

ماہنامہ بینیات کراچی میں دارالافتاء جامعہ علوم اسلامیہ بنوری ٹاؤن
کے شائع شدہ فتاویٰ اور فہرست مقالات کا وقیع علمی ذخیرہ

فتاویٰ بینیات

ترتیب و تحریج

محلہ دعوت فتویٰ اسلامی

۲

- العام
- الادعیۃ والاذکار
- الصلوة
- الخناز
- الزکوة

مکتبہ بینیات

جامعہ العلوم الاسلامیۃ

علام محمد يوسف بنوری ٹاؤن کراچی پاکستان

ماہنامہ بینیات کراچی میں دارالافتاء جامع علوم اسلامیہ بنوری ٹاؤن
کے شائع شدہ فتاویٰ اور فقیہی مقالات کا وقوع علمی ذخیرہ

فتاویٰ بینیات

ترتیب و تحریج

محلہ و حوثیت قیو اسلامی

جلد دوم

العلم الادعیۃ والاذکار الصلاۃ
الخناز الزکوۃ

مکتبہ و بینیات
جامعہ العلوم الاسلامیۃ

علامہ محمد یوسف بنوری ٹاؤن کراچی پاکستان

کتاب کاتام فتاویٰ بینات (جلد دوئم)
تربيت و تحریج رفقاء دارالافتاء
ناشر مکتبہ بینات جامعہ علوم اسلامیہ بنوری ٹاؤن کراچی
سن اشاعت رمضان ۱۴۲۷ھ - اکتوبر ۲۰۰۶ء
مطبع القادر پرمنگ پریس - کراچی فون : 2723748

مکتبہ بینات
جامعہ العلوم الاسلامیۃ
علامہ محمد یوسف بنوری ٹاؤن کراچی پاکستان

فهرست مضمایں

صفحہ

مضایں

کتابِ اعلم

۹	قرآن پاک کی تلاوت اور انگریزی ترجمہ بلا منتن پڑھنا
۲۵	قرآن کریم میں منسون آیات کا وجود؟
۲۹	متبادلہ کی حقیقت
۳۵	سندهدیث کی دینی حیثیت
۳۸	صحیح بخاری پر عدم اعتماد کی گمراہ کن تحریک
۵۰	سید اشباب اہل الجنة (مختصر)
۵۲	سید اشباب اہل الجنة (مفصل)
۶۳	”الایمان عربیان ولباسہ“ التقوی کی تحقیق
۶۴	احادیث ہدایہ سے متعلق ایک غلط فہمی کا ازالہ
۷۹	عیسائیوں کے اسکولوں میں مسلمانوں کا اپنے بچوں کو تعلیم دلوانا
۱۱۹	تبليغی جماعت کا فیضان
۱۲۳	خواتین کا تبلیغی جماعت میں جانا
۱۲۵	تبليغی جماعت
۱۲۷	عصمت، عدل اور رضاہ کی تحقیق
۱۳۰	اختلاف الفقهاء للطحاوی.....

صفحہ

رمضان میں

کتابِ الدعیۃ والا ذکار

۱۳۹	کیا تعلیم باندھنا شرک ہے؟
۱۴۱	نقش و تعویذات کا حکم
۱۴۸	سونے چاندی کا تعویذ
۱۴۹	دم اور تعویذات کی شرعی حیثیت
۱۶۳	رسول اللہ صلی اللہ علیہ وسلم اور الیاء کا وسیلہ
۱۶۴	آنحضرت ﷺ کی ذات سے وسیلہ کا حکم
۱۷۱	وسیلہ کا شرعی حکم
۱۸۸	بحق فلاں و بحرمت فلاں دعا کرنا
۱۸۹	عہد نامہ
۱۹۰	ادعیہ و اوراد مختلفہ

کتابِ الصلوٰۃ

۱۹۳	سمت قبلہ فقہی دلائل کی روشنی میں
۲۰۲	مغربی ممالک میں اوقات نماز کے متعلق ایک اہم استفتاء
۲۱۲	غیر معقول ممالک میں نماز اور روزے کے مسائل
۲۳۱	کسی ناگہانی مصیبت کے وقت اذان دینا
۲۳۳	عورت کی امامت
۲۳۹	حنفی امام کا امامت کیلئے شافعی مسلک اختیار کرنا
۲۵۳	وقت تکبیر نمازیوں کا قیام

صفحہ

مضا میں

۲۵۸	غیر مقلد کی اقتداء میں نماز پڑھنے کا حکم
۲۵۸	بدعتی کی امامت
۲۵۹	غیر عربی میں قرات کرنا (ایک غلط فہمی کا ازالہ)
۲۶۲	نماز میں دیکھ کر قرات کرنا
۲۶۶	امام کے پچھے قرات کے متعلق ایک شبہ کا ازالہ
۲۶۷	تکرار جماعت
۲۶۹	نماز کی جگہ میں بدنا
۲۷۰	فرضوں کے بعد اجتماعی دعا کرنا
۲۷۱	تارک نماز کا حکم
۲۷۳	دوران خطبہ سنتیں
۲۷۳	جمعہ کے اذان اول کے بعد گھر میں عبادت کرنا
۲۸۰	جمعہ کی کس اذان پر کاروبار حرام ہوگا؟
۲۹۰	غیر عربی میں خطبہ جمعہ
۲۹۲	خطبہ جمعہ میں صرف حضرت فاطمہ کا نام کیوں؟
۲۹۷	جمعہ کی تعطیل منسوخ ہونے کی وجہ سے فیکٹریوں اور اداروں میں جمعہ کا قیام
۳۰۵	عید الفطر
۳۰۸	دعا خطبہ عید کے بعد ہی مناسب ہے
۳۱۶	عورت اور مرد کی نماز کا فرق
۳۲۱	عورتوں کیلئے مساجد اور ان کی امامت
۳۲۹	بیس تراویح کا ثبوت

صفحہ

۳۳۲

مضا میں

بیس تراویح کا مسئلہ

۳۵۹

مسجد میں خواتین کا تراویح میں شرکت کرنا

۳۶۵

ہمارے جنگی قیدی اور نماز قصر

۳۸۵

حوال گم کردہ مریض

۳۸۸

گاڑی اور کرسی پر بیٹھ کر نماز کا حکم

۳۹۱

فضائی عملے کی نماز روزہ کا حکم

۳۹۵

باتصاور نماز کی کتاب کا حکم

۴۰۱

مساجد میں لا و دا سپیکر غیر ضروری استعمال

۴۰۳

نماز کے دوران اور نماز کے علاوہ موبائل فون کی گھنٹی اور اس کا حکم

کتاب الجنائز

۴۱۲

نماز جنازہ میں غیر معمولی تاخیر

۴۱۷

رافضی کی نماز جنازہ

۴۲۰

غائبانہ نماز جنازہ

۴۲۳

دعا بعد جنازہ کی شرعی حیثیت

۴۳۰

دعا بعد جنازہ — چند اشکالات کا جواب

۴۳۶

جنازے کے بعد کی دعا

۴۳۹

میت کی چار پامی کو کندھا دینا

۴۴۱

جنازے کے ساتھ ذکر کرنا

۴۴۲

شاہ عبدال قادر رائے پوری کی مدفین اور قبر کی حقیقت

صفحہ

مضا میں

۳۶۲	مسلمانوں کے قبرستان میں قادیانیوں کو دفن کرنا جائز نہیں
۳۷۱	مردجہ حیلہ استقاط کا حکم
۳۷۷	آنحضرت صلی اللہ علیہ وسلم کے لیے ایصال ثواب
۳۸۳	میت والوں کو کھانا کھلانا
۳۸۵	ایصال ثواب اور موجودہ تخصیصات
۳۹۰	مزارات کے تقدس کی حدود
۳۹۶	مزارات کو چومنا

کتاب الزکوٰۃ

۵۰۳	آلات حرف اور ان پر زکوٰۃ کا شرعی حکم
۵۱۱	بحث و نظر
۵۳۲	مشین پر زکوٰۃ کا مسئلہ
۵۴۲	مشینوں پر زکوٰۃ اور فقه حنفی
۵۷۳	مشینوں اور فیکٹریوں کی زکوٰۃ (یوسف القرضاوی کی رائے)
۵۷۵	زکوٰۃ سے متعلق ڈاکٹر فضل الرحمن کے سوالات اور انکے جوابات
۶۱۱	زکوٰۃ و عشر کا سرکاری حکم نامہ
۶۲۳	مسئلہ زکوٰۃ کے بعض پہلو
۶۳۱	قانون زکوٰۃ سے شیعوں کا استثناء
۶۳۶	”قرض اتا رو ملک سنوارو“ میں زکوٰۃ کی ادائیگی

صفحہ

مضا میں

۶۳۹

زکوٰۃ سے ٹیلیفون بل کی ادائیگی

۶۵۲

زکوٰۃ سے بچوں کی فیس کی ادائیگی

۶۵۳

تملیک زکوٰۃ کی مختلف صورتوں پر کئے گئے اشکالات کا جواب

۶۵۹

تملیک زکوٰۃ مولانا گنگوہی اور مولانا سہار نپوری کا موقف چند شبہات کا جواب

۶۶۹

کرنی نوٹ سے زکوٰۃ کی ادائیگی

۶۸۳

زکوٰۃ کا وجب اور مصرف

۶۸۵

زکوٰۃ سے بچنے کا ناروا حیله

قرآن پاک کی تلاوت اور انگریزی ترجمہ بلا مقتن پڑھنا

امریکہ سے ایک صاحب کا خط موصول ہوا جس میں دیگر سوالات کے علاوہ قرآن کریم کی تلاوت اور انگریزی ترجمہ بلا مقتن پڑھنے کا بھی استفسار تھا یہ سوال اور اس کا جواب ”بصائر و عبر“ میں شامل کیا جاتا ہے

سوال: کیا فرماتے ہیں علماء کرام و مفتیان شرع متین مندرجہ ذیل مسائل کے بارے میں، ہم قرآن شریف کو عربی میں کیوں پڑھتے ہیں جبکہ ہم عربی نہیں سمجھتے اس کی ضرور کوئی نہ کوئی وجہ ہو گی اسلام کی مشہور و معروف کتابوں میں اگر اس کی وجہ نہیں ہے تو پھر عقلی وجہ ایسا کرنے کی کوئی سمجھی میں نہیں آتی یہ بتایا جائے کہ کون سا طریقہ بہتر ہے عربی میں قرآن شریف کی تلاوت کرنا یا اس کا انگریزی ترجمہ پڑھنا، یہاں امریکہ میں زندگی بہت مصروف ہے اور لوگوں کے پاس بہت سارے کام کرنے کا وقت نہیں ہے لہذا یہاں مسلمان مرد و عورت کہتے ہیں کہ ہم قرآن نہیں پڑھ سکتے کیونکہ وہ وضو کر کے کسی کو نہیں میں بیٹھ کر قرآن نہیں پڑھ سکتے جو انکو سمجھ نہیں آتا۔

کافر مذاق کرتے ہیں کہ صرف ایک قرآن پڑھنے کے لئے کتنے کام کرنے پڑتے ہیں یہ مانتے ہیں کہ وہ ایک مقدس کتاب ہے لیکن بابل بھی مقدس کتاب ہے اور ہم وہ کتاب کسی بھی وقت میں پڑھ سکتے ہیں ہم زیادہ تر رات کو سوتے وقت بستر میں پڑھتے ہیں کیا قرآن بھی اس طریقہ سے پڑھا جا سکتا ہے اگر نہیں تو کیا وجہ ہے؟

سائل: محمد ادریس از امریکہ

اجواب باسمہ تعالیٰ

آپ کے سوال کا تجزیہ کیا جائے تو یہ چند اجزاء پر مشتمل ہے اسلئے مناسب ہے کہ ان پر الگ الگ

گفتگو کی جائے اور چونکہ یہ آپ کا ذاتی مسئلہ نہیں بلکہ آپ نے امریکہ کی مسلم برادری کی نمائندگی کی ہے اس لئے مناسب ہوگا کہ قدرے تفصیل سے لکھا جائے۔ آپ دریافت کرتے ہیں کہ ہم قرآن کریم کو عربی میں کیوں پڑھتے ہیں؟ اس کی وجہ کیا ہے؟

تمہیداً پہلے دو مسئلے سمجھ لجئے ایک یہ کہ قرآن کریم کی تلاوت نماز میں تو فرض ہے کہ اس کے بغیر نماز ہی نہیں ہوتی ہمیں یہاں پر یہ تفصیلات ذکر نہیں کرنا کہ نماز میں کتنی مقدار قراءت فرض ہے، کتنی مسنون ہے اور یہ کہ کتنی رکعتوں میں فرض ہے اور کس کے ذمہ فرض ہے۔ لیکن نماز سے باہر قرآن کریم کی تلاوت فرض واجب نہیں البتہ ایک عمدہ ترین عبادت ہے اس لئے اگر کوئی شخص نماز سے باہر ساری عمر تلاوت نہ کرے تو کسی فریضہ کا تارک اور گنہگار نہیں ہوگا البتہ ایک بہترین عبادت سے محروم رہے گا ایسی عبادت جو اس کی روح و قلب کو منور کر کے رشک آفتاب بناسکتی ہے ایسی عبادت جو اس کی قبر کے لئے روشنی ہے اور ایسی عبادت جو حق تعالیٰ شانہ سے تعلق و محبت کا قوی ترین ذریعہ ہے۔ دوسرا مسئلہ یہ کہ جس شخص کو قرآن کریم کی تلاوت کرنی ہو، خواہ نماز کے اندر تلاوت کرے یا نماز سے باہر اس کو قرآن کریم کے اصل عربی متن کی تلاوت لازم ہے تلاوت قرآن کی فضیلت صرف عربی متن کی تلاوت پر حاصل ہوگی، اس کے اردو، انگریزی یا کسی اور زبان کے ترجمہ پڑھنے پر حاصل نہیں ہوگی اس لئے مسلمان قرآن کریم کے عربی متن ہی کی تلاوت کو لازم سمجھتے ہیں ترجمہ پڑھنے کو تلاوت کا بدل نہیں سمجھتے اور اسکی چند وجوہات ہیں۔

پہلی وجہ: قرآن کریم ان مقدس الفاظ کا نام ہے جو کلام الہی کی حیثیت سے آنحضرت صلی اللہ علیہ وسلم پر نازل ہوئے گویا قرآن کریم حقیقت میں وہ خاص عربی الفاظ ہیں جن کو قرآن کہا جاتا ہے چنانچہ متعدد آیات کریمہ میں قرآن کریم کا تعارف قرآن عربی یا انسان عربی کی حیثیت سے کرایا گیا ہے۔
چنانچہ ارشاد ہے:

وَكَذَلِكَ انْزَلْنَاهُ قُرْآنًا عَرَبِيًّا . (طہ: ۱۱۳)

قُرْآنًا عَرَبِيًّا غَيْرَ ذِي عَوْجٍ لِّعِلَّهُمْ يَتَّقُونَ . (الزمر: ۲۹)

إِنَّا أَنْزَلْنَا هُنَّا قُرْآنًا عَرَبِيًّا لِّعِلَّكُمْ تَعْقِلُونَ . (یوسف: ۲)

كتاب فصلت اياته قرانا عربيا . (حمسة السجدة: ۳)

کذلک او حینا الیک قرآن عربیا

(الشوری: ۷)

إنا جعلناه قرآن عربیا لعلکم تعقلون .

(الزخرف: ۲)

وکذلک انزلناہ حکما عربیا .

(الرعد: ۷)

وھذا کتاب مصدق لسانا عربیا .

(النمل: ۱۰۳)

وھذا لسان عربی مبین .

(الشعراء: ۱۹۵)

بلسان عربی مبین .

اور جب یہ معلوم ہوا کہ قرآن کریم عربی کے ان مخصوص الفاظ کا نام ہے جو آنحضرت صلی اللہ علیہ وسلم پر نازل ہوئے تو اس سے خود بخود یہ بات واضح ہو گئی کہ اگر قرآن کریم کے کسی لفظ کی تشریح متبادل عربی لفظ سے بھی کردی جائے تو وہ متبادل لفظ قرآن نہیں کہا جائیگا کیونکہ یہ متبادل لفظ منزل من اللہ نہیں جبکہ قرآن وہ کلام الہی ہے جو جبریل امین کے ذریعہ آنحضرت صلی اللہ علیہ وسلم پر نازل ہوا مثلا سورہ بقرہ کی پہلی ایت میں ”لاریب فیہ“ کے بجائے اگر ”لاشک فیہ“ کے الفاظ رکھ دئے جائیں تو یہ قرآن کی آیت نہیں رہے گی۔

الغرض جن متبادل الفاظ سے قرآن کریم کی تشریح یا ترجمانی کی گئی ہے وہ چونکہ وحی قرآن کے الفاظ نہیں اسلئے ان کو قرآن نہیں کہا جائیگا، ہاں قرآن کریم کا ترجمہ یا تشریح و تفسیر ان کو کہہ سکتے ہیں اور یہ بھی ظاہر ہے کہ ہر شخص اپنے فہم کے مطابق ترجمہ و تشریح کیا کرتا ہے پس جس طرح غالب کے اشعار کا مفہوم کوئی شخص اپنے الفاظ میں بیان کر دے وہ غالب کا کلام نہیں بلکہ غالب کے کلام کی ترجمانی ہے، اسی طرح قرآن کریم خواہ کسی زبان میں ہو وہ کلام الہی نہیں بلکہ کلام الہی کی تشریح و ترجمانی ہے، اب اگر کوئی شخص اس ترجمہ و تشریح کا مطالعہ کرے تو یہ نہیں کہا جائیگا کہ اس نے کلام الہی کو پڑھا بلکہ یہ کہا جائیگا کہ اس نے قرآن کریم کا ترجمہ پڑھا اور یہ بھی ظاہر ہے کہ اللہ تعالیٰ کے درمیان اور اس کی مخلوق کے درمیان جو فرق ہے وہی فرق اس کے اپنے کلام اور مخلوق کی طرف سے کی گئی ترجمانی کے درمیان ہے اب جو شخص حق تعالیٰ شانہ سے براہ راست ہمکلامی چاہتا ہو اس کے لئے صرف مخلوق کے کئے ہوئے ترجمہ و تفسیر کا دیکھ لینا کافی نہیں ہو گا بلکہ اس کے لئے براہ راست کلام الہی کی تلاوت لازم ہو گی، ہر مسلمان کی کوشش یہی ہونی چاہئے کہ وہ قرآن کریم کا مفہوم خود اس کے الفاظ میں سمجھنے کی صلاحیت واستعداد پیدا کرے لیکن اگر کسی میں یہ صلاحیت

پیدا نہ ہوت بھی قرآن کریم کی تلاوت کے انوار و تجلیات اسے حاصل ہوں گے اور وہ تلاوت کے ثواب و برکات سے محروم نہیں رہے گا خواہ معنی و مفہوم کو وہ سمجھتا ہو یا نہ سمجھتا ہو اس کی مثال بالکل ایسی ہے کہ آپ ایک پھل یا مٹھائی لاتے ہیں مجھے نہ تو اس کا نام معلوم ہے نہ میں اسکے خواص و تاثیرات سے واقف ہوں اس علمی کے باوجود اگر میں اس پھل یا شیرینی کو کھاتا ہوں تو اسکی حلاوت و شیرینی اور اسکے ظاہری و باطنی فوائد سے محروم نہیں رہوں گا۔

دوسری وجہ: بعض لوگ جو کلام الہی کی لذت سے نا آشنا ہیں اور جنہیں کلام الہی اور مخلوق کے کلام کے درمیان فرق و امتیاز کی حس نہیں، ان کا کہنا ہے کہ قرآن کریم کے پڑھنے سے مقصود اس کے معنی و مفہوم کو سمجھنا اور اسکے احکام و فرائیں کا معلوم کرنا ہے اور یہ مقصود چونکہ کسی ترجمہ و تفسیر کے مطالعہ سے بھی حاصل ہو سکتا ہے لہذا کیوں نہ صرف ترجمہ و تفسیر پر اکتفاء کیا جائے قرآن کریم کے الفاظ کے سیکھنے لکھانے اور پڑھنے پڑھانے پر کیوں وقت ضائع کیا جائے مگر یہ ایک نہایت سنگین علمی غلطی ہے اس لئے کہ جس طرح قرآن کریم کے معانی و مطالب مقصود ہیں ٹھیک اسی طرح اسکے الفاظ کی تعلیم و تلاوت بھی ایک اہم مقصد ہے اور یہ ایسا عظیم الشان مقصد ہے کہ قرآن کریم نے اس کو آنحضرت صلی اللہ علیہ وسلم کے فرائض نبوت میں اولین مقصد قرار دیا ہے۔

چنانچہ ارشاد ہے:

ربنا وابعث فيهم رسولا منهم يتلو اعليهم آياتك ويعلمهم

الكتاب والحكمة ويزكيهم انك انت العزيز الحكيم (البقرة: ۱۲۹)

”اے ہمارے پروڈگار اور اس جماعت کے اندر انہیں میں کا ایک ایسا پیغمبر بھی مقرر کجئے جو ان لوگوں کو آپ کی آیتیں پڑھ پڑھ کر سنایا کریں اور ان آسمانی کتاب کی اور خوش نبی کی تعلیم دیا کریں اور ان کو پاک کر دیں بلاشبہ آپ ہی ہیں غالب القدرات كامل الانتظام“۔ (بيان القرآن حضرت تحانوی)

کما ارسلنا فيكم رسولا منكم يتلو اعليكم آياتنا ويزكيكم

ويعلمكم الكتاب والحكمة ويعلمكم مالم تكونوا تعلمون (البقرة: ۱۵۱)

”جس طرح تم لوگوں میں ہم نے ایک عظیم الشان رسول کو بھیجا تھا میں میں سے ہماری آیات (احکام) پڑھ پڑھ کر تم کو سناتے ہیں اور (جهالت سے) تمہاری صفائی کرتے رہتے ہیں اور تم کو کتاب (الہی) اور فہم کی باتیں بتلاتے رہتے ہیں اور تم کو ایسی (مفید) باتیں تعلیم کرتے رہتے ہیں جن کی تم کو خبر بھی نہ تھی“۔

(بیان القرآن حضرت تھانوی)

لقد من الله على المؤمنين أذبعت فيهم رسولا من انفسهم
يتلو عليهم آياته ويزكيهم ويعلمهم الكتاب والحكمة وان كانوا من
قبل لفی ضلال مبین (آل عمران: ۱۲۳)

”حقیقت میں اللہ تعالیٰ نے مسلمانوں پر احسان کیا جبکہ ان میں ان ہی کی جنس سے ایک ایسے پیغمبر کو بھیجا کہ وہ ان لوگوں کو اللہ تعالیٰ کی آیتیں پڑھ پڑھ کر سناتے ہیں اور ان لوگوں کی صفائی کرتے رہتے ہیں کتاب اور فہم کی باتیں بتلاتے رہتے ہیں اور بالیقین یہ لوگ قبل سے صریح غلطی میں تھے“۔ (بیان القرآن حضرت تھانوی)

هُوَ الَّذِي بَعَثَ فِي الْأَمَمِينَ رَسُولًا مِّنْهُمْ يَتَلَوَّهُ عَلَيْهِمْ آيَاتَهُ
وَيُزَكِّيهِمْ وَيَعْلَمُهُمُ الْكِتَابَ وَالْحِكْمَةَ وَانْ كَانُوا مِنْ قَبْلِ لفی ضلال
مبین (الجمعة: ۲)

وہی ہے جس نے (عرب کے) ناخواندہ لوگوں میں ان ہی (کی قوم) میں سے (یعنی عرب میں سے) ایک پیغمبر بھیجا جو ان کو اللہ تعالیٰ کی آیتیں پڑھ پڑھ کر سناتے ہیں اور ان کو (عقائد باطلہ اور اخلاق ذمیمہ سے) پاک کرتے ہیں اور ان کو کتاب اور داشمندی (کی باتیں) سکھلاتے ہیں اور یہ لوگ (آپ کی بعثت کے) پہلے سے کھلی گرا ہی میں تھے۔ (بیان القرآن حضرت تھانوی)

جس چیز کو آنحضرت صلی اللہ علیہ وسلم کے فرائض نبوت میں سے اولین فریضہ قرار دیا گیا ہوا ملت کا اس کے بارے میں یہ خیال کرنا کہ یہ غیر ضروری ہے لکنی بڑی جسارت اور کس قدر سوء ادب ہے۔

تیسرا وجہ: قرآن کریم میں ارشاد ہے: ﴿اَنْهُنَّ نَزَّلْنَا الذِّكْرَ وَإِنَّهُمْ
لَحَافِظُونَ﴾ (الحجر: ۹) یعنی ہم نے ہی یہ قرآن نازل کیا ہے اور ہم ہی اس کی حفاظت کرنے والے ہیں
قرآن کریم کی حفاظت کے وعدہ میں اس کے الفاظ کی حفاظت اس کے معانی کی حفاظت اس کی زبان و لغت
کی حفاظت سب ہی کچھ شامل ہے اور عالم اسباب میں حفاظت کا وعدہ اس طرح پورا ہوا کہ آنحضرت ﷺ
کے دور سے لے کر آج تک جماعتوں کی جماعتیں قرآن کریم کی خدمت میں مشغول رہیں اور ان شاء اللہ
قیامت تک یہ سلسلہ جاری رہیگا گویا حفاظت قرآن کے ضمن میں ان تمام لوگوں کی حفاظت کا بھی وعدہ ہے جو
قرآن کریم کی خدمت کے کسی نہ کسی شعبہ سے منسلک ہیں ان خدام قرآن میں سرفہrst ان حضرات کا نام
ہے جو قرآن کریم کے الفاظ کی حفاظت میں مشغول ہیں اور قرآن کریم کے الفاظ کی تعلیم و تعلم میں لگے ہوئے
ہیں خواہ حفظ کر رہے ہوں یا ناظرہ پڑھتے پڑھاتے ہوں اور اسی وعدہ حفاظت کی کارفرمائی ہے کہ آج کے گئے
گزرے زمانے میں (جس میں بقول آپ کے قرآن پڑھنے کی فرصت کس کو ہے؟) لاکھوں حافظ قرآن
موجود ہیں جن میں چھ سات سال تک کے بچے بھی شامل ہیں اب اگر الفاظ قرآن کی تلاوت کو غیر ضروری
قرار دے کر امت اس کے پڑھنے پڑھانے کا شغل ترک کر دے تو گویا قرآن کریم کا وعدہ حفاظت نعوذ بالله
غلط ٹھہر اگر اس وعدہ محکم کا غلط قرار پانا تو محال ہے ہاں یہ ہوگا کہ اگر بالفرض امت قرآن کریم کے الفاظ کی
تلاوت اور اس کے پڑھنے پڑھانے کو ترک کر دے تو حق تعالیٰ شانہ ان کی جگہ ایسے لوگوں کو بروئے کار
لامیں گے جو اس وعدہ الہی کی تکمیل میں بسر و چشم اپنی جانیں کھپائیں گے گویا امت کا امت کی حیثیت سے
باقي رہنا موقوف ہے قرآن کریم کے الفاظ کی تلاوت اور تعلیم و تعلم پر اگر امت اس فریضہ سے منحرف ہو جائے
تو گردن زدنی قرار پائے گی اور اسے صفحہ ہستی سے مٹا دیا جائیگا جیسا کہ قرآن کریم میں ارشاد ہے:

وَإِن تَتَوَلُوا يَسْتَبَدِلُ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ

اور اگر تم روگردانی کرو گے تو اللہ تعالیٰ تمہاری جگہ دوسری قوم پیدا کر دے گا

پھر وہ تم جیسے نہ ہوں گے۔ (بیان القرآن حضرت تھانوی)

یہاں یہ نکتہ بھی ذہن میں رہنا چاہیئے کہ حق تعالیٰ شانہ نے جہاں قرآن کریم کی حفاظت کا وعدہ فرمایا
ہے وہاں اسی حفاظت کے ضمن میں ان تمام علوم کی حفاظت کا بھی وعدہ کیا ہے جو قرآن کریم کے خادم ہیں ان

علوم قرآن کی فہرست پر ایک نظر ڈالیں تو ان میں بہت سے علوم ایسے نظر آئیں گے جن کا تعلق الفاظ قرآن سے ہے۔

ان علوم قرآن کا اجمالی تعارف حافظ سیوطیؒ نے الاتقان فی علوم القرآن، میں پیش کیا ہے، موصوفؒ نے علوم قرآن کو بڑی بڑی اسی (۸۰) انواع میں تقسیم کیا ہے اور ہر نوع کے ذیل میں متعدد انواع درج کی ہیں مثلاً ایک نوع کا عنوان ہے ”بدائع قرآن“، اس کے ذیل میں حافظ سیوطیؒ لکھتے ہیں؛ ”۵۸ ویں نوع بدائع قرآن میں، اس موضوع پر ابن ابی الصبغ نے مستقل

کتاب لکھی ہے اور اس میں قریباً ایک سو انواع ذکر کی ہیں۔^(۱)

الغرض قرآن کریم کے مقدس الفاظ ہی ان تمام علوم کا سرچشمہ ہیں قرآن کریم کے معنی و مفہوم کا سمندر بھی انہی الفاظ میں موجود ہے اگر خدا نخواستہ امت کے ہاتھ سے الفاظ قرآن کا رشتہ چھوٹ جائے تو ان تمام علوم کے سوتے خشک ہو جائیں گے اور امت نہ صرف کلام الہی کی لذت و حلاوت سے محروم ہو جائیگی بلکہ قرآن کریم کے علوم و معارف سے بھی تھی داماء ہو جائیگی۔

چوتھی وجہ: کلام الہی کی تلاوت سے جوانوار و تجلیات اہل ایمان کو نصیب ہوتی ہیں ان کا احاطہ اس تحریر میں ممکن نہیں یہ حدیث تو آپ نے بھی سنی ہو گی کہ قرآن کریم کے ایک حرف کی تلاوت پر دس نیکیاں ملتی ہیں چنانچہ آنحضرت صلی اللہ علیہ وسلم کا ارشاد گرامی ہے:

”جس نے کتاب اللہ کا ایک حرف پڑھا اس کے لئے اس کے بدالے میں ایک نیکی ہے اور ہر نیکی دس گناہ ملتی ہے (پس ہر حرف پر دس نیکیاں ہوں گیں) اور میں یہ نہیں کہتا کہ، آلم، ایک حرف ہے نہیں بلکہ الف ایک حرف ہے، لام ایک حرف ہے اور میم ایک حرف ہے، (پس، آلم، پڑھنے پر تمیں نیکیاں ملیں)“^(۲)

(۱) الاتقان فی علوم القرآن للسيوطی - النوع الثالث والخمسون - فی بدائع القرآن ۸۳/۲
ط: مصطفیٰ البابی الحلبي مصر.

(۲) مشکوٰۃ المصابیح - کتاب فضائل القرآن - الفصل الاول - ۱۸۶/۱ - ط: قدیمی کتب خانہ.

قرآن کریم کی تلاوت کے بے شمار فضائل ہیں جو شخص تلاوت قرآن کے فضائل و برکات کا کچھ اندازہ کرنا چاہے وہ حضرت شیخ الحدیث مولانا محمد زکریا مہاجر مدینیؒ کے رسالہ فضائل قرآن کا مطالعہ کرے اب ظاہر ہے کہ قرآن کریم کے ایک ایک حرف پر دس دس نیکیوں کا جو وعدہ ہے یہ تمام اجر و ثواب اور یہ ساری فضیلت و برکت قرآن کریم کے الفاظ کی تلاوت ہی پر ہے محض انگریزی اردو ترجمہ پڑھ لینے سے یہ اجر حاصل نہیں ہو گا پس جو شخص اس اجر و ثواب اس برکت و فضیلت اور اس نور کو حاصل کرنا چاہتا ہے اس کو اس کے سوا کوئی چارہ نہیں کہ وہ قرآن کریم کے الفاظ کی تلاوت کرے جن سے یہ تمام وعدے وابستہ ہیں۔
واللہ الموفق لکل خیر و سعادۃ۔

جہاں تک قرآن کریم کے ترجمہ و تفسیر کے مطالعہ کا تعلق ہے قرآن کریم کا مفہوم سمجھنے کے لئے ترجمہ و تفسیر کا مطالعہ بہت اچھی بات ہے ترجمہ خواہ اردو میں ہو انگریزی میں ہو یا کسی اور زبان میں ہو البتہ اس سلسلہ میں چند امور کی رعایت رکھنا ضروری ہے:

اول: وہ ترجمہ و تفسیر مستند ہو اور کسی محقق عالم ربانی کے قلم سے ہو جس طرح شاہی فرائیں کی ترجمانی کے لئے ترجمان کا لائق اعتماد اور ماہر ہونا شرط ہے ورنہ وہ ترجمانی کا اہل نہیں سمجھا جاتا، اسی طرح احکام الحاکمین کی ترجمانی کے لئے بھی شرط ہے کہ ترجمہ کرنے والا دینی علوم کا ماہر، مستند اور لائق اعتماد ہو، آج کل بہت سے غیر مسلموں بے دینوں اور کچھ پکے لوگوں کے ترجمبھی بازار میں دستیاب ہیں خصوصاً انگریزی زبان میں تو ایسے ترجموں کی بھرمار ہے جن میں حق تعالیٰ شانہ کے کلام کی ترجمانی کے بجائے قرآن کریم کے نام سے خود اپنے افکار و خیالات کی ترجمانی کی گئی ہے ظاہر ہے کہ جس شخص کے دین و دیانت پر ہمیں اعتماد نہ ہوا س کے ترجمہ قرآن پر کیسے اعتماد کیا جا سکتا ہے اس لئے جو حضرات ترجمہ و تفسیر کے مطالعہ کا شوق رکھتے ہوں ان کا فرض ہے کہ وہ کسی لائق اعتماد عالم کے مشورہ سے ترجمہ و تفسیر کا انتخاب کریں اور ہر غلط سلط ترجمہ کو اٹھا کر پڑھنا شروع نہ کر دیں۔

دوم: ترجمہ و تفسیر کی مدد سے آدمی نے جو کچھ سمجھا ہوا س کو قطعیت کے ساتھ قرآن کریم کی طرف منسوب نہ کیا جائے بلکہ یہ کہا جائے کہ میں نے فلاں ترجمہ و تفسیر سے یہ مفہوم سمجھا ہے، ایسا نہ ہو کہ غلط فہمی کی وجہ سے ایک غلط بات کو قرآن کریم کی طرف منسوب کرنے کا و بال اس کے سر آجائے کیونکہ

نشانے الہی کے خلاف کوئی بات قرآن کریم کی طرف منسوب کرنا اللہ تعالیٰ پر بہتان باندھتا ہے جس کا وباں بہت ہی سخت ہے۔

سوم: قرآن کریم کے بعض مقامات ایسے دقيق ہیں کہ بعض اوقات ترجمہ و تفسیر کی مدد سے بھی آدمی ان کا احاطہ نہیں کر سکتا ایسے مقامات پر نشان لگا کر اہل علم سے زبانی سمجھ لیا جائے اور اگر اس کے باوجود وہ مضمون اپنے فہم سے اوپر چاہو تو اس میں زیادہ کاوش نہ کی جائے۔

آپ دریافت فرماتے ہیں کہ کوئی ساطر یقہ بہتر ہے عربی میں قرآن شریف کی تلاوت کرنا یا اس کا انگریزی ترجمہ پڑھنا؟ ترجمہ پڑھنے کی شرائط تو میں ابھی ذکر کر چکا ہوں اور یہ بھی بتا چکا ہوں کہ ترجمہ کا پڑھنا قرآن کریم کی تلاوت کا بدل نہیں، اگر دو چیزیں متبادل ہوں یعنی ایک چیز دوسری چیز کا بدل بن سکتی ہو وہاں تو یہ سوال ہو سکتا ہے کہ ان میں سے کوئی چیز بہتر ہے؟ جب ترجمہ کا پڑھنا قرآن کریم کی تلاوت کا بدل ہی نہیں نہ اسکی جگہ لے سکتا ہے تو یہی عرض کیا جاسکتا ہے کہ قرآن کریم کے اجر و ثواب اور انوار و تجلیات کے لئے تو مسلمانوں کو قرآن ہی کی تلاوت کرنی چاہیے اگر معنی و مفہوم کو سمجھنے کا شوق ہو تو اس کے لئے ترجمہ و تفسیر سے بھی مذلی جاسکتی ہے اور اگر دونوں کو جمع کرنے کی فرصت نہ ہو تو بہتر صورت یہ ہے کہ ترجمہ کے بجائے قرآن کریم کی تلاوت کرتا رہے اور دین کے مسائل اہل علم سے پوچھ پوچھ کر ان پر عمل کرتا رہے اس صورت میں قرآن کریم کی تلاوت کا اجر و ثواب بھی حاصل ہوتا رہے گا اور قرآن کریم کے مقاصد یعنی دینی مسائل پر عمل کرنے کی بھی توفیق ہوتی رہیگی لیکن اگر تلاوت کو چھوڑ کر ترجمہ خوانی شروع کر دی تو تلاوت قرآن سے تو یہ شخص پہلے دن ہی محروم ہو گیا اور ظاہر ہے کہ صرف ترجمہ پڑھ کر یہ شخص قرآن کریم کا ماہر نہیں بن سکتا نہ دینی مسائل اخذ کر سکتا ہے اس طرح یہ شخص دین پر عمل کرنے کی توفیق سے بھی محروم رہے گا اور یہ سراسر خسارے کا سودا ہے۔

آپ نے یہ عذر لکھا ہے کہ یہاں امریکہ میں زندگی بہت مصروف ہے اور لوگوں کے پاس بہت سارے کام کرنے کا وقت نہیں لہذا یہاں مسلمان مرد و عورت کہتے ہیں کہ قرآن نہیں پڑھ سکتے کیونکہ وہ وضو کر کے کسی کو نے میں بیٹھ کر قرآن نہیں پڑھ سکتے جو ان کی سمجھ میں نہیں آتا۔

آپ نے دور جدید کے مردوزن کی بے پناہ مصروفیات کا جو ذکر کیا وہ بالکل صحیح ہے اور یہ صرف

امر یکہ کا مسئلہ نہیں بلکہ قریباً ساری دنیا کا مسئلہ ہے آج کا انسان مصروفیت کی زنجیروں میں جس قدر جکڑا ہوا ہے اس سے پہلے شاید کبھی اس قدر پابند سلاسل نہیں رہا ہوگا۔ آپ غور کریں گے تو اس نتیجے پر پہنچیں گے کہ ہماری ان بے پناہ مصروفیات کے دو بڑے سبب ہیں ایک یہ کہ آج کے مشینی دور نے خود انسان کو بھی ایک خود کار مشین بنادیا ہے مشینوں کی ایجاد تو اسلئے ہوئی تھی کہ ان کی وجہ سے انسان کو فرصت کے لمحات میسر آسکیں گے لیکن مشین کی برق رفتاری کا ساتھ دینے کے لئے خود انسان کو بھی مشین کا کردار ادا کرنا پڑا۔

دوم یہ کہ ہم نے بہت سی غیر ضروری چیزوں کا بوجھ اپنے اوپر لا دلیا ہے آدمی کی بنیادی ضرورت صرف اتنی تھی کہ بھوک مٹانے کے لئے اسے پیٹ بھر کر روٹی میسر آجائے تون ڈھانکنے کے لئے اسے کپڑا میسر ہوا اور سردی گرمی سے بچاؤ کے لئے جھونپڑا ہو لیکن ہم میں سے ہر شخص قیصر و کسری کی اسی ٹھاٹ باٹ سے رہنے کا متنہی ہے اور وہ ہر چیز میں دوسروں سے گوئے سبقت لے جانا چاہتا ہے۔ خواجہ عزیز الحسن مرحوم کے بقول،
 یہی تجھ کو دھن ہے رہوں سب سے بالا ہوزینت نرالی ہو فیشن نرالا
 جیا کرتا ہے کیا یوں ہی مرنے والا تجھے حسن ظاہر نے دھوکے میں ڈالا
 جگہ جی لگانے کی دنیا نہیں ہے یہ عبرت کی جا ہے تماشا نہیں ہے
 وہ لا دین اور بے خدا تو میں جن کے سامنے آخرت کا کوئی تصور نہیں جن کے نزدیک زندگی بس
 یہی دنیا کی زندگی ہے اور جن کے بارے میں قرآن کریم نے فرمایا ہے۔

ان الذين لا يرجون لقاء نا ورضوا بالحياة الدنيا واطمأنوا بها

والذين هم عن ايستا غفلون اولئك ما وهم النار بما كانوا يكسبون .

”البته جو لوگ امید نہیں رکھتے ہمارے ملنے کی اور خوش ہوئے دنیا کی زندگی

پر اور اسی پر مطمئن ہو گئے اور جو لوگ ہماری نشانیوں سے بے خبر ہیں ایسوں کا ٹھکانا ہے آگ بدله اس کا جو کمانے تھے۔ (ترجمہ حضرت شیخ الحنفی)

وہ اگر دنیوی مسابقت کے مرض میں بمتلاع ہوتیں اور دنیوی کرر و فرا اور شان و شوکت ہی کو معراج کمال سمجھتیں تو جائے تعجب نہ تھی لیکن امت محمدیہ جن کے دل میں عقیدہ آخرت کا یقین ہے اور جن کے سر پر آخرت کے محاسبہ کی وہاں کی جزا و سزا کی کامیابی و ناکامی کی تلوار ہر وقت لشکتی رہتی ہے ان کی یہ

آخرت فراموشی بہت ہی افسوسناک بھی ہے اور حیرت افزائی بھی۔

ہم نے غیروں کی تقلید و نقایی میں اپنا معیار زندگی بلند کرنا شروع کر دیا ہمارے سامنے ہمارے محبوب صلی اللہ علیہ وسلم کا نقش زندگی موجود تھا صاحبہ کرام کے نمونے موجود تھے اکابر اولیاء اللہ اور بزرگان دین کی مثالیں موجود تھیں مگر ہم نے ان کی طرف آنکھ اٹھا کر دیکھنا بھی پسند نہ کیا بلکہ اس کی دعوت دینے والوں کو احمق و کوڈاں سمجھا اور معیار زندگی بلند کرنے کے شوق میں زندگی کی گاڑی پر اتنا نمائشی سامان لا دیا کہ اب اس کا کھینچنا محال ہو گیا گھر کے سارے مردوں زن چھوٹے بڑے اس بوجھ کے کھینچنے میں دن رات ہلاکان ہو رہے ہیں رات کی نیند اور دن کا سکون عارت ہو کر رہ گیا ہے ہمارے اعصاب جواب دے رہے ہیں نفسیاتی امراض میں اضافہ ہو رہا ہے علاج معالجہ میں ۵۷ فیصد مسکن دوائیاں استعمال ہو رہی ہیں خواب آور دوائیں خوراک کی طرح کھائی جا رہی ہیں ناگہانی اموات کی شرح حیرتناک حد تک بڑھ رہی ہے لیکن کسی بندہ خدا کو عقل نہیں آتی کہ ہم نے نمود و نمائش کا یہ بارگراں آخر کس مقصد کے لئے لادر کھا رہے؟ نہ یہی خیال آتا ہے کہ اگر موت اور موت کے بعد کی زندگی برحق ہے اگر قبر کا سوال وجواب اور ثواب و عذاب برحق ہے اگر حشر و نشر، قیامت کے دن کی ہولناکیاں اور جنت و دوزخ برحق ہے تو ہم نمود و نمائش کا جو بوجھ لادے پھر رہے ہیں اور جس کی وجہ سے اب چشم بد دور ہمیں قرآن کریم کی تلاوت کی بھی فرصت نہیں رہی یہ قبر و حشر میں ہمارے کس کام آئیگا؟ سب ٹھانٹھ پڑا رہ جائیگا جب لاد چلے گا بخارا، کا تماشا شب و روز ہماری آنکھوں کے سامنے ہے نمود و نمائش اور بلند معیار زندگی کے خبطی مريضوں کو ہم خالی ہاتھ جاتے ہوئے دن رات دیکھتے ہیں لیکن ہماری چشم عبرت و انہیں ہوتی۔

ایک حدیث شریف کا مضمون ہے کہ آدمی جب مرتا ہے تو فرشتے پوچھتے ہیں کہ اس نے آگے کیا بھیجا؟ اور لوگ کہتے ہیں کہ اس نے پیچھے کیا چھوڑا؟^(۱)

اب جب ہمارا انتقال ہو گا جب ہمیں قبر کے تاریک خلوت خانے میں رکھ دیا جائیگا اور فرشتے پوچھیں گے کہ یہاں کے اندر ہیرے کی روشنی قرآن کریم کی تلاوت ہے یہاں کی تاریکی دور کرنے کے لئے تم

(۱) مشکوٰۃ المصابیح - کتاب الرقاد - الفصل الثالث - ۲۲۵/۲ - ط: قدیمی کتب خانہ

کیا لائے یا تو وہاں کہہ دیجئے گا کہ ہماری زندگی بڑی مصروف تھی اتنا وقت کہاں تھا کہ وضو کر کے ایک کونے میں بیٹھ کر قرآن پڑھیں۔ اور جب میدانِ حشر میں بارگاہِ خداوندی میں سوال ہو گا کہ جنت کی قیمت ادا کرنے کے لئے کیا لائے وہاں جواب یہ دیجئے گا کہ میں نے بڑی سے بڑی ذگریاں حاصل کی تھیں امریکہ جیسے ترقی یافتہ ملک میں اتنے بڑے عہدوں پر فائز تھا میں نے فلاں فلاں چیزوں میں نام پیدا کیا تھا، بہترین سوٹ زیب تن کرتا تھا، شاندار بنگلہ میں رہتا تھا کاریں تھیں، بینک بیلننس تھا میرے پاس اتنی فرصت کہاں تھی کہ آخرت کی تیاری کروں پانچ وقت مسجد میں جایا کروں روزانہ کم سے کم ایک پارہ قرآن کریم کی تلاوت کیا کروں تسبیحات پڑھوں درود شریف پڑھوں خود دین کی محنت میں لگوں اور اپنی اولاد کو قرآن مجید حفظ کروں مجھے بتائیے کہ کیا مرنے کے بعد بھی قبر اور حشر میں بھی ہم اور آپ یہی جواب دیں گے کہ جناب امریکی مردوں اور عورتوں کے پاس اتنی فرصت کہاں تھی کہ باوضو ایک کونے میں بیٹھ کر قرآن کریم کی تلاوت کیا کریں؟ یا نہیں وہاں یہ جواب نہیں ہو گا وہاں وہ جواب ہو گا جو قرآن کریم نے نقل کیا ہے۔

ان تقول نفس يحسرتى على ما فرطت فى جنب الله وان

كنت لمن السخرين (الزمر: ۵۶)

کبھی (کل قیامت کو) کوئی شخص کہنے لگے کہ افسوس میری اس کوتاہی پر جو میں نے خدا کی جناب میں کی ہے اور میں تو (ادکامِ خداوندی پر) ہفتاہی رہا۔ (ترجمہ حضرت تھانوی)
جب مرنے کے بعد ہمارا جواب وہ ہو گا جو قرآن کریم نے نقل کیا ہے تو یہاں یہ عذر کرنا کہ فرصت نہیں محض فریب نفس نہیں تو اور کیا ہے؟ حدیث شریف میں ہے:

الكيس من دان نفسه وعمل لما بعد الموت والعاجز من

اتبع نفسه هو اها وتمنى على الله (۱)

”دانشمند وہ ہے جس نے اپنے نفس کو رام کر لیا اور موت کے بعد کی زندگی کے لئے محنت کی اور احمد ہے وہ شخص جس نے اپنے نفس کو خواہشات کے پیچھے لگا دیا

(۱) مشکوٰۃ المصابیح - کتاب فضائل القرآن - کتاب الرفقا - باب استحباب المال والعمر للطاعة

الفصل الثاني - ۲۵۱ / ۲ - ط: قدیمی

اور اللہ تعالیٰ پر آرزو میں دھرتا رہا،۔

ان تمام امور سے بھی قطع نظر کر لجئے ہماری مصروف زندگی میں ہمارے پاس اور بہت سی چیزوں کے لئے وقت ہے ہم اخبار پڑھتے ہیں ریڈ یو، ٹیلی ویژن دیکھتے ہیں دوست احباب کے ساتھ گپ شپ کرتے ہیں سیر و تفریح کے لئے جاتے ہیں تقریبات میں شرکت کرتے ہیں ان تمام چیزوں کے لئے ہمارے پاس فال تو وقت ہے اور ان موقعوں پر ہمیں کبھی عدم الفرستی کا اعذر پیش نہیں آتا، لیکن جب نماز، روزہ، ذکر و اذکار اور تلاوت قرآن کا سوال سامنے آئے تو ہم فوراً عدم الفرستی کی شکایت کا دفتر کھول بیٹھتے ہیں۔

امریکہ اور دیگر بہت سے ممالک میں دو دن کی تعطیل ہوتی ہے ہفتہ کے دن ان دو دنوں کے مشاغل کا نظام ہم پہلے سے مرتب کر لیتے ہیں اور اگر کوئی کام نہ ہوتا بھی وقت پاس کرنے کے لئے کوئی نہ کوئی مشغله ضرور تجویز کر لیا جاتا ہے لیکن تلاوت قرآن کی فرصت ہمیں چھٹی کے ان دو دنوں میں بھی نہیں ہوتی۔

اس سے معلوم ہوا کہ فرصت نہ ہونے کا عذر محض نفس کا دھوکا ہے اس کا اصل سبب یہ ہے کہ دنیا ہماری نظر کے سامنے ہے اسلئے ہم اس کے مشاغل میں منہمک رہتے ہیں موت اور آخرت کا دھیان نہیں اس لئے موت کے بعد کی طویل زندگی سے غفلت ہے نہ اسکی تیاری ہے اور نہ تیاری کا فکر و اہتمام اس لئے ضرورت اس بات کی ہے کہ عذر تراشی کے بجائے اس مرض غفلت کا علاج کیا جائے قیامت کے دن یہ عذر نہیں چلے گا کہ پاکستانی یا امریکی مردوں عورتوں کو مصروفیت بہت تھی انکو ذکر و تلاوت کی فرصت کہاں تھی؟

آپ نے لکھا کہ:

”کافر مذاق کرتے ہیں کہ صرف ایک قرآن پڑھنے کے لئے کتنے کام کرنے پڑتے ہیں یہ مانتے ہیں کہ وہ ایک مقدس کتاب ہے لیکن باہل بھی مقدس کتاب ہے اور ہم کتاب کسی بھی وقت پڑھ سکتے ہیں ہم زیادہ تر رات کو سوتے وقت بستر میں پڑھ سکتے ہیں کیا قرآن بھی اس طریقہ سے پڑھا جا سکتا ہے؟ اگر نہیں تو کیا وجہ ہے؟“

آپ نے کافروں کے مذاق اڑانے کا جوڑ کر کیا ہے اس پر آپ کو ایک لطیفہ سناتا ہوں کہتے ہیں

کہ ایک ناک والا شخص نکٹوں کے دلیں چلا گیا وہ نکو آیا نکو آیا کہہ کر اس کا مذاق اڑانے لگے چونکہ یہ پورا ملک نکٹوں کا تھا اس لئے اس غریب کی زندگی دو بھر ہو گئی اور اسے اپنی ناک سے شرم آنے لگی وہیں سے ہمارے یہاں نکلو بنانے کا محاورہ رانج ہوا آپ کی مشکل یہ ہے کہ آپ نکٹوں کے دلیں میں رہتے ہیں اسلئے آپ کو اپنی ناک سے شرم آنے لگی ہے اگر آپ کو یہ احساس ہوتا کہ عیوب آپ کی ناک کا نہیں بلکہ ان نکٹوں کی ناک کے غائب ہونے کا ہے تو آپ کو ان کے مذاق اڑانے سے شرمندگی نہ ہوتی۔

جس بائبل کو وہ مقدس کلام کہتے ہیں وہ کلام الہی نہیں بلکہ انسانوں کے ہاتھ کی تصنیفات ہیں۔ مثلاً عہد نامہ جدید میں، متی کی انجیل، مرقس کی انجیل، اوقا کی انجیل، یوحنا کی انجیل کے نام سے جو کتابیں شامل ہیں وہ کلام الہی نہیں جو حضرت عیسیٰ پر حضرت جبریل کے ذریعے نازل ہوا تھا بلکہ یہ حضرت عیسیٰ کی چار سو انچ عمریاں ہیں جو مختلف اوقات میں ان چار حضرات نے تصنیف فرمائی تھیں اطف یہ ہے کہ ان کی تصنیف کا اصل نسخہ بھی کہیں دنیا میں موجود نہیں ان بے چاروں کے ہاتھ جو کچھ ہے وہ محض ترجمہ ہی ترجمہ ہے اصل متن غائب ہے یہی وجہ ہے کہ آئے دن ترجموں میں تبدیلیاں ہوتی رہتی ہیں ۱۸۸۵ء میں جو نسخہ شائع ہوا تھا اس کا مقابلہ ۱۹۸۰ء کے نسخے سے کر کے دیکھئے دونوں کا فرق کھل کر سامنے آجائے گا۔

ان چار انجیلوں کے بعد اس مجموعہ میں رسولوں کے اعمال کی کتاب شامل ہے یہ حضرت عیسیٰ علیہ السلام کے حواریوں کے حالات پر مشتمل ہے اس کے بعد چودہ خطوط جناب پولوس کے ہیں جو انہوں نے مختلف شہروں کے باشندوں کو لکھے تھے اس کے بعد یعقوب، اپٹرس، یوحنا اور یہودا کے خطوط ہیں اور آخر میں یوحنا عارف کا مکاشفہ ہے اب غور فرمائیے کہ اس مجموعہ میں کوئی چیز ہے جس کے ایک ایک حرف کو کلام الہی کہا جائے اور وہ ٹھیک اسی زبان میں محفوظ ہو جس زبان میں وہ نازل ہوا تھا ان حضرات نے انسانوں کی لکھی ہوئی تحریریوں کو کلام مقدس کا نام دے رکھا ہے مگر چونکہ وہ کلام الہی نہیں ہیں اسی لئے وہ واقعی اس لائق ہیں کہ ان کو بغیر طہارت کے لیٹ کر پڑھا جائے لیکن آپ کے ہاتھ میں وہ کلام الہی ہے جس کے ایک حرف میں بھی کوئی تبدیلی واقع نہیں ہوئی اور وہ آج تک ٹھیک اسی طرح ترویتازہ حالت میں موجود ہے جس طرح کہ وہ حضرت خاتم النبیین محمد رسول اللہ ﷺ پر نازل ہوا تھا اس نکتہ پر دنیا کے تمام اہل عقل متفق ہیں کہ یہ ٹھیک وہی کلام ہے جس کو محمد رسول اللہ ﷺ نے کلام الہی کی حیثیت سے دنیا کے سامنے پیش کیا تھا اور اس

میں ایک حرف کا بھی تغیر و تبدل نہیں ہوا چنانچہ انگریزی دور میں صوبہ متعدد کے لفظیں گورنر سر ولیم میسور اپنی کتاب ”لائف آف محمد“ میں لکھتے ہیں:

”یہ بالکل صحیح اور کامل قرآن ہے اور اس میں ایک حرف کی بھی تحریف نہیں ہوئی ہم ایک بڑی مضبوط بناء پر دعویٰ کر سکتے ہیں کہ قرآن کی ہر آیت خالص اور غیر متغیر صورت میں ہے اور آخر کار ہم اپنی بحث کو دون ہیم صاحب کے فیصلہ پر ختم کرتے ہیں وہ فیصلہ یہ ہے کہ ہمارے پاس جو قرآن ہے ہم کامل طور پر اس میں ہر لفظ محمد ﷺ کا سمجھتے ہیں جیسا کہ مسلمان اس کے ہر لفظ کو خدا کا لفظ خیال کرتے ہیں۔ (۱)

الغرض مسلمانوں کے پاس الحمد للہ کلام الہی عین اصل حالت میں اور انہی الفاظ میں محفوظ ہے جو آنحضرت صلی اللہ علیہ وسلم پر نازل ہوئے تھے اس لئے مسلمان جس ادب و تعظیم کے ساتھ کلام اللہ کی تلاوت کریں جس بجا ہے ایک بزرگ مسلمانوں کے جذبات کی ترجمانی کرتے ہوئے فرماتے ہیں۔

ہزار بار بشویم دہن بمشک و گلاب ہنوز نام تو گفتن کمال بے ادبی ست۔

آپ کا پاک نام اسقدر مقدس ہے کہ میں اگر ہزار مرتبہ مشک و گلاب کے ساتھ دھوؤں تب بھی آپ کا نام لینا بے ادبی ہے اس لئے اگر کافر آپ کو طعنہ دیتے ہیں تو ان کے طعنہ کی کوئی پرواہ نہ کجھے ان کے یہاں طہارت کا کوئی تصور ہی نہیں وہ ظاہری ٹیپ ٹاپ اور صفائی کا تو بہت اہتمام کرتے ہیں مگر نہ انہیں کبھی پانی سے استنجا کرنے اور گندگی کی جگہ کو پاک کرنے کی توفیق ہوئی ہے اور نہ انہوں نے کبھی غسل جنابت کیا جب طہارت، وضو اور غسل ان کے مذہب ہی میں نہیں تو باوضو ہو کروہ اپنی کتاب کو کیسے پڑھیں گے یہ امت محمد ﷺ کی خصوصیت ہے کہ ان کو قدم قدم پر پاک اور باوضور ہنے کی تعلیم کی گئی ہے اور یہ اس امت کا وہ امتیازی وصف ہے جس کے ساتھ قیامت کے دن اس امت کی شناخت ہوگی کہ جن اعضاء کو وضو میں دھویا جاتا ہے وہ قیامت کے دن چمک رہے ہوں گے کتاب اللہ نور ہے اور وضو بھی نور ہے اس لئے کتاب اللہ کا ادب یہی ہے کہ اس کو باوضو اور با ادب پڑھا جائے تاہم اگر کسی کو قرآن کریم کی کچھ آیات

(۱) تنبیہ الحافظین الملقب بـ ”سوط العذاب علی اعداء الكتاب“ - لمولانا عبدالشکور اللکھنؤی

ص ۱، ط: مکتبہ فاروق اعظم ساہیوال.

یا سورتین زبانی یاد ہوں ان کو بے وضو بھی پڑھنا جائز ہے اور بستر پر بھی پڑھ سکتے ہیں البتہ اگر غسل فرض ہو تو غسل کے بغیر قرآن کریم کی تلاوت زبانی بھی جائز نہیں اسی طرح حیض و نفاس کی حالت میں بھی عورت تلاوت نہیں کر سکتی اور اگر آدمی کو غسل کی حاجت تو نہ ہو لیکن وضو کا موقع نہ ہو تو بھی یہ جائز ہے کہ قرآن مجید کے اور اق کسی کپڑے وغیرہ سے اللئار ہے اور دیکھ کر تلاوت کرتا رہے الغرض بڑی ناپاکی کی حالت میں تو قرآن کریم کی تلاوت جائز نہیں لیکن وضونہ ہونے کی حالت میں تلاوت جائز ہے البتہ قرآن کریم کو بے پردہ ہاتھ لگانا بے وضو جائز نہیں۔

کتبہ: محمد یوسف لدھیانوی

بینات - رمضان ۱۴۰۸ھ

قرآن کریم میں منسوخ آیات کا وجود؟

السلام علیکم و رحمة اللہ

محترم و مکرم مولا ناصاحب دامت برکاتہم

گذارش ہے کہ ایک خالص علمی مسئلہ دریافت طلب ہے، اگر آپ جواب دیں تو جزاکم اللہ مشکور ہوں گی۔

مسئلہ یہ ہے کہ مولانا محمد تقی صاحب عثمانی مدظلہ علوم القرآن صفحہ نمبر ۱۶۳ پر رقمطراز ہیں کہ ”جمهور اہل سنت کا مسلک یہ ہے کہ قرآن کریم میں ایسی آیات موجود ہیں کہ جن کا حکم منسوخ ہو چکا ہے۔ لیکن معززہ میں سے ابو مسلم اصفہانی کا کہنا یہ ہے کہ قرآن کریم کی کوئی آیت منسوخ نہیں ہوئی بلکہ تمام آیات اب بھی واجب العمل ہیں۔ ابو مسلم اصفہانی کی اتباع میں بعض دوسرے حضرات نے بھی یہی رائے ظاہر کی ہے اور ہمارے زمانے میں اکثر تجدید پسند حضرات اسی کے قائل ہیں۔ چنانچہ جن آیتوں میں نسخ معلوم ہوتا ہے یہ حضرات انکی ایسی تشریع کرتے ہیں جس سے نسخ تسلیم نہ کرنا پڑے لیکن حقیقت یہ ہے کہ یہ موقف دلائل کے لحاظ سے کمزور ہے اور اسے اختیار کرنے کے بعد بعض قرآنی آیات کی تفسیر میں ایسی کھیچ تان کرنی پڑتی ہے جو اصول تفسیر کے بالکل خلاف ہے۔^(۱)

یہ تو تھا تقی صاحب کا بیان۔ ادھر حضرت مولانا انور شاہ صاحب کشمیری فیض الباری ج ۳ صفحہ نمبر ۱۶۹ پر فرماتے ہیں:

”انکرت النسخ راسا وادعیت ان النسخ لم یرد فی القرآن راسا“^(۲)

(۱) علوم القرآن اور اصول تفسیر۔ شیخ محمد تقی عثمانی۔ باب چہارم نسخ منسوخ۔ ۱۶۳۔ ط: مکتبہ دارالعلوم۔

(۲) فیض الباری علی صحیح البخاری لأنور شاہ الكشمیری۔ کتاب الصوم۔ تحت قولہ تعالیٰ ومن كان منكم مريضا الآية۔ ۱۳۷/۳۔ ط: دار المامون۔ الطبعة الأولى۔

آگے اسکی تشریح فرماتے ہیں:

اعنی بالنسخ کون الایة منسوخة فی جمیع ما حوتہ بحیث
لاتبقی معمولة فی جزئیاتھا فذالک عندی غیر واقع وما من
ایة منسوخة الا وھی معمولة بوجه من الوجوه وجھة من الجھات.^(۱)

برائے کرم یہ بتائیں کہ مولانا محمد انور شاہ صاحبؒ کے بارے میں کیا تاویل کریں گے۔ کیا یہ
صریح نسخ کا انکار نہیں ہے، واللہ میرا انکے بارے میں حسن ظن ہی ہے صرف اپنے ناقص ذہن کی تشغیل چاہتی
ہوں۔ نیز ناچیز لڑکیوں کو پڑھاتی ہے تو اس قسم کے مسائل میں توجیہ بہت مشکل ہوتی ہے۔ برائے کرم یہ
بتائیں کہ انور شاہ ہمشیری رحمہ اللہ کے نزدیک مندرجہ ذیل آیت کی کوئی جزوی پعمل باقی ہے۔

”يَا إِيَّاهَا الَّذِينَ أَمْنَوْا إِذَا نَاجَيْتُمُ الرَّسُولَ فَقَدْمُوا بَيْنَ يَدَيْ نِجَادِكُمْ“

صدقة ذالک خیر لكم واطهر فان لم تجدوا فان الله غفور

رحيم۔ (المجادلة: ۱۲)

میرے کہنے کا مقصود یہ ہے کہ ادھر مولانا محمد تقی صاحب کا فرمان کہ بجز معتزلہ یا انکے ہم مشرب
کے کسی نے نسخ کا انکار نہیں کیا، اور ادھر دیوبند کے جلیل القدر اور چوٹی کے بزرگ یہ فرمائیں ”ان النسخ
لم يرد في القرآن رأساً“۔ تو توجیہہ مجھے جیسی ناقص لعقل والدين کے لئے بہت مشکل ہے اس الجھن کو
حل فرمائ کر ثواب دارین حاصل کریں۔ والسلام فقط

ہمشیرہ محمد رفیق بنت محمد حیات

اجواب باسمہ تعالیٰ

معزلہ کے مذهب اور حضرت شاہ صاحب نور اللہ مرقدہ کے مسلک کے درمیان فرق یہ ہے کہ
معزلہ تو نسخ فی القرآن کے سرے سے منکر ہیں۔ جیسا کہ آجکل کے قادیانی اور نیچری بھی یہی رائے رکھتے
ہیں، انکے نزدیک قرآن کریم میں جو حکم ایک بار نازل کر دیا گیا اس کی جگہ پھر کبھی دوسرا حکم نازل نہیں

(۱) فلیض الباری - المرجع السابق - ۱۳۷۳ء۔

ہوا، حضرت شاہ صاحب رحمہ اللہ دیگر اہل حق کی طرح نُخ فی القرآن کے قائل ہیں، مگر وہ یہ فرماتے ہیں کہ آیات منسونہ کو جو قرآن کریم میں باقی رکھا گیا اس میں حکمت یہ ہے کہ ان آیات کے مشمولات میں کسی نہ کسی وقت کوئی نہ کوئی جزئی معمول بہوتی ہے۔

یہ نہیں ہوا کہ کسی آیت کو اس طرح منسون کر دیا جائے کہ اسکے مشمولات و جزئیات میں سے کوئی فرد کسی حال میں بھی معمول بہ نہ رہے، مثلاً آیت فدیہ صوم کا حکم ان لوگوں کے حق میں تو منسون ہے جو روزے کی طاقت رکھتے ہوں، خواہ انکوروزے میں تکلیف و مشقت، ہی برداشت کرنا پڑتی ہو۔ مگر شیخ فانی وغیرہ کے حق میں روزے کا فدیہ اب بھی جائز ہے۔ اور وہ اسی آیت کے تحت مندرج ہے۔ اس لئے یہ آیت اپنے بعض مشمولات کے اعتبار سے تو منسون ہے جیسا کہ احادیث صحیحہ میں اسکی تصریح موجود ہے۔ لیکن اس کی بعض جزئیات اب بھی زیر عمل ہیں، اس لیے یہ بالکلیہ منسون نہیں بلکہ بعض اعتبارات و جزئیات کے اعتبار سے منسون ہے۔

اسکی دوسری مثال آیت مناجات ہے ﴿يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ﴾^(۱) الآیہ جو آپ نے نقل کی ہے، آیت میں جو حکم دیا گیا ہے وہ پہلے واجب تھا۔ جسے منسون کر دیا گیا۔ اور اسکے نُخ کی تصریح اسکے ما بعد کی آیت میں موجود ہے۔ مگر اس کا استحباب بعد میں بھی باقی رہا اس لئے اس آیت میں بھی ”نُخ بالکلیہ“ نہیں ہوا۔ بلکہ اپنے بعض مشمولات و جزئیات کے اعتبار سے یہ آیت بعد میں بھی معمول بھارہی۔

الغرض حضرت شاہ صاحب نور اللہ مرقدہ کے ارشاد: ان النسخ لم يرد في القرآن رأساً۔ کا یہ مطلب نہیں کہ قرآن کریم میں نازل ہونے کے بعد کبھی کوئی حکم منسون نہیں ہوا، جیسا کہ معترض کہتے ہیں، بلکہ مطلب یہ ہے کہ قرآن کریم کی جو آیات منسون ہوئیں ان میں ”نسخ من كل الوجه“ یا ”نسخ بالکلیہ“ نہیں ہوا کہ ان آیات کے مشمولات و جزئیات میں سے کوئی جزئیہ کسی حال اور کسی صورت میں بھی معمول بھانہ رہے بلکہ ایسی آیات میں ”نُخ فی الجملة“ ہوا ہے یعنی یہ آیات اپنے بعض محتويات و مشمولات کے اعتبار سے اگرچہ منسون ہیں مگر ان کے بعض جزئیات و مشمولات بدستور معمول بھا ہیں۔

حضرت شاہ صاحبؒ کے ارشاد کی یہ تشریح خود انکی اس عبارت سے واضح ہے جو آپ نے نقل کی ہے۔ چنانچہ فرماتے ہیں:

”ان النسخ لم يرد في القرآن رأساً، اعني بالنسخ كون الآية منسوخة في جميع ما حوت، بحيث لا تبقى معمولة في جزئي من جزئياتها. فذاك عندى غير واقع وما من آية منسوخة الا وهي معمولة بوجه من الوجوه وجهة من الجهات.“

”بے شک قرآن کریم میں نسخ بالکلیہ واقع نہیں ہوا اور اس نسخ بالکلیہ سے میری مراد یہ ہے کہ کوئی آیت اپنے تمام مشمولات کے اعتبار سے منسوخ ہو جائے کہ اس کی جزئیات میں سے کوئی جزئی بھی معمول بہرہ ہے۔ ایسا نسخ میرے نزدیک واقع نہیں۔ بلکہ جو آیت بھی منسوخ ہے وہ کسی نہ کسی وجہ اور کسی نہ کسی جہت سے معمول بہا ہے۔“

اس ضمن میں آیت فدیہ کی مثال دینے کے بعد فرماتے ہیں:

وبالجملة ان جنس الفدية لم ينسخ بالكلية، فهـ باقية الى الان في عدة مسائل، وليس لها مأخذ عندى غير تلك الآية فدل على انها لم تنسخ بمعنى عدم بقاء حكمها في محل ونحوه۔^(۱)

”خلاصہ یہ ہے کہ جنس فدیہ بالکلیہ منسوخ نہیں ہوا۔ بلکہ فدیہ متعدد مسائل میں اب تک باقی ہے۔ اور ان مسائل میں فدیہ کاماماً خذ میرے نزدیک اس آیت کے سوانحیں۔ پس اس سے پتہ چلتا ہے کہ یہ آیت بایس معنی منسوخ نہیں ہوئی کہ اس کا حکم کسی محل میں بھی باقی نہ رہا ہو۔“

کتبہ: محمد یوسف لدھیانوی

(۱) فیض الباری - ۱۳۸/۳ - المرجع السابق.

مبارہ کی حقیقت

سوال: مبارہ کی کیا حقیقت ہے؟ اس بارے میں کلام مجید کی کون کون سی آیات کا نزول ہوا ہے؟

سائل: اعجاز احمد خان

جواب: مبارہ کا ذکر سورہ آل عمران (آیت ۶۱) میں آیا ہے، جس میں نجران کے نصاریٰ کے بارے میں فرمایا گیا ہے:

”پھر جو کوئی جھگڑا کرے تجھ سے اس قصہ میں، بعد اس کے کہ آچکی تیرے پاس خبر سچی تو تو کہدے، آؤ، بلا ویں ہم اپنے بیٹے اور تمہارے بیٹے اور اپنی عورتیں اور تمہاری عورتیں اور اپنی جان اور تمہاری جان پھر التجا کریں ہم سب اور لعنت کریں اللہ کی ان پر جو جھوٹے ہیں۔“ (ترجمہ شیخ الہند) (۱)

اس آیت کریمہ سے مبارہ کی حقیقت واضح ہو جاتی ہے کہ جب کوئی فریق حق واضح ہو جانے کے باوجود اس کو جھٹلاتا ہو تو اس کو دعوت دی جائے کہ آؤ! ہم دونوں اپنی عورتوں اور بچوں سمیت ایک میدان میں جمع ہوں اور گڑگڑا کر اللہ تعالیٰ سے دعا کریں کہ اللہ تعالیٰ جھوٹوں پر اپنی لعنت بھیجے، رہایہ کہ اس مبارہ کا نتیجہ کیا ہوگا؟ وہ مندرجہ ذیل احادیث سے معلوم ہو جاتا ہے:

۱: مستدرک حاکم میں ہے کہ نصاریٰ کے سید (سردار) نے کہا کہ ان صاحب سے (یعنی آنحضرت صلی اللہ علیہ وسلم سے) مبارہ نہ کرو، اللہ کی قسم اگر مبارہ کیا تو دونوں میں سے ایک فریق زمین میں وحشادیا جائے گا۔ (۲)

(۱) تفسیر عثمانی - سورہ ال عمران: ۶۱-۱۹۷- ط: دارالاشاعت کراچی

(۲) المستدرک على الصحيحين للحاکم - کتاب تواریخ المتقدمین من الانبياء والمرسلین - ذکر نبی اللہ وروحہ عیسیٰ بن مریم - قصہ ولادة عیسیٰ بن مریم - رقم الحدیث: ۳۲۱۳- ۳۸۸/۳- ط: دار المعرفة بیروت لبنان .

۲: صحیح بخاری، مسلم، ترمذی اور نسائی میں ہے کہ جب آنحضرت صلی اللہ علیہ وسلم نے نصاری نجران سے مبالغہ کا ارادہ فرمایا تو عاقب اور سید میں سے ایک نے دوسرے سے کہا کہ ”ان صاحب سے مبالغہ نہ کیا جائے کیونکہ اگر یہ نبی ہیں تو نہ ہم فلاج پائیں گے اور نہ ہمارے بعد ہماری اولاد“۔ (۱)

۳: حافظ ابو نعیم کی دلائل النبوة میں ہے کہ سید نے عاقب سے کہا اللہ کی قسم تم جانتے ہو کہ یہ صاحب نبی بحق ہیں اور اگر تم نے اس سے مبالغہ کیا تو تمہاری جڑکٹ جائیگی کبھی کسی قوم نے کسی نبی سے مبالغہ نہیں کیا کہ پھر ان کا کوئی بڑا باقی رہا ہو۔ یا ان کے پچے بڑے ہوئے ہوں۔ (۲)

۴: ابن جریر، عبد بن حمید اور ابو نعیم نے دلائل نبوت میں حضرت قادہؓ کی روایت سے آنحضرت صلی اللہ علیہ وسلم کا یہ ارشاد نقل کیا ہے اہل نجران پر عذاب نازل ہوا چاہتا تھا اور اگر وہ مبالغہ کر لیتے تو زمین سے ان کا صفائیا کر دیا جاتا۔ (۳)

۵: ابن الی شیبہ، سعید بن منصور، عبد بن حمید، ابن جریر اور حافظ ابو نعیم نے دلائل نبوت میں امام شعبی کی سند سے آنحضرت صلی اللہ علیہ وسلم کا یہ ارشاد نقل کیا ہے کہ ”میرے پاس فرشتہ اہل نجران کی بلاکت کی خوشخبری لے کر آیا تھا اگر وہ مبالغہ کر لیتے تو ان کے درختوں پر پرندے تک باقی نہ رہتے۔ (۴)

۶: صحیح بخاری، ترمذی، نسائی اور مصنف عبدالرزاق وغیرہ میں حضرت ابن عباسؓ کا ارشاد نقل کیا ہے کہ اگر اہل نجران آنحضرت ﷺ سے مبالغہ کر لیتے تو اس حالت میں واپس جاتے کہ اپنے اہل و عیال اور مال میں سے کسی کو نہ پاتے۔ (۵) (یہ تمام روایات درمنشور ج ۲ ص ۳۹ میں ہیں)

ان احادیث سے واضح ہوتا ہے کہ پچھے نبی کے ساتھ مبالغہ کرنے والے عذاب الہی میں اس طرح بتلاء ہو جاتے ہیں کہ ان کے گھر بار کا بھی صفائیا ہو جاتا ہے اور ان کا ایک فرد بھی زندہ نہیں رہتا۔
یہ تو تھا پچھے نبی کے ساتھ مبالغہ کرنے کا نتیجہ اب اس کے مقابلہ میں جھوٹے نبی کے ساتھ مبالغہ

(۱) الدر المنشور فی التفسیر المأثور - آل عمران : ۲۱-۲۲ / ۲۳۰-۲۳۱ - ط: دار الفکر بیروت .

(۲) المرجع السابق ایضاً: ۲/۲۳۱ . (۳) المرجع السابق ۲/۲۳۲ .

(۴) المرجع السابق ۲/۲۳۲ .

(۵) وأخر جه عبد الرزاق، وقال: لو باهل اهل نجران رسول الله الخ - ۲/۲۳۲ .

کا نتیجہ بھی سن لیجئے:

۱۰۔ اذ یقعدہ ۱۳۱۰ھ مطابق ۲۷ مئی ۱۸۹۳ء کو مولانا عبدالحق غزنوی مرحوم کامرza اغلام احمد قادریانی کے ساتھ مبایلہ ہوا۔ (۱)

اس مبایلہ کا نتیجہ یہ نکلا کہ مرزا اغلام احمد قادریانی ۲۶ مئی ۱۹۰۸ء کو مولانا غزنوی مرحوم کی زندگی میں ہلاک ہو گیا، مولانا مرحوم، مرزا اغلام احمد قادریانی کے بعد ۹ سال سلامت با کرامت رہے، ۱۶ مئی ۱۹۱۷ء کو ان کا انتقال ہوا۔ (۲)

اس مبایلہ نے ثابت کر دیا کہ مرزا جھوٹا تھا کیونکہ خود مرزا قادریانی کا مسلمہ اصول ہے کہ:
”مبایلہ کرنے والوں میں سے جو جھوٹا ہو وہ سچے کی زندگی میں ہلاک ہو جاتا ہے۔“ (۳)

مرزا کی موت پر اللہ تعالیٰ نے اپنے فعل سے گواہی دیدی کہ مرزا قادریانی جھوٹا تھا، اللہ تعالیٰ کے فرشتوں نے گواہی دی کہ مرزا جھوٹا تھا، خود مرزا نے (مندرجہ بالاعبارت میں) گواہی دی کہ میں جھوٹا ہوں، اس دن آسمان وزمین نے گواہی دی کہ مرزا جھوٹا تھا، جھوٹا تھا، تمام اہل علم اور اہل ایمان گواہی دیتے ہیں کہ مرزا جھوٹا تھا، جھوٹا تھا۔

مرزا قادریانی کے ماننے والوں میں (خواہ وہ قادریانی ہوں یا لا ہو ری) اگر حق و دیانت کی کوئی رقم ہوتی تو وہ ان عظیم الشان گواہیوں کو قبول کر کے مرزا سے توبہ کر لیتے اور وہ خود بھی یہ سچی گواہی دیتے کہ مرزا جھوٹا تھا، لیکن افسوس کہ قادریانیوں کے عوام ناواقف ہیں، حقیقت حال سے بے خبر ہیں اور قادریانی لیڈر محض اپنے نفسانی جوش اور پنی گدی چلانے کے لئے حق و دیانت کی گواہی کو چھپاتے ہیں اور دنیا کی آنکھوں میں دھوک جھوکنے کے لئے مسلمانوں کو مبایلہ کا چیلنج دے رہے ہیں۔

(۱) مجموعہ اشتہارات از مرزا اغلام احمد قادریانی، ج ۱، ص ۳۲۶، ۳۲۷-۳۲۶ ط: الشرکۃ الاسلامیۃ ربوبہ

(۲) رئیس قادریان (مرزا اغلام احمد قادریانی کے مستند حالات) علامہ ابو القاسم رفیق والا اوری - باب ۸۳، مولوی عبدالحق غزنوی سے مبایلہ کرنے کا انجام، ج ۳، ص ۱۹۲-۱۹۳ ط: مجلس تحفظ ختم نبوت ملتان پاکستان

(۳) ملفوظات مرزا اغلام احمد قادریانی، ج ۹، ص ۳۲۰-۳۲۱ ط: الشرکۃ الاسلامیۃ ربوبہ

مرزا قادیانی نے ایسے ہی لوگوں کے بارے میں لکھا تھا:

دنیا میں سب جانداروں سے زیادہ پلید اور کراہت کے لاک خزیر ہے مگر
خزیر سے زیادہ پلید وہ لوگ ہیں جو اپنے نفسانی جوش کیلئے حق اور دیانت کی گواہی کو
چھپاتے ہیں۔^(۱)

عجیب بات یہ ہے کہ قادیانیوں میں کوئی شریف آدمی اپنے لیڈروں سے یہ نہیں پوچھتا کہ
حضور! مبایلہ تو ایک بار ہوتا ہے، بار بار نہیں ہوتا، جب ایک صدی پہلے مرزا غلام احمد قادیانی مبایلہ کر چکا اور
اس مبایلہ کے نتیجہ میں اللہ تعالیٰ نے فیصلہ دیدیا کہ مرزا جھوٹا تھا تو دوبارہ مبایلہ کی چیلنج بازی محس هم لوگوں کو
احمق بنانے کے لئے نہیں تو اور کیا ہے؟

دوسرے یہ ہے کہ مبایلہ کیلئے قرآن کریم کی رو سے دوفریقوں کا اپنی عورتوں اور بچوں سمیت ایک
میدان میں جمع ہو کر مل کر دعا وال التجاء کرنا ضروری ہے یا آخر کیسا مبایلہ ہے کہ آپ گھر بیٹھے بڑکیں مارتے ہیں
اور میدان مبایلہ میں نکلنے کی جرأت نہیں کرتے؟

الیس منکم رجل رشید.

بینات-صفر المظفر ۱۴۱۲ھ

(۱) ضمیمہ انجام آئتم: ۲۱۔

سندریث کی دینی حیثیت

علم حدیث کی دامنی حفاظت کیلئے زعماء امت نے جو فنون ایجاد کئے ان کی تعداد کم و بیش سو تک پہنچتی ہے، علامہ سیوطی متومنی ۹۱۱ھ نے تدریب الراوی میں، علامہ حازمی متومنی ۵۸۳ھ نے "کتاب العجالۃ" میں اور علامہ ابن الصلاح متومنی ۶۲۳ھ نے "مقدمہ" میں اس بارے میں نہایت عمدہ بحث و تحقیق کی ہے۔ ابن الملقن متومنی ۸۰۳ھ فرماتے ہیں کہ "علوم حدیث" کی انواع دو سو سے زائد ہیں، (۱)

یوں تو محدثین نے حفاظت حدیث کے لئے مختلف علوم و فنون اختراع فرمائے ہیں لیکن ان سب میں "علم الاسناد" کی دینی حیثیت نہایت ممتاز ہے، اس فن میں مؤلفین صحاب میں سے جلیل القدر محدث امام مسلم متومنی ۲۶۱ھ نے اپنی کتاب صحیح مسلم کے مقدمہ میں کامل اور مفصل بحث کی ہے انہوں نے سند کی اہمیت کو واضح کرتے ہوئے امام عبد اللہ بن مبارک متومنی ۱۸۱ھ کا ذریں مقولہ یہ نقل فرمایا کہ:

"الاسناد من الدين ولو لا الاسناد لقال من شاء ماشاء" (۲)

"یعنی اسناد دین کا اہم ترین حصہ ہے اگر اسناد نہ ہو تو ہر شخص جو جی میں آئے

کہنے لگے۔"

اسی مقدمہ میں عبد اللہ بن مبارک کا یہ ارشاد بھی منقول ہے:

"بیننا وبين القوم القوام يعني الاسناد" (۳)

(۱) تدریب الراوی فی شرح تقریب النووی للحافظ جلال الدین السیوطی - مقدمة المؤلف - ص ۳۶ - قدیمی کتب خانہ کراچی۔

(۲) تدریب الراوی - معرفة الاسناد العالی والنازل - ۹۳/۲ - ط: قدیمی کراچی۔

(۳) مقدمة مسلم للإمام مسلم بن حجاج - مقدمة مسلم - باب بيان الاسناد من الدين - ص ۱۲۔

”ہمارے اور ناقلين حدیث کے درمیان (حدیث کے) پائے ہیں اور وہ اسناد ہے“۔

یعنی جو راوی صحیح سند کے ساتھ حدیث بیان کرتے ہیں ہم صرف انہی کی حدیثوں کو قبول کرتے ہیں، اس عبارت میں عبد اللہ بن مبارک نے حدیث کو تخت سے تشبیہ دی ہے کہ جس طرح تخت چار پایوں کے بغیر قائم نہیں ہو سکتا، اس طرح حدیث بھی بغیر سند کے جھٹ نہیں بن سکتی چونکہ حدیث کی صحت و عدم صحت کا دار و مدار سند کی صحت اور عدم صحت پر ہے اس لئے عبد اللہ بن مبارک کا یہ ارشاد بالکل صحیح اور معقول ہے۔

مدون حدیث امام زہری متوفی ۱۲۳ھ فرماتے ہیں جس طرح سیڑھی کے بغیر چھٹ پر چڑھنا ممکن نہیں ہے اسی طرح سند کے بغیر صحیح حدیث معلوم کرنا ممکن نہیں۔^(۱)

ہشام بن عروة فرماتے ہیں کہ ”جب تجھ سے کوئی شخص حدیث بیان کرے اس سے دریافت کرو کہ تجھ سے کس نے روایت کی“۔^(۲)

اور امام اوزاعی متوفی ۷۵ھ فرماتے ہیں ”علم اٹھ جانے کا مطلب یہی ہے کہ اسناد اٹھ جائے“۔^(۳)
سفیان ثوری متوفی ۱۶۱ھ فرماتے ہیں ”اسناد مومن کا اسلحہ ہے“،^(۴) اگر اس کے پاس یہ اسلحہ نہ ہو تو وہ کس چیز سے جنگ لڑے گا۔

اس بارے میں محدثین حضرات کارزن مقولہ ہے ”ان السنده للخبر كالنسب للمرأ“
یعنی حدیث میں سند کی حیثیت آدمی کے نسب کی ہی ہے جس طرح نسب کے ذریعے سے انسان کی اصل نسل اور اس کے نسب کی نجابت و رزالت کا حال معلوم ہوتا ہے اسی طرح حدیث کی صحت و عدم صحت کا حال سند کے ذریعہ سے معلوم ہوتا ہے۔

(۱) السنة قبل التدوين - محمد عجاج الخطيب - التزام الاسناد - الفصل الثاني - ص ۲۲۳ - ط: مکتبۃ وہبۃ قاہرۃ .

(۲) المرجع السابق .

(۳) الاسناد من الدين لعبد الفتاح ابی غدة - ذکر جملة من اقوال السلف في اهمية الاسناد - ص ۲۰ - ط: المکتبۃ الغفوریۃ العاصمیۃ .

(۴) فتح المغیث بشرح الفیة الحدیث للعرائی للإمام ابی عبد اللہ محمد بن عبد الرحمن السحاوی - الأبيات العالی والنازل - ط: مکتبۃ نزار مصطفیٰ الباز مکہ .

بہر حال سند کی دینی حیثیت نہایت اوپنجی ہے مزید معلومات کیلئے دیگر کتب کی مراجعت ہو سکتی ہے ہم اختصار کا لاحاظ رکھتے ہوئے، صرف اس سند کے متعلق کچھ کہنا چاہتے ہیں جو عام طور پر محدثین کی زبان پر ”عمر و بن شعیب عن ابیه عن جدہ“ کے عنوان سے معروف ہے، اس سلسلہ میں ہم اس سند پر تین اصولی عنوانات کے تحت بحث کریں گے:

(۱) رجال سند کی تاریخی حیثیت۔

(۲) اس سند سے مردی حدیثوں کا جائزہ۔

(۳) اس سند کے بارے میں قول محقق۔

بحث اول: رجال سند کی تاریخی حیثیت

حافظ سیوطی، حافظ عمر و بن الصلاح اور حافظ ابن حجر عسقلانی متوفی ۵۳۷ھ نیز دوسرے محدثین کی تصریح کے مطابق اس نوعیت کی سند کا عنوان ”رواية الابن عن الاباء“ یا ”رواية الابنا عن الاباء“ ہے۔ حافظ کبیر ابن کثیر متوفی ۴۷۷ھ نے بھی ”اختصار علوم الحدیث“ میں عمر و بن شعیب کی اس سند پر بحث کرتے ہوئے یہی عنوان اختیار کیا ہے، یہ سند کتب اصول میں متعدد طریقوں سے منقول ہے لیکن صحیح سند وہ ہے جو ابن کثیر وغیرہ نے نقل کی ہے کہ:

”عمر و بن شعیب ابن محمد بن عبد اللہ بن عمر و عن ابیه“

وهو شعیب عن جدہ عبد اللہ بن عمر و بن العاص“ (۱)

اس سلسلہ نسب میں کل چار نام ہیں عمر و - شعیب - محمد اور عبد اللہ ان چاروں حضرات کے مختصر حالات درج ذیل ہیں:

(۱) عمر و بن شعیب

محدثین کی تصریح کے مطابق ثقة راوی ہیں البتہ آپ کی حدیثوں میں لوگوں کا طرز کلام مختلف ہے

(۱) الباعث الحثیث شرح اختصار علوم الحدیث - النوع الخامس والاربعون - رواية الابناء عن الاباء ص ۱۸۳، ۱۸۴ - ط: مکتبة المعارف للنشر والتوزيع .

جس کو ہم عنقریب تحریر کریں گے، آپ کی اکثر روایات حضرت عمر و بن العاص کی کتاب "الصادقة" سے ماخوذ ہیں، آپ نے اپنے والد محترم کے علاوہ زینب بنت محمد، زینب بنت ابی سلمہ، سلیمان بن یسار اور مجاهد سے علم حدیث حاصل کیا، اور آپ کے مشہور شاگردوں میں امام اوزاعی، حکم بن عقبہ متوفی ۱۱۳ھ، امام زہری، حمید الطویل متوفی ۱۴۲ھ ثابت، البنا نی متوفی ۱۷۲ھ وغیرہم کا شمار ہے^(۱) آپ کی وفات سن ۱۱۰ھ میں ہوئی۔

(۲) شعیب بن محمد بن عبد اللہ

آپ اپنے دادا کے علاوہ حضرات ابن عباس متوفی ۱۶۸ھ بن عمر متوفی ۳۷ے معاویہ متوفی ۶۰ھ اور عبادۃ متوفی ۶۲ھ وغیرہم سے حدیث روایت کرتے ہیں، آپ سے مستفید ہونے والوں میں ثابت البنا نی، ابواسامہ زیاد بن سلمہ اور عثمان بن حکیم وغیرہم شامل ہیں، آپ سنن اربعہ کے راویوں میں سے ہیں، تمام محدثین آپ کی صداقت اور ثقاہت پر متفق ہیں، البستہ آپ کے دادا سے لقاء ثابت ہے یا نہیں؟ اس بارے میں اختلاف ہے، حافظ بن حبان وغیرہ کا خیال ہے کہ لقاء ثابت نہیں لیکن یہ قول جمہور محدثین کے نزدیک صحیح نہیں۔ امام بخاری متوفی ۲۵۶ھ امام ابو داؤد متوفی ۲۵۷ھ اور دوسرے محدثین نے ثبوت لقاء کی تصریح کی ہے، تہذیب میں حافظ ابن حجر کی رائے یہی معلوم ہوتی ہے، اس بارے میں پوری تفصیلات عنقریب آئیں گی۔

(۳) محمد بن عبد اللہ

آپ حکیم بن الحارث سے مستفید ہوئے، کتب تاریخ میں آپ کے تفصیلی حالات نہیں ملتے، حافظ شمس الدین ذہبی متوفی ۲۸۷ھ کا قول ہے کہ "غیر معروف الحال ہیں"، لیکن چونکہ غیر معروف ہونا اصولی طور پر سقوط راوی کی دلیل نہیں، اس لئے جب تک آپ کی عدم ثقاہت قانون اور اصول کے مطابق ثابت نہ ہواں وقت تک آپ کی تضعیف کی کوئی وجہ نہیں ہو سکتی۔

حافظ ذہبی کا دعویٰ ہے کہ آپ کی کوئی حدیث عمر و بن شعیب عن ابیہ عن جده کی سند سے کتب حدیث میں مروی نہیں لیکن یہ دعویٰ اس لئے غیر صحیح ہے کہ حافظ ابن حبان کتاب الثقات میں اس سند کو ذکر کر کے رقم طراز ہیں:

(۱) تہذیب التہذیب للحافظ ابن حجر العسقلانی - عمر و - ۲۸۸/۸ - ط: دائرة المعارف النظامية هند.

و لا اعلم بهذا الاسناد إلا حديثا واحدا من حديث ابن الهاد

عن عمرو بن شعیب ^(۱)

نیز حافظ عسقلانی نے ”فائدہ بن المقری“ کے حوالے سے لکھا ہے:

وفي فوائد المقرى عن رواية أبي احمد الزبيري عن الوليد
بن جمیع حدثني شعیب بن محمد بن عبد الله بن عمرو بن العاص عن

ابيه عن جده فذكر اثر أ ^(۲)

مجھے اس سے بحث نہیں کہ سند ذکر کے ساتھ اس کے علاوہ اور بھی روایتیں ہیں یا نہیں کہنا صرف
یہ تھا کہ حافظ ذہبی کا دعویٰ غیر صحیح ہے۔

(۳) عبد اللہ بن عمرو بن عاص

آپ جلیل القدر صحابی ہیں حضور صلی اللہ علیہ وسلم کے علاوہ حضرت ابو بکر متوفی ۱۳ھ عبد الرحمن بن عوف متوفی ۳۴ھ معاذ بن جبل متوفی ۱۸ھ اور ابو الدراء متوفی ۳۲ھ وغیرہم سے مستفید ہوئے، اور آپ کے شاگردوں کی فہرست میں حضرت انس بن مالک متوفی ۹۳ھ ابو امامہ، عبد اللہ بن حارث متوفی ۹۹ھ صحابہ میں سے اور مسروق متوفی ۶۲ھ ابن المسیب متوفی ۹۳ھ امام شعبی متوفی ۱۰۳ھ طاؤس متوفی ۱۰۶ھ عروۃ بن الزبیر متوفی ۱۹۳ھ عطاء متوفی ۱۹۳ھ عکرمہ متوفی ۷۰ھ مجاهد متوفی ۱۰۳ھ وغیرہم شامل ہیں، آپ کی رحلت بقول امام احمد ۲۳ یا ۲۵ھ میں ہوئی، محدثین کی تصریح کے مطابق آپ نے سب سے پہلے کتابت حدیث کا کام شروع کیا ”طبقات ابن سعد“، وغیرہ میں آپ کا ارشاد منقول ہے کہ:

”میں جوبات آپ صلی اللہ علیہ وسلم سے سنتا تھا اپنی یادداشت کے طور پر لکھ لیتا تھا لیکن قریش نے مجھے لکھنے سے روکا اور کہا کم تم ہربات کو لکھ لیتے ہو حالانکہ رسول اللہ صلی اللہ علیہ وسلم بھی بشر ہی ہیں آپ کبھی غصب کی حالت میں کلام فرماتے ہیں اور کبھی رضا کی حالت میں، میں نے ان کی ممانعت پر لکھنا موقوف کر دیا اور بارگاہ

(۱) کتاب الثقات للإمام محمد بن حبان ۵/۳۵۳ - ط: دار الفکر .

(۲) لم نطلع على طبع جديد (مرتب)

رسالت میں عرض کیا آپ ﷺ نے انگلی سے دہن مبارک کی طرف اشارہ کر کے فرمایا ”تم لکھا کرو قسم ہے اس ذات کی جس کے قبضہ میں میری جان ہے، میری زبان سے (ہر حالت میں) حق ہی نکلا کرتا ہے۔ (۱)

ایک عاشق شمع رسالت کے لئے اس سے بڑا اعزاز اور کیا ہو سکتا ہے کہ وہ آپ کے ہر کلام کو ضبط کرے چنانچہ انہوں نے رات دن انہماں کے ساتھ ارشادات مقدسه کو قلمبند کرنا شروع کیا یہاں تک کہ حدیث کا ایک عظیم ذخیرہ جمع کر لیا ان کی تمام حدیثوں کی صحیح تعداد تو معلوم نہ ہو سکی البتہ حضرت ابو ہریرہ کی تصریح کے مطابق انہیں حضرت ابو ہریرہ سے بھی زیادہ حدیثیں یاد تھیں جیسا کہ بخاری کی روایت میں اس کی تصریح موجود ہے بہر حال حضرت عبد اللہ کی کتابت حدیث کا سلسلہ با قاعدہ جاری رہا یہاں تک کہ آپ جو کچھ لکھتے تھے وہ ایک خاصی بڑی کتاب بن گئی تھی جس کا نام انہوں نے ”الصادق المصدق“، صلی اللہ علیہ وسلم کے اقوال و افعال کی نسبت سے ”الصادقة“ رکھا تھا۔

صحیفہ عبد اللہ بن عمر و بن العاص کا پس منظر

”الصادقة“ کی حدیثوں کی تعداد اگرچہ معلوم نہیں ہو سکی تاہم حضرت ابو ہریرہ کی تصریح سے معلوم ہوتا ہے کہ اس میں چھ سات ہزار حدیثیں ضرور تھیں ابو نعیم اصفہانی وغیرہ کی تصریح کے مطابق ”الصادقة“ میں صرف ان حدیثوں کی تعداد جو امثال پر مشتمل تھیں ہزار سے زائد تھیں ہمارے شیخ مولانا سید محمد یوسف بنوری مدظلہ اس سلسلہ میں رقم طراز ہیں:

”سب سے زیادہ حدیثیں ہم کو ابو ہریرہ کے ذریعے سے پہنچی ہیں اور ابو ہریرہ کی صرف وہ حدیثیں جو بقیٰ بن مخلد کے طریق سے ہم تک پہنچتی ہیں ان کی تعداد پانچ ہزار تین سو چوہتر ہے جو ہماری اصح ترین کتاب ”صحیح بخاری“ کی غیر مکرہ مجموعی حدیثوں سے بھی دو گنی ہیں اور حضرت ابو ہریرہ کے بقول حضرت عبد اللہ چونکہ ان سے بھی زیادہ حدیثیں جانتے تھے تو ان کی حدیثیں حضرت ابو ہریرہ کی (۵۲۷) احادیث سے زیادہ ہی

(۱) مانصہ : ”استأذنت النبي صلی اللہ علیہ وسلم فی کتاب ما سمعت منه فاذن لی فكتبه الخ“
طبقات ابن سعد - عبد اللہ بن عمر و بن العاص - ۷/ ۳۹۳ ط: دار صادر بیروت .

ہوں گی یہ کتاب عبد اللہ بن عمرو بن العاص کو اتنی عزیر تھی کہ آپ اکثر فرمایا کرتے تھے کہ مجھے زندہ رہنے کی خواہش صرف دو چیزوں کی وجہ سے ہے ایک صادقہ اور دوسرا وہ طط ، پھر خود ان دونوں چیزوں کا تعارف کرتے ہیں کہ ”صادقہ“ صحیفہ ہے جس کو میں رسول اللہ صلی اللہ علیہ وسلم سے سن کر لکھا کرتا تھا اور وہ طط وہ وقف زمینیں جس کو (میرے والد) عمرو بن العاص نے اللہ کی راہ میں وقف کیا تھا آپ اس کی دیکھ بھال کرتے تھے۔^(۱)
 حضرت عبد اللہ کا یہ صحیفہ ان کی وفات کے بعد ان کے پوتے شعیب بن محمد بن عبد اللہ کو ملا تھا اور حضرت شعیب سے ان کے صاحبزادے عمرو بن شعیب روایت کرتے ہیں چنانچہ کتب حدیث میں ”عمرو بن شعیب عن ابیه عن جده“ کی سند سے جتنی حدیثیں مروی ہیں یہ سب ”صحیفۃ الصادقة“، ہی کی حدیثیں ہیں^(۲)
 بعض حفاظ حدیث کی تصریح کے مطابق یہ نسخہ ”الصادقة“، بھی ابو بکر بن حزم کے نسخہ کی طرح ان کی اولاد میں متواتر چلا آتا تھا اس نسخہ کی جستہ جستہ حدیثیں اکثر ویژت کتابوں میں موجود ہیں۔

دوم- اس سند سے مروی شدہ حدیثوں کا جائزہ:

چونکہ شعیب کے والد کا انتقال اپنے باپ ہی کے زمانہ میں ہو گیا تھا اور ان کی تمامیت پر ورث دادا ہی کی ظل عاطفت میں ہوئی، مگر بعض سخت گیر محدثین نے یہ بات تسلیم کرنے سے انکار کیا ہے کہ شعیب کی لقاء اپنے دادا حضرت عبد اللہ سے ثابت ہے۔

حافظ ابن حجر عسقلانی نے تہذیب میں یحییٰ بن معین سے بھی یہی رائے نقل کی ہے^(۳) امام احمد اور ابو عمرو بن العلاء سے بھی یہی مشہور ہے لیکن جمہور محدثین کے نزدیک یہ رائے صحیح نہیں ہے اس لئے کہ کتب حدیث میں عمرو کی حدیثوں کو غیر صحیح قرار دینے کی وجہ بیان کی جاتی ہے وہ عدم لقاء ہے اور وہ رد حدیث کیلئے قطعاً کافی نہیں ہے۔

(۱) جامع بیان العلم وفضله لابن عبدالبر - باب ذکر رخص فی کتاب العلم - ص: ۱۰۱ - رقم الحديث: ۳۰۶ - ط: دار الكتاب العلمية.

(۲) نصب الرایہ لأحادیث الہدایۃ للإمام جمال الدین ابی محمد عبد اللہ بن یوسف الحنفی الزیلیعی - کتاب الطهارة - احادیث مس الفرج - ۵۸/۱ ط: المجلس العلمي .

(۳) تہذیب التہذیب لابن حجر - (عمرو) - ۵۳/۸ - رقم الترجمة: ۸۰ - ط: حیدر آباد دکن .

حافظ ابن حجر نے ابن معین کا قول نقل کیا ہے کہ چونکہ عبد اللہ بن عمر و کتاب سے روایت کرتے ہیں، اسلئے ان کی روایت غیر مقبول ہے (۱) ترک حدیث کی بعینہ یہی وجہ ابو زرعة سے مردی ہے۔ دراصل بعض محدثین کو جو مانع پیش آیا اس کی وجہ یہ ہے کہ اس سند میں ”جده“ کی ضمیر عمر و اور شعیب دونوں کی طرف لوٹائی جاسکتی ہے۔

پہلی صورت میں حدیث مرسل ہے کیونکہ عمر کے دادا محمد بن عبد اللہ کی ملاقات رسول اللہ صلی اللہ علیہ وسلم سے ثابت نہیں ہے۔ دوسری صورت میں حدیث منقطع ہے اس لئے کہ اس صورت میں عبد اللہ بن عمر و بن العاص سے شعیب کا لقاء ثابت نہیں ہے۔

حافظ ابن حبان نے اس معنے کو حل کرتے ہوئے فرمایا کہ ”اگر روایت میں تمام اسماء رواۃ کی تصریح موجود ہو تو حدیث مقبول ہے ورنہ نہیں۔“

حافظ دارقطنی فرماتے ہیں ”اگر عبد اللہ یا کسی اور کی تصریح کردے تو روایت مقبول ہے ورنہ مقبول نہیں، لیکن دونوں کی یہ توجیہ اسی وقت قابل قبول ہو سکتی ہے کہ اس سند میں ارسال و انقطاع کی بات تسلیم کر لی جائے حالانکہ محدثین سرے سے ارسال و انقطاع کو تسلیم ہی نہیں کرتے ہیں۔“ (۲)

سوم- اس سند کے بارے میں قول محقق:

جمهور محدثین کے نزدیک اس سند میں نہ ارسال ہے نہ انقطاع، اس کی دلیل یہ ہے کہ ”جده“ کی ضمیر حتی طور پر شعیب کی طرف راجع ہے اور جد سے مراد عبد اللہ بن عمر و بن العاص ہے اور شعیب کا اپنے دادا سے لقاء ثابت ہے۔

اس بارے میں حافظ ابن حجر نے نقاد حدیث کے کافی اقوال نقل فرمائے ہیں، حافظ دارقطنی، ابن حبان کی تردید کرتے ہوئے فرماتے ہیں ”هذا خطاء“.

حافظ ذہبی عمر و بن شعیب کی حدیثوں کو غیر مقبول قرار دینے والوں کی سخت تردید کرتے ہوئے لکھتے ہیں اس کا کوئی اعتبار نہیں ہے اس لئے کہ شعیب کا عبد اللہ سے سماع ثابت ہے، عبد اللہ ہی نے شعیب کی

(۱) المرجع السابق.

(۲) الباعث الحثیث شرح اختصار علوم الحديث - النوع الخامس والاربعون - ص ۱۸۳.

پرورش کی ہے، چنانچہ مورخین کا کہنا ہے کہ شعیب کے والد محمد، عبد اللہ کی زندگی ہی میں فوت ہو گئے تھے شعیب کی پرورش ان کے داد عبد اللہ نے کی، لہذا راوی جب عمرو "عن ابیہ عن جده" کہتا ہے تو "جده" میں ضمیر کا مرتع شعیب ہوتا ہے اور شعیب کا لقاء حضرت معاویہ سے بھی ثابت ہے جبکہ حضرت معاویہ کی وفات حضرت عبد اللہ بن عمرو کے کئی سال پہلے ہو چکی تھی، لہذا عبد اللہ سے شعیب کے سامع کا انکار ہرگز قبول نہیں کیا جاسکتا ہے اور خاص طور پر جب اسی نے شعیب کی پرورش و تربیت بھی کی^(۱)، اس طرح حافظ ابو بکر بن زیاد النیسا بوری نے بھی صحت سامع کی تصریح کی ہے، حافظ عسقلانی صحت سامع پر مختلف اقوال نقل کرنے کے بعد اپنی رائے لکھتے ہیں۔

"عمرو بن شعیب کو بعض نے ضعیف کہا اور جمہور محدثین نے ثقہ کہا ہے بعض نے ان کی روایت عن ابیہ عن جده کی سند سے ہونے کی وجہ سے ضعیف قرار دیا جنہوں نے ضعیف قرار دیا وہ صرف اس بناء پر کہ ان کی روایت "عن ابیہ عن جده" کی سند سے ہے، باقی وہ روایات جو صحیفہ "صادقہ" سے بواسطہ اپنے والہ روایت کرتے ہیں اس میں بعض وقت لفظ "عن" کے ساتھ تدليس کرتے ہیں لہذا اگر اس نے "حدیثی ابی" کہہ دیا تو بلاشب روایت معتبر ہے، جیسا کہ ابو زرع نے بھی کہا اور روایت "ابیہ عن جده" سے مروی ہے وہاں جد سے عبد اللہ بن عمرو کو مراد لیتے ہیں نہ کہ محمد بن عبد اللہ، باقی رہا سامع کا سوال تو شعیب کا عبد اللہ سے متعدد مقامات میں سامع ثابت ہے"^(۲)۔

علامہ ابن حجر چند سطور کے بعد اس سے بھی صریح الفاظ میں کہتے ہیں:

"ایک جماعت نے اس بات کا انکار کیا ہے کہ شعیب کو عبد اللہ سے سامع حاصل تھا مگر یہ مردود ہے تصریحات بالا سے معلوم ہوا کہ اس سند میں ارسال و انقطاع کا قول غیر صحیح ہے، اب دیکھایا ہے کہ آیا کوئی سند ایسی بھی ہے جس میں سامع کی تصریح موجود ہو سو اس بارے میں ابو داؤد کی حدیث بطريق حماد بن سلمہ عن ثابت البنانی عن شعیب قال سمعت عبد اللہ بن عمرو الحديث ہے۔

(۱) میزان الاعتدال فی نقد الرجال لأبی عبد اللہ محمد ابن احمد بن عثمان الذهبی - رقم الترجمة - ۲۳۸۳ - ۲۴۶/۳ - ط: دار المعرفة بیروت.

(۲) تهذیب التهذیب لابن حجر - ۵۰/۸۰ - ۵۲ - (العن عمو) - ط: حیدر آباد دکن

اسی طرح بطریق محمد بن اسحاق عن عمرو بن شعیب عن أبيه عن جده سمعت رسول اللہ صلی اللہ علیہ وسلم الحدیث ابو داؤد نسائی ابن ماجہ اور الترمذی میں موجود ہے، نیز ابو داؤد میں بطریق حسین المعلم عن عمرو بن شعیب عن أبيه عن جده قال رأیت رسول اللہ صلی اللہ علیہ وسلم موجود ہے۔

ان حدیثوں میں یہ تصریح ہے کہ جد سے مراد عبد اللہ بن عمرو ہے البتہ یہاں پر یہ سوال قابل غور ہے کہ شعیب کی ساری حدیثیں محمول علی السماع ہیں یا نہیں؟ حافظ ابن حجر کے نزدیک انکی بعض حدیثیں وجادہ کی صورت میں ہیں اور وجادہ اخذ حدیث کی ایک قسم ہے حافظ دارقطنی اور ابو زرعہ نے جو کچھ کہا اس کا خلاصہ بھی یہی نکلتا ہے۔^(۱)

اب رہایہ سوال کہ ابن معین جیسے امام حدیث نے کیسے ان کے سماع کا انکار کیا؟ سواس کا جواب یہ ہے کہ عدم علم کسی پر جھٹ نہیں۔

اگر ابن معین نے انکار کیا تو علی بن مدینی نے تسلیم کیا، اگر ابن معین نے اس سند کو ضعیف قرار دیا، تو امام بخاری اور ابو داؤد نے اسے اصح الاسانید میں شمار کیا۔

اور امام بخاری کی تصریح کے مطابق امام احمد، علی بن مدینی، اسحاق بن راہویہ اور ابو عبیدہ وغیرہم اکثر محدثین نے اس سند سے استدلال کیا ہے، امام بخاری فرماتے ہیں ”ماتر کہ احد من المسلمين ومن الناس بعدهم؟“^(۲)

اسی طرح امام ترمذی ونسائی وعجلی نے بھی اس سند کی تصحیح کی ہے اور دارمی نے تو یہاں تک کہہ دیا کہ ”عمرو ثقہ ہے اسماء رجال کے بڑے بڑے علماء مثل ایوب زہری و حکم نے ان سے روایت لی ہے محدثین نے ان کی حدیثوں سے استدلال کیا اور اس کالقاء اپنے باپ شعیب سے اور شعیب کالقاء اپنے دادا سے ثابت ہے۔^(۳)

(۱) تہذیب التہذیب - ۵۲/۸ - (عمرو) - رقم الترجمة: ۸۰.

(۲) تہذیب التہذیب - ۳۹/۸.

(۳) تہذیب التہذیب - ۵۰/۸.

اسی قسم کی تصریحات اسحاق بن راہویہ اور امام نووی وغیرہم سے مروی ہیں اسحاق بن راہویہ فرماتے ہیں جب عمرو بن شعیب سے عنابیہ عن جده کی سند روایت کرنے والا لفظ ہو تو اس کی سند کی حیثیت الیوب عن نافع عن ابن عمر کی تھی ہے، (۱) اس پر علامہ نووی فرماتے ہیں امام اسحاق جیسے آدمی کا ایسی تشییہ دینا نہایت اہمیت رکھتا ہے چند سطور کے بعد رقمطر از ہیں ”اس سند کا جلت ہونا ہی صحیح اور مختار ہے“، اور محققین اہل حدیث اسی پر ہیں۔ (۲)

کتبہ: محمود الحسن مشرق

بینات - ذوالقعدۃ ۱۴۹۳ھ

(۱) تهذیب التهذیب - ۵۰ / ۸.

(۲) الباعث الحثیث شرح اختصار علوم الحديث - النوع الخامس والأربعون - روایة الأباء عن الآباء - ص ۱۸۵ - ط: مکتبۃ المعارف للنشر والتوزیع .

صحیح بخاری پر عدم اعتماد کی گمراہ کن تحریک

محترم و مکرم جناب مولانا محمد یوسف لدھیانوی صاحب مسئلہ یہ ہے کہ صحیح بخاری کی روایات و اسناد پر عدم اعتماد کی تحریک چل رہی ہے اس تحریک کے پس پرده جو لوگ ہیں اس کی تفصیل و فہرست خاصی طویل ہے بہر حال نمونے کے طور پر صرف ایک مثال پیش کرتا ہوں۔

ادارہ فکر اسلامی کے جزل سیکریٹری جناب طاہر المکی صاحب، جناب عمر احمد عثمانی صاحب کی کتاب ”رجم اصل حد ہے یا تعزیر؟“ کے تعارفی نوٹس میں لکھتے ہیں:

اہل حدیث حضرات کے علاوہ دوسرے اسلامی مکاتب فکر خصوصاً احناف کا امام بخاری کی تحقیقات کے متعلق جونقطہ نظر رہا ہے وہ مولانا عبدالرشید نعماںی مدرس جامعہ بنوری ٹاؤن، علامہ زاہد الکوثری مصری اور انور شاہ کشمیری کی کتابوں سے ظاہر ہے۔

مولانا عبدالرشید نعماںی کی تحقیقات سے صرف ایک اقتباس ملاحظہ ہو:

”کیا دو تھائی بخاری غلط ہے؟“

علامہ مقبلی اپنی کتاب ”الارواح النافخ“ میں لکھتے ہیں: ایک نہایت دیندار اور باصلاحیت شخص نے مجھ سے عراقی کی ”الفیہ“ (جو اصول حدیث میں ہے) پڑھی اور ہمارے درمیان صحیحین کے مقام و مرتبہ خصوصاً بخاری کی روایات کے متعلق بھی گفتگو ہوئی..... تو ان صاحب نے نبی اکرم صلی اللہ علیہ وسلم کو خواب میں دیکھا اور آپ صلی اللہ علیہ وسلم سے دریافت کیا کہ اس کتاب یعنی خصوصاً بخاری کی کتاب کے متعلق حقیقت امر کیا ہے؟

آنحضرت صلی اللہ علیہ وسلم نے فرمایا: ”دو تھائی غلط ہے، خواب دیکھنے والے کا گمان غالب ہے کہ یہ ارشاد نبوی صلی اللہ علیہ وسلم بخاری کے راویوں کے متعلق ہے یعنی ان میں دو تھائی راوی غیر عادل ہیں کیونکہ بیداری میں ہمارا موضوع

بحث بخاری کے راوی ہی تھے، - واللہ اعلم^(۱)

اس اچھوتی اور نادر روزگار دلیل پر طاہر مکی لکھتے ہیں:

”یہ ہے بخاری کے فنی طور پر سب سے زیادہ صحیح ہونے کی حقیقت، اس کو ایڈٹ کرنے میں مولانا عبدالرشید نعمانی کے ساتھ جامعہ بنوری ٹاؤن کے مفتی ولی حسن بھی شریک رہے ہیں جیسا کہ اپنے حواشی کے آخر میں نعمانی صاحب نے ان کا شکریہ ادا کرتے ہوئے بتایا ہے عبد الرشید صاحب فرماتے ہیں: جب بخاری کے دو تہائی غیر عادل ہیں تو ان کی روایات کی کیا حیثیت جو یقیناً بخاری کی دو تہائی روایات سے زیادہ بنتی ہیں کیونکہ بہت سے راوی ایسے ہوتے ہیں کہ وہ کئی کئی روایتیں بیان کرتے ہیں،“ - (۲)

محترمی اب آپ مجھے بتائیں کہ کیا مذکورہ حوالے سے جو کچھ بیان کیا گیا ہے آیا وہ صحیح ہے یا غلط؟
اگر آپ کے نزدیک صحیح ہے تو کیا میں صحیح بخاری کے نسخے ضائع کر دوں؟ اور کیا مدارس کی انتظامیہ کو بذریعہ اخبار تر غیب دوں کہ وہ اپنے مدارس کے نصاب سے صحیح بخاری کو خارج کر دیں۔ مجھے امید ہے کہ میری اس الجھن کو دور فرمائے جو اللہ ماجور ہوں گے۔

محمد یوسف معرفت شاہ سائیکل ورکس کراچی
درج بالا خط ملنے پر اس ناکارہ نے حضرت نعمانی مدظلہ العالی کی خدمت میں عریضہ لکھا، جو درج ذیل ہے۔

بِسْمِ اللَّهِ الرَّحْمَنِ الرَّحِيمِ

حضرت مخدوم و معظم! مدت فیوضہم و برکاتہم، السلام علیکم و رحمۃ اللہ و برکاتہ
ایک صاحب نے طاہر المکی کے حوالے سے آنحضرت کی ایک عبارت نقل کر
کے تیز و تنہ سوال کیا ہے یہ اس شخص کا چوتھا خط ہے میں نے مناسب سمجھا کہ توجیہ

(۱) الأرواح النوافح للمقبلی - ۱۸۹۰، ۱۹۰ - لم نطلع على طبع جديد.

(۲) رجم اصل حد ہے یا تعزیر - ص ۳۹.

القول بما لا يرضي به قائله کے بجائے آنحضرت، ہی سے اس سلسلہ میں مشورہ کر لیا جائے مختصر سا اشارہ فرمادیا جائے کہ طاہر امکنی کی نقل کہاں تک صحیح ہے اور ان صاحب کے اخذ کردہ نتیجہ سے کہاں تک اتفاق کیا جاسکتا ہے چونکہ مجھے ہفتہ کے دن سفر پر جانا ہے اس لئے میں اس خط کا جواب کل، ہی نمٹا کر جانا چاہتا ہوں دعوات صالحہ کی التجا ہے۔

خویدم

محمد یوسف عفان الدین عنہ

۱۴۱۵/۲/۲۲

حضرت موصوف مدظلہ العالی نے درج ذیل جواب تحریر فرمایا:

محترم و فقیہ اللہ و ایا کم لما تکب و ریضی! و علیکم السلام و رحمۃ اللہ و برکاتہ اس وقت درس گاہ میں ”الارواح النوح“ موجود نہیں۔

”دراسات الليب“، ”معین سندھی“ کی تطیقات میں عرصہ ہواجب تلقی صحیحین کی بحث میں آپس کے اختلاف میں لکھا تھا کہ تلقی کا مسئلہ اختلافی ہے، اختلافی احادیث میں اجماع کا دعویٰ صحیح نہیں، اس پر بحث کرتے ہوئے کہیں اس خواب کا بھی ذکر آگیا تھا، ”الارواح“ کے مصنف علامہ مقبلی پہلے زیدی تھے، پھر مطالعہ کر کے سنی ہو گئے تھے اور عامینیوں کی طرح جیسے امیر بیمانی وزیر بیمانی، قاضی شوکانی وغیرہ ہیں غیر مقلد ہو گئے تھے، انہوں نے تلقی روأۃ کے سلسلے میں اس خواب کا ذکر کیا تھا، خواب کی جو حیثیت ہے ظاہر ہے۔

روأۃ کی تعدل و تحریج میں اختلاف شروع سے چلا آتا ہے جیسے مذاہب اربعہ میں اختلاف ہے اس سے نہ کسی چیز کا بطلان لازم آتا ہے نہ کسی مختلف چیز پر اجماع یہ ہے اصل حقیقت تلقی امت کی بحث کی کہ نہ متون کی ساری امت کو تلقی ہے نہ روأۃ پر جیسے تمام اختلافی مسائل کا حال ہے۔ قرآن کریم کا ثبوت قطعی ہے لیکن اس

کی تعبیر و تفسیر میں اختلاف ہے پھر کیا اس اختلاف کی بناء پر قرآن کریم کو ترک کر دیا جائے گا؟ یہی حال متون صحیحین و رواۃ صحیحین کا ہے کہ نہ ان کا متن امت کے لئے واجب العمل ہے اور نہ ہر راوی بالاجماع قابل قبول ہے۔ اب منکر حدیث اس سلسلہ میں جو چاہیں روشن اختیار کریں۔ قرآن کریم کی تعبیر و تفسیر میں اختلاف تھا، ہے اور رہے گا، روایات کے قبول و عدم قبول میں مجتہدین کا اختلاف تھا، ہے اور رہے گا، فمن شاء فليؤمن ومن شاء فليكفر۔

محمد عبدالرشید نعماں

۱۴۳۵/۲/۲۵

مکرم و محترم! زید لطفہ، السلام علیکم ورحمة اللہ وبرکاتہ،

آپ کے گرامی نامہ کے جواب پر چند امور مختصر آنکھتا ہوں۔ فرصت نہیں، ورنہ اس پر پورا مقالہ لکھتا:

ا: آپ کی اس تحریک کی بنیاد طاہر الٹکی صاحب کی اس تحریر پر ہے جس کا حوالہ آپ نے خط میں نقل کیا ہے اور آپ نے اس تحریر پر اس قدر اعتماد کیا کہ اس کی بنیاد پر صحیح سے دریافت فرماتے ہیں کہ: ”ذکورہ حوالے سے جو کچھ بیان کیا گیا ہے وہ صحیح ہے یا غلط؟“ اگر آپ کے (یعنی رقم الحروف کے) نزدیک بھی صحیح ہے تو کیا میں صحیح بخاری کے نخے ضائع کر دوں؟ اور کیا مدارس کی انتظامیہ کو بذریعہ اخبار ترغیب دوں کہ وہ اپنے مدارس کے نصاب سے صحیح بخاری کو خارج کر دیں؟“

طاہر الٹکی صاحب کی تحریر پر اتنا بڑا فیصلہ کرنے سے پہلے آپ کو یہ سوچنا چاہئے تھا کہ ان صاحب کا تعلق کہیں منکرین حدیث کے طائفہ سے تو نہیں؟ اور یہ کہ کیا یہ صاحب اس نتیجہ کے اخذ کرنے میں تلبیس و تدليس سے تو کام نہیں لے رہے؟

طاہر الٹکی کا تعلق..... جس طبقہ سے ہے، تلبیس و تدليس اس طبقہ کا شعار ہے اور سنا گیا ہے کہ طاہر الٹکی کے نام میں بھی تلبیس ہے، اس کے والد میا نجی عبدالرحیم مرحوم ”ملکی مسجد“ میں مکتب کے بچوں کو پڑھاتے تھے وہیں ان کی رہائش گاہ تھی اسی دوران یہ صاحب پیدا ہوئے اور ملکی مسجد کی طرف نسبت سے

علامہ طاہر امکی بن گئے، سننے والے سمجھتے ہوئے کہ حضرت مکہ سے تشریف لائے ہیں۔

۲: مولانا عبدالرشید نعمانی مدظلہ العالی کے حوالے سے اس نے قطعاً غلط اور گمراہ کن نتیجہ اخذ کیا ہے۔ جیسا کہ مولانا مدظلہ العالی کے خط سے ظاہر ہے اول تو مقبولی زیدی شیعہ اور پھر غیر مقلد تھا، پھر اس کا حوالہ خواب کا ہے، اور سب جانتے ہیں کہ خواب دینی مسائل میں جست نہیں۔ پھر مولانا نے یہ حوالہ یہ ظاہر کرنے کے لئے نقل کیا ہے کہ رواۃ بخاری کے بارے میں بعض لوگوں کی یہ رائے ہے۔ مولانا عبدالرشید نعمانی مدظلہ العالی ایک دینی مدرسہ کے شیخ الحدیث ہیں۔ اگر ان کی وہ رائے ہوتی جو آپ نے طاہر امکی کی تلبیسانہ عبارت سے سمجھی ہے تو وہ آپ کی تحریک ”عدم اعتماد“ کے علم بردار ہوتے، نہ کہ صحیح بخاری پڑھانے والے شیخ الحدیث۔

۳: طاہر امکی نے امام العصر حضرت مولانا انور شاہ کشمیریؒ کو بلا وجہ گھسیٹا ہے۔ حضرتؒ نے بیس برس سے زیادہ صحیح بخاری کا درس دیا، اور تدریس بخاری شروع کرنے سے پہلے ۱۳ مرتبہ صحیح بخاری کا بغور و مدد بر مطالعہ فرمایا اور اس کی تمام شروح کا بغور و مدد بر مطالعہ فرمایا، صحیح بخاری کی دو بڑی شرحیں فتح الباری اور عمدة القاری تو حضرتؒ کو ایسے حفظ تھیں گویا سامنے کھلی رکھی ہوں۔^(۱)

حضرت شاہ صاحبؒ نہ صرف یہ کہ صحیح بخاری کو ”اصح الکتب بعد کتاب اللہ“ سمجھتے ہیں بلکہ صحیحین کی احادیث کی قطعیت کے قائل ہیں۔ چنانچہ فیض الباری میں فرماتے ہیں:

”صحیحین کی احادیث قطعیت کا فائدہ دیتی ہیں یا نہیں؟ اس میں اختلاف ہے۔ جمہور کا قول ہے قطعیت کا فائدہ نہیں دیتیں لیکن حافظ رضی اللہ عنہ کا مذہب ہے کہ قطعیت کا فائدہ دیتی ہیں۔ شمس الائمه سرسی حنفیہ میں سے، حنابلہ میں سے حافظ ابن تیمیہ اور شوافع میں سے شیخ ابن الصلاح اسی طرف مائل ہیں۔ ان حضرات کی تعداد اگرچہ کم ہے مگر ان کی رائے ہی صحیح رائے ہے۔ شاعر کا یہ قول ضرب المثل ہے: میری بیوی مجھے عار دلاتی ہے کہ ہماری تعداد کم ہے۔ میں نے اس سے کہا کہ کریم لوگ کم ہی ہوا کرتے ہیں۔“^(۲)

(۱) مقدمة فیض الباری - تبصرہ و ذکری بكتاب فیض الباری علی صحیح البخاری - ص ۱ / ۳۱۔

(۲) مقدمة فیض الباری - بحث القول الفصل ان حدیث الصحیحین یفید القطعیة - ص ۱ / ۳۵۔

حضرت شاہ ولی اللہ محدث دھلوی حجۃ اللہ البالغہ میں لکھتے ہیں:

”محمد شین کا اتفاق ہے کہ صحیحین میں جتنی حدیثیں متصل مرفوع ہیں، صحیح ہیں اور یہ دونوں اپنے مصنفین تک متواتر ہیں۔ اور جو شخص ان دونوں کی توہین کرتا ہے وہ مبتدع ہے اور مسلمانوں کے راستہ سے منحرف ہے۔“^(۱)

۲: کسی حدیث کا صحیح ہونا اور چیز ہے اور اس کا واجب العمل ہونا دوسرا چیز ہے اس لئے کسی حدیث کے صحیح ہونے سے یہ لازم نہیں آتا کہ وہ واجب العمل بھی ہو، کیونکہ ہو سکتا ہے منسوخ ہو، یا مقید ہو، یا موقول ہو۔ اس کے لئے ایک عامی کا علم کافی نہیں، بلکہ اس کے لئے ہم آئندہ مجتہدین رحمہم اللہ کی اتباع کے محتاج ہیں۔ قرآن کریم کا قطعی ہونا تو ہر شک و شبہ سے بالاتر ہے، لیکن قرآن کریم کی بعض آیات بھی منسوخ یا موقول یا مقید باشرائط ہیں، صرف انہی اجمالی اشارات پر اکتفا کرتا ہوں، تفصیل و تشریح کی گنجائش نہیں۔ واللہ اعلم

کتبہ: محمد یوسف لدھیانوی

بینات-رجب ۱۴۱۵ھ

(۱) حجۃ اللہ البالغہ لشاہ ولی اللہ الدھلوی -باب طبقات کتب الحدیث من کتب الطبقۃ الاولی الصحیحان -۱/۳۸۶ - ط: قدیمی کتب خانہ .

سید اشباب اہل الجنة

سوال: ایک دوست نے گفتگو کے دوران کہا کہ جمعہ کے خطبہ میں جو حدیث عموماً پڑھی جاتی ہے ”الحسن والحسین سید اشباب اہل الجنۃ“، یہ مولویوں کی گھری ہوئی ہے، ورنہ اہل جنت میں تو انبیاء کرام بھی ہوں گے۔ کیا حضرت حسن و حسینؑ انکے بھی سردار ہوں گے؟ آپ سے گزارش ہے کہ اس پر روشنی ڈالیں کہ اس دوست کی بات کہاں تک صحیح ہے؟

سائل: عبداللہ - کراچی

اجواب باسمہ تعالیٰ

یہ حدیث تین قسم کے الفاظ سے متعدد صحابہ کرام رضی اللہ عنہم جمعیں سے مردی ہے چنانچہ حدیث کے جو الفاظ سوال میں مذکور ہیں جامع صغیر میں اس کے لئے مندرجہ ذیل صحابہ کرامؓ کی احادیث کا حوالہ دیا گیا ہے:

- | | |
|------------------|-----------------------|
| مند احمد، ترمذی | ۱-حضرت ابو سعید خدریؓ |
| طبرانی فی الکبیر | ۲-حضرت عمرؓ |
| طبرانی فی الکبیر | ۳-حضرت علیؓ |
| طبرانی فی الکبیر | ۴-حضرت جابرؓ |
| طبرانی فی الکبیر | ۵-حضرت ابو ہریرۃؓ |
| طبرانی فی الاوسط | ۶-حضرت اسامہ بن زیدؓ |
| طبرانی فی الاوسط | ۷-حضرت براء بن عازبؓ |
| ابن عدی (۱) | ۸-حضرت ابن مسعودؓ |

(۱) الجامع الصغیر فی احادیث البشیر والنذیر - للعلامة جلال الدین السیوطی (متوفی: ۹۱۱ھ) - فصل فی المحلی بآل من هذا الحرف - ص ۲۳۲ - رقم الحدیث: ۳۸۲۰. ط: دار الكتب العلمیة بیروت.

ایک اور حدیث کے الفاظ ہیں:

”الحسن والحسین سیدا شباب اهل الجنة وأبوهما خیر منهما“.

حسن اور حسین جوانانِ جنت کے سردار ہیں۔ اور ان کے والدان سے افضل ہیں۔

اس کے لئے مندرجہ ذیل صحابہ کرامؐ کی روایت کا حوالہ دیا ہے۔

۱۔ ابن عمرؓ۔ متدرك

۲۔ قرہ بن ایاسؓ۔ طبرانی فی الکبیر۔

۳۔ مالک بن حوریثؓ۔ طبرانی فی الکبیر۔

۴۔ ابن مسعودؓ۔ متدرك (۱)

اس حدیث کے یہ الفاظ بھی مروی ہیں:

”الحسن والحسین سیدا شباب اهل الجنة الا ابنتي الحالة

عيسى بن مریم ویحییٰ بن زکریا وفاطمة سیدۃ نساء اهل الجنة

الاماکان من مریم بنت عمران“.

”حسن وحسین جوانانِ جنت کے سردار ہیں سوائے دخلی خرے بھائیوں

عیسیٰ بن مریم اور یحییٰ بن زکریا علیہم السلام کے اور فاطمہ تھواتین جنت کی سردار ہیں

سوائے مریم بنت عمران کے“۔

یہ روایت حضرت ابوسعید خدریؓ سے مند احمد، صحیح ابن حبان، مندابی یعلیٰ، طبرانی مجムع کبیر اور
متدرك حاکم میں مروی ہے۔ مجتمع الزوائد (۱۸۲، ۱۸۳، ۹) میں یہ حدیث حضرت حذیفہ بن یمانؓ اور
حضرت حسینؑ سے بھی نقل کی ہے۔ (۲)

(۱) الجامع الصغیر فی احادیث البشیر والنذیر۔ ص: ۲۳۲

(۲) الجامع الصغیر فی احادیث البشیر والنذیر۔ ص: ۲۳۲

(۳) مجمع الزوائد ونبیع الفرائد لنور الدین الهیشمی۔ کتاب المناقب۔ باب فيما اشتراك فيه
الحسن والحسین رضی اللہ عنہما من الفضل۔ ۱۸۲، ۱۸۳، ۹۔ ط: دار الكتاب العربي بیروت۔

اس تفصیل سے معلوم ہوا کہ یہ حدیث تیرہ صحابہ کرام رضی اللہ عنہم سے مروی ہے (جن، میں سے بعض احادیث صحیح ہیں بعض حسن اور بعض ضعیف) اس لیے یہ حدیث بلاشبہ صحیح ہے بلکہ حافظ سیوطی نے اسکو متواترات میں شمار کیا ہے جیسا کہ فیض القدیر شرح جامع صغیر میں نقل کیا ہے۔^(۱)

رہایہ کہ اہل جنت میں تو انبیاء کرام بھی ہوں گے اس کا جواب یہ ہے کہ جوانان اہل جنت سے مراد وہ حضرات ہیں جن کا انتقال جوانی میں ہوا ہو، ان پر حضرات حسین رضی اللہ عنہما کی سیادت ہوگی، حضرات انبیاء کرام علیہم السلام اس سے مشتمل ہیں۔ اسی طرح حضرات خلفاء راشدین اور وہ حضرات جن کا انتقال پختہ عمر میں ہوا وہ بھی اس میں شامل نہیں۔ چنانچہ ایک اور حدیث میں ہے:

ابوبکر و عمر سیداً کھول اهل الجنۃ من الالوین ولاخرين
ما خلا النبیین والمرسلین ،

ابوبکر و عمر رضی اللہ عنہما سردار ہیں اہل جنت کے پختہ عمر لوگوں کے اولین
و آخرین سے سوائے انبیاء و مرسیین کے۔

یہ حدیث بھی متعدد صحابہ کرام سے مروی ہے جس کا خلاصہ مندرجہ ذیل ہے:

۱-حضرت علیؑ

مند احمد، (۲) ترمذی، (۳) ابن ماجہ (۴)

ترمذی۔ (۵)

۲-حضرت حضرت انسؓ

ابن ماجہ۔ (۶)

حضرت ابو حیفہؓ

(۱) فیض القدیر شرح الجامع الصغیر لعبدالرؤوف المناوی - حرف الحاء - ۳۱۵/۳ - ط: مصطفیٰ محمد مصر، سنه ۱۳۵۶ھ - ۱۹۳۸م الطبعة الأولى

(۲) مسند الإمام احمد بن حنبل - مسند على ابن أبي طالب رقم الحديث: ۲۰۲ - ۳۲۲/۱ - ط: دار الحديث القاهرة.

(۳) جامع الترمذی - ابواب المناقب - باب مناقب ابی بکر - ۲۰۸/۲ - ط: قدیمی کتب خانہ کراچی

(۴) سنن ابن ماجہ - المقدمة - باب فی فضائل اصحاب رسول الله ﷺ - فضل ابی بکر الصدیق - ص ۱۰ - ط: قدیمی کتب خانہ

(۵) جامع الترمذی - المرجع السابق - ۲۰۷/۲ -

(۶) سنن ابن ماجہ - ۱/۲ - حوالا بالا - ط: قدیمی کتب خانہ

طبرانی فی الاوسط۔ مجمع الزوائد ۲:- حضرت جابرؓ

طبرانی فی الاوسط، مجمع الزوائد ۵:- حضرت ابوسعید خدریؓ

بزار۔ مجمع الزوائد (۱) ۶:- حضرت ابن عمرؓ

(امام ترمذی نے اس کا حوالہ دیا ہے) (۲) ۷:- حضرت علیؓ بن ابی طالب

(امام ترمذی نے اس کا حوالہ دیا ہے) (۲) ۸:- حضرت انسؓ

اس حدیث میں حضرات شیخینؓ کے کھول اہل جنت کے سردار ہونے کے ساتھ حضرات انبیاء کرام علیہم السلام کے استثناء کی تصریح ہے ان دونوں احادیث کے پیش نظر یہ کہا جائے گا کہ حضرات انبیاء کرام کے علاوہ اہل جنت میں سے جن حضرات کا انتقال پختہ عمر میں ہوا ان کے سردار حضرات شیخین رضی اللہ عنہما ہوں گے اور جن کا جوانی میں انتقال ہوا ان کے سردار حضرات حسین رضی اللہ عنہما ہوں گے۔ واللہ اعلم

کتبہ: محمد یوسف لدھیانوی

(۱) مجمع الزوائد و منبع الفرائد - کتاب المناقب - باب فيما ورد من الفضل لأبي بكر و عمر وغيرهما من الخلفاء وغيرهم - ۹ / ۵۳ - ط: دار الكتاب العربي بيروت.

(۲) جامع الترمذی - أبواب المناقب - باب مناقب أبي بكر - ۲۰ / ۲ - ط: ایج ایم سعید.

(۳) المرجع السابق .

سید اشباب اہل الجنة

ایک عالم کی جانب سے حدیث نبوی ﷺ، "احسن و احسین سید اشباب اہل الجنة" کے بارے میں سوال کیا گیا تھا اور اس سلسلہ میں بعض لوگوں کے اشکالات نقل کئے گئے تھے ذیل کی تحریر موصوف کے اسی سوال کا جواب ہے جو قارئین "بینات" کی خدمت میں پیش کی جاتی ہے۔

اس ناکارہ نے اسی قسم کے ایک سوال کے جواب میں اس حدیث کی تخریج پر ایک مختصر مضمون لکھا تھا جس میں اس حدیث کے مصادر کی نشاندہی کرتے ہوئے آخر میں لکھا تھا:

"اس تفصیل سے معلوم ہوا کہ یہ حدیث تیرہ صحابہ کرام رضی اللہ عنہم سے مردی ہے جن میں سے بعض احادیث صحیح ہیں بعض حسن اور بعض ضعیف، اسلئے یہ حدیث بلاشبہ صحیح ہے بلکہ حافظ سیوطیؒ نے اسکو متواترات میں شمار کیا ہے جیسا کہ (علامہ مناویؒ نے) فیض القدر شرح جامع الصغیر میں نقل کیا ہے"۔ (۱)

یہ مضمون ماہنامہ بینات کراچی بابت ماہ ربیع الثانی ۱۴۰۷ھ میں شائع ہو چکا ہے (جناب کے ملاحظہ کے لئے ارسال خدمت ہے) بعد میں دیکھا کہ مشہور غیر مقلد عالم جناب شیخ امیر الدین البانی نے سلسلة الاحادیث الصحیحہ (جلد دوم صفحات ۳۲۸-۳۳۸) میں اس حدیث کو لیا ہے اور دس صحابہؓ کی احادیث پر مفصل کلام کیا ہے بحث کے آخر میں لکھتے ہیں:

"خلاصہ یہ کہ یہ حدیث باریب صحیح ہے بلکہ متواتر ہے جیسا کہ مناویؒ نے نقل کیا ہے"۔

اس تحقیق کے بعد مزید خامہ فرسائی کی ضرورت نہیں رہ جاتی، تاہم جناب کے گرامی نامہ کی مناسبت سے چند نکات عرض کرتا ہوں۔

(۱) فیض القدر شرح جامع الصغیر للعلامة محمد عبدالرؤوف المناوى - حرف الحاء - فصل فى المحلى بأى من هذا الحرف - ۳۱۵/۳ - رقم الحديث : ۳۸۲۰ - ط: المكتبة التجارية مصر .

۱: اس ناکارہ نے یا شیخ البانی نے اس حدیث کے مصادر و مراجع کی جو نشاندہی کی ہے اگر مزید تفییش سے کام لیا جائے تو اس پر اضافہ ممکن ہے یہاں اسکی صرف ایک مثال ذکر کر دینا کافی ہو گا۔
شیخ البانی نے حدیث علیؑ کے چار طرق ذکر کر کے چاروں کی تضعیف کی ہے لیکن حافظ ابن حجرؓ نے المطالب العالیہ (۲-۱۷) میں اس کو ابو بکر بن ابی شیبہ کے حوالے سے نقل کر کے اس کے رجال کی توثیق کی ہے اور اس کے حاشیہ میں علامہ بوصیری سے نقل کیا ہے کہ ”رواتہ ثقات“۔ (۱)

۲: شیعہ راویوں اور منصفین نے حضرات صحابہ کرام خصوصاً حضرات خلفاء راشدین (رضی اللہ عنہم) کے فرضی مثالب و عیوب اور حضرت علی اور انکی اولاد امجاد (رضی اللہ عنہم) کے باب میں روایات کا جو خود ساختہ طومار تصنیف کیا ہے اس کا رد عمل بعض سنی حضرات پر ایسا شدید ہوا کہ وہ حضرت علیؑ اور انکی اولاد کے فضائل و مناقب کے بارے میں ایسے محاط اور ذکر الحسن ہو گئے کہ ”دودھ کا جلا چھا چھ بھی پھونک پھونک کر پیتا ہے۔“ کے مطابق ان حضرات کے بارے میں وارد شدہ ہر روایت کو یہ حضرات شک و شبہ کی نظر سے دیکھتے ہیں اور انکو یہ خیال رہتا ہے کہ ساقی نے کچھ ملانہ دیا ہو شراب میں خصوصاً ایسی روایت جس کے کسی راوی پر تشویح کا الزام ہو یہ حضرات اس کو بلا تامل شیعوں کی ساختہ پرداختہ قرار دے لیتے ہیں اس کی وجہ سے ان حضرات کے ذہن میں فضائل و مناقب علیؑ و اولاد سے ایک کھنچاؤ سا پیدا ہو گیا ہے اس ناکارہ کے نزدیک یہ چیز لا اُن اصلاح ہے۔

۳: آنحضرت صلی اللہ علیہ وسلم کی محبت والفت اور آپ صلی اللہ علیہ وسلم کی توقیر و تعظیم لازمہ ایمان ہے، اور آپ صلی اللہ علیہ وسلم کے احباب اور عزیز واقارب سے الفت و محبت آپ صلی اللہ علیہ وسلم ہی کی محبت کا شعبہ ہے چنانچہ حدیث شریف میں ہے۔

”احبوا اللہ لاما یغذوکم به من نعمہ، واحبونی بحب اللہ،“

واحبو اهل بیتی بحبی اخر جه الترمذی وقال حدیث حسن غریب (۲)

(۱) المطالب العالیہ لابن حجور العسقلانی - کتاب المناقب - باب الحسن والحسین - ۲۸۳/۹ - رقم
الحدیث: ۳۳۹۳ - ط: المکتبۃ المکیۃ مکۃ المکرمة.

(۲) سنن الترمذی - ابواب المناقب - مناقب اهل بیت النبی ﷺ - ۲۱۹/۲ - ط: ایچ ایم سعید

واخر جه الحاکم وصحیح واقرہ الذہبی^(۱)

”اللہ تعالیٰ سے محبت رکھو ان نعمتوں کی وجہ سے جن سے تم کو غذا مہیا فرماتے ہیں اور مجھ سے محبت رکھو اللہ تعالیٰ کی محبت کی وجہ سے اور میرے اہل بیت سے محبت رکھو میری محبت کی وجہ سے۔

صحیح بخاری شریف میں حضرت ابو بکر صدیقؓ کا ارشاد منقول ہے:

”والذی نفیسی بیده لقرابة رسول الله صلی اللہ علیہ وسلم

احب الی ان اصل قرابتی“^(۲)

”اس ذات کی قسم جس کے قبضہ میں میری جان ہے مجھے آنحضرت صلی اللہ علیہ وسلم کے اہل قرابت سے صله رحمی کرنا اپنے اہل قرابت کے ساتھ صله رحمی کرنے سے زیادہ محبوب ہے۔“

نیز اسی کے متصل حضرت صدیقؓ اکبرؓ کا دوسرا ارشاد امام بخاریؓ نے نقل کیا ہے:

”ارقبوامحمداصلی اللہ علیہ وسلم فی اہل بیته“^(۳)

”آنحضرت صلی اللہ علیہ وسلم کے اہل بیت کے بارے میں آنحضرت صلی اللہ علیہ وسلم کا لحاظ رکھو،“

لہذا شیعوں کے تصنیف کردہ طور مارکو دیکھ کر اہل سنت کے دل میں ان اکابر سے کبیدگی پیدا نہیں ہونی چاہیئے، بلکہ ان اکابر کے جو فضائل و مناقب احادیث صحیحہ و مقبولہ میں وارد ہوئے ہیں ان کو پورے اشراح قلب، کے ساتھ قبول کرنا چاہیئے ان اکابر کے فضائل کی احادیث کو رد کردنے کے درپے ہونا ظلم ہے اور یہ مسلک اہل حق سے انحراف ہے۔

(۱) المستدرک على الصحيحين للإمام محمد بن عبد الله النيسابوري - كتاب معرفة الصحابة - أهل بيته
أمان لأمتى من الاختلاف - ۱۳۰ / ۳ - رقم الحديث : ۷۰ - ۷۷ - ط: دار المعرفة بيروت.

(۲) صحيح البخاري - كتاب المناقب - باب مناقب قربة رسول الله - ۱ / ۵۲۶ - ط: قديمى كتب خانه

(۳) المرجع السابق.

یہاں یہ بھی عرض کر دینا ضروری ہے کہ یہ اکابر شیعوں کے نہیں بلکہ اہل سنت کے محبوب و محترم بزرگ ہیں، شیعوں کا ان سے اظہار محبت درحقیقت "حُبُّ عَلِيٍّ" نہیں، بلکہ "بغض معاویہ" ہے بلکہ "محبت کے پردہ میں دشمنی" کا مصدقہ ہے۔

۳: ہر فن میں اس فن کے مسلمہ ماہرین کا قول لا^ئق اعتبار ہوتا ہے اسلئے کسی حدیث کی تصحیح و تضعیف میں حضرات محدثین کا قول معتبر ہے ماوشہ اس لا^ئق نہیں کہ ان کی طرف التفات کیا جائے یہ ایک فطری اصول ہے جو تمام عقول اکے نزدیک مسلم ہے۔

۴: کسی حدیث کی تنتیج کے لئے یہ ضروری ہے کہ اس کے تمام مأخذ و مصادر کو سامنے رکھا جائے اور یہ دیکھا جائے کہ یہ حدیث کتنے صحابہ سے مروی ہے؟ کن کن محدثین نے اس کی تخریج کی ہے؟ ہر صحابیؓ کی حدیث کتنی اسانید کے ساتھ منقول ہے؟ اور فن حدیث کے ماہرین نے ہر سند کے روایوں کے بارے میں کیا رائے قائم کی ہے؟ اور تمام طرق و اسانید کو پیش نظر رکھتے ہوئے بحیثیت مجموعی اس حدیث کے بارے میں کیا حکم لگایا ہے؟ ہمارے دور کے محققین نے یہ نرالا اصول ایجاد کیا ہے کہ روایت کے کسی طریق میں کوئی شیعہ روایی یا کوئی مجروح روایی واقع ہو تو بس سمجھ لو کہ یہ حدیث موضوع اور من گھرست ہے آپ دیکھ رہے ہیں کہ زیر بحث حدیث قریباً پندرہ صحابہ سے مروی ہے پھر ہر صحابیؓ کی حدیث کے متعدد طرق ہیں یزید بن ابی زیاد کا نام حضرت ابوسعید خدریؓ کی حدیث کے صرف ایک طریق میں آتا ہے باقی طرق میں نہیں اور معلیٰ بن عبد الرحمن صرف عبد اللہ بن عمرؓ کی حدیث میں آتا ہے، لیکن ہمارے محققین پندرہ کے پندرہ صحابہ کرامؓ کے احادیث اور ان کے طرق متنوع سے آنکھیں بند کر کے صرف ان دو روایوں کے حوالے سے حدیث کو موضوع قرار دے رہے ہیں اس بد مذاقی پر مجھے یہ لطیفہ یاد آیا کہ ایک قادر یانی نے مجھی لکھا کہ حدیث "اَنَا خَاتَمُ النَّبِيِّينَ لَا نَبِيَ بَعْدِيٍّ" ضعیف ہے اور اس کے کسی روایی پر جرح کا حوالہ بھی نقل کیا تھا اس وقت تو میں نے اس بے چارے کو معدود سمجھا تھا کہ "جہل مرکب" کے مریض کا مرض لا علاج ہوا کرتا ہے، مگر بعد میں مجھے تجربہ ہوا کہ موجودہ دور میں تمام زانغین کا یہی طریقہ واردات ہے۔

۵: کسی روایی کے بارے میں جرح و تعدیل اور تحسین و تنتیج کے الفاظ مروی ہوں تو صرف جرح کے الفاظ نقل کر دینا بے انصافی ہے اصول یہ ہے کہ جرح و تعدیل کے الفاظ کو ترازو کے پلوں

میں رکھو، پھر دیکھو کہ کس کا پلہ جھلتا ہے؟ اور کتنا جھلتا ہے؟

معلیٰ بن عبد الرحمن پر جرح شدید ہے اس کو متروک اور متبہ بالوضع قرار دیا گیا ہے، لہذا اس کی روایت تواقِ التفات نہیں لیکن یزید بن ابی زیاد اس درجہ کا راوی نہیں کہ اس کو متروک یا واضح الحدیث قرار دیا گیا ہوا سے امام جرج و تدبیل شعبہ، سفیان ثوری، سفیان بن عینہ، جریر بن عبد الحمید، علی بن مسہر، محمد بن فضیل جیسے ائمہ حدیث و اکابرین محدثین روایات لیتے ہیں جبکہ امام شعبہ کے بارے میں معلوم ہے کہ وہ غیر ثقہ سے روایت نہیں لیتے تھے، امام مسلم نے صحیح مسلم کے مقدمہ میں اس کو درجہ دوم کے راویوں میں شمار کیا ہے، جن کے بارے میں فرمایا ہے کہ اگرچہ یہ راوی حفظ و اتقان کے درجہ علیاً پر فائز نہیں،

”فَانَ اسْمُ السْتِرِ وَالصَّدْقِ وَتَعْاطِي الْعِلْمِ يَشْمَلُهُمْ كَعْطَاءُ بْنِ السَّائِبِ، وَيَزِيدُ بْنِ ابْنِ زِيَادٍ وَلَيْثَ بْنِ ابْنِ سَلِيمٍ وَاضْرَابُهُمْ مِنْ حَمَالِ الْآثَارِ وَنَقَالِ الْأَخْبَارِ“ .^(۱)

”لیکن ستر، صدق اور علم کے اخذ و تحصیل کا نام ان کو بھی شامل ہے جیسے عطاء بن السائب، یزید بن ابی زیاد اور لیث بن ابی سلیم اور ان کے ہم مثل حضرات جو احادیث کے حامل اور اخبار کے ناقل ہیں،“

الغرض یزید بن ابی یزید کو کذاب یا متروک قرار نہیں دیا گیا البتہ اس پر دو جریں کی گئی ہیں ایک یہ کہ یہ ائمہ شیعہ میں سے تھا، لیکن متفقہ میں کی اصطلاح میں تشیع اور رافضیت میں فرق تھا جو لوگ حضرت علیؑ کی طرف مائل تھے لیکن باقی خلافے راشدینؑ کو برائی نہیں کہتے تھے ان کو شیعہ کہا جاتا تھا، اور بولوگ حضرات خلافے راشدینؑ کے حق میں برا عقیدہ رکھتے تھے انہیں رافضی کہا جاتا تھا، حضرات محدثین روافض کی روایت کو نہیں لیتے، لیکن جو لوگ غالی فی التشیع نہ ہوں انکی روایت لیتے ہیں یہی وجہ ہے کہ زیر بحث حدیث اجلہ محدثین نے یزید سے روایت کی ہے، اور دوسری جرح اس پر یہ ہے کہ اسے آخری عمر میں اختلاط ہو گیا تھا اور حافظہ گڑ بڑ ہو گیا تھا اس طرح کی صورت بہت سے راویان حدیث کو پیش آئی ہے اس کے لئے

(۱) مقدمة صحيح مسلم - القسم الاول - ۱/۳ - ط: قدیمی کتب خانہ ۱۳۷۵ھ

حضرات محدثین نے یہ اصول قائم کیا ہے کہ ایسے راویوں کی روایات اختلاط سے قبل قبول کی جائیں، اختلاط کے بعد کی نہیں اور یزید بن ابی زیاد کے بارے میں ابواسامہ کا جو قول نقل کیا ہے کہ اگر وہ پچاس فتنمیں بھی کھائے تب بھی میں اس کو سچا نہیں سمجھوں گا یہ ایک خاص حدیث کے بارے میں ہے، جس کو یزید، ابراہیم عن علقمہ عن عبد اللہؓ کی سند سے نقل کرتا تھا اور یہ "حدیث رایات" کے عنوان سے معروف ہے۔^(۱)

خلاصہ یہ کہ یزید بن ابی زیاد پر تعمد کذب کی تہمت نہیں، ابواسامہ نے جو اس کی "حدیث رایات" کی تکذیب کی ہے تو یہ اختلاط اور غلط فہمی کی وجہ سے ہے تعمد کذب کی وجہ سے نہیں جیسا کہ امام مسلم نے صحیح کے مقدمہ میں تیجی بن سعید القطان کا قول نقل کیا ہے:

"لَمْ نُرِي الصالِحِينَ أَكَذَّبُهُمْ فِي الْحَدِيثِ".

اور امام مسلم نے اس کی توجیہ فرمائی ہے کہ:

"يَجْرِي الْكَذْبُ عَلَى لِسَانِهِمْ وَلَا يَعْتَمِدُونَ الْكَذْبَ".^(۲)

علامہ ذہبی نے میزان میں یزید بن ابی زیاد کے ترجمہ میں امام شعبہ کا قول نقل کیا ہے:

مَا أَبَالَى إِذَا كُتِبَتْ عَنْ يَزِيدَ بْنِ أَبِي زِيَادٍ أَلَا كُتِبَ عَنْ أَحَدٍ^(۳)

"جب میں نے یزید بن ابی زیاد سے حدیث لکھ لی تو مجھے اس کی پرواہ نہیں کہ میں نے یہ حدیث کسی اور سے نہیں لکھی"۔

نقد رجال میں شعبہ کا جو مرتبہ ہے وہ سب کو معلوم ہے اہذا جوش تحقیق میں اس کو کذاب اور وصاع کہنا نہ صرف علمی دیانت کے خلاف ہے، بلکہ عدل والنصاف کا خون کرنا ہے اور زیر بحث حدیث سے شیعہ کے کون سے عقیدہ کی تائید ہوتی ہے؟ اور اہل سنت کے کس عقیدہ کی نفی ہوتی ہے؟ تاکہ یہ کہنے کی گنجائش ہو کہ یزید نے یہ حدیث اپنی بدعت کے فروع کیلئے گھٹری ہو گی۔

(۱) "وَقَالَ أَبُو اسَامَةَ لِوَحْلَفَ لِيْ خَمْسِينَ يَمِينًا قَسَامَةً مَا صَدَقْتَهُ يَعْنِي فِي هَذَا الْحَدِيثِ".

تهذیب التهذیب - ۱ / ۳۳ - ط: دائرة المعارف الناظمية.

(۲) مقدمة صحيح مسلم - باب بيان الاسناد من الدين - ۱ / ۱۳ - ط: قدیمی کتب خانہ.

(۳) میزان الاعتدال للإمام الذهبی - حرف الیاء - ۶ / ۹ - ط: دار الفکر بیروت.

۷: آپ نے حبیب الرحمن کا نحلوی کو شیخ الاسلام لکھا ہے یہ بزرگ کب سے اس لقب کے ساتھ سرفراز ہوئے؟ اور انکو یہ لقب کس نے مرحمت فرمایا؟ مجھے اس کا علم نہیں، یہ صاحب بہت عرصہ پہلے میرے پاس آئے تھے، اور میں نے ان کی گفتگو سے اندازہ کیا تھا کہ یہ بے چارے ذہنی اختلاط کا شکار ہونے کی وجہ سے معدود رہیں، بعد میں ان صاحب کی کتابیں دیکھنے سے معلوم ہوا کہ میرا قیافہ غلط نہیں تھا اور بہت بعد میں معلوم ہوا کہ یہ صاحب شروع ہی سے ذہنی اختلال میں بستاء تھے اور ان کے والد گرامی جناب مولانا اشfaq الرحمن کا نحلوی نے ان کو عاق کر کھا تھا، بہر حال یہ صاحب منکرین حدیث کے شیخ الاسلام ہوں تو ہوں مسلمانوں کے شیخ الاسلام نہیں، اور ان کی عجیب و غریب تحقیقات پر (جو ان کے ذہنی اختلال کا نتیجہ ہیں) اعتماد کرنا جائز نہیں۔

۸: امام طحاوی نے مشکل الاثار میں اس حدیث پر ایک معارض کا اعتراض نقل کر کے اس کا جواب دیا ہے اس اعتراض و جواب کو نقل کر کے اس کے چند فوائد کی طرف اشارہ کرتا ہوں:

(قال ابو جعفر ف قال قائل) كييف تقبلون هذا عن رسول الله
صلى الله عليه وسلم مع علمكم ان هذ القول كان منه والحسن
والحسين يومئذ طفلان ليسا بشابين وانما هذا القول اخبار انهما
سيدا شباب اهل الجنة وليس حبيئذ من الشباب ،(فكذا جوابنا له) في
ذلك بتوفيق الله عز وجل وعنده انهما قد كانوا في الوقت الذي كان
من رسول الله ﷺ هذا القول فيهما ليسا بشابين كما ذكرت ولكن
بمعنى انهما سيكونان شابين سيدا شباب اهل الجنة وكان هذا منه
علماء من اعلام نبوته لانه اخبر انهما يكونان شابين في المستائف
وذلك لا يكون منه الا باعلام الله عز وجل اي انه سيكون ويكونان به
كما قال ولو لا ذلك لما قال فيهما ذلك القول اذكنا لولا ذلك
القول قد يجوز عنده ان يموت قبل ان يكونا شابين او يموت احدهما
قبل ذلك ولما كان له عليه الصلاة والسلام ان يقول لهما ذلك

القول فكان فيه حقيقة بلوغهما ان يكونا كما قال عقلنا بذلك انما

جاز له لاعلام الله عز وجل اياته انه كائن فيهما^(۱)

”ایک شخص نے اس حدیث پر اعتراض کیا کہ تم اس کو رسول اللہ صلی اللہ علیہ وسلم سے کیسے قبول کرتے ہو؟ حالانکہ تم جانتے ہو کہ یہ قول آنحضرت صلی اللہ علیہ وسلم سے اس وقت صادر ہوا ہوگا جب کہ حسین رضی اللہ عنہما اس وقت بچے تھے جو انہیں تھے اس قول میں خبردی گئی ہے کہ یہ دونوں حضرات جوانان اہل جنت کے سردار ہیں حالانکہ وہ جوان نہیں، بلکہ بچے ہیں تو یہ قول کیسے صحیح ہوگا؟

ہم نے اللہ تعالیٰ کی توفیق اور مدد سے اس مفترض کو یہ جواب دیا کہ آنحضرت صلی اللہ علیہ وسلم کے ارشاد گرامی کے وقت تو یہ دونوں حضرات واقعی بچے تھے، جیسا کہ تم نے کہا لیکن ارشاد پاک سے مداعیہ تھا کہ یہ دونوں جوان ہو کر جوانان اہل جنت کے سردار ہوں گے اور یہ آنحضرت صلی اللہ علیہ وسلم کا معجزہ نبوت تھا کیونکہ آپ صلی اللہ علیہ وسلم نے خبردی کہ یہ دونوں حضرات مستقبل میں جوان ہوں گے اور یہ ارشاد آپ صلی اللہ علیہ وسلم سے بغیر اس کے صادر نہیں ہو سکتا کہ اللہ تعالیٰ نے آپ صلی اللہ علیہ وسلم کو اطلاع دی ہو کہ مستقبل میں ایسا ہوگا، اور یہ حضرات جیسا کہ آپ صلی اللہ علیہ وسلم نے فرمایا ہے جوان ہوں گے، کیونکہ اگر ایسا نہ ہوتا تو آپ صلی اللہ علیہ وسلم کے بارے میں یہ نہ فرماتے کیونکہ اس بات کا امکان تھا کہ جوانی کی عمر کو پہنچنے سے پہلے ہی دونوں کی یا ان میں سے ایک کی موت واقع ہو جاتی اس امکان کی موجودگی میں آنحضرت صلی اللہ علیہ وسلم کا یہ فرمانا ممکن نہیں تھا لہذا آنحضرت صلی اللہ علیہ وسلم کا یہ ارشاد اس حقیقت کو متضمّن ہے کہ یہ دونوں ارشاد نبوی صلی اللہ علیہ وسلم کے مطابق جوان

(۱) وجدته في ”تحفة الاخيار بترتيب شرح مشكل الاثار“ للإمام الطحاوى - كتاب المناقب - باب بيان مشكل ماروى عن رسول الله من قوله الحسن والحسين سيدا شباب الخ - رقم الباب : ۷۹۳ رقم الحديث : ۶۲۲۱ - ۹۱۲ - ط: دار بلدية الرياض .

ہوں گے اس سے ہم نے سمجھ لیا کہ آپ صلی اللہ علیہ وسلم نے جو کچھ فرمایا وہ اعلام الہی کی بناء پر فرمایا کہ مستقبل میں ایسا ہو گا۔

امام طحاویؒ کے اس سوال و جواب سے چند امور معلوم ہوئے:

اول: کم فہم ناقدین اس حدیث پر پہلے بھی نکتہ چیز رہ چلے ہیں، یہ آج کے جدید محققین کا نیا انکشاف نہیں۔

دوم: امام طحاویؒ نے ہمارے محققین کی طرح نہیں فرمایا کہ یہ حدیث موضوع اور من گھڑت ہے بلکہ اس کو صحیح تسلیم کر کے معارض کے اعتراض کا جواب دیا۔ امام طحاویؒ کا تفسیر و حدیث، فقہ و اصول اور دیگر علوم دینیہ میں جو مرتبہ ہے اس سے اہل علم واقف ہیں کیا دور جدید کے لوگوں میں سے کوئی ان کی گرد کو بھی پہنچ سکتا ہے؟

سوم: آپ کے شیخ الاسلام کو تو یہ حدیث موضوع نظر آتی ہے، لیکن امام طحاویؒ جیسا امام مجتہد اس کو معجزہ نبوت قرار دیتا ہے کیا آج کے اہل علم کے لئے اس میں کوئی عبرت ہے؟ حق تعالیٰ شانہ قلب و نظر کے فساد سے محفوظ رکھیں۔ واللہ اعلم

کتبہ: محمد یوسف لدھیانوی

بینات-ربع الثاني ۱۴۰۷ھ

”الایمان عریان ولباسه التقوی“

کی تحقیق

سوال: حضرت شیخ احمد بھی منیری کے مکتوبات کا ترجمہ مکتوبات صدی کے نام سے حیدر آباد سندھ سے شائع ہوئی ہے دوسری جلد کے پہلے مکتوب میں ایمان پر بحث کرتے ہوئے حضرتؐ نے درج ذیل حدیث تحریر فرمائی ہے

”الایمان عریان ولباسه التقوی“

دریافت طلب امریہ ہے کہ یہ حدیث کس کتاب میں درج ہے اس کتاب کا حوالہ درج فرمائیں اور یہ بھی تحریر فرمائیں کہ ثقاہت کے اعتبار سے کس درجے کی ہے۔

محمد مشتاق - ناظم الفیصل ہائی اسکول صادق آباد

جواب: یہ حدیث امام غزالی نے احیاء العلوم باب فضل العلم میں ذکر کی ہے (۱) اور امام عراقی نے تخریج احیاء میں لکھا ہے کہ یہ حدیث حاکم نے تاریخ نیشاپور میں حضرت ابوالدرداء سے بسند ضعیف روایت کی ہے (۲) اور شرح احیاء میں اسکو وہب بن منبه کا قول بھی بتایا ہے (۳) بہر حال یہ روایت سند کے اعتبار سے ضعیف ہے مگر مضمون صحیح اور ارشاد خداوندی ”ولباسه التقوی ذلک خیر“ سے مستنبط ہوتا ہے۔

کتبہ: محمد یوسف لدھیانوی

بینات - صفر ۱۴۰۰ھ

(۱) احیاء علوم الدن للإمام أبي حامد الغزالی - کتاب العلم - الباب الاول في فضليۃ العلم - ۱/۵ - ط: مصر

(۲) مذاق العارفین ترجمہ اردو احیاء علوم الدین - مولانا محمد احسن النانوتوی - کتاب العلم - علم کی فضیلت - ۱/۵۲ - حاشیہ: ۲ - ط: دار الاشاعت کراچی

(۳) اتحاف السادة المتقین بشرح احیاء علوم الدین - کتاب العلم - باب فضیلۃ العلم - ۱/۱۰۹ - ط: دار الكتب العلمية بیروت.

احادیث ہدایہ سے متعلق ایک غلط فہمی کا ازالہ

صاحب ہدایہ نے مسائل کے سلسلہ میں جن احادیث و آثار سے استدلال کیا ہے بعض حضرات کو ان کے متعلق ضعف کا اور صاحب ہدایہ کی قلت نظر کا شہبہ ہوتا ہے جن میں "حقيقة الفقه" کے مؤلف غیر مقلد عالم مولا ناصر محمد یوسف جے پوری بھی شامل ہیں بلکہ مؤلف نے تو دیگر ناقدین حضرات سے ووقدم آگے بڑھ کر صاحب ہدایہ کو احادیث کے متعلق "افتراء پر داز" کہا ہے، چنانچہ انہوں نے اپنی کتاب "حقيقة الفقه" کے مقدمہ میں ایک عنوان "صاحب ہدایہ کا افتراء" کے نام سے قائم کیا ہے اور پھر اس کے ذیل میں ناقابل اعتماد حوالوں کی مدد سے ہدایہ کی ان احادیث کو ذکر کیا ہے جو ان کے زعم میں جعلی ہیں اور جن کی تعداد صرف تین ہے۔

صاحب ہدایہ کا شغل حدیث کیا کم ہوتا وہ تو ایک جلیل القدر محدث اور بلند پایہ حافظ الحدیث تھے پھر وہ تمام احادیث جو وہ بیان کرتے ہیں کیونکہ ضعیف ہوں گی کیونکہ وہ سب ائمہ متقدیں کی کتابوں سے منقول ہیں آنے والے صفحات میں اسی غلط فہمی کا ازالہ کیا جائے گا۔

نوٹ: مؤلف کی عبارت کو "م" سے نقل کر کے "اقول" سے اس کا جواب دیا جائے گا۔ و باللہ التوفیق

(قال) م، صاحب، ہدایہ کا افتراء:

م: تنقید الہدایہ ص ۹ میں ہے کہ:

وماروی صاحب الہدایة من کان یؤمن بالله والیوم الآخر

فلا یجتمعن ماءه فی رحم اختین لم یوجد فی شی من کتب الحدیث

ولا ادری من این جاء به۔

ترجمہ: اور صاحب ہدایہ نے جو روایت کی "من کان یؤمن بالله والیوم الآخر

فلا یجتمعن ماءه فی رحم اختین" نہیں پائی جاتی کسی حدیث کی کتاب میں اور

میں نہیں جانتا کہ وہ اس کو کہاں سے نقل کر کے لائے ہیں۔

اقول: پہلے تومؤلف کو ”تنقید الہدایہ“ کے مصنف کا نام ظاہر کرنا چاہیے تھا اور پھر اس کے علمی حدودار بعد پر قلم کرتے کہ فن حدیث میں ان کا کیا مقام ہے جو اسکی بات کو مان کر صاحب ہدایہ پر افتراء بازی کی جائے؟ پھر مؤلف کے نزدیک تو کوئی بات بغیر سند کے قابل قبول ہی نہیں تو آخر صاحب ہدایہ پر افتراء کرتے وقت سند کی ضرورت کیوں محسوس نہیں کی گئی؟

ایسا معلوم ہوتا ہے کہ صاحب ”تنقید الہدایہ“ نے جن جن مقامات پر صاحب کی طرف وضع حدیث کی نسبت کی ہے اس میں ان کے پیش نظر حافظ ابن حجر کی کتاب ”الدرایة فی تحریج احادیث الہدایہ“ تھی اور ان مقامات پر حافظ صاحب نے اپنے علم کی بناء پر ”لم اجدہ“ فرمایا تھا، یعنی یہ حدیث مجھے نہیں مل سکی مگر صاحب ”تنقید الہدایہ“ نے یہ سمجھا کہ یہ حدیث چونکہ کتب حدیث میں نہیں ملی، اس لئے صاحب ہدایہ کی طرف وضع کی نسبت کر کے ہدایہ کا علمی و فقہی مقام جیسے بھی بن سکے کم کر دیا جائے، حالانکہ اصولی بات یہ ہے کہ جو روایت عاملان دین کے کسی خاص طبقہ میں مقبول و متدائل ہو اور قراء، مفسرین، فقهاء اصولیں صوفیہ اور متكلّمین کے ارباب نقل اس کو اپنی کتابوں میں نقل کرتے آئے ہوں تو ایسی روایتوں کو حدیث کی متدائل کتابوں میں نہ پا کر جھٹ سے ان کے موضوع اور جعلی ہونے کا فتویٰ صادر نہیں کر دینا چاہئے، ہو سکتا ہے کہ وہ روایت حدیث کی ان کتابوں میں ہو جو اس وقت ہمارے پیش نظر نہیں چنانچہ حافظ جلال الدین سیوطیؒ نے حدیث ”اختلاف امتی رحمة“، کے بارے میں یہی فرمایا ہے۔

”ولعله خرج في بعض كتب الحفاظ التي لم تصل اليها“^(۱)

”غالباً اس حدیث کی تخریج حفاظ حدیث کی بعض ایسی تصانیف میں ہے جو

”هم تک نہیں پہنچی“۔

اسی طرح صاحب ہدایہ نے جو احادیث ذکر کی ہیں ان احادیث کی تخریج کرنے والے حضرات

(۱) كشف الخفاء ومزيل الإلbas للمفقر اسماعيل بن محمد العجلوني (متوفى: ۱۱۲۲ھ) - الهمزة مع الحاء المهملة - اختلاف امتی رحمة - ۲۲۱ رقم الحديث: ۱۵۳ - ط: مكتبة الغزالی دمشق.

کو کوئی حدیث نہیں مل سکی اور انہوں نے اپنے علم کی بناء پر اس حدیث کے بارے میں "لم اجده"، فرمایا ہے تو اس سے یہ نہیں سمجھنا چاہیے کہ وہ حدیث ہی سرے سے جعلی ہے کیونکہ وہ تو اپنے تنقیح کی اطلاع دیتے ہیں کہ ہمیں یہ حدیث نہیں مل سکی ممکن ہے کہ وہ روایت حدیث کی دوسری کتابوں میں موجود ہو۔

چنانچہ خود حافظ ابن حجر کی تصریح اس سلسلہ میں ملاحظہ ہو جس کو محدث شیخ علامہ ابراہیم بن حسن کردی کورانی شافعی نے المسلط الوسط الدانی الی الدر الملتقط للصنوعاتی، میں حافظ جلال الدین سیوطیؒ کے حوالہ سے نقل کیا ہے کہ:

فقد بلغنى ان الحافظ ابن حجر سئل عن هذه الاحاديث التي
يوردها أئمتنا والائمة الحنفية في الفقه محتاجين بها ولا تعرف في
كتب الحديث فأجاب بأن كثيرا من كتب الحديث أو الاكثر منها
عدم في بلاد الشرق من الفتنة فلعل تلك الاحاديث مخرجة فيها ولم
تصل إلينا فلم يجزم ابن حجر بأنه لا اصل لها مع أنها لا تعرف في
كتب الحديث التي بآيدي الناس اذ ذاك لاحتمال الذي ذكروه وهو
ممن شهدوا له بأنه كان احفظ اهل زمانه انتهى. (۱)

”میرے علم میں یہ بات آئی ہے کہ حافظ ابن حجر عسقلانی سے ایک بار ان حدیث کے بارے میں سوال ہوا جن کو ہمارے آئمہ اور آئمہ حنفیہ کتب فقه میں بطور استدلال بیان کیا کرتے ہیں مگر وہ حدیثیں کتب حدیث میں نہیں ملتیں اس پر موصوف نے فرمایا کہ حدیث کی بہت سی کتابیں بلکہ اکثر مشرقی ممالک میں فتویٰ اور ہنگاموں کی نذر ہو کر نابود ہو چکی ہیں اس لئے عین ممکن ہے کہ یہ حدیثیں ان کتابوں میں مردو ہوں اور وہ کتابیں ہم تک نہ پہنچ سکی ہوں غرض حافظ ابن حجر نے ان روایات کے

(۱) ملاحظہ ہو حضرت الاستاذ مولانا محمد عبدالرشید نعمانی صاحب کا مقالہ ”معتبر روایات کا انکار“، مولانا موصوف نے تصریح کی ہے کہ محدث ابراہیم کورانی کی جس کتاب سے یہ عبارت نقل کی گئی ہے اس کا قلمی نسخہ مولانا پیر محب اللہ صاحب سندھی گوٹھ پیر جنڈو ضلع حیدر آباد سندھ میں ہماری نظر سے گذرائے یہ مقالہ ”بینات“، رمضان ۱۳۹۸ھ میں شائع ہوا۔ ۱۲

بارے میں جو حدیث کی ان کتابوں میں جو اس وقت لوگوں کے ہاتھ میں موجود تھیں نہیں ملتی تھیں اسی احتمال کی بناء پر ان کے بے اصل ہونے کا فیصلہ نہیں فرمایا حالانکہ حافظ موصوف کے بارے میں علماء کی شہادت یہ ہے کہ وہ اپنے زمانہ میں حدیث کے سب سے بڑے حافظ تھے۔

ہم اس سلسلہ میں حضرت الاستاذ مولانا محمد عبدالرشید صاحب نعمنی مدظلہ کی، ہی تحقیق ائمۃ کو ذکر کرنا بہت ہی مناسب سمجھتے ہیں امید ہے کہ ان کی تحریر سے صاحب ہدایہ اور ان کی کتاب کے بارے میں پائے جانے والے تمام شکوک و شبہات کا ازالہ ہو جائیگا مولانا موصوف لکھتے ہیں،

وقال الكفوی فی کتاب أعلام الأخیار فی طبقات فقهاء
مذهب النعمان المختار (و نسخته محفوظة فی خزانة الکتب ببلدة
تونک بالهند) فی ترجمته انه کان إماماً فقيهاً حافظاً محدثاً مفسراً
جامعاً للعلوم ضابطاً للفنون متقناً محققاً نظاراً مدققاً زاهداً ورعاً بارعاً
فاضلاً ماهراً أصولياً أدبياً شاعراً لم تر العيون مثله فكيف يليق بمثل هذا
الإمام الجليل أن يكون إيراد الضعاف التي لا يحتاج بها ولكن الرزية كل
الرزية ان وقعة التتار قد قضت على خزائن کتب الاسلام في بلاد
الشرق فانعدمت کتب كثيرة بحيث لم يبق منها عین ولا اثر، وصاحب
الهدایہ وغيرہ من علمائنا کشممس الائمة السرخسی فی "المبسوط"
وملک العلماء علاء الدین الكاسانی فی "بدائع الصنائع" انما
يعتمدون فی نقل الحديث والآثار علی ائمتنا المتقدمین ثم یاتی
الحافظ المتأخرین فیخرجون هذه الروایات من الدواوین الموجودة
وإذا لم یظفر حافظ منهم بالرواية المطلوبة فی هذه الدواوین یقول فیها
لم اجده فیظن المصنف وأمثاله الذين لم یذعنوا للفقهاء فی حقهم ظن
السوء ویتفوهون من غير مبالاة بأن دیدنهم إيراد الضعاف وما ذلک

اللعدم اطلاعهم على كتب المتقدمين والحفظ انما اخبروا بعدم وجدانهم لتلك الروايات لابضعها .

ودع عنك صاحب الهدایة وغيره من ساداتنا الحنفیة فهذا الامام البخاری قد وجد في تعلیقاته کثیراً مالم يجده الحفاظ المتأخرون، وذاك حافظ العصر ابن حجر العسقلانی الذي عمره في خدمة صحيحة يقول في رواية ابراهیم بن یوسف بن اسحاق بن ابی اسحاق السبیعی عن ابیه عن ابی اسحاق قال حدثني عمرو بن میمون عن عبدالرحمن بن ابی لیلی عن ابی أیوب قوله عن النبی صلی اللہ علیہ وسلم (۱)

ويقول في رواية موسی عن مبارک عن الحسن قال اخبرني ابوبکر عن النبی صلی اللہ علیہ وسلم يخوف اللہ بهما عباده ولم تقع لی هذه الروایة إلى الان من طريق واحد منها . (۲)

وقال في رواية ابن سیرین وابی صالح عن ابی هریرة عن النبی صلی اللہ علیہ وسلم الا كلب غنم او حرت او صید ، أما رواية ابن سیرین فلم أقف عليها بعد التتبع الطويل وأمثال هذه الروایات كثيرة والقليل يعني ، ومن شاء الاطلاع على جميعها وليراجع فتح الباری فهل يجوز لاحد ان يتفوہ ان البخاری دیدنه ایراد الضعف . (۳)

(۱) فتح الباری شرح صحيح البخاری - کتاب الدعوات - باب فضل التهلیل - روایة ابراهیم بن یوسف عن ابیه - ۱۲۰/۱۱ - رقم الحديث: ۶۳۰۳ - ط: رئاسة ادارات البحث .

(۲) فتح الباری - کتاب الكسوف - باب قول النبی ﷺ لا يخوف الله عباده بالكسوف - ۵۳۶:۲ - رقم الحديث: ۱۰۳۸ .

(۳) فتح الباری - کتاب الحرت والمزارعة - باب اقتتاء الكلب للحمر - ۶/۵ - رقم الحديث: ۲۳۲۲ .

علامہ کفوی نے کتاب ”اعلام الاخیار فی طبقات فقهاء مذهب النعمان المختار“ (اور اس کا نسخہ ہندوستان میں ٹونک کے کتب خانہ میں موجود ہے) میں صاحب ہدایہ کے ترجمہ میں لکھا ہے کہ وہ امام فقیہ، حافظ، محدث، مفسر، علوم کے جامع، فنون کے ماہر، متقن محقق صاحب نظر دقيقہ بین، زائد، پرہیزگار، فائق القرآن، فاضل، ماہر، اصولی، ادیب اور شاعر تھے آنکھوں نے ان جیسا اور نہیں دیکھا پھر کیا ایسے جلیل القدر امام کی شان یہ ہو سکتی ہے کہ وہ اپنی کتاب میں ایسی ضعیف روایتوں کو درج کرنا اپنا وظیرہ بنالیں جو قابلِ احتجاج نہ ہوں لیکن اصل مصیبت یہ ہے کہ تاتار کے حادثے نے مشرقی ممالک میں اسلام کے کتب خانوں کو ختم کر دیا اور بہت سی کتابیں ایسی ناپید ہو گئیں کہ ان کا نام و نشان تک آج باقی نہیں رہا اور صاحب ہدایہ اور ہمارے دیگر علماء جیسے شمس الائمه سرخی مبسوط میں اور ملک العلماء علاء الدین کاسانی بدائع الصنائع میں احادیث اور آثار کے نقل کرنے میں ہمارے قدما ائمہ کی تصانیف پر اعتماد کرتے ہیں پھر بعد میں جب متاخرین حفاظ آئے تو انہوں نے موجودہ کتابوں سے ان احادیث کی تحریج شروع کی اور جب کسی حافظ حدیث کو مطلوبہ حدیث ان موجودہ کتابوں میں نہ مل سکی تو اس بناء پر اس نے یہ کہا کہ مجھے یہ حدیث نہیں مل سکی اب مصنف (صاحب دراسات اللبیب) اور ان جیسے دیگر حضرات جن کے دل میں فقهاء کی عظمت نہیں ان حضرات کے بارے میں یہ بدگمانی کرنے لگے اور بے دھڑک اپنے منہ سے یہ کہنے لگے کہ ان (فقہاء) کا تو طریقہ ہی اپنی کتابوں میں ضعیف روایتوں کو ذکر کرنا ہے حالانکہ اس کا سبب صرف کتب متفقہ میں پر عدم اطلاع ہے پھر حفاظ تو صرف یہ کہتے ہیں کہ یہ روایات ہمیں نہیں مل سکیں اور ان پر ضعف کا حکم نہیں لگاتے (مگر مصنف جیسے خوش فہم اپنا مطلب لگاتے ہیں)

اور صاحب ہدایہ اور ہمارے سادات حنفیہ کو چھوڑ دیئے خود امام بخاریؓ کی تعلیقات میں بہت ساری ایسی روایات ہیں کہ جن کو متاخرین حفاظ نہیں پاسکے۔ حافظ

ابن حجر عسقلانی ہی کو دیکھئے کہ جنہوں نے اپنی تمام عمر صحیح بخاری کی خدمت میں فداء کر دی امام بخاریؓ کی روایت ”ابراهیم بن یوسف بن اسحاق بن ابی اسحاق السبیعی عن ابیه عن ابی اسحاق حدثی عبد الرحمن بن الاسود“ کے بارے میں فرماتے ہیں کہ مجھے یہ نہیں ملی۔

اور دوسری روایت ”موسیٰ عن مبارک عن الحسن قال اخبرنی ابو بکرہ عن النبی صلی اللہ علیہ وسلم یخوف اللہ بهما عبادہ“ کے بارے میں فرماتے ہیں کہ اب تک مجھے یہ روایت نہیں مل سکی۔

اور تیسری روایت ”ابن سیرین وابی صالح عن ابی هریرہؓ عن النبی صلی اللہ علیہ وسلم الا كلب غنم او حرف او صید“ کے بارے میں فرماتے ہیں کہ ابن سیرین کی روایت تلاش بسیار کے بعد بھی مجھے معلوم نہیں ہو سکی اور اس قسم کی روایتیں بہت ہیں بطور مشتبہ نمونہ از خروارے یہی کافی ہیں اور جو شخص ان تمام روایتوں کو معلوم کرنا چاہے تو فتح الباری کی طرف مراجعت کرے اب کیا ایسی صورت میں کسی کے لئے یہ جائز ہے کہ وہ کہے کہ امام بخاری بھی ضعیف روایتوں کو لانے کے عادی تھے۔

مذکورہ بالاعبارت سے جہاں صاحب ہدایہ کی عظمت و قدر و منزلت اور محب و شان و فقیہانہ شان کا اندازہ ہوتا ہے وہاں یہ بھی واضح ہو جاتا ہے کہ انہوں نے ہدایہ میں جو حدیثیں نقل فرمائی ہیں وہ ضعیف نہیں بلکہ وہ تمام حدیثیں اصل میں انہم متقدمین کی کتابوں سے منقول ہیں اور ان ہی پر اکتفاء کرتے ہوئے صاحب ہدایہ اور دوسرے فقهاء نے ان روایتوں کو اختصار کے پیش نظر بدون سند اپنی کتابوں میں ذکر کر دیا ہے چنانچہ حافظ قاسم بن قطلو بغا ”منیۃ الالمعی فيما فات من أحادیث الهدایة للزیلعنی“ کے مقدمہ میں فرماتے ہیں۔

ان المتقدمين من علمائنا رحمهم الله كانوا يملون المسائل
الفقهية وأدلتها من الأحاديث النبوية بأسانيد هم كأبى يوسف فى
كتاب الخراج والأمالى ومحمد فى كتاب الأصل والسير وكذا

الطحاوی والخصف والرازی والکرخی إلا فی المختصرات ثم جاء
من اعتمد کتب المتقدمین وأورد الأحادیث فی کتب من غیر بیان
سند ولا مخرج فعکف الناس علی هذه الکتب .^(۱)

ہمارے متقدمین علماء (اللسان پر حرم فرمائے) مسائل فقہیہ اور ان کے دلائل
کا احادیث نبویہ سے اپنی اسانید کے ساتھ املاء کرتے تھے جیسا کہ امام ابو یوسف نے
کتاب الخراج اور امالمی میں اور امام محمد نے کتاب الاصل اور کتاب السیر میں اور اسی
طرح امام طحاوی، خصف، ابو بکر رازی اور کرخی نے اپنی اپنی تصانیف میں کیا ہے البتہ
مختصرات کی املاء اس سے مستثنی ہے بعد میں وہ حضرات آئے جنہوں نے متقدمین کی
کتابوں پر اعتماد کیا اور ان حدیثوں کو بغیر سند اور حوالہ کے اپنی تصانیف میں درج کر دیا
پھر لوگ انہی تصانیف پر متوجہ ہو گئے۔

اور اس بات کی تائید اس امر سے بھی ہوتی ہے کہ یہی حدیث "من کان یومن بالله والیوم
الآخر فلا یجمع عن ماءه فی رحم أختین" ، صاحب بدائع الصنائع نے بھی نقل کی ہے^(۲) جس سے
بنوی و واضح ہو جاتا ہے کہ ان حضرات نے جواحدیث اپنی کتابوں میں ذکر کی ہیں ان کی اصل متقدمین کی
کسی نہ کسی کتاب میں ضرور پائی جاتی ہے جو ہمیں دستیاب نہیں ہو سکی۔

چنانچہ حافظ زیلیعی اور حافظ ابن حجر عسقلانی وغیرہ جو "ہدایہ" کی احادیث کی تخریج کرنے والے
ہیں متعدد احادیث کے بارے میں لکھتے ہیں کہ وہ ان کو نہ مل سکیں حالانکہ وہ روایات کتاب الآثار اور مرسوط
امام محمد وغیرہ میں موجود ہوتی ہیں اور یہ کچھ ہدایہ کی خصوصیت نہیں خود بخاری کی تعلیقات میں بھی بہت سی
ایسی روایات موجود ہیں جو حافظ صاحب کو نہ مل سکیں اور انہیں اس کی صراحة کرنی پڑی۔ جس کی اصل وجہ
وہی ائمہ متقدمین کی کتابوں کا فقدان ہے ورنہ امام بخاری اور صاحب ہدایہ کی شان اس سے بڑھ کر ہے کہ

(۱) منیۃ الالمعی فی مفہومات من احادیث الہدایۃ للزیلیعی مع المقدمة لنصب الروایۃ - ص ۳۵۹ - ط: موسسه الریان

(۲) بدائع الصنائع فی ترتیب الشرائع للإمام علاء الدين الكاسانی (متوفی: ۷۵۸ھ) - کتاب النکاح - فصل: وأما

الجمع فی الولاء ۵۲۲/۲ - ط: دار احیاء التراث العربی ۱۴۳۹ھ

ان کے متعلق کسی بے اصل روایت کے بیان کرنے کا شبهہ کیا جائے۔

بلکہ حقیقت یہ ہے کہ متاخرین فقہاء و متفقہ میں کی کتابوں پر ایسے ہی اعتماد تھا جیسے کہ امام بغوی اور شاہ ولی اللہ محدث دہلوی کو صحاح ستہ پر تھا اور جس طرح کہ امام بغوی نے ”مصانع السنۃ“ میں اور شاہ ولی اللہ نے ”حجۃ اللہ البالغة“ میں ان کتابوں کی روایات کو بلا سند و حوالہ درج کیا ہے اسی طرح ان حضرات نے اپنے ائمہ کی روایات کو بلا سند و حوالہ درج کر دیا ہے، اسی طرح ان حضرات نے اپنے ائمہ کی روایات کو اپنی تصانیف میں جگہ دی ہے، بعد میں جب فتنہ تاتار میں اسلامی دنیا کی ایسٹ سے ایسٹ نج گئی اور بلاد عجم سے لے کر دارالخلافہ بغداد تک مسلمانوں کے جتنے علمی مرکز تھے ایک ایک کر کے تباہ و بر باد ہو گئے تو متفقہ میں کا علمی سرمایہ بہت کچھ ضائع ہو گیا اور بہت سی کتابیں جو پہلے متداول تھیں بالکل معدوم ہو گئیں یہی وجہ ہے کہ متاخرین حفاظ حدیث کو جنہوں نے ہدایہ وغیرہ کی احادیث کی تخریج کی ہے متعدد روایات کے بارے میں یہ تصریح کرنی پڑی کہ یہ روایات ان لفظوں میں ہمیں نہ مل سکی کیونکہ ان ارباب تخریج نے ان روایتوں کو متفقہ میں ائمہ حنفیہ کی تصانیف میں تلاش کرنے کی بجائے محدثین مابعد کی ان کتابوں میں تلاش کیا جوان کے عہد میں متداول و مشہور تھیں اس سے بعض لوگوں کو صاحب ہدایہ کے متعلق قلت نظر اور ان حدیثوں کے متعلق ضعف کا شبهہ ہونے لگا اور مؤلف (صاحب حقیقتۃ الفقہ) تو ان لوگوں سے بھی ووقدم آگے بڑھ کر ان روایتوں کو موضوع ہی قرار دینے لگے اور صاحب ”ہدایہ“ پر قسم و قسم کے کے طعن کرنے لگے اور حدیث رسول کے بارے میں ان پر افتراء کا الزام لگاتے ہوئے خو صاحب ”ہدایہ“ افتراء پردازی کا شکار ہو گئے جبکہ واقعہ سراسراں کے خلاف ہے۔

غرض صاحب ہدایہ نے جو احادیث ہدایہ میں ذکر کی ہیں ان کی اصل کسی نہ کسی کتاب میں ضرور ہے، گوہدایہ کی احادیث کی تخریج کرنے والوں کو نہ مل سکیں جیسا کہ امام بخاری کی بہت سی تعلیقات اور امام ترمذی کی مافی الباب کی بہت سی روایات کا بھی تک غیر مقلدین حضرات کو بھی سرے سے کچھ پتہ نہ چل سکا، نیز کبھی کبھی محدثین روایت بالمعنی بھی کر دیتے ہیں اس لئے ممکن ہے کہ یہ حدیث روایت بالمعنی کے قبیل سے ہو، چنانچہ حافظ ابن حجر اس روایت کی تخریج کرتے وقت فرماتے ہیں کہ ”لَمْ أَجِدْهُ“ (مجھے یہ حدیث نہیں مل سکی) پھر فرماتے ہیں:

”وَفِي الْبَابِ حَدِيثٌ أَمْ حَبِيبَةُ إِنَّهَا قَالَتْ: يَا رَسُولَ اللَّهِ إِنَّكَ حَسِّنَتْ“

اختی قال : انها لاتحل لی ” (متفق علیہ)

وعن فیروز الدیلمی قال : قلت : یار رسول اللہ انی اسلمت
وتحتی اختان فقال : طلق ایتها شئت اخر جه ابو داؤد والترمذی وابن
ماجہ وصححہ ابن حبان .^(۱)

”اس باب میں ام حبیبہ کی حدیث ہے فرماتی ہیں کہ میں نے عرض کیا
یار رسول اللہ ! آپ میری بہن سے نکاح کر لیجئے آپ نے فرمایا کہ تمہاری بہن میرے
لئے حلال نہیں ہے۔

اور فیروز دیلمی سے روایت ہے کہتے ہیں کہ میں نے عرض کی یار رسول اللہ
میں اسلام لا چکا ہوں اور میرے عقد میں دو بہنیں ہیں آپ نے فرمایا کہ ان میں سے
جس ایک کو چاہو طلاق دید و اس حدیث کی تحریج ابو داؤد، ترمذی اور ابن ماجہ نے کی
ہے اور ابن حبان نے اس کو صحیح کہا ہے۔

اسی طرح کئی مقامات پر حافظ قرماتے ہیں کہ لم اجدہ بهذا اللفظ، ولم اجدہ هکذا،
وبالمعنى روی فلان وغيره وغیره۔ جس سے معلوم ہوتا ہے کہ صاحب ہدایہ بعض موقع پر روایت
بامعنی کر دیتے ہیں لہذا اتنے بڑے امام پر وضع حدیث کا الزام کسی طرح بھی صحیح نہیں ہے۔

(قال) م: تقييد الحد ایہ ص ۲۹ میں ہے کہ:

وماذ کر صاحب الہدایہ من قوله عليه السلام: النکاح إلى
العصبات ” لم یوجد فی شئ من کتب الحديث و ظاهر لفظه یدل علی
أنه موضوع وليس من کلام الرسول المامون .

ترجمہ: اور صاحب ہدایہ جو یہ حدیث لائے ہیں ”النکاح الى العصبات“ اس کا
بھی کتب حدیث میں پتہ نہیں اور اس کے لفظ تو بناوٹی ہونے پر دلالت کرتے ہیں یہ

(۱) الداریۃ علی تخریج احادیث الہدایۃ للحافظ ابن حجر العسقلانی - کتاب النکاح - فصل فی بیان
المحرمات - ۳۰۸/۲ - ط: مکتبۃ شرکۃ علمیۃ.

نہیں ہے کلام رسول محفوظ سے۔

اقول : حافظ ابن حجر نے ”الدرایۃ“ میں اس حدیث کی تخریج کے وقت یہ فرمایا ہے ”لم اجدہ“ اور یہ روایت مجھے نہیں مل سکی لیکن ان کے عدم وجود ان کی بناء پر اس حدیث کے موضوع ہونے کا حکم نہیں لگایا جاسکتا جیسا کہ اس سلسلے میں ان کی تصریح ہم پہلے ذکر کر چکے ہیں، نیز حاشیہ ہدایہ میں ہے۔

”روی عن علی موقوفاً مرفوعاً و ذكر ه سبط ابن الجوزی

بلفظ الانکاح“^(۱)

حضرت علیؑ سے یہ روایت موقوفاً بھی مردی ہے اور مرفوعاً بھی سبط ابن

الجوزی نے لفظ ”انکاح“ کے ساتھ اس روایت کو ذکر کیا ہے۔

اب مؤلف اور اسکے ہم خیال خوب غور فرمائیں کہ صرف ہدایہ کی کیا تخصیص ہے کیونکہ صحیحین کے علاوہ دیگر کتب حدیث میں بھی بعض ضعیف اور موضوع روایات موجود ہیں تو کیا اس بناء پر تمام کتابوں کو غیر معتمد قرار دیا جائے گا؟ حتیٰ کہ صحیح بخاری میں امام بخاری نے جو تعلیقات ذکر کی ہیں ان کا بھی یہی حال ہے کہ کئی مقامات پر حافظ ابن حجر نے ”لم اجدہ“ فرمایا ہے جیسا کہ پہلے گزرا، تو اگر ”ہدایہ“ کی بعض روایات بعد میں آنے والے محدثین کو نہ مل سکیں اور اس بناء پر ان پر وضع حدیث کا الزام لگایا جاسکتا ہے تو پھر امام بخاری بھی اس الزام سے پاک قرار نہیں دیئے جاسکتے جبکہ غیر مقلدین حضرات آنکھیں بند کر کے بخاری کی جملہ روایات کو نص قطعی سے کم نہیں جانتے۔

(قال) م: تقدید الہدایۃ ص ۳۲۵ میں ہے کہ:

وما ذکر صاحب الہدایۃ فی روایۃ عمر سمعت رسول اللہ صلی

الله علیہ وسلم یقول: للملتفة الثلاث النفقة والسكنی لم يوجد في كتاب

من كتب الحديث فهو افتراء على عمر عفا الله عن صاحب الہدایۃ .

ترجمہ وہ جو صاحب ہدایہ نے روایت کی ہے حضرت عمرؓ سے کہ ”سمعت رسول

(۱) الہدایۃ - کتاب النکاح - باب فی الأولیاء والآکفاء - ۳۱۶/۲ - رقم الحاشیۃ: ۱۱ - ط: شرکة علمية.

الله صلی اللہ علیہ وسلم یقول للملائكة الثلاث النفقة والسكنى، "نہیں پائی جاتی کسی کتاب میں حدیث کی کتابوں سے، سو وہ افتراء ہے عمرؓ پر اللہ معااف کرے صاحب ہدایہ کو۔"

اقول: مؤلف نے حسب عادت ہدایہ کی پوری عبارت بھی نقل نہیں کی جس سے خود ان کا صاحب ہدایہ پر افتراء واضح ہوتا ہے، اسلئے مناسب معلوم ہوتا ہے کہ پہلے "ہدایہ" کی پوری عبارت نقل کردی جائے اور پھر یہ واضح کیا جائے کہ یہ صاحب ہدایہ کا حضرت عمرؓ پر افتراء ہے یا صاحب تقدیم الہدایہ اور مؤلف کا صاحب ہدایہ پر افتراء ہے، ہدایہ کی پوری عبارت یہ ہے۔

"وَحَدِيثُ فَاطِمَةَ بْنَتِ قَيْسٍ رَدَهُ عُمَرُ فَانَّهُ قَالَ لَانْدَعْ كَتَابَ رَبِّنَا وَلَا سَنَةَ نَبِيِّنَا بِقَوْلِ امْرَأَةِ لَانْدَرِيِّ صَدَقَتْ أُمُّ كَذِبَتْ، حَفَظَتْ أُمُّ نَسِيَّتْ سَمِعَتْ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ لِلْمُطَلَّقَةِ الْثَلَاثَ النَّفِقَةَ وَالسَّكْنَى مَادَامَتْ فِي الْعُدَدِ، وَرَدَهُ أَيْضًا زَيْدُ بْنُ ثَابَتْ وَأَسَمَّةُ بْنُ زَيْدٍ وَجَابِرُ وَعَائِشَةَ" (۱).

"حدیث فاطمہ بنت قیس کو رد کرتے ہوئے حضرت عمرؓ نے فرمایا کہ ہم کتاب اللہ اور نبی کی سنت ایک ایسی عورت کے کہنے سے نہیں چھوڑ سکتے جس کے بارے میں ہمیں معلوم نہیں کہ اس نے سچ کہا ہے یا غلط اور اس کو یاد رہایا بھول گئی، میں نے رسول اللہ ﷺ سے سنا آپ فرماتے تھے کہ وہ عورت جس کو تمین طلاقیں دی گئی ہوں اس کے لئے جب تک وہ عدت میں ہے نفقہ بھی ہے اور سکنی (رہائش) بھی اور حدیث فاطمہ بنت قیس کو حضرت زید بن ثابت، اسامہ بن زید، جابر اور عائشہؓ نے بھی رد کر دیا ہے۔"

اب حضرت عمرؓ کا موقوف اثر تو مسلم، ترمذی، سنن ابی داؤد وغیرہ میں مذکور ہے اور سنن دارقطنی اور شرح معانی الاثار للطحاوی میں یہی مرفوعاً بھی مذکور ہے، چنانچہ شرح معانی الاثار میں امام طحاوی نے مندرجہ ذیل سند کے ساتھ اس مرفوع روایت کو یوں ذکر کیا ہے:

(۱) الہدایہ - باب النفقة - فصل إذا طلق الرجل أمراته فلها النفقة - ۲۳۳/۲ - ط: شرکہ علمیہ.

”حدثنا نصر بن مرزوق و سليمان ابن شعيب قالا ثنا الخصيبي
بن ناصح قال ثنا حماد بن سلمة عن حماد عن الشعبي، عن فاطمة
بنت قيس ان زوجها طلقها ثلاثة فاتت النبي صلی اللہ علیہ وسلم فقال
لانفقة لك ولا سكني قال فاخبرت بذلك النخعى فقال قال عمر بن
الخطاب واخبر بذلك لستا بتارکی آیة من کتاب اللہ تعالیٰ وقول
رسول اللہ صلی اللہ علیہ وسلم لقول امرأة لعلها أو همت، سمعت
رسول اللہ صلی اللہ علیہ وسلم يقول ”لها السکنی والنفقة“^(۱).

شعیٰ نے فاطمہ بنت قیس سے روایت کی ہے کہ ان کے خاوند نے ان کو تین
طلاقیں دے دیں اور وہ نفقة کے سلسلہ میں نبی کریم ﷺ کے پاس آئیں تو آپ ﷺ
نے فرمایا کہ نہ تو تیرے لئے نفقة ہے اور نہ ہی سکنی (رہائش) ہے راوی (حماد) کہتے
ہیں کہ میں نے نخعی کو یہ روایت سنائی تو انہوں نے کہا کہ حضرت عمرؓ نے فرمایا تھا (جب
ان کو بھی یہ حدیث بتلائی گئی تھی) کہ ہم ایک عورت کے کہنے سے اللہ کے فرمان اور
حضور ﷺ کے قول کو نہیں چھوڑ سکتے، ممکن ہے اس عورت کو وہم ہو گیا ہو میں نے خود
رسول اللہ کو فرماتے سن کہ اسکے لئے نفقة بھی ہے اور سکنی بھی۔

اور سنن الدارقطنی میں حضرت جابر رضی اللہ عنہ کی مرفوع روایت یہ ہے:

”ناعشمن بن احمد الدقاقي نا عبد الملک بن محمد بن
ابوقلابة نا أبي نا حرب بن أبي العالية عن أبي الزبير عن جابر عن
النبي صلی اللہ علیہ وسلم قال المطلقة ثلاثة لها السکنی والنفقة“^(۲).

(۱) شرح معانی الآثار للإمام أبي جعفر الطحاوى (متوفى: ۳۲۱ھ) - كتاب الطلاق - باب المطلقة طلاقا
بياناماذا لها على زوجها - ۳۳۲/۲ - رقم الحديث: ۳۳۵ - ط: قدیمی کراچی

(۲) سنن الدارقطنی - للإمام على بن عمر الدارقطنی (متوفى: ۴۸۵ھ) - كتاب الطلاق - ۱۳/۲ - رقم
الحدث: ۳۹۰۳ - ط: دار الفکر.

حضرت جابر حضور صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا مطلقہ تلاش کے لئے سکنی بھی ہے اور نفقہ بھی۔

اب ان روایات کی موجودگی میں یہ کہنا صحیح ہے کہ یہ صاحب ہدایہ کا حضرت عمر پر افتراء نہیں بلکہ یہ مؤلف یا صاحب "تفقید الہدایہ" کا صاحب ہدایہ پر افتراء ہے اللہ تعالیٰ ان دونوں کو معاف کرے۔
(قال) م:

یہ "ہدایہ" وہ ہے جس کی شان میں یہ شعر مقدمہ ہدایہ میں مقول ہے،
ان الہدایۃ کالقرآن قد نسخت، ما صنعوا قبلها فی الشرع من کتب
ترجمہ: ہدایہ قرآن کی طرح ہے جس نے تمام پہلی کتابوں کو جو شروع میں لکھی گئیں
منسوخ کر دیا۔

اقول: قربان جائیے مؤلف کے فکری ارتقاء پر کہ ایک طرف تو وہ سادہ شعر کے مفہوم کو سمجھنے سے
قاصر ہیں مگر دوسری طرف چشم بد دورو وہ اعتراض کرتے ہیں صاحب ہدایہ پر، شعر کا سادہ سامطلب یہ ہے کہ
صاحب ہدایہ نے کتاب ہدایہ لکھ کر ایسا کارنامہ انجام دیا ہے اور ان کا انداز تصنیف عقلی اور نقلي دلائل ذکر کرنے
میں اس قدر بلیغ ہے کہ اس سے پہلے فقه میں جتنی کتابیں لکھی گئیں ہیں فقہی اور علمی انداز سے وہ ہدایہ کی ہمسر
نہیں اور اس میں شک بھی کیا ہے کہ گو ہدایہ میں فقه کے تمام مسائل کا احاطہ نہیں کیا گیا اور ان مختصر جلد وں میں
فقہ جیسے بحر ذات علم کا سماانا مشکل کیا ناممکن ہے لیکن دماغ کی جتنی ورزش اس کی عجیب و غریب اور سہل عبارتوں
سے اور خود صحیح سوچنے اور دوسرے کے کلام کے صحیح مطلب کے سمجھنے کا جتنا اچھا سلیقہ یہ پیدا کر سکتی ہے عام
کتابوں میں اسکی نظریہ مشکل سے ملتی ہے چنانچہ حضرت مولانا محمد یوسف بنوریؒ نے علامہ زیلیعیؒ کی نصب الرایہ
کے مختصر سے پیش نامہ میں حضرت علامہ محمد انور شاہ کشمیریؒ کا قول براہ راست ان ہی سے سن کر نقل کیا ہے کہ
”ابن ہمام کی فتح القدر جیسی کتاب لکھنے کے لئے اگر مجھ سے کہا جائے تو یہ کام کر سکتا ہوں لیکن اگر ہدایہ جیسی
کتاب لکھنے کا مطالبہ کیا جائے تو ”ہرگز نہیں“ کے سوا اس کا کوئی جواب میرے پاس نہیں ہے۔

(۱) لم أجده هذا الشعرفى مقدمة الہدایۃ لکن ذکر العلامہ مصطفیٰ بن عبد اللہ الشہیر ب حاجی خلیفة فی ”کشف الظنون عن اسامی الكتب والفنون“ - ۲۳۱، ۲۳۲، ۲۳۲ - ط: نور محمد کراچی۔

مولانا مناظر احسن گیلانی فرماتے ہیں کہ غالباً خاکسار سے بھی حضرت شاہ صاحبؒ نے یہی فرمایا تھا شاہ صاحبؒ کی جانب اس مفہوم کی نسبت ان الفاظ میں بھی کی جاتی ہے کہ الحمد للہ میں ہر کتاب کے مخصوص طرز پر کچھ نہ کچھ لکھ سکتا ہوں لیکن چار کتاب میں اس سے مستثنی ہیں قرآن، بخاری شریف، متنوی اور حدایہ، علامہ کشمیریؒ کی جلالت شان اور علمی مقام سے جو لوگ واقف ہیں وہ ان کے اس قول کا وزن محسوس کر سکتے ہیں۔ یہی وجہ ہے کہ صاحب حدایہ کی وفات پر سات سو سال سے زیادہ زمانہ گزر چکا ہے مگر حدایہ آج بھی اسی طرح اپنی تمام شکفتگی، جامعیت اور ہمہ گیر مقبولیت کے باعث نصاب میں باقی ہے وجہ یہ ہے کہ فقہ حنفی میں کوئی دوسری کتاب اب تک ایسی تصنیف ہی نہیں ہوئی جو اس کی قائم مقامی کر سکے۔ بہر کیف اس شعر کا یہ مطلب ہرگز نہیں کہ حدایہ کے معرض وجود میں آنے سے تمام کتب فقہ جو حدایہ سے پہلے لکھی گئیں، منسوخ ہو گئیں اس لئے کہ اگر یہ مراد ہو تو پھر صاحب حدایہ کو قدوری اور جامع صغیر کے مسائل کو لے کر شرح کرنے کی کیا ضرورت تھی۔

یہ ایک شاعرانہ تخیل ہے جو عام طور پر شعرا اپنے اشعار میں ذکر کرتے رہتے ہیں اور اس قسم کی شبیہات میں من کل الوجه شبیہ مراد نہیں ہوتی یہ ایسے ہے جیسے کہ قاسم بن فیرہ الشاطبی کی مدح میں مشہور محدث ابو شامة المقدسی الشافعی فرماتے ہیں:

رأيت جماعة فضلاء فازوا برؤية شيخ مصر الشاطبى
ككلهم يعظمه ويثنى كتعظيم الصحابة للنبي
ترجمة: میں نے فضلاء کی جماعت کو دیکھا کہ وہ شیخ مصر شاطبی کے دیکھنے میں کامیاب ہو گئے اور وہ تمام انکی تعظیم اور مدح اسی طرح کرتے ہیں جیسے کہ صحابہ نبی کریم صلی اللہ علیہ وسلم کی تعظیم کیا کرتے تھے۔

تو کیا اب مؤلف کی طرح ہم بھی یہ کہنا شروع کر دیں کہ معاذ اللہ محدث ابو شامة نے حافظ شاطبی کو نبی کریم صلی اللہ علیہ وسلم کے مقام پر پہنچا دیا ہے بلکہ یہ ایک شاعرانہ تخیل ہے جس سے مددوح کیسا تھوڑی عقیدت کا اظہار مقصود ہے۔
کتبہ: سردار احمد

علامہ کبیر استاذ جلیل شیخ حسن بن مشاط مالکی

از کبار علماء مکہ مکرمہ

عیسائیوں کے اسکولوں میں مسلمانوں کا اپنے بچوں کو تعلیم دلوانا

شریعت محمد یہ ﷺ کی روشنی میں

یہ طویل مقالہ جمادی الاولی ۱۳۸۶ھ سے ”مسائل و احکام“ کے زیر عنوان شامل کیا گیا تھا جو

صفر المظفر ۱۳۸۷ھ کو قسطوں میں مکمل ہوا (مرتب)

میرے بعض دوست احباب اور دینی بھائیوں نے مجھ سے ایک ایسے مسئلہ کے بارے میں بطور استفقاء شریعت مطہرہ کا حکم دریافت کیا جو اس زمانے میں بے حد عام ہو چکا ہے اور اس کی دینی مضرتیں اور نقصانات روز بروز بڑھتے جا رہے ہیں بلکہ اس کی تباہ کاری انہا کو پہنچ چکی ہے وہ مسئلہ یہ ہے کہ اس زمانے میں بعض مسلمان اپنے چھوٹے ناسیجھ بچوں کو ان مسیحی (مشن) سکولوں میں تعلیم حاصل کرنے کے لئے داخل کر دیتے ہیں جو علانیہ اسلام اور مسلمانوں کے سب سے بڑے دشمن ہیں نتیجہ یہ ہوتا ہے کہ وہ بچے (ان مدرسوں میں) دوسرے دنیوی علوم و مضمایں کے ساتھ ساتھ مسیحی مذہب کی تعلیم بھی لازماً حاصل کرتے ہیں اور اس کا نتیجہ یہ ہوتا ہے کہ جب وہ ان عیسائی درس گاہوں سے پڑھ کر نکلتے ہیں تو ان کے عقائد، اعمال، اخلاق اور خیالات، روحانیات تہذیب و معاشرت سب ہی عیسائیت سے پورے طور پر متاثر اور وہ اسلام سے منحرف و تنفر ہو چکے ہوتے ہیں اس مسئلہ میں جناب والا سے گزارش ہے کہ آپ اس عظیم تباہی کی مدافعت کی تدبیر بیان فرمائیں اور ہمیں بتائیں کہ ان مسلمانوں کے اس تباہ کن اقدام (مسیحی سکولوں میں بچوں کو پڑھانے) کے بارے میں شریعت مطہرہ کا کیا حکم ہے۔ اس مسئلہ میں ہماری رہنمائی فرمائ کر ثواب دار ہیں حاصل کریں۔

چنانچہ اول تو میں نے ان مستفتی حضرات کو اس مسئلہ کے بارے میں نہایت وضاحت سے اس کی مضرتیں اور مفاسد زبانی سمجھائے کہ درحقیقت بچوں کی تعلیم کی یہ صورت حال اسلام اور مسلمانوں دونوں کے لئے بڑے ہی خطرہ اور خسارہ کا موجب ہے اور ازروئے شریعت ان مدارس میں بچوں کو تعلیم دلانا قطعاً حرام ہے اور اس عظیم خسارہ اور تباہی سے بچنے کی اس کے سوا اور کوئی صورت نہیں کہ چاہے کچھ بھی

ہو دین اسلام کو جو اللہ کا پسندیدہ دین (اور اس کی امانت) ہے اس کے عقائد کو، احکام کو، اعمال کو اخلاق اور شعائر کو بہر صورت دانتوں سے پکڑ لیا جائے (۱) (اور ان مسیحی سکولوں میں بچوں کو ہرگز نہ پڑھایا جائے) اس زبانی حکم شرعی کو بیان کر دینے کے بعد میں نے اللہ تعالیٰ سے استخارہ کیا کہ عام مسلمانوں کی آگاہی کے لئے اس مسئلہ کو تفصیل کیسا تھے صفحہ قرطاس پر ایسے مدل طور پر تحریر کر دیا جائے جس میں اس مسئلہ کے حکم شرعی کے ساتھ اس کے خطرات و مفاسد و نقصانات و مضرات کا ناواقف اور واقف ہر دو طبقوں کی ہدایت و رہنمائی کے لئے پوری وضاحت کے ساتھ بیان ہو جائے۔ شاید یہ مخت عام مسلمان بھائیوں کی رہنمائی اور ان کے جگر گوشوں کی حفاظت کا باعث بن جائے اس لئے کہ درحقیقت آج کے یہ چھوٹے چھوٹے بچے ہی کل کے بڑے اور نامور لوگ اور اہم شخصیتیں بنیں گے (ان ہی کو دنیا کا بوجھ اٹھانا ہے) اگر ان کی اصلاح ہو گئی تو گویا ساری امت کی اصلاح ہو گئی اور اگر خدا نخواستہ ان کی اصلاح نہ ہو سکی تو ساری آنسیوالی نسل اور پوری امت تباہی و بر بادی کے گڑھے میں جا پڑے گی جو دین اور دنیا دونوں کے اعتبار سے ایسی مصیبت عظمیٰ اور قیامت صغیری ہو گئی جس کی وجہ سے اسلام اور مسلمان قوم دونوں کو زبردست خسارے سے دوچار ہونا پڑے گا چنانچہ اللہ تعالیٰ کے فضل و کرم سے یہ مفصل و مدل فتویٰ طبع ہو کر شائع ہو گیا۔

پہلی بار طباعت و اشاعت کے بعد میں نے پھر ایک مرتبہ اس پر نظر ثانی اور بعض نہایت اہم اور مفید چیزوں کا اضافہ کیا اور آخر میں بطور خاتمه ایک مختصر سایان اس بارے میں اور بڑھادیا کہ ایک مسلمان باپ پر اپنے بچہ کی تربیت و تعلیم کے سلسلہ میں کیا فرائض عائد ہوتے ہیں میں نے اس کتاب پر (پمفات) کا حسب ذیل نام رکھنا مناسب سمجھا۔

”مسلمانوں کا اپنے بچوں کو غیر اسلامی مدرسوں میں تعلیم دلانا شریعت محمد یہ کی روشنی میں“

(۱) اور اپنے دینی مدارس و مکاتب کے اندر ہی بچوں کو دینی اور دنیوی دونوں قسم کی تعلیم دی جائے اگر دینی مدارس میں دنیوی تعلیم تاریخ و جغرافیہ، ریاضی، سائنس، معلومات عامہ وغیرہ اکا انتظام نہ ہو تو اپنی حکومت کو یا ملک کے ارباب ثروت کو مجبور کیا جائے کہ وہ ان دینی مکاتب اور مذہبی درس گاہوں میں ان دنیوی علوم کی تعلیم کا انتظام کریں اگر اس تدبیر میں کامیابی نہ ہو تو ہر علاقہ قصبہ اور محلہ کے غریب و امیر تمام باشندے حسب جیشیت مستقل چندہ جمع کریں اور اس رقم سے ایسے دینی مدارس جاری کریں جن میں دینی تعلیم کے ساتھ دنیوی تعلیم بھی دی جاتی ہو یہ آخری تدبیر سب سے بہتر ہے کہ اس صورت میں بچوں کی تعلیم و تربیت کا خالص اسلامی انداز میں سر پرستوں کے مشاء کے مطابق خود ان کی گلگرانی میں انتظام کرنا آسان ہو گا بہر حال دین کو دنیا کے بد لے میں بچنے کے لئے کوئی غیور ایماندار مسلمان ہرگز تیار نہیں ہوتا۔

میں اللہ رب العزت سے امید کرتا ہوں کہ وہ اس رسالہ کو مسلمانوں کے لئے عام نفع کا سبب بنائے اور ہمارے لئے موجب اجر و ثواب، وہی سب کی امیدوں کو برلانے والا اور حاجتمندوں کی حاجت روائی کرنے والا ہے میں اس رسالہ کو اللہ تعالیٰ کے نام سے شروع کرتا ہوں۔

مشنری اسکولوں میں بچوں کو تعلیم دلانا ایک عظیم خطرہ کا پیش خیمہ ہے:

اے مسلمان باپ! اللہ جل شانہ نے تجھ کو یہ اولاد اور یہ نسلی سلسلہ اس لئے عطا فرمایا ہے کہ اس کے ذریعہ تیرے مرنے کے بعد تیری اولاد اور تیرا نام دنیا میں باقی رہے اور ان کی وجہ سے تیری حیات زندہ جاوید بن جائے علاوہ ازیں یہ بچے بڑھاپے میں تیری معاشی تقویت اور ہمارے کا باعث بنیں اور مسلمانوں کی تعداد میں اضافہ کا موجب بنیں اس لئے کہ افرادی طاقت اسلام اور مسلمانوں کی قوت و شوکت اور غلبہ و اقتدار کا سب سے اہم ذریعہ ہے پھر تو اس پر بھی غور کر کہ تجھ پر یہ اللہ تعالیٰ کا کتنا بڑا احسان ہے کہ اس نے تجھ کو اپنی اولاد کا سر پرست اور نگراں بنایا تا کہ تو بچپن سے ہی اپنی مصلحت و منشائے مطابق ان کی نگرانی اور دیکھ بھال کر سکے اور ان کی تعلیم و تربیت پر پوری پوری توجہ دے سکے ان کو مخلوق اور خالق (دنیا و دین) دونوں سے متعلق علوم (یعنی دینی اور دنیوی دونوں قسم کے علوم) کی تعلیم دے سکے اور تو ان کو ان تمام مضرت رسا اور مخرب اخلاق امور سے دور اور محفوظ رکھ سکے جو مستقبل میں ان کی تباہی و بربادی کا سبب بن سکتے ہیں اور ان تباہ کن روحانیات و میلانات اور خواہشات کے درمیان تو خود حائل و مانع بن کر ان کو دنیوی اور دینی تباہی سے بچا سکے اس لئے کہ یہ بچے تمہاری رعیت (زینگرانی) ہیں اور ہر راعی (نگراں) سے قیامت کے دن باز پرس ہو گی پھر یہ بچے اللہ تعالیٰ کی مخلوق ہونے کی حیثیت سے تمہارے پاس خدا کی امانت ہیں اگر تم نے ان کے واجبات اور حقوق کی ادیگی میں ذرا بھی کوتاہی کی تو تم گناہ گار اور ایک ایسے شدید امر منکر (برے کام) کے مرتكب و مجرم شمار ہو گے جو از روئے شرع بھی قطعاً ناپسندیدہ ہے اور کوئی عقل سلیم بھی اس کو گوار نہیں کرتی۔

اسی حقیقت کی طرف یہ حدیث پاک اشارہ کرتی ہے:

ان الولد على الفطرة التي فطر الله الناس عليها حتى يكون أبواه

هماللذان يهودانه وينصرانه ويمجسانه^(۱)

بے شک ہر بچہ اسی فطرت اسلام پر پیدا ہوتا ہے جس پر اللہ تعالیٰ نے تمام انسانوں کو پیدا کیا ہے پھر اسکے ماں باپ اس کو یہودی بنادیتے ہیں یا نصرانی بنادیتے ہیں یا مجوسی (آتش پرست) بنادیتے ہیں^(۲)

پس اے مہربان باپ تم پر از روئے شرع فرض ہے کہ تم اپنی اولاد کی دینی اور دنیوی مصلحتوں کی

(۱) مسلمان اپنے مسلمان بچوں کو مشن اسکولوں میں تعلیم حاصل کرنے کیلئے داخل کرتے ہیں اس حدیث پاک کی رو سے وہ خود اپنے مسلمان بچوں کو "نصرانی" بنانے کے ذمہ دار اور مجرم ہیں، قیامت کے دن اللہ تعالیٰ ان مسلمانوں سے باز پرس فرمائیں گے کہ میں نے تو ان بچوں کو مسلمان پیدا کیا تھا تم نے ان کو مسلمانوں کے اسکولوں کے بجائے غیر مسلموں اور عیسائیوں کے اسکولوں میں پڑھا کر ان کو نصرانی کیوں بنادیا۔ بدقتی سے ہمارے ملک پاکستان میں بھی اس وقت یہ وبا بڑی شدت کے ساتھ پھیلی ہوئی ہے خصوصاً مالدار اور خوشحال یا سرکاری ملازمین کے اوپر نچے طبقہ میں کہ یہ لوگ اسلامی اسکولوں میں اور مسلمان اساتذہ سے اپنے بچوں کو پڑھانا اپنے لئے باعث عارونگ محسوس کرتے ہیں اور بڑے فخر اور شان سے بتلاتے ہیں کہ ہمارے بچے فلاں انگریزی اسکول میں پڑھتے ہیں اور بعض خود باختہ ماں باپ تو یورپیں ممالک کی سرتاسر عیسائی درس گاہوں اور عیسائی ماحول میں اپنے بچوں کو تعلیم حاصل کرنے کیلئے بھیجنے پر فخر کرتے ہیں تجربہ شاہد ہے کہ ایسے بچے اگرچہ پہنچمہ لے کر عیسائی تو نہیں بنتے لیکن عقائد، اعمال، اخلاق، خیالات، روحانیات، گفتار و کردار غرض ہر اعتبار سے عیسائیت ان کے رگ و ریشه میں ایسی سرایت کر جاتی ہے کہ عیسائی بھی ان کے سامنے شرما میں اور مسلمان تو کسی پہلو سے بھی وہ رہتے ہی نہیں بجز نام کے، سواب تو پاکستان کے عیسائیوں نے اپنے نام بھی عبد الرحمن، عبد الحق وغیرہ رکھنے شروع کر دئے اللهم اهد قومی فانهم لا يعلمون (اے اللہ تو ہی ہماری قوم کو ہدایت دے یہ تو دین و ایمان سے بالکل ہی کورے ہیں) (حاشیہ بینات)

(۱) المسند الجامع - ۶۱۷ - رقم الحديث: ۱۲۶۹۳ ط. دار الجليل بیروت.

عن طاوس عن ابی هریرة ان رسول الله صلی اللہ علیہ وسلم قال "مامن مولود يولد الا على الفطرة حتى يكون ابواه الذان يهودانه وينصرانه الخ وزاد ابو الزناد ويمجسانه ویشر کانه الخ
(مسند الحمیدی للام الحافظ الكبير ابی بکر عبد الله بن الزبیر الحمیدی - ۲۷۳ / ۲ - رقم

الحدیث: ۱۱۱۳ - ط. دار الكتب العلمیة بیروت (مزید روایات مختلف الفاظ کے ساتھ مروری ہیں۔)

بچپن ہی سے پوری پوری نگرانی کرو اور ان کی دین اور دنیا دنوں کی فلاج و بہبود کی طرف کامل توجہ سے کام لو اور ان کا ممول، اعتقادات، عبادات اور اخلاق حسنہ اسلامی شعائر کی طرف ان کی رہنمائی کرو کہ جن سے وہ دنیا کے ساتھ ہی آخرت میں بھی سعادت مند نہیں دنیا کے ساتھ آخرت کے سدھارنے کی بھی فکر کرو اور تم ان کو نقصان دہ اور مضرت رساں اعمال و اخلاق و خصائص اختیار کرنے میں پوری قوت کے ساتھ سدھراہ اور مانع بنو خاص کرامہ مور دینیہ کے بارے میں قطعاً تابیل و چشم پوشی نہ کرو اور سختی کے ساتھ منکرات (برے اعمال و اخلاق) سے دور رکھو۔

اور اس امر کے نقصان دہ اور تباہ کن ہونے میں تو کسی شک و شبہ کی گنجائش ہی نہیں کہ تم اپنے چھوٹے چھوٹے ناسمجھ بچوں کے لئے خود ایسا راستہ ہموار کرو جوان کے دین وايمان اور اسلامی اخلاق و عادات کو مکمزور کر دے یاد دین وايمان اور حسن خلق کا تصور ہی ان کے دل و دماغ سے نکال دے اس طرح کہ تم ان معصوم بچوں کو ان عیسائیوں کے مدارس (مشنی اسکولوں) میں تعلیم حاصل کرنے کے لئے داخل کرو جوان مسیحیوں نے اپنے ملکوں میں اپنے عیسائی بچوں کو مختلف علوم کی تعلیم دینے کے لئے قائم کئے ہیں جن میں خصوصیت کے ساتھ عقیدہ اور عمل ادا دنوں طرح مسیحی دین (عیسائیت) کی تعلیم دی جاتی ہے۔

مسیحیوں نے یہ عیسائی مدارس بہت بڑے پیمانے پر قائم کر رکھے ہیں اور ان کی طرف پوری پوری توجہ مرکوز کی جاتی ہے ہر طالب علم کو ان مدارس میں داخلہ کی عام اجازت ہوتی ہے ملکی ہو یا غیر ملکی (مشن کے اغراض و مقاصد کے تحت) ان اسکولوں کے خصوصی تعلیمی نصاب تجویز کئے گئے ہیں خاص قسم کے طریق تعلیم مقرر کئے ہیں اور زیادہ سے زیادہ ان کا دائرہ وسیع کیا ہے اور طلبہ کی تعلیم و تربیت کا کام ماہر ترین اساتذہ اور قابل ترین معلمين کے سپرد کیا ہے اور دنیا کے ہر خطہ (خصوصیت کی ساتھ) مسلمان طالب علموں کو ان مدارس میں داخل ہونے اور تعلیم حاصل کرنے کی دعوت اور ترغیب دی جاتی ہے ان مشن اسکولوں میں ہر طالب علم پر یہ لازم ہے کہ وہ ان کے مقرر کردہ تعلیمی نظم کی پوری پوری تعییل اور پابندی کرے گا منجملہ اور امور کے ایک لازمی پابندی یہ ہوتی ہے کہ ہر طالب علم دینی مضمون کی قول و فعل پابندی ضرور کرے گا اور ظاہر ہے کہ وہاں (ان ملکوں میں دین مسیحی کے سوا اور کسی مذہب کا سوال ہی نہیں پیدا ہوتا اور مسیحی دین عقیدہ اور عمل اہر اعتبار سے اسلام اور اس کی تعلیمات کے بالکل مخالف اور منافی ہے چنانچہ ہر طالب علم

عیسائی ہو یا مسلمان ان مدارس میں مسیحی دین کی تعلیم قولاً و عملًا ہر طرح حاصل کرنے پر مجبور ہے جس میں مسیحی (عیسیٰ بن مریم) کی الوہیت (خدا ہونے) کا عقیدہ صلیب (سوی، کراس) کی تعظیم و تکریم اور ان کے پاس جو تحریف شدہ انجیل موجود ہے اس کو انسان کا عقیدہ اس دینی تعلیم کے لازمی اجزاء ہیں۔

حالانکہ اسلام ان تمام عقائد کا قطعاً انکار کرتا ہے اور اس کے نزدیک یہ عقائد کفر صریح میں داخل ہیں چنانچہ حق تعالیٰ شانہ کا ارشاد گرامی ہے:

لقد كفر الذين قالوا إن الله هو المسيح بن مريم وقال المسيح

يابنی اسرائیل اعبدوا الله ربی وربکم . (المائدة: ۷۲)

”بے شک وہ کافر ہو چکے جنہوں نے یہ کہا کہ اللہ تو مریم کا بیٹا مسیح ہی ہے
حالانکہ خود مسیح (یہ) کہہ چکا ہے اے بنی اسرائیل تم صرف اس اللہ کی عبادت کیا کرو جو
میرا اور تمہارا دونوں کا رب ہے۔“

ایک دوسری جگہ ارشاد ہے:

لقد كفر الذين قالوا إن الله ثالث ثلاثة ومامن الله إلا الله

واحد . (المائدة: ۷۳)

”بے شک وہ لوگ کافر ہو چکے جنہوں نے اللہ کو تین (خداوں) میں کا تیسرا
(خدا) کہا حالانکہ بجز ایک اللہ کے اور کوئی معبود ہی نہیں،“

ایک اور جگہ فرمایا:

لَن يُسْتَنْكِفَ الْمُسِيحُ أَن يَكُونَ عَبْدَ اللَّهِ وَلَا الْمَلَائِكَةُ الْمُقْرَبُونَ

وَمَن يُسْتَنْكِفَ عَنْ عِبَادَتِهِ وَيُسْتَكْبِرُ فَسِيرْهُمْ إِلَيْهِ جَمِيعًا فَامَا الَّذِينَ

آمَنُوا وَعَمِلُوا الصَّالِحَاتِ فَيُوَفِّيهِمْ أَجُورُهُمْ وَيُزِيدُهُمْ مِنْ فَضْلِهِ وَامَا الَّذِينَ

اسْتَنْكَفُوا وَاسْتَكْبَرُوا فَيُعَذَّبُهُمْ عَذَابًا أَلِيمًا وَلَا يَجِدُونَ لَهُمْ مِنْ دُونِ

اللَّهِ وَلِيًّا وَلَا نَصِيرًا (النَّسَاء: ۱۷۲)

”مسیح کو خدا کا بندہ ہونے سے ہرگز کچھ بھی عار نہیں ہے اور نہ ملائکہ مقربین

ہی کو عار ہے اور جو لوگ اس کی بندگی سے عار اور سرتاہی کرتے ہیں سو وہ (اللہ) عنقریب (قیامت کے دن) ان کو (اور تمام مخلوق) کو اپنے پاس اکھٹا کرے گا پھر جو ایمان لائے ہیں اور انہوں نے نیک کام کئے ہیں ان کو تو وہ ان کا بدلہ پورا دے گا اور اپنے فضل سے ان کو اور زیادہ بھی دے گا، لیکن جو (اس کی بندگی سے) عار اور تکبر کرتے ہیں ان کو دردناک عذاب دے گا اور پھر نہ ان کا اللہ کے مقابلے میں کوئی حمایت ہو گا اور نہ مدد گار۔“

اور فرمایا:

وَأَذْقَالَ اللَّهُ يَاعِيسَى بْنَ مَرْيَمَ أَنْتَ قُلْتَ لِلنَّاسِ اتَّخِذُونِي وَأَمِي الْهَيْنِ مِنْ دُونِ اللَّهِ قَالَ سَبَحَانَكَ مَا يَكُونُ لِي إِنْ أَقُولُ مَا لَيْسَ لِي بِحَقٍّ (المائدۃ: ۱۱۶)

”اور جب اللہ تعالیٰ کہے گا اے مریم کے بیٹے عیسیٰ کیا لوگوں سے تم نے ہی کہا تھا کہ اللہ کے سوا مجھے اور میری ماں کو دو خدا بنا لو (مان لو) وہ کہیں گے (اے خلاق عالم) تو پاک ہے (اس سے) مجھے کیا ہوا تھا کہ میں وہ بات کہتا جس کا مجھے کچھ بھی حق نہ تھا۔“

ایک اور جگہ ارشاد ہے:

وَقَالَتِ الْيَهُودُ عَزِيزُ ابْنُ اللَّهِ وَقَالَتِ النَّصَارَى الْمُسِيحُ ابْنُ اللَّهِ ذَلِكَ قَوْلُهُمْ بِاَفْوَاهِهِمْ يَضَاهِئُونَ قَوْلَ الَّذِينَ كَفَرُوا مِنْ قَبْلِ قَاتِلِهِمْ اللَّهُ اَنِّي يُؤْفِكُونَ (التوبۃ: ۳۰)

”اور یہودی کہہ چکے ہیں کہ عزیز اللہ کا بیٹا ہے اور نصاریٰ کہہ چکے ہیں کہ مسیح اللہ کا بیٹا ہے یہ تو ان کے منہ کی (بنائی) با تیس ہیں اپنے سے پہلے کافروں کی ریس کیا چاہتے ہیں خدا انہیں غارت کرے کہاں بہکے جاتے ہیں۔“

ایک اور جگہ اللہ تعالیٰ نے عیسیٰ علیہ السلام کے سوی پرچڑھائے جانے کی خاص طور پر تردید و تکذیب فرمائی ہے ارشاد ہے:

وَمَا قَتَلُوهُ وَمَا صَلَبُوهُ وَلَكُنْ شَبَهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍ

منه مالهم به من علم الاتباع الظن وما قتلوه يقينًا بـ رفعه الله إليه و كان
الله عزيزًا حكيمًا (النساء : ۱۵۸، ۱۵۷)

”اور (واقعہ یہ ہے کہ) نہ انہوں نے عیسیٰ کو قتل کیا نہ سولی دی بلکہ ان کو دھوکہ لگ گیا اور بیشک جو لوگ اس کے بارے میں اختلاف کرتے ہیں وہ خود (اپنی جگہ) شک میں پڑے ہوئے ہیں ان کو اس کا (کہ عیسیٰ کیا ہوئے کہاں گئے) کچھ بھی علم و یقین نہیں بلکہ صرف گمان کی پیروی کر رہے ہیں اور حق یہ ہے کہ انہوں نے عیسیٰ کو یقیناً قتل نہیں کیا بلکہ اللہ نے عیسیٰ کو اپنی طرف اٹھایا اور اللہ زبردست (اور بڑی) حکمت والا ہے۔“

یقیناً حضرت عیسیٰ علیہ السلام نہ قتل کئے گئے ہیں اور نہ سولی پر چڑھائے گئے ہیں بلکہ اللہ تبارک و تعالیٰ نے ان کو زندہ آسمان پر اٹھایا ہے اور قیامت کے قریب آپ اس دنیا میں تشریف لا میں گے اور دین اسلام کے مطابق احکام جاری فرمائیں گے صلیب کو توڑ دیں گے اور خنزیر کو ہمیشہ ہمیشہ کے لئے نیست و نابود کر دیں گے۔ قرآن پاک نے ان کی تورات میں تحریفات اور حضرت مسیح (علیہ السلام)، ان کی والدہ، انجیل اور اس کی دعوت کے بارے میں خود ساختہ عقائد تجویز کر کے جو انہوں نے اللہ تعالیٰ پر افتراء بہتان باندھا ہے اس کو بجاواضح طور پر بیان کر دیا ہے۔

مشنی اسکولوں کا دینی مضمون:

ان مشنی اسکولوں کے تمام طلبہ انہی تعلیمات کو جن کا اسلام نے سرے سے انکار کیا ہے اور قرآن پاک نے ان کی واضح الفاظ میں تکذیب و تردید کی ہے حاصل کرتے ہیں ان کے ان عقائد اور تعلیمات میں ہمیں ان کے (عیسائی) بچوں سے بحث نہیں اس لئے کہ وہ تو ہیں، ہی عیسائی نسل ابھی اور مذہباً بھی ہمیں تو اپنے مسلمان بچوں کی فکر ہے کیونکہ یہ مسیحی اپنی پوری کوشش اس میں صرف کرتے ہیں کہ کسی طرح اپنے دین اور مسیحی عقائد کا نقج ان مسلمان بچوں کے دلوں میں بودیں اور ان کے دین (عیسائیت) کے خلاف جو بھی عقائد و جذبات ہوں وہ ان کے دل و دماغ سے بالکل نکال دیں اس مقصد کے حصول کے لئے انہوں نے طعن و تشنیع کا راستہ اختیار کیا ہے چنانچہ وہ دین اسلام پر، اللہ کی کتاب پر اور اس کے رسول پر اور عام تعلیمات اسلام پر نہایت پفریب انداز میں طعن و تشنیع کرتے ہیں اور افتراء پردازی سے کام لیتے ہیں اور مختلف

طریقوں اور متنوع وسیلیوں سے ان مسلمان بچوں کو گمراہ کرنے کے درپر رہتے ہیں اسلام کے خلاف ان زہریلی باتوں کے بار بار سنتے رہنے سے ایک مسلمان طالب علم بچہ جو اسلامی عقائد و تعلیمات سے بے خبر ہوتا ہے اور جو اپنی عقل و فہم اور علم و معرفت کے اعتبار سے بھی بچہ ہی ہوتا ہے ان کے جال میں پھنس جاتا ہے اگر پورے طور پر اسلام سے منحرف نہیں بھی ہوتا تو کم از کم اس کی انداز فکر ضرور خراب ہو جاتی ہے اور وہ اسلام اور اس کی تعلیمات کے بارے میں مضطرب و متعدد ضرور ہو جاتا ہے جس سے نہ ادھر کارہتا ہے نہ ادھر کا۔

اور ان دشمنان اسلام کی یہی سب سے بڑی تمنا ہے اور یہی اولین مقصد ہوتا ہے کہ اگر عیسائی نہ ہوں تو کم از کم مسلمان تونہ رہیں (۱) اور یہی مسلمان بچوں کے لئے بڑا عظیم فتنہ ہے۔

پس اے مسلمان باپ: ذرا سوچو اور سمجھو کہ تمہارا غریب مسکین مسلمان بچہ تباہی کے کس مقام پر پہنچ چکا ہے اور تم نے ان مسیحیوں کے اس دام فریب میں پھنس کر کہ یورپین ممالک کے مشن اسکول اسلامی ممالک کے دلیسی اسکولوں کے مقابلہ میں بہت بڑی فوقیت رکھتے ہیں اپنے لخت جگر کو دینی اور قومی ہلاکت کے کیسے خوفناک گڑھے میں دھکیل دیا ہے یہی وہ سبز باغ ہے جو وہ سیدھے سادے مسلمانوں کو دکھا کر مسلمان بچوں کو شکار کرتے ہیں تم نے محض اپنی لاپرواہی (یا ذہنی مرعوبیت کی وجہ) سے ان مدارس کی حقیقت حال اور اسلام اور مسلمانوں کے ساتھ ان کے طریق کا رکی تحقیق کئے بغیر ہی اپنے جگر پارے کو ان دشمنوں کے سپرد کر دیا (خدا تم پر حرم کرے تم نے اپنے بچہ پر کتنا بڑا ظلم کیا)

بخدا مجھے میرے ایک معتمد دوست نے بتایا کہ: ان مدارس کے تعلیمی پروگرام میں ایک بات عام طور پر یہ طے ہوتی ہے کہ ہر مشن اسکول میں کنیسہ (گرجاگھر) کے طور پر ایک چھوٹا سا مخصوص کمرہ بنایا جاتا ہے جس میں ان تمام مجسموں صلیبوں اور فوٹوؤں کو لگایا جاتا ہے جن کو اسلام نے قطعی حرام کہا ہے

(۱) خدا یا پاکستان کے اس اعلیٰ طبقہ (ہائی سوسائٹی) کے مسلمانوں کی آنکھیں کھول دے جو اپنے مسلمان بچوں لڑکوں اور لڑکیوں کو یورپین ممالک کی مسیحی درس گاہوں میں تعلیم دلانے کو ہی فخر و مبارہت کا سامان سمجھتے ہیں اور بے دھڑک اپنے جگر گوشوں کو ان دشمنان دین و ایمان اور اعداء ملک و ملت کے حوالے کر دیتے ہیں۔

اور جن کی وجہ سے اسلام نے ان کنائس (گرجاؤں) میں داخل ہونا بھی ممنوع قرار دیا ہے اس کمرہ میں تمام طالب علم اپنے استاذ کی ہدایت و حکم سے ہفتہ وار عیسائیوں کے مذہبی امور (عبدات و رسم) کی ادائیگی کرتے ہیں تاکہ دین مسیحی کے معتقدات و عبادات ان کے قلوب میں رانخ ہو جائیں۔

ہمارے محترم بزرگ شیخ نعمت اللہ نے (اپنی کتاب) ”مخصر الارشاد“ میں بیان کیا ہے کہ ان مشنری اسکولوں کے اہم ترین دینی مضامین کے پروگرام میں سے ایک یہ بھی ہے کہ ہر روز صبح کو استاد ہر طالب علم سے سوال کرے: کیا تم بفضل خدا مسیحی ہو اور وہ سب طالب علم اس کا جواب اثبات میں دیتے ہیں ”جی ہاں“ چنانچہ شیخ موصوف کو ان کے کسی معتمد آدمی نے بتلایا کہ میں ایک مرتبہ بیرون کے ایک مشنری اسکول میں بیٹھا ہوا تھا وہاں کے استاد نے اپنے طالب علموں سے یہی سوال کیا تو ان سب نے اثبات میں جواب دیا ”جی ہاں“ سو ایک مسلمان طالب علم کے جس نے کہا میں تو مسلمان ہوں اس جواب پر استاد بہت خفا ہوا اور اس کو خوب برا بھلا کہا لیکن طالب علم بار بار یہی کہتا رہا کہ میں تو مسلمان ہوں آخر میں استاد نے اس طالب علم سے کہا کہ تمہارے پاس جو کتاب ہے اس میں دیکھو کیا یہی جواب لکھا ہے جو تم دے رہے ہو اور مزید سخت و سست کہتا اور دھمکاتا رہا حتیٰ کہ اس طالب علم نے دوسرے لڑکوں کی طرح اثبات میں جواب دے دیا جی ہاں وہ صاحب کہتے ہیں پھر میں نے اور بہت سے لوگوں سے اس بات کے بارے میں تحقیق کی تو سب نے یہی بتایا کہ دراصل یہ تو ان کی تعلیمات کے اصول اور روزانہ کے پروگرام میں داخل ہے۔

محرمانہ صفائی:

بس اوقات بعض والدین یہ کہا کرتے ہیں جیسا کہ میں نے خود بعض والدین کی زبانی سنائے کہ ہم نے اپنی اولاد کو ان مدارس میں صرف اس تعلیم کے حاصل کرنے کے لئے داخل کیا ہے جس کا دین مسیحی سے کوئی علاقہ نہیں اور (علاوه ازیں) اگر وہ دین مسیحی کی تعلیم پاتے بھی ہیں تو اس میں کیا حرج ہے وہ تو محض معلومات میں اضافہ کرنے کی حد تک ہے (اور بس)۔

ان لوگوں کے لئے جواب یہ ہے کہ: درحقیقت ان میں اسکولوں کا نصاب تعلیم مقرر ہے اور طے شدہ ہے جس میں دین مسیحی کی تعلیم بھی ایک لازمی اور مستقل ”مضمون“ کی حیثیت رکھتی ہے جس کا پروگرام کے

مطابق درس حاصل کرنا اور اس میں امتحان دینا (اور کامیابی حاصل کرنا) طالب علم کے لئے بلا استثناء لازمی اور ضروری ہے چنانچہ اگر وہ اس مضمون میں کامیاب نہیں ہوتا تو اس کو ناکام شمار کیا جاتا ہے اور اوپر کی کلاس نہیں دی جاتی لہذا وہ تمہارا بچہ مجبوراً دوسرا کلاس میں جانے کی غرض سے پھر سے جبراً قہر اس مضمون کو پڑھتا ہے (کہ اس کے بغیر اس کو ترقی نہیں ملتی) اس طریق پر مسیحی دین کی تعلیم خواہی نخواہی اس کے ذہن اور فکر میں ایک گہرائی چھوڑ جاتی ہے چاہے تم خوش ہو چاہے ناخوش ہو۔

اس پر ظلم یہ ہے کہ یہ لوگ کسی مسلمان طالب علم کو اس بات کی اجازت نہیں دیتے کہ وہ ان اسکولوں میں اپنے دین اسلام کے شعائر میں سے کسی بھی عبادت یا شعار کا علانیہ یا پوشیدہ طور پر کسی طرح بھی اظہار کر سکے۔

چنانچہ مجھے میرے ایک غیور دوست نے بتایا کہ ایک مشنری اسکول کا ایک مسلمان طالب علم امتحان میں فیل ہو گیا اس کے والد کو اپنے لڑکے کی یہ ناکامی بڑی ناگوارگز ری کیونکہ اس کا لڑکا بڑا مختی ذہین اور لکھنے پڑھنے کا شوقین تھا اس نے معلومات کی تو اسکول سے پتہ چلا کہ لڑکا اچھے چال چلن اور حسن سلوک کا حامل نہ تھا اس لئے ناکام ہوا ہے یہ معلوم کر کے توبا پ کو اور بھی زیادہ تشویش ہوئی چنانچہ اس نے اس بچے کی استانی سے مزید معلومات کی (کہ آخر میرا لڑکا کس مضمون میں ناکام ہوا ہے) تو اس نے بتایا کہ درحقیقت اس بچے نے اپنی دینی تربیت پورے طور پر حاصل نہیں کی ہے کیونکہ اس کو اپنے ساتھی طلبہ اور نگران اساتذہ سے چھپ کر مسلمانوں کی سی نماز پڑھتے ہوئے دیکھا گیا ہے اور ایسے طالب علم کو اچھی تربیت کا حامل نہیں سمجھا جاتا اس بناء پر ناکام سمجھا گیا ہے۔^(۱)

مسیحی اقوام کی مسلمانوں سے عداوت:

اس میں شک نہیں کہ جناب رسول اللہ ﷺ کی رسالت و نبوت کا نور سارے عالم میں پھیل چکا ہے آپ کی دعوت اسلام ٹھوس مضبوط مستحکم اور تمام عیوب سے مبرأ ہو کر سارے عالم میں اس طرح عام ہو چکی ہے کہ فطری طور پر تمام انسانی عقول کو غور و فکر اور مدد بر کی دعوت دیتی ہے تاکہ ہر ذی عقل انسان اپنی فطرت سلیمانیہ کے ذریعہ اللہ رب العزت کی وحدانیت اور اس کے وحدہ لا شریک لہ ہونے کا کامل یقین

(۱) مسلمانو! کب تک تمہاری آنکھیں کھلیں گی اور کب تک اس ذلیل کینہ پر ور قوم پر اعتماد کرتے رہو گے؟

حاصل کرے اور تاکہ رسول برحق جناب محمد رسول اللہ ﷺ کے خاتم الرسل ہونے اور آپ کے دین کے برحق ہونے اور قیامت تک آپ کی نبوت کے قائم رہنے کا کامل یقین حاصل کرے اسی طرح قرآن پاک بھی مجسمہ نور وہدایت اور انسانی دنیوی و آخری ضروریات کے لئے واضح ہدایت اور گزشتہ آسمانی کتابوں کی طرف سے کفالت کرنے والا بن کر آیا ہے۔

قرآن پاک میں جا بجا مسیحی عقیدہ حضرت عیسیٰ علیہ السلام کے خدا ہونے، ان کے قتل ہونے اور رسولی پر چڑھائے جانے اور تحریف شدہ مروج انجیل کی تقدیس و صداقت کی ٹھوس اور محکم دلائل سے تردید و تکذیب کی گئی ہے، اسی وجہ سے مسیحیین کی عداوت اور دشمنی دین اسلام سے جناب رسول اللہ ﷺ سے قرآن پاک سے اور نبی علیہ الصلوٰۃ والسلام کی مقدس تعلیمات حقہ سے انتہائی شدت اختیار کر گئی ہے اور انہوں نے دین اسلام پر طعن و تشنیع کرنا اور حضور صلی اللہ علیہ وسلم پر بہتان لگانا اور مختلف طریقوں اور مدبروں سے پے بے پے اسلام کے خلاف حملے شروع کر دیئے ہیں اور اب وہ (حارے درجہ میں صرف) اس بات کے خواہشمند ہیں کہ کسی طرح بھی ہو مسلمانوں کا ان کے دین اسلام سے رشتہ توڑ کر کم از کم شک و شبہ کے فتنہ میں ڈال دیں اور طرح طرح سے شکوک و شبہات پیدا کر کے اسلامی عقائد و خیالات کو ان کے سینوں سے نکال دیں^(۱) (تاکہ وہ مسیحی نہ بنیں تو مسلمان بھی نہ رہیں) اس کی کوشش اور جدوجہد میں جو بھی راستہ وہ ہموار پاتے ہیں اس کو اختیار کرنے میں قطعاً کوتاہی سے کام نہیں لیتے اسی سلسلہ کی ایک کڑی یہ ہے جو وہ اپنے مشنری اسکولوں میں مسلمان بچوں کے ساتھ سلوک کرتے ہیں وہ ان بچوں کو اسلام کے خلاف سراسر جھوٹی باتیں سناتے ہیں ان کو باطل کی تلقین کرتے ہیں دین اسلام کے بارہ میں ان کے دلوں میں طرح طرح کے شکوک و شبہات پیدا کر کے ان کو فتنہ و فساد میں مبتلا کر دیتے ہیں یہاں تک کہ وہ بچے جب خوب اچھی طرح ان کے دام فریب میں کھپڑ جاتے ہیں تو پھر وہ ان کے دل و دماغ سے ان کا دین بھی نکال لیتے ہیں اور اسلام اور مسلمانوں دونوں سے ان کا تعلق بھی منقطع کر رہا دیتے ہیں۔^(۲)

(۱) کس قدر عبرتناک ہے متفقہ طرز عمل مگر افسوس مسلمان ان مسیحیوں کے فریب کارانہ "مذہبی آزادی" کے نعروں سے اس قدر مرعوب ہو گئے ہیں کہ ان کی آنکھوں پر پردے پڑ گئے ہیں اور دلوں اور کانوں پر مہریں لگ گئی ہیں اسی لئے ان کھلی ہوئی متفقہ حرکات کو نہ دیکھتے ہیں اور نہ سمجھتے ہیں خدا رحم کرے مسلمانوں پر۔ ۱۲

(۲) یورپیں ممالک کی درسگاہوں سے تعلیم پا کر جنوں جوان طلبہ اور طالبات اپنے اپنے ملک میں واپس آتے ہیں وہ سو فیصد اس بیان کا زندہ ثبوت ہیں۔ ۱۲

اس مشفقمانہ دشمنی اور عداوت سے کسی بھی مسیحی کا قلب کبھی بھی خالی نہیں ہو سکتا خواہ وہ کتنا ہی مسلمانوں کے ساتھ محبت و اخلاص سے پیش آئے اور کتنا ہی اسلام کے ساتھ اپنا تعلق اور وابستگی ظاہر کرے لیکن ایک سچا اور پاک ہوش مند مسلمان ان بے بنیاد و ظاہری باتوں اور ہتھکنڈوں سے ہرگز دھوکہ میں نہیں آ سکتا (یہ ہیں ان عیسائیوں کے اسلام اور مسلمانوں کے خلاف خطرناک منصوبے لہذا ہر مسلمان پر واجب اور فرض ہے کہ وہ ان لوگوں پر کسی بھی معاملہ میں اعتماد کرنے سے اجتناب کرے اور ان کے مشن سے ہر قدم پر باخبر ہے ان کی مشفقمانہ تدبیروں سے ہمیشہ متین (ہوشیار) رہے خصوصاً ان مسیحیوں کو اس کی تو ہرگز مہلت اور موقع نہ دے کہ وہ مسلمان بچوں کو فتنہ میں ڈال سکیں اور گمراہ کر سکیں **وَاللَّهُ لَا يَهْدِي كِيدَ الْخَائِنِينَ** (اللہ تعالیٰ خیانت کاروں کے فریب کو بھی کامیاب نہیں ہونے دیتے)

والدین کی سب سے بڑی ذمہ داری:

اے پدر بزرگوار! اب تو تمہیں یقین آ گیا ہو گا کہ تمہارے اپنے بچے کو تعلیم حاصل کرنے کے لئے مشنری اسکولوں میں داخل کرانا ان کے دین و ایمان اور اسلامی تہذیب و اخلاق کے لئے کتنا بڑا عظیم خطرہ ہے کیونکہ اس صورت میں تو گویا تم خود اپنے بچے کو دین اسلام سے غیر محسوس طریق پر نکل جانے اور بے تعلق ہونے کے لئے پیش کر دیتے ہوتا کہ اس کے عقیدہ پر، افکار و خیالات پر، اعمال و اخلاق پر، غرض ہر چیز پر کفر کی مہر اور ٹھپہ لگ جائے اور پھر کچھ عرصہ بعد وہ تمہارے پاس سرتاپا غیر اسلامی تعلیمات اور مغربی تہذیب کافریقتہ ولدادوہ بن کرو اپس لوٹے جو محترمات شرعیہ اور گناہ و معصیت کا مذاق اڑاتا ہو شرعاً نیک کاموں کا اور خیرو صلاح کا جان بوجھ کر انکار کرتا ہو۔

اور اس کی اس تمام بے دینی ولادینی کے ذمہ دار صرف تم ہو اس کا مواخذہ صرف تم سے ہو گا کیونکہ تم ہی اس کے ولی اور مرتبی و نگران ہو وہ بچپن میں تمہارے اطاعت گزار اور فرمانبردار ہوتے ہیں تم نے ان مدارس میں مسلمان بچوں کے ساتھ جو سلوک کیا جاتا ہے اس سے بالکل آنکھیں بند کر لی ہیں اور مسیحیوں کی اسلام اور مسلمان دشمنی کو بالکل فراموش کر دیا اور تم نے باوجود یہ معلوم ہونے کے کہ یہ مسیحی لوگ ہمیشہ اس کی کوشش میں لگے رہتے ہیں کہ کسی طرح تم اپنے بچہ کو ان کے اسکولوں میں داخل کر دو اور پھر وہ

اپنے مشن کے مطابق اس کو پوری طرح بے دین بنانے میں کامیاب ہوں اس علم کے باوجود تم نے اپنے بچہ کو مشنری اسکول میں داخل کر دیا۔

کیا تم نے نبی کریم علیہ الصلوٰۃ والسلام کی یہ احادیث پاک نہیں سنیں:

لَا تَصَاحِبُ الْأَمْؤْمَنَوْلَا يَأْكُلُ طَعَامَكَ الْأَتْقَىٰ^(۱)

”مُؤْمِنٌ“ کے سوا اور کسی کی صحبت اختیار مت کرو اور متلقی و پر ہیز گار مسلمان کے سوا کسی دوسرے کو اپنے ساتھ کھانا مت کھاؤ۔“

ایک اور حدیث:

المرءُ عَلَى دِينِ خَلِيلِهِ فَلِيَنْظُرْ أَحَدُكُمْ مِنْ يَخَالِلِهِ^(۲)

”انسان قیامت کے دن اپنے دوست کے مذهب پر اٹھایا جائے گا پس (اے مسلمانو!) تم کو سوچ سمجھ کر کسی کو اپنا دوست بنا ناچا ہے۔“

ایک اور حدیث:

اَصْحَابُ مِنْ شَيْئٍ فَانْتَ عَلَى دِينِهِ^(۳)

”جس کی چاہو صحبت اختیار کرو (مگر یاد رکھو) تم اسی کے مذهب پر شمار ہو گے (جس کی صحبت اختیار کرو گے)۔“

اور کیا تم نے حکماء اور فلاسفہ کا یہ مقولہ نہیں سنا:

مَنْ صَاحِبَ الْأَخْيَارَ جَعَلَهُ اللَّهُ مِنَ الْأَخْيَارِ وَمَنْ كَانَ مِنَ الْأَشْرَارِ

وَمَنْ صَاحِبَ الْأَشْرَارَ جَعَلَهُ اللَّهُ مِنَ الْأَشْرَارِ وَمَنْ كَانَ مِنَ الْأَخْيَارِ^(۴)

(۱) سنن الترمذی - ابواب الزهد - باب ماجاء فی صحبة المؤمن - ۲/۶۵ - ط: ایج ایم سعید

(۲) مسند احمد - باقی مسند ابی هریرة - ۸/۱۳۰ - رقم الحدیث: ۱۵۰ - ط: دار الحدیث القاهرة.

(۳) قال الحكماء من صحب خيراً اصاب بركته فجعليس اولیاء الله لا يشقى وان كان كلباً ككلب اهل الكهف ولهذا اوصلت الحكماء الاحداث بالبعد عن مجالسة السفهاء وقالوا ايها اهل الكهف طبعك يسرق منهم وانت لاتدرى (فيض القدير شرح جامع الصغير - حرف الميم -

۵/۷۵ - رقم الحدیث : ۸۱۳۰ - مطبع المكتبة التجارية الكبرى مصر

”جس شخص نے نیک لوگوں کی صحبت اختیار کی اللہ تعالیٰ اس کو نیکوں میں سے بنادے گا اگرچہ (اس سے پہلے) وہ برے لوگوں میں سے ہوا اور جس شخص نے برے لوگوں کی صحبت اختیار کی تو اللہ تعالیٰ اس کو برے لوگوں میں سے بنادیں گے اگرچہ وہ (اس سے پہلے) نیکوں کا روں میں سے ہو۔“

کیا تمہیں یہ معلوم نہیں کہ تمہارے بچہ کا اپنے مدرسہ کے مسجدی ساتھیوں اور ان کے خاندان کے لوگوں کے ساتھ اٹھنا بیٹھنا تمہارے بچہ کے دل و دماغ پر ایک ایسا اثر اور وابستگی قائم کر دے گا جس سے پھر وہ کبھی مسیحی عادات و رسوم اور ان کے ساتھ اختلاط و معاشرت میں کوئی حرج (اور برائی) نہ سمجھے گا اور اس مسلمان بچہ کے نزدیک بھی وہی عادات و اطوار مستحسن ہوں گی جو ان مسیحی اقوام کو پسندیدہ ہیں اگرچہ وہ از روئے اسلام ناپسندیدہ ہی کیوں نہ ہوں اور پھر جب وہ بچہ اپنے وطن اور اعزہ واقرباء میں واپس آئے گا تو اپنی قدیم عربی اور اسلامی عادات و رسوم پر نکتہ چینیاں کرنے لگے گا اور اس کے نزدیک بہتر وہی ہو گا جو وہ یورپ سے سیکھ کر اور اپنا معمول بنا کر آیا ہے اور یہ صورت حال قومی اور ملکی اعتبار سے بھی ایک بہت بڑا اخلاقی زوال اور ملی انجطام طبق ہے بلکہ اخلاقی موت ہے ما سواد یعنی عقائد اور اسلامی اعمال کے زوال کے۔

اور اے پدر بزرگوار! یہ سب کچھ تمہارا ہی کیا دھرا ہے تم ہی اس بارے میں عند اللہ و عند الناس مسوّل ہو اور تم ہی سے اس کی باز پرس ہو گی پس تم اس امر کو خوب اچھی طرح سمجھ لوا اور اس پر کامل یقین کرلو کہ تمہارا رب اپنے بندوں پر ظلم کرنے والا نہیں (وہ خود ہی اپنے اوپر ظلم کرتے ہیں)۔

ایک اور پہلو سے والدین کی غلطی:

پھر میں اے پدر بزرگوار تم سے یہ پوچھتا ہوں کہ تم جن علوم و فنون کے حاصل کرنے کے لئے اپنے بچے کو بیرونی ممالک میں بھیجتے ہو جو ان بچوں کے لئے بھی بڑی مشقت اور مصیبت کا باعث ہے کیا یہ علوم تمہارے اپنے اسلامی ممالک میں نہیں پڑھائے جاتے پھر کیوں تم اپنے ملک کے مدارس سے بے اعتمانی برستے ہو؟ اگر کسی خاص مصلحت کی وجہ سے بیرونی ممالک میں بھیج کر بچے کو پڑھانے کی ضرورت لاحق ہی ہے تو اسلامی ممالک میں کیوں نہیں بھیجتے تاکہ تمہارا بچہ دیندار اور دیانتدار لوگوں کی نگرانی میں تعلیم و تربیت پائے۔

اور یہ جو بعض والدین کا خیال ہے کہ ان غیر اسلامی مسیحی مدارس میں تعلیم حاصل کرنا ایک فوقیت رکھتا ہے اور ان کی اسناد (ڈگریوں) کو بہت بڑی فوقیت حاصل ہے اور حکومت بھی اور لوگوں میں بھی ان کو بہت بڑی اہمیت دیجاتی ہے تو یہ محض تمہارا وہم و خیال ہے۔

اگر اس فوقیت کو تسلیم بھی کر لیا جائے تو کیا تمہارے نزدیک دین کو قربان کر دینا اس فضیلت کے لئے روا ہو سکتا ہے؟ اور کیا کثیر مال و دولت اور اونچے منصب کے حصول کو اسلامی عقائد کی مخالفت کے مقابلہ میں ترجیح دی جاسکتی ہے۔

خوب سمجھ لو کہ اسلام کے مقابلہ میں ان چیزوں کو ترجیح دینے میں بڑا خسارہ اور نقصان ہے اور فاحش غلطی کا ارتکاب ہے بس ان والدین کو اپنے بچوں کے بارے میں خدا سے ڈرنا چاہیئے اور ان کو معلوم ہونا چاہیئے کہ وہ اس معاملہ میں سخت غلطی پر ہیں اور وہ ان بچوں کے بارے میں عند اللہ مسؤول ہیں اللہ تعالیٰ ان کی حرکتوں سے بالکل غافل نہیں۔

اسلام اور مسلمانوں کے ساتھ مسیحی مشنریوں کا فریب

یہ تو اسلام اور مسلمانوں کے ساتھ ان مسیحیوں کی فریب کاری ان کے اپنے عیسائی ممالک میں ہے اگر تم اسلامی ممالک میں ان کی فریب کاری اور دھوکہ بازی سے واقف ہونا چاہتے ہو تو آؤ ہم تمہیں بتلاتے ہیں کہ یہ عیسائی مشنریاں مسلم ممالک میں بھی مسلمانوں کے ساتھ کیسے کیسے مکروہ فریب کرتی ہیں اور کس طرح تبلیغ کے جال اسلامی ممالک میں پھیلاتی ہیں (اور پس پر دہ دہ کس طرح اسلامی حکومتوں کی جڑیں کھوکھلی اور عیسائی حکومتوں کے تسلط کے لئے راستہ ہموار کرتی ہیں) اور کس طرح سادہ لوح مسلمانوں کو اپنی ملمع کاری سے کام لیکر دین اسلام سے جو اللہ کا پسندیدہ دین ہے منحرف کرتی ہیں سنئے:

مسلم ممالک میں مشنری اسکول: (۱)

ان اسکولوں سے ہماری مراد وہ اسکول ہیں جن کو عیسائی اقوام کی دین مسیحی کی دعوت و تبلیغ کے نام

(۱) پاکستانی حکمرانوں اور مسلمانوں کو یہ حصہ بہت غور سے پڑھنا چاہئے اور پاکستان کے مشنری اسکولوں، کالجوں اور مسیحی مشنریوں کے اداروں اور ان کی کارگزاریوں کا جائزہ لینا چاہئے۔

سے بھیجی ہوئی مشنریاں اسلامی ملکوں میں قائم کرتی ہیں اور مسلمانوں کی ہمدردی حاصل کرنے کے لئے اپنا مقصد محض اشاعت تعلیم بتلائی ہیں یہ مشن اسکول بھی ملک و ملت کے لئے زبردست خطرہ ہیں اس لئے کہ ان اسکولوں کو قائم کرنے والے اگرچہ اپنی کمینی اغراض پر پردہ ڈالنے اور سادہ لوح مسلمانوں کو گراہ کرنے کی غرض سے ان اسکولوں کے نصابوں میں اسلامی مضامین رکھتے ہیں مگر وہ ان مضامین کو پڑھانے کے دوران بڑی مہارت اور چالاکی سے اسلامی عقائد میں، قرآن پاک کی حقانیت میں، نبی پاک ﷺ کی رسالت میں اور عام اسلامی تعلیمات میں ایسے شکوک و شبہات پیدا کرتے اور جان بوجھ کر خدا اور رسول پر ایسے جھوٹ باندھتے اور بہتان تراشتے ہیں کہ غیر محسوس طریق پر ناواقف مسلمان طلبہ کے دل ان سے بیزار و مخرف ہو جاتے ہیں علاوہ ازیں عیسائی حکومتوں کی بھیجی ہوئی ان عیسائی اور یہودی تبلیغی جماعتوں کے جو اپنے آپ کو مبشرین (مسیحی مبلغین) کے نام سے موسم کرتے ہیں اپنی (سیاسی) اغراض کو حاصل کرنے کے لئے کچھ اور بھی نہایت خطرناک ذرائع وسائل ہوتے ہیں جن کا ثبوت ان کے قائدین اور سرپرستوں کی تصریحات اور اقرار ہیں اور اقرار سے بڑھکر قوی اور کوئی دلیل ہو سکتی ہے؟ سنئے

ایک عیسائی مذہبی پیشواؤ کا اقرار:

مسیحی مشنری کے ایک سرکردہ مذہبی پیشوام سرنسس زویر (اسلامی ملکوں میں) مسیحی مبلغین بھینے والی انجمن کے صدر کہتے ہیں

ہم مسیحی (مشنریوں) کا سب سے اہم مقصد یہ ہے کہ مسلمانوں کو ان کے دین اسلام سے خارج کر دیں اور ان کو اپنی مسیحی تعلیمات کا نفوذ (سیاسی اقتدار) کا اور اپنے افکار و نظریات کا پیر و اور حلقہ گوش بنالیں ہم اپنے اس مقصد میں خاطر خواہ کامیابی حاصل کر چکے ہیں چنانچہ ہر وہ طالب علم جو ہمارے اسکولوں اور کالجوں سے پڑھکر (اور فارغ) ہو کر نکلا ہے وہ اسلام سے ضرور خارج ہو گیا ہے اگرچہ نام ہی لیکر نہ ہی (یعنی برائے نام تو اگرچہ مسلمان کہلانے مگر اس کا دل و دماغ اور ذہن و فکر اسلام سے قطعاً مخرف ہو گیا ہے) یہی نہیں بلکہ وہ غیر شعوری

طور پر ہمارے مشن میں ہمارے بہت بڑے معاون ہیں اور ہم ان کی طرف سے بالکل مطمئن ہیں ہمیں ان سے کوئی خطرہ نہیں ہے (وہ ہمارے اور ہمارے مشن کے خلاف ایک لفظ نہیں کہہ سکتے) یہ ہماری وہ کامیابی ہے جس کی نظری دنیا میں نہیں مل سکتی۔

مسیحی مبلغین (مشنریوں) کی کانفرنس میں مسٹر قس زوییر کی تقریر:

مسیحی دعوت و تبلیغ کے بنیادی مقصد اور اساسی غرض و غایت کی وضاحت کرتے ہوئے مسٹر قس زوییر نے مسیحی مبلغین (مشنریوں) کی کانفرنس میں حسب ذیل تقریر کی:

اے دلیر اور بہادر مسیحی بھائیو! اور ساتھیو! جن کے لئے اللہ نے اسلامی ممالک میں مسیحیت کی تبلیغ و اشاعت اور مسلمانوں کو زیر نگین کرنے کی غرض سے جہاد کرنا مقرر فرمادیا ہے اور عنایت پروردگار نے ان کو اس عظیم الشان مقدس توفیق سے پورے طور پر سرفراز فرمایا ہے بخدا تم اس فریضہ کو جو تم پر عاید کیا گیا ہے بطریق احسن ادا کر چکے ہو اور اس مقدس کام کو انجام دینے کے لئے شاندار توفیق خداوندی تمہارے شامل حال رہی ہے۔

مجھے اندیشہ ہے کہ تم میں سے بعض لوگ مکمل طور پر اپنا فرض ادا کرنے کے باوجود اپنے مشن کی بنیادی غایت اور اصلی مقصد کونہ سمجھ پائے ہوں اس لئے میں تم پر اس حقیقت کو واضح کر دینا چاہتا ہوں کہ وہ مسلمان جن کو مسیحیت کے دائرة میں داخل کیا گیا ہے (اور عیسائی بنالیا گیا ہے) وہ درحقیقت حقیقی اور پکے مسلمان نہ تھے بلکہ خود تمہارے بیان کے مطابق وہ ان تین میں سے کسی ایک قسم کے لوگ تھے:

(۱) یا تو وہ ایسے نو عمر بچے تھے جن کے سر پرستوں میں کوئی ان کو بتلانے والا نہ تھا کہ اسلام کیا ہے؟ اور اس ناقصیت کی بناء پر انہوں نے اپنے بچوں کو ہمیں دیدیا اور ہم نے میساٹی بنالیا۔

(۲) یا وہ ایسے بے دین لوگ تھے جن کی نظروں میں دین و مذہب کی کوئی اہمیت و وقعت نہ تھی ان کا مقصد زندگی روزی کمانے کے سوا کچھ نہ تھا اور فقر و فاقہ کے شکنجه میں گرفتار تھے عیش و آسائش کا لقمہ ان کو میسر نہ تھا (تم نے وہ چرب و شیریں لقمہ ان کو پیش کیا وہ عیسائی ہو گئے)

(۳) یا وہ شخصی اغراض و خواہشات کے بھوکے تھے اور بہر قیمت ان کو حاصل

کرنا چاہتے تھے (تم نے ان اغراض و خواہشات کا سبز باغ ان کو دکھلایا وہ عیسائی بن گئے) لیکن مسیحی تبلیغی مشن کا وہ اہم ترین مقصد جس کے لئے مسیحی حکومتوں اور قوموں نے آپ حضرات کو اسلامی ملکوں میں عیسائیت کی تبلیغی مشن قائم کرنے کے نام سے بھیجا ہے وہ یہ نہیں ہے کہ تم ان کو عیسائی مذہب میں داخل کرو (۱) یہ تو ان کی بڑی رہنمائی اور عزت افزائی ہو گی (جس کے وہ ہرگز مستحق نہیں) بلکہ ان حکومتوں اور قوموں کا واحد مقصد صرف یہ ہے کہ تم ان مسلمانوں کے دین اسلام سے اس طرح نکال دو (اور منحرف بنادو) کہ وہ ایسی مخلوق بن کر رہ جائیں جس کا خدا رسول سے کوئی تعلق نہ ہو اور اس کے نتیجہ میں ان اخلاق عالیہ (اور قومی غیرت و حمیت) سے بھی ان کا کوئی علاقہ باقی نہ رہے جن پر قوموں کی زندگی کا مدار ہوا کرتا ہے ۔

(۱) یہ پرانے زمانے کی مشنریوں کا نقطہ نظر ہے پاکستان میں آباد عیسائیوں کی حقیر اقلیت کو عظیم اور موثر اقلیت میں تبدیل کر کے پاکستانی صوبائی اور مرکزی اسمبلیوں، قانون ساز اداروں، اعلیٰ سرکاری ملازمتوں اور عہدوں میں پاکستانی عیسائیوں کو کو موثر نمائندگی اور حقوق دلا کر اس اسلامی حکومت میں برابر کا حصہ دار بنانے کی غرض سے پاکستان میں کام کرنے والی مشنریاں زیادہ سے زیادہ مسلمانوں کو دھڑکنی عیسائی بنارہی ہیں اگرچہ وہ برائے نام ہی عیسائی ہوں تاکہ وہ دس پندرہ سال بعد پاکستان میں بننے والے عیسائیوں کو موثر اور مضبوط اقلیت بنا کر اپنی استعماری اغراض حاصل کریں پاکستانی مسیحی مشنریوں کے شائع کردہ اعداد و شمار اور پورٹیں ظاہر کرتی ہیں کہ انہوں نے اپنے اس مقصد میں حیرت انگیز کامیابی حاصل کی ہے اور اگر پاکستانی حکومتوں کی آنکھیں اسی طرح بند رہیں تو وہ بہت تحوزے عرصہ میں پاکستانی عیسائیوں کی اقلیت کو نہایت طاقتور اور منظم اور موثر اقلیت میں تبدیل کر دینے میں کامیاب ہو جائیں گے۔ لبنان کی مثال ہر آنکھوں والے کے سامنے موجود ہے خالص اسلامی ملک تھا اور عیسائی عرب ایسی ہی حقیر اقلیت تھے جیسے تشكیل پاکستان کے وقت پاکستان میں عیسائی تھے انہی مبشرین (عیسائی مبلغین) کی انتہک کوششوں اور زبردست ریشه دوانيوں کی بدلت عیسائی عربوں کی تعداد اتنی زیادہ اور اتنی مضبوط ہو گئی کہ آج لبنان میں عیسائی عرب، عرب مسلمانوں کے دو شہر حکومت پر قابض ہیں اگر ایک مرتبہ صدر مسلمان ہوتا ہے اور وزیر اعظم عیسائی تو دوسرا مرتبہ صدر عیسائی ہوتا ہے اور وزیر اعظم مسلمان۔ العیاذ باللہ

اگر خدا نخواستہ پاکستان کے حکمرانوں کی آنکھیں نکھلیں تو قوی اندیشہ ہے کہ۔ خاکم بدھن۔ یہی حشر پاکستان کی اسلامی حکومت کا نہ ہو جائے۔ اے خدا تو ہمارے حکمرانوں کی آنکھیں کھولدے اور ان کو اتنی جرأت عطا فرمادے کہ وہ پاکستان کی پاک سر زمین سے ان مسیحی مشنریوں کا ایسے ہی قلع قلع کر دیں جیسے چین نے حالیہ ثقافتی انقلاب میں سر زمین چین سے ان کی بیچلنی کی ہے۔ و ما ذلک علی اللہ بعزیز (اللہ کیلئے یہ کام کچھ بھی دشوار نہیں)

اس نقطہ نظر کو سامنے رکھ کر اپنے مشن کا جائزہ لینے کی صورت میں اسلامی ملکوں میں تمہاری مشنری کا قیام و استحکام درحقیقت مسیحی اقوام کی استعماری فتح کا (اور ان ملکوں پر تسلط و اقتدار علی قائم کرنے کی مهم کا) ہر اول دستہ اور پیش خیمه ثابت ہو گا۔

یہ ہے تمہارا وہ شاندار کارنامہ جس پر میں بھی تم کو مبارکباد دیتا ہوں اور دنیا کی تمام عیسائی حکومتیں اور مسیحی قومیں بھی ہدیہ تبریک و تہنیت پیش کرتی ہیں۔

یقیناً تم نے اپنے مخصوص وسائل کے ذریعہ تمام مسلمانوں کے ذہنوں کو اور تمام اسلامی ممالک کو اس ڈگر پر چلنے کے لئے آمادہ کر لیا ہے جو تم نے ان کے لئے تجویز کی اور بیشک تم نے اسلامی ملکوں میں ایک ایسی نسل تیار کر دی ہے (۱) جس کا نہ اللہ سے کوئی تعلق ہے اور نہ ہی وہ جاننا چاہتی ہے کہ اللہ سے تعلق کیا ہوتا ہے؟ تم نے ان ملکوں کے مسلمانوں کو اسلام کے دائرہ سے کلی طور پر خارج بھی کر دیا ہے اور مسیحیت کے (مقدس) حلقہ میں داخل بھی نہیں کیا (نہ ادھر کارہنے دیا نہ ادھر کا) اس نتیجہ میں مسیحی استعمار (ہوس ملک گیری) کے منشاء کے مطابق اسلامی ممالک میں ایک ایسی نئی نسل پیدا ہو گئی جو (قومی زندگی) کے عظیم کارناموں (آزادی خودداری

(۱) بالکل اسی نقطہ نظر کے تحت اب سے ڈیڑھ صدی پہلے حکومت برطانیہ کی زیر سرپرستی لارڈ میکالے نے بر صغیر پاک و ہند میں موجودہ نظام تعلیم جاری کیا تھا اور پورے بر صغیر میں سرکاری اسکولوں اور یونیورسٹیوں کا ایسا کامیاب جال بچھایا تھا کہ ملک کی مردم شماری میں تعلیم یافتہ صرف انہیں لوگوں کو شمار کیا جاتا تھا جو کسی کالج کا "گریجویٹ" ہوا نگریز بر صغیر پاک و ہند سے چلا گیا مگر اس کا خالص استعماری اغراض کے تحت قائم کردہ نظام تعلیم آج تک ہمارے سروں پر مسلط ہے آج بھی تعلیم یافتہ طبقہ وہی شمار ہوتا ہے جو انہی کا جوں کے گریجویٹ ہوں آئے دن اس نظام تعلیم کے خلاف صدائے احتجاج ہر حلقہ سے بلند ہوتی رہتی ہے مگر چونکہ اس نظام تعلیم کو بد لئے کیلئے جو بھی کمیشن بنائے جاتے ہیں وہ چونکہ اسی طبقہ اور حلقہ کے لوگ ہوتے ہیں اس لئے نفیا تی اعتبار سے ان کی روپرٹیں اساسی اعتبار سے انہی خطوط پر تشكیل پاتی ہیں جو ان کے ذہنوں میں راخ ہیں تبدیلی محض سطحی اور برائے نام ہوتی ہے اصل نظام وہی کا وہی رہتا ہے حالیہ جمود کمیشن کیشن کی طویل و عریض رپورٹ اس کا زندہ ثبوت ہے حد یہ ہے کہ انتہائی واویا کے باوجود آج تک تدریسی زبان اور درسی نصاب اور کتابیں وہ ہی انگریزی زبان میں اور انگریز مصنفوں کے تصنیف کردہ موجود ہیں جن کی حوصلہ افزائی کی پر زور سفارش مسیحی مبلغ مسیحی مشنریوں سے کر رہا ہے اس کے نتیجہ میں وہی تباہ کن اثرات و نتائج قرآن وحدیت اور اسلامی تعلیمات سے بد اعتمادی اور صحیح دینی معتقدات کی بخش کرنی ہمارے سامنے ہیں جو مسیحی مبلغین کا معتہا مطلوب اور مقصد اعلیٰ ہیں۔

ملکی و ملی غیرت و تمیت سے قطعاً نا آشنا، راحت و آسائش اور کاملی و تن آسانی کی دلدادہ ہے اور جس کا واحد مقصد اور مطمح نظر دنیا میں صرف اپنی ذاتی اغراض و خواہشات کو پورا کرنا ہے اور بس وہ تعلیم حاصل کرتی ہے تو صرف اپنی شخصی اغراض و خواہشات کے لئے اور مال جمع کرتی ہے تو صرف اپنی نفسانی اغراض و خواہشات کے لئے اور کسی اعلیٰ معیار زندگی کو اپنا مطمح نظر بناتی ہے تو صرف ذاتی اغراض و خواہشات کے لئے وہ ہر بڑی سے بڑی چیز قربان کرنے کے لئے تیار ہے (دین و ایمان ہو یا ملک و ملت) لہذا تم نے اپنی مہم کامل ترین طریق پر سرکری ہے اور اپنی جدوجہد کے بہترین نتائج و ثمرات حاصل کر لئے عیسیٰ مسیح بھی تم کو برکت کی دعائیں دیتے ہیں کہ تم نے مقدس مسیحی دین کو ان سے پاک و محفوظ رکھا اور استعماری حکومتیں بھی تم سے راضی اور خوش ہیں کہ تم نے ان قوموں کو ان کا غلام بنادیا جن کو وہ توبہ و تفہیم اور خون ریز صلیبی لڑائیوں سے زیرینہ کر سکی تھیں۔

لہذا تم پورے نشاط و طہانتی کے ساتھ اپنے مشن کو جاری رکھوں اس لئے کہ تم اپنے اس مقدس جہاد کے اجر عظیم کے صدر میں مقدس پروردگار کی برکتوں سے سرفراز ہو چکے ہو۔

یہ ایسا واضح بیان ہے اور صاف و صریح اظہار حقیقت ہے کہ کسی مزید وضاحت کا محتاج نہیں اس بیان میں استعماری منصوبوں ان کی تکمیل کے وسائل و ذرائع اور ان پر خرچ ہونیوالے محفوظ سرمایوں اور پس پردہ اسلام کے خلاف اور مسلمانوں کو غلام بنانے اور اسلامی ملکوں پر اپنا سلطنت قائم کرنے کی غرض سے مکروہ فریب کا زیریز میں جال بچھانے میں مسیحی تبلیغی مشنوں کی رہنمائی اور نگرانی کرنے والی عیسائی حکومتوں اور سلطنتوں کا ایسا انکشاف کیا گیا ہے کہ اس کے اس بیان سے تبلیغی مشنوں کی حقیقت روپ روشن کی طرح سامنے آ جاتی ہے کہ ان تبلیغی مشنوں کے تمام افراد استعماری حکومتوں کے خواہ دار ایجنت بلکہ جاسوس ہوتے ہیں اور وہ حکومتیں اسلامی ممالک پر قبضہ جمانے کے لئے ان کو ایک ہر اول دستے کے طور پر بھیجنی ہیں اور رفتہ رفتہ غیر محسوس طریق پر اول پوری قوم کو ڈھنی طور پر اپنا غلام بنالیتے ہیں اور اس کے بعد نہایت آسانی سے ملک اور تمام وسائل ملک پر قابض ہو جاتے ہیں۔

ایک فرانسیسی مسیحی مبلغین کے سربراہ کا صریح بیان:

انہی مسیحی مبلغین کے ایک مذہبی لیڈر کی تقریر:

یاد رکھئے! حرbi طاقت کے ذریعہ اسلام کی مقاومت اور سرکوبی خود اسلام کے اور زیادہ پھیلنے اور پھونے میں مدد و معاون ثابت ہوتی ہے اس لئے اسلام کی عمارت کو منہدم کرنے کا سب سے زیادہ کاری حربہ اور موثر ذریعہ یہ ہے کہ مشنری کی درس گاہوں اور اسکولوں اور کالجوں کے اندر مسلمان بچوں اور نو عمر لڑکوں اور لڑکیوں کو ایسی تعلیم و تربیت دیجائے کہ بچپن سے ہی ان کے دلوں میں اسلام اور اس کی تعلیمات کے خلاف شکوک و شبہات کے نتیجے ایسی ہوشیاری سے بودیے جائیں کہ ان کے تمام اسلامی عقائد و افکار اور خیالات و روحانیات غیر محسوس طریق پر تباہ ہو جائیں اور بڑے ہو کر وہ اسلام سے ایسے منحرف اور بااغی ہو جائیں کہ اسلام کا نام لینا بھی ان کو گوارا نہ ہو۔

مسیحی مبلغٹکلی کا بیان:

انہی مسیحی مبلغین (مشنریوں) کا ایک سربراہ کہتا ہے:

ہمارا فرض ہے کہ مشنری اسکولوں اور کالجوں کی زیادہ سے زیادہ ہمت افزائی کریں خاص طور پر مغربی تعلیم (انگریزی زبان اور انگریزی میں لکھی ہوئی کتابوں) کی بہت زیادہ حوصلہ افزائی کریں اس لئے کہ انگریزی میں لکھی ہوئی درسی (کورس کی) کتابوں کا خاصہ یہ ہے کہ وہ مشرقی مقدس کتاب قرآن مجید پر اعتقاد کی بنیادیں کھوکھلی کر رہا تھا ہیں جو بہت ہی دشوار کام ہے چنانچہ تجربہ شاہد ہے کہ بیشتر مسلمان طلبہ کے قرآن و حدیث پر اعتقاد کی بنیادیں (ہماری انگریزی کی درسی کتابوں نے) اکھاڑ پھینکلی ہیں۔

غیر مسلموں اور اسلام و مسلمانوں کے دشمنوں سے

دوستانہ اور مخلصانہ تعلقات کا شرعی حکم

مسلمان ماں باپ یا سرپرستوں کا اپنے چھوٹے چھوٹے بچوں کو ان اسلام اور مسلمانوں کے دشمنوں (غیر مسلموں) کے مدارس (اسکولوں اور کالجوں) میں برضاء و غبہت اور بالقصد والاختیار تعلیم و تربیت کے لئے داخل کرنا، ان کے اساتذہ اور تعلیمی نصابوں اور کتابوں پر اعتماد کرنا، اپنے لخت جگہ کی تعلیم و تربیت کے بارے میں ان پر بھروسہ کرنا اور مسلسل کئی سال تک کے لئے اپنے عزیز از جان بچوں کو ان کے آغوش تربیت میں دیدینا اور ان کی تعلیم و تربیت جیسے اہم دینی اور ملی کام میں ان کی معاونت کا طلبگار بننا اور اس معاملہ میں ان کو کلی طور پر مالک و مختار بنادینا کہ وہ جس طرف چاہیں ان کو لیجائیں دینداری کی طرف یا لا دینی کی طرف اور جو چاہیں پڑھائیں چاہے خدا رسول سے تعلق پیدا کرنے والے مضافین اور کتابیں چاہے اس تعلق کو ختم اور علاقہ کو منقطع کرنے والے مضافین اور کتابیں یہ سب ان غیر مسلموں اور اسلام دشمنوں کے ساتھ دوستانہ اور مخلصانہ روابط اور عقیدت مندانہ تعلقات کا زبردست مظاہرہ ہے (اولاد جیسے قیمتی اور عزیز ترین سرمایہ کے بارے میں کلی طور پر ان کو مالک مختار بنادینے سے بڑھ کر اور ان کی دیانت و امانت کا اعتراف کیا ہو سکتا ہے)

حالانکہ اللہ تبارک و تعالیٰ نے بیتہار آئیوں میں دشمنان اسلام سے دوستی اور ان پر اعتماد کرنے کی شدید ممانعت فرمائی ہے اللہ تعالیٰ کا ارشاد ہے

یا ایہا الذین آمنوا لاتخندوا اليهود و النصارى اولیاء بعضهم اولیاء

بعض ومن یعولهم منکم فانہ منہم ان اللہ لا یهدی القوم الظلمین (المائدۃ : ۱۵)

”اے ایمان والوں مت بناؤ یہود و نصاری کو معتمد دوست وہ آپس میں ایک

دوسرے کے مخلص دوست ہیں اور جو کوئی تم میں سے ان کے ساتھ موالات کریگا

(یاد رکھو) انہی میں سے ہے، بیشک اللہ بے انصاف قوم کو ہدایت نہیں دیتا۔“

یعنی اے مسلمانو! یہودیوں اور عیسائیوں کے ساتھ ایسی مخلصانہ دوستی اور لائق اعتماد محبت

ہرگز مت کرو جیسی اپنوں سے دوستی و محبت کی جاتی ہے اور نہ ان سے کسی بھی معاملہ میں امداد و اعانت طلب کرو کیونکہ یہ لوگ تو آپس میں ایک دوسرے کے معاون و مددگار ہیں (پھر تمہارے دوست اور معاون کیے بن سکتے ہیں) وہ ہر بات میں خواہ کرنے کی ہو یا نہ کرنے کی آپس میں بالکل متفق رہتے ہیں چنانچہ وہ لازمی طور پر اس امر میں بالکل متفق ہیں کہ تمہارے ساتھ دشمنی کریں، تمہارے نقصان کے درپے ہیں جس طرح بھی وہ تم کو تکلیف پہنچا سکتے ہیں پہنچائیں اور جس طرح بھی وہ تم کو گمراہی اور لا دینی کی ہلاکتوں میں ڈال سکتے ہیں ڈالیں لہذا تمہارے اور ان کے درمیان دوستی کا تصور بھی نہیں کیا جاسکتا علامہ عبدالرحمٰن شعابی الجزائریؒ نے اس آیت کی تفسیر میں فرمایا ہے:

اللَّهُ تَبَارَكَ وَتَعَالَى نَعَلَمُ مِنْ مُسْلِمِنِ الْأَقْوَامِ مَنْ يَعْمَلُ مِنْ حَسْنَاتِهِ فَمَا كَانَ لَهُ أَنْ يُؤْخَذَ بِمُنْعِنِ سَيِّئَاتِهِ إِنَّ اللَّهَ يَعْلَمُ أَعْلَمَ
اللَّهُ تَبَارَكَ وَتَعَالَى نَعَلَمُ مِنْ مُسْلِمِنِ الْأَقْوَامِ مَنْ يَعْمَلُ مِنْ حَسْنَاتِهِ فَمَا كَانَ لَهُ أَنْ يُؤْخَذَ بِمُنْعِنِ سَيِّئَاتِهِ إِنَّ اللَّهَ يَعْلَمُ أَعْلَمَ
یہود و نصاریٰ کے ساتھ ایسی مخلصانہ دوستی کریں اور ان کو ایسا لائق اعتماد دوست بنائیں جس کی بنیاد باہمی تعاون اور اختلاط و ارتباط پر قائم ہو جس کے نتیجہ میں ان کے ساتھ خلط ملٹ ہو جائیں جو مسلمان ان کے ساتھ نہ سرت و برخاست رکھے گا اس کو اس قہر و غصب الہی سے دوچار ہونا پڑے گا جس کا اظہار اللہ پاک نے اسی آیت کے حسب ذیل مکمل میں فرمادیا فانه منہم: وہ ان میں سے ہو گا

اے مسلمان باپ! اس سے بڑھ کر اور کوئی مخلصانہ دوستی اور لائق اعتماد محبت ہو سکتی ہے کہ تم اپنے جگر پاروں کوئی کئی سال تک کے لئے ان کے ہاتھوں میں دیدو کہ جس طرح وہ چاہیں اس کی تعلیم وہ تربیت کریں اللہ تعالیٰ کا ارشاد ہے:

إِنَّمَا وَلِيْكُمُ اللَّهُ وَرَسُولُهُ وَالَّذِينَ آمَنُوا إِذَا دَعَوْنَاهُمْ يَقِيمُونَ الصَّلَاةَ
وَيُؤْتُونَ الزَّكَاةَ وَهُمْ رَاكِعُونَ وَمَنْ يَتُولَّ اللَّهُ وَرَسُولَهُ وَالَّذِينَ آمَنُوا فَإِنَّمَا
حِزْبَ اللَّهِ هُمُ الْغَالِبُونَ :

تمہارا رفیق تو وہی اللہ ہے اور اس کا رسول اور جو ایمان والے ہیں جو کہ قائم کرتے ہیں نماز کو اور دیتے ہیں زکوٰۃ اور (اسی کے ساتھ ساتھ) وہ عاجزی کرنے والے (بھی) ہیں اور جو کوئی دوست رکھے اللہ کو اور اس کے رسول کو اور ایمان والوں کو تو (وہ اللہ کی) جماعت میں داخل ہے اور (اللہ کی) جماعت ہی سب پر غالب ہے۔

اللہ کے دشمنوں سے دوستی کرنے کی ممانعت فرمانے کے بعد اس آیت کریمہ میں ان لوگوں کا بیان فرمایا ہے جن سے ایک مومن کو دوستی اور موالات کرنی چاہیے یعنی یہود و نصاریٰ کو اپنا دوست نہ بناؤ کیونکہ وہ تو ایک دوسرے کے دوست ہیں تمہارے دوست نہیں ہیں تمہارے ولی اور دوست صرف اللہ، اس کا رسول اور ان پر ایمان رکھنے والے ہی ہیں انہی کو اپنی موالات اور دوستی کے لئے مخصوص کرلو ان کو چھوڑ کر کسی بھی دوسرے سے دوستی اور موالات نہ کرو کیونکہ دوستی تواعانت و امداد اور تقویت و معاونت کا نام ہے اور یہ چیز اسی شخص سے میراً سکتی ہے جو اس کا اہل ہو (اور وہ صرف مسلمان ہیں) چنانچہ اللہ تعالیٰ مومنوں کے ناصرومدگار ہیں، رسول پاک صلی اللہ علیہ وسلم بھی، اللہ کے حکم سے اللہ کا پیغام پہنچانے والے اور ہادی بحق ہیں لہذا آپ بھی اللہ کے حکم سے مومنوں کے ناصرومدگار ہوئے باقی رہے تمام ایمان والے تو چونکہ وہ دینی بھائی ہیں اس لئے وہ قدرتی طور پر آپس میں ایک دوسرے پر مہربان اور خیرخواہ ہوں گے ان کے دل (بغض وعداوت) سے پاک ہوتے ہیں ان کے اعمال و اخلاق بھی اللہ تعالیٰ کی عبادت اور لوگوں کے حقوق ادا کرتے رہنے کی وجہ سے (منافقت اور فریب کاری سے) پاک و صاف ہوتے ہیں لہذا اللہ اور اس کے رسول کے حکم کے مطابق نصرت و مدد کے اہل اور مستحق وہی ہو سکتے ہیں

رہے یہود و نصاریٰ تو وہ اللہ کے، اس کے رسول کے اور تمام مومنوں کے جانی دشمن ہیں اس لئے ان کے ساتھ دوستی میں (دنیا کے اعتبار سے) تو بڑا خطرہ ہے اور آخرت کے اعتبار سے گناہ عظیم ہے اس آیت کے بعد اللہ تعالیٰ ارشاد فرماتے ہیں:

يَا أَيُّهَا الَّذِينَ امْنَوْا إِذْ خَدَوْا دِينَكُمْ هُنَّ زُوَّارٌ لِّعْبَانَ الَّذِينَ أَوْتُوا

الْكِتَابَ مِنْ قَبْلِكُمْ وَالْكُفَّارُ أُولَئِءِ وَاتَّقُوا اللَّهَ أَنْ كُنْتُمْ مُّؤْمِنِينَ (المائدۃ: ۵۷)

”اے ایمان والومنت بناؤ ان لوگوں کو اپنا دوست جو تمہارے دین کا مذاق اڑاتے اور اس کو کھیل بناتے ہیں یہ وہ لوگ ہیں جنکو تم سے پہلے آسمانی کتاب دی گئی ہے اور نہ کافروں کو اپنا دوست بناؤ اور ڈر واللہ سے (ایسے لوگوں کو دوست بنانے سے) اگر ہوتا ایمان والے۔“

اس آیت پاک میں ان یہود و نصاریٰ کی بعض صفات کا بیان فرمایا ہے جن سے دوستی و محبت کرنے سے ہمیں منع کیا گیا ہے اور وہ صفات یہ ہیں کہ ان یہودیوں کا تو وظیرہ ہے کہ یہ اسلام کے ساتھ استہزا،

اور دل لگی کیا کرتے ہیں اور اس کے ساتھ کھیل و تفریح کا معاملہ کرتے ہیں اور (موقعہ بموقعہ) طعن و تشنیع بھی کرتے ہیں باوجود اس کے کہ وہ خود اہل کتاب ہیں ان کو تو چاہیے تھا کہ وہ اسلام کی (اور وہ زیادہ) تعظیم و توقیر کرتے کیونکہ خود ان کی کتاب میں دین اسلام کی بشارت اور اس کی رہنمائی موجود ہے انہی یہود و نصاریٰ کی طرح باقی تمام کفار بھی ہیں

قرآن حکیم کے اس بیان میں یہود و نصاریٰ کے ساتھ دوستی و محبت سے کتنی شدت سے نفرت دلائی گئی ہے اور اسلام کے ساتھ ان کی دشمنی وعداوت کو استہزا اور مذاق اڑانے کو مکروہ فریب اور طعن و تشنیع کو کس قدر واضح طور پر بیان کیا گیا ہے۔ اللہ تبارک و تعالیٰ کا ارشاد ہے:

لَا تَجْدُقُ مَا يُوْمِنُونَ بِاللَّهِ وَالْيَوْمَ الْآخِرِ يُوَادُّونَ مِنْ حَادَ اللَّه
وَرَسُولِهِ وَلَوْ كَانُوا آبَاءِ هُمْ أَوْ أَبْنَاءِ هُمْ أَوْ أَخْوَانَهُمْ أَوْ عَشِيرَتِهِمْ أَوْ لَكَ
كَتَبَ فِي قُلُوبِهِمُ الْإِيمَانُ وَأَيْدِيهِمْ بِرُوحٍ مِّنْهُ وَيُدْخِلُهُمْ جَنَّةً تَجْرِي مِنْ
تَحْتِهَا الْأَنْهَرُ خَلْدِينَ فِيهَا رَضِيَ اللَّهُ عَنْهُمْ وَرَضِوا عَنْهُ أَوْ لَكَ حَزْبُ
اللَّهِ أَلَا إِنَّ حَزْبَ اللَّهِ مِنَ الْمُفْلِحِينَ (المجادلة: ۲۲)

”تم نہ پاذگے کسی ایسی قوم کو جو یقین رکھتے ہوں اللہ پر اور آخرت کے دن پر کہ وہ دوستی کریں ان لوگوں سے جو شدید مخالف ہیں اللہ کے اور اس کے رسول کے خواہ وہ تمہارے باپ ہوں یا بیٹے یا بھائی یا قبیلہ والے (یا اس لئے کہ) ان کے دلوں میں اللہ نے ایمان لکھ دیا ہے (رانج کر دیا ہے) اور ان کی تقویت فرمائی ہے اپنے غیب کے فیض سے اور (اس کے صلہ میں) داخل کرے گا اللہ ان کو ایسے باغوں میں جن کے نیچے بہتی ہیں نہریں ہمیشہ رہیں گے وہ ان (جنتوں) میں اللہ ان سے راضی ہے اور وہ اللہ سے راضی ہیں وہ ہی لوگ ہیں اللہ کا گروہ (اللہ والے) سن لو بیشک اللہ کا گروہ ہی مراد کو پہنچنے والا ہے۔“

یعنی تم کبھی بھی اور کسی حال میں بھی کسی ایسی مسلمان قوم کو ایسا نہ پاؤ گے جو اللہ اور اس کے رسول کے دشمنوں سے دوستی اور محبت نہ کرے تھے فا انہما کرے تے ہوں اگرچہ ان کی ان سے کتنی ہی قریبی رشتہ داری کیوں نہ ہو اور جو مسلمان لوگ ان احمداء اسلام سے دوستی و محبت نہیں کرتے خواہ وہ کتنے ہی ان کے قریبی رشتہ

دار اور کتنے ہی خون کے رشتہ سے نزدیک کیوں نہ ہوں اس کا سبب صرف یہ ہے کہ ان کی ایمانی صداقت اور قوت یقین ان کفار سے موالات اور دوستی کرنے سے مانع ہے اسی لئے اللہ تعالیٰ نے ان لوگوں سے وعدہ فرمایا ہے کہ وہ ان کو آخرت میں اس کا بدلہ دیں گے اور جزاً کے سب سے زیادہ مستحق وہی لوگ ہوں گے جو اس کی سب سے زیادہ مرضی پر چلنے والے ہوں گے پس اے مسلمانو! اس جزاً عظیم کی خوشخبری سن لو! ایسے ہی لوگ اللہ والے ہیں اور ایسے ہی (مومنوں کی مدد کرنے والے) لوگ فلاح پانے والے اور (مومنوں کے) مددگار ہیں اور اللہ تعالیٰ نے ارشاد فرمایا:

ولاتر كنوا إلی الذین ظلموا فتمسکم النار و مالکم من دون

اللّٰهُمَّ أُولَٰئِءِ ثُمَّ لَا تَنْصُرُونَ (ہود: ۱۱۳)

”اور مت جھکوان لوگوں کی طرف جو ظالم ہیں کہ تم کو بھی (جہنم کی) آگ لگے (اور عذاب میں پکڑے جاؤ یاد رکھو) اللہ کے سوامی تمہارا کوئی مددگار نہیں ہے (اس کی نافرمانی کر کے) پھر کہیں مدد نہ پاؤ گے۔“

اس آیت میں مشرکین یا کسی بھی ایسی حرکت کرنے والے شخص کی طرف جس کو ظالم کہا جائے ذرا سے میلان کو بھی منع فرمایا ہے (یعنی ان لوگوں سے کسی بھی قسم کا بھی تعلق نہ رکھنا چاہیے) اگر ذرا بھی ان لوگوں کی طرف مائل ہوئے تو تم پر ضرور خدا کا عذاب نازل ہو گا اور خدا کے سوامی تمہارا کوئی مددگار نہیں جو تم کو اس کے عذاب سے بچا سکے اور ان لوگوں کی طرف میلان کرنے کی وجہ سے اللہ تعالیٰ فرمائی چکا ہے کہ اس کی طرف سے تمہاری مدد ہرگز نہ ہو گی۔

از روئے لغت رکون (میلان) کی حقیقت وہ ہے جو علامہ ابو بکر ابن عربی نے اپنی کتاب احکام القرآن میں بیان فرمائی ہے وہ یہ ہے کہ انسان اپنے آپ کو کسی کی طرف منسوب کرے یا اس پر اعتماد اور بھروسہ کرے (اس کا نام میلان ہے) اور اس میں کوئی شک نہیں کہ ایک مسلمان جب اپنے بچے کو غیر اسلامی مدارس میں داخل کرتا ہے تو یقیناً وہ ان لوگوں کی طرف مائل ہے اور ان مدارس میں کام کرنے والوں پر اس کو بھروسہ اور اعتماد ہے تو گویا وہ ان کی طرف مائل ہے اور ان سے قلبی محبت کرتا ہے۔^(۱)

(۱) الجامع لأحكام القرآن للقرطبي - ۱۰۸۹ - سورة هود: ۱۱۳ - ط: الهيئة المصرية العامة

حق تعالیٰ شانہ کا ارشاد ہے:

يَا أَيُّهَا الَّذِينَ آمَنُوا اتَّحِذُوا بِطَانَةً مِّنْ دُونِكُمْ لَا يَأْلُونَكُمْ
خَبَالًا وَذَوَا مَاعِنْتُمْ قَدْبَدَتِ الْبَغْضَاءَ مِنْ أَفْوَاهِهِمْ وَمَا تَحْفَى صُدُورُهُمْ
أَكْبَرُ قَدْبَدَنَّكُمُ الْآيَاتِ إِنْ كُنْتُمْ تَعْقِلُونَ ۝ (آل عمران: ۱۱۸)

اے ایمان والوں کے (مسلمانوں کے) سو اسکی کو بھیدی (جگری دوست) مرت بناؤ وہ کوئی کمی نہیں کرتے تمہاری خرابی میں وہ تو چاہتے ہیں کہ تم جس قدر بھی تکلیف (اور مصیبت) میں رہوان کی دشمنی تو ان کی زبانوں سے (باتوں) پیکتی ہے اور جو کچھ (عداوت) ان کے سینوں میں ہے وہ تو اس سے بہت زیادہ ہے (جو ان کی باتوں سے پیکتی ہے) ہم نے بتا دیئے تم کو اتنے پتے اگر تم کو عقل ہے (تو ان کی عداوت سے ہوشیار رہو)۔

امام القرطبیؒ نے بطانہ کی تشریح فرماتے ہوئے لکھا ہے کہ ”بطانۃ الرجل“ سے مراد انسان کے وہ خاص دوست ہیں جو اس کے گھر کی اور دل کی باتوں پر مطلع ہوتے ہیں کیونکہ وہ ان لوگوں پر اعتماد اور قلبی تعلق کی بناء پر اپنے اسرار پر ان کو آگاہ کر دیتا ہے لہذا اس آیت کریمہ میں اللہ تعالیٰ نے تمام مسلمانوں کو اس بات سے منع فرمایا ہے کہ وہ ان کفار یہود و نصاریٰ اور اہل احواء (گمراہ فرقوں) کو اپنے کاموں میں دخیل نہ بنائیں اور اپنے اسرار سے ان کو آگاہ نہ کریں اور اپنے کاموں میں ان سے مشورہ نہ کریں اور اپنے کام ان کے پر دنہ کریں اور اس کی وجہ بھی اللہ تعالیٰ نے بیان کر دی کہ یہ لوگ ہمیشہ تمہارے کام خراب کرنے اور تمہارے ساتھ مکروہ فریب کرنے کی کوشش میں لگے رہتے ہیں اور ہمیشہ یہ چاہتے ہیں کہ تم کو مشقت اور مصیبت میں ڈال دیں چنانچہ ان کی باتوں سے بھی ان کا بعض وکینہ ظاہر ہوتا ہے اور جو ان کے قلوب میں تمہاری عداوت و نفرت ہے وہ تو اس سے بھی بڑھ چڑھ کر ہے جو باتوں سے ظاہر ہوتی ہے۔^(۱)

اس لئے حکماء کا مشہور قول ہے کہ:

”جو شخص تمہارے دین اور مذہب کا مخالف ہو تم کو چاہیے کہ تم اس کو اپنا ولی

دوست ہرگز نہ بناؤ یعنی جو تمہارا ہم جنس نہ ہو تم اس کے ہم نہیں بھی نہ ہو۔“

(۱) الجامع لأحكام القرآن للقرطبي - ۲/۸۷ - سورۃ آل عمران: ۱۱۸ - ط: الهيئة المصرية العامة.

از روئے حدیث عیسائیوں یہودیوں وغیرہ سے

اختلاط اور میل جوں کی ممانعت اور اس کے خطرناک نتائج

حدیث کی کتابوں میں حضرت ابو ہریرہ رضی اللہ عنہ سے مردی ہے کہ آنحضرت ﷺ نے ارشاد فرمایا

(۱) المرء علی دین خلیلہ فلینظر احد کم من يخالل: (۱)

”انسان فطرة اپنے دوست کے مذہب و مسلک پر ہوا کرتا ہے (کسی کو دوست بنانے سے پہلے) تمہیں دیکھ لینا چاہیے کہ تم کس سے دوستی کر رہے ہو۔“

ایک دوسری حدیث میں آیا ہے:

(۲) ان ابا موسی الاشعری رضی اللہ عنہ استکتب ذمیافکتب اليه

عمر یعنی فہ و تلاعیله هذه الآیۃ: (۲)

(عراق کے گورنر حضرت) ابو موسی اشعریؓ نے ایک مرتبہ ایک ذمی (نصرانی) کو اپنانشی

(پی اے) مقرر کر لیا تو امیر المؤمنین حضرت عمر رضی اللہ عنہ نے ان کو سرزنش و ملامت

(۱) اس آیت سے وہی آیت مراد ہے جو اس سے قبل آیت نمبر (۲) کے تحت گذر چکی ہے

یا ایها الذین آمنوا لاتحدوا بطانة من دونکم لا یالونکم خجالاً وَذُوا ماعنتم قدبدت البغضاء من

أفواههم و ماتخفي صدورهم اکبر قد بینا لکم الآیات ان کنتم تعقلون :

اے ایمان والو تم اپنوں کے (مسلمانوں کے) سوا کسی کو بھیدی (جگری دوست) مت بناؤ وہ کوئی کسر نہیں

کرتے تمہاری خرابی میں وہ تو چاہتے ہیں کہ تم جس قدر بھی تکلیف (اور مصیبت) میں رہوان کی دشمنی تو ان کی

زبانوں سے (باتوں) پُکتی ہے اور جو کچھ (عداوت) ان کے سینوں میں ہے وہ تو اس سے بہت زیادہ ہے (جو ان

کی باتوں سے پُکتی ہے) ہم نے بتا دیئے تم کو اتے پتے اگر تم کو عقل و خرد ہے (تو ان کی عداوت سے ہوشیار ہو)۔

(۲) مسند احمد : ۳۳۲ / ۲ - رقم الحدیث : ۸۳۹۸ ط : دار الكتب العلمية بیروت

الجامع لأحكام القرآن المعروف بتفسیر القرطبي : ۱ / ۹۷ - ط : دار الشعب القاهرة

کا خط لکھا اور یہی آیت تلاوت فرمائی (خط میں لکھی)

ایک اور واقعہ:

وقدم ابو موسیٰ الشعرا علی عمر بحساب فرفعہ الی عمر فاعجہ
وجاء عمر بكتابہ فقال: لابی موسیٰ: این کاتب؟ یقرأ کتابک علی
الناس، فقال: انه لا يدخل المسجد فقال لهم؟ اجنب
هو؟ فقال: هونصرانی فانتهرو قال: لا، تدنهم وقد اهانهم الله ولا تامنهم
وقد خونهم الله^(۱)

ایک مرتبہ انہی (ابوموسیٰ الشعرا) نے خلیفۃ‌الملمین حضرت عمر فاروق رضی اللہ عنہ کی
خدمت میں حاضر ہو کر اپنے صوبہ کامیزانیہ پیش کیا حضرت عمر کو بہت پسند آیا حضرت
عمران کامیزانیہ (بجٹ) لیکر مجلس شوریٰ میں آئے اور ان سے فرمایا تمہارا مشی کہاں
ہے؟ تاکہ تمہارا یہ میزانیہ ارکین شوریٰ کے سامنے پیش کرے تو انہوں نے عرض کیا وہ
تو مسجد نبوی میں نہیں آیا گا انہوں نے فرمایا کیوں؟ کیا وہ ناپاکی کی حالت میں ہے
تو انہوں نے عرض کیا: جی نہیں وہ نصرانی ہے۔ آپ نے انکو سرزنش کی اور فرمایا تم ان
نصرانیوں کو اپنے سے قریب کرتے ہو؟ حالانکہ اللہ تعالیٰ نے ان کو مسلمانوں سے
دور کھا ہے تم ان کو عزت دیتے ہو؟ حالانکہ اللہ تعالیٰ نے ان کو ذلیل و رسول کیا ہے تم
ان کو امین (معتمد علیہ) بناتے ہو؟ حالانکہ اللہ تعالیٰ نے ان کو خیانت کارتلا یا ہے
ایک اور روایت میں حضرت عمر فاروق رضی اللہ عنہ سے مروی ہے آپ نے ارشاد فرمایا:

لاتستعملوا هل الكتاب فانهم يستحلون الربا واستعينوا على اموركم

وعلى رعيتكم بالذين يخشون الله تعالى^(۲)

”اہل کتاب (نصرانیوں بھودیوں) کو حکومت کا اہل کاریا افرمت بنا و اس لئے کہیا

(۱) تفسیر القرطبی: ۱/۹۷ - ط: دار الشعب القاهرة

(۲) تفسیر القرطبی: ۱/۹۷ - ط: دار الشعب القاهرة

لوگ سود کو حلال سمجھتے ہیں (۱) (یہ مسلمانوں میں بھی سودی نظام پھیلادیں گے) تم سرکاری عہدوں پر اور رعایا پر ایسے لوگوں کو مقرر کرو جو اللہ تعالیٰ سے ڈرتے ہوں۔

نو سوال پہلے کا حال:

امام قرطبی فرماتے ہیں لیکن اب اس زمانہ میں توقعات بالکل بدل چکے ہیں اہل کتاب یہودیوں اور نصرانیوں کو (عام طور پر) اسلامی حکومتوں میں ذمہ دار افسرا اور کلرک مقرر کر دیا گیا ہے اور اس طرح انہوں نے نادان و ناسکبھجہ عوام پر پورا اقتدار حاصل کر رکھا ہے۔ (۲)

نو سوال بعد کا حال:

مصنف فرماتے ہیں یہ نوبت تواب سے نو سوال پہلے امام قرطبی کے زمانہ میں پہنچ چکی تھی تو ہم اپنے اس زمانہ کے متعلق کیا کہیں جبکہ اسلامی ملکوں میں شریف (دیندار) اور ذلیل (بے دین) لوگ ایک دوسرے میں خلط ملط ہو چکے ہیں یعنی یہود و نصاری اور مسلمانوں کا شب و روز کی زندگی میں اختلاط عام ہو چکا ہے زندگی کی قدر یہ مسخ ہو چکی ہیں ہم خود اپنے دین کو حقیر اور دینی احکام کی پابندی کو خلاف تہذیب سمجھنے لگے ہیں اپنے رب کے حکموں کی توہین کرنا اور ان کا مذاق اڑانا ہمارا شیوه بن گیا ہے اگر تم اس کی تحقیق کرنا چاہتے ہو تو صرف اس بات سے ہی اس کا اندازہ لگاؤ کہ اب تک تمہارے ان دشمنوں نے

(۱) یہ حضرت عمر فاروق رضی اللہ عنہ کی ملہماںہ بصیرت تھی کہ ان کے نزدیک سود کو حلال سمجھنے کی وجہ سے اہل کتاب - نصرانی اور یہودی - اسلامی حکومت کے کسی بھی محکمہ میں کسی بھی عہدے اور ملازمت کے اہل نہ تھے صرف اس لئے کہ کہیں یہ غیر اسلامی افکار و خیالات اور نظریات ان لوگوں کے حکومت کے عہدوں پر فائز اور محکموں پر قابض ہونے کی بناء پر مسلمانوں میں سرایت نہ کر جائیں خلیفہ راشد کی اسی حکیمانہ بصیرت پر عمل نہ کرنے اور یہود و نصاری - آج کی یورپیں اقوام - کو حکومت کے معاملات میں قابل اعتماد و دوست بنانے، اسلامی ملک کے تمام تر منصوبوں میں ان کی ایکسوں پر بھروسہ کرنے نہ صرف یہ بلکہ عدلی اور انتظامی کلیدی عہدے ان کے پرداز کرنے ہی کا نتیجہ ہے کہ آج تمام اسلامی حکومتوں میں تمام کار و بار یورپ کے بینکاری سودی نظام پر چل رہا ہے نہ صرف یہ بلکہ بعض نامنہاد مسلمان سود کو حلال کرنے کی فکر میں بھی لگے ہوئے ہیں اور اسلامی حکومتوں نے اسلامی ملکوں میں ان کو اپنے ان "غیر اسلامی" افکار اور نظریات کی اشاعت کی نہ صرف آزادی دے رکھی ہے بلکہ ان کی سر پرستی اور کفالت بھی کر رہی ہیں۔ العیاذ باللہ (حاشیہ بینات)

(۲) تفسیر القرطبی : ۱۷۹ / ۳ - ط : دار الشعب القاهرة

ہمارے ساتھ دنیا میں کیا کچھ کیا ہے اور اس کے مقابلے میں ہم نے ان کی حمایت و ہمنوائی میں کیا کچھ کیا ہے اپنے ملکوں میں اپنے اوپر ہم نے ان کو کس قدر اقتدار دے رکھا ہے ان کے ساتھ میل جوں اور الافت و محبت کے روابط و تعلقات کتنے بڑھا رکھے ہیں اب تو نوبت یہاں تک پہنچ چکی ہے کہ اپنے معصوم بچوں یعنی آئینوائی نسل کی پرورش اور نشوونما میں بھی ان کی امانت و دیانت پر اعتماد کرنے لگے ہیں ان کی تعلیم و تربیت کا کلی اختیار انہی مشنری کے مدارس، اسکولوں کا الجھوں کے پر درکر دیا ہے کہ وہ جس طرح چاہیں ان کے دل و دماغ کو تباہ کریں۔

حالانکہ ان دشمنان دین و ملت کے ساتھ اختلاط اور ارتباط، دوستی و موالات کے حرام ہونے کے بارے میں قرآن کریم کی بہت سی واضح اور قطعی آیات اور صریح احادیث صحیحہ موجود ہیں ہم بھی اس سے پہلے چند آیات و احادیث بیان کر چکے ہیں اور واضح کر چکے ہیں کہ ان عیسائیوں اور یہودیوں کے ساتھ اس زمانہ کے مسلمانوں کی دوستی و موالات اور مخلاصانہ روابط و تعلقات اور ان پر اعتماد کی سب سے بڑی دلیل یہ ہے کہ اس زمانہ کے والدین عام طور پر اپنے معصوم بچوں کو ان مسیحیوں کے اسکولوں میں تعلیم دلانے کو ترجیح دیتے ہیں اور ان اسکولوں کے مسیحی اساتذہ پر اور خود ان نصرانیوں پر پورا بھروسہ کرتے ہیں جب دیکھو بچوں کی تعلیم و تربیت کے بارے میں انہی کے گنگاتے ہیں خوبیاں بیان کرتے ہیں تعریفیں کرتے ہیں اس میل جوں اور روایت و تعلق کے نتیجہ میں رونما ہونے والے عظیم نقصانات و خطرات کی ہم بخوبی نشاندہی کر چکے ہیں صرف اس موقع پر کہ شاید اب بھی نصیحت حاصل کر لیں اور متنبہ ہو جائیں کہ ہم نے اپنے بچوں (آنے والی نسل) کے لئے کتنا عظیم خطرہ مولے رکھا ہے ان لوگوں کا یہ ظلم صرف اپنے بچوں ہی پر نہیں ہے بلکہ درحقیقت یہ مذہب و ملت اسلامی تہذیب و اخلاق اسلامی اقدار اور پوری امت مسلمہ پر بہت بڑا ظلم ہے۔

اصل مجرم اور ارتکاب جرم کی علت:

درحقیقت قوم کے خوشحال کھاتے پیتے اور صاحب ثروت والدین سب سے پہلے ان غیر اسلامی مسیحی مدارس اسکولوں کا الجھوں کی وجہ سے فتنے میں بمتلا ہوتے ہیں وہ ازراہ نخوت و رعونت اپنے ملک کے اسلامی مدارس اسکولوں کا الجھوں میں نادر اور غریب بچوں کی طرح اپنے بچوں کو تعلیم دلانے میں نامحسوس

کرنے لگتے ہیں اسلئے اپنی شان دکھلانے کی غرض سے اپنے بچوں کو یورپیں ممالک کی درسگاہوں میں تعلیم حاصل کرنے کیلئے بھیجتے ہیں اور ان پر گرانقدر مال و دولت خرچ کرتے ہیں اور اس پر فخر کرتے ہیں اس کے نتیجہ میں یہ بچے جب اسلامی ممالک سے یورپ جاتے ہیں تو اس وقت خاصے مسلمان ہوتے ہیں لیکن جب وہ اپنے وطن واپس آتے ہیں تو یورپ کے ملحدانہ افکار و خیالات اور غیر اسلامی جذبات و رجحانات عادات و اطوار ساتھ لیکر لوٹتے ہیں وہ اس چند سالہ تعلیم و تربیت اور یورپیں سوسائٹی کے زیر اثر تمام اخلاقی برائیوں اور گناہوں کو سراسر خوبی اور ہنر جانے لگتے ہیں، اسلامی اخلاق و اعمال حسنہ کو برائی اور بد تہذیبی تصور کرنے لگتے ہیں، تمام اخلاقی اقدار اور اسلامی شعائر کا مذاق اڑانا ان کا شیوه ہوتا ہے وہ اپنے وطن کے مسلمان تعلیم یافتہ بچوں کے مقابلہ میں اپنے آپ کو اس طرح اعلیٰ وارفع سمجھتے ہیں گویا وہ کوئی اور ہی مخلوق ہیں یہ وہ کھلے ہوئے تباہ کن اثرات ہیں جن کوشب و روز کے مشاہدات اور روزمرہ کے واقعات ثابت کر رہے ہیں اور ارباب نقد و بصیرت تو ان حالات اور قومی و ملی تباہی کو بڑی شدت کے ساتھ محسوس کر رہے ہیں۔

صاحب وحی والہام پیغمبر علیہ الصلوٰۃ والسلام کی پیش گوئی:

اس زمانے کے ان تباہ کن فتنوں کی طرف مسلم شریف کی یہ حدیث پاک اشارہ کر رہی ہے صادق مصدق صلی اللہ علیہ وسلم نے ارشاد فرمایا:

تعرض الفتنة على القلوب كالحصير عود أడافى قلب
اشربها نكست فيه نكتة سوداء و اى قلب انكرها نكست فيه نكتة بيضاء
حتى تكون على قلبيين على ابيض مثل الصفالات ضره فتنة مادامت
السموات والارض والآخر سود مر باد كالكوز مجحلا لا يعرف
معروفا ولا يذكر منكر الا ما اشرب من هو انه (۱)

(۱) الترغيب والترهيب: ۱۴۳/۳: رقم الحديث: ۳۲۹۹- ط: دار الكتب العلمية بيروت.

کذافی مسند احمد: ۳۸۶/۵- رقم الحديث: ۲۳۳۲۸: موسسة قرطبة مصر.

(آخر زمانہ میں) لوگوں کے دلوں پر فتنے اس طرح یکے بعد دیگرے آتے رہیں گے جس طرح چٹائی (بننے میں) ایک تنکہ کے بعد دوسرا تنکہ آتا رہتا ہے پس جس دل میں وہ فتنے سرایت کر گئے اس میں سیاہ داغ پڑتے چلے جائیں گے اور جس دل نے ان فتنوں کو قبول نہ کیا! اس پر (سیاہ داغ کے بجائے) سفید نشان لگتے چلے جائیں گے یہاں تک کہ دلوں کی دو قسمیں ہو جائیں گی ایک روشن اور شفاف دل چٹان کی طرح (جس پر پانی کا ایک قطرہ نہیں ٹھیرتا) ان دلوں کو رہتی دنیا تک کوئی فتنہ نقصان نہ پہنچا سکے گا اور دوسرے کالے سیاہ دل (اس طرح نورِ ایمان سے خالی) جیسے الٹا ہوا پیالہ (جیسے اس میں کوئی چیز باقی نہیں رہتی ایسے ہی ان میں کوئی خیر باقی نہ رہے گی) چنانچہ یہ دل نہ کسی نیکی اور بھلائی کو نیکی سمجھیں گے اور نہ کسی بدی کو برائی بجز اس خواہش نفس کے جوان میں سرایت کر گئی ہوگی (اور کسی چیز سے ان کو واسطہ نہ ہوگا)۔

نتیجہ:

روشن اور صاف و شفاف دل جن کو کوئی فتنہ بھی نقصان نہیں پہنچا سکتا وہ قلوب صافیہ ہیں جن میں ایمان و یقین اور معرفت الھی کا نور سرایت کر چکا ہوتا ہے پر فتن زمانہ میں اللہ تعالیٰ ان کو رسید و ہدایت کے نور سے روشن رکھتے ہیں اسی لئے وہ ان فتنوں اور مگراہیوں کے موقع سے بھی دور رہتے ہیں باقی کالے سیاہ دل وہ ہوتے ہیں جن کو اغراض و خواہشات نفس اندھا بنا دیتی ہے مگراہی و کبھراہی کے پردے ان پر پڑ جاتے ہیں جن کی وجہ سے حق کی روشنی اور ہدایت کا نور ان تک نہیں پہنچ پاتا بعض قلوب ایسے بھی ہوتے ہیں کہ وہ پیدا تو ہوتے ہیں فطرت سلیمہ پر لیکن باطل پرست لوگ ان خبیث فتنوں کا نتیجہ ان کے دلوں میں بودیتے ہیں اور پھر مگراہی و غلط کاری، شکوک و شبہات، مادی خواہشات و شہوات اور نفس پرستی کے خیالات و رجحانات سے اس نتیجہ کی آبیاری کرتے رہتے ہیں اس تباہ کن تھیم ریزی اور آبیاری کی وجہ سے وہ دل بجزناکا رہ اور نکمی پیداوار، خیالات و رجحانات اخلاق و اطوار، کے اور کسی قابل نہیں رہتے یہ قلوب ان نو خیز اور معصوم بچوں کے ہوتے ہیں جن کو ان دشمنان اسلام مکار لوگوں کی زینگرانی تعلیم و تربیت کے لئے

دیدیا جاتا ہے اور ان کی پروردش ان بد باطن لوگوں کے سپرد کر دی جاتی ہے چنانچہ یہ لوگ ان معصوم بچوں کو حق سے کلی طور پر گمراہ اور اسلام کے دائرة سے بالکل خارج کر دیتے ہیں والا مر اللہ وحده اے پدر بزرگوار! اے سر پرستو! اپنے جگر پاروں کے بارے میں کچھ تو خدا سے ڈرو خدارا اپنے بچوں کو کفر والحاد کے گڑھوں میں گرنے سے بچاؤ ورنہ یاد رکھوں کا انجام خدائے برتر کے سخت ترین عذاب کی شکل میں نازل ہوگا۔

اے نونہالوں کے سر پرستو! خواب غفلت سے بیدار ہو جاؤ اور اپنے دلوں کے اندر رانابت الی اللہ کی کیفیت پیدا کرو۔ خبردار!! ظالموں اور خدا کے نافرمانوں کی طرف ہرگز ہرگز مائل مت ہو ورنہ جہنم کا عذاب تم کو اپنی لپیٹ میں لے لے گا یقین مانو اگر تم نے اپنی اولاد کو ان مغربی درسگاہوں میں داخلہ کی اجازت دیدی تو گویا تم نے ان کو یہود و نصاریٰ کے گرجاؤں اور کفر والحاد کے مرکزوں میں داخل ہونے اور دین اسلام کے بارے میں طعن و تشنیع سننے اور ہر ایسا کام کرنے کی اجازت دیدی جس کو شریعت مطہرہ منع کرتی ہے اور جس سے انسانیت سر پیٹ لیتی ہے۔

خوب سمجھ لواں صورت میں تم خدا اور رسول، دین و مذہب، اہل و عیال، عزیز واقارب سب ہی کی حق تلفی کے مرتكب اور خدا اور رسول کے بدترین نافرمان اور ان احکام خداوندی کی صریح خلاف ورزی کرنے والے مجرم قرار پاؤ گے جو تم پر تمہاری اولاد کو دینی تعلیم دلانے اور لا دینی روحانات سے بچانے کے سلسلہ میں عائد ہوتے ہیں۔

اور یقین رکھو کہ دین و دنیا کی سعادت اور بھلائی صرف دین اور اخلاق کی حفاظت کرنے میں منحصر ہے دین و اخلاق کی حفاظت کے مقابلہ میں یہ موہوم جاہ و مال جس کے سبز باغ تم کو دکھائے جاتے ہیں بالکل بیچ ہے اللہ تعالیٰ کا ارشاد ہے:

فریفہتہ کیا ہے لوگوں کو مرغوب چیزوں کی محبت نے عورتوں کی، بیٹوں پوتوں کی اور سونے چاندی کے جمع کئے ہوئے خزانوں کی اور بیش قیمت گھوڑوں کی مویشیوں کی اور زرعی پیداوار کی (محبت نے) یہ تو (چند روزہ) دنیا کی زندگی میں فائدہ اٹھانے کا سامان ہے اچھا ٹھکانہ تو اللہ ہی کے پاس ہے (اے نبی) کہہ دو کیا میں تم کو اس سے

بہتر چیز نہ بتاؤں (سنو) پر ہیز گاروں کے لئے ان کے رب کے ہاں ایسے باغات ہیں جن کے نیچے نہریں جاری ہیں ہمیشہ رہیں گے وہ ان میں اور پاک و صاف عورتیں ہیں اور اللہ تعالیٰ کی رضامندی ہے اور اللہ کی نگاہ میں ہیں اس کے بندے۔ (آل عمران: ۱۳)

جناب رسول ﷺ نے بالکل صحیح فرمایا ہے:

”وہ زمانہ قریب ہے کہ دنیا کی تمام قویں ہر طرف سے تمہارے خلاف ایک دوسرے کو اس طرح دعوت دیں گی جس طرح کھانے والوں کی جماعت ایک دوسرے کو کھانے کی طرف بلا تی ہے ہم نے کہا یا رسول اللہ! کیا ہماری تعداد کی قلت کی وجہ سے ایسا ہوگا؟ فرمائیں تھم ان دنوں تعداد میں بہت زیادہ ہو گے البتہ تم (اس زمانہ میں) سیلا ب کے کوڑا کر کٹ اور جھاگ کی طرح بے وزن ہو گے دشمنوں کے دلوں سے تمہارا رب بالکل نکل جائے گا اور تمہارے دلوں میں کمزوری پیدا ہو جائے گی صحابہؓ نے عرض کیا یا رسول اللہ! اور اس کمزوری کا سبب کیا ہو گا فرمایا دنیا کی محبت اور موت کا ذرہ۔“^(۱)

ایک اور حدیث پاک میں آپ کا ارشاد ہے:

تمہیں خوش خبری ہو اور خوشی و مسرت کی امید میں رکھو بخدا مجھے تمہارے بارے میں تنگ دستی کا خدشہ مطلق نہیں بلکہ مجھے خطرہ یہ ہے کہ کہیں تمہیں اسی طرح دنیا کی فراخی اور وسعت حاصل نہ ہو جائے جس طرح تم سے پہلے لوگوں کو حاصل ہوئی اور پھر تم اس پر اسی طرح رجھنے لگ جاؤ جس طرح پہلے لوگ اس پر رجھئے اور پھروہ تمہیں بھی اسی طرح ہلاک کر ڈالے جس طرح اس نے پہلوں کو ہلاک کیا۔^(۲)

اس بیان کو ختم کرنے سے پہلے میں یہ چاہتا ہوں کہ آخر میں چند ایسی ضروری باتیں بیان

(۱) مشکوہ: ۳۵۹/۲ - باب تغیر الناس - ط: قدیمی کراچی.

(۲) اخر جه احمد بن حنبل عن عمرو بن عوف - ۱۳۷/۲ - المکتب الاسلامی.

وایضاً مشکوہ المصاہیع - ۳۳۰/۲ - ط: قدیمی کراچی.

کر دوں جو والدین کے ذمہ اولاد سے متعلق ہوتی ہیں تاکہ یہ ہدایات اس مضمون کے حسن خاتمه کی موجب ہو جائیں اللہ تعالیٰ ہمارا اور ہمارے تمام احباب و اولاد کا خیر و سعادت پر خاتمه فرمائیں (ان نصائح کا بیان اس لئے ضروری سمجھا گیا ہے کہ) ممکن ہے کچھ ذاتمندوں کو ان سے نصیحت و عبرت نصیب ہو جائے۔

اولاد سے متعلق ماں باپ کے فرائض:

اے پدر بزرگوار! ہم تم کو بتلا چکے ہیں کہ اولاد تمہارے حق میں اللہ تعالیٰ کا بہت بڑا انعام ہے اور تم خدا کی طرف سے ان کے نگران مقرر کئے گئے ہوتا کہ تم ان کی دینی و دنیوی تعلیم و تربیت انجام دے سکو اور ان کی خالص مذہبی اور اسلامی تربیت کر سکوان کو صحیح دینی اور دنیوی تعلیم دلو اور یہ بچے تمہارے ہاتھ میں امانت ہیں قیامت کے روز تم ان کے بارے میں عند اللہ مسؤول ہوں گے ارشادِ دنبوی ہے:

”تم میں سے ہر ایک (اپنے زیرِستوں کا) نگہبان ہے اور ہر ایک سے اس کی رعیت (زیرِ نگرانی لوگوں) کے بارہ میں سوال ہو گا۔“^(۱)

چنانچہ تم کو چاہیئے کہ جب تمہارا بچہ ہوش سنبھالنے کی عمر کو پہوچنے تو تم اس کو سب سے پہلے قرآن پاک کی تعلیم دلانے کی کوشش کرو اور جب اس کا سینہ اس خیر عظیم کا حامل بن جائے یا پورا نہ ہی قرآن پاک کا کچھ حصہ ہی حاصل کر لے تو تم اس کو دین اسلام کے وہ ضروری عقائد سکھاؤ جن کا جاننا ہر مسلمان کے لئے ضروری ہے اور ان کو بتاؤ کہ اسلام کے کہتے ہیں؟ ایمان کیا ہے؟ احسان کا کیا مطلب ہے؟ اللہ تعالیٰ کی ذات کی طرف کن کن صفات کی نسبت ضروری ہے اور کن کی جائز ہے اور کن صفات کی نسبت محال ہے، اسی طرح جناب رسول اللہ ﷺ کی ذات گرامی کے لئے کونے اوصاف ضروری ہیں کونے جائز ہیں اور کونے محال ہیں؟ خواہ یہ تعلیم اجمالي ہی ہو پھر اس بچہ کو اسلام کے ارکان خمسہ کی تعلیم دو یہی وہ تعلیمات ہیں جن سے بندہ کو معلوم ہوتا ہے کہ منعم حقیقی نے اس کو کن کن نعمتوں سے نوازا ہے بس اگر تم خود اس کے اہل ہو اور تم نے بچے کو یہ دینی تعلیمات سکھادیں یا کسی دینی درس گاہ میں بھیج کر اس کو دینی تعلیم دلادی تو انشاء اللہ بچہ

(۱) مشکوہ المصاصیح - عن عبد اللہ بن عمر - کتاب الامارة - ۳۲۰/۲ - ط: قدیمی کراچی۔

بڑا ہو کر اپنے دین اور اسلام کے بارے میں کافی معلومات کا حامل ہو گا اور اس کے دل میں اسلام کی قدر و عظمت قائم رہے گی قرآن پاک اس کے سینہ میں محفوظ ہو گا جس کی قدر و قیمت کا اندازہ آخرت میں ہی ہو سکتا ہے درحقیقت بچہ تو بڑا ہو کرو ہی کام کرتا ہے جن کا یہ بچپن سے عادی ہوتا ہے کسی نے عربی میں کیا خوب شعر کہا ہے:

والطفل يحفظ ما يلقى عليه ولا ينساه اذ قلبه كالجوهر الصافى
”بچہ کے سامنے توجبات بھی رکھی جائے وہ اس کو یاد کر لیتا ہے اور اس کو کبھی نہیں بھولتا کیونکہ بچہ کا قلب بالکل صاف و شفاف آئینہ کی مانند ہوتا ہے۔“

فانقش على قلبه ما شئت من خبر فسوف يأتي به من حفظه وافي
”لہذا تم جو بات چاہواں کے دل پر نقش کر دو وہ اس کو پوری طرح محفوظ کر لے گا۔“
نیز تم اپنے بچہ کو ارباب خیر و صلاح اور اہل علم کی مجالس میں بیٹھنے کا عادی بناؤتا کہ وہ بچپن ہی سے اطاعت الہی کا خوگر ہو جائے دینداری اور نیکی و بھلائی کے نقوش اس کے دل میں راسخ ہو جائیں نیز بچہ کو نہ ہی آداب کی پابندی اور تعلیمات اسلامیہ اور شعائر اسلام کی حفاظت کی تربیت دوتا کہ اس کے دل میں کفر و ارتداد و فرق و فجور سے عداوت اور کفار و فجار کی نقلی سے نفرت پیدا ہو نیز تم اس کے سامنے سلف صالحین کی عظمت و شرف کا تذکرہ بھی کرتے رہو اور یہ کہ اسلام دشمن طاقتیں اسلام اور مسلمانوں کو صفحہ ہستی سے مٹانے کے لئے اپنے دلوں میں کس قدر کینہ اور بغض رکھتی ہیں اور مسلمانوں کو گمراہ کرنے کے لئے کس طرح نت نئے منصوبے بناتی ہیں اور وہ مسلمانوں کے خلاف کس طرح پے در پے ظلم و جور ظاہری و باطنی سازشوں اور مادی و فکری حملوں میں مصرف رہتی ہیں۔ اللہ رب العزت کا ارشاد ہے:

”وَهُوَ الَّذِي نُورَكُو بِجَهَادِينَ مَلَكَ اللَّهُ تَعَالَى أَنْ يَنْهَا نُورَكُو بُورَا كَرَكَ كَرَكَ
چھوڑے گا خواہ کافروں کو کتنا ہی ناگوار ہو۔“ (سورہ الصاف: ۸)

اللہ تعالیٰ تم لوگوں کو راہ راست پر چلنے کی توفیق نصیب فرمائے امام ربانی ابو محمد عبد اللہ بن ابی زید القیر وانی نے اپنے رسالہ ”باقورۃ السعد“ میں کیا خوب فرمایا ہے:

”خوب سمجھ لو کہ بہترین قلوب وہ ہوتے ہیں جو زیادہ سے زیادہ خیر و صلاح

کے محافظ ہوں نیز انہی قلوب سے خیر و صلاح کی سب سے زیادہ امید کی جاسکتی ہے جنکی طرف شر کی ابھی تک رسائی نہ ہوئی ہونا صحیح کے لئے سب سے زیادہ قابل توجہ امر جس کے اجر کی رغبت کی جاسکتی ہے یہ ہے کہ وہ خیر و صلاح کی باتیں مسلمان بچوں کے دلوں میں اتنا ریس تاکہ وہ ان کے قلوب میں راسخ ہو جائیں نیزان بچوں کو شعائر دین اور آداب و حدو و شریعت کی تعلیم دی جائے تاکہ وہ ان کے عادی اور مانوس ہو جائیں انکو دینی عقائد کی باتیں بھی ہتلائی جائیں فرانپ و اجہات سے آگاہ کرایا جائے مروی ہے کہ:

بچوں کو کتاب اللہ کی تعلیم دینا اللہ کے غصب و غصہ کو فرو کر دیتا ہے اور کسی چیز کی تعلیم بچپن میں دینا ایسا ہے جیسے پھر پرکنہ کرنا۔

میرا یقین ہے کہ بچہ اس نجح پر نشوونما اور تربیت پائے گا تو عقائد اسلام اس کے دل میں راسخ ہو جائیں گے اور اس کی روح دینی کرامت و استقامت کو جذب کر لے گی اور اس کو دین کی وہ باتیں معلوم ہو جائیں گی جو اس پر فرض ہیں اور وہ ان پر کاربند رہے گا فتح اور منوع چیزوں سے پرہیز کرے گا پھر اگر تمہارا بچہ مزید علوم دینیہ حاصل کرنے کی خواہش کرے تو تم اس کو ایسے وسیع علمی میدان (ماحول) میں لے جاؤ جس میں وہ اپنی تگ و دو اور جدوجہد کا خوب خوب مظاہرہ کر سکے اسی طرح امید کی جاسکتی ہے کہ وہ آگے چل کر ایک بڑا عالم ربانی بن جائے اور دین اسلام اور مسلمانوں کی خدمت کرنے لگے اور امت میں وہ ایک ایسا آفتاب ہدایت بن جائے جو کبھی غروب نہ ہو جس سے امت محمدیہ نور علم و معرفت حاصل کرے گی اور اگر واجہات دین سیکھ لینے کے بعد تم دیکھو کہ نبچے کاذبی رجحان تحصیل علم دین کے بجائے فنی علوم کی تحصیل کی طرف ہے تو کوئی مصالقہ نہیں اس کے ذوق کے مناسب کام سکھانے پر پوری پوری توجہ کرو مثلاً صنعت و حرفت جس کے بے شمار شعبے ہیں اور اس کے علاوہ بہت سے جائز وسائل معاش موجود ہیں جن کے اختیار کر لینے سے وہ خود بھی منتفع ہو گا اور پوری امت بھی اور یہ فنی علوم کی تحصیل دین کے منافی بھی نہیں کیونکہ ہمارا دین تو بہت آسان ہے وہ خود اس کو کسب حلال کی دعوت دیتا ہے اس نے صنعت و حرفت اور دوسرے جائز اسباب معاش کوفرض کفایہ قرار دیا ہے جن کے بالکلیہ ترک پر پوری امت

گنہگار ہو گی کیونکہ بعض لوگ تو عالم واعظ یا مرشد بنے کی صلاحیت رکھتے ہیں اور بعض دوسری چیزوں کی اہلیت رکھتے ہیں اور اللہ تعالیٰ نے بڑے عادلانہ اور حکیمانہ طریقہ سے اپنی فیض رسائی کو لوگوں میں ان کی مقدار اور استعداد کے مطابق تقسیم کر دیا ہے۔

ان حروف کے قارئین سے میری گزارش ہے کہ وہ بنظر صحیح ان کا مطالعہ کریں اور اس سلسلہ میں حقیقی غور و فکر سے کام لیں اور عصر حاضر کی باطل پرستی اور کج روی کو ٹھکرایں جو باقی میں ہم نے بیان کی ہیں ان کو اسلامی شریعت مطہرہ کی ترازوں میں تولیں یہ تمام شریعتوں میں آخری اور مکمل شریعت ہے جو کسی قسم کے تغیر و تبدل کو ہرگز قبول نہیں کرتی اس لئے کہ اللہ عز و جل کی جانب سے عطا کی ہوئی ایک محکم شریعت ہے جو ہر زمانہ اور ہر جگہ کے لئے قابل عمل ہے یاد رکھو امت کے آخری لوگ اسی طریقہ سے کامیابی حاصل کر سکتے ہیں جس طریقہ سے پہلے لوگوں نے کامیابی حاصل کی تھی حق تعالیٰ شانہ کا ارشاد ہے:

وَإِن لَوْا سَقَامُوا عَلَى الطَّرِيقَةِ لَا سَقِينَاهُمْ مَاءِ غَدْقًا (الجن: ۱۶)

”اور یہ کہ اگر وہ صحیح طریقہ پر قائم رہتے تو ہم انہیں وافر پانی سے سیراب کرتے۔“

اسی طرح میں قارئین کرام سے یہ بھی امید کرتا ہوں کہ وہ ان نیکوکار لوگوں میں شامل ہونے کی کوشش کریں جوبات کو سنتے ہیں اور اس پر اچھے طریقہ سے عمل کرتے ہیں اور میں خدا سے بھی یہ دعا کرتا ہوں کہ وہ ہمارے دلوں کے فساد کو دور کر دے اور ہمارے اور تمام مسلمان بھائیوں کے حالات درست کر دے اور ہم کو اپنی مرضیات پر چلنے کی توفیق عطا فرمائے اور ہم کو اس دین کا نگہبان اور محافظ بنادے جس پر ہم کو فخر ہے اور جس سے ہم کو دنیا کی قوموں میں سرخودی حاصل ہے اور جو ہمارے لئے خیر و سعادت کا بہتر کفیل ہے ہم خدا سے دعا کرتے ہیں کہ وہ ہم کو دین کی طرف سے دفاع کرنے کی اور دین کی طرف دوسروں کو دعوت دینے کی توفیق عطا فرمائے۔

اللَّهُمَّ حَقُّكَ رِجَاءُ نَا وَصَلَ وَسَلَمَ وَبَارَكَ عَلَى سَيِّدِنَا مُحَمَّدٍ وَآلِهِ

وَصَاحِبِهِ كَمَا أَمْرَتَ أَنْ يَصْلِي عَلَيْهِ وَعَلَى الْمُرْسَلِينَ وَالنَّبِيِّينَ وَالْهَدَاةَ

التابعين لهم بحسان الى يوم الدين والحمد لله رب العالمين

(مسجد نبوی ریاض الجنة میں نصف شب شنبہ ۱۳ شعبان ۱۴۳۸ھ)

تبیغی جماعت کا فیضان

قبلہ محترم حضرت مولانا محمد یوسف لدھیانوی صاحب دامت برکاتہم العالیہ بنوری ثاؤن کراچی۔

السلام علیکم و رحمۃ اللہ و برکاتہ

آپ کی خدمت اقدس میں ایک پرچہ بنام ”تبیغی جماعت احادیث کی روشنی میں“، جو طیبہ مسجد کے مولانا نے کسی شخص ریاض احمد کے نام سے بٹایا ہے پیش خدمت ہے، اس میں منجملہ اور باتوں کے تیسری حدیث میں تحریر کیا ہے ”انہیں جہاں پاناقل کر دینا کہ قیامت کے دن ان کے قاتل کے لیے بڑا جروثواب ہے“۔ (۱)

ایک بات عرض خدمت ہے کہ واقعی بعض حضرات اس جماعت کے بہت جلد مشتعل ہو جاتے ہیں اور بجائے کسی اعتراض اور سوال کے جواب دینے کے یا قائل کرنے کے ہاتھا پائی اور حدیث یہ ہے کہ گالی گلوچ پر بھی اتر آتے ہیں، دوسرے یہ کہ یہ لوگ کافی حد تک صرف کتاب پڑھنا اولین فرض سمجھتے ہیں مگر عملی زندگی میں اکرام مسلم وغیرہ سے تعلق نہیں، یہ سنائی بات نہیں بلکہ میراڑاتی مشاہدہ ہے سب سے بڑی بات یہ ہے کہ یہ لوگ برسہ برس لگائیں مگر چھنکات سے آگے نہیں نکلتے اور صرف تبلیغی نصاب پڑھتے ہیں، قرآن پاک سے استفادہ نہیں کرتے جب کہ مسلمان کے لئے قرآن کریم ہی سب کچھ ہے، جس کی تشریحات احادیث نبوی سے ملتی ہیں، ان سے جب قرآن پاک کا ذکر کرو تو کہتے ہیں کہ صحابہ کرام نے پہلے ایمان سیکھا پھر قرآن اور یہ لوگ برسہ برس لگانے کے بعد بھی ایمان ہی سکھاتے رہتے ہیں قرآن پر کبھی نہیں آتے بلکہ کئی لوگ اس پر مشتعل ہو گئے اور لڑنے لگے گوئیں تبلیغی جماعت سے تقریباً ۱۰۰۰ سال سے مسلک ہوں مگر کچھ عرصے سے میرا درل اس جماعت سے ہٹ سا گیا ہے خصوصاً اس پرچہ کی روشنی میں بالکل دور ہے پر کھڑا ہوں

(۱) صحيح البخاری کتاب استتابة المعاندين والمرتدین وقاتلهم الخ باب فقال الخوارج والملحدين الخ ۲۰۲۲/۱ - ط: قدیمی کتب خانہ

برائے کرم رہنمائی فرمائیں اس پر تفصیلی روشنی ڈالیں تاکہ میں فیصلہ کر سکوں کہ کون سارا ستہ ٹھیک ہے اور یہ احادیث کن لوگوں کے لئے ہیں۔

سائل: خادم محمد امتیاز

اجواب باسمہ تعالیٰ

تبیغی جماعت کے بارے میں جناب ریاض احمد صاحب کا جواشناوار آپ نے بھیجا ہے اس قسم کی چیزیں تو میری نظر سے پہلے بھی گزرتی رہی ہیں ان کا توبراہ راست تبلیغی جماعت پر نہیں بلکہ علمائے دیوبند پر اعتراض ہے جس کو وہ ”دیوبندی فتنہ“ سے تعبیر کرتے ہیں۔ نعوذ باللہ۔ حالانکہ حضرات علمائے دیوبند سے اللہ تعالیٰ نے دینی خدمات کا جو کام گزشتہ صدی میں لیا ہے وہ ہر آنکھوں والے کے سامنے ہے جو احادیث شریفہ ریاض احمد صاحب نے نقل کی ہیں شراح حدیث کا اتفاق ہے کہ وہ ان خوارج کے متعلق ہیں، جنہوں نے حضرت علی کرم اللہ وجہہ کے زمانہ میں ان کے خلاف خروج کیا تھا اور وہ حضرت عثمان، حضرت علی اور دیگر تمام صحابہ کرام رضی اللہ عنہم کو نعوذ باللہ برے الفاظ سے یاد کرتے تھے علماء دیوبند کا یا تبلیغی جماعت کا ان سے رشتہ جوڑنا اور خوارج کے بارے میں جو احادیث وارد ہیں ان کو نہ صرف عام مسلمانوں پر بلکہ اکابر اولیاء اللہ (حضرت قطب العالم مولانا نارشید احمد گنگوہی^{رحمۃ اللہ علیہ}، ججۃ الاسلام مولانا محمد قاسم نانو توہی^{رحمۃ اللہ علیہ}، حکیم الامت مولانا اشرف علی تھانوی^{رحمۃ اللہ علیہ}، حضرت اقدس مولانا خلیل احمد سہارپوری^{رحمۃ اللہ علیہ}، حضرت اقدس مولانا سید حسین احمد مدینی^{رحمۃ اللہ علیہ}، شیخ الاسلام مولانا شبیر احمد عثمانی^{رحمۃ اللہ علیہ}، حضرت اقدس مولانا مفتی محمد شفیع^{رحمۃ اللہ علیہ}، حضرت اقدس مولانا سید محمد یوسف بنوری^{رحمۃ اللہ علیہ}، حضرت شیخ مولانا محمد زکریا مہاجر مدینی^{رحمۃ اللہ علیہ} وغیرہم) پر چپاں کرنا نہایت ظلم ہے، ان اکابر کی زندگیاں علوم نبوت کی نشر و اشاعت اور ذکر الہی کو قلوب میں راخ کرنے میں گزریں، تمام فتنوں کے مقابلہ میں یہ حضرات سینہ پر رہے، اور دین میں کسی بھی ادنیٰ تحریف کو انہوں نے کبھی برداشت نہیں کیا، یہ حضرات خود اتباع سنت کے پتلے تھے، اور اپنے متعلقین کو رسول ﷺ کے اخلاق و آداب پر مر منہ کی تعلیم دیتے تھے، جن لوگوں کو ان اکابر کی خدمت میں حاضری کی کبھی توفیق نہیں ہوئی وہ تو بے چارے جو چاہیں کہتے پھریں، لیکن جن لوگوں کو برہما بر س تک ان اکابر کی خفی و جلی محفلوں میں حاضری

میر آئی ہو، وہ ان کے تمام احوال و کوائف کے چشم ذیدہ گواہ ہیں ان کو معلوم ہے کہ یہ حضرات کیا تھے؟ بہر حال کفار و منافقین کے بارے میں جو آیات و احادیث آئی ہیں ان کو ان اولیاء اللہ پر چسپاں کرنا ظلم عظیم ہے، اور یہ ظلم ان اکابر پر نہیں کہ وہ تو جس ذات عالیٰ کی رضا پر مر منے تھے اس کی بارگاہ میں پہنچ چکے ہیں، ان کو اب کسی کی مدح و ذمہ کا کوئی فائدہ یا نقصان نہیں جو لوگ ان اکابر پر طعن کرتے ہیں وہ خود اپنی عاقبت خراب کرتے ہیں، اور اپنی جان پر ظلم کرتے ہیں، حضرت صدیق اکبر اور حضرت فاروق عظیم رضی اللہ عنہما کو لوگ کیا کیا نہیں کہتے؟ مگر لوگوں کی بدگوئی کا ان اکابر کو کیا نقصان ہے؟ یہ دونوں اکابر آج تک صحبت نبوی ﷺ کے مزے لوث رہے ہیں، لیکن بدگوئی کرنے والوں کو اس سے بھی عبرت نہیں ہوتی، یہی سنت اکابر دیوبند میں بھی جاری ہوئی، پہاڑ حق تعالیٰ شانہ کی رضا و رحمت کی آغوش میں جا چکے ہیں، اور ان کی بدگوئی کرنے والے مفت میں اپنا ایمان بر باد کر رہے ہیں، اللہ تعالیٰ ان کے حال پر حرم فرمائیں۔ رہا آپ کا یہ ارشاد کہ تبلیغ والے کسی سوال کا جواب دینے کے بجائے ہاتھا پائی یا گالی گلوچ پر اتر آتے ہیں، ممکن ہے آپ کو ایسے لوگوں سے سابقہ پڑا ہو، لیکن اس ناکارہ کو قریباً چالیس برس سے اکابر تبلیغ کو دیکھنے اور ان کے پاس بیٹھنے اور ان کی باتیں سننے کا موقع مل رہا ہے، میرے سامنے تو کوئی ایسا واقعہ پیش نہیں آیا۔

اور آپ کا یہ ارشاد کہ تبلیغ والے چھ نمبروں سے نکلتے نہیں اور دین کی دوسری مہمات کی طرف توجہ نہیں دیتے، یہ بھی کم از کم میرے مشاہدے کے تو خلاف ہے، ہزاروں مثالیں تو میرے سامنے ہیں کہ تبلیغ میں لگنے سے پہلے وہ بالکل آزاد تھے، اور تبلیغ میں لگنے کے بعد انہوں نے نہ صرف خود قرآن کریم پڑھا، بلکہ اپنی اولاد کو بھی قرآن مجید حفظ کرایا، اور انگریزی پڑھانے کے بجائے انہیں دینی تعلیم میں لگایا، دینی مدارس قائم کیئے، مسجدیں آباد کیں، حلال و حرام اور جائز و ناجائز کی ان کے دل میں فکر پیدا ہوئی اور وہ ہر چھوٹی بڑی بات میں دینی مسائل دریافت کرنے لگے بہت ممکن ہے کہ بعض کچھ قسم کے لوگوں سے کوتا ہیاں ہوتی ہوں لیکن اس کی ذمہ داری تبلیغ پر ڈال دینا ایسا ہی ہو گا کہ مسلمانوں کی بد عملیوں کی ذمہ داری اسلام پر ڈال کر نعوذ باللہ اسلام ہی کو بدنام کیا جانے لگے، جس طرح ایک مسلمان کی بد عملی یا کوتا ہی اسلام پر صحیح عمل نہ کرنے کی وجہ سے ہے نہ کہ نعوذ باللہ اسلام کی وجہ سے اسی طرح کسی تبلیغ والے کی کوتا ہی یا بد عملی بھی تبلیغ کے کام کو پوری طرح ہضم نہ کرنے کی وجہ سے ہو سکتی ہے نہ کہ خود تبلیغی کام کی وجہ سے، اور لا لائق ملامت اگر ہے

تو وہ فرد ہے نہ کہ تبلیغ۔

آپ نے لکھا ہے کہ آپ تقریباً دس سال تک تبلیغ سے مسلک ہیں مگر اب آپ کا دل اس سے ہٹ گیا ہے، یہ تو معلوم نہیں کہ دس سال تک آپ نے تبلیغ میں کتنا وقت لگایا تاہم دل ہٹ جانے کی ایک وجہ یہ بھی ہو سکتی ہے کہ تبلیغ جیسے اونچے کام کے لیئے اصولوں اور آداب کی رعایت کی ضرورت ہے وہ آپ سے نہیں ہو سکی، اس صورت میں آپ کو اپنی کوتاہی پر توبہ واستغفار کرنا چاہیے، اور یہ دعا بہت ہی الحاج وزاری کے ساتھ پڑھنی چاہیے

اللهم انی اعوذ بک عن الحور بعد الکور^(۱)

ربنا لاتزغ قلوبنا بعد اذہدیتنا و هب لنامن لدنک رحمة انک انت

الوهاب^(۲)

کتبہ: محمد یوسف عفان الدین

(۱) هکذا فی جامع الترمذی - ابواب الادعیة - باب ما یقول إذا خرج مسافراً ۱۸۲ / ۲ - ط: قدیمی
وایضاً سنن النسائی - کتاب الاستغاثۃ - الاستغاثۃ من الحور بعد الکور ۳۱۷ و ۳۱۸ - ط: قدیمی

(۲) سورۃ ال عمران : ۸

خواتین کا تبلیغی جماعت میں جانا

الاستفباء

کیا فرماتے ہیں اس بارہ میں علمائے کرام کہ تبلیغ دین کے لئے عورتوں کی جماعت کا خروج اور اس کا شرعی حکم کیا ہے؟ اس سلسلہ میں جامعہ علوم اسلامیہ کے مفتیان کا موقف کیا ہے؟

الجواب و منه الصدق والصواب

تبلیغ دین یا مردہ تبلیغی جماعت کے لئے مردوں کی طرح عورتوں کی جماعت کا خروج قرون اولی سے نصوص اور روایات سے ثابت نہیں ہے، لہذا ناجائز ہے، البتہ اگر عورتیں شوہر کی اجازت سے پردے کے ساتھ محلہ کے کسی مکان میں جمع ہو جائیں اور وہاں کوئی عالمہ عورت یا پردے میں رہتے ہوئے کوئی مرد عالم تبلیغ کے بارے میں بیان کرے تو جائز ہو گا، جیسا کہ مدینہ منورہ کی عورتیں آنحضرت صلی اللہ علیہ وسلم کے دور مبارک میں محلہ کے کسی مکان میں جمع ہو جاتیں اور نبی کریم صلی اللہ علیہ وسلم اس مکان میں تشریف لے جاتے اور تقریر، وعظ و خطابت سے ان کے دلوں کو منور فرماتے۔ (۱)

ویسے محرم کے بغیر یا محرم کے ساتھ بے پردہ ہو کر یا بن سنور کر کننا جائز نہیں ہے، مزید یہ کہ مردہ تبلیغ فرض عین نہیں ہے، بلکہ فرض کفایہ کے شعبوں میں سے ایک شعبہ ہے، چونکہ مرد حضرات میں سے ایک کثیر تعداد یہ کام انجام دے رہی ہے اس لئے یہ ذمہ داری عورت پر باقی نہیں رہتی۔

لہذا ضروری ہے کہ خواتین گھر میں رہتے ہوئے دینی تعلیم اور دینی معلومات حاصل کرنے کی

(۱) صحیح البخاری لمحمد بن اسماعیل البخاری کتاب العلم باب هل يجعل للنساء يوماً على حدة في العلم

کوشش کریں، جماعت کی شکل میں باہرنہ جائیں، کیونکہ قرآن حکیم میں عورتوں کے لئے ﴿وَقُرْنَ فِي
بَيْوَتِكُن﴾^(۱) کا حکم ہے (وَأَخْرُجْنَ مِنْ بَيْوَتِكُن) کا حکم نہیں ہے۔

اس وجہ سے عورتوں کو مسجد کی نماز باجماعت، جمعہ کی نماز، عیدین کی نماز، جنازہ کی نماز، تدفین
میت، جہاد فی سبیل اللہ، امامت صغیری امامت کبری وغیرہ عبادتوں سے سبد و شکر دیا گیا ہے تاکہ وہ
 بلا ضرورت شدید باہرنہ جائیں، بلکہ چشم غیر سے زیادہ سے زیادہ پوشیدہ اور پہاڑ رہیں، کیونکہ عورت ذات
 اپنی اصل کے اعتبار سے ہی چھپی رہنے کی چیز ہے، جیسا کہ ارشاد نبوی ہے:

ان المرأة اذا خرجت استشر فها الشيطان رواه الطبراني ورجاله رجال

الصحيح^(۲)

فقط والله اعلم

كتبه

محمد انعام الحق

الجواب صحيح	الجواب صحيح	الجواب صحيح
محمد عبد المجيد دین پوری	محمد عبد القادر	محمد عبد السلام
نائب رئيس دارالافتاء جامعہ		رئيس دارالافتاء جامعہ

بینات - محرم ۱۴۱۹ھ

(۱) الاحزاب: ۳۳.

(۲) مجمع الزوائد للحافظ نور الدين على بن ابكر الهيثمي (م ۷۸۰ / ۲ - ۳۲۰ / ۲) ط: دار الريان للتراث القاهرة

تبیغی جماعت

”حضرت مولانا سرفراز خاں صدر رہامت بر کاظم کی عبقری شخصیت کسی تعارف کی محتاج نہیں، آپ کی خداداد صلاحیتوں کے دوست دشمن سب ہی معرف ہیں، اکابر علمائے دیوبند کی جانشینی کا صحیح معنی میں حق ادا کر رہے ہیں کوئی باطل فرقہ یا نظریہ ایسا نہیں جس کے خلاف آپ کا قلم صداقت رقم حرکت میں نہ آیا ہو۔ تصنیفی میدان میں ان کے غیر معمولی کام کو دیکھ کر حیرت ہوتی ہے کہ جو کام ایک جماعت کے کرنے کا تھا موصوف اکیلے کس طرح سرانجام دے رہے ہیں، جناب محمد نواز صاحب (ٹھل سنده) نے بھی آپ کے تجرب علمی اور وقت نظر سے متاثر ہو کر ”تبیغی جماعت“ کے بارہ میں مولانا کی رائے معلوم کرنا چاہی۔ اس کے جواب میں مولانا مدنظر نے تبلیغی جماعت کے بارے میں جن جذبات کا اظہار فرمایا وہ خود نہیں کے الفاظ میں ہدیہ قارئین بینات ہے۔“ (ادارہ)

باسمہ تعالیٰ

بعد الحمد والصلوة وارسال التسلیمات مکرمی آپ کا گرامی نامہ ملا۔

آپ نے تبلیغی جماعت کے متعلق پوچھا ہے، اس کے بارے میں عرض ہے کہ میں چند ایک باتیں آپ سے عرض کر دوں گا، آپ نتیجہ خود مرتب فرمائیں۔ وہ جماعت کہ جس کی بنیاد حضرت مولانا محمد الیاس رحمہ اللہ تعالیٰ نے رکھی اس دور میں اور اس علاقہ میں کہ جسکو اگر میں نبی کریم صلی اللہ علیہ وسلم کے بعثت کے زمانہ سے پہلے کے ساتھ تشبیہ دیدوں تو بے جانہ ہو گا۔

پھر مولانا کی انتہک محتنوں کا ثمرہ آپ کے سامنے ہے کہ وہ لوگ جن کے بارے میں عقل سوچ بھی نہیں سکتی تھی کہ وہ دین کی طرف آئیں گے وہ راہ ہدایت کی طرف مائل ہوئے، اور آجکل کے گئے گزرے دور میں ان کی ولایت میں شک کرنا محال ہے، جیسا کہ اس کی نظیریں ہمارے سامنے سینکڑوں نہیں بلکہ ہزاروں کی تعداد میں موجود ہیں۔ شرابی، زانی، ڈاکو، چور، بدمعاش غرضیکہ معاشرے کے بدترین افراد کہ جن کی معاشرہ میں سوسائٹی گرے ہوئے طبقہ میں شمار ہوتی ہے، ان کی زندگیوں میں انقلاب آیا اور پھر وہ ایسا انقلاب نہیں کہ اس سے توبہ کر کے وہ کسی ذاتی مشغول میں مشغول ہو گئے بلکہ صحیح انقلاب

جس کا نام ہے کہ اتباع سنت کا پورا پورا نمونہ بن گئے۔ اپنی پوری پوری زندگیاں اس کے راستے میں ان لوگوں نے وقف کر دیں ہیں جس میں انکا کوئی ذاتی مفاد نہیں بلکہ اس میں سراسر معاشرہ کی بھلائی کا ہی سوچتے ہیں اور ان کے دل میں ایک تڑپ ہے کہ کسی طرح معاشرہ درست ہو جائے اور خلافت راشدہ جیسے آثار نمودار ہونے لگ جائیں۔

اور یہ اخلاص ہی کا ثمرہ ہے کیونکہ اس میں ان کا کوئی ذاتی مفاد نہیں جہاں کہیں بھی جائیں سروں پر خانہ بدوسوں کی طرح بستراٹھائے ہوئے جا رہے ہیں۔ نہ سردی کی پرواہ اور نہ ہی گرمی کی، راستے میں جو بھی تکالیف درپیش ہوں ان کو خندہ پیشانی سے قبول کرتے ہوئے اپنے کام میں مگن ہیں۔ کسی سے پائی پیسہ تک نہیں مانگنا حتیٰ کہ اگر کسی جگہ کے مقامی رات گزارنے کی اجازت نہ دیں تب بھی کوئی پرواہ نہیں۔ بس اپنا مشن جاری ہے وہ یہ کہ معاشرہ درست ہو جائے، اور حقیقت میں امر بالمعروف اور نبی عن المنکر کے مصدق یہی ہوگ ہیں۔

الغرض میں اس نتیجہ پر پہنچا ہوں کہ جس قدر مذاہب باطلہ پر کاری ضرب اس جماعت کے اخلاص سے کام کرنے سے لگی ہے وہ نہ جمیعت علماء اسلام کر سکی ہے اور نہ ہی کوئی دیگر مذہبی دینی جماعت لندن وغیرہ میں متعدد مقامات پر ایسی مساجد پر ان لوگوں نے قبضہ کیا ہے کہ جن پر مرزا یوں کا قبضہ تھا اور اب بھی جس قدر مرزا یت کو اس جماعت سے خطرہ ہے وہ اور کسی دینی یا سیاسی گروہ سے نہیں۔

تفصیلات کے لئے تو بہت وقت درکار ہے چند ایک باتیں نذرانہ خدمت کر دی ہیں، اگر مزید شوق ہے تو حضرت شیخ الحدیث مولانا ناز کریا صاحب قدس سرہ کا رسالہ کتابی شکل میں ملتا ہے تبلیغی جماعت پر اعتراضات اور ان کے جوابات اس کا مطالعہ ضرور فرمائیں۔ باقی دعا ہے کہ اللہ تعالیٰ آپ کو مزید دین میں سمجھ حاصل کرنے کی توفیق عطا فرمادیں۔

والسلام دعا گو

محمد سرفراز خان صفردر

صدر المدرسین نصرۃ العلوم گوجرانوالہ

عصمت، عدل، رضاۓ الفاظ کے معنی و مفہوم

سوال: کیا عصمت، عدل، اور رضاۓ خداوندی تینوں معاصی اور غلطیوں سے تحفظ کی ذمہ داریوں میں مساوی ہیں یا ان تینوں الفاظ کے معانی و مفہوم اور مدارج میں فرق ہے؟ وضاحت اور تفصیل سے بیان فرمائیں۔

المستفی: محمد امین لغاری

جواب: آپ نے اپنے استفسار میں جن اصطلاحات کے معانی دریافت فرمائے ہیں وہ درج ذیل ہیں:

عصمت:

اللہ تعالیٰ جب بعض نفوس قدسیہ کو رسالت و نبوت کیلئے منتخب فرماتے ہیں تو ان کو عصمت سے سرفراز فرماتے ہیں، عصمت کی تعریف اس طرح کی جاتی ہے کہ ”العصمة ملکۃ اجتناب المعا�ی مع التمکن منها“^(۱) مطلب یہ ہے کہ باوجود قدرت کے، معاصی سے محفوظ رہنے کی کیفیت راسخہ کا نام ”عصمت“ ہے کہ باوجود قدرت کے یہ حضرات معا�ی نہیں کرتے، ایسی کیفیت راسخہ پیدا ہو جاتی ہے کہ قدرت معا�ی تو ختم نہیں ہوتی کیونکہ اگر یہ ختم ہو جائے تو آزمائش اور تکلیف ختم ہو جائے اور انبیاء علیہم السلام بھی مکلف رہتے ہیں۔

امام منصور ماتریدی فرماتے ہیں کہ العصمة لاتزیل المحنۃ والتکلیف^(۲) کہ عصمت سے تکلیف زائل نہیں ہوتی عصمت حفاظت معا�ی کا سب سے اعلیٰ وارفع درجہ ہے یہ صرف انبیاء علیہم السلام کو عطا فرمایا جاتا ہے، اسی لئے انبیاء علیہم السلام کا قول فعل جحت ہوتا ہے، اس مقام عصمت پر حضرات انبیاء علیہم السلام کے علاوہ اور کوئی فائز نہیں، عصمت انبیاء کرام کا خاصہ ہے، اداۓ فریضہ نبوت اور دعوت

(۱) جامع العلوم الملقب بـ دستور العلماء فی اصطلاحات العلوم و الفنون للقاضی الفاضل عبدالبّی بن عبد الرسول الاحمد - العین - ۳۲۵/۲ - ط: دائرة المعارف النظامية حیدر آباد دکن الہند

(۲) المرجع السابق.

الى الحق میں وہ معاصری سے معصوم ہیں اور یہ عصمت علی الاستمرار ہمیشہ ان کو حاصل ہے، یہ غلط ہے کہ کسی وقت (انبیاء سے) یہ اٹھائی جاتی ہے، ورنہ اس طرح نبوت و رسالت سے امان اٹھ جائے گا اور ہر بات قابل اشتباہ ہو سکتی ہے، لہذا اسے خوب سمجھ لینا چاہئے۔^(۱)

عدل:

”عدل“ کی تعریف اس طرح کی گئی ہے:

الاستقامة على الطريق الحق بالاجتناب عمما هو ممحظوظ دينه^(۲)

”طريق الحق کی سختی سے پاپندی کرنا شریعت کی منع کی ہوئی اشیاء سے باز رہتے ہوئے۔“

گویا عدل کی حقیقت اس طرح سمجھتے کہ اللہ تعالیٰ نے انسان میں تین قوتیں پیدا فرمائیں:

(۱) قوت غضبانیہ (۲) قوت شہوانیہ (۳) قوت عقلیہ

پھر ان میں سے ہر ایک کے افراط (زیادتی) و تفریط (کمی) اور توسط (درمیانی حالت) کے اعتبار سے تین تین مراتب ہیں پہلی قوت جب حد افراط میں پہنچ جائے تو اس کو ”تہور“ کہتے ہیں اور جب حد تفریط میں ہو تو ”جبن“ (بزدی) کہتے ہیں اور جب اعتدال کی حالت ہو تو ”شجاعت“ کہتے ہیں۔

اسی طرح دوسری قوت (شہوانیہ) کے بھی تین مراتب ہیں: فحور جمود عفت
اور تیسرا قوت کی بھی تین درجات ہیں: جربہ بلا دت حکمت

لہذا عدل یہ ہے کہ انسان شجاعت، عفت اور حکمت سے متصف ہو۔

(۱) دعوت الی الحق (فریضہ نبوت و رسالت) میں خطاب اور ارتکاب گناہ سے معصوم ہوتا ہے انبیاء کو دامگی طور پر حاصل رہتا ہے یہی وجہ ہے کہ ان کا ہر قول و فعل امت کے لیے دینی جگہ ہوتا ہے، اگر یہ فرض کر لیا جائے کہ عصمت دوامی نہیں بلکہ ممکن ہے کہ انبیاء کرام سے یہ عصمت کسی وقت اٹھائی جائے جیسا کہ بعض اہل زیغ اس کو جائز سمجھتے ہیں تو شریعت کے ہر غلط سے مامون و محفوظ ہونے کا اعتماد اٹھ جائے گا اور ہر حکم شرعی یا واجی کے متعلق یہ شبہ (العیاذ بالله) پیدا ہو سکے گا کہ کہیں اس میں غلطی تو نہیں ہو گئی، عصمت انبیاء کے انکار سے بھی تسلیک پیدا کرنا اہل زیغ کا مطیع نظر ہے۔

(۲) دستور العلماء - العین مع الدال - العدالة - ۳۰۵/۲

”رضاء الہی“

اس کا مطلب یہ ہے کہ انسان جو بھی کام کرے اس کا مقصد اللہ تعالیٰ کی رضاہ مندی حاصل کرنا ہو، کوئی دوسری غرض وابستہ نہ ہو، انسان بہت سے اچھے اور پسندیدہ کام دوسری اغراض کی بناء پر بھی کرتا ہے مثلاً کہیں ریا کاری مقصود ہوتی ہے، کہیں جاہ یا مال اور دوسری اغراض پیش نظر ہوتی ہیں، اس حالت میں اللہ تعالیٰ کی خوشنودی کو مقصد بنا کر کام کرنا رضائے الہی ہے، اسی کو اخلاص کہتے ہیں اخلاص روح عمل اور اطاعت کی جان ہے قرآن و حدیث میں بار بار اس کی طرف متوجہ کیا گیا ہے۔ ارشاد ربانی ہے:

وما امرو لا ليعبدوا والله مخلصين له الدين (البينة : ۵)

پغمبر پاک صلی اللہ علیہ وسلم کا ارشاد ہے ”انما الاعمال بالنيات و انما لکل امری مانوی“ (۱) مقام رضاء الہی پر انسان اس وقت فائز ہوتا ہے جب تعلق مع اللہ پوری طرح استوار ہو، انبیاء علیہم السلام کی بعثت کی غرض و غایت تعلق مع اللہ استوار کرنا تھی، پغمبر صلی اللہ علیہ وسلم کی ادعیہ ما ثورہ کو دیکھنے ایک ایک لفظ تعلق مع اللہ کا آئینہ دار ہے۔ واللہ اعلم

کتبہ

الجواب صحيح

محمد یوسف بنوری

ولی حسن

بینات - شعبان ۱۳۸۵ھ

(۱) صحیح البخاری - باب کیف کان بدأ الوحی إلى رسول الله صلی اللہ علیہ وسلم - ۲۱

التقریظ والانتقاد

اختلاف الفقهاء للطحاوی

—

مختصر اختلاف الفقهاء للرازی

بلاشبہ علوم دینی اور علوم اسلامی میں ”فقہ“ یا ”تفقہ فی الدین“ کو جو مقام حاصل ہے وہ اظہر من الشمس ہے صرف قرآن کریم کی ایک آیت کریمہ اور صحیح بخاری شریف کی ایک حدیث ہی اسکی مزیت اور اہمیت ثابت کرنے کے لئے کافی ہے حق تعالیٰ کا ارشاد ہے:

”فَلَوْلَا نَفَرَ مِنْ كُلِّ فِرْقَةٍ مِّنْهُمْ طائِفَةٌ لِّيَتَفَقَّهُوا فِي الدِّينِ

وَلَيَنذِرُوا قَوْمَهُمْ إِذَا رَجَعُوا إِلَيْهِمْ لِعِلْمٍ يَحْذِرُونَ“۔ (التوبہ: ۱)

”سوکیوں نہ نکلا ہر فرقہ میں سے ان میں کا ایک حصہ (گروہ) تاکہ وہ سمجھ پیدا کریں دین میں اور تاکہ وہ خبر پہنچا دیں اپنی قوم کو جبکہ لوٹ کر آئیں انکی طرف تاکہ وہ بھی بچتے رہیں“۔

حضرت نبی کریم صلی اللہ علیہ وسلم فرماتے ہیں:

”وَمَنْ يَرِدَ اللَّهُ بِهِ خَيْرًا يَفْقِهُ فِي الدِّينِ“۔ (۱۰)

”اللَّهُ تَعَالَى جَسْكُو خَيْرًا پہنچانا چاہتے ہیں اُسے دین میں تفقہ اور سمجھ بوجھ عطا فرمادیتے ہیں“۔

لیکن یہ علم جتنا اہم ہے اتنا ہی مشکل بھی ہے اس لئے ہر اسلامی دور میں عام محمدیین کی تعداد کے

(۱) الصحيح للبخاری۔ باب من يرد الله به خيراً يفقهه في الدين۔ ۱۶۱۔

الصحابی لمسلم۔ باب قوله صلی اللہ علیہ وسلم لا تزال طائفۃ من امتی ظاهرين۔... الخ۔ ۱۳۲/۲۔

اعتبار سے فقہاء کی تعداد بہت کم رہی ہے صحابہ کرام کے عہد مبارک سے لے کر قرون متوسطہ تک اسی تناسب سے یہ سلسلہ جاری رہا ظاہر ہے کہ دراصل تفقہ فی الدین یا فقہ کا تعلق فوق العادہ دماغی صلاحیتوں کے بعد انہائی غور و فکر کی اہلیت سے ہوتا ہے اسی لئے مفکرین اور "ارباب رائے" کی تعداد ہر دور میں کم ہوتی ہے اسکی وجہ یہ ہے کہ حق تعالیٰ شانہ نے چونکہ انسانی عقول متفاوت پیدا کی ہیں چنانچہ یہ ضروری نہیں کہ ہر بات کو ہر عقل پا سکے اسلئے اجتہادی مسائل میں اختلاف ناگزیر ہتا۔

قرآن کریم اور احادیث نبویہ دین اسلام کے دو اساس ہیں لیکن تمام مسائل دین کو "دقیق و عمیق حکمت" کی بناء پر انکو صراحت کے ساتھ بیان نہیں فرمایا گیا اور امت کے فقہاء کو موقع دیا گیا کہ وہ خور غور و خوص کر کے ان مسائل کا اتحزاج و استنباط کریں اور اس اختلاف کو نہ صرف یہ کہ برداشت کیا گیا بلکہ "قانونی" مقام دیا گیا۔ اسی لئے عہد صحابہ اور عہد سلف ہی سے یہ اجتہادی مسائل میں اختلاف کا سلسلہ جاری رہا مند احمد و سنن البی و داؤد وغیرہ میں حدیث "معاذ" اجتہاد و تفقہ فی الدین کی بنیادی حدیث ہے اور اسی بنیاد پر تمام فقہاء اسلام کا طرز عمل رہا ہے۔

امام ابوحنیفہ رحمہ اللہ نے اگرچہ یہ کوشش کی کہ اپنے دور کے ممتاز محدثین اور ارباب فکر و نظر اور اصحاب ورع و تقویٰ کو ایک مرکز پر جمع کر کے فقہ کا "شورائی نظام" قائم کریں اور بقول موفق کی اپنے عہد کے ممتاز چالیس ارباب حدیث و اصحاب فقہ اور ارباب ورع و نقول کی ایک "جمعیت" سی بنائی گئی تھی اور اس مجلس میں مہینوں بعض مسائل زیر بحث رہتے تھے لیکن اسکے باوجود بہت سے مسائل میں اتفاق نہ ہو پاتا تھا اور اختلاف باقی رہتا تھا۔

تاہم ظاہر ہے کہ اس "شورائی فقہی مذهب" میں جو پختگی ہو سکتی تھی، انفرادی مذاہب میں وہ پختگی نہیں پیدا ہو سکی۔ بہر حال مجتہد کے لئے جہاں یہ ضروری ہے کہ قرآن و حدیث اسکے پیش نظر ہوں وہاں یہ بھی ضروری نہ ہوا کہ اپنے سے پہلے عہد کے سلف صالحین کے اقوال و آراء بھی اسکے پیش نظر ہیں تاکہ "رائے" قائم کرنے میں پوری بصیرت میسر آسکے۔

اسی مقصد کے تحت امام ابوحنیفہ نے "قضايا صحابہ" پر ایک مستقل کتاب لکھی اور شاید ابوحنیفہ امت میں پہلے بزرگ ہیں جنہوں نے صحابہ کے اقوال و آراء کو مدون فرمایا کاش اگر امت کو یہ جو ہرگز انہما میں جاتا

تو کتنا اچھا ہوتا۔

غرض یہ کہ فقہاء امت کے اقوال و آراء و افکار امت مسلمہ کا بڑا قیمتی سرمایہ ہیں اسکی حفاظت بہت ضروری ہے یہاں ترین ترکہ ہوتا ہے جو امت کو اپنے اسلاف سے وراثت میں ملتا ہے اسی وجہ سے جن علماء امت نے اپنی تالیفات میں اس سرمایہ کو محفوظ فرمایا ہے انکا امت پر بڑا احسان ہے ان نفوس قدسیہ میں چند حضرات حسب ذیل ہیں:-

۱.....امام محمد بن نصر المروزی المتوفی (۲۹۳)

۲.....امام ابو بکر محمد بن المنذر المتوفی (۳۰۹)

۳.....امام ابو جعفر محمد بن جریر الطبری المتوفی (۳۱۰)

۴.....ابو حنیفہ نعمان بن محمد المغربی

۵.....ابو بکر الطبری الحنفی

۶.....امام ابو جعفر احمد بن محمد طحاوی (۳۲۱)

۷.....امام محمد بن محمد الباقلی الشافعی (۳۷۱)

۸.....ابو میجی زکریا الساجی المتوفی

یہ چند حضرات تو ”قدماء“ میں سے ہیں۔ باقی قرن سادس میں قابل ذکر ابوالمظفر یحییٰ بن محمد ہیرۃ الحنبلی کی کتاب ”الاشراف“ ہے اور ابو علی الحسین النعمانی کی کتاب ہے۔ باقی وہ علماء و محدثین جنہوں نے اپنی شخصیم مولفات میں مذاہب ائمہ کے بیان کرنے کا التزام کیا ہے ان میں حافظ ابو عمر ابن عبد البر مالکی ہیں جنکی کتاب ”الاستذکار لمذاہب علماء الامصار“ قابل قدر کتاب ہے جسکی ایک جلد اس وقت ”المجلس العلمی لشون الاسلامیة“ مصر کی توجہ سے طبع ہو گئی ہے اور ہمارے پاس آگئی ہے ابن رشد اپنی کتاب ”بداية المجتهد“ میں اسی ”الاستذکار“ سے مذاہب نقل کرتے ہیں۔

امام نووی شافعی کی شرح المہذب امام ابن قدامة الموفق حنبلی کی کتاب ”المغني“ امام بدر الدین عینی کی کتاب ”عمدة القاری“ مطبوعات ہیں، اور ”نخب الافکار“ شرح معانی الآثار“ مخطوطات ہیں قابل ذکر کتابیں ہیں۔

متاخرین میں سے امام شعرانی اور عبد الرحمن مشقی کی کتابیں مشہور ہیں اس فن کی کتابوں کی مزالت سے ایسا محسوس ہوتا ہے کہ سینکڑوں کتابیں اس موضوع پر کمی گئی ہیں ہندوستان کے علماء میں سے قابل ذکر شخصیت حضرت قاضی ثناء اللہ پانی پتی کی ہے۔ جنہوں نے اپنی تفسیر مظہری میں تحقیق مذاہب اور انکے ادلہ کے بیان میں داد تحقیق دی ہے۔ ”جزاهم اللہ جمیعا خیر ما یجزی عبادہ المحسنين“ بہر حال ان کتابوں کی اہمیت سے کوئی انکار نہیں کر سکتا۔

”ادارہ تحقیقات اسلامیہ اسلام آباد“ نے امام طحاوی کی کتاب ”اختلاف الفقهاء“ کا ایک قطعہ جو شائع کیا ہے یہ ادارہ کی قابل قدر خدمت ہے اور علمی کتب خانہ میں قابل قدر اضافہ ہے، کاش ابتداء ہی سے ادارہ تحقیقات اسلامی پاکستان کا رخ اس طرف ہوتا تو آج تک خاصہ بڑا علمی ذخیرہ جمع ہو جاتا اور اس وقت تک جو ایک کروڑ سے زیادہ روپیہ اس ادارہ پر خرچ ہو چکا ہے اسکا قابل ذکر نتیجہ سامنے آ جاتا، اگر سابق ڈاکٹر اور ڈاکٹر کی توجہ اس طرف مبذول ہوتی تو ادارہ تحقیقات کا نقشہ ہی کچھ اور ہوتا۔

جناب ڈاکٹر صفیر حسن صاحب معصومی ہمارے شکریہ کے مستحق ہیں کہ موصوف نے اس کتاب کو حاصل کر کے بہت عرق ریزی سے اسکو آڈٹ کیا اور اس پر ایک قابل قدر بصیرت افروز مقدمہ لکھا ہے جو بجائے خود ایک نہایت مفید مقالہ ہے مقدمہ میں انہم اجتہاد کے اختلافات کی اہمیت اور تفقہ و اجتہاد کے باب کی ضرورت و اہمیت کو واضح فرمایا ہے اور فروعی اختلاف کی حکمت اور امت میں اسکے رحمت ہونے کی وضاحت فرمائی ہے اور یہ بالکل صحیح کہا ہے کہ اصول و عقائد میں اختلاف تو عذاب الہی ہے لیکن فروعی مسائل میں اختلاف بلاشبہ رحمت الہی ہے۔

الحمد للہ کہ رقم الحروف ہی کے قلم سے ”بینات“ کے صفحات میں اس موضوع پر ایک بصیرت افروز بیان آچکا ہے بہر صورت کسی قلمی ”محظوظہ“ کو طباعت کے لئے آراستہ کرنے اور مقدمات لکھ کر انکو نافع سے نافع تر بنانے کے لئے کچھ کرنا پڑتا ہے اسکی حقیقت وہی شخص جانتا ہے جو ان صحراؤں کی مادیہ پیاسی کر چکا ہو۔ ”در بیان گر ز شوق کعبہ خواہی ز دقدم“۔ سرزنشہا گر کند خار مغیلان غم مخور۔

مقدمہ کے صفحہ ۱۲ پر مروزی کاتا نام احمد بن نصر ذکر کیا ہے صحیح محمد بن نصر ہے۔

ڈاکٹر معصومی کی رائے سے اختلاف:

جناب ڈاکٹر معصومی صاحب نے اس طبع شدہ حصہ کو امام ابو جعفر طحاوی رحمہ اللہ کی اصل کتاب کا، ہی حصہ قرار دیا ہے۔ اور صاحب کشف الظنون حاجی خلیفہ اور محقق عصر شیخ محمد زادہ کوثری کی رائے سے اختلاف کیا ہے۔

صاحب کشف الظنون کی رائے یہ ہے کہ امام طحاوی نے ایک مبسوط کتاب ”اختلاف الفقهاء“ لکھی ہے جو ایک سو میں جزء سے زائد میں ہے اور شیخ کوثری نے بھی طحاوی وغیرہ میں اسی کا ذکر کیا ہے اور قاہرہ میں کتاب کا جو حصہ موجود ہے وہ امام ابو بکر جصاص رازی کی کتاب کا حصہ ہے جو امام طحاوی کی کتاب کا اختصار ہے۔ یہ تو ظاہر ہے کہ ان اجزاء سے حدیثی اجزاء مراد ہیں جو آج کل کے عرف کے مطابق دس بارہ اجزاء کا ایک مجلد بن جاتا ہے گویا اس حساب سے امام طحاوی کی تالیف دس بارہ اجزاء مجلدات میں ہو گی۔

حاجی خلیفہ بہر حال اس فن کے امام ہیں مخطوطات پر جوانگی نظر ہے اسکی وسعت سے کون انکار کر سکتا ہے نیز شیخ کوثری بھی اس دور میں قابل حیرت و سعی انظر محقق ہوئے ہیں۔ انگی وسعت نظر اور تحقیقی نگاہ میں کلام کی گنجائش نہیں نیز عام قاعدہ ہے کہ اگر کوئی شخص کسی بات کا اثبات کا دعویٰ کرتا ہے اور دوسرا نافی (اسکی نافی کرتا ہے) تو ثابت کو ترجیح دیتا ہے۔

اسی طرح ابن ندیم کا یا آخری دور میں حضری مصری کا یہ کہنا کہ طحاوی نے اپنی اس کتاب کا اهتمام نہیں کیا قابل اعتبار نہیں۔ علاوہ ازیں جو شخص بھی امام طحاوی کی تصانیف کی مزاولت کے نتیجہ میں اُنکے انداز سے واقف ہو گا وہ غور کرنے کے بعد یہی فیصلہ کرے گا کہ یہ امام طحاوی کی اصل کتاب نہیں ہے نیز ظاہر یہ ہے کہ طحاوی کی اصل کتاب اس لئے بھی طویل ہو گی کہ وہ اپنی تصانیف میں جو اخبار و آثار اور روایات پیش کرتے ہیں اپنی اسناد سے پیش کرتے ان اسناد کو ہی اختصار کرنے والے نے حذف کیا ہو گا اور یہی عام طور سے ارباب اختصار کیا کرتے ہیں ثبوت کے لئے جامع بیان اعلم جو حافظ ابن عبد البر کی کتاب ہے۔ اس کی تلخیص دیکھیجئے۔

امام طحاوی کے مشکل الاثار کے اختصار کو اور اختصار کے اختصار کو دیکھ لجھئے۔ بہر حال یہ تو عام شواہد ہیں اور ذوقی اشیاء ہیں۔

معصومی صاحب نے ایک دلیل یہ بھی دی ہے کہ جصاص کی تالیفات میں کسی مترجم نے اس اختصار کا ذکر نہیں کیا ”حالانکہ یہ ایک واضح حقیقت ہے کسی مصنف کی تمام تالیفات کا استقصاء یا استیقاء کون کرتا ہے۔ اگر کوئی کرنا بھی چاہے تو نہیں کر سکتا۔ اسی لئے عام طور پر یہ دلیل بہت کمزور بھی جاتی ہے کہ ”فلا مصنف کی تصانیف کی فہرست میں اس کتاب کا ذکر نہیں ہے۔“

بہر حال رقم ایک ایسی دلیل پیش کرتا ہے کہ یقین ہے کہ معصومی صاحب بھی اس سے انکار نہ فرماسکیں گے یہی کتاب جسکو خود معصومی صاحب نے آڈٹ کیا ہے اور تصحیح کی ہے اور تعلیقات تحریر فرمائی ہے اسی میں ایک اتنی واضح دلیل مل گئی ہے کہ یہ کتاب ابو بکر جصاص کی ہے اور اصل کتاب کا اختصار ہے اصل کتاب نہیں ہے: ملاحظہ فرمائیے کتاب کے صفحہ (۱۰۱) کی عبارت یہ ہے:-

”فِي الْحَلْفِ بِالْأَمَانَةِ“ ذکر ابو جعفر عن اصحابنا فیمن حلف

بأمانة الله انها ليست بيمين.

ظاہر ہے کہ خود امام طحاوی کبھی ایسا نہیں فرماسکتے کہ ”ذکر ابو جعفر عن اصحابنا“ بلکہ اگر یہ طحاوی کی عبارت ہوتی تو یوں ہوتی: قال ابو جعفر: قال اصحابنا، آگے اور سنئے جصاص یہ لکھ کر اس پر تنقید فرماتے ہیں:

”قال ابو بکر وليس كذلك الجواب في الاصول: هي يمين

عندهم وقال الشافعى ليست يمين الخ

جسکا ترجمہ یہ ہے کہ ابو بکر کہتا ہے: امام طحاوی نے ائمہ احتاف کی طرف جوبات منسوب کی ہے یہ صحیح نہیں ہے، بلکہ کتاب الاصول یعنی مبسوط امام محمد میں مذکور ہے کہ یہ قسم درست ہے اور شرعی یمین ہے البتہ شافعی کے یہاں یمین نہیں ہے۔

کتاب الاصول مبسوط امام محمد کا دوسرا نام ہے اور کتب ”ظاہر روایت“ میں شمار ہے گویا جصاص نے اعتراض کیا ہے کہ اس مسئلہ میں امام طحاوی کی یہ نسبت ائمہ حنفیہ کی طرف درست نہیں کیونکہ مبسوط کے اور

اندر اسکے خلاف بیان کیا ہے۔

یہ عبارت اور یہ تعبیر بالکل صاف دلیل ہے اس دعوے کی کہ یہ کتاب جواختلاف الفقہاء کے نام سے طبع ہو رہی ہے یہ مختصر اخلاف الفقہاء ہے اور ابو بکر حاصص رازی کی تالیف ہے۔ طحاوی کی کتاب نہیں ہے۔ بظاہر معصومی صاحب کی نگاہ اس عبارت پر نہیں پڑی ورنہ کوئی امکان نہیں کہ اس عبارت کو دیکھ کر وہ صاحب کشف الظنون اور کوثری کے دعوے کی تردید فرماتے بہر حال یہ تو ایک ضمیمی بحث و تحقیق ہے۔ جو قطعہ کتاب کا زیور طبع سے آراستہ ہو گیا ہے وہ بھی بڑی قابل قدر علمی خدمت ہے دوسرے اجزاء کا بے صبری سے انتظار ہے، کاش یہ مختصر بھی پوری مل جاتی تو ہمارا بڑا کام چل جاتا کیونکہ ہمارے سامنے مطبوعات کے ذخیرہ میں کوئی ایسی کتاب نہیں کہ فقہاء بلا دسفیان ثوری، او زاعی حسن ابن شبرمه، ابن ابی لیلی وغیرہ کے اقوال و آراء کے ذکر کا التزام کرتی ہو۔ البتہ شیخ کوثری کا یہ فرمانا کہ: اس کتاب میں انہمہ اربعہ وغیرہ کے اقوال کا ذکر ہے: تو ہم اس میں معصومی صاحب کے ساتھ ہیں کہ یہ سہ قلم ہے امام احمد کے اقوال کا ذکر نہیں کیا گیا اور ممکن ہے کہ وجہ وہی ہو جو معصومی صاحب نے لکھ دی ہے بہر حال ہمیں تو ان حضرات کے اقوال کی زیادہ ضرورت ہے جنکے مذاہب مدون نہیں ہوئے اور جنکے متبوعیں بھی دُنیا سے اٹھ گئے یعنی ثوری او زاعی ابن شبرمه ابن ابی لیلی وغیرہ وغیرہ۔

واللہ سبحانہ ولی التوفیق

کتبہ: محمد یوسف بنوری

بینات- رجب المرجب ۱۳۹۲ھ

کتاب الاذکار والادعیۃ

کیا تعویذ باندھنا شرک ہے؟

سوال: میں نے ایک دکان پر کچھ کلمات لکھے ہوئے دیکھے جو درج ذیل ہیں:
 ”جس نے گلے میں تعویذ لٹکایا اس نے شرک کیا“ اور ساتھ ہی مذکورہ حدیث لکھی تھی:
 من تعلق تمیمة فقد اشرک“ (۱) (منداحمد)

گزارش ہے کہ یہ صحیح ہے یا غلط یا حدیث مذکور کا کیا درجہ ہے؟ اگر اس کا ذکر کہیں نہ ہو تو بھی درخواست ہے کہ گلے میں تعویذ پہننا کیسا ہے؟ جزاک اللہ

سائل: محمد شفیق

ابحواب باسمہ تعالیٰ

یہ حدیث صحیح ہے مگر اس میں تعویذ سے مطلق تعویذ مراد نہیں، بلکہ وہ تعویذ مراد ہیں جو جاہلیت کے زمانے میں کئے جاتے تھے اور جو شرک یہ الفاظ پر مشتمل ہوتے تھے پوری حدیث پڑھنے سے یہ مطلب بالکل واضح ہو جاتا ہے چنانچہ حدیث کا ترجمہ یہ ہے:

”حضرت عقبہ بن عامر جہنی رضی اللہ عنہ سے روایت ہے کہ رسول اللہ صلی اللہ علیہ وسلم کی خدمت میں ایک گروہ (بیعت کے لئے) حاضر ہوا، آپ صلی اللہ علیہ وسلم نے نو کو بیعت فرمایا اور ایک کو نہیں فرمایا، عرض کیا گیا یا رسول اللہ اپنے نو کو بیعت کر لیا اور ایک کو چھوڑ دیا، فرمایا اس نے تعویذ لٹکا رکھا ہے، یہ سن کر ان صاحب نے ہاتھ ڈالا اور تعویذ کو توڑ دیا، آپ صلی اللہ علیہ وسلم نے اس کو بھی بیعت فرمایا اور فرمایا“ من تعلق تمیمة فقد اشرک“ (جس نے تعویذ باندھا اس نے شرک کا ارتکاب کیا)۔ (۱)

(۱) مجمع الزوائد - کتاب الطب - باب فیمن یعلق تمیمة او نحوها ۵/۱۰۳ - ط: دار الكتاب العربي.

اس سے معلوم ہوا کہ یہاں ہر تعویذ مراد نہیں بلکہ جاہلیت کے تعویذ مراد ہیں دو رجیلیت میں کا ہن لوگ شیطانوں کی مدد کے الفاظ سے لکھا کرتے تھے۔ واللہ اعلم۔

کتبہ: محمد یوسف لدھیانوی

بینات-رجب ۱۴۰۸ھ

نقش و تعویذات کا حکم

کیا فرماتے ہیں علمائے دین اس سلسلہ کے بارے میں کہ:

حضرت مولانا محمد اشرف علی تھانوی رحمہ اللہ کی مشہور کتاب "بہشتی زیور" کے حصہ نہم میں جھاڑ پھونک اور عملیات خاص کے بہت سے نسخہ درج ہیں۔ ان عملیات خاص میں مختلف آیتیں بطور تعویذ انسانی جسم، خاص کر پیٹ، ناف، کمر اور ران پر باندھنے اور لٹکانے کا ذکر ہے۔

کیا یہ عمل قرآن کی آیات کی بے حرمتی اور بے جا استعمال نہیں ہے؟ اس سلسلہ میں مزید چند سوالات آپ سے عرض ہیں:

۱..... کیا احادیث میں یہ نہیں آیا کہ تعویذ لٹکانا یا باندھنا شرک ہے؟ اگر قرآنی آیات پر مشتمل تعویذ جائز ہے اور شرک نہیں تو پھر ایسا تعویذ جسم کے کس کس حصہ پر جائز ہے؟

۲..... ہمارے علماء کہتے ہیں کہ قرآنی آیات اور مسنون دعاؤں کے علاوہ جو نقش اور نشانات اور ہند سے مثلاً: ۲:۳، ۲:۵ وغیرہ اور قرآنی الفاظ کے آگے پیچھے اور الٹ پلٹ کر لکھائی پر مشتمل تعویذ ناجائز، منوع اور حرام ہیں۔ حالانکہ "بہشتی زیور" کے مختلف صفحات پر اس قسم کے تعویذوں کی ترغیب دی گئی ہے۔

آپ کی سہولت کی خاطر ایسے تعویذات کے حوالہ جات جو "بہشتی زیور" کے نویں حصے میں بیان ہوئے ہیں، ان کی فہرست اور اشارات کا ایک الگ ورق خط کے ساتھ مسلک ہے۔ براہ کرم جلدی جواب دیجئے گا۔ فقط والسلام

سائل خالد شجاع

اجواب باسمہ تعالیٰ

واضح رہے کہ جو شخص بھی اس دنیا میں آیا اس نے ایک نہ ایک دن موت کا مزہ چکھ کر دوسرے جہان آخرت کو یقیناً جانا ہے۔ اس دنیا میں بھی ہماری کچھ ضروریات ہیں، لیکن یہ دنیا ہمارا اصلی گھر نہیں، یہ تو

مسافرخانہ ہے، دنیا اور آخرت کے درمیانی بارڈر کا نام موت ہے، اس سے اس طرف دنیا اور اس طرف آخرت ہے۔ ہم نے چونکہ دنیا و آخرت دونوں کی ذمہ داریاں پوری کرنی ہیں، اس کے لئے کچھ کام ہم موت سے پہلے، زندگی کے نفع و نقصان کے لئے کرتے ہیں، ان کاموں کو دنیا کے کام کہا جاتا ہے۔

جو کام ہم موت کے بعد آخرت کی زندگی کے بناؤ یا بگاڑ کے لئے کرتے ہیں، ان کو دین کے کام کہا جاتا ہے: مثلاً ہم نماز، روزہ، حج، زکوٰۃ اور جہاد وغیرہ کرتے ہیں تاکہ آخرت کا گھر آباد ہو جائے، اس لیے ان کو دین کا کام کہا جاتا ہے، اور انکے احکام کو دینی احکام کہا جاتا ہے، اور دینی احکام کا چار دلیلوں میں سے کسی دلیل سے ثابت ہونا ضروری ہے۔

ہم بخار کے لئے دوا کھاتے ہیں، بخار کے لئے دم کرواتے ہیں یا بخار کے لئے تعویذ لیتے ہیں انکا نفع و نقصان موت سے پہلے کی زندگی سے متعلق ہے، اس لئے کہ یہ سب دنیوی طریق علاج ہیں، جس طرح بخار کی دوا کے لئے نسخہ، اجزاء اور اوزان، طریقہ استعمال اور پرہیز وغیرہ امور کا دلائل اربعہ میں کسی سے انکی مکمل تفصیلات کا مذکور ہونا ضروری نہیں، (البتہ امور آخرت میں تفصیلات کا ادلہ اربعہ میں مذکور ہونا ضروری ہے) اسی طرح بخار کے بعض دم اور تعویذ کا بھی قرآن و حدیث میں مذکور ہونا ضروری نہیں ہے۔

اسی طرح بعض یماریوں کی دواؤں کا ذکر بعض احادیث میں ملتا ہے، لیکن بہت سی یماریوں اور دواؤں کا ذکر نہیں ملتا، اسی طرح بعض "دم" احادیث میں مذکور ہیں اور بعض "دم" احادیث میں مذکور نہیں۔ یا اچھی طرح سمجھنا چاہئے کہ کوئی شخص اس لئے دم نہیں کرواتا کہ پل صراط سے آسانی سے گذر جائے، نہ اس لئے تعویذ لیتا ہے کہ منکر نکیر کے سوالات کا جواب آسان ہو جائے یا دوزخ سے بچنے کا تعویذ مانگتا ہو۔

غرضیکہ دوا اور دم محض دنیوی طریق علاج ہیں، اور دنیوی امور کے بارے میں جناب نبی کریم صلی اللہ علیہ وسلم نے ارشاد فرمایا:

"انتم اعلم بامر دنیا کم"^(۱)

"یعنی تم لوگ دنیوی امور میں اپنے تجربہ کی وجہ سے زیادہ جانے والے ہو

(۱) الصحيح لمسلم - کتاب الفضائل - باب وجوب امثال ما قاله شرعا.....الخ - ۲۶۳ / ۲.

اسی کے متعلق امام نوویؒ فرماتے ہیں:

”امور معاش میں آپ صلی اللہ علیہ وسلم کی رائے مبارک دوسروں کی طرح ہے، اس لئے کہ آپ صلی اللہ علیہ وسلم کی توجہ معارف آخرت کی طرف ہے۔“

مقصد یہ ہے کہ تعویذات اور دم وغیرہ کو محض طریقہ علاج کے پس منظر میں دیکھنا چاہئے اور دم و تعویذات وغیرہ کو دنیوی بیماریوں کے دنیوی علاج کی مانند سمجھنا لازمی ہے، اس بات کو اپنا اصل اور مبدأ بحث بناتے ہوئے اب اپنے سوالات کے جواب ملاحظہ فرمائیں:

۱..... جو تعویذات قرآنی آئیں اور اسماء حسنی اور دوسرے ثابت شدہ اور اد پر مشتمل ہوں ان کو تعویذ بنا کر باندھنا اور لٹکانا شرک نہیں بلکہ جائز ہے۔ کیونکہ اس کی حیثیت محض ایک دنیوی طریقہ علاج کی ہے۔ جیسا کہ ”فتاویٰ شامی“ میں ہے:

”ولَا بَأْسَ بِالْمَعَاذَاتِ إِذَا كَتُبَ فِيهَا الْقُرْآنُ أَوْ أَسْمَاءَ اللَّهِ تَعَالَى“..... الخ (۱)

اور دوسری جگہ ہے:

”أَوْ يَكْتُبُ فِي وَرْقٍ وَيَعْلُقُ عَلَيْهِ أَوْ فِي طَسْتٍ وَيَغْسِلُ وَيَسْقِي

وَعَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ كَانَ يَعُوذُ نَفْسَهُ، قَالَ رَضِيَ اللَّهُ عَنْهُ:

”وَعَلَى الْجَوَازِ عَمَلُ النَّاسِ الْيَوْمَ وَبِهِ وَرَدَتِ الْاَثَارُ“..... الخ (۲)

دم اور تعویذ شرک نہیں بلکہ جائز ہیں اور اسی پر اجماع ہے۔ البتہ دم اور تعویذ کے لئے تین شرطوں کا تحقق لازمی ہے، اگر وہ تین شرطیں مفقود ہو جائیں تو پھر اس کے عدم جواز میں کوئی شک و شبہ نہیں مطلقًا دم اور تعویذ کو شرک کہنا غلط ہے۔ وہ شرائط یہ ہیں:

۱..... تعویذات اللہ کے کلام یعنی قرآن کریم سے ہوں یا اللہ کے اسماء و صفات سے ہوں۔

۲..... عربی زبان میں ہوں اور اگر کسی عجمی زبان میں ہوں تو اسکے الفاظ کے معانی معلوم ہوں۔

(۱) رد المحتار - کتاب الحظر والاباحة - فصل فی اللبس - ۳۶۳ / ۶ - ط: ایج ایم سعید.

(۲) المرجع السابق.

۳..... دم کرنے اور کرانے والا دونوں یہ اعتقاد رکھتے ہوں کہ دم اور تعویذ میں بذاتہ کوئی تاثیر نہیں بلکہ مؤثر حقیقی صرف اللہ تعالیٰ کی ذات ہے۔ یہ دم اور تعویذ صرف سبب اور ذریعہ ہیں۔

جیسا کہ ”فتح الباری“ میں ہے:

”وقد اجمع العلماء على جواز الرقى عند اجتماع ثلاثة شروط: ان يكون بكلام الله تعالى، وباسمائه وصفاته وباللسان العربي او بما يعرف معناه من غيره وان يعتقد ان الرقية لا توثر بذاتها بل بذات الله تعالى.....“ الخ.^(۱)

اور مسلم شریف میں ہے کہ جس دم اور تعویذ میں شرک نہ ہو وہ جائز ہے اس میں ممانعت نہیں۔ جیسا کہ فرماتے ہیں:

”لابأس بالرقى مالم يكن شر كا.....“^(۲)
مذکورہ شرائط کے ساتھ دم اور تعویذ کے جواز پر چاروں ائمہ متفق ہیں، جیسا کہ ”کتاب الأثار“ میں ہے:
”قال محمد: وبه نأخذ إذا كان من ذكر الله أو من كتاب الله وهو قول أبي حنيفة“^(۳)
اور بخاری کے حاشیہ میں ہے:

”فيه جواز الرقية وبه قالت الأئمة الأربع و فيه جواز أخذ الاجرة“..... الخ^(۴)

(۱) فتح الباری شرح صحیح البخاری - کتاب الطب - باب الرقی - ۱۹۵/۱۰ - رقم الحدیث: ۵۷۳۵ - رقم الباب: ۳۲ - ط: رئاسة ادارات البحوث العلمية.

(۲) الصحيح لمسلم - کتاب السلام - باب استحباب الرقیة من العین والنملة - ۲۲۳/۲ - ط: قدیمی

(۳) کتاب الاثار للإمام الأعظم أبي حنیفة نعمان بن ثابت - کتاب الحظر والاباحة - باب الرقیة من العین والاكتواء - رقم الحدیث: ۸۸۸/۱۰/۲ - ط: دار الحديث ملتان.

(۴) حاشیة البخاری لأحمد على السهارنفوری - کتاب الاجارة - باب يعطى في الرقية - ۳۰۳/۱ - حاشیة: ۸

متعدد اسلاف سے دم کرنا اور تعویذ لکھنا ثابت ہے۔

حضرت عبد اللہ بن عمرؓ کا تعویذ لکھ کر دینا ثابت ہے۔^(۱)

حضرت عبد اللہ بن عباسؓ نے کی پیدائش کے لئے دو آیات قرآنی لکھ کر دیتے تھے ملاحظہ

ہو مصنف ابن ابی شیبہ^(۲)

سیدہ عائشہ صدیقہؓ اس بات کو منع نہیں فرماتی تھی کہ پانی کو تعویذ میں ملا کر اس پانی کو مریض پر

چھڑ کا جائے، ملاحظہ ہو: مصنف ابن ابی شیبہ^(۳)

یہاں تک کہ ابن صلاحؓ سے جب یہ دریافت کیا گیا کہ: کیا حیوانات کو بھی نظر لگتی ہے؟ اگر ایسا ہے تو اسکے لئے جائز تعویذ قرآنی کا کیا حکم ہے؟

انہوں نے فرمایا کہ: ہاں جانوروں کو بھی نظر لگتی ہے اور انکے لئے قرآنی تعویذ جائز ہے اور مکروہ ہیں ہے بلکہ اسکا ترک مختار ہے۔ (تجلیات صدر)^(۴)

غرضیکہ مذکورہ شروط پائے جانے کے وقت جائز دم اور جائز تعویذ جائز ہے، جیسے جائز علاج جائز ہے اور ناجائز علاج ناجائز ہے۔

جب یہ بات واضح ہو گئی کہ تعویذات وغیرہ بطور علاج کے لٹکائے جاتے ہیں، تو ظاہری بات ہے انسان کے جس حصہ اور عضو میں تکلیف ہوگی اسی حصہ اور عضو میں وہ تعویذ بطور علاج و دوائے باندھا جائیگا، اور اس طرح باندھنا جائز ہے، اور یہی تعویذ وغیرہ اگر کپڑے یا چمڑے میں لپٹا ہوا ہو تو اسے ناف، ران، اور جسم کے کسی بھی دوسرے حصے میں باندھنے سے اسکی اہانت نہیں ہوتی جیسا کہ انسان کے جسم کے کسی بھی حصے میں اگر درد ہو اور اس پر کچھ پڑھ کر پھونک دینے سے اسکی اہانت نہیں ہوتی، تو اسی طرح قرآنی آیات کو اگر بطور علاج کے باندھا جائے تو اسکی اہانت نہیں ہوگی۔ البتہ کپڑے یا چمڑے میں لپٹیے بغیر تعویذ کو ران

(۱) مصنف ابن ابی شیبہ۔ کتاب الطب۔ فصل من رخص فی تعلیق التعاویذ۔ ۳۹/۸۔ رقم الحدیث: ۳۵۹۸.

(۲) مصنف ابن ابی شیبہ۔ کتاب الطب۔ فصل فی الرخصة فی القرآن یکتب۔ ۲۷/۸۔ رقم الحدیث: ۳۵۵۹.

(۳) المرجع السابق۔ ۲۸/۸۔ رقم الحدیث: ۳۵۶۰.

(۴) تجلیات صدر۔ تعویذات کے متعلق ایک کتاب پر تبصرہ۔ تعویذات برائے حیوانات۔ ۳/۵۲۵۔ ط: جمعیۃ الشفۃ

وغیرہ کے قریب باندھنا درست نہیں ہے، اس لئے کہ اس صورت میں قرآن کریم کی اہانت لازم آتی ہے۔ جیسا کہ ”فتاویٰ شامی“ میں ہے:

”ولا بأس بان يشد الجنب والحاchest التعاويذ على العضد“

إذا كانت ملفوقة“^(۱)

لہذا ”بہشتی زیور“ میں حضرت مولانا محمد اشرف علی تھانوی نے جو تعویذات ران اور ناف پر باندھنے کے لئے لکھے ہیں، ان تعویذات کو کپڑے یا چمڑے میں لپیٹ کر باندھنے سے قرآن کریم کی اہانت نہیں ہوتی، بلکہ جائز ہے، اس لئے کہ یہ محض بطور دواء و علاج کے ہے۔

۲..... جو تعویذات نقشوں و ہندسوں کی صورت میں لکھے جاتے ہیں، اگر وہ ہند سے اور نقشے ایسے ہیں جو کہ قرآن کریم کی آیات اور مسنون دعاؤں کے علاوہ کے ہند سے ہیں تو وہ ناجائز ہیں، ان کا باندھنا اور لکھنا درست نہیں ہے۔ البتہ وہ ہند سے وغیرہ ایسے ہیں جو کہ قرآنی آیات اور مسنون دعاؤں وغیرہ کے ہیں تو ان ہندسوں والے تعویذوں کے جائز ہونے میں کوئی شک و شبہ نہیں ہے، اس لئے کہ وہ قرآنی آیات اور دعاؤں پر دلالت کر رہے ہیں۔ دراصل اکابرین نے عوام کی سہولت کے لئے یہ طریقہ اختیار کیا ہے، کیونکہ قرآن کریم کی آیت کو بلاوضواور ناپاکی کی صورت میں چھونا جائز نہیں ہے، جبکہ ان حالات میں انکے ہندسوں اور نقشوں کو چھونا جائز رہے گا۔

حاصل یہ ہے کہ جائز تعویذات کے نقش اور ہند سے جائز، اور ناجائز کے ناجائز ہیں، اور اکابرین نے آیات کے نقش اور ہندسوں میں تاثیر واثر ہونے پر اپنے تجربات کو ذکر کیا ہے، اور اس میں علاج والی تاثیر موجود ہونے کی صراحة کی ہے، لہذا جائز تعویذات کے نقش و ہندسوں کے عدم جواز کی کوئی وجہ نہیں ہے۔ جیسا کہ ”فتاویٰ شامی“ میں ہے:

”اقول الذي رايته في المجببي: التمييم المكروهة ما كان

بغير القرآن..... ولا بأس بالمعاذات اذا كتب فيها القرآن او اسماء

(۱) رد المحتار - کتاب الحظر والاباحة - فصل فی اللبس - ۳۶۳ / ۲ - ط: ایچ ایم سعید

الله تعالى و يقال رقاہ الراقی رقیا إذا عوذہ و نفث فی عوذته قالوا وإنما
تکرہ العوذة إذا كانت بغیر لسان العرب ولا يدری ما هو ولعله يدخله
سحر أو كفر أو غير ذلك، اماماً كان من القرآن أو شيئاً من
الدعوات فلا بأس به.....” الخ (۱)

اور قرآن کریم کے الفاظ کو آگے پیچھے اور الٹ پیٹ کر لکھنا خلاف سنت اور ناجائز ہے، اور ایسی
لکھائی پر مشتمل تعویذ بھی خلاف سنت اور ناجائز ہے۔ جیسا کہ ”الاتقان فی علوم القرآن“ میں ہے:
”وقال البیهقی فی شعب الایمان من یكتب مصحفاً فینبغی ان
یحافظ علی الہجاء الذی کتبوا به تلک المصاحف ولا یخالفهم فیہ ولا
یغیر مما کتبوا شيئاً فیانہم کانوا اکثر علماء و اصدق قلباً ولساناً و اعظم
امانة منا فلا ینبغی ان نظن بانفسنا استدراکاً علیہم.....” الخ (۲)

البیتہ اگر بیماری ایسی ہو کہ اس کا کوئی علاج نہ ہو اور کوئی دوانہ ہو اور اس کا علاج سوائے اس قسم کے
اور کوئی نہ ہو تو پھر بحالت مجبوری اس طرح کا تعویذ استعمال کرنا جائز ہو گا، جیسا کہ بحالت مجبوری جب کوئی
راہ نہ ہو تو حرام چیز کے ساتھ علاج کرانا جائز ہے اور اسی پر مholm ہے جو کچھ کہ حضرت مولانا محمد اشرف علی
تحانویؒ نے اس موقع پر بہشتی زیور میں لکھا ہے۔

الجواب صحيح كتبه

محمد عبد المجید دین پوری محمد شفیق عارف

بینات - صفحہ ۱۳۲۲

(۱) المرجع السابق.

(۲) الاتقان فی علوم القرآن للإمام جلال الدين السيوطي - النوع السادس والسبعون فی مرسوم الخط
وآداب کتابته - فصل : القاعدة العربية - ۱۶۷/۲ - ط: سهیل اکیڈمی لاہور.

سونے چاندی کا تعویذ

سوال: بچوں کیلئے تعویذ لیا جاتا ہے اس کو سونے چاند کے کے تعویذ میں ڈال کر بچوں کو پہنایا جائز ہے یا نہیں؟

اجواب باسمہ تعالیٰ

یہاں دو مسئلے سمجھ لیجئے ایک یہ کہ سونے چاندی کو بطور زیور کے پہننا عورتوں کے لئے جائز ہے اور مردوں کیلئے حرام (البتہ مرد ساڑھے تین ماشے سے کم وزن کی چاندی کی انگوٹھی پہن سکتے ہیں) (۱) لیکن سونے چاندی کو برتن کی حیثیت سے استعمال کرنے والے مردوں کو حلال ہے نہ عورتوں کو مثلًا چاندی کے چچے یا سلامی استعمال کرنا۔ (۲)

تعویذ کے لئے جو سونا چاندی استعمال کی جائے گی اس کا حکم زیور کا نہیں بلکہ استعمال کے برتن کا ہے اس لئے یہ نہ مردوں کے لئے جائز ہے اور نہ عورتوں کے لئے۔

دوسرے مسئلہ یہ ہے کہ جو چیز بڑوں کے لئے حلال نہیں اس کا چھوٹے بچوں کو استعمال کرانا بھی جائز نہیں، اس لئے بچوں اور بچیوں کے سونے چاندی کے تعویذ استعمال کرانا جائز نہیں ہوگا۔ (۳)

کتبہ: محمد یوسف لدھیانوی

بینات-ربع اثنانی ۱۳۹۹ھ

(۱) الفتاویٰ الہندیۃ - کتاب الکراہیۃ - باب العاشر فی استعمال الذہب والفضة - ۳۳۵/۵ - مکتبہ رشیدیۃ کوئٹہ۔ ونصہ: ”والتختم بالذهب حرام ثم الخاتم من الفضة انما يجوز للرجال الخ“

(۲) الفتاویٰ الہندیۃ - کتاب الکراہیۃ - باب العاشر - ۳۳۲/۵ - مکتبہ رشیدیۃ کوئٹہ۔ ونصہ: ”یکرہ الأكل والشرب والادهان والتطیب فی آنیۃ الذہب والفضة للرجال والصبيان والنساء الخ“.

(۳) رد المحتار علی الدر المختار - مطلب فی احکام المسجد - ۱/۲۵۵

دم اور تعویذات کی شرعی حیثیت ^(۱)

زمانہ جوں جوں دور نبوت سے بعید ہوتا جا رہا ہے۔ اسلام کے نام پر کئی فتنے جنم لے رہے ہیں۔ یہ سب کچھ کتاب و سنت کی نورانی تعلیمات سے دوری اور سلف صالحین کے نقش قدم کے ترک کا خمیازہ ہے۔ اسکے علاوہ یہ وجہ بھی ہے کہ ایک شخص نظریہ پہلے قائم کر لیتا ہے۔ اور پھر اسی نظریہ کے تحت کتاب و سنت سے دلائل کشید کرتا ہے اور لوگوں سے کہتا ہے کہ یہ کتاب و سنت ہے جو میں پیش کر رہا ہوں۔

اب اگر اس سے کہا جاتا ہے کہ یہ نظریہ جو تم پیش کر رہے ہو اور اسکو کتاب و سنت کا مفہوم بتا رہے ہو۔ سلف صالحین نے تو اسکے خلاف لکھا ہے۔ کیا انہوں نے کتاب و سنت کو نہیں سمجھا تھا؟ اور کیا یہ دلائل انکی درس نگاہوں سے او جھل رہے؟ تو کہا جاتا ہے کہ جی ہاں! انہوں نے لکھا تو ہے مگر اس سے شرک کا دروازہ کھلتا ہے۔ معاذ اللہ ثم معاذ اللہ۔ یا کہا جاتا ہے کہ انکا لکھا ہوا نہیں بلکہ یہ تو با غیوب کا لکھا ہوا ہے۔

تو حاصل یہ ہوا کہ نظریہ یہی صحیح ہے جو میں پیش کر رہا ہوں۔ اور یہی وجہ الہی کا منشاء و مفہوم ہے۔ یہ چیز ایک مستقل فتنہ کی بنیاد بن جاتی ہے۔ ہمیں کتاب و سنت کی روشنی میں ہی نظریہ قائم کرنا چاہئے۔ کہ جس پر سلف صالحین کے قدموں کے نشانات بھی موجود ہوں نہ یہ کہ ہم نظریہ پہلے قائم کر لیں اور پھر کتاب و سنت کو اسکے مطابق ڈھالیں۔

اسی مرض کے مریضوں کو حضرت عمر بن العزیز رحمۃ اللہ علیہ نے جو کچھ ارشاد فرمایا وہ بھی یاد رکھنے کے قابل ہے کہ بعض لوگوں نے تقدیر کا انکار کیا اور اس انکار پر کتاب اللہ سے استدلال کیا۔ تو حضرت عمر بن عبد العزیز نے فرمایا کہ:

”ولَئِنْ قَلْتُمْ لَمْ أَنْزَلِ اللَّهُ أَيْةً كَذَا وَلَمْ قَالْ كَذَا لَقَدْ قَرُؤْا مِنْهُ

ما قرأتُمْ وَعْلَمْتُمْ مِنْ تَأْوِيلِهِ مَا جَهَلْتُمْ“ ^(۲).

(۱) یہ مضمون بینات میں مسائل و احکام کے عنوان کے تحت شامل نہیں ہوا لیکن اہمیت کے پیش نظر شامل اشاعت کیا جا رہا ہے۔

(۲) سنن أبي داؤد - کتاب السنۃ - باب فی لزوم السنۃ - ۶۳۲ / ۲ - ط: میر محمد کتب خانہ

”اور اگر تم یہ کہو کہ اللہ تعالیٰ نے فلاں آیت کیوں نازل فرمائی ہے (جس سے تقدیر کا انکار ثابت ہو رہا ہے) اور اللہ تعالیٰ نے اس طرح کیوں فرمایا ہے؟ تو بلاشبہ قرآن کریم کی یہ آیتیں اور مضمون سلف صالحین نے بھی پڑھا ہے جیسا کہ تم پڑھتے ہو مگر وہ اسکا مطلب سمجھ گئے اور تم نہ سمجھ سکے۔

مراد واضح ہے کہ قرآن کریم کی ان آیات سے اگر تمہیں تقدیر کا انکار معلوم ہوتا ہے۔ تو یہی قرآن کریم اور اسکی آیات حضرات سلف صالحین کے سامنے بھی توثیق ہے۔ تو پھر کیا وجہ ہے کہ ان کو ان آیات سے نفی معلوم نہ ہوئی اور تمہیں معلوم ہو گئی۔ کیسے باور کیا جائے کہ تم ان آیات کی تہہ تک رسائی حاصل کر گئے اور ان پر یہ راز منکشف نہ ہو سکا اسکا مطلب بجز اسکے اور کیا ہو سکتا ہے۔ کہ اگرچہ تم قرآن کریم کی آیات پڑھتے ہو لیکن انکا مطلب نہیں سمجھتے اور ٹھوکر کھا جاتے ہو۔ اور حضرات سلف صالحین انکی تہہ تک پہنچ گئے۔ تو انہی کے دامن سے وابستہ رہنا ضروری اور کامیابی کی چاپی ہے۔ اور اس سے اعراض کرنا خطرہ کا الارم ہے۔ اور پھر جمہوریّت اور اکثریت کا خطاط سے محفوظ رہنا نصوص سے ثابت ہے۔ ایک دو کی غیر معصوم رائے انکے مقابلے میں کیا وقعت رکھتی ہے؟ علامہ اقبال مرحوم نے کیا اچھا فرمایا ہے:

فرد قائمِ ربط ملت سے ہے تنہا کچھ نہیں،

اسلئے قرآن کریم کی ہر آیت اور ہر حدیث کا مطلب سمجھنے کے لئے حضرات سلف صالحین کا دامن تھا من ضروری ہے اور یہی نجات کا راستہ ہے۔ اور علامہ ابن عبدالہادی رحمۃ راز ہیں:

”ولَا يجوز احداث تاویل فِي آیة وَسْنَة لَمْ يَكُنْ عَلَى عَهْدِ السَّلْفِ وَلَا عَرْفَوْهُ وَلَا بَيْنُوهُ لِلَّا مَةٌ فَإِنْ هَذَا يَتَضَمَّنُ افْهَمَ جَهْلَوْا الْحَقَّ فِي هَذَا وَضَلُّوا عَنْهُ وَاهْتَدَى إِلَيْهِ هَذَا الْمُعْتَرَضُ الْمُسْتَخِرُ فَكَيْفَ إِذَا كَانَ التَّاوِيلُ يَخَالِفُ تاوِيلَهُمْ وَيَنْاقِضُهُ وَبَطَلَانُ هَذَا التَّاوِيلِ اظْهَرَ مِنْ أَنْ يَطْبَبَ فِي رَدَّهِ“^(۱)

(۱) الصارم المنکری..... بحوالہ تکمین الصدور۔ شیخ حضرت مولانا محمد سرفراز خان صدر باب ہفتمن عن القبر سماع کے بارے میں علماء اسلام کا نظریہ ص ۳۸۹۔ ط۔ صدریہ گوجرانوالہ طبع دہم۔

”اور جائز نہیں کہ کسی آیت یا حدیث کا کوئی ایسا معنی اور تاویل کی جائے، جو حضرات سلف کے زمانے میں نہ کی گئی ہو، اور نہ انہوں نے وہ تاویل صحیح ہوا اور نہ امت کے سامنے بیان کی ہو کیونکہ یہ اس بات کو متضمن ہے کہ سلف اس میں حق سے جاہل رہے اور اس سے بہک گئے۔ اور یہ پیچھے آنے والے معارض اسکی تہہ کو پہنچ گیا، اور خصوصاً جب کہ متاخر کی تاویل سلف کی تاویل کے خلاف اسکے برعکس ہو، پھر وہ کیونکر قبول کی جاسکتی ہے۔ اور اس تاویل کا بطلان ایسا ظاہر ہے کہ اسکے رد کے لئے کسی بسط کی ضرورت ہی نہیں“۔

امام ربانی حضرت مجدد الف ثانیؒ ایک مقام پر ارشاد فرماتے ہیں:

”سعادت آثار بر ما شما لازم است صحیح عقائد بمقتضاء کتاب و سنت بر بنجیکه علماء اہل حق شکر اللہ تعالیٰ عینہم از کتاب و سنت آں عقائد را فہمیدہ اند و از آنجا اخذ کرده چہ فہمیدن ما و شما از حیز اعتبار ساقط است اگر موافق افہام ایں بزرگوار اس نباشد زیرا کہ هر مبتدع و ضال احکام باطله خود را از کتاب و سنت می فهمد روز آنجا اخذ می نماید“۔ (۱)

ترجمہ: ”اے نیک بخت! کتاب و سنت کے موافق عقائد کا صحیح کرنا ہم اور تم پر لازم ہے۔ لیکن جس طرح علماء حق نے کتاب و سنت سے عقائد کو سمجھا ہے اور اخذ کیا ہے۔ ہماری اور تمہاری سمجھا اگر ان بزرگوں کی سمجھے کے مخالف ہو تو اس کا کوئی اعتبار نہیں۔ اس لئے کہ ہر بدعتی اور گمراہ اپنے باطل احکام کو کتاب و سنت سے سمجھتا ہے اور اخذ کرتا ہے“۔

تو اس لئے فہم سلف ایک معیار اور کسوٹی ہے۔ فہم سلف کے خلاف قرآن و سنت سے نتائج اخذ کرنا ایک نہایت خطرناک اور مہلک راستہ ہے۔ یہی راستہ جناب ڈاکٹر مسعود الدین صاحب عثمانی نے اختیار کر رکھا ہے۔ اور انکا بہت سا لٹری پیر منظر عام پر آچکا ہے۔

(۱) مکتوبات امام ربانی حضرت مجدد الف ثانیؒ شیخ احمد سرہندی - مکتب صد و پنجاہ و هفتہ - ص ۳۳ - حصہ سوم - دفتر اول - ط: باہتمام لالہ اسرار احمد خان - ۳۰۷ گارڈن ایسٹ - کراچی۔

اس وقت ہمارے مد نظر ان کا ایک چھوٹا سا رسالہ "تعویذ گنڈا کرنا شرک ہے"۔ جس میں ڈاکٹر صاحب نے ہر قسم کے دم و تعویذ کو شرک کہا ہے۔ چنانچہ لکھتے ہیں:

"کیا یہ حدیث نہیں بتاتی کہ ہر قسم کا تعویذ ناجائز ہے، ورنہ نبی صلی اللہ علیہ وسلم کم سے کم یہ تو ضرور دریافت فرمائیتے کہ یہ تعویذ جو تم نے لٹکایا ہے اس میں قرآن تو نہیں لکھا ہوا ہے۔ اسماء اللہی تو نہیں۔ مطلقاً تعویذ دیکھ کر آپ کا بیعت نہ کرنا یہ ثابت نہیں کرتا کہ آج کے فن دینداری کے ماہر اپنے کار و بار کے لئے جو مختلف عذر پیش کرتے ہیں وہ سارے کے سارے عذر ہائے لنگ کے علاوہ کچھ نہیں"۔ (تعویذ گنڈا شرک ہے۔ ص ۲)۔

یہ ریمارکس..... ڈاکٹر صاحب کی فہم ناقص پر دلالت کرتے ہیں۔ ایک حدیث کو سامنے رکھ کر اس پر فیصلہ نہیں دیا جا سکتا۔ بلکہ پورے ذخیرہ حدیث کو مد نظر رکھنا چاہئے۔ جب دم یا تعویذ آیات قرآنیہ اور ادعیہ واذ کار مسنونہ کے ساتھ ہوتا سکے جواز میں کوئی شبہ نہیں۔ علامہ نووی رحمۃ اللہ علیہ لکھتے ہیں:

"وَقَدْ نَقَلُوا الْإِجْمَاعَ عَلَى جَوَازِ الرَّقْبِ بِالآيَاتِ وَأَذْكَارِ اللَّهِ تَعَالَى"۔ (۱)

"اللہ کے ذکر اور آیات کے ساتھ دم کے جواز پر اجماع منقول ہے"۔

باقی ڈاکٹر صاحب کا یہ کہنا کہ آنحضرت صلی اللہ علیہ وسلم نے یہ دریافت نہیں فرمایا کہ اس میں قرآن یا اسماء اللہی تو نہیں۔ اسکے متعلق صحیح مسلم کی روایت ملاحظہ فرمائیے:

"عَنْ عُوفِ بْنِ مَالِكَ الْأَشْجَعِيِّ قَالَ كَنَا نَرْقِي فِي الْجَاهِلِيَّةِ

فَقُلْنَا يَا رَسُولَ اللَّهِ كَيْفَ تَرَى فِي ذَلِكَ فَقَالَ أَعْرَضُوا عَلَى رِقَاقِمْ

لَا بَأْسَ بِالرَّقِّ مَا لَمْ يَكُنْ فِيهِ شَرْكٌ"۔ (۲)

"عوف بن مالک کہتے ہیں ہم دور جاہلیت میں دم کرتے تھے۔ ہم نے آپ صلی اللہ علیہ وسلم کی خدمت میں عرض کیا حضرت! اسکے متعلق کیا ارشاد ہے آپ صلی اللہ علیہ وسلم نے فرمایا اپنے دم مجھ پر پیش کرو۔ جب ان میں شرک نہ ہو۔ تو ایسے

(۱) شرح مسلم للنووی - کتاب السلام - باب الطب والمرض والرقی - ۲۱۹/۲ - ط: قدیمی

(۲) الصحيح لمسلم - کتاب السلام - باب استحباب الرقيقة من العين - ۲۲۳/۲ - ط: قدیمی

دم میں کوئی حرج نہیں،“۔

تو معلوم یہ ہوا کہ جس دم یا تعلیم میں شرکیہ الفاظ ہوں۔ غیر اللہ کی پکار ہو، ایسا دم یا تعلیم یا تعلیم قطعاً ناجائز ہے۔ اور آنحضرت صلی اللہ علیہ وسلم کی نبی ایسے دم یا تعلیم کے متعلق ہے۔ جیسا کہ علامہ نووی رحمۃ اللہ علیہ فرماتے ہیں:

”المراد بها الرقى التى هى من كلام الكفار والرقى المجهولة والتى بغير العربية وما لا يعرف معناها فهذه مذمومة لاحتمال ان معناها كفر او قريب منه او مكرهه“۔ (۱)

”وجود منوع ہیں۔ وہ جو کلام کفار سے ہوں۔ مجہول ہوں۔ غیر عربی میں ہوں جن کا معنی نہ سمجھا جاتا ہو۔ ایسے دم مذموم ہیں۔ ہو سکتا ہے کہ ان کا معنی کفریہ ہو یا قریب کفر کے ہو یا مکروہ ہو“۔

تو ایسے دم جو آیات و اذکار باری تعالیٰ کے ساتھ ہوں انکے متعلق چند روایات ملاحظہ ہوں:

”عن عائشة رضي الله عنها قالت: كان رسول الله صلى الله عليه وسلم اذا مرض احد من اهله نفث عليه بالمعوذات فلما مرض مرضه الذى مات فيه جعلت انفث عليه وامسحه بيده نفسه لانها كانت اعظم بركة من يدي“۔ (۲)

”حضرت عائشہؓ فرماتی ہیں کہ آپ صلی اللہ علیہ وسلم کے گھر والوں سے جب کوئی بیمار ہوتا۔ تو آپ صلی اللہ علیہ وسلم معوذات پڑھ کر اس پر پھونکتے تھے۔ پس جب آپ صلی اللہ علیہ وسلم بیمار ہوئے جس بیماری میں آپ صلی اللہ علیہ وسلم کا انتقال ہوا، تو معوذات پڑھ کر میں آپ کے ہاتھ پر پھونکتی۔ اور آپ کے ہاتھ کو آپ کے جسم پر پھیرتی۔ کیونکہ آپ کا ہاتھ برکت میں میرے ہاتھ سے زیادہ عظیم تھا“۔

(۱) شرح مسلم للنووی - کتاب السلام - باب الطب والمرض والرقى - ۲۱۹/۲ - ط: قدیمی

(۲) الصحيح لمسلم - کتاب السلام - باب استحباب رقية المريض - ۲۲۲/۲

”عن عائشة رضی اللہ عنہا قالت کان رسول اللہ صلی اللہ علیہ وسلم یأمرنی أن أسترقی من العین“ .^(۱)

”حضرت عائشہؓ فرماتی ہیں کہ رسول اللہ صلی اللہ علیہ وسلم مجھے حکم فرماتے تھے کہ میں نظر بد سے دم کروں“ .

نظر بد کا اثر حق ہے۔ جیسا کہ ارشاد گرامی ہے:

”عن همام بن منبه قال: هذا ما حدثنا أبو هريرة عن رسول الله صلی اللہ علیہ وسلم قال: والعین حق“ .^(۲)

”ہمام بن منبه کہتے ہیں ہمیں حضرت ابو ہریرہؓ نے رسول اللہ صلی اللہ علیہ وسلم سے بیان کیا۔ کہ آپ نے فرمایا۔ نظر بد حق ہے۔“

حضرت مولانا فخر الحسن گنگوہیؒ اس حدیث کے تحت لکھتے ہیں:

”والعين حق لا معنى ان لها تاثيرا بل بمعنى انها سبب عادي
كسائر الاسباب العادية بخلق الله تعالى عند نظر العائن الى الشئ
واعجابه بما شاء من الم او هلكة كذا قال العلامة السندي الحنفي
في شرح أبي داؤد“ .^(۳)

”العين حق کا یہ معنی نہیں کہ اس میں تاثیر ہے بلکہ معنی یہ ہے کہ یہ بھی باقی اسباب کی طرح ایک سبب ہے۔ دیکھنے والا جب کسی شئ کی طرف دیکھتا ہے اور خوش ہوتا ہے تو اللہ تعالیٰ اس چیز میں تکلیف یا بلا کت پیدا کر دیتا ہے۔“

(۵) ”قال ابو الزبیر : وسمعت جابر بن عبد اللہ يقول: لدغت رجلاً منا عقرب ونحن جلوس مع رسول الله صلی اللہ علیہ وسلم فقال رجل:

(۱) الصحيح لمسلم - کتاب السلام - باب استحباب الرقيقة من العين والنملة الخ - ۲۲۳/۲ - ط: قدیمی

(۲) سنن أبي داؤد - کتاب الطب - باب ماجاء في العين - ۵۳۱/۲ - ط: میر محمد کتب

(۳) حاشیۃ سنن أبي داؤد - کتاب الطب - باب ماجاء في العین - ۵۳۱/۲ - حاشیۃ: ۰۱ - ط: میر محمد

یا رسول اللہ اُرقی، قال : من استطاع منکم ان ینفع اخاه فلیفعل۔^(۱)

”ابوزبیر کہتے ہیں کہ میں نے جابر بن عبد اللہ نے سنا۔ انہوں نے کہا کہ ہم

رسول اللہ صلی اللہ علیہ وسلم کے ساتھ بیٹھے ہوئے تھے کہ ہم میں سے ایک آدمی کو بچھو
نے ڈس لیا۔ پس ایک آدمی نے کہا کہ حضرت میں دم کروں؟ آپ نے فرمایا کہ تم میں
سے جو شخص اپنے بھائی کو نفع پہنچانے کی طاقت رکھتا ہے۔ تو دم کرئے۔“

تو معلوم ہوا کہ لوگوں کو نفع پہنچانے کے لئے دم یا تعویذ جو قرآن اور اذکار باری تعالیٰ کے ساتھ
ہو جائز ہے۔ تو یہاں ڈاکٹر صاحب سے الزامی طور پر پوچھا جاسکتا ہے کہ یہاں رسول اللہ صلی اللہ علیہ وسلم کم
ازکم یہ تو ضرور دریافت کر لیتے۔ کہ جو دم تم کرو گے وہ قرآن اور اسمائے الہی کے علاوہ تو نہیں ہو گا؟ لیکن
رسول اللہ صلی اللہ علیہ وسلم نے دریافت نہیں فرمایا بلکہ مطلق اجازت دے دی۔

تو ڈاکٹر صاحب کو سمجھنا چاہئے کہ ایک حدیث کا مفہوم متعین کرنے کے لئے دوسری حدیث پر نظر
رکھنا ضروری ہے۔ تو آپ کے پاس بیٹھنے والا اور اجازت طلب کرنے والا شخص پہلے یہ مسئلہ سمجھ چکا ہو گا۔ کہ
دم آیات اور اذکار باری تعالیٰ کے علاوہ شرکیہ الفاظ پر مشتمل جائز نہیں بلکہ حرام اور شرک ہے۔ اسی لئے آپ
نے استفسار نہیں فرمایا۔ واللہ اعلم۔

ڈاکٹر صاحب کو اپنی مندرجہ ذیل عبارت پر نظر انصاف غور کرنا چاہئے۔

”یہ جو کہا جاتا ہے کہ بعض صحابہ بھی ان تعویذوں کو جائز سمجھتے تھے۔ جن میں

قرآن یا اسماء اللہ تعالیٰ کی صفات لکھی ہوئی ہوتی تھیں صحیح نہیں۔ اور اس سلسلہ میں عمر

رضی اللہ عنہ۔ عبد اللہ بن عمرو بن العاص اور عائشہ کا نام پیش کیا جانا صریح ظلم ہے۔“

اگر ڈاکٹر صاحب ہمارے ان دلائل پر غور فرماؤں تو ڈاکٹر صاحب کا صریح ظلم کہنا خود ہی صریح ظلم

ہے۔ جب زبان سے آیات و اذکار کا پڑھنا اور پڑھ کر دوسرے پر پھونک مارنا جائز ثابت ہو گیا۔ تو اگر اسکو لکھ

کر گلے میں لڑکا دیا جائے تو اس میں کیا اشکال ہے؟ لکھ کر گلے میں لڑکا دینے کے متعلق حضرت عبد اللہ بن

عمرو کا عمل ملاحظہ فرمائیے:

(۱) ”عن عمرو بن شعیب عن ابیه عن جده ان رسول اللہ صلی اللہ علیہ وسلم کان یعلمہم من الفزع کلمات ”اعوذ بكلمات اللہ التامة من غضبه وشر عبادہ ومن همزات الشیاطین وان یحضرؤن و کان عبد اللہ بن عمرو و یعلمہم من عقل من بنیه ومن لم یعقل کتبه فاعلقوه علیه“ . (۱)

”عبد اللہ بن عمرو سے روایت ہے کہ رسول اللہ صلی اللہ علیہ وسلم گھبراہٹ سے حفاظت کے لئے کلمات سکھاتے تھے۔ اعوذ بكلمات الخ اور عبد اللہ بن عمرو اپنے بڑے بچوں کو یہ دعا یاد کردا ہے تھے اور چھوٹے بچوں کے گلے میں لکھ کر ڈال دیتے تھے۔“ اس حدیث کے تحت حضرت مولانا خلیل احمد صاحب محدث سہارنپوری لکھتے ہیں۔

”فیه دلیل علی جواز کتابة التعلویذ والرقی و تعالیقها“ . (۲)
”یہ حدیث تعویذ کے لکھنے اور اسکو لٹکانے پر دلیل ہے۔“

ڈاکٹر صاحب اپنے رسالہ میں اس روایت کو پیش کر کے بہت بھی سٹ پڑائے ہیں کیونکہ اس روایت سے انکا مفروضہ باطل ہو جاتا ہے، اگر وہ اپنا مفروضہ ذہن سے نکال دیں تو ان کو سب روایات اپنے اپنے مقام پر صحیح نظر آئیں گی۔ جن میں آپ صلی اللہ علیہ وسلم نے منع فرمایا ہے وہ بھی صحیح اور جن روایات سے جواز ثابت ہوتا ہے وہ بھی صحیح۔ ہاں البتہ گلے میں تعویذ لٹکانے کی بابت ڈاکٹر صاحب کو جو شہہر ہے اس کا جواب ہم پیش کرتے ہیں پہلے ڈاکٹر صاحب کا شبہ ملاحظہ فرمائیجئے۔

”تعویذ اور گندے کے ان بیوپاریوں سے جو قرآنی تعویذ کے جائز ہونے کا ادعا کرتے ہیں۔ ہمارا کہنا یہ ہے کہ کبھی آپ حضرات نے اپنے گاہوں سے یہ بھی کہا ہے کہ لوگو! جو تعویذ تم لٹکائے پھرتے ہو ان کو کھول کر ضرور دیکھ لینا ہو سکتا ہے کہ ان میں

(۱) سنن أبي داؤد - کتاب الطب - باب کیف الرقی - ۵۲۳ / ۲ - ط: میر محمد کتب خانہ

(۲) بذل المجهود فی حل أبي داؤد - کتاب الطب - باب کیف الرقی - ۱۰ / ۲ - ط: مکتبہ قاسمیہ

قرآن اور اسمائے الہی کے بجائے یا جبرائیل یا میکائیل لکھا ہوا ہو یا بم مہاد یو اور ان گنیش تو ایسے تعویذ فوراً تارچینکنا کیونکہ یہ شرک ہے۔ ہاں اگر قرآن اور اسماء الہی ہوں یا ہمارا دیا ہوا یہ تعویذ پہنہ تو پاخانہ، پیشاب کے لئے جاتے وقت اسکو اتار دینا۔ کیونکہ نبی صلی اللہ علیہ وسلم ایسے اوقات میں اپنی انگوٹھی اتار دیا کرتے تھے۔ ہمارا دعویٰ ہے کہ ایمان کے یہ شکاری بھی ایسا کرنے پر تیار نہ ہوں گے۔ کیونکہ اس طرح سے انکے دھندے پر اثر پڑے گا۔ اور پیش اس ضرب کو سہہ جائے ناممکن“۔

ڈاکٹر صاحب کے اس غصہ سے اندازہ ہوتا ہے کہ شاید تعویذ دینے والوں کی وجہ سے ڈاکٹر صاحب کے مريضوں میں کمی واقع ہو گئی۔ ورنہ حدیث کی کتابوں میں عموماً ”کتاب الطب والرزق“ انھا آیا ہے جب آپ سے علاج معالجہ کرنا ثابت ہے۔ بشرطیکہ حرام سے نہ ہو کیونکہ آپ صلی اللہ علیہ وسلم نے فرمایا ”ولا تداووا بالحرام“۔ تو اسی طرح دم تعویذ بھی ثابت ہے بشرطیکہ آیات واذ کار باری تعالیٰ کے ساتھ ہو کیونکہ آپ نے فرمایا ”لا باس بالرقی مالم یکن فيه شرک“۔ تو اب ڈاکٹر صاحب علاج کو توکل کے منافی قرار دے کر اس پر مجاز قائم کر لیں تو ڈاکٹر صاحب کے دھندے پر اثر پڑے گا۔ اور ڈاکٹر صاحب کا پیش اس کاری ضرب کو سہہ جائے ناممکن! جو چیز جائز اور ثابت جس حد تک آنحضرت صلی اللہ علیہ وسلم سے ہے۔ اسی کی حفاظت ہمارا ایمان ہے۔

حکیم الامت حضرت تھانوی رحمۃ اللہ علیہ نے غلط اور ناجائز شرکیہ الفاظ پر مشتمل دم اور تعویذ کے سدہ باب کے لئے ”اعمال قرآنی“، تصنیف فرمائی ہے۔ اور یہ ان کا بہت بڑا احسان ہے اور توحید و سنت کی خدمت ہے۔ لیکن ڈاکٹر صاحب اس سے بھی ناراض ہیں لکھتے ہیں:

”ان ساری باتوں کے باوجود بھی اگر کچھ لوگ اس کام پر مصروف ہیں۔ اور انہوں نے اعمال قرآنی اور نقوش سلیمانی کے نام سے اس کاروبار کو فروغ دے رکھا ہے۔ تو یہ انکا اپنا فعل ہے۔“

رہا ڈاکٹر صاحب کا یہ شبہ کہ اگر قرآن یا اسمائے الہی پر مشتمل تعویذ گلے میں ہو تو پاخانہ، پیشاب کو جاتے وقت اسکو اتارنا چاہئے۔ اسکے متعلق ابو عبد اللہ محمد بن احمد الانصاری القرطبی رحمۃ اللہ علیہ ارشاد فرماتے ہیں:

”وَمِنْ حُرْمَتِهِ إِلَّا يَكْتُبُ التَّعَاوِيذُ مِنْهُ ثُمَّ يَدْخُلُ بِهِ فِي الْخَلَاءِ إِلَّا إِنْ يَكُونَ فِي غَلَافٍ مِنْ أَدْمَ وَفَضَّةٍ أَوْ غَيْرِهِ فَيَكُونُ كَانَهُ فِي صَدْرِكَ“۔^(۱)

”او قرآن کی عزت سے یہ بھی ہے کہ اس سے تعویذ لکھا ہو (گلے میں ڈال کر) بیت الخلاء کو نہ جائے مگر جب وہ چڑے یا چاندی وغیرہ کے غلاف میں ہو تو پھر گویا کہ وہ تیرے سینے میں ہے یعنی پھر کوئی حرج نہیں“۔

تو ڈاکٹر صاحب کو معلوم ہونا چاہئے کہ علمائے امت نے جب احادیث نبویہ کی روشنی میں تعویذات کے جواز کا قول کیا ہے۔ تو ساتھ ہی قرآن کریم کی عزت و حرمت کو بھی ملاحظہ رکھا ہے پھر ڈاکٹر صاحب کا کہنا کہ منع نہیں کرتے لغوی بات ہے۔ لیکن جب قرآنی تعویذ چڑے یا چاندی میں بند ہو تو پھر بیت الخلاء کو جاتے وقت اسکا اتارنا ضروری نہیں۔ اور پہن کر جانا قرآن کی عزت و حرمت کے خلاف نہیں ہے۔ اور عموماً ایسا ہی ہوتا ہے۔

”جن اتارنا“:

ڈاکٹر صاحب یہ عنوان قائم کر کے لکھتے ہیں:

”مذہبی پیشہ ورروں نے جنوں کے آنے جانے اور سوار ہو جانے کے لئے ایسے بے حساب قصے گھر رکھے ہیں جنکی مدد سے وہ اپنے کار و بار کو فروغ دینے کا برابر انتظام کرتے رہتے ہیں۔ دراصل جنوں کا آکر کسی پرسوار ہو جانا ایک سفید جھوٹ ہے چاہے لاکھوں آدمی اسے اپنے چشم دید واقعہ کہہ کر ہی بیان کیوں نہ کریں“۔ (ص ۱۰)

یہ تو صحیح ہے کہ موجودہ دور میں بکثرت واقعات عورتوں یا جوانوں کے مکروہ فریب پر مشتمل ہوتے ہیں۔ اور جن اتارنے والے عامل خلاف شرع عمل کرتے ہیں اور قسم و قسم کے جھوٹ بول کر اپنا کام چلاتے ہیں۔ عورتوں کو مزارات کے چکر لگوائے جاتے ہیں۔ پھر شرک و بدعت کے علاوہ عزت و عصمت نسوانیہ کے خون کے واقعات بھی پیش آتے ہیں۔ اسکا جتنا ماتم کیا جائے وہ کم ہے۔ معاشرتی تباہی و بر بادی کا یہ ایک

(۱) الجامع لاحکام القرآن للقرطبی۔ باب مایلز ملزم القاری القرآن و حامله۔ ۳۱/۱۔ ط:الهیئة المصرية۔

اہم کردار ہے۔ جو اہل علم و نظر اور اہل اقتدار کی توجہ کا مستحق ہے کہ خدارا "زیارت قبور" کے نام پر یہ میلے اور مردؤں عورتوں کے مخلوط اجتماع بند کئے جائیں۔

جنات اتارنے کے ایسے غلط کار رعاملوں کے بارے میں آنحضرت صلی اللہ علیہ وسلم کا ارشاد ہے:

"عن جابر بن عبد الله قال سئل رسول الله صلی اللہ علیہ وسلم عن النشرة قال هو من عمل الشيطان". (۱)

"حضرت جابر بن عبد الله سے روایت ہے کہ آنحضرت صلی اللہ علیہ وسلم

سے نشرہ کے بارے میں پوچھا گیا تو آپ نے فرمایا کہ وہ شیطانی عمل ہے۔"

اب رہا کہ "نشرہ" کیا چیز ہے تو اسکے متعلق حضرت مولانا فخر الحسن گنگوہی حاشیہ ابو داؤد میں لکھتے ہیں:

"نوع من الرقية يعالج بها ولعله كان مشتملا على اسماء

الشياطين او كان بمعان غير معلوم فلذا لا ي جاء انه سحر". (۲)

"نشرہ دم کی ایک قسم ہے۔ اور شاید کہ وہ شیاطین کے ناموں یا معانی غیر

معلومہ پر مشتمل کوئی دم ہے۔ اسی لئے آپ کا ہے کہ وہ سحر ہے۔"

تو ایسے دم کے حرام اور ناجائز ہونے میں کوئی شبہ ہی نہیں۔ اس قسم کے دم تعویذ کرنا اور کروانا

دونوں منوع ہیں۔

اب ڈاکٹر صاحب کی خدمت میں ہمیں یہ عرض کرنا ہے کہ معاشرہ میں مندرجہ بالآخر ایوں کے
تسلیم کرنے کے باوجود آپ کی یہ بات کہ "جنوں کا آکر کسی پرسوار ہو جانا ایک سفید جھوٹ ہے، خود سفید
جھوٹ ہے:

اسکے متعلق اشیخ العلامہ الحدیث القاضی بدر الدین ابی عبد اللہ محمد بن عبد اللہ الشبلی الحنفی متوفی

(۶۷ھ) اپنی کتاب "آکام المرجان" میں فرماتے ہیں:

و ذکر ابوالحسن الاشعري في مقالات اهل السنة والجماعة

(۱) سنن ابی داؤد - کتاب الطب - باب فی النشرة - ۵۳۰ / ۲ - ط: میر محمد کتب خانہ

(۲) حاشیہ سنن ابی داؤد - حوالہ سابقہ - ۵۳۰ / ۲ - حاشیہ: ۹ - ط: میر محمد

انهم يقولون ان الجن تدخل فی بدن الم Crosby كما قال الله تعالیٰ: ﴿الذین یاکلون الربا لا یقومون الا کما یقوم الذی یتختبطه الشیطان من المس﴾ قال عبد الله بن احمد بن حنبل: قلت لابی: ان قوماً یقولون ان الجن لا تدخل فی بدن الانس قال يا بني یکذبون هودا یتكلم علی لسانه۔^(۱)

”امام ابو الحسن اشعری رحمۃ اللہ علیہ نے مقالات اہل السنۃ والجماعۃ میں ذکر کیا ہے کہ اہل السنۃ والجماعۃ کہتے ہیں کہ جن م Crosby کے بدن میں داخل ہوتا ہے جیسا کہ اللہ تعالیٰ نے فرمایا: ”جو لوگ کھاتے ہیں سو، نہیں انھیں گے قیامت کو مگر جھٹکا ہے وہ شخص کہ جسکے حواس کھو دیئے ہوں ”جن“ نے ”لپٹ کر“۔ عبد اللہ بن احمد بن حنبل کہتے ہیں کہ میں نے باپ سے کہا کہ بعض لوگ کہتے ہیں جن انسان کے بدن میں داخل نہیں ہو سکتا۔ تو احمد بن حنبل نے فرمایا کہ اے بیٹے وہ لوگ جھوٹ بولتے ہیں۔ وہ انسان کی لسان پر بولتا ہے۔^(۲)

تو بی آدم پر جنات کا اثر ہو جانا جب ثابت ہو گیا تو ازالہ اثر کے لئے آیات واذکار باری تعالیٰ کے ساتھ دم اور تعویذ بھی جائز ہے۔ رہا دم تعویذ پر اجرت کا معاملہ تو اسکے جواز کے لئے وہ حدیث کافی ہے۔ جسکو امام بخاری نے بھی روایت کیا ہے۔ اور خود ڈاکٹر صاحب نے بھی اپنے رسالہ میں اسکو ذکر کیا ہے۔ کہ صحابہ کی جماعت میں سے ایک صحابی نے سورہ فاتحہ پڑھ کر دم کیا اور اس پر اجرت ملی۔ اور آنحضرت صلی اللہ علیہ وسلم نے اس کی تصویب فرمائی۔ اور مبالغہ فی التصویب کیلئے اجرت میں سے اپنا حصہ نکالنے کو فرمایا۔^(۳) حتیٰ کہ حضرت امام ابو حنیفہ رحمۃ اللہ علیہ جو کہ تعلیم قرآن پر اجرت کے جواز کے قائل نہیں لیکن ”اخذ الأجرة على الرقية“ کے قائل ہیں۔^(۴) جیسا کہ مولانا فخر الحسن گنگوہی حاشیہ ابو داؤد میں علامہ عینی سے نقل کرتے ہیں:

(۱) آکام المرجان فی احکام الجن - الباب الحادی والخمسون فی بیان دخول الجن فی بدن الم Crosby - ص ۱۰۰ - ط: السعادۃ - بجوار محافظہ مصر

(۲) صحيح البخاری - کتاب الطب - باب الرقی بفاتحة الكتاب - ۸۵۲/۲ - ط: قدیمی

(۳) حاشیۃ سنن ابی داؤد - کتاب الطب - باب کیف الرقی - ۵۳۲/۲ - حاشیۃ / ۲ - ط: میر محمد

”بانما معناه فی اخذ الاجرة علی الرقیة والامام لا یمنع هذا“.^(۱)

”اس حدیث مبارکہ سے دم پر اجرت لینا ثابت ہوتا ہے۔ اور امام صاحب“
اس سے منع نہیں فرماتے۔

اور علامہ نووی فرماتے ہیں:

”هذا تصريح بجواز اخذ الاجرة علی الرقیة بالفاتحة و
الذكر وانها حلال لا کراهة فيها وكذا الاجرة علی تعلیم القرآن وهذا
مذهب الشافعی ومالك واجحمد واسحق وابی ثور وآخرين من
السلف ومن بعدهم ومنعها ابوحنیفة فی تعلیم القرآن واجازهافي
الرقیة“.^(۲)

”یہ حدیث سورہ فاتحہ و دیگر اذکار کے ساتھ دم پر اجرت لینے اور اسکے جائز
ہونے پر تصریح ہے۔ اور وہ اجرت حلال ہے۔ مکروہ نہیں۔ اور اسی طرح تعلیم قرآن پر
اجرت جائز ہے۔ اور یہ مذهب شافعی، مالک، احمد، الحنفی، ابوثور وغیرہم کا ہے۔ اور امام
ابوحنیفہ نے تعلیم قرآن پر اجرت سے روکا ہے۔ اور دم پر اجرت لینے کو جائز کہا ہے۔“

متاخرین احناف نے ”توانی فی الامور الدینیة“ کا لحاظ کرتے ہوئے تعلیم قرآن پر بھی اجرت کے
جواز کا فتویٰ دیا ہے^(۳)۔ دم، تعویذ کا جواز تو ثابت ہو گیا۔ کہ جس طرح دوا کرنا جائز ہے اسی طرح دم تعویذ
بھی جائز ہے۔ شفاء کی امید اللہ تعالیٰ سے وابستہ رکھنا چاہئے۔ مؤثر حقیقی صرف وہی ذات ہے۔ جس طرح
اس ذات نے اشیاء میں تاثیر ایک خاص قسم کی رکھی ہے، وہ اس تاثیر کو بد لئے پر بھی قادر ہے، جیسا کہ آگ

(۱) حاشیۃ سنن أبي داؤد - المرجع السابق.

(۲) شرح النووی علی صحيح مسلم - کتاب السلام - باب جواز الاجرة علی الرقیة بالقرآن
والاذکار - ۲۲۲/۲ - ط: قدیمی

(۳) رد المحتار علی الدر المختار - کتاب الاجارة - مطلب تحریر منہم فی عدم جواز الاستئجار علی
النلاوة - ۵۵/۶ - ط: ایچ ایم سعید.

میں اللہ تعالیٰ نے جلانے کی تاثیر رکھی ہے لیکن حضرت ابراہیم علیہ السلام کے لئے اسکو ٹھنڈک اور سلامتی پہنچانے والی بنادیا۔

اسکے علاوہ دم - تعویذ اور اس پر اجرت لینے کو کار و بار بنالیں اور ایام و ساعات کی پابندی کرنا اور ان کو موثر حقیقی جانا کراہت سے خالی نہیں۔ ان چیزوں سے اجتناب کرنا چاہیے۔ درجۃ الخواص والاولیاء تو دواء دم - تعویذ نہ کرنا ہے اور یہ توکل کا اعلیٰ درجہ ہے جو ہر شخص کے نصیب میں نہیں ہے۔ نیز دم اور تعویذات کو جائز سمجھنے کے باوجود بھی ثانویٰ حیثیت دنیا اولیٰ ہے۔ یعنی اولاً علاج اور دوسرے درجہ میں دم تعویذ بھی کر لیا جائے تو کوئی قباحت نہیں۔ واللہ اعلم و علمہ اتم

کتبہ: عطاء الرحمن

بینات - ربیع الثانی، جمادی الاولی ۱۳۰۳ھ

رسول اللہ ﷺ اور اولیاء کا وسیلہ

دعاء کے وقت اللہ تعالیٰ کو رسول اللہ صلی اللہ علیہ وسلم اور اولیاء اللہ کا واسطہ دینا جائز ہے؟ بحوالہ حدیث جواب سے نوازیں۔

سائل: فیاض احمد - راولپنڈی

اجواب باسمہ تعالیٰ

صحیح البخاری رج ۱۳۷ میں حضرت عمر رضی اللہ عنہ کی یہ دعا منقول ہے:

اللَّهُمَّ إِنَا كُنَّا نَتُوسلُ إِلَيْكَ بِنَبِيِّنَا صَلَّى اللَّهُ عَلَيْهِ وَسَلَّمَ فَتَسْقِينَا
وَإِنَا نَتُوسلُ إِلَيْكَ بِعَمِّ نَبِيِّنَا فَاسْقِنَا .^(۱)

”اے اللہ! ہم آپ کے دربار میں اپنے نبی صلی اللہ علیہ وسلم کے ذریعہ توسل کیا کرتے تھے پس آپ ہمیں باراں رحمت عطا فرماتے تھے اور (اب) ہم اپنے نبی کے چچا (عباس) کے ذریعے توسل کرتے ہیں تو ہمیں باراں رحمت عطا فرم۔“

اس حدیث سے ”توسل بالنبی صلی اللہ علیہ وسلم“ اور ”توسل باولیاء اللہ“ دونوں ثابت ہوئے، جس شخصیت سے توسل کیا جائے اسے بطور شفیع پیش کرنا مقصود ہوتا ہے، اس مسئلے کی کچھ تفصیل میں اپنے مقالہ ”اختلاف امت اور صراط مستقیم“ میں لکھ چکا ہوں ملاحظہ فرمالیا جائے۔^(۲)

کتبہ: محمد یوسف لدھیانوی

بینات- ذوالحجہ ۱۴۹۹ھ

(۱) صحیح البخاری - ابواب الاستسقاء - باب سوال الناس الامام الاستسقاء اذا قحطوا.

(۲) خلاف امت اور صراط مستقیم - ص ۲۵۲ تا ۲۳ - ط: مکتبہ بینات علامہ بنوری ٹاؤن کراچی۔

آنحضرت ﷺ کی ذات سے وسیلہ کا حکم

ایک معروف حدیث جو عثمان بن حنیف رضی اللہ عنہ سے روایت کی گئی ہے اس میں ایک نابینا کا سرکار دو عالم صلی اللہ علیہ وسلم کی خدمت اقدس میں حاضر ہونا اور بحالی بینائی کے لئے دعا کی درخواست کرنا مذکور ہے۔

”نشر الطیب“، مصنفہ حکیم الامت حضرت مولانا اشرف علی تھانوی رحمہ اللہ ص ۳۵۸ طبع تاج کمپنی پر تحریر فرمائے ہیں کہ آپ کے بتائے ہوئے طریقہ کے مطابق نابینا نے یہ دعا کی۔

”اے اللہ میں آپ سے درخواست کرتا ہوں اور آپ کی طرف متوجہ ہوتا ہوں بوسیلہ محمد (صلی اللہ علیہ وسلم) نبی رحمت کے، اے محمد! میں آپ کے وسیلے سے اپنی اس حاجت میں آپ کی طرف متوجہ ہوتا ہوں تاکہ وہ پوری ہو جائے۔ اے اللہ آپ کی شفاعت میرے حق میں قبول کیجئے (نابینا کھڑا ہوا، اور بینا ہو گیا) (۱)

اس حدیث کو ابن ماجہ اور ترمذی نے کتاب الدعوات میں نقل کیا ہے اور ترمذی نے حسن اور صحیح کہا ہے (۲) اور بیہقی نے تصحیح کی ہے اور مصنف نشر الطیب نے اس حدیث سے یہ بھی ثابت کیا ہے کہ دعاء میں آپ کا وسیلہ بالذات جائز ہے کیونکہ آپ کا دعا کرنا منقول نہیں ہے۔

جبکہ ڈاکٹر مسعود الدین عثمانی فاضل علوم دینیہ (وفاق ملتان) رقم طراز ہے کہ:

”اس حدیث کا ایک راوی ابو جعفر ہے جسکو امام مسلم و ضارع (حدیث

(۱) نشر الطیب فی ذکر النبی الحبیب۔ مولانا اشرف علی تھانوی۔ از تیسویں فصل۔ آپ کے ساتھ توسل حاصل کرنے میں دعاء کے وقت۔ ص ۲۸۵، ۲۸۶۔ ط: مطبع انتظامی کانپور۔

(۲) اخر جه ابن ماجہ فی کتاب الصلوۃ۔ تحت باب ماجاء فی قیام شہر رمضان۔ ص: ۹۹۔

جامع الترمذی۔ ابواب الدعوات۔ باب فی دعاء النبی و تعوذہ۔ ۱۹۸/۲۔ ایج ایم سعید۔

گھر نے والا) بتاتے ہیں۔ نیز امام نوویؓ فرماتے ہیں کہ ابو جعفر المدینی وضاع ہے۔^(۱) ڈاکٹر عثمانی اس حدیث کو موضوع فرمار ہے ہیں اور کہتے ہیں اس غلط روایت میں بھی ذات کے بجائے دعا کا وسیلہ ہے، گویا کہ وسیلہ بالذات کی لفی کر رہے ہیں۔

دست بستہ ملتختی ہوں کہ اس حدیث کے متعلق اپنی رائے سے سائل کو مستفید فرمائیں اور نیز اس کے تمام راویوں کے نام بالترتیب ذکر کئے جائیں۔ ونیز اگر ابو جعفر اس حدیث کے راویوں میں سے ہے تو کیا وہ قابل اعتبار ہے؟ فقط والسلام، جزاک اللہ فی الدارین
سائل: حکیم محمد افتخار احمد صدیقی - شاہ فیصل کالونی کراچی

اجواب باسمہ تعالیٰ

بصورت مسئولہ یہ حدیث شریف صحیح ہے موضوع نہیں۔ ڈاکٹر عثمانی صاحب کو اس حدیث کے راوی ابو جعفر کے تعین میں اشتباه ہو گیا ہے۔ یا عناد آیسا کیا ہے۔ چنانچہ ترمذی میں یہ حدیث اس طرح مذکور ہے:

”حدثنا محمود بن غیلان حدثنا عثمان بن عمر حدثنا شعبۃ

عن ابی جعفر عن عمارة بن خزیمة بن ثابت عن عثمان بن حنیف

رضی اللہ عنہ ان رجلا ضریر البصرأتی النبی صلی اللہ علیہ وسلم

فقال ادع اللہ ان یعافینی، قال: إن شئت دعوت، وإن شئت صبرت

فهو خير لك، قال: فادعه، قال: فأمره أن یتوضاً فيحسن وضوءه

ویدعو بهذا الدعا اللهم إني أسئلک وآتوجه إليک بنیک محمد

نبی الرحمة إني توجئت بك إلى ربی في حاجتی هذه لتقضی لی.

اللهم فشفعيه في ، هذا حدیث حسن صحيح غریب لا نعرفه الا من

هذا الوجه من حدیث ابی جعفر و هو غير الخطمی.^(۲)

(۱) مقدمہ صحیح مسلم مع شرحہ للنووی - ۱ - ط: قدیمی کتب خانہ کراچی۔

(۲) جامع الترمذی - ابواب الدعوات - باب فی دعاء النبی و توعودہ - ۱۹۸/۲ - ط: ایج ایم سعید۔

”محمود بن غیلان نے بیان کیا، فرماتے ہیں کہ ہمیں خبر دی عثمان بن عمر نے اور اسے خبر دی شعبہ نے اور شعبہ، ابی جعفر، عمارہ بن خزیمہ کے واسطے سے بیان کرتے ہیں کہ عثمان بن حنفی رضی اللہ عنہ نے فرمایا کہ ایک نابینا شخص حضور صلی اللہ علیہ وسلم کی خدمت میں حاضر ہوا، اور عرض کیا (اے اللہ کے رسول) اللہ سے دعا کیجئے کہ اللہ مجھے شفادے تو حضور صلی اللہ علیہ وسلم نے فرمایا کہ اگر تم چاہو تو دعا کروں اور اگر چاہو تو صبر کرو اور یہ تمہارے لئے بہتر ہے، اس نے عرض کیا کہ حضور آپ تو دعا ہی کر دیں، حضور صلی اللہ علیہ وسلم نے اسے حکم دیا کہ اچھی طرح وضو کرو اور یوں دعا کرو، اے اللہ میں تجھ سے سوال کرتا ہوں، اور تیری طرف متوجہ ہوتا ہوں، تیرے نبی کے ساتھ جو نبی رحمت ہے اور میں نے تیرے ساتھ اپنے پروردگار کی طرف اپنی حاجت کے لئے توجہ کی تا کہ تو میری حاجت پوری کر دے۔ اے اللہ تو میری بابت اسکا سفارش قبول کر“۔

ڈاکٹر عثمانی صاحب کا اس حدیث کو موضوع قرار دینا غلط ہے، کیونکہ اس حدیث کو جامع ترمذی ص ۱۹۸ ج ۲، ابن ماجہ ص ۹۹، صحیح ابن خزیمہ ص ۲۲۵ ج ۲، مسند رک حاکم ص ۳۱۳ ج ۱، الترغیب والترہیب للمنذری ص ۳۲۷ ج ۱، مجمع الزوائد ص ۲۷۹ ج ۲، وغیرہ نے تفصیل سے ذکر کیا ہے۔^(۱)

(۱) المرجع السابق .

سن ابن ماجہ - کتاب الصلوٰۃ - باب ماجاء فی صلوٰۃ الحاجة - ص ۹۹ - قدیمی کتب خانہ
صحیح ابن خزیمہ لأبی بکر محمد ابن اسحاق السلمی - باب صلوٰۃ الترغیب والترہیب -
البصر - رقم الحدیث: ۱۲۱۹ - ط: المکتب الاسلامی .

المسند رک علی الصحیحین - کتاب الدعاء والتكبیر والتهلیل والتسییح والذکر - باب دعاء رد البصر - رقم الحدیث: ۱۹۵۲ - ط: دار المعرفة بیروت .

الترغیب والترہیب للمنذری - کتاب النوافل - باب فی صلوٰۃ الحاجة ودعائہا - ۱ / ۳۷ - ط: المکتب الملکیہ .

مجمع الزوائد - کتاب الصلوٰۃ - باب صلوٰۃ الحاجة - ۲۷۹ / ۲ - ط: دار الكتاب العربی بیروت .

(۱) پہلاراوی "محمود بن غیلان" امام ترمذی کا استاد ہے۔ حافظ ابن حجر تقریب التہذیب میں لکھتے ہیں: "محمود بن غیلان العدوی نزیل بغداد ثقة"۔ (۱)

(۲) دوسرا روایت عثمان بن عمرو بن فارس العبدی البصری "ثقة ثبت في الحديث"۔ (۲)

(۳) تیسرا روایت شعبہ بن الحجاج بن الورد العتکی مولاهم ابو بسطام الواسطی ثم البصری "ثقة حافظ متقن"۔ (۳)

(۴) چوتھا "ابو جعفر" ہے۔ اب یہاں پر یہ مسئلہ زیر بحث ہے کہ یہ ابو جعفر کون سا ہے جسکو امام مسلم واحمد نے وضاع قرار دیا ہے، یہ وہی ہے یا کوئی دوسرا ابو جعفر ہے؟

چنانچہ ابو جعفر عن عمارة بن خزيمة کے بارے میں حافظ ابن حجر تقریب التہذیب میں لکھتے ہیں:

"ابو جعفر عن عمارة بن خزيمة قال الترمذی: ليس هو

الخطمي فلعله الذي بعده (ت) (قلت) الذي بعده ابو جعفر القاري

المدنى المخزومى مولاهم اسمه يزيد بن القعقاع وقيل جندب بن

فیروز وقيل فیروز ثقة من الرابعة"۔ (۴)

اس سے معلوم ہوا کہ یہ وہ ابو جعفر نہیں جسکو وضاع قرار دیا ہے۔ لہذا جس ابو جعفر کو امام مسلم واحمد نے وضاع قرار دیا ہے وہ اور ہے، اسی کے بارے میں صاحب میزان الاعتدال لکھتے ہیں:

ابو جعفر المدائني هو عبد الله بن مسورو (۵)

اس سے پہلی جلد دو میں تفصیل سے لکھا ہے کہ:

"(ابو جعفر المدائني) هو عبد الله بن المسور بن عون بن

(۱) تقریب التہذیب لابن حجر - حرف الميم - ذکر بقیة حرف الميم - ۱۴۲/۲ - ط: قدیمی۔

(۲) تقریب التہذیب - حرف العین - باب ع ث - ۲۶۳/۱ - ط: قدیمی۔

(۳) تقریب التہذیب - حرف الشین المعجمة - ۳۱۸/۱ - ط: قدیمی۔

تاریخ الثقات للعجلی - باب الشین - باب شریک وشعبة وشعیب - ص ۲۲۰ - ط: المکتبۃ الاثریۃ لاہور

(۴) تقریب التہذیب - باب الکنی - حرف الجیم - ۳۷۲/۲ - ط: قدیمی۔

(۵) میزان الاعتدال - باب الکنی - (۱۰۰۶۹) ۱۸۵/۶ - ط: دار الفکر العربی

جعفر بن ابی طالب أبو جعفر الہاشمی المدائنی لیس بثقة قال احمد
وغیرہ أحادیثه موضوعة“^(۱).

”ابو جعفر المدائنی کا نام عبد اللہ بن مسور ہے اور ثقہ نہیں ہے اور امام احمد اور
دوسرے حضرات نے کہا ہے کہ اسکی احادیث موضوع ہیں“۔

اسکے آگے مزید لکھتے ہیں:

”جریر عن رقبة) ان عبد الله بن مسور المدائنی وضع
احادیث على رسول الله صلی اللہ علیہ وسلم فاحتملها الناس“^(۲).

”جریر نے رقبہ سے روایت کی ہے کہ عبد اللہ بن مسور المدائنی نے جناب
رسول اللہ صلی اللہ علیہ وسلم کے نام پر احادیث گھڑ کر پیش کیں تو لوگوں نے انہیں
قبول کر لیا“۔

اس تمام تفصیل کے لئے تقریب التہذیب، تہذیب التہذیب، میزان الاعتدال، لسان المیز ان
کا (جور جال کی کتب ہیں) اگر بنظر انصاف مطالعہ کیا جائے تو خود بخود واضح ہو جائے گا کہ جس کو امام مسلم
اور امام احمد نے وضاع کہا ہے۔ وہ دوسرा ابو جعفر ہے اور ترمذی کی حدیث میں ابو جعفر جو عمارۃ بن خزیمہ سے
روایت کرتے ہیں وہ اور ہے اور ترمذی کی حدیث والا ابو جعفر ثقہ ہے۔

پانچویں راوی عثمان بن حنیف رضی اللہ عنہ الانصاری کے بارے میں حضرات محدثین کی رائے ہے:

”وَكَانَ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ. وَكَانَ عَامِلاً

على البصرة“^(۳).

مندرجہ بالا تفصیل سے معلوم ہوا کہ حدیث مذکور صحیح ہے۔ موضوع نہیں ہے۔ ڈاکٹر عثمانی صاحب
کا وسیلہ بالذات کی نفی کرنے صحیح نہیں کیونکہ اس حدیث شریف میں آپ صلی اللہ علیہ وسلم کی ذات مکرم سے

(۱) میزان الاعتدال - حرف العین - عبد اللہ بن المسور - رقم: ۲۱۸/۳-۳۶۰۸ - ط: دار الفکر .

(۲) المرجع السابق.

(۳) تاریخ الثقات - باب عثمان - ص ۳۲۷ - المکتبۃ الاثریۃ لاہور .

و سیلہ پکڑا گیا ہے جسکے الفاظ ہیں:

”انی اتو جہے الیک بن بیک محمد“ جبکہ آپ کا دعا کرنا منقول نہیں ہے۔
اسکے علاوہ شیخ عبد الغنی اور شیخ عابد سنہی بھی اس حدیث سے جواز و سیلہ پر استدلال فرماتے ہیں
جیسا کہ درج ذیل ہے:

”قال الشیخ عبد الغنی فی انجاح الحاجة: ذکر شیخنا عابد السندي فی رسالته: والحدیث یدل علی جواز التوسل والاستشفاع بذاته المکرم فی حیاته واما بعد مماته فقد روی الطبرانی فی الكبير عن عثمان بن حنیف المقدم ان رجلاً کان يختلف إلى عثمان بن عفان فی حاجة له فكان لا يلتفت ولا ينظر إليه فی حاجته فلقی ابن حنیف فشكی إلیه ذلك فقال له ابن حنیف ائت المیضاۃ فتوضا ثم ائت المسجد فصل رکعتین ثم قل اللهم إنی أستلک و أتو جہے إلیک الخ(۱)“

”شیخ عبد الغنی نے انجاح الحاجة میں ذکر کیا ہے کہ ہمارے شیخ عابد سنہی نے اپنے رسالہ میں ذکر کیا ہے (کہ یہ نا بینا کی) حدیث شریف آنحضرت صلی اللہ علیہ وسلم کی ذات سے توسل اور استشفاع کے جواز پر دلالت کرتی ہے۔ چنانچہ آپ صلی اللہ علیہ وسلم کی زندگی میں اور آپ صلی اللہ علیہ وسلم کی وفات کے بعد بھی آپ کی ذات مکرم سے توسل ثابت وجائز ہے۔ رہا آپ کی وفات کے بعد آپ سے و سیلہ پکڑنا تو اسکے لئے ملاحظہ ہو طبرانی کی وہ روایت جس میں ہے کہ عثمان بن حنیف سے (جس کا پہلے ذکر ہوا) روایت ہے کہ ایک آدمی حضرت عثمان بن عفان کے پاس اپنی ایک حاجت کے لئے آتا تھا لیکن حضرت عثمان اسکی طرف التفات نہیں کرتے تھے اور نہ اسکی حاجت کی طرف نظر کرتے تھے۔ پس وہ شخص حضرت عثمان بن حنیف سے ملا تو انہوں نے اس

(۱) انجاح الحاجة للشیخ عبد الغنی الدھلوی علی هامش سنن ابن ماجہ- باب ماجاء فی صلوة الحاجة۔

سے کہا کہ جاؤ وضو خانہ میں وضو کرو۔ پھر مسجد جاؤ اور دور کعات نماز پڑھو اور پھر یوں
کہو۔ اللهم إني أستلک۔ اخ۔

یہ طویل قصہ ہے۔ خلاصہ یہ ہے کہ اس شخص نے اس دعا کو پڑھ لیا اور آپ صلی اللہ علیہ وسلم کی
ذات اقدس سے توسل بعد الموت کیا تو حضرت عثمان رضی اللہ عنہ نے اس کی حاجت پوری کر دی۔ بہر حال
اسکے علاوہ بھی مقبولان بارگاہ الہی کی ذات سے توسل جائز ہے خواہ وہ زندہ ہوں یا وفات پا گئے ہوں دونوں
جاائز ہیں کیونکہ انکا مرجع توسل برحمۃ اللہ تعالیٰ ہے۔ بایس طور کہ فلاں مقبول بندہ پر جو رحمت ہے اسکے توسل
سے دعا کرتا ہوں کیونکہ توسل بالرحمۃ کے جواز بلکہ ارجیٰ للقبول ہونے میں کوئی شبہ نہیں، لہذا توسل
جاائز ہے۔ جب توسل ثابت ہو گیا تو اموات واحیاء میں ما بہ الفرق کیا ہے؟ اگر کچھ فرق تسلیم کر لیا جائے تو
مسئلہ بر عکس ہونا چاہئے۔ کیونکہ زندہ انسان تغیر احوال سے مامون نہیں اس لئے حدیث میں وارد ہے کہ کسی
کی اقتداء کرنا چاہو تو میت کی اقتداء کرو۔

عن ابن مسعود رضی الله عنه قال من كان مستتاً فليستن بمن

قدمات فإن الحي لا تؤمن عليه الفتنة۔ الحدیث. رواه رزین^(۱)

کتبہ: عبدالرحمن مردانی
بینات- شعبان المعظم ۱۴۲۳ھ

(۱) مشکوہ المصابح باب الاعتصام بالكتاب والسنۃ - الفصل الثالث - ص ۳۲ - ط: قدیمی

وسیلہ کا شرعی حکم

سوال: حضرت آدم علیہ السلام کا عرش پر ”لا اله الا الله محمد رسول الله“ کے کلمات دیکھ کر اللہ کے حضور جناب رسول اللہ صلی اللہ علیہ وسلم کے وسیلے سے دعا کرنے والی حدیث (۱) صحیح ہے؟ یا ضعیف؟ سند و اسماء رجال مطلع فرمائیں؟

اگر یہ حدیث صحیح ہے تو اس سے وسیلہ بالذات ثابت ہوتا ہے۔ کیا رسول اللہ صلی اللہ علیہ وسلم نے صحابہ کرام کو ایسے وسیلے کی تعلیم دی تھی؟

آدم علیہ السلام کی توبہ سے متعلق قرآن حکیم نے: فتلقی آدم سے الرحیم“ تک پوری پوری وضاحت سے بیان فرمایا ہے اور وہ دعا یہ کلمات: ربنا ظلمنا سے من الخاسرين“ تک مذکور ہیں اسکے سیاق و سبق میں کہیں بھی رسول اللہ صلی اللہ علیہ وسلم کے وسیلے کا ذکر نہیں ہے اس سے معلوم ہو رہا ہے کہ یہ حدیث قرآن حکیم سے متفاہد ہے۔

کیا مندرجہ بالا حدیث امام ابوحنیفہؓ کی کتاب ”الہدایہ“ کے باب الکراہت، فصل متفرقات کے خلاف نہیں ہے جس میں امام ابوحنیفہؓ فرماتے ہیں کہ:

”میں ناجائز سمجھتا ہوں کہ کوئی دعا میں یوں کہے کہ اے اللہ میں فلاں

کے واسطے حق، طفیل، حرمت اور جاہ کے واسطے سے دعا کر رہا ہوں۔“

(۱) مجمع الزوائد لعلی بن ابی بکر الہیشمی، و عن عمر بن الخطاب قال قال رسول اللہ صلی اللہ علیہ وسلم : لما أذنب آدم علیہ السلام الذنب الذي أذنبه رفع رأسه الى العرش فقال: أسألك بحق محمد لا غفرت لي، فأوحى الله اليه وما محمد؟ قال: تبارك اسمك لما خلقتني رفعت رأسي الى عرشك فرأيت فيه مكتوباً ”لا اله الا الله محمد رسول الله“ الخ، رواه الطبراني في الأوسط - کتاب علامات النبوة - باب عظم قدره صلی اللہ علیہ وسلم ۲۵۳/۸ - ط: دار الكتاب العربي بيروت .

مکروہ تحریکی ہے۔^(۱)

امام محمد رحمہ اللہ کے نزدیک اس پر آگ کا عذاب ہوگا۔ کیا آدم علیہ السلام کے وسیلے کو امام صاحبؒ نے پیش نظر نہیں رکھا؟

نص قرآن اس ضمن میں موجود ہے کہ دنیا کے عالم وجود میں آنے سے پہلے عرش پر کلمہ طیبہ تحریر تھا؟

امام ابوحنیفہؓ نے اپنے قول میں واسطہ، طفیل، حرمت، حق اور جاہ کے الفاظ استعمال کئے ہیں، کیا وسیلہ ان الفاظ سے ہٹ کر کوئی اور چیز ہے؟

اہل بدعت "وابتغوا الیہ الوسیلة" سے مخلوق کے وسیلہ اختیار کرنے کی طرف اشارہ کرتے ہیں۔ لفظ "الوسیلة" کی وضاحت فرمادیجھے؟ جزاک اللہ۔

سائل: محمد افتخار احمد صدیقی - کراچی

اجواب باسمہ تعالیٰ

واضح رہے کہ توسل روسلہ پکڑنے کی دو قسمیں ہیں: (۱) توسل بالاعمال (۲) توسل بالذات۔ توسل بالاعمال کا مفہوم یہ ہے کہ کسی انسان نے اپنی زندگی میں کوئی نیک عمل کیا ہو، تو اللہ تعالیٰ سے اس طرح سوال کرے کہ اے اللہ! اس عمل کی برکت سے ہم پر حرم فرماء، اس قسم کا جائز ہونا اتفاقی ہے اس میں کسی کا اختلاف نہیں، اس کی اصل بخاری شریف میں مذکور "حدیث الغار" ہے جس میں تین آدمیوں کے غار میں بند ہونے پر اپنے نیک عمل کو وسیلہ بنا کر دعا کرنا مذکور ہے چنانچہ نافع عن ابن عمر رضی اللہ عنہم کے طریق سے مردی ہے:

"ان رسول الله صلی الله علیہ وسلم قال: بينما ثلاثة نفر ممن
كان قبلكم يمشون إذا أصابهم مطر فأدوا إلى غار فانطبق عليهم قال
بعضهم لبعض إلى قوله فليدع كل رجل منكم بما يعلم انه قد

(۱) الہدایۃ لعلی بن ابی بکر المرغینانی - کتاب الکراہیہ - مسائل متفرقہ - و عبارته کذا: و یکرہ ان یقول فی دعائہ بحق فلان او بحق انبیائک ورسلک الخ - ۳۷۸/۳ - ط: مکتبہ رحمانیہ.

صدق فیہ“ (۱)

”رسول اللہ صلی اللہ علیہ وسلم نے فرمایا واقعہ یہ ہے کہ اگلے لوگوں میں سے تین آدمی سفر کر رہے تھے کہ بارش آگئی اور وہ ایک غار میں داخل ہو گئے تو سوء اتفاق کہ غار کا منہ ایک پتھر سے بند ہو گیا اور وہ ایک دوسرے سے کہنے لگے..... پس تم میں سے ہر آدمی اپنے اس عمل کو بیان کر کے دعا کرے جس میں وہ خود کو سچا سمجھتا ہے۔“

توسل کی دوسری قسم ”توسل بالذات“ اس کی تقریباً چار صورتیں ہیں ہر ایک کا حکم جدا ہے۔
تینوں کو ایک حکم میں جمع کرنا حق سے انکار یا دوری کو مستلزم ہے بہر حال وہ صورتیں درج ذیل ہیں:
۱..... توسل کی ایک صورت لوگوں میں یہ بھی معمول ہے کہ اپنی حاجت اللہ تعالیٰ کے بجائے بزرگوں سے منظور کرانے کو ضروری سمجھتے ہیں، ان کا یہ عقیدہ ہے کہ ہم لوگوں کی رسائی خدا تعالیٰ کے دربار میں نہیں ہو سکتی، اس لئے ہمیں جو درخواست کرنی ہے اللہ تعالیٰ کے مقبول بندوں کے سامنے پیش کریں اور جو کچھ مانگنا ہے ان سے مانگیں۔ اس خیال سے کہ اللہ تعالیٰ نے انہیں مراد ہیں پوری کرنے کی قدرت دے رکھی ہے، یہ فعل خالص تاجہالت ہے اور یہ دراصل دونغلطیوں کا مجموعہ ہے۔

ایک یہ کہ دربار خداوندی کو دنیاوی درباروں پر قیاس کیا گیا ہے جس طرح دنیاوی درباروں میں ہر شخص کی پہنچ نہیں ہو سکتی بلکہ واسطوں کے ذریعہ پہنچ ہوتی ہے اسی طرح اللہ تعالیٰ کے دربار تک رسائی کیلئے اسکے مقبول بندوں کا وسیلہ ضروری ہے، یہ غلط ہے، اس لئے کہ یہ ضرورت تو وہاں پیش آتی ہے جہاں بادشاہ دادرسی کی خود توفیق نہ رکھتا ہو، خود ہر ایک سے منہیں سکتا اور ہر شخص اس تک پہنچ نہیں سکتا جب کہ اللہ تعالیٰ تمام مخلوقات میں سے ہر ایک کی آواز اس طرح سنتے ہیں جیسے باقی سب خاموش ہوں صرف ایک گفتگو کر رہا ہو، صحابہ کرام رضوان اللہ علیہم اجمعین نے نبی اکرم صلی اللہ علیہ وسلم سے سوال کیا:

”أقرب ربنا فنتاجيه أم بعيد فنتاديء الخ“ (۲)

(۱) صحيح البخاري - كتاب الانبياء - باب حدیث الغار - ۱/۳۹۳ - ط: قدیمی کتب خانہ کراچی

(۲) الدر المنشور في التفسير المأثور لجلال الدين السيوطي - تحت قولہ تعالیٰ: وإذا سألك عبادی عنی الآية - ۱/۳۹۰ - ط: دار الفکر بیروت.

”یعنی ہمارے رب قریب ہیں کہ ہم انہیں آہستہ سے پکاریں یا دور ہیں کہ انہیں زور سے پکاریں؟“ -

اس پر قرآن کریم کی مندرجہ ذیل آیت نازل ہوئی:

”وإذا سألك عبادى عنى فإنی قریب أجيپ دعوة الداع إذا

دعان.....الخ. (البقرة: ۱۸۶)

اور جب میرے بندے آپ سے میرے بارے میں دریافت کریں تو (ان کو بتائیے) کہ میں نزدیک ہوں پکارنے والے کی پکار سنتا ہوں جب مجھے پکارے۔

دوسری غلطی یہ ہے کہ دنیاوی امراء نے کچھ مناصب و عہدے ماتحتوں کو دے رکھے ہوتے ہیں اور وہ اپنی مرضی کے مطابق ان عہدوں کا استعمال کرتے ہیں، بادشاہوں سے مشورے وغیرہ کی ضرورت نہیں ہوتی، اسی طرح اللہ تعالیٰ نے ولیوں کو اور اپنے مقبولیں کو بھی اختیارات دے رکھے ہیں یہ غلطی پہلی غلطی سے بھی بدتر ہے اس لئے کہ بادشاہ، وزیروں مشیروں کے محتاج ہوتے ہیں اور اللہ تعالیٰ کی قدرت، مشیروں، وزیروں اور نائبین کی محتاج نہیں، اللہ تعالیٰ نے خدائی اختیارات کسی مخلوق کو عطا نہیں فرمائے بلکہ نبی اکرم صلی اللہ علیہ وسلم سے یہ اعلان کروایا گیا:

”قُلْ لَا أَمْلَكُ لِنفْسِي نَفْعًا وَلَا ضَرًا إِلَّا مَا شاءَ اللَّهُ.....الایة“

(الاعراف: ۱۸۸)

”آپ کہہ دیجئے میں اپنی جان کے نفع و نقصان کا مالک نہیں مگر جو اللہ چاہے۔“ -

بنابریں تو سل کی اس صورت کا حکم یہ ہوا کہ اللہ تعالیٰ کے بجائے بزرگوں اور ولیوں سے مانگنا شرک ہے اور سب سے بڑی گمراہی ہے، جیسا کہ قرآن کریم میں ارشاد ہے:

”وَمَنْ أَضَلُّ مِمَنْ يَدْعُونَ مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ

القيامة و هم عن دعائهم غافلون“ . (الاحقاف: ۵)

”اور اس سے بڑا گمراہ کون ہو سکتا ہے جو اللہ تعالیٰ کے سوا ایسے کو پکارے جو

قیامت تک اسکی پکار کا جواب نہ دے اور وہ انگلی پکار سے بے خبر ہیں۔

نیز بزرگوں سے دعا مانگنا اس لئے بھی غلط ہے کہ دعا عظیم الشان عبادت ہے۔ جیسا کہ جامع ترمذی میں ہے:

”عن انس بن مالک رضی اللہ عنہ عن النبی صلی اللہ علیہ

وسلم قال الدعاء من العبادة.“ (۱)

”حضرت انس بن مالک رضی اللہ عنہ نبی صلی اللہ علیہ وسلم سے روایت

کرتے ہیں کہ آپ صلی اللہ علیہ وسلم نے فرمایا دعا عبادت کا مغز ہے۔“

ایک دوسری حدیث میں نعمان بن بشیر رضی اللہ عنہما نبی علیہ الصلوٰۃ والسلام سے روایت کرتے ہیں:

قال: الدعاء هو العبادة، ثم قرأ ﴿وَقَالَ رَبُّكُمْ ادْعُونِي اسْتَجِبْ لَكُمْ﴾

”دعا ہی اصل عبادت ہے، یہ ارشاد فرمائ کر آنحضرت صلی اللہ علیہ وسلم نے یہ

آیت پڑھی: ”اور تمہارے رب نے فرمایا مجھ سے دعا کرو میں سنوں گا۔“

پس جس طرح غیر اللہ کی عبادت جائز نہیں اسی طرح غیر اللہ سے دعا مانگنا بھی جائز نہیں، دعا

عبادت ہونے کی وجہ سے محض اللہ تعالیٰ کا حق ہے۔

۲۔ توسل کا ایک طریقہ یہ بھی ہوتا ہے جو مقدس ذوات دنیا سے گزر گئے ہیں ان سے دعا کیلئے کہنا

اور انگلی قبر پر جا کر دعا کی درخواست کرنا یہ البتہ مختلف فیہا مسئلہ ہے اور مستقل بحث ہے، اس لئے ہمارے

نzdیک اس سے اعتقاد کے فاسد ہونے کی وجہ سے احتراز لازم ہے۔

۳۔ توسل کی ایک صورت یہ بھی ہوتی ہے کہ براہ راست بزرگوں سے مانگنا تو نہیں ہوتا بلکہ مانگنا

اللہ تعالیٰ سے ہوتا ہے مگر دنیا میں موجود بزرگ ہستیوں کے ذریعہ دعا کی جائے اس طرح دعا کرنا درست

ہے بلکہ نیک بندوں سے دعا کیلئے عرض کرنا عین سنت بھی ہے، آنحضرت صلی اللہ علیہ وسلم سے منقول ہے کہ

حضرت عمر رضی اللہ عنہ عمرہ کے لئے تشریف لے جا رہے تھے تو آپ صلی اللہ علیہ وسلم نے ان سے دعا کیلئے

(۱) سنن الترمذی - ابواب الدعوات - باب ماجاء فی فضل الدعا - ۱ - ط: ایج ایم سعید.

(۲) المرجع السابق .

فرمایا جیسا کہ مندرجہ ذیل روایت میں ہے:

”عن ابن عمر ان عمر (رضی اللہ عنہما) استاذن النبی صلی اللہ علیہ وسلم فی العمرۃ فاذن له فقال يا أخي أشرکنا فی صالح دعائک ولا تننسنا“^(۱)

”حضرت ابن عمر رضی اللہ عنہما سے روایت ہے کہ حضرت عمر رضی اللہ عنہ نے عمرہ کی اجازت چاہی تو آپ صلی اللہ علیہ وسلم نے اجازت دی اور فرمایا کہ اے میرے بھائی! اپنی نیک دعا میں ہمیں بھی شریک رکھنا اور ہمیں نہ بھولنا۔“

۳۔ توسل رویلے کی چوتھی صورت یہ ہے کہ مانگے تو اللہ تعالیٰ سے لیکن اولیاء اللہ سے اپنے تعلق کا واسطہ دے کر دعا کرے، مثلاً یوں کہے:

”اے اللہ جتنی رحمت تیرے اس بندہ پر متوجہ ہوتی ہے اور جتنا قرب اسکو آپ کا حاصل ہے اسکی برکت اور رویلے سے مجھ کو فلاں چیز عطا فرمائیونکہ اس شخص سے آپ کا خاص تعلق ہے اور میرا آپ سے بندہ ہونے کا تعلق ہے۔“

توسل کی یہ صورت شرعاً و عقلاً ثابت ہی نہیں بلکہ بعض مشائخ نے توسل کے باب میں اس توسل بالذات کو تواضع و عاجزی میں زیادہ ہونے کے سبب توسل بالاعمال سے بہتر قرار دیا ہے، کیونکہ اس میں انسان اپنی حیثیت اور اپنے عمل پر نظر کے بجائے اللہ کی ذات اور اسکے مقبول بندے کے مقبول عمل پر رکھتا ہے۔

رویلے کا بناز و ثبوت قرآن کریم سے

”ولما جاءهُمْ كَتَبَ مِنْ عِنْدِ اللَّهِ مَصْدِقًا لِمَا مَعَهُمْ وَكَانُوا

من قَبْلِ يَسْتَفْتِحُونَ عَلَى الَّذِينَ كَفَرُوا. (البقرة: ۸۹)

”اور جب آئی انکے پاس کتاب اللہ کی طرف سے تصدیق کرنے والی اسکی جو انکے پاس ہے اور وہ اس سے پہلے کافروں پر فتح مانگتے تھے۔“

(۱) المسند للإمام احمد بن حنبل - رقم الحديث: ۵۲۲۹ - ۵۵۰ / ۳ - ط: دار الحديث القاهرة.

علامہ آلوی رحمہ اللہ نے روح المعانی میں اسکی تفسیر اس طرح فرمائی ہے:

”نَزَّلَتْ فِي بَنِي قَرِيظَةَ وَبَنِي نَضِيرٍ كَانُوا يَسْتَفْتَحُونَ عَلَى الْأَوْسَ
وَالْخَزْرَجَ بِرَسُولِ اللَّهِ صَلَّى اللَّهُ عَلَيْهِ وَسَلَّمَ قَبْلَ مَبْعَثَتِهِ قَالَهُ أَبْنَ عَبَّاسٌ
وَقَاتِدَةَ“۔ (۱)

(یہ آیت) بنو قریظہ و بنو نضیر کے بارے میں اتری ہے کہ وہ نبی صلی اللہ علیہ
 وسلم کے وسیلے سے آپ کی بعثت سے قبل نصرت و فتح طلب کیا کرتے تھے۔ یہ ابن
 عباس و قاتدہ کا قول ہے۔

اسی طرح علامہ شوکانی اپنی تفسیر فتح القدير میں اس آیت کی مندرجہ ذیل تفسیر بیان فرماتے ہیں:

”وَالْإِسْتِفْتَاحُ: الْإِسْتِنْصَارُ أَيْ كَانُوا مِنْ قَبْلِ يَطْلَبُونَ مِنَ اللَّهِ
النَّصْرَ عَلَى أَعْدَاءِهِمْ بِالنَّبِيِّ الْمَبْعُوثِ فِي آخِرِ الزَّمَانِ“۔ (۲)

”استفتاح نصرت طلب کرنا یعنی وہ اس سے پہلے آخری زمانہ میں مبعوث
 ہونے والے نبی کے وسیلے سے اپنے دشمنوں پر فتح کی دعا کیا کرتے تھے۔“

یعنی حضرت ابن عباس رضی اللہ عنہما اور حضرت قاتدہ رحمہ اللہ اسکی تفسیر میں فرماتے ہیں کہ
 آنحضرت صلی اللہ علیہ وسلم کی بعثت سے قبل اہل کتاب میں ”بنو قریظہ و بنو نضیر“، اپنے مخالف فریق قبائل اوس
 و خزرج پر فتح طلب کرنے میں آنحضرت صلی اللہ علیہ وسلم کے وسیلہ سے دعا کرتے تھے اور علامہ شوکانی نے
 استفتاح کی تشریح نصرت طلب کرنے سے کی ہے انکی دعا کے الفاظ علامہ آلوی نے اس طرح نقل کئے ہیں:

”اللَّهُمَّ إِنَا نَسْأَلُكَ بِحَقِّ نَبِيِّكَ الَّذِي وَعَدْنَا أَنْ تَبَعَّذَ فِي

آخِرِ الزَّمَانِ إِنْ تَنْصُرَنَا الْيَوْمَ عَلَى عَدُوِّنَا فَنَصْرُونَا.....الخ“۔ (۳)

”اے اللہ ہم تیرے اس نبی کے طفیل یہ دعا کرتے ہیں (جس کو آپ آخری

(۱) روح المعانی لشهاب الدین محمود الالوی - سورۃ البقرۃ - ۱/۳۱۹ - ط: دار الكتب العلمیہ بیروت۔

(۲) تفسیر فتح القدير لمحمد بن علی الشوکانی - ۱/۱۲۱ - سورۃ البقرۃ: ۸۹ - ط: دار المعرفۃ بیروت

(۳) روح المعانی للعلامة الالوی - ۱/۳۱۹ - البقرۃ: ۸۹ - ط: دار الكتب العلمیہ بیروت۔

زمانہ میں مبعوث فرمائیں گے) کہ آج کے دن ہم کو ہمارے دشمنوں پر فتح دے دے پس انکی مدد کی جاتی،۔

احادیث سے توسل کا ثبوت:

۱- ”عن امية بن خالد ابن عبد الله بن اسید عن النبی صلی اللہ علیہ وسلم انه کان یستفتح بصعالیک المهاجرین“^(۱).

”حضرت امیہؓ سے روایت ہے کہ نبی اکرم صلی اللہ علیہ وسلم فقراء و مہاجرین کے توسل سے فتح کی دعا کیا کرتے تھے“.

۲- ”عن عثمان بن حنیف رضی اللہ عنہ أن رجلاً ضریر البصر أتى النبی صلی اللہ علیہ وسلم قال ادع اللہ لی أَن يعافینی (الی قوله) اللهم اسْأَلْكَ وَأَتُوْجِهَ إِلَيْكَ بِمُحَمَّدِ نَبِيِ الرَّحْمَةِ . قَالَ أَبُو اسْحَاقَ هَذَا حَدِيثٌ صَحِيحٌ“^(۲).

”حضرت عثمان بن حنیف رضی اللہ عنہ سے روایت ہے کہ ایک نابینا شخص نبی اکرم صلی اللہ علیہ وسلم کی خدمت میں حاضر ہوا اور اللہ تعالیٰ سے عافیت کی دعا کی عرض کی (آپ صلی اللہ علیہ وسلم نے دعا سکھائی) کہ اے اللہ میں نبی رحمت محمد (صلی اللہ علیہ وسلم) کے ولی سے اپنی اس حاجت میں آپ کی طرف متوجہ ہوا ہوں“.

۳- عن أبي الدرداء رضي الله عنه عن النبي صلی اللہ علیہ وسلم قال :ابغوني في ضعفاءكم فانما ترزقون أو تنصرون بضعفاءكم^(۳)

”حضرت ابو الدرداء رضی اللہ عنہ نبی اکرم صلی اللہ علیہ وسلم سے روایت کرتے ہیں کہ آپ ﷺ نے فرمایا کہ مجھے غرباء میں ڈھونڈھنا یعنی میری رضا غرباء کی دلジョئی

(۱) مشکوہ المصایب - باب فضل الفقراء وما كان من عيش النبي ﷺ - الفصل الثاني - ۳۳۷ / ۲ - ط: قدیمی.

(۲) سنن ابن ماجہ - کتاب الصلوة - باب ماجاء في صلوة الحاجة - ص ۹۹ - ط: قدیمی.

(۳) مشکوہ المصایب - باب فضل الفقراء - الفصل الثاني - ۳۳۷ / ۲ - ط: قدیمی .

میں ہے کیونکہ تمہیں رزق اور دشمنوں پر فتح ضعفاء ہی کے طفیل ہوتی ہے۔

۲۔ وأخرج أيضاً من طريق داؤد بن عطاء عن زيد بن أسلم عن ابن عمر قال استسقى عمر بن الخطاب عام الرماداة بالعباس بن عبدالمطلب. وذكر الحديث، وفيه: فخطب الناس عمر فقال إن رسول الله صلى الله عليه وسلم كان يرى للعباس ما يرى الولد لوالد فاقتدوا إياها الناس برسول الله صلى الله عليه وسلم في عمه العباس واتخذوه وسيلة إلى الله۔^(۱)

”اور اسی طرح داؤد بن عطاء عن ابن عمر کے طریق سے بھی تخریج کی ہے کہ حضرت عمرؓ تحقیق سالی والے سال حضرت عباسؓ کے ویلے سے دعا کیا کرتے تھے، پوری حدیث ذکر کی، اس میں یہ بھی ہے کہ حضرت عمرؓ نے لوگوں سے خطاب کرتے ہوئے فرمایا کہ رسول اللہ صلی اللہ علیہ وسلم حضرت عباسؓ کو وہ درجہ دیتے جو بیٹا باپ کو دیا کرتا ہے۔ اے لوگو! نبی صلی اللہ علیہ وسلم کے چچا عباسؓ کے بارے میں رسول اللہ صلی اللہ علیہ وسلم کی اقتداء کرو اور انہیں اللہ کی طرف وسیلہ بناؤ۔“

مندرجہ بالا احادیث مبارکہ سے درج ذیل امور ثابت ہوئے:

* مقبولانِ الْحَسَنِ کے توسل سے دعا کرنا جائز اور یہ بات بکثرت شائع ہے، حدیث مذکورہ اور اسکے علاوہ بے شمار احادیث سے اسکا ثبوت ملتا ہے۔

* توسل صراحتاً نبی اکرم صلی اللہ علیہ وسلم سے ثابت ہے، حدیث نمبر ایک اور دو اس پر دال ہیں جس طرح توسل بالذات جائز ہے، اسی طرح توسل بالذات بھی جائز ہے۔

* صلحاء کی ذات سے توسل جائز و ثابت ہے، حدیث نمبر تین اور چار میں اس کی صراحت ہے۔

(۱) نیل الاوطار شرح منتقمی الاخبار للشوکانی - کتاب الاستسقاء - باب الاستسقاء بذوى الصلاح - ۸/۲ - ط: مصطفیٰ البابی الحلبي مصر.

حضرت عمر رضی اللہ عنہ نے حضرت عباس رضی اللہ عنہ کے احترام کو نبی اکرم صلی اللہ علیہ وسلم کی اقتداء قرار دیتے ہوئے انکی ذات کو وسیلہ بنانے کے لئے ارشاد فرمایا، اس میں بھی واضح صراحت ہے اور مشائخ علماء مہل سنت کا یہی مذهب ہے۔

كتب حدیث وفقہ سے اس کی تاسید:

خاتمہ الحکیمین علامہ شامی رحمۃ اللہ علیہ فتاویٰ شامی میں لکھتے ہیں کہ امام شافعی رحمۃ اللہ علیہ حاجت روائی کے لئے حضرت امام اعظم ابوحنیفہ رحمۃ اللہ علیہ قبر پر پر حاضری دے کر انکے توسل سے دعا کیا کرتے تھے، چنانچہ وہ فرماتے ہیں:

”ومما روی من تadbیه (الشافعی) معه (الاماں) انه قال انی
لأتبرک ببابی حنفیة واجیء الی قبرہ فإذا عرضت لی حاجة صلیت
ركعتین وسالت الله تعالى عند قبرہ فتقضی سریعاً“.^(۱)

”اور امام شافعی رحمۃ اللہ علیہ کا امام ابوحنیفہ کے ادب کرنے میں سے یہ بھی فرماتے تھے کہ میں امام ابوحنیفہ کے ساتھ برکت حاصل کرتا ہوں، اور انکی قبر پر جاتا ہوں جب کوئی حاجت پیش آتی ہے تو دو رکعت نماز پڑھ کر انکی قبر کے پاس دعا کرتا ہوں پس جلدی سے وہ حاجت پوری ہو جاتی ہے۔“

شارح مشکوٰۃ ملا علی قاری رحمۃ اللہ علیہ نے مرقاۃ شرح مشکوٰۃ میں حضرت امیر رضی اللہ عنہ کی حدیث کی شرح کرتے ہوئے مندرجہ ذیل قول نقل فرمایا ہے:

”قال ابن الملک بان يقول اللهم انصرنا على الاعداء بحق

عبدک الفقراء المهاجرين“.^(۲)

”ابن الملک“ فرماتے ہیں کہ یوں کہ ”اے اللہ اپنے فقراء مهاجرین

(۱) مقدمة الشامي لابن عابدين - ۱/۵۵- ط: ایج ایم سعید

(۲) مرقاۃ المفاتیح لملا علی القاری - باب فضل الفقراء وما كان من عيش النبي ﷺ - الفصل الثاني - ۱۰/۱۳ - ط: امدادیہ ملتان

بندوں کے طفیل دشمن کے مقابلہ میں ہماری مدد فرماء۔

اسی طرح محقق العصر علامہ وہبة الزہیلی مدظلہ نے ”التسل بذوی الصلاح“ کے عنوان کے تحت حضرت عمرؓ کا حضرت عباسؓ کے وسیلہ سے اور حضرت معاویہؓ کا یزید بن الاسودؓ کے تسل سے دعا کرنا نقل فرمایا۔^(۱) علامہ سمهودی رحمہ اللہ وفاء الوفاء میں نبی اکرم صلی اللہ علیہ وسلم کو وسیلہ بنانے کے بارے میں لکھتے ہیں:

”قلتَ كيْفَ لَا يَسْتَشْفُعُ وَلَا يَتُوسلُ بِمَنْ لَهُ هَذَا الْمَقَامُ وَالْجَاهُ“

”عَنْ مَوْلَاهِ بْلَى يَجُوزُ التَّوْسُلُ بِسَائِرِ الصَّالِحِينَ كَمَا قَالَ السَّبَكِيُّ“^(۲).

”يعنی نبی صلی اللہ علیہ وسلم کے عند اللہ جاہ و علوم مقام پر نظر کرتے ہوئے آپ صلی اللہ علیہ وسلم کو شفیع بنانا، اور آپ صلی اللہ علیہ وسلم کو وسیلہ بنانا تو بھلا کیسے جائز نہ ہوگا بلکہ آپ صلی اللہ علیہ وسلم تو آپ ہی ہیں تمام صالحین کو وسیلہ بنانا جائز ہے۔“

علامہ شامی رحمہ اللہ نے علامہ بکی اللہ رحمہ اللہ سے نقل کیا ہے کہ نبی علیہ الصلوٰۃ والسلام کو وسیلہ بنانا مستحسن ہے اس کا ابن تیمیہ کے علاوہ کوئی بھی منکر نہیں ہے۔

نبی علیہ السلام کی ذات سے تسل مستحسن ہونے کے ساتھ ساتھ قابل غور بات یہ ہے کہ آیا یہ آپ کی خصوصیت ہے یا عام ہے؟ ابن امیر الحاج سے اختصاص کے قول سے شدید اختلاف و نزاع منقول ہے (اور مذکورہ ومندرجہ ذیل حوالہ جات سے ان کی تائید ہوتی ہے کہ وسیلہ کسی بھی صالح کے ساتھ صحیح ہے) چنانچہ ارشاد ہے:

قال السبکی یحسن التوسل بالنبوی إلى ربہ ولم ینکرہ أحد

من السلف ولا الخلف إلا ابن تیمیہ فابتدع مالم یقله عالم قبله ونازع

العلامة ابن أمیر الحاج فی دعوی الخصوصیة الخ^(۳)

(۱) الفقه الاسلامی و ادله للدكتور وہبة الزہیلی - کاب الصلوٰۃ - الفصل العاشر - ۲۱۸/۲ - ط: دار الفکر

(۲) وفاء الوفاء بأخبار دار المصطفی للسمھودی - الباب الثامن فی زیارة النبی - الفصل الثالث فی تسل الزائر - ۱۳۷۵/۳ - مطبعة السعادة بمصر ۱۳۷۳ھ.

(۳) رد المحتار علی الدر المختار - کتاب الحظر والاباحة - فصل فی البيع - ۶/۳۹ - ط: ایج ایم سعید.

ترجمہ:- امام سبکی نے فرمایا کہ اللہ تعالیٰ کے ہاں نبی علیہ الصلاۃ والسلام کے توسل کا ابن تیمیہ کے علاوہ سلف و خلف میں سے کسی نے انکار نہیں کیا، سب سے پہلے ابن تیمیہ نے انکار توسل کا قول کیا ہے جو اس سے پہلے کسی عالم نے نہیں کیا، علامہ ابن امیر الحاج رحمہ اللہ نے خصوصیت کے دعویٰ میں سخت منازعت فرمائی ہے۔

علماء یوبند کا مسئلہ:

حضرت مولانا خلیل احمد سہارن پوری رحمہ اللہ علماء دیوبند کے عقائد پر مشتمل کتاب "المهند علی المفند" میں اس طرح نقل فرماتے ہیں:

عندنا و عند مشايخنا يجوز التوسل في الدعوات بالأئمّة والصالحين
من الأولياء والشهداء والصديقين في حياتهم وبعد وفاتهم بأن يقول
في دعائه اللهم اني أتوسل اليك بفلان أن تجيب دعوتى وتقضى
حاجتي إلى غير ذلك كما صرّح به شيخنا ومولانا الشاه محمد
إسحاق الدھلوی ثم المهاجر المکی ثم بينه في فتاواه شخينا ومولانا
رشید احمد الگنگوھی رحمة الله عليها مذکورة على صفحة
۹۳ من المجلد الاول، فليراجع اليها من شاء۔^(۱)

ترجمہ:- ہمارے نزدیک اور ہمارے مشائخ کے نزدیک دعاؤں میں ائمّۃ و صلحاء اور اولیاء و شهداء و صدیقین کا توسل جائز ہے ان کی حیات میں یا بعد وفات باس طور پر کہ (اپنی دعا میں) یہ کہے کہ یا اللہ! میں بوسیلہ فلاں بزرگ کے تجھے ہے دعا کی قبولیت اور حاجت برداری چاہتا ہوں اس جیسے اور کلمات کہے چنانچہ اس کی تصریح فرمائی ہے ہمارے شیخ مولانا شاہ محمد اسحاق دھلوی ثم المکی نے، پھر مولانا رشید احمد گنگوھی نے بھی ہمارے فتاویٰ میں اس کو بیان فرمایا ہے..... اور یہ مسئلہ اس کی پہلی جلد کے صفحہ ۹۳ پر

(۱) المہند علی المفند مترجم لمولانا خلیل احمد سہارنپوری ص ۷۳-۳ ادارہ اسلامیات لاہور۔

مذکور ہے۔ جس کا جی چاہے دیکھ لے۔^(۱)

الحاصل توسل بالاعمال کی طرح توسل بالذات بھی مندرجہ بالاشرعی دلائل قرآن، حدیث، فقہ سے ثابت و جائز ہے، اور علماء دیوبند اسی اعتقاد کے حامی و حامل ہیں۔

واضح رہے توسل بالذات میں زندہ اور مردہ کا کوئی فرق نہیں ہے، جس طرح زندوں کے طفیل درست ہے اسی طرح فوت شدہ مقدس بزرگوں کے طفیل سے بھی درست و جائز ہے۔ اور اس کے جائز ہونے میں اس لیے بھی کلام نہیں کہ یہ دعا فوت شدہ بزرگ سے نہیں ہوتی بلکہ براہ راست اللہ تعالیٰ سے ہوتی ہے، درحقیقت دعا کرنے والا یہ دعا کرتا ہے کہ میرا تو کوئی عمل اس لائق نہیں کہ بارگاہ عالیٰ میں پیش کروں اللہ تعالیٰ کی بارگاہ میں مقبول بندوں کے طفیل دعا کرتا ہوں، یہ دعا اس نیک سے تعلق کے ذریعہ توسل ہے، یہ طریقہ زیادہ مظہر تواضع و عاجزی ہے۔

لیکن اس میں بھی ضروری اور قابل لحاظ امر یہ بتایا جاتا ہے کہ اس میں یہ اعتقاد نہ ہو کہ اس کے بغیر دعا مقبول و مسموع ہی نہیں یا ان کے نام کے ساتھ توسل و دعاء سے اللہ تعالیٰ پر اس کا سننا لازم و واجب ہو جاتا ہے کیونکہ اللہ تعالیٰ پر مخلوق کا کوئی حق لازم نہیں بلکہ اللہ جو کچھ دیتا ہے، محض اس کا فضل و عطا ہے۔ استفتاء میں مذکور ”ہدایہ“ کا حوالہ بھی اسی لزوم و وجوب کے اعتقاد سے متعلق ہے جیسا کہ اس کا مستقل جواب آئندہ صفحات پر آ رہا ہے۔

سوال میں مذکور وہ مضمون جو حضرت عمر بن الخطاب رضی اللہ عنہ کی ایک روایت کا ایک مکڑا ہے اس کو طبرانی نے ”الاوست“ اور ”معجم الصغیر“ میں روایت کیا ہے اس کی سند یہ ہے:

قال الطبرانى فى معجمه الصغير حدثنا محمد داؤد بن أسلم الصدفى

المصرى حدثنا أحمد بن سعيد الملنى الفهري حدثنا عبد الله بن اسماعيل الملنى

عن عبد الرحمن بن زيد بن أسلم عن أبيه عن جده عن عمر بن الخطاب^(۲)

(۱) عقائد علماء دیوبند اور حسام الحرمنی (از سهارنپوری، مدنی و نعمانی) ص ۹۳ - ط: دارالاشرعة.

(۲) المعجم الصغير للطبرانی - باب المیم - من اسمہ محمد - الجزء الحادی عشر - ص ۲۰ - دہلی.

اس سند میں عبدالرحمٰن بن زید بن اسلم ضعیف راوی ہے۔ امام بخاریؓ و ابو حاتم فرماتے ہیں کہ علی ابن المدینی نے اس کی بہت سخت تضعیف کی ہے، اسی طرح احمد، ابو داؤد، شافعی، طحاوی اور ابن حبان رحمہم اللہ وغیرہ نے بھی عبدالرحمٰن بن زید بن اسلم کی تضعیف کی ہے۔ هذا کما فی تهذیب التهذیب (۳۶۲/۳) (۱)

اور سند میں زید بن اسلم ”تابعٰ ثقہ“ ہیں لیکن بقیہ رجال مجهول ہیں جیسا کہ ھشیمی فرماتے ہیں:

وَفِيهِ مِنْ لَمْ أَعْرَفْهُمْ كَذَا فِي الْمَجْمُوعِ (۲)

معنی ان میں بعض وہ ہیں جنہیں میں نہیں جانتا، بہر حال حدیث بالاضعیف ہونے کی بنیاد پر قابل استدلال و جحت نہیں ہے۔ لیکن اس روایت کے ضعیف ہونے سے توسل کا جواز و ثبوت متاثر نہیں ہوتا کیونکہ توسل کے ثبوت کے لئے اس روایت کے علاوہ کئی اور دلائل موجود ہیں جن کی موجودگی میں اس ضعیف روایت سے استدلال کی حاجت باقی نہیں رہتی۔ یہی وجہ ہے کہ اس روایت کو بطور دلیل ذکر کرنا منقول نہیں یا پھر بہت کم! اس روایت کا ضعف نفس مسئلہ کے جواز و ثبوت پر اس لیے بھی اثر انداز نہیں ہوگا کہ توسل کے ثبوت کا مدار اس روایت پر نہیں، سائل کے سوال کا مسئلہ بھی تقریباً یہی معلوم ہوتا ہے کہ انہوں نے توسل کے ثبوت کا مدار صرف اسی روایت کو سمجھا ہے جس کا ضعف بظاہر نفس مسئلہ کے ثبوت پر اثر انداز ہوتا ہے، پس یہ کہا جا سکتا ہے کہ اس روایت سے وسیلہ بالذات ثابت کرنا ضعیف ہے۔

۲: آیا حضور صلی اللہ علیہ وسلم نے صحابہ کرامؐ کو بھی ایسے وسیلے کی تعلیم دی ہے؟ تو واضح رہے اگرچہ بطور وجوب یا لزوم کے اس کام امور ہونا اس طرح تو ثابت نہیں ہوتا کہ اسے اختیار نہ کرنے کی صورت میں گناہ لازم آتا ہو ہاں البتہ جواز کی حد تک اس کا ثبوت ہے اور شرعی ممانعت نہ ہونے کا ثبوت آپ صلی اللہ علیہ وسلم کے قول و فعل سے ثابت ہے۔ جیسا کہ اوپر حضرت امیہ رضی اللہ عنہ کی حدیث میں خود فقراء مہاجرین کے توسل سے دعا کرنا اور حدیث عثمان بن حنیف میں نابینا صحابی کو اپنے توسل سے دعا

(۱) تهذیب التهذیب لابن حجر حرف العین - من اسمہ عبدالرحمٰن - ۱/۷۷ - ط: مجلس دائرة

المعارف النظامية الكائنة في الهند. ولفظه: ”وقال البخاري وأبو حاتم ضعفه على ابن المدیني جداً، وقال ابو داؤد

أولاد زيد بن اسلم كلهم ضعيف وقال النسائي: ضعيف الخ.“.

(۲) مجمع الزوائد للھشیمی - کتاب علامات النبوة - باب عظم قدره ﷺ - ۲۵۲/۸ - ط: دار الكتاب

کرنے کے لئے ارشاد فرمانا ثابت ہے، اور یہ طریقہ خلفا راشدینؓ کے زمانہ میں بھی رہا ہے خصوصاً اشدہم فی امر اللہ عمرؓ (اللہ کے دین کے معاملے میں سب سے سخت) خلیفہ ثانی، حضرت عباسؓ کے توسل سے دعا کرتے کرتے تھے۔ (بخاری ۱۳۷) (۱) اور کاتب وحی حضرت امیر معاویہؓ یزید بن الاسود کے طفیل دعا کرتے تھے اسی طرح یہ اکابر اہل سنت مفسرین، فقہاء محدثین کا بھی اتفاقی مسئلہ ہے ان کے علاوہ علماء دیوبند رحمہم اللہا جمعین سے توسل کا جواز و اجازت بھی بحوالہ گزر چکی ہے جس سے واضح طور پر معلوم ہوتا ہے کہ وسیلہ کے جواز میں تو کسی کو کلام نہیں اور وجوب کا بھی کوئی قائل نہیں جیسا کہ اعلاء السنن طبع جدید (ص ۲۵۷، ج ۷۱) پر موجود ہے۔ (۲)

۳..... روایت مذکورہ فی نفسہا ضعیف ہے اگر صحیح ہونا ثابت ہو جائے تو بھی کوئی تضاد و تعارض لازم نہیں آئے گا کیونکہ عدم ذکر عدم ثبوت کو مستلزم نہیں ہوتا، یعنی قرآنی دعا کے ساتھ ان کلمات روایت کے ذکر نہ ہونے سے یہ لازم نہیں آتا کہ یہ ثابت بھی نہیں ہے۔

۴..... وسیلے کے بارے میں فقہ حنفی کی کتاب ”الہدایہ“ کی عبارت مندرجہ ذیل ہے۔

”ویکرہ أَنْ يَقُولَ فِي دُعَائِهِ بِحَقِّ فَلَانَ أَوْ بِحَقِّ أَنْبِيَائِكَ وَرَسُلَكَ لَانَهُ

لَا حَقُّ الْمُخْلوقِ عَلَى الْخَالقِ۔“ (۳)

ترجمہ: دعا میں حق فلاں یا حق تیرے انبیاء رسول کہنا مکروہ ہے کیونکہ خالق پر مخلوق کا کوئی حق واجب نہیں ہے۔

واضح رہے کہ صاحب ہدایہ محدث اور فقیہ تھے احادیث اور فقہی روایات ان کے پیش نظر تھیں لہذا مذکورہ عبارت یا اس جیسی دیگر عبارات کا تعلق اس صورت کی ساتھ ہے جس میں ان نیک بندوں کے لئے اختیار و تصرف اور قدرت کا اعتقاد رکھا جائے اور یہ توسل کی پہلی صورت کے تحت داخل ہے اور خلاف

(۱) صحيح البخاری - أبواب الاستسقاء - باب سوال الناس الإمام الاستسقاء إذا قحطوا - ۱/۱۳۷.

(۲) اعلاء السنن - كتاب الحظر والاباحة - باب الدعاء بقوله اللهم إني استلک بمقدع العز من عرشك ولا ريب في الدعاء بمثل هذه الكلمات الخ - ط: ادارة القرآن .

(۳) الہدایہ - كتاب الكراہیہ - فصل فی البيع - ۲/۲۵ - ط: مکتبہ شرکة علمیہ ملتان .

شرع ہے۔ یا پھر اس کا تعلق اس صورت کے ساتھ ہے کہ جب اس اعتقاد کے ساتھ دعا کی جائے کہ ان کی توسل سے دعا کی جائے تو اس کا قبول کرنا اللہ تعالیٰ کے ذمہ واجب ہو جاتا ہے، حالانکہ اللہ تعالیٰ پر مخلوق کا کوئی حق واجب نہیں ہے، اگر یہ اعتقاد ہو اور عوامِ الناس کی ناقص فہم توسل کو اسی معنی میں لے تو یہ ناجائز ہے جیسا کہ ”اعلاء السنن“ میں ہے:

”وقد أجمعوا على ترك بعض الاختيار مخافة أن يقصر عنه
فهم بعض الناس فيقعوا في أشد منه (إلى قوله) رسلك وأنبيائك
وأوليائك أو بحق البيت لانه لاحق للمخلوق على الخالق“^(۱)
ترجمہ: اور اس اندیشہ کے پیش نظر وسیلہ کی بعض صورتوں کے ترک کرنے پر اجماع
منعقد ہوا ہے، کہ لوگ وسیلہ کا مفہوم نہیں سمجھ سکیں گے اور اس سے زیادہ سخت گناہ میں
بتنا ہوں گے.....“

”در مختار“ کا قول ”انہ کرہ قوله بحق رسلک“ وغیرہ اسی قبیل سے ہے۔
۵: دنیا کے عالم وجود میں آنے سے قبل عرش پر کلمہ طیبہ تحریر ہونے کے بعد میں کوئی
نص قرآنی تو نہیں، البته حدیث میں اس کا ذکر ہے۔

۶: فقه حنفی کی کتب و فتاویٰ میں وسیلہ کی بابت واسطہ، طفیل، حرمت، حق اور جاہ کے الفاظ ہی
مذکور ہیں ان کے استعمال کرنے میں اعتقاد کے اعتبار سے جواز و عدم جواز کی تفصیل اوپر آچکی ہے۔

۷: ”وابتغوا إلیه الوسیلة“ الایہ کی روح المعانی میں تین تفسیریں نقل کی گئی ہیں:
۱- ترک معصیت اور طاعات کی بجا آوری پر انسان کو اللہ تعالیٰ سے جو تقرب حاصل
ہوتا ہے وہ وسیلہ کہلاتا ہے۔

۲- ابن عباس رضی اللہ عنہما سے مردی ہے کہ حاجت کے معنی میں ہے یعنی حاجت اللہ تعالیٰ
ہی سے مانگو غیر اللہ سے مت مانگو۔

(۱) اعلاء السنن - کتاب الحظر والاباحة - باب الدعا بقوله اللهم الخ - ۱/۳۵۷ - ط: ادارہ القرآن

۳۔ وسیلہ جنت میں ایک منزل ہے جو نبی اکرم صلی اللہ علیہ وسلم کے لیے ہے، جس کے لئے دعا کی ہمیں تعلیم دی گئی ہے کہ ہر اذان کے بعد دعاء وسیلہ پڑھا کریں۔^(۱)

باقي تو سل بالذات اگرچہ احادیث و فقہی روایات سے ثابت ہے لیکن اس آیت میں "الوسیلہ" سے تو سل بالذات مراد لینا بعید ہے جیسا کہ تفسیر روح المعانی میں ہے:

"وَاسْتَدِلْ بَعْضُ النَّاسِ بِهَذَا الْآيَةِ عَلَى مَشْرُوعِيَّةِ الْإِسْتِغَاةِ"

بالصالحين وجعلهم وسيلة بين الله تعالى وبين العباد (الى قوله)

کل ذالک بعید عن الحق۔"

ترجمہ: "اس آیت سے بعض لوگوں نے صالحین سے مدد مانگنے اور انہیں اللہ تعالیٰ اور بندوں

کے درمیان وسیلہ بنانے کی مشرعيت پر استدلال کیا ہے یہ تمام حق سے بعید ہے۔"

نیز اس لئے بھی تو سل بالذات مراد نہیں کہ آیت کے سیاق و سبق میں اعمال کا ذکر ہے نہ کے ذوات کا۔ واللہ اعلم بالصواب والیہ المرجع والمآب۔

کتبہ

الجواب صحيح

رفیق احمد بالاکوٹی

محمد عبدالمجید دین پوری

بینات-ربع الثاني تاریخ ۱۴۲۹ھ

(۱) روح المعانی للآللوysi - ۲۹۲/۳ - سورۃ المائدۃ: ۳۵ - الکلام علی معنی الوسیلہ - مبحث فی وابتعوا اليہ الوسیلہ - ۱۲۳/۶ - ط: دار احیاء التراث العربی بیروت.

(۲) المرجع السابق.

بحق فلاں اور بحرمت فلاں دعا کرنا

بحق فلاں اور بحرمت فلاں دعا کرنا، کیسا ہے؟ قرآن و سنت سے ثبوت ملتا ہے؟

فیاض احمد - راولپنڈی

اجواب باسمہ تعالیٰ

بحق فلاں اور بحرمت فلاں کے ساتھ دعا کرنا بھی توسل ہی کی ایک صورت ہے، اس لئے ان الفاظ سے دعا کرنا جائز اور حضرات مشائخ کا معمول ہے "حصن حصین"^(۱) اور "الحزب الاعظيم"^(۲) ما ثورہ دعاوں کے مجموعے ہیں ان میں بعض روایات میں "بحق السائلین عليك فان للسائل عليك حقاً" وغیرہ الفاظ منقول ہیں جن سے اس کے جواز و احسان پر استدلال کیا جاسکتا ہے، ہماری فقہی کتابوں میں اس کو مکروہ لکھا ہے، اس کی توجیہ بھی میں "اختلاف امت اور صراط مستقیم"^(۳) میں کرچکا ہوں۔

کتبہ: محمد یوسف لدھیانوی

بینات - ذوالحجہ ۱۴۹۹ھ

(۱) حصن حصین - صحیح شام پڑھنے کی دعائیں - ص ۱۷ - ط: تاج کمپنی۔

(۲) الحزب الاعظيم مترجم - یوم السبت - دعا اللهم انت الملک لا شریک لك الخ - ص ۲۲ - ط: مجلس الدعوة والتحقيق .

(۳) اختلاف امت اور صراط مستقیم - ۲۳ تا ۵۲ - ط: مکتبہ بینات بنوری ناؤں

عہد نامہ

سوال: مسئلہ یہ ہے کہ عہد نامہ، درود لکھی، درود ہزاری، درود تاج، دعائے جمیلہ وغیرہ کتابوں کی شکل میں عام ملتی ہیں، یہ کب کی اور کن کی تخلیق ہیں؟ کیا انہیں مستند سمجھا جانا چاہیے؟ اور کیا ان کے جو ہوش ربا فضائل بیان کئے جاتے ہیں وہ صداقت پر منی ہیں؟

اجواب باسمہ تعالیٰ

یہ تو معلوم نہیں کہ یہ چیزیں کب سے ایجاد ہوئی ہیں البتہ یہ معلوم ہے کہ یہ چیزیں آنحضرت صلی اللہ علیہ وسلم اور صحابہ کرام و تابعین عظام سے منقول نہیں اور ان کے جو فضائل لکھے ہوتے ہیں وہ بھی مخفی من گھڑت ہیں ان کو صحیح سمجھنا گناہ ہے۔

کتبہ: محمد یوسف لدھیانوی

بینات-محرم ۱۴۰۰ھ

ادعیہ اور اد مختلفہ کی تحقیق

مکرم جناب مولانا صاحب! السلام علیکم

دین کی خدمت جس خلوص سے آپ کر رہے ہیں۔ اللہ بھی آپ کو جزادے۔ آج کل حق باطل اور باطل حق جس طرح ابھر کر سامنے آرہا ہے۔ اس پر جتنا افسوس کریں کم ہے۔
ہمیں ایسے میں چند مسائل کا سامنا ہے۔ میں بریلوی مکتب فکر سے تعلق رکھتا ہوں۔ لیکن حقیقت پسندی کو چھوڑنا میرے بس کی بات نہیں۔ ضمیر فروشی مسلمان کا شیوه نہیں۔

میں نے ”اربعین نووی“ پڑھی جس کے صفحہ ۱۶۵ پر دعاء گنج العرش، درود لکھی، عہد نامہ وغیرہ کے متعلق شکوک و شبہات کا اظہار کیا ہے، میں چند دعاؤں کے متعلق آپ کی رائے شریف قرآن و سنت کی روشنی میں دیکھنا چاہتا ہوں۔ ان دعاؤں کے شروع میں جو فضیلت لکھی ہوئی ہے اُس سے آپ بخوبی واقف ہوں گے۔ زیادہ ہی فضیلت ہے جو تحریر نہیں کی جاسکتی۔ کیا یہ لوگوں نے خود تو نہیں بنائیں؟

(۱) آپ صرف یہ جواب دیں۔ ان میں سے کوئی دعا قرآن و حدیث سے ثابت ہے اور کوئی نہیں؟ اگر ثابت ہے تو جو شروع میں فضیلت لکھی گئیں ہیں کیا وہ قرآن و حدیث سے ثابت ہیں؟ اگر نہیں تو کیا ہم کو ان دعاؤں کو پڑھنا چاہئے یا کہ نہیں؟ کیا یہ دشمنانِ اسلام کی سازش تو نہیں؟ میری یہ اتجah ہے کہ اپنے شدید مصروف وقت سے وقت نکال کر ذرا تفصیل سے جواب دیں۔ تاکہ میں اپنے عقائد اور اپنے مقتدی حضرات کے عقائد کو صحیح کر سکوں۔

دعائیں مندرجہ ذیل ہیں۔

- | | | |
|--------------------|----------------|-----------------|
| (۱) وصیت نامہ | (۲) درود ماهی | (۳) درود لکھی |
| (۴) دعاء گنج العرش | (۵) دعاء جمیلہ | (۶) دعاء عکاشہ |
| (۷) عہد نامہ | (۸) درود تاج | (۹) دعاء مستجاب |

(بریلوی مکتب فکر کے علماء کا ان دعاؤں کے بارے میں کیا خیال ہے؟)

ابحواب باسمہ تعالیٰ

”وصیت نامہ“ کے نام سے جو تحریر چھپتی اور تقسیم ہوتی ہے وہ تو خالص جھوٹ ہے اور یہ جھوٹ تقریباً ایک صدی سے برابر پھیلا یا جا رہا ہے۔

اسی طرح آج کل ”معجزہ نہیں بعلیہ السلام“ اور ”بی بی سیدہ کی کہانی“، بھی سو جھوٹ گھڑ کر پھیلائی جا رہی ہے۔

دیگر درود اور دعا میں جو آپ نے لکھی ہیں وہ کسی حدیث میں تو وار نہیں۔ نہ ان کی کوئی فضیلت ہی احادیث میں ذکر کی گئی ہے جو ان کے شروع میں درج ہوتی ہے۔ ان فضائل کو صحیح سمجھنا ہرگز جائز نہیں۔ جہاں تک الفاظ کا تعلق ہے۔ یہ بات توقیعی ہے کہ خدا اور رسول صلی اللہ علیہ وسلم کے فرمودہ نہیں۔ بلکہ کسی نے محنت و ذہانت سے ان کو خود جوڑ لیا ہے۔ ان میں سے بعض الفاظ فی الجملہ صحیح ہیں۔ اور قرآن و حدیث کے الفاظ کے مشابہ ہیں۔ اور بعض الفاظ قواعد شرعیہ کے لحاظ سے صحیح بھی نہیں، خدا اور رسول صلی اللہ علیہ وسلم کے ارشادات تو کیا ہوتے۔

یہ کہنا مشکل ہے کہ ان دعاؤں اور درود کا رواج کیسے ہوا۔ کسی سازش کے تحت یہ سب کچھ ہوا ہے یا کتابوں کے ناشروں نے مسلمانوں کی بے علمی سے فائدہ اٹھایا ہے۔ ہمارے اکابرین ان دعاؤں کے بجائے قرآن اور حدیث نبوی صلی اللہ علیہ وسلم کے منقول الفاظ کو بہتر سمجھتے ہیں۔ اور اپنے متعلقین اور احباب کو ان چیزوں کے پڑھنے کا مشورہ نہیں دیتے۔ واللہ اعلم

کتبہ: محمد یوسف لدھیانوی

بینات۔ جمادی الاولی ۱۴۰۲ھ

کتاب الصلوٰۃ

سمت قبلہ فقہی دلائل کی روشنی میں

سوال: کیا فرماتے ہیں علماء دین و مفتیان شرع متنین اس مسئلہ کے بارے میں کہ یہاں ایک مسجد کے پیش امام صاحب نماز پڑھانے میں اپنارخ مسجد کے سامنے نہیں رکھتے بلکہ تھوڑا سا ٹیڑھا کر لیتے ہیں جب کہ مسجد قطب نما سے بالکل صحیح ہے مسجدے موذن صاحب کہتے ہیں کہ اگر تھوڑا سا فرق ہو تو نماز ہو جاتی ہے، لیکن امام صاحب کا کہنا ہے کہ نماز بالکل نہیں ہوگی، امام صاحب نے لوگوں کو قبلہ نما دکھایا جس سے پتہ چلتا ہے کہ کراچی شہر کا قبلہ تھوڑا باہمیں جانب ہے، اب چونکہ تمام مسجدیں بلکہ پورے پاکستان اور ہندوستان کی تمام مساجد کا رخ قطب نما سے ہے تو کیا اب پورے ملک کی مساجد کو از سر نو تعمیر کیا جاوے یا ان میں صرف لکیریں دوسری لگادی جائیں تاکہ نماز یہ صحیح سمت میں ادا کی جائیں اور اگر نماز میں کوئی فرق اس تھوڑے فرق سے نہ آتا ہو تو شرعی رو سے ہم کو مطلع کیا جائے تو جناب کی نوازش ہوگی بندہ کو جلد از جلد خط کے ذریعے جواب سے مطلع کیا جائے تاکہ لوگوں کا دلی و سوسہ ختم ہو کر اطمینان قلب ہو۔

مصلیان مسجد اقصیٰ کراچی

اجواب باسمہ تعالیٰ

مختصر جواب یہ ہے کہ قبلہ میں تھوڑا سا فرق ہونے سے کچھ فرق نہیں پڑتا ہے نماز صحیح ہو جاتی ہے لہذا اصفوں کے نشانات کو بد لئے کی ضرورت نہیں ہے، بیت اللہ سے پینتالیس درجہ تک شمالاً یا جنوباً انحراف مفسد نہیں ہے، اس سے زیادہ ہو تو مفسد ہے۔ تشفیٰ کے لئے درج ذیل چند نکات لکھ رہا ہوں۔

(۱) اصل اس معاملہ میں یہی ہے کہ ہم اہل مشرق کے لئے سمت مغرب قبلہ ہے اگر تھوڑا سا فرق ہو جائے تو قبلہ کی سمت صادق آ جاتی ہے۔

(۲) سمت قبلہ کی تعیین اور بنائے مساجد میں سنت صحابہ و تابعین رسول اللہ ﷺ جمعیں سے آج تک یہ ہے کہ جس بلده میں مساجد قدیمه مسلمانوں کی تعمیر کردہ موجود ہوں ان کا اتباع کیا جائے، ایسے مقامات میں

آلات رصدیہ اور قوادریاضیہ کی تدقیق میں پڑنا سنت کے خلاف اور نامناسب اور باعث تشویش ہے ہاں جنگلات اور ایسی نوآبادیات میں جن میں مساجد قدیمہ موجودہ ہوں، وہاں قوادریاضیہ سے مدد لی جائے تو مضافات نہیں، گوان سے مدد لینا ضروری وہاں بھی نہیں بلکہ وہاں بھی تحری اور تخمینہ قریبی آبادیوں کی مساجد کا کافی ہے اور اگر مساجد بلده کی سمتیں کچھ باہم متناقض ہوں تو بظن غالب یا چند تجربہ کا رسلمانوں کے اندازہ سے جو ان میں سے زیادہ اقرب ہواں کا اتباع کر لیا جائے۔ البتہ اگر کسی بلده کی عام مساجد کے متعلق قوی شبہ ہو جاوے کہ وہ سمت قبلہ سے اس درجہ منحرف واقع ہیں کہ نماز ہی درست نہیں ہوگی تو ایسی صورت میں ان کا اتباع نہ کیا جائے گا، بلکہ یا قوادریاضیہ سے سمت قبلہ کا استخراج کیا جاوے یا اس بلده کے قریب کی کسی مسجد سے تخمینہ کر کے سمت قبلہ متعین کی جاوے۔

مسئلہ سمت قبلہ کی تحقیق کے لئے ایک بات کی توضیح ضروری ہے، وہ یہ کہ استقبال قبلہ جو نماز میں فرض ہے اس کی حد ضروری کیا ہے؟۔

اس مسئلہ کے متعلق مذہب مختار حنفیہ کا یہ ہے کہ جو شخص بیت اللہ شریف کے سامنے ہواں کے لئے عین کعبہ کا استقبال فرض ہے اور جو کعبہ سے غائب ہے اس کے ذمہ جہت کعبہ کا استقبال ہے، عین کعبہ کا نہیں۔ جیسا کہ بدائع الصنائع میں ہے:

وَإِنْ كَانَ نَائِيًّا عَنِ الْكَعْبَةِ غَايَبًا عَنْهَا يُجَبُ عَلَيْهِ التَّوْجِهُ إِلَى
جَهَتِهَا وَهِيَ الْمُحَارِيبُ الْمُنْصُوبَةُ بِالْأَمَارَاتِ الدَّالَّةِ عَلَيْهَا لَا إِلَى عَيْنِهَا
وَتُعْتَبَرُ الْجَهَةُ دُونُ الْعَيْنِ كَذَا ذَكَرَ الْكَرْخِيُّ وَالرَّازِيُّ وَهُوَ قَوْلُ عَامَةِ
مَشَائِخِنَا بِمَا وَرَاءِ النَّهْرِ وَقَالَ بَعْضُهُمْ: الْمُفْرُوضُ أَصَابَةُ عَيْنِ الْكَعْبَةِ
بِالْأَلاْجِتَهَا دَوْالَتَهَا وَالْتَّحْرِيُّ وَهُوَ قَوْلُ أَبِي عَبْدِ اللَّهِ الْبَصْرِيِّ (۱)


اسی طرح ”حدایہ“ میں ہے:

وَمَنْ كَانَ غَايَبًا فَفِرْضُهُ أَصَابَةُ جَهَتِهَا هُوَ الصَّحِيحُ لَا نَ

(۱) بدائع الصنائع فی ترتیب الشرائع للکاسانی کتاب الصلوۃ - فصل فی شرائط الارکان . ۱۱۸/۱ ط: ایج ایم .

التكلیف بحسب الوسع .^(۱)

پھر جہت قبلہ کے معنی یہ ہیں کہ ایک خط جو کعبہ پر گزرتا ہوا جنوب و شمال پر ملتی ہو جاوے اور نمازی کے وسط جہے سے ایک خط مستقیم نکل کر اس پہلے خط سے اس طرح تقاطع کرے کہ اس سے موقع تقاطع پر دو زاویہ قائمہ پیدا ہو جاوے اس وہ قبلہ مستقیم ہے



اور اگر نمازی اتنا منحرف ہو کہ وسط جہے سے نکلنے والا خط تقاطع کر کے زاویہ قائمہ پیدا نہ کرے بلکہ حادہ یا منفرجہ پیدا کرے لیکن وسط جہے کو چھوڑ کر پیشانی کے اطراف میں کسی طرف میں نکلنے والا خط زاویہ قائمہ پیدا کر دے تو وہ انحراف قلیل ہے اس سے نماز صحیح ہو جائے گی اور اگر پیشانی کی کسی طرف سے بھی ایسا خط نہ نکل سکے جو خط مستقیم پر زاویہ قائمہ پیدا کر دے تو وہ انحراف کثیر ہے اس سے نماز نہ ہوگی اور علماء ہیستہ، دریاضی نے انحراف قلیل و کثیر کی تعیین اس طرح کی ہے کہ ۳۵ درجہ تک انحراف ہوتا قلیل، اس سے زائد ہوتا کثیر اور مفسد صلوٰۃ ہے۔

انحراف قلیل و کثیر کی تعیین میں فقهاء امت اور علماء ہیستہ کے اور بھی اقوال ہیں جن میں سے بعض اس سے زیادہ وسعت کو چاہتے ہیں اور بعض میں اس سے کم کی گنجائش ہے اس جگہ اوسط سمجھ کر اس قول کو اختیار کیا گیا ہے اور وہ سب اقوال ذیل میں مذکور ہیں۔

(۱) ”در مختار“ میں ہے:

المفهوم مما قد مناه عن المراج والدرر من التقييد بحصول

(۱) الہدایۃ فی شرح البدایۃ لبرہان الدین المرغینانی - کتاب الصلوٰۃ - باب شروط الصلوٰۃ الی تتقدم

زاویتین قائمتين عند انتقال المستقبل لعين الكعبة يميناً أو يساراً انه لا يصلح لو كانت إحداهما حارة والأخرى منفرجة بهذه الصورة:

مصلی	کعبہ
------	------

(الى ان قال) فعلم ان الانحراف اليسير لا يضر وهو الذى يبقى معه الوجه او شئ من جوانبه مسامت العين الكعبة او لهو اهابان يخرج الخط من الوجه او من بعض جوانبه وتمر على الكعبة او هوائها مستقىما ولا يلزم ان يكون الخط الخارج على استقامته خارجاً من جبهة المصلى بل منها او من جوانبها . (۱)

(۲) ”فتاویٰ خیریہ“ میں ہے:

وعن أبي حنيفة المشرق قبلة أهل المغرب، والمغرب قبلة
أهل المشرق والجنوب قبلة أهل الشمال، والشمال قبلة أهل
الجنوب وعليه فالانحراف قليلاً لا يضر . (۲)

(۳) ” البحر الرائق“ میں ہے:

(قوله: ولغيره اصابة جهتها) أى لغير المكى فرضه اصابة
جهتها وهو الجانب الذى اذا توجه اليه الشخص يكون مسامتاً الكعبة
او هوائها اما تحقيقاً بمعنى انه لو فرض خط من تلقاً وجهه على
زاوية قائمة الى الافق يكون ماراً على الكعبة او هوائها واما تقريب
بمعنى ان يكون ذلك منحرفاً عن الكعبة او هوائها انحرافاً لا تنزول
به المقابلة بالكلية بان بقى شئ من سطح الوجه مسامتاً لها لان

(۱) رد المحتار على الدر المختار - کتاب الصلوۃ، مبحث في استقبال القبلة ۳۲۹/۱ ط/ ایج ایم سعید

(۲) الفتای الخیریة لنفع البریة للشیخ خیر الدین الرملی - کتاب الصلوۃ-۱/۷ - ط: بولاق مصر.

المقابلة اذا وقعت فی مسافة بعيدة لا تزول بما تزول به من الانحراف لو كانت فی مسافة قریبة ويتفاوت ذلك بحسب تفاوت البعد وتبقى المسامة مع انتقال مناسب لذلك بعد ، فلو فرض مثلاً خط من تلقاء وجه المستقبل للكعبة على التحقيق فی بعض البلاد وخط آخر يقطعه علی زاويتين قائمتين من جانب يمين المستقبل وشماله لاتزول تلك المقابلة بالانتقال الى اليمين والشمال علی ذلك الخط بفراشخ كثيرة ولهذا وضع العلماء قبلة بلد وبلدين وببلاد علی سمت واحد .^(۱)

(۲) ”فتاویٰ قاضی خان“ میں ہے:

ومن كان خارجاً عن مكة فقبلته جهة الكعبة وهو قول عامة المشائخ هو الصحيح هكذا في التبيين ، وجهة الكعبة تعرف بالدليل ، والدليل في الأمصار والقرى المحاريب التي نصبتها الصحابة والتابعون فعلينا اتباعهم فان لم تكن فالسؤال من أهل ذلك الموضع وأما في البحار والمفاوز فدليل القبلة النجوم، هكذا في

فتاویٰ قاضی خان .^(۲)

(۳) ”فتاویٰ خیریہ“ میں ہے:

(سئل) ومن القواعد الفلكية إذا كان الانحراف عن مقتضى الأدلة أكثر من خمس وأربعين درجة يمنة أو يسراً يكون ذلك الانحراف خارجاً عن جهة الربع الذي فيه مكة المشرفة من غير

(۱) البحر الرائق شرح کنز الدقائق - کتاب الصلوۃ - باب شروط الصلوۃ ۱/۲۸۳ - ط: رشیدیہ کوئٹہ

(۲) الفتاوى الهندية - کتاب الصلوۃ - الباب الثالث فی شروط الصلوۃ - الفصل الثالث فی استقبال القبلة ۱/۲۳ - ط: ایچ ایم سعید .

اشکال (إلى) فهل هذه المحاريب المزبورة انحرافها كثیر فاحش يجب الانحراف فيها يسراً إلى جهة مقتضى الأدلة والحالة ما ذكر ام لا؟ واذا قلتم يجب فهل اذا عاند شخص وصلی في هذه المحاريب بعد اثبات ما ذكر تكون صلوته فاسدة ، الخ (أجاب) حيث زالت بالانحراف المذكور المقابلة بالكلية بحيث يبقى من سطح الوجه مسامتاً للکعبۃ عدم الاستقلال المشروط لصحة الصلوة بالاجماع واذا عدم الشرط عدم المشروط . (۱)

(۵) ”فتاویٰ شامی“ میں ہے :


فلو فرضنا خطأ من تلقاء وجه مستقبل الكعبة على التحقيق في هذه البلاد ثم فرضنا خطأ آخر يقطعه على زاويتين قائمتين من جانب يمين المستقبل وشماله لازم لا تزول تلك المقابلة والتوجه بالانتقال الى اليمين والشمال على ذلك الخط بفراسخ كثيرة فلذا وضع العلماء القبلة في بلاد قريبة على سمت واحد ، ونقله في الفتح والبحر وغيرهما وشرح المنية وغيرها وذكره ابن الهمام في زاد الفقير .

وعبارة الدرر هكذا وجهتها ان يصل الخط الخارج من جبين المصلي الى الخط المار بالکعبۃ على استقامة بحيث يحصل قائمتاً او نقول هو ان تقع الكعبۃ فيما بين خطين يلتقيان في الدماغ فيخر جان الى العينين كساقي مثلث كذا فيما قال النحرير التفتازاني في شرح الكشاف فيعلم منه انه لو انحرف عن العين انحرافاً لازم منه المقابلة بالكلية جاز ويفيد ما قال في الظاهرية : اذا تيامن او تياسر تجوز لأن وجه الانسان مقوس لأن عند التيامن او التياسر يكون

(۱) الفتاوى الخيرية لنفع البرية - كتاب الصلاۃ - ۹ / ۱ . ط: بولاق مصر .

احد جوانبہ الی القبلة الخ . کلام الدرر

وقوله فی الدرر علی استقامة متعلق بقوله يصل لانه لو وصل اليه معوجاً لم تحصل قائمتان بل تكون احداهما حادة والاخرى منفرجة كما بینا ثم ان الطريقة التي في المراجح هي الطريقة الاولى التي في الدرر الا انه في المراجح جعل الخط الثاني مارأ على المصلى ما هو المتبدل من عبارته وفي الدرر جعله مارأ على الكعبة وتصویر الكيفيات الثلاث على الترتیب هكذا .^(۱)



حسابات، آلات مثلاً قطب نما اور قبلہ نما سے نکالی ہوئی سمت قبلہ میں بھی اہل فن کا اکثر اختلاف رہتا ہے، اسلئے کہ اگر طول بلد اور عرض بلد کے معلوم کرنے میں تھوڑا سا فرق ہو گیا یا قطب نما کی سوئی لوہا نزدیک ہونے کی وجہ سے ہل گئی تو سمت کہیں سے کہیں پہنچ جاتی ہے، جیسا کہ الجراائق اور رد المحتار میں لکھا ہے کہ علماء کا اتفاق ہے کہ دنیا کی تمام مساجد محض تحری و تخمینہ سے قائم کی گئی ہیں لیکن مسجد نبوی کی سمت قبلہ وحی اور مکاشفہ کے طور پر قائم کی گئی ہے کیونکہ حق تعالیٰ نے آنحضرت ﷺ کے سامنے بیت اللہ کو مجذہ کے طور پر سامنے کر دیا تھا اس کو دیکھ کر آپ نے مسجد مدینہ کی سمت قبلہ قائم فرمائی اس لئے امت محمدیہ ﷺ کا اجماع ہے کہ مسجد نبوی کی سمت قبلہ بالکل یقینی ہے۔

(۱) رد المحتار علی الدر المختار - کتاب الصلوٰۃ - باب شروط الصلوٰۃ - مبحث فی استقبال

و محارب الدنیا کلہا نصب بالتحری حتی منی و لم یزد
علیه شيئاً و هذا خلاف مانقل عن أبي بکر الرازی فی محراب المدينة
انه مقطوع به، فانه انما نصبه رسول اللہ ﷺ بالوحی بخلاف سائر
البیاع حتی قیل ان محراب منی نصب بالتحری والعلمات وهو
أقرب المواقع الى مکة . (۱)

لیکن حسابات ریاضیہ سے جب دیکھا گیا تو وہ بھی صحیح نہیں اتری چنانچہ مصر کے امیر ابن طولون
نے جب مصر میں اپنی جامع مسجد بنانے کا ارادہ کیا تو چند ماہرین ہندسہ کو مدینہ منورہ پہنچ کر پہلے مسجد نبوی کی
سمت قبلہ کو آلات رصدیہ (یعنی قطب نما وغیرہ) سے جانچا تو معلوم ہوا کہ آلات کے ذریعہ نکالے ہوئے خط
سمت قبلہ سے مسجد نبوی کی سمت دس درجہ مائل بے جنوب ہے جیسا کہ مقریزی نے ”کتاب الخطط
للمقریزی“ میں بالفاظ ذیل ذکر کیا ہے:

ان احمد بن طولون لما عزم على بناء هذا المسجد بعث الى محراب
مدینة رسول اللہ صلی اللہ علیہ وسلم من اخذ سنته فإذا هو مائل عن خط
سمت القبلة المستخرج بالصناعة نحو عشر درجة الى جهة الجنوب . (۲)

”احمد بن طولون نے جب اپنی جامع مسجد بنانے کا ارادہ کیا تو چند اہل فن کو
مدینہ طیبہ پہنچ کر مسجد نبوی کی سمت قبلہ بذریعہ آلات رصدیہ نکلوائی دیکھا تو حسابات
کے ذریعہ نکالی ہوئی سمت سے قبلہ دس درجہ مائل بجنوب ہے۔“

جو لوگ آلات رصدیہ کو سمت قبلہ کا مدار رکھنا چاہتے ہیں ان کی تجویز پر مسجد نبوی کی سمت قبلہ بھی
درست نہیں رہتی اس لئے ان لوگوں کو اچھی طرح غور و فکر کرنا چاہیے، مختلف کتابوں کی متعدد عبارات مذکورہ

(۱) البحر الرائق شرح کنز الدقائق - کتاب الصلوۃ - باب شروط الصلوۃ - ۱ / ۲۸۷ - ط: ایج ایم سعید

(۲) کتاب المواقع والاعتبار بذکر الخطط والآثار المعروف بالخطط المقریزی للشيخ تقی الدین

ابی العباس المقریزی (المتوفی: ۵۸۳ھ) - ذکر المحارب التي بدیار مصر وسبب

اختلافها ۲۵۶ / ۲ - ط: بیروت

سے یہ بات معلوم ہوئی ہے کہ بلا دبیعہ میں سمت قبلہ تھیک کرنے کا شرعی طریقہ جو سلف سے چلا آرہا ہے وہ یہ ہے کہ جن شہروں میں پرانی مساجد موجود ہیں ان کا اتباع کیا جائے کیونکہ اکثر شہروں میں تو خود صحابہ کرام و تابعین عظام نے مساجد کی بنیاد ڈالی اور سمت قبلہ متعین فرمائی ہے اور پھر انہی کو دیکھ کر دوسرا بستیوں میں مسلمانوں نے اپنی اپنی مساجد بنائی ہیں اسلئے یہ سب مساجد مسلمین سمت قبلہ معلوم کرنے کے لئے کافی وافی ہیں ان میں بلا وجہ شبہات فلسفیہ نکالنا شرعاً اچھا نہیں بلکہ مذموم اور تشویش کا سبب ہے۔

بلکہ بسا اوقات ان تدقیقات میں پڑنے کا یہ نتیجہ ہو جاتا ہے کہ حضرات صحابہ و تابعین اور عامہ مسلمین پر بدگمانی ہو جاتی ہے کہ ان کی نمازیں اور قبلہ درست نہیں حالانکہ یہ باطل محض اور سخت جسارت ہے جیسا کہ رد المحتار میں ہے:

والظاهر ان الخلاف في عدم اعتبارها (النجوم) انما هو عند
وجود المحاريب القديمة اذ لا يجوز التحرى معها كما قدمناه لثلا
يلزم تحطئة السلف الصالح و جماهير المسلمين .^(۱)

عبارات مذکورہ کا خلاصہ یہ ہے کہ سمت قبلہ اور استقبال قبلہ کی جو حد ضروری معلوم ہوئی ہے اس کا حاصل یہ ہے کہ انسان کے چہرہ کا کوئی ذرا سادنی حصہ خواہ وسط چہرہ کا ہو یا دوسری بائیں جانب کا بیت اللہ شریف کے کسی ذرا سے حصہ کے ساتھ مقابل ہو جاوے۔

اور فن ریاضی کی اصطلاح میں یہ ہے کہ عین کعبہ سے پینتالیس درجہ تک بھی دائیں یا بائیں انحراف ہو جاوے تو استقبال فوت نہیں ہوتا اور نماز صحیح ہو جاتی ہے اس سے زائد انحراف ہو تو استقبال فوت ہو کر نماز فاسد ہو جائے گی۔

اس سے یہ بھی واضح ہو گیا کہ انحراف قلیل جو عام طور پر کہیں جنوبًا کہیں شمالًا واقع ہو جاتا ہے یہ ناقابل التفات ہے اس کی وجہ سے نہ کسی مسجد کی جہت بدلنے کی ضرورت ہے نہ اس کو قائم رکھتے ہوئے کسی طرف مائل ہونے کی ضرورت ہے۔ واللہ اعلم

کتبہ: محمد انعام الحق

(۱) رد المحتار علی الدر المختار کتاب الصلوٰۃ، مبحث فی استقبال القبلة ۱ / ۲۳۱ - ط: ایچ ایم سعید

مغربی ممالک میں اوقات نماز

سے متعلق ایک اہم استفتاء

مغربی ممالک، خصوصاً برطانیہ میں بڑھتی ہوئی مسلمانوں کی آبادی کی بدولت اوقات نماز کا مسئلہ علماء کرام اور مفتیان عظام کی خصوصی توجہ کا مستحق ہے۔ ہم امید کرتے ہیں کہ مفتیان عظام اس مسئلہ پر غور خوب کے بعد یہاں بنے والوں کے لئے دین فطرت کے صحیح آسان اسلامی حل کے ذریعہ مسلمانوں کے لئے موقعہ عمل فراہم فرمائے جو اللہ ماجور ہوں گے۔

محکمه موسماں اور ہیئت دانوں نے اپنی تحقیق کے مطابق شفق کو تین درجوں میں تقسیم کیا ہے:

(۱) سول شفق (Civil Twilight) ۲ درجہ والی شفق

(۲) شفق بحری (Nautical Twilight) ۱۲ درجہ والی شفق

(۳) شفق سیت (Astronomical Twilight) ۱۸ درجہ والی شفق

تفصیل:

سول شفق: سول شفق کو ”شفق احمد“ سے تعبیر کر سکتے ہیں۔ اس وقت آسمان صاف ہوتا ہے رات کے آثار کم ہوتے ہیں چند موٹے موٹے ستارے دکھائی دیتے ہیں۔

شفق بحری: اس شفق کو ”شفق ابیض“ سے تعبیر کر سکتے ہیں۔

شفق سیت: یہ وہ شفق ہے جس کے بعد آسمان پر مکمل تاریکی چھا جاتی ہے اور چھوٹے چھوٹے ستارے دکھائی دیتے ہیں۔ ماہرین فلکیات اس شفق کے بعد اپنے فنی تجربوں میں لگ جاتے ہیں۔

شفق کی اس تفصیل کے بعد۔ اسلامی ممالک نیز ہندوپاک کرہ ارض پر اندر وون ”۳۰‘ عرض البلد پرواقع ہونے کی بنی پروہاں شفق کے غروب میں زیادہ ڈیڑھ گھنٹہ ہوتا ہے اس لئے ان ممالک میں عموماً نماز عشاء بعد غروب ڈیڑھ گھنٹہ کے بعد سال بھر ہوتی ہے۔

مگر برطانیہ اور وہ ممالک جو "۵۲" عرض البلد سے اوپر واقع ہیں وہاں جوں جوں اوپر جانا ہوگا غروب شفق دیر سے ہوگی اور صحیح صادق جلدی۔ اسی طرح موسم گرما کے بعض مہینوں اور دنوں میں تو غروب شفق اور ابتداء صحیح صادق میں بالکل فصل نہیں ہوتا اور بعض دنوں میں بہت ہی کم فاصلہ رہتا ہے جو امید ہے حسب ذیل مثال سے اچھی طرح واضح ہو جائے گا۔

"۵۴" عرض البلد (انگلستان کے جس علاقہ) میں ہم رہتے ہیں ۲۰ جون کو طلوع آفتاب اور غروب حسب ذیل ہے۔

منٹ	گھنٹہ	منٹ	گھنٹہ
۳۵	۱۲	۳۵	۱۹
۳۱	۹	۵۸	۱
۰۶	۷	۳۸	۱

"۵۵" عرض البلد (گلاسکو اور اطراف) پر ۲۰ جون سے ۱۲ جولائی تک شفق بحری غالب ہی نہیں ہوتی۔

"۵۸"؛ "۶۰" عرض البلد (بالائی اسکاٹ لینڈ، اسٹورن ناولے) ۲۱ مئی سے ۲۵ جولائی تک شفق مذکور غالب نہیں ہوتی۔ ان دنوں ساری رات افق پر اجالا رہتا ہے۔

مذکورہ حساب کی بناء پر جن مقامات پر یعنی "۵۲" عرض البلد پر جہاں ۱۹-۱۲ کو شفق غالب ہوتی ہے اور ۳۵-۳ میں کو طلوع ہوتا ہے ہم ۱۲-۳۰ سے قبل نماز عشاء نہیں پڑ سکتے اور دوسری طرف فجر کی نماز چار بجے۔

درمیانی فاصلہ صرف ساڑھے تین گھنٹہ کا رہتا ہے۔ نماز عشاء کا یوں موخر کرنا ناممکن نہ ہی مگر مشکل ضرور ہے۔

نیز بعض ائمہ کے نزدیک جمع بین الصلوٰتین سفر اور اعذار کی بناء پر جائز ہے اور اس پر عرب ممالک کے باشندوں کا انگلستان میں عمل بھی ہے تو کیا حنفی المسلک کے لئے اس میں آسانی کی کوئی صورت نہیں ہو سکتی جو سارے عوام کے لئے قابل عمل ہو؟

تحقیق اوقات کا یہ مسئلہ صرف نمازوں کی حد تک نہیں آئندہ چند سالوں کے بعد رمضان المبارک بھی انہی مہینوں میں آئے گا تو اس وقت اس مسئلہ کی اور بھی زیادہ نازک اور سنگین صورت ہوگی۔ مذکورہ حساب کی بناء پر روزہ تو لمبا ہی ہو جائے گا بعض جگہوں پر تو ۱۸-۱۸ منٹ طلوع و غروب آفتاب کا حساب ہوگا۔ اور جن جگہوں پر

۳۸۔ اکا فاصلہ نماز عشا میں اور فجر صادق کے درمیان رہتا ہے ان کے لئے اس مختصر سے وقت میں نماز عشاء، تراویح، سحری وغیرہ کی ادائیگی ناممکن نہ سہی تو مشکل ترین ضرور ہو جاتی ہے جس کا ادنیٰ احساس ہر ایک کر سکتا ہے۔ نیز جو علاقے "۵۲"، عرض البلد پر واقع ہیں جہاں ۲۲ دن اور جو علاقے "۵۸"، "۶۰" عرض البلد پر واقع ہیں جہاں ۲۵ دن (دو ماہ) شفق اور صبح صادق کے درمیان فاصلہ نہیں رہتا، روزہ کی ابتداء کب سے ہو؟ نیز نماز عشاء و تراویح کا اختتام کب ہو سمجھ میں نہیں آتا۔

یاد رہے مذکورہ ساری گزارشات عمل کے لئے پوچھی جا رہی ہیں اور یہ وہ علاقے ہیں جہاں مسلمان کافی تعداد میں آباد ہیں اور ان کی اچھی خاصی تعداد اس مسئلہ سے دوچار ہے، اس لئے ہم امید کرتے ہیں کہ مفتیان عظام اس مسئلہ پر بڑی سنجیدگی سے غور فرمائیں کہ اس کے قابل عمل حل سے ہم دورافتادوں کو نوازیں گے۔

سوال (۲)

برطانیہ میں مختلف مسلک کے لوگ آباد ہیں کوئی شافعی ہیں، تو کوئی حنفی ہیں، تو کوئی اور مسلک کا۔ حنفی حضرات نماز عصر مثیلین کے بعد پڑھتے ہیں۔ مثیلین اور غرب آفتاب میں سردیوں کے موسم میں صرف گھنٹہ بھر کا فاصلہ رہتا ہے اور گرمیوں میں ظہر اور عصر کے درمیان کافی فاصلہ رہتا ہے جن شہروں میں حنفی عوام ہوتے ہیں اور امام حنفی ہوتا ہے تو وہاں یہ مسئلہ اور بھی زیادہ قابل بحث بن جاتا ہے، امام کا اصرار مثیلین پر ہوتا ہے اور عوام کا اصرار مثل اولیٰ پر۔ ان کے اصرار کی ایک وجہ یہ بھی ہوتی ہے کہ یہاں اکثریت کارخانوں میں کام کرتی ہے وہ موسم گرم میں مثل اولیٰ پر نماز ادا کر کے کارخانہ جا سکتے ہیں اور مثیلین کے انتظارتک ان کے کارخانہ کا وقت شروع ہو جاتا ہے اور بعض کارخانوں میں نماز کی ادائیگی بہت مشکل ہوتی ہے نیز کتب فقہ میں اصفار اشمس کے بعد نماز عصر کو مکروہ لکھا ہے اب یہاں کے موسم میں مثیلین کے وقت تو کیا اس سے پہلے سورج میں زردی آ جاتی ہے اور تماز تو سارے دن نہیں ہوتی تو کیا ان صورتوں میں نماز عصر کو حنفی المسلک بھی مثل اولیٰ میں ادا کرے تو نماز صحیح ہو گی یا نہیں؟ بینوا توجروا

سوال (۳)

برطانیہ کا موسم اتنا غبار آ لود ہے کہ یہاں سارے سال میں شاہزادہ ہی چاند کی رویت ہوتی ہے

جس ملک میں کئی کئی دن تک آفتاب غبار کی وجہ سے نظر نہ آتا ہو وہاں چاند کی رویت کا سوال کم ہی پیدا ہوتا ہے جب رویت ہلال کا مسئلہ یوں ہے تو رمضان و عیدین کے تعین کا مسئلہ بھی پیچیدہ مسئلہ بن گیا ہے اور اس مسئلہ میں حضرت مولانا مفتی محمد شفیع صاحب مدظلہ سے مراسلت کے بعد جناب والا کے آخری استفتاء کے مطابق آج تقریباً تین سال سے عمل ہو رہا ہے جس کا حاصل یہ ہے کہ رمضان کے تعین کے بارے میں تو قریبی ملک مراکش سے بذریعہ فون بات چیت ہونے پر ان کی خبر کے مطابق تعین کیا جاتا ہے اور عید رمضان کے لئے ملک میں ۲۹ رمضان کو چاند ثابت نہ ہو تو ۳۰ روزے مکمل کر کے عید منائی جاتی ہے اور عید الاضحیٰ کے لئے عموماً یہاں کے علماء یوں کرتے ہیں کہ ہندوپاک کے خطوط پر کیم ذی الحجه متین کر کے اسی کے حساب سے عید الاضحیٰ کا تعین بھی ہوتا ہے۔

مگر با دی انظر میں یہ کوئی مستقل حل نہیں معلوم ہوتا اس لئے کہ جو صاحب فون کرتے ہیں اگر وہ ملک میں موجود نہ ہوں یا جن کے ساتھ مراکش میں فون پر بات کی جاتی ہے وہ نہ ہوں ان دونوں صورتوں میں یہ بات پھر اسی پریشانی کا باعث ہو گی۔ نیز خطوط والا مسئلہ بھی کتنی حد تک صحیح ہوتا بھی مستقل حل نہیں۔ یہی وجہ ہے کہ یہاں کے تعیم یا فتح طبقہ خاص طور پر عرب ممالک کے طلباء اس کو قبول نہ کرتے ہوئے محکمہ موسمیات کے حساب سے تعین رمضان عید کرتے ہیں تو کیا ان مجبور یوں کی صورت میں علامہ سکلی کی تحقیق کے مطابق محکمہ موسمیات والوں کے مطابق زمین سے قابل رویت ہونے پر عیدین و رمضان کا تعین کیا جائے تو اس کی گنجائش نہیں ہو سکتی؟

خدا کے فضل سے برطانیہ میں لاکھ ڈیڑھ لاکھ مسلمان آباد ہیں اور بہت بڑی تعداد میں ان کے پچھے بھی یہاں آباد ہیں۔ ملک بھر میں تقریباً ۷۰ سے ۸۰ مساجد قائم ہو گئی ہیں جن میں تراویح، نماز پنجگانہ ہو رہی ہے اس لئے اس قسم کے مسائل لا اُن توجہ اور قابل غور ہیں۔

اس لئے حضرت والا سے صحیح شرعی آسان رہبری کے متوقع ہیں۔

فقط موئی سلیمان کرمادی

مدیر ”فاران“ ڈیوزبری۔

اجواب باسمہ تعالیٰ

(۱) شفق کے سوال میں جو تین درجے مختلف ناموں سے بیان کئے ہیں، شرعاً مدارا حکام نہیں ہیں۔ شرعاً تو شفق کے درجے ہیں۔ ”شفق احمر، شفق ابیض“، بعض ائمہ کے نزدیک مغرب کا آخری وقت شفق احمر کا غائب ہوتا ہے اور اسی سے عشاء کا وقت شروع ہو جاتا ہے، امام ابوحنیفہ اور بعض دوسرے ائمہ کے نزدیک شفق ابیض کے غائب ہونے سے مغرب کا وقت ختم ہوتا اور عشاء کا وقت شروع ہوتا ہے، شرح ”مہذب“ میں ہے:

اجمعت الامة على ان وقت العشاء مغيب الشفق واختلفوا في الشفق

هل هو الحمرة أم البياض ومذهبنا انه الحمرة دون البياض (۱)

شفق احمر اور شفق ابیض میں تین درجے کا فرق ہوتا ہے:

لما في رد المحتار: ان التفاوت بين الشرقيين بثلاث درج كما بين

الفجرين . (۲)

عام معنی علاقوں اور ملکوں میں دونوں کے درمیان پندرہ منٹ کا فرق ہوگا، اور سوال میں جن علاقوں کا ذکر کیا گیا ہے ان میں زیادہ فرق ہوگا۔

جبیسا کہ ابھی تحریر کیا امام ابوحنیفہ کے نزدیک شفق ابیض کا اعتبار ہے، اسی وقت پر مغرب ختم ہوتا ہے اور اسی سے عشاء شروع ہوتا ہے، امام ابویوسف اور امام محمد رحمہ اللہ تعالیٰ کے نزدیک شفق احمر کا اعتبار ہے، اور بعض کبار حنفیہ نے صاحبین کے قول پر فتویٰ دیا ہے:

لما في الدر المختار وحاشيته رد المحتار: وقت المغرب منه إلى

غروب الشفق وهو الحمرة عندهما وبه قالت ثلاثة واليه رجع الامام

(۱) المجموع شرح المهدب - کتاب الصلوٰۃ - باب مواقبت الصلوٰۃ - (المسئلۃ الثالثة) اجماع الامة على أن وقت العشاء الخ - ۳۸/۳ ط: ادارۃ الطباعة المنیریۃ

(۲) رد المحتار على الدر المختار - کتاب الصلوٰۃ - مطلب فی الصلوٰۃ الوسطی - ۱/۳۶۱ ط: ایچ ایم

کما فی شروح المجمع وغیرها فکان هو المذهب لکن تعامل
الناس الیوم فی عامة البلاد علی قولهما وقد ایده فی النہر تبعاً للنقایہ
والوقایہ والدرر والاصلاح ودرر البحار والامداد والمواهب شرحه
البرهان وغیرهم مصرحین بان علیه الفتوى وفی سراج قولهما اوسع
وقوله احوط. (۱)

لہذا برطانیہ اور وہ ممالک جو ۲۵۳ عرض البلد سے اوپر واقع ہیں اور جہاں شفق دیر سے غائب ہوتی
ہے وہ صاحبین کے قول پر عمل کریں۔ غروب نہش کے بعد مغرب کی نماز پڑھیں اور شفق احر کے غائب
ہونے کے بعد عشاء کی نماز پڑھیں اس طرح ان کو عشاء کی نماز کا زیادہ دیر انتظار نہیں کرنا پڑے گا، عشاء اور
صحیح میں فاصلہ بڑھ جائے گا جن دنوں میں شفق احر پر عمل کرنے کے باوجود غروب شفق اور طلوع صحیح صادق
میں فاصلہ بہت ہی کم ہوتا ہے اس میں عشاء کی نماز ہرگز ترک نہ کریں، آرام اور سونے کا وقت دن
میں نکالیں البتہ جن ایام میں غروب شفق نہ ہو اور طلوع فجر ہو جائے، اس صورت حال کو فقهاء "فقد وقت
العشاء" کے عنوان سے بیان کرتے ہیں، اور اس میں فقهاء مختلف ہیں، بقالی، حلوانی، مرغینانی کی
رائے یہ ہے کہ عشاء اور وتر کی نماز اس صورت میں ذمہ مکلف سے ساقط ہو جاتی ہے، نہ ادا واجب نہ قضاء
واجب کیونکہ سبب معدوم ہے۔

کما فی الدر المختار وقيل لا يكلف بهما لعدم سببهما وبه جزم
فی الکنز والدرر والملتقی وبه أفتی البقالی وافقه الحلوانی والمرغینانی
ورجحه الشرنبلالی والحلبی واوسعا المقال ومنعا ما ذكره الكمال (۲)

برهان کبیر، محقق ابن الحمام ابن الشنہ کا فیصلہ ہے کہ نماز عشاء ووتر ذمہ مکلف سے ساقط نہیں ہے
ضرور پڑھے، کیونکہ قرآن کریم، احادیث متواترہ سے پانچ نمازوں کی فرضیت معلوم ہو رہی ہے اور اس
میں کسی علاقہ، ملک کی تخصیص نہیں ہے، رہا سبب کا مسئلہ تو سبب اجتہادی ہے، نصی نہیں ہے، اس لئے اس

(۱) رد المحتار علی الدر المختار - کتاب الصلوۃ - مطلب فی الصلوۃ الوسطی - ۱ / ۳۶۱ . ط: ایج ایم .

(۲) الدر المختار مع تنویر الابصار - کتاب الصلوۃ - مطلب فی فاقد وقت العشاء ۱ / ۳۶۳ . ط: ایج ایم .

صورت میں اس کا اعتبار نہیں ہوگا، صلوٰت خمسہ کا حکم علیٰ حالہ باقی ہے، محققین فقهاء نے اسی قول کو ترجیح دی ہے، علامہ شیخ محمد اسماعیل الكلینی الم توفی ۱۲۰۵ھ نے اس پر ایک مبسوط رسالہ لکھا ہے اور محقق ابن الہمام کے قول کو ترجیح دی ہے اور اسی کو حکم شریعت قرار دیا ہے، ”ابن عابدین الشامی“ نے بھی اسی کو راجح کہا ہے۔

والحاصل انہما قولان مصححان ویتأید القول بالوجوب بانه قال

بِهِ اَمَامُ مُجتَهَدٍ وَهُوَ الْامَامُ الشَّافِعِيُّ كَمَا نَقَلَهُ فِي الْحِيلَةِ عَنِ الْمَتَوْفِيِّ عَنْهُ (۱)

امام العصر حضرت مولانا محمد انور شاہ کشمیری بھی اس قول کو راجح اور مفتی بفرمایا کرتے تھے۔ کما

خبرنی بہ فضیلۃ الشیخ البنوری، صاحب معارف السنن متعنا اللہ تعالیٰ بطول حیاتہ
لہذا وہ لوگ عشاء کی نماز ترک نہ کریں اور ”علامہ زیلعنی“ کی تحقیق کے مطابق کسی وقت بطور قضا

پڑھیں:

کما فی رد المحتار ”اذا علمت ذلك ظهر لك ان من قال بالوجوب

يقول به على سبيل القضاء لا الاداء (۲).

اور بطور قضا پڑھنے میں سہولت بھی ہے اس لئے اسی کو اختیار کیا جائے۔

جمع بین الصالاتین سے آپ نے جو سہولت طلب کی ہے وہ قطعاً صحیح نہیں ہے کیونکہ جمع بین الصالاتین حضر میں کسی بھی امام مجتهد کے نزدیک جائز نہیں ہے کما فی بدایۃ المجتهد و شرح المہذب وغیرہا (۳)۔

(۱) رد المحتار علی الدر المختار - قبل مطلب فی طلوع الشمسم من مغربها - ۱/۲۵۶. ط: ایج ایم سعید.

(۲) رد المختار - کتاب الصلوٰۃ - مطلب فی فاقد وقت العشاء - ۱/۲۳۳. ط: ایج ایم سعید.

(۳) بدایۃ المجتهد و نہایۃ المقتضد لابن رشد الاندلسی - کتاب الصلوٰۃ - الاسباب المبیحة للجمع - اختلافہم فی الجمع فی الحضر - ۱/۲۸۰. ط: مصطفائی الحلبي، مصر. ”ولفظه“:

وأما الجمع فی الحضر لغير عذر فان مالك و أكثر الفقهاء لا يجزونه.....الخ.

(۴) المجموع شرح المہذب للنواوی - باب صلوٰۃ المسافر و شرعیۃ القصر - ۳/۲۸۳. ط: ادارۃ الطباعة ”ولفظه“: (فرع) فی مذاہبہم فی الجمع فی الحضر بلا حوف ولا سفر ولا مطر ولا مرض، مذهبنا ومذهب أبي حنیفة ومالك واحمد والجمهور انه لا يجوز.....الخ

دن طویل ہو جانے سے روزہ کی فرضیت ساقط نہیں ہوتی، ہاں اس قدر طویل ہو جائے کہ روزہ رکھنے میں ہلاکت کا اندر یا شہر ہو تو روزہ نہ رکھا جائے، بلکہ عام اور معتدل دنوں میں قضاء کر لی جائے۔

غروب و طلوع میں فاصلہ کم ہونے کی وجہ سے افطار، سحری، نماز تراویح کے اوقات کا حل یہ نکل سکتا ہے افطار کیا جائے، نماز مغرب پڑھی جائے، پھر نماز عشاء، فرض و وتر۔ تراویح کے لئے اگر وقت نہ ملے تو نہ پڑھی جائے اور اگر کم وقت ملے تو میں نہ پڑھی جائیں آٹھ پڑھ لی جائیں، یا اس سے بھی کم۔ وہ علاقے جو ۵۶ عرض البلد پر واقع ہیں جہاں ۲۲ دن تک اور جو علاقے ۵۸، ۶۰ عرض البلد پر واقع ہیں جہاں دو ماہ تک شفق اور صبح صادق کے درمیانی فاصلہ نہیں رہتا تو ایسے علاقوں کے لوگوں کے لئے نماز عشاء کا مسئلہ پہلے ہی لکھا جا چکا ہے، نماز عشاء کسی وقت پڑھ لیں، روزہ بھی اگر ان دنوں میں آجائے تو نہ رکھیں، بلکہ عام دنوں میں قضاء کریں۔

لما فی رد المحتار :

(تمہ) لَمْ أَرْ مِنْ تَعْرُضْ عِنْدَنَا لِحُكْمِ صُومِهِمْ فِيمَا إِذَا كَانَ
يَطْلُعُ الْفَجْرُ عِنْهُمْ كَمَا تَغِيبُ الشَّمْسُ أَوْ بَعْدَهُ بِزَمَانٍ لَا يَقْدِرُ فِيهِ
الصَّائِمُ عَلَى اِكْلِ مَا يَقِيمُ بِنِيَّتِهِ وَلَا يَمْكُنُ أَنْ يَقُولَ بِوْجُوبِ مَوَالَةِ الصَّوْمِ
عَلَيْهِمْ لَأَنَّهُ يُودِي إِلَى الْهَلاَكِ فَإِنْ قَلَنا بِوْجُوبِ الصَّوْمِ يَلْزَمُ القُولُ
بِالْتَّقْدِيرِ وَهُلْ يَقْدِرُ لِيَهُمْ بِاقْرَبِ الْبَلَادِ إِلَيْهِمْ كَمَا قَالَهُ الشَّافِعِيَّةُ هُنَا
إِيْضًا أَمْ يَقْدِرُ لَهُمْ بِمَا يَسِعُ الْأَكْلُ وَالشَّرْبُ أَمْ يَجُبُ عَلَيْهِمُ الْقَضَاءُ
فَقَطْ دُونَ الْأَدَاءِ؟ كُلُّ مُحْتَمَلٍ، فَلِيَتَامِلُ

(۱)

غالباً آخر صورت زیادہ ہل معلوم ہوتی ہے لہذا اس پر عمل کرنے کی گنجائش ہے۔

(۲) ایک مثل کے بعد نماز عصر پڑھ لی جائے، نماز صحیح ہوگی، صاحبین کا مسلک ہے، امام ابوحنیفہ سے بھی ایک روایت ہے:

لما فی الدر المختار و عنہ مثلاً و هو قولهما وزفرو الائمة الثالثة قال

(۱) رد المحتار على الدر المختار - كتاب الصلوة - مطلب في طلوع الشمس من مغربها - ۳۶۶ / ۱

الإمام الطحاوی: وبه نأخذ وفي غرر الاذکار وفي البرهان وهو اظہر

لبيان جبریل وهو نص في الباب وفي الفیض: وعليه عمل الناس اليوم

وبه یفتی^(۱)

(۳) رمضان المبارک وعید کے سلسلہ میں مکملہ موسمیات کے حساب پر روزہ شروع کرنے یا عید کرنے کا فتویٰ صحیح نہیں ہے۔ علامہ سکلی کی تحقیق پر بہت سے علماء نے سیر حاصل بحث کی ہے اور اس کی تغییط کی ہے۔ کیونکہ شریعت نے روایت کو سبب قرار دیا ہے، حساب کو سبب قرار دینے کا مطلب یہ ہے کہ ایک نیا سبب شریعت کے سبب کے مقابلہ میں اختراض کیا جائے۔

لہذا اس سلسلہ میں تو مفتی محمد شفیع صاحب مدظلہ العالی کے فتویٰ پر عمل کیا جائے جیسا آپ کے یہاں عمل ہو رہا ہے، ایک شکل یہ بھی ہو سکتی ہے کہ رمضان سے دو تین ماہ پیشتر روایت ہلال کا اہتمام کیا جائے، شروع ماہ اگر چاند نظر آجائے، تو مہینہ قمری شروع سمجھا جائے اگر اس کے اختتام پر چاند نظر آجائے فبہا ورنہ تیس دن کا مہینہ شمار کیا جائے، اسی طرح رمضان اور عید کا حساب کیا جائے، یہاں مدار صرف حساب پر نہ ہوا بلکہ روایت پر ہوا، اگرچہ چار پانچ ماہ پہلے ہی کیوں نہ ہو اس صورت کی گنجائش سمجھ میں آتی ہے (والعلم عند الله) "أحكام الأحكام شرح عمدة الأحكام" میں ہے:

والذى اقول به ان الحساب لا يجوز ان يعتمد عليه فى الصوم

لمفارقة القمر للشمس على ما يراء المنجمون من تقدم الشهر

بالحساب على الشهر بالرواية بيوم او يومين فان ذلك احداث لسبب

لم يشرعه الله تعالى واما اذا دل الحساب على ان الهلال قد طلع من

الافق على وجه يرى لولا وجود المانع كالغيم مثلاً فهذا يقتضي

الوجوب لوجود السبب الشرعي وليس حقيقة الرواية بمشرورة في

اللزوم لأن الاتفاق على ان المحبوس في المطورة اذا علم بالحساب

(۱) الدر المختار على هامش رد المحتار - کتاب الصلوۃ - مطلب فی تعبدہ علیہ الصلوۃ والسلام قبل

البعثة ۱/۳۵۹ ط: ایج ایم سعید.

با کمال العدة او بالاجتهاد بالامارات ان اليوم من رمضان وجب عليه

الصوم وان لم ير الهلال ولا اخره من راه (۱)

علاوه از یہ جب مفتی بقول کے مطابق اختلاف مطالع بلا وقاریہ میں نہیں اور ایک جگہ کی روایت دوسری جگہ کے لئے بھی جحت ہے جب کہ بطریق شرعی پہنچ، اور استفاضہ خبر بھی ثبوت روایت کے لئے شرعاً کافی ہے اس لئے آپ اپنے قریب کے اسلامی ممالک کے ریڈ یو پر اعتماد کر کے رمضان اور عید کر سکتے ہیں۔ فقط اللہ تعالیٰ اعلم

کتبہ: ولی حسن ٹونکی غفراللہ لہ

بینات- شعبان المعظم ۱۳۸۹ھ

(۱) احکام الأحكام (شرح عمدة الأحكام للشيخ تقى الدين أبي الفتح الشهير بابن دقیق العید)- کتاب الصیام - الکلام علی رؤیة الهلال - ۲۰۲/۲ - رقم الحديث : ۲ - ط: دار الكتب العلمية .

غیر معتدل ممالک میں نماز روزہ کے مسائل

جناب پروفیسر عبدالطیف صاحب صدر شعبہ جغرافیہ گورنمنٹ کالج ناظم آباد کراچی نے
صحیح صادق اور صحیح کاذب کی پہچان کے سلسلے میں ایک رسالہ شائع کرنے کے بعد ساری دنیا کیلئے
اوقات نماز کیلئے چارٹ مرتب کئے ہیں موصوف نے علمی جنتری کے علاوہ الحمد للہ اب مختلف
ممالک کے لئے بھی کمپیوٹر کے ذریعہ نماز کی جنتریاں مرتب کر لی ہیں۔ اسی سلسلے کے پیش نظر موصوف
نے غیر معتدل ایام اور غیر معتدل ممالک کے مسائل کے بارہ میں ایک تفصیلی استفتاء مرتب
کیا جس پر دوسرے علمی مرکز کے علاوہ مظاہر العلوم سہارنپور انڈیا سے بھی ایک فتویٰ حاصل کیا گیا
ہے، جو اپنی اہمیت اور جامعیت کے پیش نظر نظریں ہے۔ (ادارہ)

مخدوم و محترم جناب حضرت مفتی صاحب مد فیوضکم

السلام علیکم و رحمۃ اللہ و برکاتہ

خداوند کریم سے امید ہے مزانِ گرامی بعافیت ہوں گے۔ ایک بہت اہم مسئلہ کے حل کے لئے یہ
سطور تحریر خدمت ہیں، ساڑھے اڑتا لیس درجہ عرض البلد شمالی اور جنوبی کے درمیانی حصہ میں تمام سال مکمل
رات اور دن وقت کی کمی بیشی کے ساتھ جاری رہتے ہیں لیکن اس سے اوپر کے درجات میں سال کے بعض
ایام میں مکمل رات نہیں ہوتی، یعنی شفق غائب نہیں ہوتی۔ اس صورت میں نماز مغرب و عشاء اور سحور
میں الجھن پیدا ہوتی ہے۔

اسلامی ممالک چونکہ ساڑھے اڑتا لیس درجہ عرض البلد شمالی اور جنوبی کے درمیان واقع ہیں۔
اسلنے پہلے عام مسلمانوں کو اس سلسلے میں کسی عملی مشکل کا سامنا نہیں کرنا پڑتا تھا عملی طور پر یا بعض شاذ صور تو

ل میں عمل کے لئے فقہاء کرام نے رہبری فرمائی تھی۔ لیکن امت کو عمومی طور پر اس کی ضرورت نہیں پڑتی تھی۔ اس وقت صورت حال کافی مختلف ہے مغربی ممالک میں بعض شہروں، ہی میں لاکھوں کی تعداد میں مسلمان آباد ہیں قصبات میں ان کی تعداد ہزاروں کو پہنچتی ہے۔ اور مجموعی طور سے ایسے علاقوں میں جا کر آبا دہونے والے مسلمانوں کی تعداد بلا مبالغہ کروڑوں میں ہے اب جبکہ رمضان المبارک جولائی کے مہینہ میں آرہا ہے اور الحمد للہ عام مسلمانوں میں رمضان المبارک میں دینی اعمال سے شغف بڑھ جاتا ہے۔ ان علاقوں میں بہت مشکل پیش آرہی ہے جہاں رات ایسی ہوتی ہے کہ اس میں شفق غروب ہی نہیں ہوتی۔ عشاء اور فجر کے وقت کے تعین میں بہت زیادہ اختلافات ہیں ایک ہی شہر کی مختلف مساجد میں بہت مختلف اوقات پر عمل ہوتا ہے۔ جو سہولت پسند اور دین سے فرار کا بہانہ ڈھونڈھنے والی طبائع کے لئے سہل عذر بن جاتا ہے۔ اس سلسلے میں جو مختلف شکلیں سامنے آتی ہیں وہ تفصیلًا درج ذیل ہیں آپ کے علم میں ان کے علاوہ اور بھی شکلیں ہو سکتی ہیں درخواست ہے کہ ایسے بنیادی اصولوں کی طرف رہبری فرمائی جائے جو شرعی اعتبار سے صحیح ہوں اور جن پر اکثر طبقات امت کا اتفاق ہو۔

فقط والسلام

عبداللطیف عُفی عنہ ۳۰ محرم الحرام ۱۴۰۲ھ

چند اہم مسائل:

جن مقامات پر شفق غروب ہی نہیں ہوتی یا جن مقامات پر مسلسل رات ہی رات یادن، ہی دن رہتا ہے، اور کئی کئی ماہ تک یا تو سورج طلوع ہی نہیں ہوتا یا غروب ہی نہیں ہوتا، ایسے مقامات پر بننے والے مسلمانوں کے لئے اوقات نماز اور سحر کا تعین کرنا ایک اہم مسئلہ ہے ایسے علاقوں میں اب لاکھوں کی تعداد میں مسلمان آباد ہیں، وہ یا تو مقامی مسلم ہیں یا ایسے افراد ہیں جو دیگر ممالک سے آ کر ان خطوط میں مقیم ہو گئے ہیں۔ ان علاقوں میں نماز روزہ کے مسائل میں مختلف مسائل کا مسلمانوں کو سامنا کرنا پڑتا ہے جس کی اجمالي تصور حسب ذیل ہے۔

۱: جن راتوں میں شفق سرے سے غروب ہی نہیں ہوتی۔

سائز ہے اڑتا لیس درجہ شمالی عرض البلد سے قطب شمالی تک اور سائز ہے اڑتا لیس درجہ جنوبی عرض البلد سے قطب جنوبی تک وہ علاقے ہیں جہاں موسم گرمایں بعد غروب آفتاب شفق سرے سے غائب نہیں ہوتی اور ساری رات آسمان پر سرخی و سفیدی نمایاں طور پر نظر آتی رہتی ہے۔ جن ایام میں اور جن مقامات پر شفق غروب ہی نہیں ہوتی۔ ان کی نشاندہی جدول نمبر ایک پر کی گئی ہے۔ ان مقامات پر سوال یہ ہے کہ:

الف: عشاء کی نماز کا وقت کس طرح مقرر کیا جائے گا؟

ب: صحیح صادق، وقت ختم حجور یا ابتداء وقت صلوٰۃ الفجر کس طرح متعین کیا جائے گا؟

۲: وہ ایام جن میں سورج غروب ہی نہیں ہوتا: (دن ہی دن رہتا ہے)

شمالی نصف کرہ میں ۶۶ درجہ پر ۱۲ جون کو سورج طلوع ہونے کے بعد ۱۹ دن کی طویل مدت تک غروب ہی نہیں ہوتا گویا مسلسل دن ہی رہتا ہے، ۶۶ درجہ سے اوپر دن کی مدت اور بھی بڑھ جاتی ہے۔ حتیٰ کہ ۷۵ درجہ پر سورج ۱۲۸ اپریل کو طلوع ہو کر ۱۱۵ اگست کو تین ماہ ۱۹ دن کی طویل مدت کے بعد غروب ہوتا ہے (جدول نمبر ۲) اس کے اوپر کے درجات پر شمالی نصف کرہ میں قطب شمالی تک اور جنوبی نصف کرہ میں موسم گرمایں قطب جنوبی تک چھ چھ ماہ کا دن ہوتا ہے جس کی تفصیل جدول نمبر ۳ پر موجود ہے۔ ان مقامات پر سوال یہ ہے کہ:

سوال نمبر ۲: (الف) پانچوں نمازوں کے اوقات کس طرح متعین کئے جائیں گے؟

(ب) سحر و افطار کے اوقات کا کس طرح اندازہ کیا جائے گا؟

۳: وہ ایام جن میں سورج طلوع ہی نہیں ہوتا ہے: رات ہی رات رہتی ہے)

۶۸ درجہ شمالی عرض البلد پر ۸ دسمبر کو جب دن کے بارہ نجح کر پندرہ منٹ پر سورج غروب ہوتا ہے تو ۳ جنوری کو دن کے گیارہ نجح کر پچھن منٹ پر پچھیں دن کی طویل مدت کے بعد طلوع ہوتا ہے گویا اس دوران رات ہی رات رہتی ہے رات کی مدت ۶۸ درجہ سے اوپر اور بھی بڑھتی ہی چلی جاتی ہے ۷۵ درجہ پر شمالی نصف کرہ میں ۶ نومبر سے ۵ فروری تک تین ماہ کی طویل رات ہوتی ہے اور آگے قطب شمالی اور قطب

جنوبی کی جانب موسم سرما میں تو چھ چھ ماہ تک رات ہوتی ہے (تفصیلات جدول نمبر ۳ پر ملاحظہ فرمائیں) ان مقامات پر سوال یہ ہے کہ:

سوال نمبر ۳: (الف) پانچوں نمازوں کے اوقات کس طرح متعین کئے جائیں گے؟

(ب) روزہ کے لئے سحر و افطار کے اوقات کا کس طرح اندازہ کیا جائے گا؟

قطبین کے قریب طویل شب میں شفق کا ظہور؟

جن ایام میں رات ہی رات ہوتی ہے قطبین کے قریب سورج کی انکاسی شفق کی روشنی افق پر کئی کئی گھنٹے تک ہر روز نظر آتی ہے۔ یہ شفق کی روشنی افق پر اس وقت ظاہر ہوتی ہے جب کہ سورج افق سے ۱۸ درجہ نیچے ہوتا ہے۔ یہ شفق کی روشنی ہر آن ہر گھنٹی دم بڑھتی ہی رہتی ہے ظاہر ہو کر یہ شفق کی روشنی نہ نگاہوں سے اوچھل ہوتی ہے اور نہ غائب ہوتی ہے۔ یہ عرضًا پھیلاؤ کے ساتھ شمالاً و جنوباً کئی گھنٹے تک نظر آتی ہے اور ان ایام میں طویل شب میں مسلسل کئی کئی گھنٹے تک نظر آتی ہے جن کی تفصیل جدول نمبر ۳، صفحہ نمبر پر موجود ہے۔ ۱۸ درجہ سے ۲۵ تک درجہ شمالی عرض البلد پر جتنے گھنٹے تک شفق آتی ہے۔ اس کی تفصیل جدول نمبر ۵ پر ملاحظہ فرمائیں ہیں۔ ان مقامات پر سوال یہ پیدا ہوتا ہے کہ:

سوال نمبر ۴: (الف) کیا اس شفق کی روشنی ہی کے ظاہر ہونے کو ابتداء فجر اور سحر کا وقت تصور کیا جائے گا؟

(ب) سورج تو ان ایام میں طلوع و غروب ہوتا نہیں۔ اس شفق کے طلوع و غروب کے زمانہ کو کیا

تصور کیا جائے گا؟ آیا یہ وقت یہ زمانہ رات کا حصہ ہے یادن کا حصہ شمار کیا جائے گا؟

(ج) ان ایام میں نمازوں کے اوقات کس طرح متعین ہوں گے؟

مختصر ترین دن..... اور اس دن کی طویل ترین رات:

موسم سرما میں خصوصاً ۱۲ دسمبر کو ۶۰ درجہ شمالی عرض البلد سے ۷۷ درجہ شمالی عرض البلد تک دن مختصر سے مختصر ہوتا چلا جاتا ہے، گویا ۶۶ درجہ پر دن اگر صرف پونے تین گھنٹے کا تھا تو اگلے درجہ یعنی ۷۷ درجہ پر دن صرف ڈیرڑھ گھنٹے کا رہ جاتا ہے اور رات طویل ترین یعنی ساڑھے بائیس گھنٹے کی ہوتی ہے، خیال فرمائیے! ڈیرڑھ گھنٹے کے اس مختصر ترین دن میں ۷۷ درجہ شمالی عرض البلد پر

طلوع آفتاب کا وقت ----- دن کے ۱۱ بجکر ۱۳ منٹ۔

(نصف النہار) وقت زوال ----- دن کے ۱۱ بجکر ۵۸ منٹ۔

غروب آفتاب کا وقت ----- دن کے ۱۲ بجکر ۲۳ منٹ۔

وقت صحیح صادق ختم سحر ----- ۶ نج کر ۳۲ منٹ۔

ابتدائے وقت عشاء ----- شام کے پانچ بجکر ۲۲ منٹ۔

سوال یہ ہے کہ اس مختصر ترین ڈیڑھ گھنٹہ کے دن میں:

سوال نمبر ۵ (الف) طلوع آفتاب کے ۲۵ منٹ یعنی پون گھنٹہ کے بعد زوال (نصف النہار) کا وقت ہوتا ہے۔ تو کیا زوال کے فوراً بعد نماز ظہراً کی جائے گی؟ اور چونکہ

(ب) زوال کے بعد غروب آفتاب تک کا کل وقت ۲۵ منٹ یعنی پون گھنٹہ کا ہے تو کیا اس عرصہ میں عصر کی نماز بھی ادا کی جائے گی؟

(ج) طلوع و غروب آفتاب میں چونکہ صرف ڈیڑھ گھنٹہ کا فصل ہے تو کیا ڈیڑھ گھنٹہ کے اختتام پر بعد غروب آفتاب نماز مغرب بھی ادا کی جائے گی۔

(د) دریافت طلب امر یہ ہے کہ..... حالانکہ وقت مختصر ترین ہاتھ آیا ہے، کیا اوقات نماز جس ترتیب سے اوپر بیان کئے گئے ہیں۔ اسی طرح سے ان اوقات میں نمازیں ادا کی جائیں گی۔ یا اس مختصر ترین دن کے لئے بھی اندازہ لگانا ہوگا۔ جیسا کہ ان علاقوں اور ایام کے لئے لگایا جائے گا۔ جہاں وقت ہاتھ ہی نہیں آتا؟

(۶) طویل ترین دن..... اور اس دن کی مختصر ترین رات:

موسم سرما میں ۲۱ دسمبر کو شمالی نصف کرہ میں مختصر ترین دن تھا۔ اس کے مقابلہ میں موسم گرم میں ۲۱ جون کو شمالی نصف کرہ میں طویل ترین دن ہوتا ہے۔ اس طویل ترین دن کی مدت ۲۱ جون کو ۶۰ درجہ عرض البلد شمالی پر تقریباً ۱۹ گھنٹہ کی ہوتی ہے، شمالی علاقوں کی طرف اس دن کی مدت بڑھتی رہتی ہے، اور بڑھتے بڑھتے اسی تاریخ کو یہ دن ۶۵ درجہ عرض البلد پر تقریباً بائیس گھنٹہ کا ہوتا ہے، اور اس دن کی شب بمشکل دو

گھنٹے کی رہ جاتی ہے، اگلے درجہ یعنی ۶۶ درجہ اور اس کے اوپر کے درجات پر اس تاریخ کو اور اس کے بعد کے ایام میں تو سورج غروب ہی نہیں ہوتا، اور مسلسل دن ہی دن رہتا ہے، اس عرض البلد یعنی ۶۶ درجہ پر شفق بھی مسلسل پانچ ماہ ایک دن تک سورج غروب نہیں ہوتا، خیال فرمائیے! اس طویل ترین دن کی مختصر ترین دو گھنٹے کی رات کو ۶۵ درجہ عرض البلد شمالی پر ۲۱ جون کو غروب آفتاب کا وقت..... رات کو ۱۱ بجکر ۳ منٹ۔

طلوع آفتاب کا وقت..... رات کو ایک بجے۔

وقت صح صادق..... شفق ساری رات غروب نہیں ہوتی۔

(نصف النہار) وقت زوال..... دن کے ۱۲ بجکر ۲ منٹ۔

وقت عشاء..... شفق ساری رات غروب نہیں ہوتی۔

گویا اس عرض البلد پر رہنے بنے والے مسلمانوں کو بعد غروب آفتاب صرف ۲ گھنٹے کی رات ملی، اور اس مختصر ترین رات میں شفق بھی غروب نہیں ہوئی اور ان دو گھنٹوں کی مختصر ترین رات میں بعد غروب آفتاب:

(الف) روزہ بھی افطار کرنا ہے،

(ب) مغرب کی نماز بھی ادا کرنی ہے،

(ج) رمضان شریف کا اگر مبارک مہینہ ہے تو تراویح بھی پڑھنی ہے۔

(د) سحری کا بھی اہتمام کرنا ہے،

(ه) صح صادق کے وقت سحری ختم کر کے طلوع آفتاب سے پہلے پہلے فجر کی نماز بھی ادا کرنی ہے،

خیال رہے کہ اس طویل ترین دن کی مختصر شب میں جو وقت ہاتھ آیا ہے، اس کی مدت صرف دو گھنٹے ہے،

سوال یہ ہے:

سوال نمبر ۶: (الف) اس مختصر ترین شب میں وقت ہاتھ آجائے سے اوقات کی تقسیم اسی طرح سے

ہوگی جو تقسیم کا عام قاعدہ کلیے ہے؟

یا (ب) یہاں کے لئے بھی کوئی ایسا قاعدہ کلیے ترتیب دیا جائے گا۔ جیسا کہ ان علاقوں کے

بارے میں کیا جاتا ہے جہاں سورج قطعی طلوع یا غروب ہی نہیں ہوتا۔

(ج) اوقات نماز فجر وغیرہ اور ختم سور کا اندازہ کس طرح مقرر کیا جائے گا؟

(۷) لندن سے شائع ہونے والی اوقات نماز کی جنتزی:

لندن کا شہر ساڑھے اکیاون درج عرض البلد شمالی پر واقع ہے، جہاں سے صفر درجہ گرین و تچ گزرتا ہے اس شہر میں لاکھوں مسلمان مختلف ممالک کے آباد ہیں، اس شہر کے محل وقوع یعنی عرض البلد شمالی کی وجہ سے یہ شہر ایسے علاقہ میں آباد ہے جہاں ۲۳ مئی سے ۱۹ جولائی تک گویا ایک ماہ اٹھائیں دن یعنی تقریباً ۲ ماہ تک شفق غروب ہی نہیں ہوتی، اس ہی عرض البلد پر برٹش کارڈف، کینیڈا کے مشہور شہر کنڈر سلے..... سکپوان کے دیگر علاقوں نیدر لینڈ کے اینڈ و ہودین، دال کیل، نورڈ ہنڈر، گلزے ریجن وغیرہ، جرمنی کے ایسن، وریل، گوٹن جن، لار برش وغیرہ، پولینڈ کے پل آوے، ڈبلن، ارینا، ریڈم، دلاڈورا وغیرہ اور بہت سے چھوٹے اور بڑے شہر آباد ہیں، جہاں ان ایام میں لندن کی طرح ۲ ماہ تک شفق غروب نہیں ہوتی۔

لندن شہر سے شائع ہونے والی اوقات نماز کی ایک جنتزی میں ۲۳ مئی سے ۳۱ جولائی تک عشاء کا وقت ہر روز مغرب کے پورے ایک گھنٹہ کے بعد لکھا ہوا ہے اور فجر کے اوقات ۲۳ مئی سے ۱۵ جولائی تک کم و بیش ہر روز طلوع آفتاب سے دو گھنٹے پہلے درج کئے ہوئے ہیں: دریافت طلب امریہ ہے کہ:

سوال نمبر ۷: (الف) جن مقامات پر شفق غروب ہی نہیں ہوتی کیا وہاں اسی طرح سے مغرب کے ایک گھنٹہ کے بعد عشاء کی نماز پڑھنا درست ہے؟

(ب) جن علاقوں میں شفق غروب ہی نہیں ہوتی، ان علاقوں میں مذکورہ ایام میں کیا طلوع آفتاب سے دو گھنٹہ پہلے فجر کی نماز پڑھنا درست ہے؟

(ج) کیا ایسے علاقوں میں سحری کا اختتام بھی طلوع آفتاب سے دو گھنٹے پہلے کرنا درست ہے؟

(د) یا یہ کہ لندن سے شائع ہونے والی یہ جنتزی غلط ہے؟

(ه) ایسے ایام کے لئے اوقات نماز، اوقات سحر و افطار کس طرح متعین کئے جائیں گے؟

ذیل میں ترتیب وار جدول پیش کی جا رہی ہیں:

وہ مقامات جہاں موسم گرما میں شفق غروب ہی نہیں ہوتی

شماری عرض البلد	وہ ایام جن میں شفق غروب ہی نہیں ہوتا	مدت جن میں شفق غروب ہی نہیں ہوتی	ایسی راتوں کی تعداد جن میں شفق غروب ہی نہیں ہوتی	مدت مختصرات - طویل دن	مشہور ممالک، شہر اور جزائر جہاں ہوتی دن اور رات کی ان ایام میں شفق غروب نہیں ہوتی
۴۹	۱۱ جون تا ۱۳ جولائی	۲۱ دن	-	۷:۲۷	۱۲:۱۳ پیرس (فرانس)، مغربی جمنی، لکسم برگ، زیکو سلا و یکیا، برونو، مزن برگ، ڈیریگ برنسن، ونکوریٹش، کولمبیا، کینڈا، روس
۵۰	۱۱ جون تا ۱۳ جولائی	۱۲:۲۳	۷:۳۷	-	پلائی ماڈنچ، برطانیہ، منگولیا، شیلو، آرام آسٹریا نک، میڈلن، وی می پیک، کینڈا (اوکاسا) سیون، اسٹونز، یوکے، فرینک فرت بیکیم، جمنی، براھایو کوپن
۵۱	۱۷ مئی تا ۲۳ جولائی	۱۲:۳۳	۷:۲۷	-	گورین، روس، بل ہاربر، کینڈا ریڈلیگ، ارٹاریو، مینی ٹوبا، بریلز، لندن، کارڈن، برسل، اینڈ وہویس، ہالینڈ، نیدر لینڈ، برلن،
۵۲	۲۱ مئی تا ۲۱ جولائی	۱۲:۳۳	۷:۱۶	دو ماہ ایک دن	ریڈلیگ کاروپیش، بیٹل ہاربر، پورناف، وارسا، پولینڈ، پوزان
۵۳	۲۲ مئی تا ۲۷ جولائی	۱۲:۵۶	۷:۰۳	۱۳ ماہ ۱ دن	وابش لیگ، ہڈن بے، پنس البرٹ (فورا، روس) اینگا، بیجار روس، ٹل اسن برف لی منگ، فیلم برف ہسیڈ
۵۴	۲۱ مئی تا ۳۱ جولائی	۱۲:۵۹	۶:۵۱	۲۱ ماہ ۲ دن	لنگارا، بنس ریوبرت، برٹش کولمبیا، ٹاف کلف (یوکے)، ہمیرگ

۵۵	۹ مئی تا ۳ اگست				۱۷:۳۳	۶:۳۷	۲۴۵۶۲ دن	اسنی فیل یوکے، نیوکیسل، کیوبک، نیوفاونڈ لینڈ، منی ٹویا کینڈا
۵۶	۵ مئی تا ۷ اگست				۱۷:۳۸	۶:۲۲	۳۳ ماہ ۳ دن	ایڈنبرگ، گلاسکو، ڈنمارک، ماسکو، ولادیمیر، کازان، ڈنڈی، کلن
۵۷	کیم مئی تا ۱۱ اگست				۱۷:۵۳	۶:۰۶	۳۳ ماہ ۱۱ دن	ایروُن، ای دانو، اگلیگ، کیلے نیں، سبھا (روس)
۵۸	۲۷ اپریل تا ۱۳ اگست				۱۸:۱۱	۵:۳۹	۳۳ ماہ ۱۸ دن	رانے نیک، کوئل نیک، بح سنجنا (روس)
۵۹	۱۲۵ اپریل تا ۷ اگست				۱۸:۳۱	۵:۲۹	۳۳ ماہ ۲۳ دن	اوہونے، مسوی گیلک، کریپوویک، بابائے وہ، ٹوٹما (روس)
۶۰	۱۲۱ اپریل تا ۱۹ اگست				۱۸:۵۳	۵:۰۷	۳۳ ماہ	لینن گریڈ، بل سنکی، اوشو، یارکو، برگن (الاسکایوالیس اے) گرین لینڈ، بے فن جزاً، فریدک فن
۶۱	۱۹ اپریل تا ۲۵ اگست				۱۹:۳۵	۳:۱۵	۳۳ ماہ ۹ دن	تاروے، سوڈن، فن لینڈ، روس، الاسکایوالیس اے کینڈا، یوکان
۶۲	۱۷ اپریل تا ۲۵ اگست				۱۹:۳۵	۳:۱۵	۳۳ ماہ ۹ دن	ایضا
۶۳	۱۳ اپریل تا ۲۹ اگست				۲۰:۱۹	۳:۳۱	۳۳ ماہ ۷ دن	ایضا
۶۴	۱۱ اپریل تا ۱۳ ستمبر				۲۱:۰۳	۲:۵۸	۳۳ ماہ ۲۴ دن	تاروے، سوڈن، فن لینڈ، اوینیگا، اویما، آس لینڈ، سناز (یوکان کا علاقہ)
۶۵	۷ اپریل تا ۳ ستمبر				۲۲:۰۳	۱:۵۷	۳۳ ماہ ۲۸ دن	ارکھل (شمالی روس) آس لینڈ، تاروے، سوڈن، فن لینڈ، یوکان
۶۶	۵ اپریل تا ۵ ستمبر				سورج غروب ہی نہیں ہوتا		۵ ماہ ایک دن	آس لینڈ، تاروے، سوڈن، شمالی روس، جزاً، فن لینڈ، یوکان
۶۷	۳ اپریل تا ۹ ستمبر				ایضا		۵ ماہ ۷ دن	گرین لینڈ بے فن جزاً، وکٹوریہ، کینڈا، تاروے، سوڈن، فن لینڈ
۶۸	۱۳ مارچ تا ۱۱ ستمبر				ایضا		۵ ماہ ۱۲ دن	شمالی تاروے، سوڈن، گرین لینڈ
۶۹	۱۳ مارچ تا ۱۳ ستمبر				ایضا		۵ ماہ ۱۶ دن	

۷۰	۲۵ مارچ تا ۷ اسٹبر	۵ ماہ ۲۳ دن	ایضا	اشاپورٹ، نیٹس، بیجیم، نیدر لینڈ،
۷۱	۲۳ مارچ تا ۹ اسٹبر	۵ ماہ ۲۸ دن	ایضا	شمالی روس، گرین لینڈ، جزائر کوین الزبته جزائر سا برسی، کینڈا
۷۲	۲۱ مارچ تا ۱۲ اسٹبر	۶ ماہ ایک دن	ایضا	ایضا
۷۳	۲۳ مارچ تا ۲۳ اسٹبر	۶ ماہ ۵ دن	ایضا	ایضا
۷۴	۱۵ مارچ تا ۷ اسٹبر	۶ ماہ ۱۳ دن	ایضا	ایضا
۷۵	۱۳ مارچ تا ۲۹ اسٹبر	۶ ماہ ۷ دن	ایضا	ایضا

وہ ایام جن میں سورج غروب ہی نہیں ہوتا

مسلسل دن ہی دن رہتا ہے

شمالی عرض البلد	جن ایام میں سورج غروب ہی نہیں ہوتا مسلسل دن ہی دن رہتا ہے	مسلسل دن کی مدت	مشہور شہر، ممالک، جزائر
۶۶	۲۲ جون تا ۳۰ جون	۹ دن	ناروے، سویڈن، فن لینڈ، روس
۶۷	۳ جون تا ۱۱ جولائی	۱۰ دن	ناروے، سویڈن، فن لینڈ، روس
۶۸	۲۶ مئی تا ۷ جولائی	۱۰ دن	ناروے، سویڈن، فن لینڈ، روس
۶۹	۲۱ مئی تا ۲۳ جولائی	۲ مہ ۳ دن	ناروے، سویڈن، فن لینڈ، روس
۷۰	۱۶ مئی تا ۲۷ جولائی	۲ مہ ۱۲ دن	الاسکا (یوالیس اے) شمالی روس، گرین لینڈ جزائر کوین الزبته
۷۱	۱۲ مئی تا ۳۱ جولائی	۲ مہ ۲۰ دن	(یوالیس اے) شمالی روس، گرین لینڈ جزائر کوین الزبته
۷۲	۷ مئی تا ۲۳ اگست	۲ مہ ۲۸ دن	(یوالیس اے) شمالی روس، گرین لینڈ جزائر کوین الزبته
۷۳	۵ مئی تا ۱۸ اگست	۳ مہ ۳ دن	(یوالیس اے) شمالی روس، گرین لینڈ جزائر کوین الزبته
۷۴	کل مئی تا ۱۱ اگست	۳ مہ ۱۱ دن	(یوالیس اے) شمالی روس، گرین لینڈ جزائر کوین الزبته
۷۵	۱۲ اپریل تا ۱۵ اگست	۳ مہ ۱۹ دن	(یوالیس اے) شمالی روس، گرین لینڈ جزائر کوین الزبته

وہ ایام جن میں سورج طلوع ہی نہیں ہوتا

مسلسل رات، ہی رات رہتی ہے۔

شماں عرض البلد	جن ایام سورج طلوع ہی نہیں ہوتا مسلسل رات، ہی رات رہتی ہے؟ مختلف ایام میں اوقات مختلف ہیں	مدت (تقریباً)	جن ایام سورج طلوع ہی نہیں ہوتا مسلسل رات، ہی رات رہتی ہے؟ زیادہ سے زیادہ کتنے گھنٹے تک نظر آتی ہے؟
۲۸	۵:۲۶	۵:۲۰	۵:۲۶ دن
۲۹	۵:۲۰	۵:۱۶	ایک ماہ اادن
۳۰	۵:۳۸	۵:۱۳	ایک ماہ ۲۳ دن
۳۱	۵:۵۱	۵:۰۸	۲ ماہ ۲ دن
۳۲	۶:۰۱	۵:۰۳	۲ ماہ اادن
۳۳	۶:۱۲	۳:۵۸	۲ ماہ اادن
۳۴	۶:۲۵	۳:۵۳	۲ ماہ ۲۵ دن
۳۵	۶:۳۲	۳:۳۶	۳ ماہ ایک دن

چھ ماہ کا دن اور چھ ماہ کی رات

طویل شب کی تاریکی میں شفق کا ظہور

شماں عرض البلد	وہ ایام جن میں شفق کی روشنی (فلکی فلق) کتنی دیر تک ہر روز نظر آتی ہے مگر ان ایام میں شفق کی روشنی ہر روز طلوع غروب ہوتی ہے	وہ ایام جن میں شفق کی روشنی مسلسل رہتی ہے یا مسلسل سورج کی روشنی یا اجالا رہتا ہے	وہ ایام جن میں شفق کی روشنی مسلسل رہتی ہے یا مسلسل سورج کی روشنی یا اجالا رہتا ہے
۳۶	۶ سے ۷ تک چھ گھنٹے تک شفق غروب نہیں ہوتی (ماہ جنوری) تاریخ: ۳۶	۳۳ را کتوبر تا ۸، ۱۰ مارچ	۳۸ مارچ تا ۲ را کتوبر
۳۷	۷ سے ۸ تک چھ گھنٹے تک شفق غروب نہیں ہوتی (ماہ جنوری)	۳۵ را کتوبر تا ۶، ۸ مارچ	۳۷ مارچ تا ۲ را کتوبر

ایضا	۸۸ را کتوبر تا ۳، ۵ مارچ	۷۸ مارچ تا ۸ را کتوبر	۷۸
	۱۰ را کتوبر تا ۱۳ مارچ	۷۹ مارچ تا ۹ را کتوبر	۷۹
۸۰ درجہ کیم مارچ سے دن نکنا شروع ہوتا ہے۔	۱۶ را کتوبر تا ۲۸ فروری	۸۰ کیم مارچ تا ۱۵ را کتوبر	۸۰
۷۶ درجہ کیم اکتوبر سے رات نکلی شروع ہوتی ہے	۱۶ را کتوبر تا ۲۳ فروری	۸۱ فروری تا ۱۵ را کتوبر	۸۱
۷۷ فروری تا ۱۸ را کتوبر کو ۵ سے ۹ گھنٹے تک شفق غروب نہیں ہوتی۔	۱۹ را کتوبر تا ۲۲ فروری	۸۲ فروری تا ۱۸ را کتوبر	۸۲
۷۸ فروری تا ۲۰ را کتوبر تا ۱۰ فروری	۲۱ را کتوبر تا ۲۰ را کتوبر	۸۳ فروری تا ۲۰ را کتوبر	۸۳
۷۹ گھنٹے تک شفق غروب نہیں ہوتی	۲۵ را کتوبر تا ۴ فروری	۸۴ فروری تا ۲۳ را کتوبر	۸۴
۸۰ جنوری تا ۵ سے ۸۰ درجات تک	۲۷ را کتوبر تا ۲۶ فروری	۸۵ فروری تا ۲۶ را کتوبر	۸۵
۸۱ گھنٹے تک شفق غروب نہیں ہوتی	۳۰ را کتوبر تا ۲۹ فروری	۸۶ فروری تا ۲۹ را کتوبر	۸۶
ان ایام میں دن اور بھی ان ایام میں رات اور بھی طویل ہوتا ہے		۹۰ تا ۸۷	

جن ایام میں رات ہی رات رہتی ہے

شفق کئی گھنٹے تک نظر آتی ہے

تاریخ و ماہ	۷۵	۷۶	۷۷	۷۸	۷۹	۸۰	۸۱	۸۲	۸۳
۷:۳۲ رنومبر	۷:۳۲								
۷:۲۵ ۹ رنومبر	۷:۲۵	۷:۲۵							
۷:۰۹ ۱۳ رنومبر	۷:۰۹	۷:۱۰	۷:۱۰						
۵:۵۳ ۷ رنومبر	۵:۵۳	۵:۵۶	۵:۵۷	۵:۵۹					
۵:۳۰ ۲۱ رنومبر	۵:۳۰	۵:۳۲	۵:۳۵	۵:۳۷	۵:۳۹				
۵:۲۲ ۲۷ رنومبر	۵:۲۲	۵:۲۶	۵:۲۹	۵:۳۲	۵:۳۵	۵:۳۸			
۵:۱۲ کیم دسمبر	۵:۱۲	۵:۱۶	۵:۲۰	۵:۲۳	۵:۲۷	۵:۳۱			

۵:۰۷	۵:۱۲	۵:۱۶	۵:۲۰	۵:۲۳	۵:۲۷	۵:۲۸		۲/ دسمبر
۳:۵۶	۵:۰۲	۵:۰۷	۵:۱۱	۵:۱۵	۵:۱۹	۵:۲۳	۵:۲۶	۹/ دسمبر
۳:۳۹	۳:۵۵	۵:۰۱	۵:۰۵	۵:۱۰	۵:۱۳	۵:۱۸	۵:۲۲	۱۵/ دسمبر
۳:۳۶	۳:۵۳	۳:۵۸	۵:۰۳	۵:۰۸	۵:۱۳	۵:۱۶	۵:۲۰	۲۳/ دسمبر
۳:۵۳	۳:۵۹	۵:۰۵	۵:۱۰	۵:۱۳	۵:۱۸	۵:۲۱	۵:۲۵	کیم جنوری
۵:۰۳	۵:۰۹	۵:۱۳	۵:۱۸	۵:۲۲	۵:۲۵	۵:۲۸		۷/ جنوری
۵:۰۸	۵:۱۳	۵:۱۷	۵:۲۱	۵:۲۵	۵:۲۸	۵:۳۱		۹/ جنوری
۵:۲۳	۵:۲۷	۵:۳۱	۵:۳۳	۵:۳۷	۵:۲۹			۱۵/ جنوری
۵:۳۲	۵:۳۵	۵:۳۷	۵:۳۹	۵:۵۱				۲۱/ جنوری
۵:۵۷	۵:۵۸	۶:۰۰	۶:۰۱					۲۵/ جنوری
۶:۱۳	۶:۱۳	۶:۱۳						۲۹/ جنوری
۶:۲۵	۶:۲۲							کیم فروری
۶:۳۲								۵/ فروری

اَجْوَابٌ بِاسْمِهِ تَعَالَى

ساری رات شفق کے غروب نہ ہونے کی صورت میں عشاء کی نماز مغرب کی نماز کے ایک گھنٹے بعد پڑھ سکتے ہیں،

وفی شرح المنیۃ: انه لو کان امام محلۃ يصلی العشاء قبل
غیاب الشفق الا بیض فالافضل ان يصلی وحدہ بعد الغیاب

(۱).....الخ“.

اس کا کھلا ہوا مفہوم یہ ہے کہ اگر کوئی شخص شفق ابیض کے غروب سے قبل ہی اس جماعت میں شریک ہو کر پڑھ لے تو بلا کراہت نماز ادا ہو جائے گی۔ اور محل طعن و تشنیع نہ بنے گا، پس جب بغیر کسی مجبوری وعارض کے اس کی گنجائش ہے، اور محل طعن نہیں ہے، تو مذکورہ عوارض و مجبوری کی صورت میں بدرجہ اولیٰ مورد طعن و مستوجب کراہت نہ ہو گا، بلکہ ائمہ مساجد کو خود اس کا لحاظ کرنا انسُب ہو گا۔

قاعدہ کلیہ یہ ہے کہ صحیح صادق سے طلوعِ شمس تک جتنا فصل ہوتا ہے اتنا غروبِ شمس سے عشاء تک ہو، اگر پہلا فصل معلوم ہو جائے تو اتنا ہی دوسرا بھی سمجھا جائے گا۔

صحیح صادق کی شناخت یہ ہے کہ ایک روشنی مشرق میں لمبی شروع ہوتی ہے، یعنی طلوع آفتاب کی جگہ ایک اوپرچارستون سا ہوتا ہے، یعنی صحیح کاذب ہے، بعد ازاں یہ روشنی تقریباً غائب ہو کر دوبارہ ایک روشنی عرض آسمان میں یعنی شمالاً و جنوباً پھیلتی ہے۔ اس کی ابتداء سے قبل سحری موقوف کر دینا لازم ہے اور اس کے پھیل جانے پر فجر کا وقت شروع ہو جاتا ہے، اور اس مذکورہ روشنی کے پھیلنے سے پیشتر اسی طرح ایسی سفید روشنی جب تک غروب کے بعد رہے، وہ شفق ابیض ہے، اس وقت تک عشاء کی نمازنہ پڑھی جائے، جب یہ روشنی غائب ہو جائے، تو عشاء کی نماز پڑھ لی جائے، صحیح صادق اور شفق ابیض کا معلوم ہونا کوئی مشکل نہیں ہے، کیوں کہ اس کی خاص پہچان ہے، یعنی رات کی تاریکی تو متاز چیز ہے۔ توجو روشنی مشرق یا مغرب میں اس کے خلاف ہو گی، وہ بھی متاز ہے۔ سو یہ روشنی جب تک مغرب کی جانب ہے، وہ مغرب کا وقت ہے، اور جب یہ غائب ہو جائے وہ عشاء کا وقت ہے اور ایسی ہی روشنی جب تک مشرق میں نمودار نہ ہو وہ رات ہے۔ اور جب مشرق میں نمودار ہو جائے، وہ صحیح صادق ہو گی، صحیح صادق اور طلوعِ شمس کے مابین وقت فجر ہے، لہذا نماز فجر اس میں ادا کریں صحیح صادق سے قبل سحری سے فارغ ہو جائیں، صحیح صادق کے بعد سحری نہ کریں اور اگر مذکورہ بالا صورت دشوار ہو تو طلوعِ شمس سے ڈیڑھ گھنٹہ قبل نماز فجر ادا کریں اور دو گھنٹہ قبل سحری سے فارغ ہو جائیں اور نماز مغرب کے ایک گھنٹہ بعد ادا کریں۔

۲: جن مقامات میں شمس کا غروب و طلوع روزانہ نہ ہوتا ہو بلکہ کئی کئی دن یا کئی کئی ماہ مسلسل آفتاب طلوع یا غروب رہتا ہو جیسے ارض تسعین اور اس کے قرب و جوار کے مقامات میں تو وہاں پر بھی چونکہ آفتاب ہر چوبیس گھنٹہ میں اپنا چکر پورا کر لیتا ہے، یعنی جس وقت جس نقطے سے چلتا ہے پورے چوبیس گھنٹہ

میں اسی نقطے پر تقریباً پہنچ جاتا ہے، اور یہ پورا ایک چکر شمار ہو سکتا ہے، جو لیل و نہار کا مجموعہ اور ایک دن رات کے برابر کہا جاسکتا ہے، پس اس پر ایک دن رات میں (جو چوبیس گھنٹے کی مقدار کے برابر ہو گا) پانچوں نمازوں کے وقت کا تعین اور اندازہ کر کے برابران کو ادا کریں گے، اور اس لیل و نہار کے مجموعہ کی ابتداء اس قریبی مقام کے غروبِ شمس کے وقت سے کر لیا کریں، جہاں پر آفتاب غروب ہوتے ہی طلوع ہو جاتا ہے، اس طرح غروبِ شمس سے غروبِ شمس تک کا وقت لیل و نہار کا ایک مجموعہ شمار کر کے نصف اول (غروبِ شمس سے بارہ گھنٹے تک) رات کا حصہ شمار کیا جائے اور رات کا حصہ شروع ہوتے ہی نمازِمغرب پڑھلی جائے، پھر تقریباً ڈیڑھ گھنٹہ کے بعد عشاء کا وقت شمار کیا جائے، اور جہاں تک جلد ہو سکے نمازِ عشاء کی ادائیگی کر لی جایا کرے، پھر نصف اول (جو رات کا حصہ شمار ہے) کا نصف اول گزرتے ہی یعنی لیل و نہار کے پورے مجموعہ (۲۳ گھنٹے) کا ربع ثالث شروع ہونے کے بعد سے نمازِ ظہر کا وقت قرار دیا جائے اور جہاں تک جلد ہو سکے، نمازِ ظہر سے فراغت کر لی جائے، پھر اس مجموعہ لیل و نہار مکمل ہونے یعنی غروبِ شمس ہونے سے تقریباً ڈیڑھ گھنٹہ قبل نمازِ عصر کا وقت شمار کر لیا جائے، پھر غروبِ شمس سے دوسرا مجموعہ لیل و نہار شمار کر کے دوسرے دن کی مغرب، شمس کے غروب ہوتے ہی پڑھلی جائے، پھر عشاء و فجر ساری نمازوں لیل و نہار کے اول مجموعہ کے حساب سے ادا کر لی جائیں، پھر اس طرح ہر روز کی نمازوں کا معمول رکھا جائے، اور اگر یہ صورت دشوار ہو تو ایسا کرنا تو بہر حال آسان ہے کہ جس دن آفتاب طلوع ہو کر غروب نہ ہونا شروع ہو جائے، اور مسلسل طلوع رہے، اس دن کے طلوع سے ۲۳ گھنٹے کی مقدار پورے ایک دن ورات کی مقدار شمار کر کے اس میں حسب تصریح تفصیل مذکورہ پانچوں نمازوں ادا کرتے جائیں۔ اور پھر اس ۲۳ گھنٹے ختم ہونے پر دوسرا ۲۳ گھنٹہ اسی طرح دن ورات کی نمازوں ادا کریں۔

جن مقامات میں شمس کی عام گردش یومیہ کے اعتبار سے روزانہ طلوع و غروب نہ پایا جاتا ہو، بلکہ کئی کئی دن یا کئی کئی ماہ تک مسلسل آفتاب طلوع ہی رہتا ہو یا غروب ہو کر زمین کی اوٹ میں غائب ہی رہتا ہو، جیسا کہ ارض تسعین اور اس کے اطراف میں تو ان مقامات میں آفتاب کا ایک پورا دورہ (۲۳ گھنٹہ کا) جو ایک لیل و نہار کا مجموعہ شمار ہوتا ہے، اور اسکے نصف آخر کو دن کا حصہ شمار کیا جاتا ہے۔ اس میں روزہ

رکھیں، اور اس نصف کے شروع ہونے سے ڈیڑھ گھنٹہ قبل ہی سحری کھانا بند کر کے روزہ کی نیت کر کے روزہ رکھ لیا کریں، اور نصف اول جورات کا حصہ شمار ہوتا ہے، اس میں مغرب و عشاء و تراویح و فجر سب نمازیں پڑھ لیا کریں۔ اور پھر جب یہ مجموعہ لیل و نہار پورا ہو کر دوسرے روز کا آغاز ہو فور انماز مغرب پڑھنے کی طرح افطار بھی کر لیا کریں اور پھر اس دوسرے روز کے نصف اول میں جورات کا حصہ شمار ہوتا ہے۔ اس میں کھانا پینا وغیرہ اور رات کی سب فرض نمازوں سے فراغت کر لیا کریں۔ اور نصف ثانی میں جو دن کا حصہ شمار ہوتا ہے۔ اس کے شروع سے ڈیڑھ گھنٹہ قبل سحری کھالیا کریں، اور روزہ کی نیت کر لیا کریں۔ پھر اس طرح ہمیشہ کیا کریں، تا آنکہ یہ طلوع چوبیس گھنٹہ کا نہ ہونے لگے۔

۳: جب روزانہ طلوع آفتاب نہ ہو کئی کئی ماہ مسلسل آفتاب طلوع نہ ہوتا ہو بلکہ غروب ہی رہتا ہو جیسا کہ ارض تعین اور اسکے مضافات میں ہو سکتا ہے، تو اس زمانہ کا ہر چوبیس گھنٹہ لیل و نہار کا مجموعہ ایک دن اور ایک رات کے برابر قرار دیا جائے گا، اور نصف اول کورات کا حصہ شمار کیا جائے گا، اور نصف آخر کو دن کا حصہ شمار کیا جائے گا، پس طیکہ جس دن آفتاب غروب ہو کر طلوع نہ ہونا شروع ہو جائے، اور مسلسل غروب رہے تو اس صورت میں پانچوں نمازوں مسئلہ نمبر ۲ کی طرح ادا کریں گے، یا اس لیل و نہار کے مجموعہ کی ابتداء اس قریبی مقام کے طلوع شمس کے وقت سے کر لیا کریں جہاں پر آفتاب طلوع ہوتے ہی غروب ہو جاتا ہے، تو اس صورت میں نصف اول کو دن کا حصہ شمار کیا جائے گا، اور نصف ثانی کورات کا حصہ شمار کیا جائے گا، مذکورہ بالا صورتوں میں مسئلہ نمبر ۲ کی طرح عمل کیا جائے گا، یہاں تک کہ غروب مسلسل کا یہ دور ختم نہ ہو جائے، روزہ کا مسئلہ صورت ثانیہ میں جس طرح رہا۔ صورت ثانیہ میں بھی ہو گا۔

۴: مسلسل رات ہونے کی وجہ سے اس زمانہ کا ہر چوبیس گھنٹہ لیل و نہار کا مجموعہ ایک دن ورات کے برابر قرار دیا جائے گا، نصف اول کورات کا حصہ شمار کیا جائے گا، اور نصف ثانی کو دن کا حصہ شمار کیا جائے گا، شفق کی روشنی جو کچھ نمودار ہوتی ہے، اس کو دیکھیں گے، کہ کوئی سمت نمودار ہوتی ہے، اگر وہ مغرب کی جانب نمودار ہو تو اس کو شفق احمدیا بیض کے ساتھ تعبیر کریں گے، اور اگر یہ روشنی مشرق میں لمبی شروع ہوتی ہے، یعنی طلوع آفتاب کی جگہ ایک اوپرچارستون سا ہوتا ہے، صحیح کاذب ہے، بعد ازاں یہ روشنی تقریباً غائب ہو کر دوبارہ ایک روشنی عرض آسمان میں یعنی شمالاً و جنوباً پھیلتی ہے، اور اس کے پھیل جانے پر فجر

کی نماز کا وقت شروع ہوتا ہے، اس کو صحیح صادق سے تعبیر کرتے ہیں، اگر مذکورہ بالا باتیں اس شفق میں معلوم ہوئیں، تو اس شفق کو مذکورہ بالا شرائط کے مطابق یا تو اس کو شفق احریا ابیض یا صحیح صادق سے تعبیر کریں گے، ورنہ پھر ہر ۲۳ گھنٹہ کا مجموعہ ایک دن ورات کے برابر قرار دے کر پانچوں وقت کی نمازیں مسئلہ نمبر ۳ کی طرح ادا کریں گے۔

۵: جب دن چھوٹا ہونے لگے، کہ مثل اور مشتیں کا تعین و تمیز نہ ہو سکے، تو زوالِ شمس کے بعد جہاں تک جلد ہو سکے نماز ظہر پڑھ لی جائے اور اصفارِ شفق سے پہلے نماز عصر پڑھ لیں، جب دن اتنا چھوٹا ہونے لگے کہ زوالِ شمس بھی متمیز و متحقق نہ ہو سکے تو اندازہ سے دن کی نصف مقدار گزارنے کے بعد نماز ظہر پڑھ لی جائے کہ دونوں نمازوں کے درمیان فصل بہت تھوڑا ہے، یا بالکل نہ رہے، اس میں کوئی مضائقہ نہیں۔

۶: جب تک رات چھوٹی ہو، اور دن بڑا ہو اور آفتاب روزانہ طلوع و غروب ہوتا ہو، اس وقت تک زوالِ شمس اور وقت ظہر و عصر الگ الگ متحقق و متمیز ہوں گے، اور ہر وقت کی نماز اس کے اصل وقت میں پڑھنی ضروری ہوگی۔ البتہ عصر کی نماز اصفارِ شمس سے قبل ادا کر لینا ضروری ہے۔ ورنہ نماز مکروہ ہوگی، رات صرف دو گھنٹے کی ہو تو سورج کے غروب ہونے کے بعد مغرب کی نماز پڑھیں گے، آدھ گھنٹہ کے بعد عشاء کی نماز پڑھیں گے، سورج کے طلوع سے آدھ گھنٹہ قبل فجر کی نماز پڑھیں گے، مابین وقت عشاء و فجر ایک گھنٹہ باقی رہتا ہے، اس میں تراویح و سحری آسانی کے ساتھ کر سکتے ہیں، جن مقامات میں طلوع و غروب شمس تو روزانہ پورے سال پایا جاتا ہو لیکن غروب شمس کے بعد سے فجر صادق طلوع ہونے کے قبل تک اتنا موقع نہ ملتا ہو کہ (بایماء آیت کریمہ کلوا واشربوا حتیٰ یتبین لكم الخیط الا بیض من الخیط الاسود من الفجر ثم أتموا الصیام الی اللیل)۔ کھایا پایا جاسکے، پھر اس کے بعد غروب تک روزہ پورا کیا جاسکے، تو ان مقامات میں روزہ کی مقدار ساعت سے متعین نہیں کریں گے، بلکہ اس ماہ کے بعدنہ یہی دن روزوں کے لئے متعین رہیں گے، لیکن چونکہ اس طرح بغیر آسودگی سے کھائے پیئے پورے ماہ صوم پر عادۃ عموماً قدرت نہیں ہو سکتی، اس لئے ناغہ دے کر حسب قدرت واستطاعت روزہ رکھا کریں گے، اور جن دنوں میں افطار کریں گے ان دنوں میں صوم کے عوض میں دوسرے ماہ کے دنوں میں حسب قدرت ناغہ

دے دے کر ادا کرتے رہیں گے، لیکن اگر جسمانی کمزوری کی وجہ سے اس پر قدرت نہ ہو تو ان لوگوں کا فدیہ فی صوم ایک صدقہ کے برابر ہمیشہ ادا کرتے رہیں گے، اور اگر بوجہ غربت فدیہ نہ دے سکتے ہوں، تو استغفار کرتے رہیں گے، مگر وہاں سے جلد از جلد ترک سکونت کر لینے کی کوشش کریں گے

وَكَذَا لِوَنْدَرِ صُومًا لَا بِهِ فَضْعٌ عَنِ الصُّومِ لَا شُغْلٌ بِالْمَعِيشَةِ
لَهُ أَنْ يَفْطُرُ وَيَطْعَمُ لَا نَهَى إِسْتِيقْنَانْ إِنْ لَا يَقْدِرُ عَلَى قَضَائِهِ فَإِنْ لَمْ يَقْدِرْ عَلَى
الطَّعَامِ لِعُسْرَتِهِ يَسْتَغْفِرُ اللَّهَ وَيَسْتَقْلِيهِ وَإِنْ لَمْ يَقْدِرْ لِشَدَّةِ الْحَرَ كَانَ لَهُ أَنْ
يَفْطُرُ وَيَقْضِيَ فِي الشَّتَاءِ إِذَا لَمْ يَكُنْ فِي الشَّتَاءِ لَمْ يَكُنْ نَذْرًا وَالْأَبْدُ^(۱)

جن مقامات میں طلوع و غروب شمس روزانہ پایا جاتا ہو، اور غروب کے بعد سے فجر صادق سے طلوع ہونے کے پیشتر پورے سال اتنا وقت ملتا ہے جس میں صلوٰۃ ہائے مفروضہ واجبہ ادا کرنے کے ساتھ ساتھ اطمینان سے کھانے پینے اور کچھ آرام و سکون لینے کا وقت مل جاتا ہو تو ان مقامات کے لوگوں پر ماہ رمضان میں ہی ہمیشہ ادا یعنی صوم واجب و ضروری ہوگی اور فجر صادق طلوع ہونے سے بھی روزہ شروع کر دینا لازم ہوگا، اور وقت فجر کی مقدار طویل ہونے کی وجہ سے صوم کی مقدار اگرچہ طویل ہو جائے، لیکن سرد ملک ہونے کی وجہ سے قدرت علی الصوم رہے گی، اور وجوب صوم متوجہ رہے گا، ساقط نہیں ہوگا۔

۷: صورت مسولہ میں عشاء کی نماز مغرب کی نماز کے ایک گھنٹہ بعد پڑھنا درست ہے نیز طلوع شمس سے سوا گھنٹہ قبل نماز فجر ادا کریں سحری وغیرہ احتیاطاً طلوع شمس سے دو گھنٹے پہلے ختم کر دیں، بقیہ نمازیں وقت مقررہ پر ادا کریں۔ ان دنوں میں اگر رمضان کا مہینہ آجائے، تو روزہ رکھنا فرض ہوگا۔ فرضیت ساقط نہیں ہوگی، کیونکہ ان دنوں میں ۱۶، ۱۷ گھنٹے کا دن ہوتا ہے۔ ان دنوں میں روزہ رکھنا تحمل سے باہر نہیں ہے۔

نوت: مذکورہ سوالات کے جوابات ظاہر ہیں کہ کتب فقہ میں تفصیل کے ساتھ مذکور نہیں ہیں، جو کچھ علماء نے اپنے فتاویٰ، جیسے منتخبات نظام الفتاویٰ اور احسن الفتاویٰ اور امداد الفتاویٰ وغیرہ میں تحریر فرمایا ہے، وہ لکھ

(۱) فتح القدير- فصل ومن كان مريضا في رمضان - ۲/۸۳ - ط: مكتبه بولاق مصر.

دیا ہے، ممکن ہے کوئی مجر عالم اختلاف کرے اس لئے دوسرے علماء کو دکھالیا جائے، ہم نے حضرت مفتی محمود گنگوہی دام مجدد ہم کو سنایا کرنے کا نقل کرایا ہے۔

کتبہ: العبد یحییٰ غفرلہ

(نقل فتاویٰ الاکابر) مظاہر العلوم سہار پور

بینات- جمادی الاولی ۱۴۳۰ھ

کسی ناگہانی مصیبت کے وقت کے اذان

سوال: اورنگی ٹاؤن میں نہتے لوگوں پر دہشت پسندوں کا خوف کچھ اتنا غالب آیا اور خوف و ہراس اس قدر غالب ہوا کہ تمام محلہ و سیکھرا۔ اللہ تعالیٰ سے مدپکارنے لگے اور تقریباً رات کے گیارہ بجے تمام مسجدوں سے اذان دی گئی اور اس اذان کی وجہ اس کے سوائے اور کچھ بھی نہیں تھی کہ اللہ پاک اپنے فضل و کرم سے اس ناگہانی مصیبت میں بے یار و مددگار لوگوں کی مدد فرمائیں مسجدوں کی مائک اس لیے استعمال کی گئی تاکہ آواز دور تک جائے اور دہشت پسندوں کے دل لرز جائیں، رحمانیہ مسجد اور نگی ٹاؤن کے امام کا کہنا ہے کہ یہ غلط حرکت ہے اور اذان کے بعد نماز جماعت فرض ہے جبکہ تمام لوگ جانتے تھے کہ یہ نماز کا کوئی وقت نہ تھا، اس فعل سے کیا حرج واقع ہوا، مشورہ دے کر منون فرمائیں اس قسم کی ناگہانی بلا و مصیبت روز نازل نہیں ہوتی اس لیے اس کے روایج بن جانے کا کوئی جواز نہیں ہے۔

سائل: محمد خلیل احمد

اجواب باسم اللہ تعالیٰ

علامہ شامی نے لکھا ہے کہ:

خیر رملی کے حاشیہ بحر میں ہے کہ میں نے شافعیہ کی کتابوں میں دیکھا ہے کہ نماز کے علاوہ بھی بعض مواقع میں اذان مسنون ہے مثلاً نومولود کے کان میں، پریشان، مرگی زدہ، غصہ میں بھرے ہوئے اور بد خلق انسان یا چوپائے کے کان میں، کسی لشکر کے حملے کے وقت آگ لگ جانے کے موقع پر..... الخ (۱)

خیر الدین رملی کی اس عبارت سے معلوم ہوا کہ ایسے موقعوں پر اذان کہنا حنفیہ کی کتابوں میں تو کہیں مذکور نہیں البتہ شافعیہ کے کتابوں میں اس کو مستحب لکھا ہے اس لیے ایسی پریشانی کے موقع پر اذان دینے کی ہم ترغیب تو نہیں دیں گے لیکن اگر کوئی دیتا ہے تو ہم اس کو "بالکل غلط حرکت" بھی نہیں کہیں گے، اذان اگر نماز کے لیے دی جائے لیکن بے وقت دی جائے تب بھی اس سے نماز فرض نہیں ہوتی بلکہ نماز کا وقت آنے پر اذان کا اعادہ کا حکم دیا جائیگا کیونکہ بے وقت اذان کا عدم ہے۔

واللہ اعلم

لکتبہ: محمد یوسف لدھیانوی

بینات ربیع الثانی ۱۴۰۸ھ

عورت کی امامت

کیا فرماتے ہیں علمائے دین اس مسئلہ کے بارے میں کہ:

عورت نماز میں مردوں اور عورتوں کی امام بن سکتی ہے؟ سوال کی ضرورت اس لئے پیش آئی کہ امریکہ سے ایک ای میل موصول ہوا ہے جس میں بتایا گیا ہے کہ ایک عورت جمعہ کی نماز کی امامت کر رہی ہے اور اس نے اس کے جواز کے حق میں چند حوالے بھی دیئے ہیں:

۱- ام ورقہ بنت عبد اللہ قرآن کی ماہر تھی اور حضور ﷺ کی طرف سے انہیں ہدایت تھی کہ وہ اپنے گھر پر نماز باجماعت کے لئے امامت کرائیں جو کہ عورت اور مردوں پر مشتمل جماعت تھی۔ (حوالہ ابو داؤد اور ابن خزیمہ جو لکھتے ہیں کہ یہ حدیث صحیح ہے)۔

اس لئے بہت سارے لوگ ان کے گھر جمع ہوئے اور حضور ﷺ نے ان کے لئے مؤذن مقرر فرمایا۔ یہ ام ورقہ ان چند لوگوں میں سے ہیں جنہوں نے قرآن کے تحریری نسخے سے پہلے قرآن کریم سیکھا اور زبانی یاد کیا۔

۲- اس حدیث کو بنیاد بناتے ہوئے کچھ فقہاء مثلاً المزني و ابو ثور اور الطبری کی رائے ہے کہ عورت نماز میں مردوں اور عورتوں کی امامت کر سکتی ہے۔ حدیث کا حوالہ ابو داؤد میں، کتاب ”عورت بحیثیت امام“ اور ابن حبیل کی منڈ ”کتاب ام ورقہ“ میں ہے۔

تمام اہم فقہاء کی رائے اس قصہ ”ام ورقہ“ سے متفق ہے، لیکن سوال یہ ہے کہ آیا ”ام ورقہ“ کی یہ صلاحیت کہ وہ امامت کرائیں صرف ان کے لئے مخصوص تھی یا ہر عورت کے لئے اس کا اطلاق ہر حال میں ہوتا ہے۔

۳- غزالہ نامی ایک عورت نے کوفہ میں مردوں کی جماعت کی امامت کی، نہ صرف یہ کہ اس نے امامت کی، بلکہ دو بڑی سورتوں کی تلاوت بھی کی۔ اس نماز میں بعض حبیلی علماء جو کہ امام احمد بن حبیلؓ کے ماننے والے ہیں اس رائے سے متفق ہیں۔

۴- ابن تیمیہؓ کہتے ہیں کہ: امام احمدؓ کی رائے کے مطابق مرد کے لئے اس چیز کی اجازت ہے کہ

عورت جو کہ قرآن کی قاریہ ہو رمضان میں اس کی امام بنے۔ یہی رائے ابن قدامہؓ کی ہے المعنى میں جو اس چیز کا اضافہ کرتے ہیں کہ عورت کے لئے اس چیز کی اجازت ہے کہ وہ تراویح میں مردوں کی امامت کرے اور کھڑی ہوان کے بالکل پچھے۔

علامہ طبری اس کے آگے بتاتے ہیں کہ: عورت، مردوں اور عورتوں کی مخلوط جماعت کی امام بن سکتی ہے، مسئلہ اس میں یہ ہے کہ عورت کہاں پر کھڑی ہو؟ ابوثور اس بارے میں کہتے ہیں کہ: اس حدیث کے مطابق جو تمہیں قرآن کا ماہر ملے اسے نماز کا امام بنایا جائے یہ صرف مردوں کے لئے مخصوص نہیں۔

حوالہ جات : ۱- کتاب الشوکانی مصنف نیل الاوطار (عربی) دار الجبل (بیروت اشاعت ۱۹۷۳، ج: ۳، ص: ۲۰۱-۲۰۲) ۲- ابن تیمیہ الرعد المراتب اعلم (عربی) دار الافتاق البریدہ بیروت لبنان اشاعت ۱۹۸۰ ۳- ابو شقة الطہری المرائلہ المسلمه ج: ۳ ص: ۳۱ اور ۶۰

آخر میں ایک سوال یہ ہے کہ قرآن میں عورت کو امام بننے سے نہیں روکا گیا۔ برائے مہربانی اس مسئلہ کا تفصیلی اور بحوالہ جواب عنایت فرمائیں اور جو حوالے دیجے گئے ہیں ان کے بارے میں مفصل اروشنی ڈالیں۔
سائل: محمد شعیب ملا کراچی۔

اجواب باسمہ تعالیٰ

قرآن و سنت کے مطابق عورت، مردوں کے لئے امام نہیں بن سکتی۔ ائمہ اربعہ سمیت جمہور محدثین و فقہاء اور مفسرین کا یہی مذہب ہے اور اسی پر چودہ صدیوں سے امت کا مسلسل اور متواتر عمل چلا آرہا ہے۔ زیرِ نظر تحریر میں ائمہ اربعہ کے مذاہب اور محدثین و مفسرین کی آراء ذکر کرنے کے بعد سوال میں ذکر کردہ دلائل کا جائزہ لیا جائے گا۔ (انشاء اللہ)

چونکہ عورت کی امامت کے بارے میں امام ابوثور، مزینی اور ابن جریر طبریؓ نے جمہور امت سے کٹ کر الگ تھلگ راہ اختیار کی ہے اور یہ بزرگان دین امام شافعیؓ سے نسبت رکھتے ہیں، اس لئے پہلے امام شافعیؓ کا نقطہ نظر پیش کیا جاتا ہے۔ امام شافعیؓ کا واضح اور دوڑوک موقف ملاحظہ کیجئے۔

فقہ شافعی میں عنوان ہے: ”امامة المرأة للرجال“: اس کے تحت لکھتے ہیں:

”ولا يجوز ان يكون امرأة امام رجل في صلاة بحال ابداً“۔ (۱)

ترجمہ: ”اور جائز نہیں کبھی بھی کسی صورت میں کہ عورت مرد کی امام بنے کسی بھی نماز میں۔“

فقہ شافعی کے مستند ترجمان امام نوویؒ نے جن کی علمیت اور بزرگی مسلمہ ہے انہوں نے تفصیل سے سلف صالحین کا موقف بیان کیا ہے۔ لکھتے ہیں:

”ولا يجوز للرجل ان يصلی خلف المرأة لما روى جابرٌ قال خطبنا رسول الله ﷺ فقال لا تؤمن المرأة رجلاً“

الشرح: وسواء في منع امام المرأة للرجال صلاة الفرض والتراويح وسائل النوافل هذا مذهبنا ومذهب جمahir العلماء من السلف والخلف وحكاه البیهقی عن فقهاء السبعة المدينة التابعين وهو مذهب مالک وابی حنيفة وسفیان واحمد وداود، وقال: ابو ثور والمزنی وابن جریر تصح صلاة الرجال وراءها حکاه عنهم القاضی ابو الطیب والعبدی، وقال الشیخ ابو حامد مذهب الفقهاء كافة انه لاتصح صلاة الرجال وراءها الا باشور“۔ (۲)

ترجمہ: ”اور جائز نہیں مرد کے لئے کہ وہ عورت کے پیچھے نماز پڑھے، حضرت جابرؓ کی روایت کی بنابر، وہ فرماتے ہیں کہ حضور نبی کریم ﷺ نے ہمیں خطبہ دیتے ہوئے ارشاد فرمایا: ”عورت ہرگز مرد کی امامت نہ کرے“۔

شرح میں امام نوویؒ لکھتے ہیں کہ: عورت کی امامت مردوں کے لئے منوع ہونے میں فرض، تراویح اور تمام نوافل برابر ہیں۔ ہمارا اور جمہور فقہاء کا سلفاً و خلفاً یہی مذهب ہے

(۱) کتاب الام للإمام محمد بن ادريس الشافعی - ۱/۲۳ - ط: دار المعرفة لبنان.

(۲) کتاب المجموع شرح المذهب - ۳/۲۵۳ - ط: دار الفكر بیروت.

اور امام نیہجی نے بھی مدینے کے سات تابعین فقہا سے اسی طرح نقل کیا ہے اور یہی امام مالک، ابو حنیفہ، سفیان، احمد، داؤد کامد ہب ہے۔ ابو ثور اور ابن جریر کا کہنا ہے کہ مرد کی نماز عورت کے پچھے درست ہے، قاضی ابو طیب اور عبدی نے ان سے یہ قول نقل کیا ہے۔ شیخ ابو حامد (امام غزالی) کہتے ہیں کہ تمام فقہا کامد ہب یہ ہے کہ مرد کی نماز عورت کے پچھے درست نہیں سوائے ابو ثور کے۔

فقہہ مالکی

علامہ ابن رشد قرطبی جو نقل مذاہب میں انتہائی معتمد ہیں اور ان کی کتاب بدایۃ المجتهد مختلف مکاتب فلکی قانونی آراء کا لبت لباب ہے اور انہے دین کے درمیان مابہ الاتفاق اور مابہ الاختلاف کا ذکر ان کی کتاب کی خاص خصوصیت ہے، امام موصوف اپنی کتاب بدایۃ المجتهد میں لکھتے ہیں:

”اخالفوا فی امامۃ المرأة: فالجمهور علی انه لا يجوز ان تؤم الرجال،
واختلفوا فی امامتها، فاجاز ذلك الشافعی، ومنع ذلك مالک،
وشذ ابو ثور والطبری، فاجاز امامتها علی الاطلاق، وانما اتفق
الجمهور علی منعها ان تؤم الرجال، لانه لو کان جائز النقل عن
الصدر الاول، ولانه ايضا لما كانت سنتهن فی الصلاۃ التاخیر عن
الرجال علم انه ليس يجوز لهن التقدم عليهم، لقوله عليه السلام
”اخروهن من حيث اخرهن الله“ - (۱)

علامہ ابن رشد کے کلام سے دو باتیں معلوم ہوئیں:

۱- عورت کا مردوں کے لئے امام بننا خیر القرون سے ثابت نہیں، جبکہ خیر القرون کے بعد کسی زمانے کا عمل ہمارے لئے جھت نہیں، اس لئے کہ فہم صرف صحابہ و تابعین کا معتبر ہے، یہ حضرات نبوت کے رنگ میں رنگیں تھے، اتباع سنت ان کی اداوں سے پہنچتی تھی، نصوص کی تہہ تک پہنچ اور مزاج شریعت کی پہچان،

(۱) بدایۃ المجتهد۔ کتاب الصلوٰۃ۔ الفصل الثاني۔ ۲۸۹/۲۔ ط: بیروت.

ان حضرات کا خاص طرہ امتیاز تھا۔ یہی وجہ ہے کہ ان کی اتباع میں امت نے بحیثیت مجموعی کبھی بھی عورت کی امامت مردوں کے لئے جائز نہیں سمجھی، جس طرح امت کا کسی حدیث کو عمل کے لئے قبول کرنا یا مجتہد کا حدیث سے استدلال کر لینا اس کی صحت کی علامت ہے، اسی طرح ایک مدت گزر جانے کے بعد امت کا کسی حدیث پر عمل نہ کرنا اس میں علت قادرہ کی نشاندہی کرتا ہے۔

۲۔ دوسری بات یہ معلوم ہوئی کہ عورت کے امام بننے میں حدیث کی مخالفت ہے۔

اممہ مجتہدین کا یہ خاص وصف ہے کہ حدیث سے استنباط احکام کے وقت احادیث کا ذخیرہ ان کے پیش نظر رہتا ہے، سلف صالحین کے طرزِ عمل اور فتاویٰ پران کی گہری نگاہ ہوتی ہے، دین کے اصول و کلیات، عمومی قواعد اور منشأ و مزاج سے خوب واقف ہوتے ہیں۔ اس لئے ہر روایت کو اس کی حیثیت کے مطابق رتبہ دیتے ہیں، ورنہ روایات کا پس منظر، پیش نظر اور تہہ منظر سمجھے بغیر، روایت کا درجہ نظر انداز کر کے اور دیگر ہدایات سے صرف نظر کرنے کا لازمی نتیجہ احکام میں تصادم اور تکرار اور کی صورت میں نکلتا ہے۔

حضرت ام ورقہؓ کو امامت کی جواہارت ملی تھی وہ ایک خاص محدود و مقید اجازت تھی، جس کی تفصیل آگے آئے گی (ان شاء اللہ) فقہ مالکی کی مستند کتاب مواہب الجلیل میں ہے:

”وبطلت باقتداء بمن بان كافراً أو امرأة، هو لفتوى مالك في

المدونة قال لاتؤم المرأة“۔ (۱)

ترجمہ: اس شخص کی اقتداء میں نماز باطل ہے جس کا کافر ہونا یا عورت ہونا ظاہر ہو جائے یہ امام مالک کے فتویٰ کی بناء پر ہے جو مدونہ میں ہے کہ ”عورت امام نہ بنے“۔

فقہ حنفی

احناف کے نزدیک متقد میں و متاخرین سب فقہاء کا اس پر اتفاق ہے کہ مرد کی نماز عورت کے پیچھے باطل ہے، بلکہ صرف عورتوں کی جماعت بھی مکروہ تحریمی ہے۔

علامہ شامیؒ جو حنفی فقہاء و علماء میں ممتاز ہیں اور متاخرین میں افضل مانے گئے ہیں، لکھتے ہیں کہ:

(۱) مواہب الجلیل من أدلة الجلیل - فصل صلاة الجمعة - ۱ / ۲۶۰ - ط: دار احیاء التراث الاسلامی.

”کراہت ہر اس نماز میں ہے جس میں مردوں کی جماعت مشروع ہو“۔ ان کے الفاظ ملاحظہ ہوں:

”وقوله ولو في التراویح افاد ان الكراهة في كل تشرع فيه جماعة الرجال“^(۱).

فقہ حنبلی

علامہ ابن قدامہ المغنى میں لکھتے ہیں:

”۱۱۲۰: مسأله: وان صلی خلف مشرک او امرأة او خنثی مشکل اعاد الصلاۃ“^(۲).

ترجمہ: اگر نماز پڑھی مشرک کے پیچھے یا عورت کے پیچھے یا خنثی مشکل کے پیچھے تو نماز لوٹائے۔

ابن قدامہ کی طرف یہ نسبت غلط ہے (جیسا کہ سوال میں کی گئی ہے) کہ وہ تراویح میں عورت کے امام بننے کو جائز کرتے ہیں، بلکہ جن بعض حنابلہ نے تراویح میں عورت کے امام بننے کو جائز کہا ہے، ابن قدامہ نے ان کا بھی رد کیا ہے۔ علامہ کی گفتگو ملاحظہ ہو:

”ولنا قول النبی ﷺ لاتؤمن المرأة رجلا ولا نها لاتؤذن للرجال فلم يجز ان تؤمهم كالمحجنة، وحديث ام ورقة انما اذن لها ان تؤم نساء اهل دارها، كذلك رواه الدارقطني وهذه زيادة يجب قبولها، ولو لم يذكر ذلك لتعيين حمل الخبر عليه، لانه اذن لها ان تؤم في الفرائض بدلليل انه جعل لها موذنا، والاذان انما يشرع في الفرائض، ولا خلاف انها لاتؤمهم في الفرائض، ولأن تخصيص ذلك بالتراویح، واشتراط تاخرها تحکم يخالف الاصول بغير دليل، فلا يجوز المصير اليه، ولو قدر ثبوت ذلك

(۱) رد المحتار على الدر المختار - باب الإمامة - ۲۶۵ / ۱.

(۲) المغنى والشرح الكبير لابن قدامة - باب الإمامة - ۲ / ۳۲ - ط: دار الفكر بيروت.

لام ورقہ لکان خاصاً بها بدلیل انه لا يشرع لغيرها من النساء اذان ولا

اقامة فتحتخص بالامامة لاختصاصها بالاذان والإقامة“۔^(۱)

ترجمہ: ”ہماری دلیل نبی اکرم ﷺ کا یہ ارشاد ہے کہ: عورت مرد کے لئے امام نہ بننے (اور دوسرا یہ دلیل) کہ عورت مردوں کے لئے اذان نہیں دے سکتی تو مردوں کی امام بھی نہیں بن سکتی، جیسا کہ مجنون۔ (رہی) حدیث ام ورقہ تو حضور علیہ السلام نے ان کو اجازت دی تھی کہ اپنے گھر کی خواتین کی امامت کر لیا کریں، اسی طرح دارقطنی نے روایت کیا ہے اور ان زائد الفاظ (نساء اهل دارها) کا قبول کرنا واجب ہے۔ اگر دارقطنی یہ زائد الفاظ ذکر نہ کرتے تو بھی روایت کی یہی توجیہ متعین تھی، اس لئے کہ حضور علیہ السلام نے ام ورقہ کو فرائض میں امامت کی اجازت دی تھی جس کی دلیل یہ ہے کہ حضور اکرم ﷺ نے اس کے لئے مودن مقرر کیا تھا اور اذان کی مشروعیت صرف فرض نمازوں کے لئے ہے، جبکہ انہے دین کے درمیان یہ بات اختلاف نہیں کہ عورت فرض نمازوں میں مردوں کی امامت نہیں کر سکتی، پس روایت کو تراویح کے ساتھ خاص کرنا اور عورت کا مردوں کے پیچھے کھڑے ہونے کی شرط لگانا بلا دلیل اور خلاف اصول فیصلہ ہے، لہذا اس پر اعتماد جائز نہیں ہے۔ اور اگر ام ورقہ کے متعلق مردوں کی جماعت کرنا ثابت مان بھی لیا جائے تو یہ ان کی خصوصیت تھی جس کی دلیل یہ ہے کہ کسی اور عورت کا اذان واقامت کہنا جائز نہیں، پس اذان واقامت کی طرح امامت کرنا بھی ان کی خصوصیت تھی“۔

حنابلہ کی دیگر کتابوں میں بھی عورت کی امامت کو ناجائز لکھا ہے، علامہ مرداوی لکھتے ہیں:

”قوله ولا تصح امامۃ المرأة للرجل هذا المذهب مطلقاً، قال في

المستوعب هذا يصح من المذاهب“۔^(۲)

(۱) المرجع السابق.

(۲) الانصار للمرداوی الحنبلي - باب صلاة الجمعة - ۲۲۳/۲ - ط: دار احیاء التراث

مفسرین کرام کے اقوال

فقہاء و محدثین کی طرح مفسرین کے نزدیک بھی عورت کا امام بننا جائز نہیں، امام رازی تفسیر کبیر میں آیت شریفہ .. الرجال قوامون علی النساء، کے تحت لکھتے ہیں:

”وَانْ مِنْهُمْ الْأَنْبِيَاءُ وَالْعُلَمَاءُ وَفِي الْإِمَامَةِ الْكَبِيرَى وَالصَّغِيرَى وَالْجَهَادِ
وَالاذانِ وَالخطبةِ وَالاعتكافِ وَالشهادةِ فِي الْحَدُودِ وَالقصاصِ
بِالاتفاقِ“۔ (۱)

ترجمہ: ”مردوں ہی میں نبی اور بیشتر علماء ہوتے ہیں اور درج ذیل مناصب بالاتفاق
مردوں سے مخصوص ہیں، امامت کبریٰ (خلافت) اور صغیریٰ (امامت) جہاد، اذان،
خطبہ، اعتکاف اور حدود و قصاص میں شہادت“۔

تفسیر روح المعانی میں علامہ آلوسی لکھتے ہیں:

”ولذا خصوا بالرسالة والنبوة على الأشهر وبالإمامية الكبيرة والصغرى
واقامة الشعائر كالاذان والإقامة والخطبة الجمعة“ (۲)

ترجمہ: ”اسی بنا پر مردوں کو مخصوص کیا گیا رسالت و نبوت کے ساتھ۔ امامت کبریٰ
و صغیریٰ کے ساتھ اور اسلامی شعائر مثلاً: اذان، اقامۃ اور خطبۃ جمعۃ کے ساتھ وغیرہ۔
مزید تفصیل کے لئے البحار الحجیط ۳/۲۳۹-۲۴۰- تفسیر مظہری ۹۸/۲- حاشیہ شیخ زادہ علی تفسیر البیضاوی
۳۱۲/۳- الباب ۶/۳۲۰ کا مطالعہ کیجئے۔

تمام کے تمام مفسرین آج تک اس پر متفق ہیں کہ عورت جس طرح اپنی فطری و نسوانی ساخت کی
وجہ سے نبی اور رسول نہیں بن سکتی، اسی طرح مسجد میں اذان و اقامۃ نہیں کہہ سکتی، جمعۃ و عیدین کا خطبہ نہیں
دے سکتی اور نہ ہی مردوں کے لئے امام بن سکتی ہے۔

(۱) التفسیر الكبير للإمام الرازى - ۱۰/۸۸.

(۲) روح المعانی للعلامة الألوسي - ۵/۲۳ - ط: دار احیاء التراث العربي.

اب تک جو کچھ بیان ہوا اس کا خلاصہ یہ ہے کہ عہد صحابہ سے لے کر آج تک امت کا متواتر و متواتر اور مسلسل عمل یہ ہے کہ عورت مرد کے لئے امام نہیں بن سکتی، تمام علماء، فقہاء و محدثین اور مفسرین اس پر متفق ہیں۔ امام ابوثورؓ اور ابن حجر طبریؓ کا اس مسئلہ میں اختلاف امت کے اتفاق کے سامنے کوئی اہمیت و قیمت نہیں رکھتا ہے۔

علامہ عبدالعزیز فربارویؓ نے حکمران اور امام کے لئے مرد ہونے پر اجماع نقل کیا ہے:

”قد اجمع الامة على نصبها حتى في الامامة الصغرى“^(۱)

ترجمہ: ”امت کا اجماع ہے کہ عورت کو امام بنانا صحیح نہیں“۔

اعلاء السنن، بذل المجهود، تحفۃ المنهاج، الجموع وغیرہ میں بھی اجماع عورت کی امامت کو ناجائز کہا گیا ہے۔ تحفۃ المنهاج میں ہے:

”يبطل اجماعا الا ما شد كالمزنى“^(۲)

بذل المجهود میں ہے:

”قول القائلين بالجواز محجوج باجماع من قبله“^(۳)

اعلاء السنن میں ہے:

”واجمعوا على ذلك كما قدمنا عن رحمة الامة انه لا تصح امامۃ

المرأة للرجال في الفرائض بالاتفاق“^(۴).

قرآن کریم کی آیت کریمہ ﴿الرجال قوامون على النساء﴾ اور ﴿ولاتمنوا ما فضل الله به بعضاكم على بعض﴾ اور احادیث مبارکہ ”اخروهن من حيث اخرهن الله“ اور ”ولاتؤمن المرأة رجلاً“، وغیرہ اسی طرح دیگر عمومی وکلی ہدایات علماء کے اجماع کے لئے سند کی حیثیت رکھتی ہیں۔

(۱) النبراس شرح العقائد - ص: ۳۲۱ - ط: مکتبہ حقانیہ ملتان.

(۲) بذل المجهود - باب امامۃ النساء - ۱ / ۳۳۱.

(۳) المرجع السابق.

(۴) اعلاء السنن - باب عدم جواز إمامۃ المرأة لغير المرأة - ۲۵۰ / ۳ - ادارۃ القرآن والعلوم الاسلامیة.

اجماع کے ثبوت کے بعد اس حدیث کی سند پر بحث ہی ختم ہو جاتی ہے کہ عورت کا مردوں کی امامت کرنا جائز ہے، اس لئے کہ اجماع کا فائدہ یہ ہے کہ حکم قطعی ہو جاتا ہے اور حدیث کی سند سے بحث ختم ہو جاتی ہے اور اجماع سے ثابت شدہ حکم کی مخالفت حرام ہو جاتی ہے۔ جیسا کہ شرح المنار میں ہے:

”وفائدة الاجماع بعد وجود السند سقوط البحث عن الدليل وحرمة“

المخالفة وضرورته كون الحكم قطعياً“^(۱).

اور امام فخر الاسلام بزدوى رحمہ اللہ فرماتے ہیں:

”ومن انكر الاجماع فقد ابطل الدين كله، لأن مدار اصول الدين“

كلها الى اجماع المسلمين“^(۲).

ترجمہ: ”جس شخص نے اجماع کا انکار کیا اس نے پورے دین کو باطل کر دیا، کیونکہ دین کے تمام اصول کا مدار و مرجع مسلمانوں کا اجماع ہی ہے۔“

حدیث ام ورقہ

حدیث سے استنباط کے وقت اس کے تمام طرق کو سامنے رکھنا ضروری ہے، ام ورقہ کے قصہ میں خزیمہ نے ”اہل دارہا فی الفریضة“، جبکہ دارقطنی نے ”نساء اہل دارہا“ (یعنی اپنے گھر کی خواتین) کے الفاظ ا نقش کئے ہیں۔

جس سے معلوم ہوتا ہے کہ یہ ایک محدود، مقید، مشروط اور مخصوص اجازت تھی جس کو عمومی شکل دینا جائز نہیں، یہی وجہ ہے کہ ام ورقہ کو دی گئی مخصوص اجازت کو اامت نے کبھی عام اجازت نہیں سمجھا، بلکہ ام ورقہ کی خصوصیت ہونے کی بنابر امت نے اپنے طرزِ عمل سے اس حدیث کو متروک سمجھا ہے اور امت کا ایک طویل زمانے تک کسی حدیث پر عمل نہ کرنا اس میں علت قادر کی علامت ہے۔ جیسا کہ مقالات کوثری میں ہے:

”ترك العمل بالحديث مدى القرون علة قادحة فيه عند كثرة من“

(۱) فتح الغفار بشرح المنار ابن نجیم - الجزء الثالث - ص: ۶ - ط: مصطفیٰ البابی الحلبی مصر.

(۲) اصول البздوى للإمام فخر الاسلام البزدوى - ص: ۷ - ط: نور محمد

العل النقد“۔^(۱)

جبکہ دوسری طرف جن احادیث سے عورت کی امامت ناجائز ثابت ہوتی ہے، ان کے مضاف میں پر امت کا اجماع ہے اور امامت جب بالاتفاق کسی حدیث کو عمل کے لئے قبول کر لیتی ہے تو وہ حجت قطعیہ بن جاتی ہے، اور اسے تواتر معنوی کا درجہ حاصل ہو جاتا ہے چاہے وہ حدیث خبر واحد ہی کیوں نہ ہو۔

امام ابو بکر بحصّ احکام القرآن میں لکھتے ہیں:

”قد استعملت الامة هذين الحديثين في نقصان العدة وان كان وروده

من طريق الآحاد فصار في حين التواتر لان ما تلقاه الناس من اخبار

الآحاد فهو عندنا في معنى التواتر لما بيناه في الموضع“.^(۲)

محترمہ نے اس حدیث پر اپنی خواہش کارندہ چلایا ہے، ام ورقہ کے قصے میں حدیث کی کسی کتاب میں نہیں ہے کہ انہوں نے مردوں و عورتوں پر مشتمل جماعت کی امامت کی اور بہت سارے لوگ ان کے گھر پر جمع ہوئے۔

یہ من گھڑت افسانہ حضرت ام ورقہ پر صریح بہتان ہے، اس بہتان کا مقصد ام ورقہ کے لئے محلہ کی امامت ثابت کر کے اپنے غلط نظریہ کو شریعت کا لبادہ پہنانا ہے، جھوٹ بولنا ویسے بھی گناہ کبیرہ ہے لیکن اپنے جھوٹ کو نبی اکرم ﷺ کی طرف منسوب کرنا اپنے ہاتھوں اپنا ٹھکانہ جہنم میں بنانا ہے۔

امام ابوثور اور ابن جریر طبری کے شاذ اقوال پر عمل کرنا درست نہیں، اس لئے کہ یہ حضرات ائمہ اربعہ کی طرح اجتہادی ملکہ نہیں رکھتے تھے۔ امام ابوثور کے بارے میں ابو حاتم کا کہنا ہے کہ:

”يتكلم في الرأى في خطى ويصيب“^(۲)

ترجمہ: ”کہ وہ اپنی رائے سے کلام کرتے ہیں کبھی کلام میں خطأ اور کبھی درست ہوتا ہے۔“

(۱) مقالات الکوثری - ص ۱۵۹ - ط: مطبعة الأنوار بالقاهرة.

(۲) احکام القرآن للجصاص - باب ذکر الاختلاف في الطلاق بالرجال - ۱/۳۶۷ - ط: دار الكتب العلمية

(۳) الاعلام لخیر الدین الزركلی - ۱/۳۷ - ط: دار العلم بیروت.

عورت کی امامت کے بارے میں جمہور امت نے ان کے اجتہاد کو خطاب قرار دیا ہے اور ابن جریر طبری خود ایک فرقے کے بانی تھے، اپنے باپ کی نسبت سے ان کے تبعین جریریہ یا طبریہ کہلاتے تھے، لیکن رفتہ رفتہ ان کا مذہب مت گیا اور ان کے پیروختم ہو گئے، اب کسی علاقے میں ان کا مذہب معمول بہانہیں رہا، اس لئے ابن جریر طبری کے مذہب پر عمل جائز نہیں۔ فتح القدر میں ہے:

”انعقد الاجماع على عدم العمل بالمذاهب المخالفه للائمه
الاربعة“.

علامہ ابن حجر عسکری فتح لمبین شرح اربعین میں لکھتے ہیں:

”اما في زماننا فقال ائمنا لا يجوز تقليد غير الائمه الاربعة الشافعى
ومالك وابي حنيفة واحمد بن حنبل“.^(۱)

نصوص میں تعارض کے وقت ائمہ کے اپنے اصول ہوتے ہیں، امام احمد بن حنبل کے نزدیک صحیح، حسن اور معمولی ضعف رکھنے والی ہر قسم کی روایت پر عمل کرنا جائز ہے، اس لئے بسا اوقات ایک ہی مسئلے میں ان سے کئی کئی روایات مروی ہوتی ہیں، ائمہ کے اصولوں کے بارہ میں نفیس بحث معارف السنن میں ہے۔

صاحب مذہب سے متعدد اقوال منقول ہوں تو کسی ایک قول کو ترجیح دینے کے متعدد اصول ہیں، اگر اقوال صحیح اور ضعیف پر مشتمل ہوں تو صحیح قول کو لیا جائے گا، اگر تمام اقوال صحیح ہوں اور سب صحت میں برابر ہوں تو آخری قول لیا جائے گا۔

اس کے علاوہ ایک عام اصول یہ ہے کہ جس قول کو عام فقہاء نے اختیار کیا ہوا سی پر عمل واجب ہے، تاکہ جمہور کی مخالفت لازم نہ آئے۔ حنابلہ کا عام مشہور اور صحیح مذہب یہ ہے کہ عورت کا مردوں کے لئے امام بننا ناجائز ہے۔ الانصار جس میں مذہب حنبلي کے صحیح اور راجح اقوال کو ذکر کیا گیا ہے، مذکورہ کتاب میں

(۱) التفسير المظہری - ۶۲/۲.

(۲) معارف السنن للشيخ یوسف البنوری - ۱۰۲/۱ - ط: دار التصنيف جامعۃ العلوم الاسلامیة.

تقریباً پندرہ کتابوں کے حوالے سے عورت کے امام بننے کو ناجائز کہا گیا ہے۔

الانصاف کی عبارت ملاحظہ کیجئے:

”قوله (ولاتصح امامۃ المرأة للرجال) هذا المذهب مطلقاً قال في
المستوعب هذا يصح من المذهب، ونصره المصنف واختاره ابو
الخطاب وابن عبدوس في تذكرته وجزم به في الكافي، والمحرر،
والوجير، والمنور، والمنتخب، وتجريد العناية، والآفادات وقدمه في
الفروع والرعاياتين والمحاربين والنظم ومجمع البحرين والشرع
والفائق، وادراك الغایة وغيرهم... الخ^(۱)

ابن قدامہ صلی اللہ علیہ وسلم عورت کے امام بننے کو ناجائز کہتے ہیں، جس کی تفصیل گذرچکی ہے، ان کی طرف جواز کی نسبت کرنا صریح غلط بیانی اور دھوکہ وہی ہے۔

غزالہ کا قصہ

یہ عورت خارجیہ تھی اور خوارج کے بارے میں نبی اکرم ﷺ کا فرمان ہے کہ:

”یہ دین اسلام سے ایسے صاف نکل جائیں گے جس طرح تیرشکار سے صاف نکل
جاتا ہے اور یہ بدترین مخلوق ہوں گے۔“^(۲)

غزالہ اور اس کا شوہر شبیب خارجی، بغاوت کے جرم میں حاجج کے ہاتھوں مارے گئے، مرنے سے پہلے غزالہ نے حاجج سے بدلہ لینے اور اسے ذلیل کرنے کے لئے کوفہ کی جامع مسجد میں نماز پڑھنے کی نذر مانی تھی، ایک معزکہ میں وقت غلبہ پا کر یہ رات کے وقت چھپ کر کوفہ میں داخل ہوئی اور فجر کی نماز میں دو بڑی سورتوں کی تلاوت کر کے اس نے اپنی منت پوری کی۔ تفصیلی واقعہ الفرق ، الكامل للمبرد

(۱) الانصاف للمرداوی - ۲۶۳، ۲۶۴/۲

(۲) مشکوٰۃ المصابیح - باب قتل اهل الردة - ۳۰۷/۲

اور مختار الأغانی میں موجود ہے۔^(۱)

غزالہ نے نماز پڑھی یا خطبہ دیا؟ اس بارے میں موظفین کے بیانات مختلف ہیں، لیکن تمام تواریخ نماز پڑھنے پر متفق ہیں، لیکن اس کا نماز پڑھانا کسی مستند تاریخ سے ثابت نہیں، یوں خود بخود محترمہ کی دلیل زمین بوس ہو جاتی ہے۔ افسوس کہ غیروں کو مقتدا و پیشوامان کر بھی محترمہ کا شوق امامت پورا نہیں ہوتا، اگر غزالہ کا جماعت کرنا تاثب ہو بھی جائے پھر بھی یہ دلیل انتہائی کھوکھلی ہے، ادنیٰ تامل سے اس استدلال کے تمام پرزاں ڈھیلے معلوم ہوتے ہیں، دین کا ادنیٰ طالب علم بھی جانتا ہے کہ دلائل شرعیہ صرف چار ہیں، اے۔ قرآن حکیم، ۲: سنت مبارکہ، ۳: اجماع امت اور ۴: فقہاء و مجتہدین کا استنباط۔ اس کے علاوہ کسی اور چیز سے احکام کا ثبوت نہیں ہوتا۔ مؤرخ کا مقصد زمانے کے معاشی، معاشرتی، سیاسی و عسکری حالات و واقعات کو اگلی نسلوں کے لئے محفوظ کرنا ہوتا ہے، واقعات کے حسن و فتح اور اچھائی و برائی سے اسے کوئی بحث نہیں ہوتی۔ خود امام ابن جریر طبریؓ جو تاریخ کے چارستونوں میں سے ایک ہیں، اپنی تاریخ کے بارے میں لکھتے ہیں:

”کہ جو روایت جس شکل میں ہمیں پہنچی ہم نے جوں کی توں بیان کر دی،“

واقعات سے استدلال و اتخراج احکام ہمارا مقصود نہیں، اس لئے تاریخ کو دلیل شرعی کے طور پر پیش نہیں کیا جاسکتا اور تاریخ بھی اپنوں کی نہیں غیروں کی۔ واقعی گندی بھی صاف سترے جسم کو چھوڑ کر پیپ بھرے زخم پر بھینٹتی ہے۔ محترمہ بھی سلف صالحین کی پاکیزہ اور معطر زندگیوں کو چھوڑ کر خارجی و بااغی عورت کے سیاہ کارنامے بطور دلیل پیش کرتی ہیں۔ اگر ہر اچھے اور برے کی تقلید کرنی ہے تو غزالہ سے پہلے سجاہ نامی عورت نے نبوت کا دعویٰ کیا تھا، کیا محترمہ کا اگلا قدم دعویٰ نبوت ہوگا؟

حقیقت یہ ہے کہ غزالہ نے جو کچھ کیا برآ کیا۔ لیکن برائی کو جواز کی دلیل نہیں بنایا جاسکتا۔ جرم کی خلاف ورزی کے بعد بھی جرم جرم ہی رہتا ہے، خود مسلمانوں میں بہت سے جرام پھیل گئے ہیں، لیکن اس کی بنابر چوری چکاری، ڈیکٹی و رہنمی کو جائز نہیں کہا جاسکتا۔

(۱) الفرق بين الفرق لعبد القاهر بن طاهر البغدادي (المتوفى: ۵۳۲۹) ص: ۱۵، ۲۶۔ ط: میر محمد

(۲) مختار الأغانی ابو الفضل محمد بن مکر الافریقی المصری۔

غزالہ نے اسلام اور مسلمانوں کو ذلیل کرنے کے لئے نماز کی منت مانی تھی، محترمہ بھی اپنی پیشوں کی اقتداء میں مسلمانوں کا مذاق اڑا رہی ہیں، اہل علم کی خدمت میں عرض ہے کہ جرائم واضح ثابت ہوں تو مقدمہ چلانے کی ضرورت نہیں رہتی، کافی واقعۃ ابن حطل۔

محترمہ کا مقصد اتنا واضح ہے کہ نیت ٹوٹنے کی ضرورت نہیں، اہل علم کو متفقہ طور پر موصوفہ کے بارہ میں شرعی حکم و حیثیت کا تعین کرنا چاہئے۔

آخری دلیل یہ پیش کی گئی ہے کہ:

”قرآن کریم میں عورت کو امام بننے سے روکا نہیں گیا۔“

قرآن حکیم میں اگر منع نہیں کیا گیا تو ترغیب بھی کہیں نہیں آئی، لیکن حقیقت یہ ہے کہ قرآن کریم کی رو سے عورت کا مردوں کے لئے امام بنانا جائز ہے۔ مفسرین کرام نے قرآنی آیات کی بنا پر عورت کی امامت کو ناجائز قرار دیا ہے۔ مذکورہ بالاحوالہ جات ایک مرتبہ پھر دیکھ لئے جائیں۔ امام شافعیؓ نے آیت کریمہ ﴿الرجال قوامون علی النساء﴾ کو بنیاد بنا کر عورت کی امامت کو ناجائز کہا ہے، ان کے الفاظ ملاحظہ ہوں:

”(قال الشافعی) و اذا صلت المرأة برجال و نساء و صبيان زكور فصلاة

النساء مجزئة و صلاة الرجال والصبيان الذكور غير مجزئة، لأن الله عز

وجل جعل الرجال قوامين على النساء وقصر هن عن ان يكن اولياء غير

ذلك“^(۱).

علاوه ازیں صرف قرآن کریم کو ذلیل شرعی کے طور پر تسلیم کرنا منکرین حدیث کا عقیدہ ہے، اہلسنت کے نزدیک سنت مبارکہ، اجماع و قیاس سے بھی احکام ثابت ہوتے ہیں اور عورت کا مردوں کے لئے امام بننا چاروں دلائل کی بنا پر ناجائز ہے۔

خلاصہ کلام یہ ہے کہ از روئے شرع عورت کا مرد کے لئے امام بنانا جائز ہے، اسی پر شروع سے لے کر آج تک امت مسلمہ کا متواتر، متوارث اور مسلسل عمل چلا آرہا ہے اور چاروں ائمہ سمیت تمام فقہاء

(۱) کتاب الام للإمام الشافعی - إمامۃ المرأة للرجال - ۱/۲۳ - ط: دار المعرفة.

و محدثین و مفسرین کا یہی مذهب ہے۔ جس عورت نے مردوں و عورتوں کی مخلوط جماعت کی امامت کی، نرم سے نرم الفاظ میں اس نے حرام کا ارتکاب کیا۔

الجواب صحیح

محمد عبدالجید دین پوری

کتبہ

شعیب عالم

بینات- ربیع الثانی ۱۴۲۶ھ

امامت کے لئے

حنفی امام کا شافعی مسلک اختیار کرنا

کیا فرماتے ہیں علمائے دین و مفتیان دریں مسئلہ کہ:

(۱) ایک حنفی صاحب علم کے لئے شوافع کی مسجد میں مذہب شافعی کے مطابق امامت کرنا یعنی بسم اللہ بالجہر، آمین بالجہر اور آمین کے بعد امام صاحب کا شافعی مقتدى حضرات کی رعایت کرتے ہوئے ذرا ساتوقف کر کے کچھ آیتیں سر اپڑھنا تاکہ مقتدى حضرات سورہ فاتحہ پڑھ سکیں اور نماز فجر میں روزانہ قنوت نازلہ کا پڑھنا یہ کس حد تک درست ہے؟ اور شریعت کس حد تک اس کی اجازت دیتی ہے؟

اور فقہ حنفی کی کتابوں میں تواہترام مذاہب کو مندوب تک لکھا ہے بشرطیکہ اپنے مذہب پر دوسروں کے مذہب کی رعایت کرنے میں مکروہات لازم نہ آتے ہوں۔ اگر مذکورہ حنفی عالم بحیثیت مذہب حنفی، شوافع کی مسجد میں امامت کریں گے تو فتنہ و فساد کا اندر یہ ہے اور شوافع کی مسجد میں مذہب حنفی کے مطابق امامت کرنے سے شوافع حضرات یہ سمجھیں گے کہ حنفی مذہب میں تعصّب ہے اور شوافع حضرات مذکورہ امام کو اپنی مسجد میں بحیثیت امام رکھنا چاہتے ہیں اس شرط پر کہ حنفی عالم مذہب شافعی کے مطابق امامت کریں۔

اور حضرت قطب العالم مولانا رشید احمد گنگوہیؒ نے مذہب شافعی پر عندالضرورت عمل کرنے کو جائز

کہا ہے۔ (۱)

(۲) اگر حنفی شافعی کے گھروہ چیزیں کھائیں جو چیزیں حنفی مذہب میں حرام یا مکروہ تحریمی ہیں (یعنی کیکڑ اور غیرہ) تو بلا کراہت اور بغیر حرام کے حنفی حضرات کے لئے مذکورہ چیزیں کھانا جائز ہو گا یا نہیں؟ اس میں بھی مذہب غیر کی رعایت و احترام کی گنجائش ہے؟ براہ کرم شریعت کی روشنی میں واضح دلائل کے ساتھ قلمبند فرمائیں۔

(۱) فتاویٰ رشید یا از حضرت مولانا رشید احمد گنگوہی۔ صفحہ ۶۳۔ ط: محمد علی کارخانہ اسلامی کتب۔

اجواب باسمہ تعالیٰ

واضح رہے کہ کسی شخص کے لئے یہ جائز نہیں ہے کہ جب وہ کسی ایک مذہب کو دلائل سے صحیح سمجھتا ہو یا کسی امام کی متابعت قابل عمل سمجھتا ہو اور امام کا مقلد ہو پھر وہ کسی شرعی ججت کے بغیر محض نفسانی خواہش، دنیا کمانے کی غرض سے اپنا مذہب چھوڑ کر کسی دوسرے مذہب کو اختیار کرے۔ ”در مختار“ میں ہے:

وَإِن الرُّجُوعَ عَنِ التَّقْلِيدِ بَعْدِ الْعَمَلِ بِاطْلَالِ اِتْفَاقٍ وَهُوَ الْمُخْتَارُ

فِي الْمَذْهَبِ . (۱)

اسی طرح اس کے لئے یہ بھی جائز نہیں ہے کہ اپنے مذہب پر عمل کرتے ہوئے محض دنیاوی فائدہ کی خاطر دوسرے مذہب کی ایسی چیزوں پر عمل کرے جو اس کے اپنے مذہب میں ممنوع یا منسوخ یا مکروہ ہوں کیونکہ ایسا کرنا تلفیق ہے، جو کہ بالاجماع باطل ہے۔

وَإِن الْحُكْمَ الْمُلْفَقَ بِاطْلَالِ الْاجْمَاعِ . (۲)

لہذا صورت مسئولہ میں حنفی آدمی جب امام ہے اور قاعدے کے مطابق امام مقتداء اور پیشووا ہوتا ہے، مقتدی حضرات اس کے تابع ہوتے ہیں، مقتدیوں کے لئے بعض چیزیں تو، جب کہ وہ حرمت یا کراہت تحریکی کی نہ ہوں امام کی اتباع میں جائز ہوتی ہیں لیکن مقتدیوں کا خیال کر کے کسی امر ممنوع یا مکروہ کا ارتکاب امام کے لئے جائز نہیں ہے۔ اس واسطے اگر وہ نماز میں اپنا حنفی مذہب چھوڑ کر شافعی مسلک پر نماز پڑھائے تو ایسا کرنے والا گنہگار اور قابل ملامت ہے، بلکہ فقہاء نے ایسے شخص کے لئے تعزیر کا حکم بھی لکھا ہے چنانچہ ”در مختار“ میں ہے:

اِرْتَحَلْ إِلَى مَذْهَبِ الشَّافِعِيِّ يَعْزِزُ، سِرَاجِيَه (۳)

اوْ جُوْخَصَ مُحْضَ دِنْيَوِيِّ مَالٌ وَلَوْتٌ يَا اُوْرَكَسِيِّ غَرْضٍ كَيْ خَاطِرَ اپْنَے نَزَدِيْكَ اسْ صَحِحَ اُورَ رَاجِحَ مَذْهَبَ کُوْ جَسٌ

(۱) مقدمة رد المحتار- مطلب فی حکم التقليد والرجوع عنه. ۱/۷۵-۶: ایج ایم سعید

(۲) المرجع السابق .

(۳) رد المحتار کتاب الحدود ، باب التعزیز مطلب فيما ارتحل الى غير مذهب . ۸۰/۳

کو وہ آج تک حق سمجھتا آرہا ہے چھوڑ کر دوسرا نہ ہب جس کو وہ غیر صحیح اور مر جو ح سمجھتا آرہا ہے کو اختیار کر لیتا ہے تو گویا اس نے اپنے نزدیک مختار کی تو ہیں کی ہے جس کی وجہ سے سلب ایمان کا خطرہ ہے۔

”فتاویٰ شامی“ میں ہے:

(قوله ارتحل الى مذهب الشافعی یعزز) أى اذا كان ارتحاله

لالغرض محمود شرعاً لما في التاتار خانیه حکی أن رجلاً من

أصحاب أبي حنيفة خطب إلى رجل من أصحاب الحديث ابنته في

عهد أبي بكر الجوز جانی، فأبی الا أن یترک مذهبہ فیقرا خلف

الامام ويرفع يديه عند الانحطاط ونحو ذالك، فأجابه فتزوجه فقال

الشيخ بعد ماسئل عن هذه واطرق راسه النکاح جائز ولكن اخاف

عليه ان یذهب ایمانه وقت النزع لانه استخف بمذهبہ الذى هو حق

عنه وترکه لا جل جيفة منتنة۔ (۱)

لہذا حنفی امام کا شافعی مسلک کے مطابق نماز پڑھانا جائز نہیں ہے کیونکہ حنفی مذهب میں رفع یہ یعنی، قنوت فی الفجر وغیرہ کی مشروعيت باقی نہیں ہے بلکہ یہ چیزیں منسوخ ہیں۔ یہی وجہ ہے کہ اگر حنفی مقتدی کسی ایسے امام کے پیچھے نماز پڑھے جو رفع یہ یعنی اور قنوت فی الفجر وغیرہ پڑھے تو حنفی مقتدی کے لئے اس کی اقتداء میں نماز پڑھنا تو جائز ہے لیکن اپنے مذهب میں منسوخ شدہ چیزوں میں شافعی امام کی اقتداء جائز نہیں ہے۔ ”فتاویٰ شامی“ میں ہے:

(قوله ولو زاد تابعه) لانه تبع لاما مه فتجب عليه متابعته

وترکه رائے برای الاما م لقوله عليه السلام انما جعل الاما م ليوت

به فلا تختلفوا عليه، فما لم يظهر خطوه بيقيين كان اتباعه واجبا

ولا يظهر الخطأ في المجتهدات فاما اذا خرج عن أقوال الصحابة

(۱) رد المحتار - کتاب الحدود - باب التعزیز مطلب فيما ارتحال الى غير مذهبہ ۸۰ / ۳

فقد ظهر خطؤه بیقین فلا یلزمه اتباعه ولهذا لو اقتدى بمن یرفع
یدیه عند الرکوع او بمن یقنت فی الفجر او بمن یرى تکبیرات
الجنازة خمسا لا يتبعه لظهور خطئه بیقین لأن ذالک کله
منسوخ . (بدائع) (۱)

اسی طرح سورہ فاتحہ پڑھنے کے بعد سورت ملانے میں توقف کرنا تاکہ مقتدی سورت فاتحہ پڑھ
لیں جائز نہیں ہے۔ اس تاخیر سے امام کی نماز نہیں ہوگی اس لئے کہ تین تسبیح کی مقدار سہوًتا خیر ہو جانے پر
مسجدہ سہو کرنے سے نماز ہو جاتی ہے لیکن قصد اتا خیر کرنا مفسد صلوٰۃ ہے جو کہ واجب الاعداد ہے۔
لہذا جب امام کی نماز نہیں ہوئی تو مقتدی کی نماز بھی نہیں ہوئی، الغرض حنفی امام کا نماز میں شافعی
مسلک کے مطابق نماز پڑھانے سے نہ امام کی نماز ہوگی اور نہ مقتدیوں کی۔

باقی احترام مذاہب اس حد تک ٹھیک ہے کہ کسی مکروہ کا ارتکاب لازم نہ آئے لیکن صورت مسؤولہ میں
مکروہات تو کجا، ممنوعات اور مفسدات صلوٰۃ کا ارتکاب کیا جاتا ہے لہذا اندکورہ صورت کی ہرگز اجازت نہیں۔
حنفی امام کے لئے دنیا بھر میں صرف شوافع کی مساجد ہی نہیں ہیں کہ وہ ان کی مساجد ہی میں امامت
کرائے۔ ایسی امامت کا کیا فائدہ جس کے اندر محض پیسہ کمانے کی غرض سے اپنے مسلک کو چھوڑ دیا گیا ہو۔
باقی اگر حضرت گنگوہیؓ کے جواب کی پوری عبارت لکھ دی جاتی تو جواب کی ضرورت ہی نہ پڑتی،
”جواب یہ ہے مذاہب سب حق ہیں مذہب شافعی پر عندالضرورت عمل
کرنا کچھ اندر یشہ نہیں مگر نفسانیت اور لذت نفسانی سے نہ ہو عذر یا جحت شرعیہ سے
ہووے کچھ حرج نہیں، سب مذاہب کو حق جانے کسی پر طعن نہ کرے، سب کو اپنا امام
جانے۔ (۲)

حضرت گنگوہیؓ کے اس جواب سے یہ کہاں سے معلوم ہوا کہ مطابقاً اپنا مسلک چھوڑ کر دوسرا مسلک
اختیار کر لینے میں کچھ حرج نہیں ہے بلکہ وہ تو فرمائے ہیں کہ کسی دوسرے مذہب کا اختیار کرنا اگر نفسانیت

(۱) رد المحتار - کتاب الصلوٰۃ - باب العیدین - مطلب امر الخليفة لایقی بعدم وته - ۱۷۲/۲

(۲) فتاویٰ رشیدیہ از حضرت مولانا شیداحمد گنگوہی - ۶۳ - ط: محمد علی کارخانہ اسلامی کتب

دنیا طلبی اور لذت نفسانی، ارتکاز دولت سے نہ ہو تو جائز ہے لہذا مولانا مرحوم کا جواب صورت مسئلہ کے عدم جواز پر دلالت کرتا ہے۔

(۲) احتفاف کے نزدیک جو چیزیں حرام ہیں ان کا کھانا ہرگز جائز نہیں۔ خواہ دعوت شافعی مسلک والا کرے یا کوئی اور یہ اتباع ہوئی اور نفسانی خواہشات کی پیروی کرنا ہے جو کہ بدترین گناہ ہے۔ واللہ اعلم

کتبہ: شفیق عارف

بینات-ربيع الاول ۱۴۱۶ھ

وقت تکبیر نماز یوں کا قیام

سوال: کیا فرماتے ہیں علماء دین اس مسئلے کے بارے میں کہ مندرجہ ذیل حوالہ جات کے تحت حی علی الفلاح پر نماز یوں کو کھڑا ہونا چاہئے یا پہلے؟ اور مندرجہ ذیل حوالہ جات صحیح ہیں یا نہیں؟

۱: ”طريق خواندن نماز بروجہ سنت آں است کہ اذان گفتہ شود واقامت و نزد حی علی الفلاح برخیزد“^(۱)

۲: ”دخل المسجد والمؤذن يقيم قعد إلى قيام الإمام في مصلاه ويكره له الانتظار قائماً ولكن يقعد ثم يقوم إذا بلغ المؤذن حي على الفلاح“^(۲)

۳: ”وعن أبي قتادة قال: قال رسول الله ﷺ: إذا أقيمت فلا تقوموا حتى ترونني“^(۳)

(۱) مالا بدمنه فارسی - قاضی ثناء اللہ پانی پتی - کتاب الصلوۃ - فصل طریق خواندن - ۳-۷- ط: میر محمد

(۲) الدر المختار مع رد المحتار - قبل باب شروط الصلوۃ - ۱/۲۰۰ - ط: ایج ایم سعید

نور الایضاح - لأبی البرکات حسن بن عمار الشرنبلی - کتاب الصلوۃ - باب شروط الصلوۃ
وارکانها - فصل فی ادبها - ص ۲۸ - ط: مصطفیٰ البابی

مراقبی الفلاح شرح نور الایضاح - للشرنبلی - کتاب الصلوۃ - باب شروط الصلوۃ - فصل فی
آداب - ص ۵-۷ - ط: میر محمد کتب خانہ کراچی
طحطاوی حاشیہ در مختار - باب الاذان - ۱/۱۸۹ - ط: بولاق مصر.

حاشیة کنز الدقائق - لمولانا محمد احسن النانوتی - کتاب الصلوۃ - باب صفة
الصلوۃ - ص ۲۲ - حاشیة نمبر ۱ - ط: قدیمی کراچی

(۳) الصحيح لمسلم - کتاب الصلوۃ - باب متى يقوم الناس للصلوۃ - ۱/۲۲۰ - مع شرح التووی.

سنن الترمذی - باب ماجاء فی الكلام بعد نزول الإمام من المنبر - ۱/۱۱۶ - ط: ایج ایم سعید

فتح الباری - باب متى يقوم الناس إذا رأوا الإمام عند الإقامة - ۲/۹۹، ۱۰۰ - ط: المطبعة الكبری

عملية القاری - شرح صحيح البخاری - باب متى يقوم الناس إذا رأوا الإمام الخ - ۲/۶۷ -

ط: دار الكتب العلمية

یہ بات بالکل واضح ہے کہ امام عظیم کے نزدیک حتیٰ الفلاح پر کھڑا ہونا چاہیئے۔ جہلاء اس سے غافل ہیں۔

اجواب باسمہ تعالیٰ

اس مسئلہ میں علماء کے بہت اقوال ہیں لہذا ان سب میں وسعت ہے کسی نے کسی قول پر عمل کرنے والے کو گنہگار نہیں کہا ہے اور نہ ہی کوئی ایسی دلیل موجود ہے کہ جس سے اس کا گنہگار ہونا ثابت ہوتا ہو۔ اعلاء السنن میں حصہ چہارم میں ان سب اقوال اور آثار کو بیان کیا ہے۔

بعض فقهاء ثقات نے لکھا ہے کہ ان روایات میں حتیٰ الفلاح پر کھڑے ہونے کا جو ثبوت ہے اس سے مراد یہ ہے کہ اس سے تاخیر نہ کرے یہ مراد نہیں ہے کہ تقدیم بھی نہ کرے۔ تقدیم تو درست ہے۔ چنانچہ ”اعلاء السنن“ میں اس سلسلہ کے تمام اقوال بیان کرنے کے بعد علامہ طحطاویٰ کا قول نقل کرتے ہوئے فرماتے ہیں:

والظاهر احتراز عن التأخير لا التقديم، حتى لو قام أول الاقامة

لابأس به (۱)

اور ان تمام روایات فقہیہ سے جو سوال میں درج ہیں صرف اتنا معلوم ہوتا ہے کہ حتیٰ الفلاح پر کھڑا ہونا آداب میں سے ہے اور ادب کی تعریف ”در مختار“ میں ان الفاظ کے ساتھ کی ہے:

ترکها لا يوجب اساءة ولا عتاباً كترك سنة الزوائد لكن فعله

افضل (۲)

یعنی ادب کے معنی یہ ہیں کہ اس کا ترک کرنا اساءہ و عتاب کا موجب نہیں ہے یعنی اس کو چھوڑنے سے نہ تو انسان گنہگار ہوتا ہے اور نہ ہی عتاب کا مستحق ہوتا ہے، ہاں البتہ اس کا کرنا، نہ کرنے سے افضل ہے، تو اس پر عمل کرنے والا اگر نہ کرنے والے پر نکیرنا کرے اور اس کو برabolana کہے تو یہ شخص عامل بالا دب ہو گا

(۱) اعلاء السنن - باب وقت قیام الإمام والمأمورين للصلوة - ۳۲۸/۳ - ط: ادارۃ القرآن کراتشی

(۲) الدر المختار - کتاب الصلوة - باب صفة الصلوة - ۱/۷۷ - ط: ایج ایم سعید.

اور اس کے ترک کرنے پر نکیر کرے اس پر طعن و تشنیع کرے تو یہ شخص مبتدع ہے۔ شریعت نے جو کام ضروری نہیں کیا اس کو ضروری سمجھنا بدعوت ہے۔

اسی طرح اگر ایک وقت میں دوایسے کام جمع ہو جائیں کہ ایک کام ضروری ہے اور دوسرا ضروری نہیں اور ایک پر عمل کرنے سے دوسرے پر عمل نہیں ہو سکتا تو شریعت کے نقطہ نظر سے اس ضروری کام کو بجالاً میں گے اور غیر ضروری کو چھوڑ دیں گے۔ چنانچہ اس مسئلہ مجوہ شے کے ساتھ ”در مختار“ میں یہ بھی آیا ہے:

вшروع الامام في الصلاة مدققيل قدقامت الصلاة^(۱)

”قدقامت الصلاة“ پر امام کو نماز شروع کرنی چاہیے اور اس کو بھی ادب میں شمار کیا ہے لیکن اگر ”قدقامت الصلاة“ پر نماز شروع نہ کرے بلکہ اختتام اقامت تک مؤخر کرے تو اس میں کوئی حرج نہیں۔ چنانچہ فرماتے ہیں:

ولو آخر حتى اتمها لا باس به اجماعاً^(۲)

اور پھر اسی تاخیر کو راجح اور زیادہ بہتر کہتے ہوئے اس کی یہ دلیل بیان کی ہے

لأن فيه محافظة على فضيلة متابعة المؤذن وإعانة له على

الشروع مع الامام^(۳)

تو اصل میں ”قد قامت الصلاة“ پر نماز شروع کرنا آداب میں سے ہے لیکن اس عارض کی بناء پر تاخیر سے نماز شروع کرنا افضل قرار دیا گیا ہے۔ اسی طرح اس مسئلہ مذکورہ میں بھی ایک عارض کی بنیاد پر ”حیٰ علی الفلاح“ پر کھڑے ہونے کے بجائے ابتداء سے کھڑا ہونا افضل ہو گا اور وہ عارض صفوں کو برابر کرنا ہے جس کی بڑی تاکید آئی ہے رسول اللہ صلی اللہ علیہ وسلم نے اس کا حکم فرمایا ہے۔

ظاہر ہے کہ ”حیٰ علی الفلاح“ پر کھڑے ہونے کی صورت میں اختتام اقامت تک صافیں

(۱) المرجع السابق - ۲۷۹ / ۱

(۲) المرجع السابق.

(۳) رد المحتار على الدر المختار - آداب الصلوة قبل فصل - ۱ / ۲۷۹ - ط: ایچ ایم سعید

درست نہیں ہو سکتیں بلکہ اقامت اور امام کے نماز شروع کرنے میں فصل لازم آجائے گا جیسا کہ مشاہدہ سے ثابت ہے۔

خلاصہ یہ کہ ”حی علی الفلاح“ پر کھڑا ہونا فی نفسہ آداب میں سے ہے لیکن ایک ضروری کام کی وجہ سے اس کو ترک کرتے ہیں اور اگر کسی نے اس ادب پر بلانکیر کے عمل کر لیا یہ عامل بالا دب ہو گا لیکن اگر نہ کرنے والے کو بری نگاہ سے دیکھے اس کو برا بھلا کہے تو یہ مبتدع ہے ایک غیر ضروری امر کو واجب کے درجہ تک پہنچا رہا ہے اور ادب سے وہ معاملہ کرتا ہے جو کہ بدعت ہے۔ فقط اللہ اعلم

کتبہ: احمد الرحمن

بینات- ذوالحجہ ۱۴۰۵ھ

غیر مقلد کی اقتداء میں نماز پڑھنے کا حکم

سوال: حنفی مسلک کے لوگوں کو نماز غیر مقلد امام کے پیچھے پڑھنا جائز ہے یا نہیں؟

جواب: اہل حدیث حضرات میں سے جو لوگ ائمہ دین کو برا بھلانہیں کہتے، ان کے پیچھے نماز بلا کر اہت جائز ہے۔

بدعیٰ کی امامت

سوال: بدعیٰ امام کی اقتداء میں نماز ہوتی ہے یا نہیں؟

جواب: بدعیٰ کی اقتداء میں نماز مکروہ ہے (۱)

کتبہ: محمد یوسف لدھیانوی

ذوالحجہ ۱۴۹۹ھ

(۱) الدر المختار شرح تنویر الابصار - کتاب الصلوۃ - باب الامامة - ۵۲۱، ۵۵۹ / ۱. ونصہ مایلی:

”ويكره امامۃ عبد واعربی وفاسق واعمى إلا أن يكون أعلم القوم ومبتدع أى

صاحب بدعة وهي اعتقاد خلاف المعروف عن الرسول لا بمعاندة.....الخ“

الفتاویٰ الہندیہ - الباب الخامس فی الامامة - الفصل الثانی والثالث - ۸۳، ۸۲ / ۱. ونصہ مایلی:

”الأولى بالإمامۃ اعلمهم بأحكام الصلوۃ ويحتجب الفواحش الظاهرۃ وإن كان

غيره أورع منه كذا فی المحيط والاقتداء بشافعی المذهب انما يصح إذا كان

الإمام يتحامی مواضع الخلاف ولا يكون متعصبا الخ“.

غیر عربی میں قراءت کرنا

(ایک غلط فہمی کا ازالہ)

جناب ریٹائرڈ مسیحی محمد عاشق صاحب مقیم این ۱۶۳ ابی سمن آباد لاہور نے ۳ مارچ کو ماہنامہ ”بینات“ کراچی کے مدیر کے نام ایک مکتوب لکھا جس میں انہوں نے ہفت روزہ، بادبان، ۳ مارچ ۱۹۸۰ء کے شمارہ ۲۶ جلد ۲ کے حوالہ سے ایم مسعود صاحب کے انترویونامی ایک مضمون کے بارے میں شرعی وضاحت چاہی جس میں ایم مسعود صاحب نے امام اعظم امام ابوحنیفہؓ کے ایک فتویٰ کا ذکر کیا ہے کہ جن لوگوں کی زبان عربی نہیں اور وہ اس میں موجود مفہوم کو سمجھنے سے قاصر ہیں ان کے لئے عربی میں نماز پڑھنا ضروری نہیں، ہم نے اس فتویٰ پر عمل کرنا شروع کر دیا۔

ذیل میں مذکورہ مضمون کی شرعی حیثیت واضح کرنے کے لئے یہ چند سطور تحریر کی جا رہی ہیں، نماز میں غیر عربی قرأت پڑھنے کے جواز و عدم کے بارے میں تفصیل کچھ یوں ہے کہ امام ابوحنیفہؓ کی ایک روایت (جس سے انہوں نے بعد میں رجوع فرمالیا تھا) یہ ہے کہ کوئی شخص خود عربی سمجھتا ہو یا نہ ہو اگر آیات قرآنی کا مفہوم غیر عربی میں ادا کرے تو نماز ہو جائے گی۔ کتب فقہ میں امام ابوحنیفہؓ کے اس قول کے دلائل بھی موجود ہیں۔

امام مالکؓ امام شافعیؓ امام احمد بن حنبلؓ اور جمہور فقهاء احناف میں سے امام ابویوسفؓ امام محمدؓ کی رائے اور امام ابوحنیفہؓ کا راجح اور مفتی بقول یہ ہے کہ جو لوگ عربی میں قرأت پڑھنے کی قدرت رکھتے ہوں خواہ وہ عربی کا مفہوم سمجھتے ہوں یا نہ، ان پر عربی میں قرأت کرنا فرض ہے غیر عربی قرات کرنے سے نماز نہیں ہوگی اسی پر پوری امت کا اتفاق اور تمام ائمہ کا اجماع اور فتویٰ ہے۔ البتہ جو لوگ کوشش کے باوجود کسی سورت اور آیت کو عربی میں پڑھنے سے معدود رہا اور عاجز ہیں خواہ اس میں موجود مفہوم سمجھتے ہوں یا نہیں ان کے لئے غیر عربی میں سے جس زبان پر قدرت ہو سورت اور آیات کا مفہوم ادا کر کے نماز ادا کرنا جائز ہے اس پر جمہور فقهاء کا فتویٰ ہے۔ مذکورہ بالا روایات بالکل واضح ہیں کہ جب تک عربی میں قرات کرنے کی قدرت ہو عربی

میں قرأت کرنا ضروری اور فرض ہے خواہ عربی کا مفہوم سمجھ میں آوے یا نہیں۔ اگر عربی میں سورت یا آیات پڑھنے کی قدرت ہو اور عربی میں قرأت کرنے سے معدود نہیں ہے پھر بھی غیر عربی میں مفہوم اور معنی ادا کر کے نماز پڑھی گئی تو ایسی نمازنما قابل اعتبار ہو گی اس پر جمہور فقہاء اور ائمہ اربعہ کا اجماع اور فتویٰ ہے^(۱) امام ابوحنیفہؓ نے غیر عربی قرأت کے جواز کے قول سے رجوع کیا ہے، اور فتویٰ جمہور کے قول پر دیا ہے۔

لما في البحر الرائق وتجوز القراءة بالفارسية وبأى لسان كان
ويروى رجوعه إلى قولهما وعليه الاعتماد، هكذا في الهدایة وفي
الاسرار: هو اختياري وفي التحقيق: هو المختار وعليه الفتوى. كذا
في شرح النقاية والأصح هكذا في مجمع البحرين ص ۳۸۲ ج ۲ کذا
في الفتاوى العالمية مكيرية ص ۷۰ ج ۱) (۲)

لہذا مندرجہ بالاروایات سے جب یہ ثابت ہے کہ امام ابوحنیفہؓ نے غیر عربی میں قرأت کے جواز کی روایت سے رجوع کیا ہے اور جمہور فقہاء کے موافق فتویٰ دیا ہے۔

توجہ ایم مسعود صاحب کو مرجوع عنہ روایت کو نقل کر کے اس پر فتویٰ دینے کا حق کیسے حاصل ہوا ہے؟ جناب موصوف نے اس روایت غیر مفتی بے کو نقل کر کے نہ صرف دینی علوم اور شریعت کے ضروری مسائل سے بے خبری کا ثبوت دیا ہے بلکہ اس بے خبری کو علم کارنگ دے کر پیش کر کے مگر اسی کی تبلیغ کر کے

(۱) البحر الرائق شرح کنز الدقائق - کتاب الصلوۃ - فصل وإذا أراد الدخول في الصلوۃ الخ - ۱/۷-۳۰- ط: ایچ ایم سعید .

تبیین الحقائق لفخر الدین عثمان بن علی الزیلی عی الحنفی - فصل وإذا أراد الدخول الخ - ۱/۲۸۹- ط: ایچ ایم سعید .

الفتاوى الهندية - کتاب الصلوۃ - الباب الرابع في صفة الصلوۃ - الفصل الاول - ۱/۲۹ - ط: مکتبہ رسیدیہ کوئٹہ .

رد المختار مع الدر المختار - کتاب الصلوۃ - باب صفة الصلوۃ - مطلب الفارسية خمس لغات - ۱/۳۸۳ - ط: ایچ ایم سعید .

(۲) الفتاوى الهندية - کتاب الصلوۃ - الباب الرابع في صفة الصلوۃ - الفصل الاول - ۱/۲۹ - ط: مکتبہ رسیدیہ .

نپاک سعی کی ہے، موصوف نے نقلِ روایت میں کئی غلطیاں کی ہیں۔

(۱) امام ابوحنیفہ نے جس روایت سے رجوع کیا ہے وہ بالکل صاف اور واضح ہے وہ یہ کہ ہر شخص غیر عربی میں سورت اور آیات کا مفہوم ادا کر کے نماز پڑھ سکتا ہے اس میں موصوف نے دو قیود کا اپنی طرف سے اضافہ کیا ہے:

الف: کہ جن کی زبان عربی نہیں۔

ب: اوروہ عربی کے مفہوم سمجھنے سے قاصر ہوں۔ مذکورہ بالا دونوں قیدیں موصوف نے اپنی طرف سے بڑھائی ہیں جو کہ نقلِ روایت میں بدترین خیانت ہے۔

(۲) امام ابوحنیفہ نے قول مذکور سے رجوع کیا ہے اور غیر عربی میں قرأت کرنے سے نمازنہ ہونے پر آپ سے فتویٰ منقول ہے تو غیر مفتی ہے اور مرجوع عنہ روایت کو فتویٰ کی حیثیت سے نقل کرنا صریح بد دیانتی ہے، تبلیغ دین نہیں بلکہ بے دینی کی تبلیغ ہے۔

(۳) جمہور فقهاء اور ائمہ اور حصوصاً امام مالک^{رض} امام شافعی^{رض} امام احمد بن حنبل^{رض} اور امام ابو یوسف^{رض} امام محمد^{رض} امام ابوحنیفہ نے فتویٰ دیا ہے کہ جو لوگ عربی میں سورت یا آیات تلاوت کر سکتے ہیں اور عربی میں قرأت کرنے سے معدود نہیں ہیں خواہ عربی سمجھتے ہوں یا نہیں وہ اگر غیر عربی میں قرأت کر کے نماز ادا کریں گے تو ان کی نمازیں نہیں ہوں گی۔ تو سوال یہ ہے کہ ایم مسعود صاحب نے آخر کس کے مذهب اور فتویٰ پر عمل کرنا شروع کر دیا ہے؟

(۴) اگر دینی مسائل کا علم نہ ہو اور نہ کتاب و سنت اور فقہ اسلامی سے براہ راست مسائل معلوم کرنے اور سمجھنے کی قدرت ہو تو ایسے موقع پر فرض ہے کہ علماء اور فقهاء سے مسائل معلوم کرے یہی حکم ہے دوسروں کو مسئلہ بتلانے کا چنانچہ اسی کی طرف اشارہ ہے اس آیت میں، ﴿فَاسْتَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ (النحل: ۳۳)،

ایم مسعود صاحب نے اس فرض کو بھی ترک کر دیا ہے، ہمارا خیال ہے اگر موصوف نے نادانستہ طور پر غلطیاں کی ہیں تو انہیں اس جواب کے بعد اپنی غلطیوں سے رجوع کر لینا چاہیے۔ واللہ اعلم

کتبہ: عبدالسلام چانگامی

بینات - ربیع الثانی ۱۴۰۷ھ

نماز میں دیکھ کر قرأت کا حکم

سوال : یہاں سعودی عرب میں ڈھونڈھنے سے بھی ایسی مسجد نہیں ملتی جہاں امام حافظ ہو اور یاد سے تراویح میں قرآن سنائے، سب مساجد میں امام صاحبان سورہ فاتحہ کے بعد قریب پڑی ہوئی میز وغیرہ سے قرآن شریف پکڑ کر کھول کر اور اس میں بے دیکھ کر تلاوت کرتے ہیں، اس دوران دونوں ہاتھ جو عام نماز کے دوران سینے اور ناف کے نیچے بندھے ہوتے ہیں وہ قرآن شریف پکڑنے میں استعمال ہو رہے ہوتے ہیں، اختتام تلاوت پر امام صاحب قرآن مجید بند کر کے رکھ دیتے ہیں اور رکوع میں چلے جاتے ہیں۔ کیا اس طرح (دیکھ کر پڑھنے سے) تراویح ہو جاتی ہیں؟ اسکے علاوہ یہاں چھوٹی سورتوں سے تراویح پڑھانے کا انتظام بھی کہیں نہیں ہے۔

عام نمازوں کے امام صاحبان تو اکثر ڈاڑھی والے مل جاتے ہیں، مگر تراویح پڑھانے والے امام حضرات کی اکثریت کلیں شیو ہوتی ہے، حال خال ایسے بھی مل جاتے ہیں جن کی صرف تھوڑی پر چھوٹی ڈاڑھی ہوتی ہے کیا ایسے امام کی اقتداء جائز ہے؟

سائل: عبد الرحمن (سعودی عرب)

اجواب باسمہ تعالیٰ

امام ہو یا منفرد، فرض نماز ہو یا نفل، رمضان ہو یا غیر رمضان، کسی بھی نماز میں قرآن کریم دیکھ کر پڑھنے سے نماز فاسد ہو جائے گی یہ امام ابوحنیفہ گامسلک ہے، ذیل میں دلائل ملاحظہ ہوں!

۱ - عن ابن عباس قال : نهانا أمير المؤمنين عمر أن نؤم الناس في

المصحف ونهانا أن يؤمنا إلا المحتلم (رواه ابن أبي داؤد كذا في الكنز) (۱)

(۱) كنز العمال في سنن الأقوال والأفعال - كتاب الصلة - قسم الأفعال في آداب الإمام -

۱۲۵/۸ - رقم الحديث : ۲۲۸۳۲ - ط: دار الكتب العلمية .

-۲ ولا يحل لأحد أن يؤمّ وهو ينظر ما يقرأه في المصحف لا في فريضة ولا نافلة فإن فعل عالماً بأن ذلك لا يجوز بطلت صلاته وصلوة من أئتم به عالماً بحاله، عالماً بأن ذلك لا يجوز^(۱)

(۳) فيمن يؤمّ القوم وهو يقرأ في المصحف ، قلت : أرأيت الامام يوم القوم في رمضان أو في غير رمضان وهو يقرأ في المصحف ؟ قال : أكره له ذلك ، قلت : وكذلك لو كان يصلى وحده ؟ قال : نعم ، قلت : فهل تفسد صلاته ؟ قال : نعم ، وهذا قول أبي حنيفة[ؓ] . وقال أبو يوسف ومحمد ، أما نحن فنرى أن صلاته تامة ولكننا نكره له ذلك لأنّه يشبه فعل أهل الكتاب^(۲)

-۳ في الهدایة للمرغیانی[ؓ] : وإذا قرأ الامام في المصحف فسدت صلاته عند أبي حنيفة[ؓ] ، قال العینی[ؓ] في شرحه : ذكر الامام اتفاقی وليس بقيد لأن حكم المنفرد كذلك قاله في الأصل ، وفي المحلی لابن حزم وهو قول ابن المسیب والحسن البصیری والشعیری والسلمی ، قلت : هو مذهب الظاهیریة ايضاً^(۳)

(۴) روی عدم جواز ذلك ايضاً عن سليمان بن حنظلة وابراهیم النخعی ومجاہد وحماد وقتادة كما في المصنف لابن أبي شیبہ.^(۴)

(۱) المحلی بالآثار - کتاب الصلوۃ - مسئلۃ: ۲۹۳ - منع إمامۃ من ينظر الخ ۱۳۰۰/۳ - ط: دار الفکر

(۲) کتاب الاصل المعروف بالمبسوط للامام المجتهد محمد بن الحسن الشیبانی - ۲۰۲/۱ - ط: ادارۃ القرآن والعلوم الاسلامیۃ کراتشی.

(۳) البناء شرح الهدایة للعینی - کتاب الصلوۃ - باب ما يفسد الصلوۃ - ۳۸۲/۲ - ط: حقانیہ ملتان

(۴) المصنف لابن ابی شیبہ - کتاب الصلوۃ - باب فی الرجل يؤمّ القوم وهو يقرأ في المصحف - ۳۳۸/۲ - ط: ادارۃ القرآن والعلوم الاسلامیۃ کراتشی .

وراجع للتفصیل: اعلاء السنن للعلامة ظفر احمد التہانوی العثمانی

والبحر الرائق لابن النجیم^(۱)

ڈاڑھی منڈوانے والا یا کتر و اکر ایک مشت سے کم کرنے والا دونوں فاسق ہیں اور فاسق کی اقداء میں نماز مکروہ تحریکی ہوتی ہے۔ قبیح شریعت حافظہ بھی ملے تو بھی فاسق کو تراویح کا امام بنانا جائز نہیں، فرائض میں صالح امام میسر نہ ہو تو جماعت نہ چھوڑے بلکہ اس کے پیچھے فرض نماز پڑھ لے مگر تراویح میں فاسق کی اقداء کسی صورت میں بھی جائز نہیں، صالح حافظہ ملنے کی صورت میں تراویح چھوٹی سورتوں سے پڑھی جائیں۔

وفي الفتح (قوله وهو) أى القدر المنسون فى اللحية

(القبضة) (إلى أن قال) وأما الأخذ منها وهي دون ذلك كما يفعله

بعض المغاربة ومخنثة الرجال فلم يبحه أحد^(۲)

قال في التنوير: ويكره إماماة عبد وأعرابي وفاسق قال في رد المحتار: بل مشى في شرح المنية على أن كراهة تقديمها كراهة تحريم لما ذكرنا، قال: ولذا لم تجز الصلاة خلفه أصلاً عند مالك

ورواية عن احمد. فلذا حاول الشارح في عبارة المصنف وحمل

الاستثناء على غير الفاسق والله أعلم^(۳)

قال في المغني: وهذه النصوص تدل على انه لا يصلح خلفه

(۱) اعلاء السنن - کتاب الصلاۃ - باب فساد الصلوۃ بالقراءۃ من المصحف - ۵۹ / ۵ - ۲۳ - ط: ادارۃ القرآن والعلوم الاسلامیۃ کراتشی.

البحر الرائق - کتاب الصلوۃ - باب ما یفسد الصلوۃ وما یکرہ فیها - ۱۱، ۱۰ / ۲ - ط: ایج ایم سعید.

(۲) فتح القدير لابن الهمام - کتاب الصوم - باب ما یوجب القضاء والکفارۃ - ۲۰۰ / ۲ - ط: رشیدیہ کوئٹہ

(۳) رد المحتار - کتاب الصلوۃ - باب الإمامة - ۱ / ۵۶۰ - ط: ایج ایم سعید.

وعنه روایة أخرى، أن الصلاة جائزه خلفه وهذا مذهب الشافعی^(۱)

قال في الأم: وكذلك اكره امامه الفاسق ومظهر البدع ومن
صلی خلف واحد منهم اجزأته صلاته ولم تكن عليه اعادة اذا أقام
الصلاۃ^(۲)

والجماعة فيها (التراویح) سنة على الكفاية .^(۳)

بینات- صفر المظفر ۱۴۰۹ھ

(۱) المغني لابن قدامة- کاب الصلوۃ- باب الإمامة- هل تصح إمامۃ الفاسق- ۱۸۷/۲-

(۲) کتاب الأم لمحمد بن ادريس الشافعی- کتاب الحیض - باب إمامۃ ولد الزنا- ۱۶۶/۱- ط: دار المعرفة.

(۳) الدر المختار- باب الوتر والنواقل- مبحث صلاۃ التراویح- ۳۵/۲- ط: ایج ایم سعید -

امام کے پچھے قراءت

کے متعلق ایک شبہ کا ازالہ

سورہ اعراف کی آیت: جب قرآن پڑھا جائے..... ان کے تحت امام اپنی دعائیں رہنا اتنا پڑھتا ہے یا رب اجعلنی وغیرہ تو اس وقت امام قرآن ہی پڑھ رہا ہوتا ہے تو ہم کو اس وقت خاموش ہونا چاہئے لیکن تمام مقتدی اپنی اپنی دعا اس وقت پڑھتے ہیں۔

اگر یہ کہا جائے کہ کیسے پتہ چلے گا کہ وہ اب قرآنی دعا پڑھ رہا ہے تاکہ ہم خاموش ہوں اس لئے کہ امام کی آواز نہیں آ رہی حالانکہ امام سری رکعت میں بھی آہستہ پڑھتا ہے اور ہم کو آواز نہیں آتی مگر خاموشی کیلئے کہا جاتا ہے۔ (وضاحت طلب ہے)

اجواب باسمہ تعالیٰ

قرآنی دعاؤں کو اگر دعا کی نیت سے پڑھا جائے تو اس پر تلاوت و قراءت کے احکام جاری نہیں ہوتے۔ قرآن کریم کی تلاوت صرف قیام میں ہوتی ہے رکوع، سجدے اور قعدے میں قراءت نہیں، البتہ دعا کا حکم ہے سو دعائیں ہر شخص مختار ہے قرآنی دعاؤں کے قعدہ میں پڑھنے کو قراءت کہنا غیر مقلدوں ہی کا کام ہو سکتا ہے۔

لکتبہ: محمد یوسف لدھیانوی

بینات-ربیع الثانی ۱۴۰۸ھ

نکرار جماعت

سوال: ایک مسجد میں باقاعدہ پنج وقتہ باجماعت نماز ہوتی ہے، جماعت سے فارغ ہوتے ہوئے کچھ لوگ گوشہ مسجد میں الگ بیٹھے رہتے ہیں اور جب جماعت ختم ہو جاتی ہے تو یہ لوگ اپنی علیحدہ جماعت کے ساتھ نماز پڑھتے ہیں۔ کیا جماعت ہوتے ہوئے کچھ لوگوں کا الگ بیٹھے رہنا اور بعد میں اپنی علیحدہ جماعت کرنا درست ہے یا نہیں؟

اجواب باسمہ تعالیٰ

استفتاء میں جو صورت بیان کی گئی ہے، وہ بالکل ناجائز اور حرام ہے، کیونکہ اس میں پہلی جماعت کے وقت نماز سے انحراف اور مسلمانوں میں شفاق و نفاق ڈالنے کا ارتکاب کیا جاتا ہے اور دونوں ناجائز اور حرام ہیں، مساجد ذکر الہی اور نماز و عبادت کے لئے ہیں نہ کہ باہمی منافرتوں اور جدال و قتال کے لئے، مسلمانوں کے لئے یہ صورت حال سخت مہلک ہے، جلد از جلد اس کے تدارک کی ضرورت ہے، دوسری جماعت کرنا جو ایک غرض صحیح پر مبنی ہو وہ خود مکروہ ہے، چہ جائیکہ ایک غرض فاسد و حرام کی بناء پر دوسری جماعت کی جائے۔ حضرت ابراهیم نجعی حضرت فاروق اعظمؓ سے نقل ہگرتے ہیں:

لایصلی بعد صلوٰۃ مثلها (رواہ ابن ابی شیبۃ) (۱)

”یعنی ایک نماز ہو جانے کے بعد دوبارہ وہی نماز نہ پڑھی جائے۔“

فقہاء کرام نے جماعت ثانیہ کو مکروہ کہا ہے، فقه حنفی کی معتبر کتاب ”در مختار“ میں ہے:

(۱) الكتاب المصنف لابن أبي شيبة۔ کتاب الصلوات۔ باب من کره أَن يَصْلِي بَعْدَ الصُّلُوةِ مِثْلَهَا۔

۲۰۶/۲ - ط: إدارة القرآن والعلوم الإسلامية کراتشی۔

ویکرہ تکرار الجماعت (۱)

”جماعت کی تکرار (مکرر جماعت کرنا) مکروہ ہے۔“

حرمین شریفین میں ایک زمانہ تک متعدد جماعتوں مختلف ائمہ کی امامت میں ہوتی تھیں جس کا مقصد صرف یہ تھا کہ مسلمان اپنے اپنے فقہی مسلک کے مطابق نماز ادا کریں، لیکن علماء نے اس پر سخت اعتراضات کئے اور اعلان کیا کہ چاروں مذاہب میں اس طرح متعدد جماعتوں ادا کرنا ناجائز ہے، علامہ شامی لکھتے ہیں:

ومن هذا ذكر العلامة الشيخ رحمه الله الهندي تلميذ
المحقق ابن الهمام في رسالة أن ما يفعله أهل الحرمين من الصلوة
بائمة متعددة وجماعات مترتبة مكرورة اتفاقاً، ونقل عن بعض
مشايخنا أفكاره صريحاً حين حضر الموسم بمكة وذكر انه أفتى
بعض المالكية بعدم جواز ذلك على مذهب العلماء الاربعة (۲)

ترجمہ: اسی سے (اخذ کرتے ہوئے) علامہ شیخ ہندی تلمیذ محقق ابن ہمام نے اپنے رسالہ میں ذکر کیا ہے کہ اہل حرمین یہ جو کرتے ہیں کئی اماموں کے پیچھے نمازیں اور بترتیب کئی جماعتوں یہ متفقہ طور پر مکروہ ہے اور ہمارے بعض مشائخ سے اس بات کا صریح انکار منقول ہے جبکہ مکرمہ میں زمانہ حج میں وہ حاضر ہوئے اور انہوں نے بیان کیا کہ بعض مالکی مفتیوں نے بر بنائے مذہب علماء (مذاہب) اربعہ کے جائز نہ ہونے کا فتویٰ دیا ہے۔ والله عالم۔

بینات- ذی قعده ۱۳۸۵ھ

(۱) رد المحتار علی الدر المختار - کتاب الصلوۃ - مطلب فی تکرار الجماعة فی المسجد -

- ۲۲۵/۲ ط: دار احیاء التراث العربی، بیروت ۱۹۷۵ء۔

(۲) المرجع السابق - ۲۲۶/۲

نماز کی جگہ میں بد لنا

سوال: باجماعت نماز پڑھنے کے بعد اکثر لوگوں کو اپنی جگہ بدلتے دیکھا ہے کیا ایسا کرنا درست ہے؟ اگر درست ہے تو کس سمت کو جگہ بدلنی چاہئے؟ نیز ایسا کرنا سنت ہے یا بدعت؟

امام بھی ایسا ہی کرتا ہے کہ باجماعت نماز پڑھانے کے بعد محراب چھوڑ کر پیچھے چلا آتا ہے اور اپنی جگہ کسی اور کو بھیج دیتا ہے کیا یہ بھی سنت ہے؟

سائل: محمد کریم دہنی، یو۔ اے۔ ای

اجواب باسمہ تعالیٰ

فرض نماز سے فارغ ہو کر امام اور مقتدی دونوں کیلئے جگہ بدل لینا مستحب ہے۔ سنن ابی داؤد میں حضرت ابو ہریرہ رضی اللہ عنہ سے آنحضرت صلی اللہ علیہ وسلم کا یہ ارشاد مروی ہے:

ایعجز احد کم أن يتقدم أو يتاخر عن يمينه أو عن شماله يعني في

السبحة . (۱)

”کیا تم میں سے ایک آدمی اس بات سے قاصر ہے کہ فرض نماز کے بعد جب سنت شروع کرے تو ذرا آگے پیچھے یادا نہیں با نہیں ہو لیا کرے۔“

کتبہ: محمد یوسف لدھیانوی

بینات۔ ربیع الثانی ۱۴۰۰ھ

(۱) سنن ابی داؤد - کتاب الصلوۃ - باب فی الرجل یتطوع فی مکانه الذی صلی فیہ المکتوبة -

۱۴۲۳/۱ - ط: میر محمد - رقم الحدیث: ۱۰۰۶

فرضوں کے بعد اجتماعی دعا

سوال: فرضوں کے بعد اجتماعی طور سے دعا کرنے کا حدیث سے ثبوت کیا ہے؟

سائل: فیاض احمد۔ راولپنڈی

اجواب باسمہ تعالیٰ

فرض نماز کے بعد دعا کی متعدد احادیث میں ترغیب و تعلیم دی گئی ہے، اور ہاتھ اٹھانے کو دعا کے آداب میں سے شمار فرمایا گیا ہے، تفصیل کیلئے امام جزریؓ کی "حصن حسین" کا مطالعہ کر لیا جائے، امام بخاریؓ نے کتاب الدعوات میں ایک باب "الدعاء بعد الصلوة" (۱) کارکھا ہے اور ایک باب "رفع الایدی فی الدعاء" (۲) کا قائم کیا ہے اور دونوں کو احادیث طیبہ سے ثابت فرمایا ہے۔ اس لئے فرض نمازوں کے بعد اجتماعی دعا کا معمول خلاف سنت نہیں۔ خلاف سنت وہ عمل کہلاتا ہے جو شارع علیہ السلام نے خود نہ کیا ہوا اور نہ اس کی ترغیب دی ہو۔

کتبہ: محمد یوسف لدھیانوی

بینات-ذوالحجہ ۱۳۹۹ھ

(۱) الصحيح للإمام محمد بن اسماعيل البخاري - کتاب الدعوات - باب الدعاء بعد الصلوة -

۹۳۷/۲ ط: قدیمی کراتشی۔

(۲) صحيح البخاري - کتاب الدعوات - باب رفع الأيدي في الدعاء - ۹۳۸/۲ ط: قدیمی

تارک نماز کا حکم

سوال: مجھے اس چیز کی سمجھنیں آرہی ہے کہ بے نمازی کے لئے اسلام کے کیا احکامات ہیں؟ کچھ کہتے ہیں کہ وہ کافر ہو جاتا ہے اور کچھ کہتے ہیں کہ وہ کافرنہیں ہوتا۔

میں نے سنا ہے کہ امام مالک^{رض} اور امام شافعی^{رض} کے نزدیک یہ ہے کہ اسے قتل کیا جائے، کیا یہ صحیح ہے؟ اور اسی طرح سنا ہے کہ عبدالقدار جیلانی^{رض} اس کے بارے میں یہ کہتے ہیں کہ اسے (بے نمازی) کو مارڈا جائے اس کی لاش کو گھیٹ کر شہر سے باہر پھینک دیا جائے کیا یہ بھی حقیقت ہے؟ ایسے زیادہ لوگوں سے میں نے یہ سنا ہے کہ وہ اس وقت تک کافرنہیں ہوتا جب تک کہ وہ اپنی زبان سے یہ نہ کہہ دے کہ میں نماز نہیں پڑھتا یعنی اگر وہ زبان سے کہدے کہ میں نماز نہیں پڑھتا تو کافر ہو جاتا ہے ورنہ چاہے نماز پڑھے یا نہ پڑھے وہ کافرنہیں ہوتا۔

مسئلہ یہ ہے کہ اگر وہ کافر یا مرتد نہیں ہوتا تو اسے قتل کا حکم کیوں دیا جاتا ہے؟ جبکہ قرآن مجید میں بھی کسی مسلمان کے قتل کو جائز قرار نہیں دیا گیا۔

برائے مہربانی مجھے امام مالک^{رض} امام شافعی^{رض} امام احمد بن حنبل^{رض} امام ابوحنیفہ^{رض} اور شیخ عبدالقدار جیلانی^{رض} کے بے نمازی کے بارے میں جو صحیح صحیح احکامات ہیں بتا دیں مع حوالہ کے، بہت مہربانی ہوگی۔ سائل: امتیاز قمر

اجواب باسمہ تعالیٰ

تارک صلوٰۃ اگر نماز کی فرضیت ہی کا منکر ہو تو باجماع اہل اسلام کا فرد مرتد ہے (الایہ کہ نیا مسلمان ہوا ہوا اور اسے فرضیت کا علم نہ ہو سکا ہو یا کسی ایسے کونے میں رہتا ہو کہ وہ فرضیت سے جاہل رہا ہو، اس صورت میں اس کو فرضیت سے آگاہ کیا جائے گا اگر مان لے تو ٹھیک ورنہ مرتد و واجب القتل ہوگا) اور جو شخص فرضیت کا تو قائل ہو مگرستی کی وجہ سے پڑھتا نہ ہو تو امام ابوحنیفہ، مالک^{رض}، شافعی^{رض}، اور ایک روایت میں امام احمد بن حنبل^{رض} کے نزدیک وہ مسلمان ہے اور امام احمد کی ایک روایت میں وہ مرتد ہے۔ اس کو تین دن کی مهلت دی

جائے اور نماز پڑھنے کے لئے کہا جائے اگر نماز پڑھنے لگے تو ٹھیک ورنہ ارتاداد کی وجہ سے اس کو قتل کیا جائے اور مسلمانوں کے قبرستان میں اسے دفن نہ کیا جائے۔ غرض اس کے تمام احکام مرتدین کے ہیں۔

امام مالک، امام شافعی کے نزدیک اور امام احمد بن حنبل کی ایک روایت کے مطابق اگرچہ بے نمازی مسلمان ہے، مگر اس کی سزا قتل ہے الایہ کہ وہ توبہ کرے اس کو تین دن کی مہلت دی جائے گی، تو بہ کرنے کا حکم دیا جائے گا، اگر توبہ کر لے تو اس سے قتل کی سزا ساقط ہو جائے گی، ورنہ اس کو قتل کر دیا جائے گا اور قتل کے بعد اس کا جنازہ پڑھا جائے گا اور اس کو مسلمانوں کے قبرستان میں دفن کیا جائے۔ الغرض اگر بے نمازی توبہ نہ کرے تو ان حضرات کے نزدیک اس کی سزا قتل ہے اور حضرت امام ابوحنیفہ کے نزدیک بے نمازی کو قتل نہیں کیا جائے گا بلکہ اس کو ہمیشہ قید رکھا جائے گا اور روزانہ اس کے جوتے لگائے جائیں گے، یہاں تک کہ وہ ترک نماز سے توبہ کر لے۔

ان مذاہب کی تفصیل فقہ شافعی کی کتاب ”شرح المهدب“ اور فقہ حنبلی کی کتاب ”المغنى“ اور فقہ حنفی کی کتاب شامی میں ہے۔^(۱)

جو حضرات بے نمازی کے قتل کا فتویٰ دیتے ہیں ان کا استدلال یہ ہے کہ یہ سب سے بڑا جرم ہے۔ اس کے علاوہ ان کے اور بھی دلائل ہیں حضرت پیر شاہ عبدال قادر جیلانیؒ کی کتاب دیکھنے کا موقع نہیں ملا مگر وہ امام احمد بن حنبل کے مقلد ہیں اور میں اوپر لکھ چکا ہوں کہ امام احمد کی روایت میں یہ مرتد ہے اور اس کے ساتھ مرتدین جیسا سلوک کیا جائے گا اس لئے اگر حضرت پیر شاہؒ نے یہ لکھا ہو کہ بے نمازی کا کفن دفن نہ کیا جائے، بلکہ مردار کی طرح گھسیٹ کر اس کو کسی گھرے میں ڈال دیا جائے، تو ان کے مذہب کی روایت کے عین مطابق ہے۔ واللہ اعلم

کتبہ: محمد یوسف لدھیانوی

بینات- رب جمادی ۱۴۰۸ھ

(۱) المجموع شرح المهدب- کتاب الصلوۃ- ۱۳/۳- ط: دار الفکر.

المغنى- باب الحکم فی من ترک الصلوۃ- ۲۹۷/۲- مسئلہ: ۱۲۹۰- ط: دار الفکر.

رد المحتار- کتاب الصلوۃ- ۱/۳۵۲- ط: ایج ایم سعید.

دوران خطبہ سنتیں

سوال: نماز جمعہ کے خطبے کے دوران کوئی بھی نماز پڑھنا درست نہیں مگر ایک شخص کا کہنا ہے کہ خطبے کے دوران جب امام بیٹھتا ہے تو اس وقت اگر کوئی شخص امام کے دوبارہ کھڑے ہونے سے پہلے نماز کی نیت کر لے تو کوئی حرج نہیں؟

سائل: محمد کریم دہی۔ یو، اے، ای

اجواب باسمہ تعالیٰ

خطبہ کے دوران نماز پڑھنا صحیح نہیں، خطبہ شروع ہونے سے پہلے سنت کی نیت باندھ لی ہو تو اس کو مختصر قراءت کے ساتھ پورا کرے۔ دونوں خطبوں کے دوران امام کے بیٹھنے کے وقت نیت باندھنا جائز نہیں۔ ”در مختار“ میں ہے:

إذا خرج الإمام فلا صلاة ولا كلام إلى تمامها. ولو خرج وهو في

السنة أو بعد قيامه لثالثة النفل يتم في الاصح ويخفف القراءة. (۱)

كتبه: محمد يوسف لدھیانوی

بینات۔ ربیع الثانی۔ ۱۴۰۰ھ

(۱) الدر المختار من رد المحتار - مطلب في شروط وجوب الجمعة - ۱۵۸/۲، ۱۵۹.

جماعہ کی اذان اول کے بعد گھر میں عبادت کرنا

کیا فرماتے ہیں علمائے دین و مفتیان شرح متین اس مسئلہ کے بارے میں کہ:

(۱) جماعت کی اذان اول کے بعد فقہاء کرام کے نزدیک سعی الی الجماعت واجب ہے جس کا مطلب سب کے نزدیک یہ ہے کہ نمازی مسجد کی طرف چل پڑے اور مسجد کی طرف چلنے میں کوئی چیز مانع نہیں ہونی چاہیے۔ الا یہ کہ جماعت کی تیاری میں مشغول ہو یعنی غسل کر رہا ہو، کپڑے تبدیل کر رہا ہو، تیل، سرمه یا عطر لگا رہا ہو اور پھر اس سے فارغ ہوتے ہی مسجد کی طرف چل پڑے، نیز اگر کبھی اذان اول سے قبل جماعت کی مذکورہ تیاری سے فارغ نہ ہو سکا ہو یا تیاری شروع نہ کر سکا ہو تو اذان اول پر فوراً تیاری میں مشغول ہو جائے بشرطیکہ خطبہ کی اذان سے اتنا قبل فارغ ہو کر مسجد میں پہنچ سکے کہ بہ سہولت سنتیں ادا کر سکے۔ اگر ایسا ممکن نہ ہو تو پھر جماعت کی تیاری (غسل وغیرہ) کی سنتوں کو موقوف کر کے واجب (مسجد) کی طرف چل پڑے۔

نیز مصلی کیلئے ضروری ہے کہ وہ جماعت کی مذکورہ تیاری اذان اول کے ساتھ شروع کرنے کی عادت نہ بنائے اور یہ جانے کہ تیاری کی اذان اول کے بعد صرف اجازت ہے اور اصل یہی ہے کہ اذان اول کے بعد سعی الی الجماعت کے تحت فوراً مسجد کی طرف چل پڑے کہ یہ عمل واجب ہے اور تاخیر سے واجب کی ادائیگی میں تاخیر کا گناہ ہوگا۔

(۲) یہ بات بھی سب فقہاء کرام کے نزدیک متفق علیہ ہے کہ اذان اول سے قبل یا اذان اول کے ساتھ کوئی مصلی تیاری سے فارغ ہو کر بجائے مسجد میں آنے کے گھر میں ہی صلاۃ التسبیح، نوافل ادا کرتا ہے یا تلاوت میں مشغول ہو جاتا ہے یا درود شریف یاد گیر اور ادوات طائف میں یا مطالعہ میں مشغول ہوتا ہے یا گھر کے کام میں مشغول ہوتا ہے تو یہ مشغولی ناجائز ہے۔

اب جواب طلب امر یہ ہے کہ اکثر مساجد میں اذان اول اور خطبہ کے درمیان نصف گھنٹہ تازائمد ازاں کی گھنٹہ بھی وقفہ ہوتا ہے جس کے دوران ہمارے بلاڈ میں تقاریر کا ناگزیر رواج ہے اور تقاریر اپنے اندر

سنے والوں کیلئے پسند و ناپسند کی بہت سی وجہ رکھتی ہیں۔ اسی وجہ سے تقاریر کے سننے اور نہ سننے میں نمازوں کا ذوق و مزاج مختلف ہوتا ہے اس لئے اکثر نمازی اس تقریر والے وقت کو دیگر اعمال میں گزارنے کو ترجیح دیتے ہیں اور بہت سے اس وقت کو خرید و فروخت کے علاوہ اپنے دیگر بخوبی کاموں کو پورا کرنے میں صرف کرنے کو ترجیح دیتے ہیں۔ آیا صورت مذکورہ میں اس بات کی گنجائش ہے کہ نمازی جمعہ کی تیاری سے فارغ ہو کر گھر میں ہی تلاوت، صلوٰۃ و تسبیح وغیرہ میں مصروف رہے، (ب)؛ گھر کے بخوبی کاموں میں مصروف رہے اور سنتیں بھی گھر میں ادا کرے۔ اور خطبہ کی اذان سے قبل یا خطبہ کی اذان کے ساتھ ساتھ مسجد میں پہنچ جائے۔ اگر اسکی گنجائش نہیں تو ایسا کرنے والا کس قسم کا گناہ گار ہوتا ہے؟

جواب سے جلد مطلع فرمادیں۔ جواب کے لئے رجسٹری ارسال ہے۔

سائل: صغیر احمد لاہور

اجواب باسمہ تعالیٰ

واضح رہے کہ جمعہ کے دن پہلی اذان ہو جائے تو سب دنیوی کام چھوڑ کر جمعہ کی ادائیگی کے لئے مسجد کی طرف جانا چاہئے جیسا کہ کتب فقہ و فتاویٰ میں موجود ہے۔ اذان اول کے بعد کسی بھی ایسے دنیوی کام میں مشغول ہونا (سوائے جمعہ کی تیاری کے) جو کہ سعی الی الجموعہ میں مخلٰ ہو جائز نہیں ہے۔

اب یہ سوال کہ ایک شخص اذان اول کے وقت جمعہ کی تیاری کر لیتا ہے پھر وہ مسجد میں بیٹھنے یا تقریر سننے کے بجائے گھر میں نماز، تلاوت قرآن و دیگر ذکر و اذکار میں مشغول رہتا ہے پھر وہ خطبہ شروع ہونے سے اتنی دیر پہلے مسجد میں پہنچ جائے جس کے اندر سنت قبلیہ ادا کر سکے تو کیا ایسا شخص گناہ گار ہوگا؟ اس کے جواب سے پہلے چند بنیادی باتوں کی طرف غور کرنا ضروری ہے۔

(۱)؛ پہلی بات یہ کہ ﴿فَاسْعُوا إِلَى ذِكْرِ اللَّهِ﴾ میں ذکر اللہ سے کیا مراد ہے؟ کیونکہ سعی الی ذکر اللہ ضروری ہے جس کا مطلب یہی ہے کہ وہاں ذکر اللہ ہو جس کی طرف سعی کا حکم ہے۔

چنانچہ احکام القرآن للجصاص میں ہے کہ:

قالَ اللَّهُ تَعَالَى فَاسْعُوا إِلَى ذِكْرِ اللَّهِ وَذِرُوا الْبَيْعَ فَالْمَعْنَى فَاقْتَضَى

ذالک وجوب السعی الی الذکر ودل علی ان هناک ذکرا واجبا

یجب السعی الیه .^(۱)

اب ذکر اللہ سے کیا مراد ہے؟

الف: احکام القرآن للجصاص میں ہے کہ ذکر اللہ سے مراد خطبہ ہے:

ویدل علی ان المراد بالذکر هئنا هو الخطبة ان الخطبة هي التي

تلی النداء وقد امر بالسعی الیه فدل علی ان المراد الخطبة^(۲)

ب: تفسیر روح المعانی میں ہے کہ ذکر اللہ سے مراد خطبہ اور نماز ہے:

فاسعوا الی ذکر ، المراد بذکر الله الخطبة والصلاۃ واستظہر

ان المراد به الصلاۃ وجوز کون المراد به الخطبة وهو علی ما قبل

مجاز من اطلاق البعض علی الكل کاطلاقه علی الصلاۃ او لانها

کالمحل له.^(۳)

ج: معالم التنزيل میں ہے:

فاسعوا الی ذکر الله قوله ذکر الله ای الصلاۃ وقال سعید بن

المسیب فاسعوا الی ذکر الله قال هو موعظة الامام .^(۴)

د: بدائع الصنائع میں ہے:

فاسعوا الی ذکر الله قیل ذکر الله هو صلاۃ الجمعة وقیل هو

(۱) احکام القرآن لأبی بکر احمد بن علی الجصاص م ۷۰-۷۳ھ- باب وجوب الخطبة للجمعة- ۳۲۳/۲- ط: دار الكتاب العربي بيروت.

(۲) المرجع السابق.

(۳) روح المعانی لشهاب الدین محمود الالوی م ۱۲۰-۱۲۵ھ- سورۃ الجمعة- ۲۸/۱۰۲- ط: ادارۃ الطباعة المنیریۃ .

(۴) معالم التنزيل المعروف بتفسیر البغوى لاحمد بن محمد الحسین البغوى م ۱۶۵- سورۃ الجمعة - ۳۲۳- ط: دار المعرفة بيروت

(۱) الخطبة،

(۲) فتح القدیر میں ہے:

قال تعالیٰ اذانو دی للصلوٰۃ من یوم الجمعة فاسعو الی ذکر
الله، رب الامر بالسعي لذکر علی النداء للصلوٰۃ فالظاهر ان المراد
بالذکر الصلاۃ ویجوز کون المراد به الخطبة^(۲)

مذکورہ بالاحوالہ جات سے معلوم ہوا کہ ذکر اللہ سے مراد خطبہ اور نماز جمعہ ہے یہ دونوں چیزیں
اذان ثانی کے بعد ہوتی ہیں۔ اذان اول اور اذان ثانی کے درمیان ہندوپاک میں عام طور پر اچھا خاصہ وقفہ
ہوتا ہے جس کے اندر عموماً تقاریر ہوتی ہیں تو گویا اذان اول کے بعد وہ ذکر اللہ نہیں پایا جاتا جس کی جانب
سمیٰ کا حکم ہے جو کہ خطبہ اور نماز جمعہ ہے جب کہ وجوہ سعیٰ الی ذکر اللہ ہے۔

اب دوسری بات قابل غور یہ ہے کہ وجوہ سعیٰ اور حرمت بیع کے لئے کون سی اذان معتبر ہے۔
اذان اول یا اذان ثانی؟

اس بات کو منظر رکھتے ہوئے کہ وجوہ سعیٰ تو ذکر اللہ کے لئے ہے اور ترک بیع کا حکم بھی اس وجہ
سے ہے کہ وہ سعیٰ الی ذکر اللہ میں مخل ہے اذان اول کے بعد ذکر اللہ تو موجود نہیں ہے جس کی طرف سعیٰ اور
ترک بیع کا حکم ہے لہذا اذان ثانی کا اعتبار ہونا چاہیے۔

اسی لئے فقهاء کرام میں اس بارے میں اختلاف ہے کہ وجوہ سعیٰ اور حرمت بیع میں اذان اول
معتبر ہے یا اذان ثانی اگرچہ اصح قول یہی ہے کہ اذان اول معتبر ہے مگر اذان ثانی کو معتبر قرار دینے والے
بھی ہیں۔ چنانچہ علامہ شامی[ؒ]، ”علی الاصح“، کے تحت شرح منیہ کے حوالہ سے لکھتے ہیں:

قال فی شرح المنیہ و اختلفوا فی المراد بالاذان الاول فقبل

الاول باعتبار المشروعة وهو الذي بين يدي المنبر لانه الذي كان اولاً

(۱) بداع الصنائع لعلاء الدين ابى بکر بن مسعود الكاسانی - فصل فی کیفیۃ فرضیۃ الجمعة - ۱/۵۷۸، ۵/۵۷۸ - دار احیاء التراث بیروت

(۲) فتح القدیر لکمال الدین ابن همام م ۱۸۶۵ - باب صلوٰۃ الجمعة - ۲/۲۱ - ط: مکتبۃ رشدیۃ

فی زمّنِه علیه الصلاۃ والسلام وزمّن ابی بکر وعمر حتی احدث عثمان

الاذان الثانی علی الزوراء حین کثیر الناس والاصح انه الاول باعتبار

الوقت وهو الذى يكون علی المنارة بعد الزوال۔^(۱)

علامہ عینی نے البنایہ فی شرح الحدایہ میں اذان ثانی معتبر قرار دینے کا قول امام طحاوی، امام شافعی، امام احمد بن حنبل اور اکثر فقهاء کا قول قرار دیا ہے چنانچہ لکھتے ہیں:

(ولهذا قيل هو المعتبر في وجوب السعي وحرمة البيع) اى

ولكون الاذان الاصلى الذى كان على عهد النبى ﷺ بين يدي

المنبر قال بعضهم وهو الطحاوی هو المعتبر في وجوب السعي الى

الجمعة على المكلف وفي حرمة البيع والشراء وفي فتاوى العتابی

هو المختار وبه قال الشافعی واحمد واکثر فقهاء الامصار ونص في

المرغیبانی وجوامع الفقه هو الصحيح۔^(۲)

امام طحاوی کے نزدیک اذان ثانی معتبر ہے فتاویٰ عتابی میں اسی کو مختار قرار دیا ہے تھی امام شافعی

اور امام احمد بن حنبل کا قول ہے۔

عام طور پر کتب فقہ و فتاویٰ میں اذان اول کے بعد ہی وجوب سعی کا قول ہے اس لئے اذان اول

کے بعد ہی نماز جمعہ کی ادائیگی کے لئے جانا چاہیے اور اسی میں احتیاط ہے اور اگر اذان اول اور اذان ثانی

کے درمیان زیادہ وقفہ نہ ہو تو پھر اذان اول کے بعد سعی الی الجمعة ضروری و واجب ہے اس میں تاخیر گناہ

ہے۔ کیونکہ تاخیر کی صورت میں خطبه و نماز جمعہ کے فوت ہونے کا خطرہ ہے۔ چنانچہ جہاں اذان اول کے

بعد سعی الی الجمعة کو ضروری قرار دیا ہے اس کی وجہ بھی یہی ہے کہ جمعہ سے قبل سنت ادا کی جاسکیں اور خطبہ سننا

ممکن ہو، چنانچہ البنایہ فی شرح الحدایہ میں ہے:

(۱) رد المختار علی الدر المختار - مطلب فی حکم المرقی بین يدی الخطیب - ۱۶۱، ۲

(۲) البنایہ فی شرح الحدایہ لبدر الدین العینی - باب صلوٰۃ الجمعة - ۳۲۲، ۳۲۳ - مکتبہ حقانیہ ملتان۔

وَعَنْ الْحَسْنِ بْنِ زِيَادٍ عَنْ أَبِي حَنِيفَةَ هُوَ اذانُ الْمَنَارَةِ لَوْ
اَشْتَرطُوا اَلَا ذَانَ عَنْدَ الْمَنْبَرِ يَفْوَتُهُ اَدَاءُ السَّنَةِ وَسَمَاعُ الْخُطْبَةِ وَرَبِّما
فَوْتَهُ اَدَاءُ الْجَمْعَةِ اِذَا كَانَ الْمَصْرُ بَعِيدًا لِلْاَطْرَافِ۔ (۱)

خلاصہ یہ کہ جہاں اذان اول اور اذان ثانی کے درمیان وقفہ زیادہ نہ ہو تو وہاں اذان اول کے بعد
ہی جمعہ کی ادائیگی کیلئے جانا ضروری ہے جہاں دونوں اذانوں کے درمیان زیادہ وقفہ ہوتا ہے تو وہاں اگر کوئی
اذان اول کے بعد مسجد میں بیٹھنے کے بجائے گھر میں نماز، تلاوت قرآن کریم وغیرہ میں مشغول ہو جاتا ہے
اور پھر خطبہ سے قبل اتنی دیر پہلے مسجد میں پہنچ جاتا ہے کہ سنت قبلیہ ادا کر سکے تو مذکورہ دلائل کی روشنی میں وہ
گناہ گارنہ ہو گا۔ واللہ اعلم

کتبہ: محمد شفیق عارف

بینات-صفر ۱۴۱۶ھ

(۱) المرجع السابق.

جماعہ کی کس اذان پر کاروبار حرام ہوگا؟

کیا فرماتے ہیں علماء کرام اس مسئلہ میں کہ:

۱: ...جماعہ کے دن اذان اول پر کاروبار بند کرنے کا حکم ہے یا اذان ثانی پر؟

۲: ...اگر اذان اول پر ہو تو حضرت عثمان غمیٰ یا بعد کے سلف صالحین کے دور کے کچھ بہوت ارشاد فرمائیں کہ انہوں نے اس بارے میں کیا عمل کیا یا کیا حکم دیا؟

۳:جماعہ کے دن شہر کی مختلف مساجد میں جو مختلف اوقات میں اذانیں ہوتی ہیں تو کون سی اذان پر وجوہ حکم لاگو ہوگا؟ اپنے محلہ اور مارکیٹ کی مسجد پر یا کسی بھی مسجد کی اذان پر یہ حکم لاگو ہوگا؟

۴:اگر کوئی آدمی کسی ایسی مسجد میں جامعہ کی نماز ادا کرے جہاں نماز جلدی ہوتی ہو اور اس کے بعد وہ دکان پر آ کر کاروبار کرتا ہے، باوجود یہ کہ اسی بازار میں ابھی تک جامعہ کی نماز ادا نہیں ہوئی، کیا یہ شرعاً جائز ہے؟

۵:جماعہ کے دن اگر خطیب صاحب تقریر شروع کر دیں اور جامعہ کی پہلی اذان بعد میں کہی جائے، اس کے بعد سنتیں پڑھی جائیں، پھر اذان ثانی کہی جائے، اس کے بعد خطبہ ہو تو کیا ایسا طریقہ اختیار کرنا سلف کے زیادہ قریب ہے؟ بنیوا تو جروا۔ سہیل احمد جعفر، کھارادر، کراچی

ابحواب باسمہ تعالیٰ

حضرت شاہ ولی اللہ محدث دہلویؒ مشروعیت جامعہ کی حکمت بیان کرتے ہوئے فرماتے ہیں کہ:

”شرعیت کا مقصود اصلی یہ تھا کہ کسی طرح شہری آبادی کے اندر نماز کی

اشاعت و ترویج کی جائے اور وہ اس طرح کہ کسی ایک دن تمام شہریوں کو جمع کر کے ان کے سامنے اسلامی احکام کی تفصیل اور تبلیغ کی جائے، اور چونکہ ہر دن تمام شہریوں کا

اجتماع مشکل اور ناممکن تھا، اس لئے کوئی ایک دن ایسا متعین کرنا ضروری تھا جس میں تمام اہل شہر جمع ہو جائیں اور خدائی احکامات سے واقفیت حاصل کریں، چنانچہ اس امر کیلئے ہفتہ وار اجتماع کو منتخب کیا گیا، کیونکہ اگر کوئی ایسا وقت مقرر کر لیا جاتا کہ جس کا دورانیہ جلدی ہوتا تو لوگوں کی اکتا ہٹ اور تنگی کا خطرہ تھا، اور اگر وہ وقت ایسا ہوتا کہ جس کا دورانیہ بہت دیر سے آتا تو اس سے خدشہ تھا کہ لوگ اصلی مقصد ہی کو بھول جاتے، لیکن ہفتہ وار اجتماع میں چونکہ یہ تمام خدشات معدوم تھے، اس لئے اسی کو اس مقصد کیلئے منتخب کیا گیا۔ البتہ اس ہفتہ وار اجتماع کیلئے دن کی تعین میں امتیں مختلف ہو گئیں، یہودیوں نے اپنی ترجیحات کی بنابر "ہفتہ" کے دن کو اس مقصد کیلئے مقرر کیا اور عیسائیوں نے اپنی تخصیصات کی بنابر "التوار" کو اجتماع کا دن مقرر کر لیا۔ اور "جمعہ" کا دن اللہ تبارک و تعالیٰ کے ہاں انتہائی مبارک اور صاحبِ عظمت تھا، اس لئے اللہ تبارک و تعالیٰ نے اولاً اپنے نبی ﷺ کے صحابہ کرامؐ کو اس کیلئے منتخب فرمایا اور ایک علم عظیم کے ذریعے ان کے دلوں میں اس دن کے اجتماع کی عظمت ڈالی، اور انہوں نے حضرت نبی کریم ﷺ کی مدینہ منورہ کی طرف ہجرت سے قبل ہی آپ ﷺ کے حکم سے مدینہ منورہ میں جمعہ کا قیام فرمایا اور پھر اللہ تبارک و تعالیٰ نے حضرت جبرایل علیہ السلام کے ذریعے ایک خاص علامت کے ساتھ اپنے نبی پر اس حقیقت کو واضح فرمایا، جسے آپ ﷺ نے خدائی سے قبل وعظ فرماتے، جس میں احادیث بیان کرتے اور نصائح فرمایا کرتے تھے۔ (۱)

اور اسی مقصد کو سامنے رکھ کر حضراتِ صحابہ کرامؐ نے نبی کریم صلی اللہ علیہ وسلم سے احکام سیکھے اور دوسروں تک تبلیغ کا فریضہ بطريق احسن انجام دیا۔ نبی اکرم صلی اللہ علیہ وسلم کی وفات حسرت آیات کے بعد بھی صحابہ کرامؐ نے اس مقصد کو جاری رکھا، چنانچہ سیدنا حضرت ابو ہریرہؓ امام کے خطبه جمعہ کے لئے نکلنے سے قبل وعظ فرماتے، جس میں احادیث بیان کرتے اور نصائح فرمایا کرتے تھے۔ (۲)

(۱) حجۃ اللہ البالغہ للشah ولی اللہ المحدث الدھلوی - باب الجمعة - ۵۱ / ۲ - ط: قدیمی

(۲) مصنف ابن ابی شيبة - کتاب الصلوۃ - الحدیث یوم الجمعة قبل الخطبة - ۱۳۷ / ۲

اسی طرح حضرت سائب بن یزید^{رض} حضرت عبد اللہ بن بشر^{رض} اور حضرت عبد اللہ بن عمر^{رض} کے بارے میں بھی منقول ہے کہ یہ حضرات جمعہ کے دن امام کے خطبہ سے قبل لوگوں کو نصائح فرمایا کرتے تھے۔ (۱) نبی اکرم صلی اللہ علیہ وسلم کے دور میں اور اسی طرح حضرات شیخین^{رض} کے دور میں جمعہ کیلئے صرف ایک ہی اذان ہوتی تھی، لیکن جب لوگوں کی کثرت ہوئی تو حضرت عثمان^{رض} نے ایک اور اذان کی زیادتی فرمائی کہ خطبہ جمعہ کی اذان سے قبل لوگوں کو جمع کرنے کیلئے ایک اور اذان کا اضافہ فرمایا، جس پر تمام صحابہ کرام^{رض} کا اجماع ہو گیا، اسی کو آئندہ کیلئے برقرار رکھا گیا، حضرت امام بخاری^{رض} "باب التأذين عند الخطبة" کے تحت حضرت سائب بن یزید^{رض} کی روایت نقل فرماتے ہیں کہ:

"عن السائب بن يزيد يقول إن الاذان يوم الجمعة كان أوله حين يجلس الإمام يوم الجمعة على المنبر في عهد رسول الله ﷺ وأبى بكر وعمر فلما كان في خلافة عثمان وكرروا أمر عثمان يوم الجمعة بالاذان الثالث فأذن به على الزوراء فثبت الأمر على ذلك". (۲)

سیدنا عثمان^{رض} نے مصالح عوام کو مدنظر رکھتے ہوئے "تيسیرا علی الامة" یہ حکم دیا تھا اور چونکہ حضرت عثمان^{رض} مسلمانوں کے تیرے "خلیفہ راشد" ہیں، انکی سنت کی اتباع اور انکی اطاعت کا حکم خود صاحب شریعت^{رض} نے دیا ہے، اس لئے یہی مجمع علیہ اور سنت ہے۔ محدث العصر حضرت علامہ سید محمد یوسف بنوری نور اللہ مرقدہ فرماتے ہیں کہ:

۱: وذكر الحافظ في الفتح والذى يظهر أن الناس

أخذوا بفعل عثمان في جميع البلاد إذ ذاك لكونه مطاع الأمـر". (۳)

۲: وهذه سنة العثمانية في زيادة الاذان على الزوراء لو أخذـت

(۱) المرجع السابق.

(۲) الصحيح للبخاري - کتاب الصلوٰۃ - باب التأذين عند الخطبة - ۱۲۵/۱.

(۳) معارف السنن للشيخ محمد یوسف البنوری - باب ماجاء في اذان الجمعة - ۱/۳۰۱ -

ط: دار التصنیف جامعہ العلوم الاسلامیة.

ابسط ما فيها من المصالح ومعانى وبالاخص القرون المتأخرة لصاق
بناء الخطب وتجاوزنا موضوع كتابنا“.^(۱)

**۳: فكذلک تقول فى زيادة عثمان الاذان لعله عمل
بالمصالح المرسلة وقبله الامة المحمدية“.^(۲)**

اور بتصریح علماء ہی وہ اذان ہے جس پر جمعہ کے دن کاروبارِ زندگی بند کرنیکا حکم ہے۔

حضرت بنوری قدس سرہ فرماتے ہیں کہ حضرت عثمان غنیٰ کی زیادہ کی گئی یہ اذان اول زوال کے متصل بعد دی جاتی تھی۔^(۳)

اس تمہید کو سامنے رکھتے ہوئے سوال میں مذکور جزئیات کا جواب مندرجہ ذیل ہے کہ:
ا:....اس بارے میں فقہاء احتاف کا تقریباً اتفاق ہے کہ اقامت جماعت کیلئے اذان کی اجابت
بالقدم واجب ہے اور اجابت بالسان مندوب ہے۔

اور فقہاء کرام کی تصریحات کے مطابق جمعہ کے دن جس اذان پر ”سعی الی الجموع“ واجب ہوتی
ہے، وہ چونکہ اذان اول ہی ہے اس لئے اجابت اذان میں بھی اجابت بالقدم ہی واجب ہوگی۔

جمعہ کے دن جس اذان پر نیع و شراء (کاروبار) بند کرنے اور سعی الی الجموع کے واجب ہونے کا حکم ہے،
وہ وہی اذان ہے جو سیدنا حضرت عثمان غنیٰ نے لوگوں کی کثرت کی بنا پر انہیں جمع کرنے کیلئے ”زوراء“ پر شروع
فرمائی تھی۔ چنانچہ شارح بخاری حضرت علامہ عینیٰ اس اذان کا مقصد بیان کرتے ہوئے تحریر فرماتے ہیں کہ:

”وعن الزهری اول من احدث الاذان الاول عثمان يؤذن
لاهل الاسواق وفي لفظ فاححدث عثمان التاذين الثالثة على الزوراء
ليجتمع الناس“.^(۴)

(۱) المرجع السابق - بیان منصب الخلفاء الراشدین فی اجراء المصالح - ۳۰۵/۳.

(۲) المرجع السابق - بحث ان منصب الخلفاء الراشدین فوق الاجتهاد - ۳۰۷/۳.

(۳) المرجع السابق - بیان اذان الجمعة - ۳۰۱/۳.

(۴) عمدة القارى شرح البخارى - کتاب الصلة - باب الأذان يوم الجمعة - ۲۹۸/۵ - ط: مکتبة

ومطبعة مصطفى البابى الحلبي مصر

اور حضرت عثمان غنیؓ بالاتفاق تیرے خلیفہ راشد ہیں اور خلیفہ راشدین کی سنت کی اتباع کا حکم خود سردار دو عالم صلی اللہ علیہ وسلم نے دیا ہے جیسا کہ ”مشکوٰۃ شریف“ میں ہے:

”فَإِنَّهُ مَنْ يَعْشُ مِنْكُمْ بَعْدِي فَسَيِّرُ إِخْتِلَافًا كَثِيرًا فَعَلَيْكُمْ
بِسَنْتِي وَسَنَةِ الْخُلُفَاءِ الرَّاشِدِينَ الْمُهَدِّيِّينَ تَمَسَّكُوا بِهَا وَعَضُوا عَلَيْهَا
بِالنَّوْاجِزِ“۔ الخ۔ (۱)

اس لئے انہیں یہ مرتبہ حاصل تھا کہ وہ وقت کی ضرورت کے مطابق امت کی وسعت اور اصلاح کے لئے مصالح مرسلہ کے تحت جمعہ کی ”اذان اول“ کا اجراء فرماتے۔

محمدث العصر حضرت بنوری نور اللہ مرقدہ ارقام فرماتے ہیں:

”ان الْخُلُفَاءِ الرَّاشِدِينَ مَجَازُونَ فِي اِجْرَاءِ الْمُصَالِحِ الْمُرْسَلَةِ“

وہی مرتبہ فوق مراتب الاجتہاد دون مرتبہ التشريع۔ (۲)

باقی جن عبارات میں اذان ثانی کو بیع و شراء کیلئے محرم اور اس کے وقت وجوب سعی الی الجموعہ کا ذکر موجود ہے، وہ حضرت امام طحاویؓ کا اپنا اجتہاد ہے، علامہ ابن حبیمؓ نے اسے ضعیف قرار دیا ہے (۳)

اور حضرت تھانوی قدس سرہ فرماتے ہیں کہ انکا اجتہاد جھٹ نہیں ہے۔ نقلہ صاحب ”الاعلاء“

عنہ حیث قال:

قال الشیخ ”اما ان المعتبر لحرمة البيع هو هذا الاذان فهو
اجتہاد من الطحاوی“ و کونہ عند المنبر هو نقل منه مقصودنا بايراده
اما اجتہاده فليس بحجۃ۔ (۴)

غرضیکہ جمعہ کے دن جس اذان پر بیع و شراء منوع ہوتی ہے وہ اذان اول ہی ہے، جو حضرت عثمان غنیؓ

(۱) مشکوٰۃ المصابیح - باب الاعتصام بالكتاب والسنۃ - الفصل الثاني - ۳۰۱۔

(۲) معارف السنن - بیان منصف الخلفاء الراشدین فی اجراء المصالح - ۲۰۳/۲.

(۳) البحر الرائق - کتاب الصلوٰۃ - باب صلوٰۃ الجمعة - ۲۷۳/۲ - ط: مکتبۃ رسیدیۃ کوئٹہ۔

(۴) اعلاء السنن - ابواب الجمعة - باب التاذین عند الخطبة - ۸۶/۸ - ط: ادارۃ القرآن۔

نے زیادہ کی تھی اور جوزوال کے بعد وی جاتی تھی۔

۲: حضرات صحابہ کرام اسلام کے حاملین اول ہی انہوں نے نبوی تعلیمات کی روشنی میں امت کیلئے قرآن و سنت کی تشریع کا عملی اسوہ چھوڑا ہے اور اسی عملی اسوہ میں ہمیں یہ بات بوضاحت ملتی ہے کہ جب جمعہ کی اذان اول ہو جاتی تو صحابہ کرام مدینہ طیبہ کے بازاروں میں منادی فرماتے تھے کہ ”بیع حرام ہو چکی ہے۔“

اسی طرح حضرت ضحاک[ؓ] حضرت حسن بصری[ؓ] زوال شمس کے بعد بیع شراء کو منوع قرار دیتے ہیں جبکہ خلیفہ راشد سیدنا حضرت عمر بن عبد العزیز[ؓ] جمعہ کے دن اذان کے بعد خود لوگوں کو بیع و شراء سے منع فرمایا کرتے تھے۔ ”مصنف ابن ابی شیبہ“^(۱) میں ہے:

”ان عمر بن عبد العزیز[ؓ] کان یمنع الناس من البيع يوم

الجمعة اذا نودى بالصلاۃ“^(۱).

گویا حضرت میمون[ؓ] حضرت مسلم بن یمار[ؓ] حضرت ضحاک[ؓ] حضرت حسن بصری[ؓ] اور حضرت عمر بن العزیز[ؓ] وہ لوگ ہیں جو نصف النہار ہو جانے کے بعد حرمت بیع کی خبر دے رہے ہیں اور چونکہ اس وقت اذان ہو جاتی اور وہ اذان اول ہی تھی، کیونکہ ان کے دور سے پہلے اس کا عمل راجح ہو چکا تھا اور امت کی طرف سے اسے تلقی بالقبول کی سند حاصل ہو چکی تھی، کیونکہ حضرت عثمان غنی[ؓ] کے اس ”امر“ پر کسی بھی صحابی نے نکیر نہیں فرمائی۔ حضرت مولانا احمد علی سہارنپوری[ؓ] نے بخاری شریف کے حاشیے میں امام عینی[ؓ] کی عمدۃ القاری کے حوالے سے یہی بات لکھی ہے۔^(۲)

لہذا اس اجماع کے بعد جو بھی عمل ہوگا، صحابہ کرام کا ہو یا تابعین[ؓ] کا وہ اذان اول ہی سے متعلق ہوگا اور مزید یہ بھی کہ حضرت میمون[ؓ] کے بیان میں تو ”مدینہ طیبہ“ کے (اسواق) بازاروں کی صراحت بھی موجود ہے اور یہ بات بھی ”عمدة القاری“ کے حوالے سے پہلے گذر چکی ہے کہ آبادی کے بڑھنے کی بنا پر

(۱) مصنف ابن ابی شیبہ - کتاب الصلوۃ - باب الساعۃ الیکرہ فیها الشراء والبیع - ۱۳۲/۲.

(۲) حاشیۃ صحيح البخاری للمحدث السهارنفوری - کتاب الجمعة - باب المؤذن الواحد يوم الجمعة - ۱۲۳/۱ - رقم الحاشیۃ: ۹ - ط: قدیمی.

لوگوں کو جمع کرنے کیلئے اور بالخصوص بازاروں میں کام کا ج کرنے والوں کو جمع کرنے کیلئے اس اذان کی زیادتی عمل میں لائی گئی۔^(۱)

اسی طرح حضرت عمر بن العزیزؓ کا لوگوں کو جمع کرنا بھی اسی پر دلالت کرتا ہے کہ وہ بھی یہ عمل سابقہ ”سنن عثمانی“، ہی کی روشنی اور ہدایت میں کرتے تھے، لہذا یہ بات ثابت ہوئی کہ صحابہ کرامؐ اور تابعینؓ اور ان کے بعد والوں کا عمل یہی تھا کہ جمعہ کے دن اذانِ اول کے بعد ”بعض و شراء“ ترک فرمادیتے تھے۔ جیسا کہ فقہاء کرامؐ کی تصریحات کے مطابق پہلے گذر چکا ہے۔

۳: فقہاء کرامؐ نے اس بات کی صراحة فرمائی ہے کہ اگر متعدد اذانیں ہو، ہی ہوں تو اذانِ اول ہی کا جواب دیا جائیگا، خواہ وہ محلہ کی مسجد میں ہو یا کسی دوسری مسجد کی اذان ہو۔^(۲)

حکیم الامت حضرت تھانوی قدس سرہ ایک سوال کے جواب میں تحریر فرماتے ہیں کہ:

”جو بعض محل سعی ہو وقت اذانِ اول جمعہ کے مکروہ ہے اور اگر چند جا اذان کہی جاوے تو اظہر یہ ہے کہ اذانِ اول کے ساتھ کراہت ثابت ہو جائے، اگرچہ اس کی روایت صریحہ احرف نے نہیں دیکھی، لیکن تعدادِ اذان میں اجابت اذانِ اول کو لکھا ہے، اس قیاس پر وجوب سعی و کراہت بعض بھی اذانِ اول پر چاہیئے خواہ وہ مسجد محلہ میں ہو یا غیر میں... اور اس حکم میں سب اہل شہر یکساں ہیں، البتہ جن پر جمعہ واجب نہیں وہ مستثنی ہیں، ان کو بعض جائز ہے..... اخ“۔^(۳)

ان عبارات سے یہ معلوم ہوا کہ حرمت بعض و شراء میں جمعہ کی پہلی اذان کا اعتبار ہے جو زوال کے متصل بعد ہوتی ہے یعنی جو آدمی جہاں کام کرتا ہے وہاں کی متعدد مساجد میں ہونے والی پہلی اذان کا اعتبار ہوگا کہ جوں ہی زوال کے بعد پہلی اذان ہو جائے، بعض و شراء حرام ہو جائے گی، اس کے بعد

(۱) عمدة القارى شرح البخارى-کتاب الجمعة-باب الاذان يوم الجمعة-۲۹۸/۵-ط: مصطفى البابى مصر.

(۲) فتح القدیر-باب الاذان-۱-۲۳۹/۱-ط: دار الفکر بیروت.

(۳) امداد الفتاوی-کتاب الصلوۃ-باب الاذان-۱/۱۰۸-ط: دار الاشاعت.

کار و بار میں مصروف ہونا جائز نہیں اور پھر یہ بھی جائز نہیں کہ کچھ لوگ ایسی مسجد میں نماز پڑھیں کہ جہاں نماز جلدی ہوتی ہو اور کچھ دوسری مسجد میں (جہاں جمعہ کی اذان تاخیر سے دی جاتی ہو) نماز پڑھیں، کیونکہ یہ دین کے ساتھ مذاق ہے۔

(۲): ایسا کرنا اگر چہ اس شخص کی ذات تک تو جائز ہے، کیونکہ نماز جمعہ کی ادائیگی کے بعد حرمت بیع و شراء کا وہ حکم جو "اذا نودی للصلوة" کی بنابر تھا وہ "فاما قضیت الصلاۃ فانتشروا فی الارض" کی وجہ سے ختم ہو چکا ہے اور اس کے لئے اب وہ مانع شرعی موجود نہیں رہا جو بیع و شراء سے منع کرے، لیکن چونکہ "سعی الی الجموعة" واجب ہے اور جس بازار میں شخص مذکور کی دکان ہے اس میں جمعہ کی ادائیگی ابھی تک نہیں ہوئی لہذا اس پر حکم خداوندی "اذا نودی للصلوة" اس بازار والوں کیلئے "سعی الی الجموعة" واجب ہے۔ اب اگر یہ شخص وہاں اپنی دکان کھول کر بیٹھ جاتا ہے تو وہ لوگ جو نمازِ جمعہ کی ادائیگی کیلئے جا رہے ہوتے ہیں ان کی سعی الی الجموعة میں خلل کا ذریعہ بننے کا اندیشہ و احتمال ہے، حالانکہ ان لوگوں کے اعتبار سے یہ سعی واجب ہے اور بیع عند السعی کو فقہاً نے مکروہ کہا ہے "در مختار" میں ہے:

"ووجب السعی وترك البيع ولو مع السعى بالاذان الاول" (۱)

اور دوسرے مقام پر ہے:

"وکره تحریماً مع الصحة البيع عند الاذان الاول" (۲).

لہذا اگر یہ شخص نماز دوسری مسجد میں ادا کرے اور بعد میں اپنی دکان کھول کر بیع و شراء کرتا ہے تو اگر چہ اس کے حق میں تو جائز ہے، لیکن دوسرے وہ لوگ جنہوں نے ابھی تک نماز جمعہ ادا ہی نہیں کی ان کی سعی الی الجموعة میں خلل کا سبب بن سکتا ہے، اس لئے بہتر یہ ہے کہ جب تک تمام لوگ نمازِ جمعہ کی ادائیگی سے فارغ نہ ہوں اس وقت تک یہ دکان نہ کھولے تاکہ دوسرے لوگوں کی عدم سعی کا سبب نہ بنے۔

محمد بن عاصم حضرت بنوری قدس سرہ فرماتے ہیں:

۵:...."وبالجملة فهذا الاذان كان قبل التاذين بين يدي الخطيب

(۱) الدر المختار-كتاب الصلوة-باب الجمعة-۱۶۱/۲-ط: ایج ایم سعید

(۲) الدر المختار-كتاب البيوع-باب البيع الفاسد-مطلوب أحكام نقصان المبيع المبيع فاسدا-۱۰۱/۵.

وَكَانَ فِي اُولِّ وَقْتِ الظَّهَرِ مُتَصَلًا بِالزَّوَالِ ثُمَّ اِنْتَقَلَ الْاذَانُ الَّذِي كَانَ

فِي عَهْدِهِ ﷺ الَّذِي دَخَلَ الْمَسْجِدَ وَهَذَا هُوَ الصَّحِيفَةُ^(۱).

اس سے یہ ثابت ہوا کہ جب حضرت عثمانؓ نے اذان اول کی زیادتی فرمائی تو یہ اذان اول زوال کے متصل بعد ہوتی تھی اور یہی حرمت نیج کا سبب بھی ہے، بالخصوص جبکہ عینہ بعض زوال نیم کے بعد نیج و شراء حرام ہو جاتی ہے، خواہ اذان اول جلدی کہی جائے یا بعد میں تاخیر کر کے کہی جائے۔ حرمت نیج زوال نیم ہی کے بعد متعلق ہو گی، تاخیر اذان اول سے وہ حرمت ختم نہیں ہو گی اور اس کے ساتھ ساتھ سیدنا حضرت عثمان غنیؓ کے دور خلافت یا اس کے بعد کی کوئی ایسی تصریح نہیں مل سکی کہ کسی صحابیؓ نے یا کسی تابعی یا خلیفہ راشد کے دور میں حضرت عثمان غنیؓ کی زیادتی کی گئی اس اذان کو ایسے مؤخر کیا ہو جیسا کہ سوال میں مذکور ہے، بلکہ اگر غور کیا جائے کہ وہ حضرات صحابہ کرامؓ جو اذان ثانی اور خرونچ امام سے قبل وعظ فرمایا کرتے تھے وہ بھی اذان اول کے بعد ہی کرتے تھے، ان حضرات میں حضرت تمیم داریؓ تو سیدنا حضرت عثمان غنیؓ کے دور خلافت میں ہفتہ کے دو دن وعظ فرماتے تھے۔ تاریخ ابن عساکر میں ہے:

”فَكَانَ يَفْعَلُ ذَلِكَ يَوْمًا وَاحِدًا فِي الْجَمْعَةِ فَلَمَّا كَانَ عَثْمَانُ

اسْتَزَادَهُ فَزَادَهُ يَوْمًا آخَرَ“^(۲).

غرضیکہ خلافت راشدہ (عثمانی دور اور اس کے بعد) میں صحابہ کرامؓ اور ان کے بعد امتحان کا معمول یہ تھا کہ اذان اول زوال کے متصل بعد کہی جاتی تھی اور پھر بعض حضرات امام کے خطبہ جمعہ سے قبل وعظ فرماتے تھے اور اذان ہوتے ہی بازاروں میں ”حرمت نیج“ کا اعلان ہو جاتا تھا جس پر کاروبار بند ہو جاتا تھا، اگر ایسا کرنا اقرب الاصواب ہوتا جیسا کہ ہمارے اس دور میں بعض مساجد میں معمول ہے کہ اذان اول کو مؤخر کر کے پہلے وعظ ہوتا ہے، اس کے اختتام پر اذان اول ہوتی ہے پھر سنتوں کا وقت دیا جاتا ہے پھر اس کے بعد اذان ثانی کہی جاتی ہے اور خطیب خطبہ پڑھتا ہے، تو صحابہ کرامؓ کی شخصیات جو کہ سابقین الی الخیرات تھیں وہ ضرور انجام دیتیں۔

(۱) معارف السنن - باب ماجاء فی اذان الجمعة - ۳۰۱ / ۳.

(۲) تاریخ مدینۃ دمشق لابن عساکر - ۳۲۱ / ۵.

لہذا سوال میں مذکورہ طریقہ سلف صالحین کے طریقہ عمل کے قریب نہیں اور بالخصوص جبکہ وہ مقصد جس کیلئے یہ طریقہ اختیار کیا گیا ہے ”یعنی وہ حرمت بیع و شراء جو اذان اول کی بنا پر لازم آتی تھی وہ اذان نہ کہنے کی صورت میں موخر ہو جائے کہ جب اذان نہ دی جائے تو حرمت متعلق نہیں ہوگی“ وہ بھی حاصل نہیں ہوتا، کیونکہ عند بعض ”نهی“ کا تعلق زوال نہیں کے ساتھ ہے، خواہ اذان کو موخر کیا جائے یا نہ بلکہ اذان تو اس اعلام کے لئے ہے کہ حرمت کا وقت داخل ہو گیا ہے پھر اس کے ساتھ ساتھ وہ خطرہ بھی تاخیر اذان کی صورت میں ہے، جسے فقہاء کرام نے ذکر فرمایا ہے کہ اذان اول کے ساتھ ہی بیع و شراء کی ممانعت اس لئے ہے، کہ اگر یہ ممانعت اذان ثانی کے ساتھ متعلق کی جائے تو سنن قبلیہ اور صماع خطبہ کے فوت ہونے کا خطرہ بھی ہے، کیونکہ وہ شہر جن کی آبادی پھیلی ہوئی ہے اور مساجد شہر میں کم ہیں، ان میں یہ خطرہ اور بھی زیادہ ہے۔ بہر صورت مذکورہ طریقہ سلف صالحین کے طریقے کے موافق نہیں ہے۔

الجواب صحيح	الجواب صحيح
محمد عبد المجید دین پوری	محمد انعام الحق

غیر عربی میں خطبہ جمعہ

- (۱) جمعہ کا خطبہ بدستور عربی میں رکھا جائے یا عوام کے سمجھنے کیلئے مقامی زبان میں رواج دیا جائے
- (۲) اگر خطبہ عربی ہی میں باقی رکھا جائے تو جو لوگ نہ سمجھنے کا اشکال پیش کرتے ہیں اس کا حل کیا جائے
- (۳) خطبہ میں سلطان وقت کا نام لینا چاہیے یا نہیں۔

اجواب باسمہ تعالیٰ

(۱) خطبہ عربی زبان ہی میں مسنون ہے غیر عربی میں خطبہ مکروہ ہو گا البتہ خطبہ میں قرآن و حدیث یا تذکیر کا کوئی جزء ہو، صرف اس کا ترجمہ مخاطبین کی زبان میں کیا جائے یعنی عربی خطبہ پڑھ لینے کے بعد تو اس کی گنجائش ہے لیکن اگر اس گنجائش اور رخصت سے فتنہ کا دروازہ کھلنے کا اندیشہ ہو اور حدود قائم رکھنا مشکل ہو تو یہ گنجائش بھی ختم ہو جائے گی اس لئے اس کے بجائے بہتر یہ ہو گا کہ خطبہ جمعہ سے قبل خطبہ کا مضمون بطور وعظ و تقریر بیان کر کے فارغ ہو جائے تاکہ عوام کو تسلی بھی ہو جائے اور شرعی حدود بھی اپنی جگہ پر قائم رہیں مقصود اصلی خطبہ میں ذکر اللہ ہے تذکیر (پند و نصیحت) سنت یا مستحب ہے بغیر تذکیر کے یہی خطبہ صحیح ہو جائے گا لیکن ذکر اللہ کے بغیر خطبہ صحیح نہ ہو گا۔

(۲) خلافت راشدہ کے کسی دور میں بھی غیر عربی خطبہ تاریخ میں منقول نہیں ہے چاہے ایران ہو یا افغانستان ہو، نیز بعد کے ادوار میں بھی ترکی ہو یا روما کہیں بھی پورے عہد اسلامی میں غیر عربی زبان میں خطبہ نہیں پڑھا گیا اور عربی خطبہ ایک قسم کا شعار دین بن گیا ہے، اگر نماز جس کی اصل مناجات ہے غیر عربی میں اس کے جواز کی گنجائش نہیں تو پھر خطبہ جو ذکر اللہ ہے اسکی اجازت کیسے دی جائے کل نماز کے بارے میں یہی دلیل پیش کی جائے گی کہ ہر ملک اور زبان والا اللہ تعالیٰ کی عبادت اپنی زبان میں کرے تو کیا نماز بھی غیر عربی میں پڑھنے کی اجازت دی جائے گی؟ خطبہ بھی نماز کی طرح عبادت ہے اور اس کی عبادت کی شان کے تحفظ کے لئے بھی عربیت ضروری ہے ورنہ خطبہ منبر کی ایک تقریر ہو جائے گا اور عبادت کی شان

اس سے ختم ہو جائے گی۔

ان کو سمجھایا جائے کہ خطبہ صرف وعظ نہیں بلکہ ایک مخصوص عبادت ہے اور شارع علیہ السلام اور اس کے بعد خلافت راشدہ کے دور میں امت کا تعامل اسی پر رہا ہے کہ عربی میں خطبہ دیا جائے اور یہی عربی اللہ تعالیٰ کی سرکاری زبان ہے ہر عبادت اسی زبان میں ہونی چاہیے فرق صرف اتنا ہے کہ نماز میں عربی جو شرعاً منقول ہے وہ فرض ہے اور خطبہ میں عربی زبان سنت ہے (پہلے جواب میں مزید تفصیل آگئی ہے)

(۳) اگر ملک دارالاسلام ہے اور قانون اسلامی راجح ہے اور صدر مملکت یا بادشاہ قانون اسلامی پر عامل ہے اور ملک میں اسلامی قانون کا راجح کرنے والا ہے تو اس کا نام لینے میں کوئی مضاائقہ نہیں ورنہ ہرگز جائز نہیں۔

حقیقت یہ ہے کہ قرآن کریم نے اور حضرت رسول اللہ صلی اللہ علیہ وسلم نے جن ”ولی الامر“ کی اطاعت اور تو قیر و تعظیم کا حکم دیا ہے ان سے مراد وہی ”امراء“ ہیں جو حدود اللہ کو قائم کرتے ہیں امر بالمعروف نہیں عن المنکر کرتے ہیں خود عالم دین ہیں یا کم از کم تعلیم دین اور اقامت شرعیہ کا فریضہ ادا کرنے پر قائم ہیں ان کی اطاعت، شریعت و دین کا جزء ہے اگر کوئی امیر یا حاکم وقت خلاف شریعت حکم دے تو خود اس کی شرعی حیثیت ختم ہو جاتی ہے تو اس کی اطاعت تو کیا بلکہ مخالفت کرنی ہوگی، بہر حال اگر حاکم وقت اور سربراہ مملکت خود شریعت پر عامل ہے اور شریعت کے احکام اور حدود اللہ کو قائم کر رہا ہے تو اس کی اطاعت بھی اور اس کی تعظیم و تو قیر بھی دین کا جزء ہوگی اور اگر ان صفات سے موصوف نہ ہو تو نہ اس کیلئے دعا کی جاسکتی ہے اور نہ اس کا نام خطبہ میں لینا درست ہوگا، زیادہ سے زیادہ؛ ولادة امور؛ یا؛ ولی الامر؛ کہہ کر اس کا نام لئے بغیر اس کے لئے ہدایت و اصلاح کی دعا کی گنجائش ہے ورنہ بصورت دیگر اس کیلئے دعا کرنے کا مطلب تو یہ ہوگا کہ ایک شخص دین کی نیخ کرنی کر رہا ہے اور آپ اس کی تائید و تقویت کی دعا کرتے ہیں گویا اس کے عمل کی تصدیق کرتے ہیں۔

هذا ما ظهر لى من رأى فى الفتوى من غير تعرض لمزيد التفصيل لladlaة۔ واللہ اعلم

کتبہ: محمد یوسف بنوری

بینات-جمادی الثانیۃ ۱۴۸۶ھ

خطبہ جمعہ میں صرف حضرت فاطمہؓ کا نام کیوں؟

سوال یہ ہے کہ علامہ حبیب الرحمن کاندھلوی کے ایک کتابچہ بنام شب برأت کیا ہے؟ ص: ۶۶ سے ایک اقتباس نقل کر رہا ہوں:

”۳۴۵ھ میں بنی بویہ راضی بغداد پر قابض ہو گئے اور ان میں سے معز الدولہ نے ۳۵۵ھ میں مساجد کے دروازوں اور محرابوں پر خلفائے ثلاثہ اور حضرت امیر معاویہ وغیرہ پر لعنت لکھوائی، جس سے عوام اور حکومت میں چیقلش پیدا ہوئی، آخر کار یہ لعنت بغیر نام کے تحریر کی گئی اور سنیوں کو اس فیصلہ پر مجبور کیا گیا کہ خطبہ جمعہ میں حضور ﷺ کی صرف ایک صاحبزادی کا تذکرہ ہو، عشرہ مبشرہؓ کے نام خطبہ سے خارج کئے جائیں۔ اس وقت سنی خلافت راشدہ میں صرف تین خلفاء کے قائل تھے، انہیں مجبور کیا گیا کہ حضرت علیؓ کو چوتھا خلیفہ مانا جائے، حضرت امیر معاویہؓ کا نام خطبہ سے خارج کیا جائے۔“

معز الدولہ کے فیضوں پر (حیرت اور افسوس کا مقام ہے) ہمارے ائمہ مساجد اپنے خطبوں میں عمل پیرا ہیں، اسی معز الدولہ نے عشرہ محرم میں ماتم جاری کرایا، اسی نے شب غدرِ منانے کا حکم دیا اور اسی کے حکم سے مشہد حسینؑ دوبارہ تعمیر ہوا۔

۱- حضور اکرم ﷺ کی چار صاحبزادیاں تھیں پھر کیا وجہ ہے کہ جمعہ کے خطبہ میں آپ ﷺ کی صرف ایک یعنی سب سے چھوٹی صاحبزادی کا نام لیا جاتا ہے اور بڑی تین صاحبزادیوں کا نام قصد انہیں لیا جاتا، بڑی تین صاحبزادیوں کی شادی بنی امية میں ہوئی اور ان سے اولاد بھی تھی، میرا خیال ہے کہ اس حقیقت

سے آپ بھی واقف ہوں گے، چنانچہ اس غفلت اور کوتاہی کی وجہ سے ہمارے سئی عوام بھی یہی سمجھتے ہیں کہ حضور ﷺ کی صرف ایک ہی بیٹی تھی، جیسا کہ رافضیوں کا عقیدہ ہے۔ نمازِ جمعہ میں آپ حاضرین سے معلوم کرنے کی کوشش کریں، اکثریت کا یہی گمان ہے کہ آپ ﷺ کی صرف ایک بیٹی تھی۔

۲- کیا سیدۃ النساء بی بی فاطمہؓ ہیں یا ام المؤمنین سیدۃ عائشۃ صدیقہؓ ہیں؟

۳- محترم! سوال یہ پیدا ہوتا ہے کہ ہمارے علمائے کرام کی اس لغزش، کوتاہی اور غفلت کی طرف کبھی توجہ مبذول کیوں نہیں ہوئی، تاکہ اس کوتاہی کا ازالہ ہو سکتا، تقریباً گیارہ صدیاں بیت گئی ہیں، لیکن ہمارے خطیب وہی پرانی لکیر پیٹ رہے ہیں۔

قیامت کے روز آپ لوگ حضور اکرم ﷺ کو کیا جواب دیں گے، اگر آپ پوچھ بیٹھے کہ یہ کیا حماقت تھی کہ برسر منبر تم لوگ میری ایک ہی بیٹی کا اعلان کرتے رہے، باقی میری بڑی تین بیٹیاں اور ان کی اولاد کہاں گئی؟ ذرا اس کا جواب سوچ کر رکھیں۔

والسلام

عبدالرشید اے ۳۸۲، بلاک ایچ شمالی ناظم آباد، کراچی

ابحواب باسمہ تعالیٰ

چونکہ حضرت فاطمہ الزہراءؑ کا مقام دلائل کی بناء پر دیگر تین صاحبزادیوں سے اوپر چاہے اور آپ ﷺ نے آپ کو سیدۃ النساء اهل الجنة^(۱) کا خطاب دیا ہے، اس لئے خطباً اپنے خطبات میں حضرت فاطمہؓ کا نام صراحةً اور بقیہ تینوں صاحبزادیوں کا نام لفظ "و بناته" سے اشارہ لیتے ہیں، بقیہ صاحبزادیوں کا نام صراحةً لینا ان کے بنات نبی نہ ہونے کی دلیل ہرگز نہیں۔ دیکھئے بالاتفاق حضرت ابراہیم قاسمؓ اور طاہرؓ حضور ﷺ کے صاحبزادے تھے، مگر ان کے نام بھی خطبہ میں نہیں لیئے جاتے، حالانکہ بہت مسلمان اس سے باخبر ہوں گے۔

پس کسی چیز کے ذکر نہ کرنے سے اس کا نہ ہونا یا تسلیم نہ کرنا لازم نہیں آتا، صحابہ کرام تمام کے تمام

(۱) مشکوہ المصابیح - کتاب الفتن - باب مناقب اہل بیت - ۵۷۱ / ۲

خدا کے برگزیدہ بندے، مشکوہ نبوت سے براہ راست صحبت یافتہ اور ہمارے لئے باعث نمونہ ہیں، لیکن فرداً فرداً تمام صحابہ کے نام نہیں لئے جاتے اور نہ ہی اتنے قلیل وقت میں یہ ممکن ہے، اس لئے بعض صحابہ کے نام لئے جاتے ہیں اور باقی کا ذکر خیر اجمالاً کیا جاتا ہے۔ جن صحابہ کرامؐ کا نام لیا جاتا ہے، اس کی وجہ سوائے اس کے اور کچھ نہیں کہ ان کو فضائل میں دیگر صحابہ پر برتری حاصل ہے۔ یہی حال دختران نبی ﷺ کا بھی ہے۔ رہائیوں کا بعض، عناد، تعصب اور ہٹ دھرمی کی بناء پر آپ ﷺ کی حقیقی، صلبی اور نسبی بیٹیوں کا آپ ﷺ کی نسل سے خارج کرنا تو شیعہ اس سے بڑھ کر غلط اور باطل نظریات کے معتقد ہیں۔

درحقیقت شیعہ تو سوائے چند کے کسی صحابی کے صحابی ہونے کو نہیں مانتے، تفصیل کا موقع نہیں، شیعہ کی معتبر کتب میں اس کی خوب صراحة ہے، شیعہ لوگ صرف دنیا کی آنکھوں میں دھول جھونکنے کے لئے اہل بیت کی محبت کا ڈھنڈ ورہ پسیتے ہیں حالانکہ اہل بیت سے بھی ان کو کوئی سچی عقیدت و محبت نہیں۔ ہمارے سادہ لوح اور ناواقف مسلمانوں پر ان کے بہت سے عقائد کی حقیقت آشکارا نہیں، جبکہ ان تمام خرافات اور واهیات سے مسلمانوں کو آگاہ کرنا ضروری ہے، لیکن کیا خطبہ جمعہ کے قلیل وقت میں یہ سب کچھ ممکن ہے؟ دوران خطبہ اگر عقیدہ امامت، تحریف قرآن وغیرہ عقائد کی تردید نہ کی جائے تو کیا اس سے ان غلط نظریات کا صحیح وصواب ہونا لازم آتا ہے؟

امر واقعہ یہ ہے کہ کئی خطبा جمعہ و عیدین میں بنات اربعہ کا نام لیتے ہیں، خطبات کی معروف و متداول کتابوں میں حضرت فاطمہؓ کے ساتھ باقی دختران نبی کا ذکر بھی ملتا ہے، جو خطبा تمام بنات نبی کے نام نہیں لیتے (جیسا کہ سائل کا شکوہ ہے) ان کو آپ ﷺ کی تمام بنات کے نام لینا چاہئے، تاکہ شیعوں کی اس غلط رویش اور باطل نظریہ کی تردید ہو۔

شاید ایک تاریخی عامل ان خطبائے موجودہ طرز خطابت کا سبب بن گیا ہو، جیسا کہ بعض فرقے مثلاً خارجی اور ناصبی وغیرہ کے خیالات حضرت فاطمہؓ کے خلاف تھے اور خاتون جنت کو عقیدت کی زگاہ سے نہیں دیکھتے تھے، ان کی غلط سوچ اور فکر کے ازالے کے لئے حضرت فاطمہؓ کا نام بھرپور انداز میں لیا جانا شروع ہوا ہو، اب چونکہ حالات تبدیل ہو چکے ہیں، اس لئے سائل کا مشورہ درست ہے کہ تمام بنات نبی ﷺ کا نام لیا جائے، لیکن

ذکر کردہ تفصیل کے مطابق چونکہ نام لینا کوئی واجب اور فرض نہیں، اس لئے کسی پر طعن و تشنیع اور ملامت کرنا بھی درست نہیں۔

اسی طرح یہ بھی غلط ہے کہ سنی تین خلفاء کی خلافت کے قاتل تھے اور انہیں مجبوراً حضرت علیؑ کو چوتھا خلیفہ ماننا پڑا، کیونکہ یہ خارجیوں کا عقیدہ ہے، مسلمانوں کا نہیں۔

الجواب صحيح

محمد عبدالمجید دین پوری

کتبہ

شیعیب عالم

بینات-ربیع الاول ۱۴۲۶ھ

جماعہ کی تعطیل منسوخ ہونے کی وجہ سے

فیکٹریوں اور اداروں میں جماعت کا قیام

حکومت کی طرف سے جماعت کی عام تعطیل منسوخ کرنے پر بہت سے سرکاری و نجی ادارے اور ملوں و فیکٹریوں اور کاروباری اداروں کے ذمہ داران اور ملازمین کی طرف سے نماز جماعت کے متعلق بڑی کثرت سے سوالات کا سلسلہ شروع ہو گیا ہے کہ ان دفاتر، فیکٹریوں اور مارکیٹوں میں مستقل طور پر جماعت ہو سکتا ہے یا نہیں؟ جب کہ وہاں پہلے نماز جماعت نہیں ہوتی تھی یا انتظامات نہیں تھے۔

اس سلسلے میں حال ہی میں جو سوالات آئے ان میں بنیادی طور پر دریافت طلب باقی میں درج ذیل ہیں:

(۱) بعض جگہ ایسی ہیں جہاں کوئی مسجد نہیں اور نہ ہی نماز کے لئے کوئی جگہ مخصوص ہے۔

(۲) مسجد تو نہیں البتہ نماز کے لئے عارضی جگہ موجود ہے جس کا جی چاہے نماز پڑھ لے باقاعدہ

جماعت کا اہتمام نہیں ہے۔

(۳) مسجد تو ہے مگر اس میں پنج گانہ نمازوں کا اہتمام نہیں بلکہ جزوی طور پر انتظام ہے بعض

نمازوں پڑھی جاتی ہیں۔

(۴) مسجد ہے باقاعدگی سے پنج گانہ نمازوں ہوتی ہیں مگر جماعت کا اہتمام پہلے نہ تھا۔

(۵) ایسی فیکٹری یا کارخانہ جو شہر یا بستی سے دور ہے آباد علاقہ میں قائم ہے

(۶) ایسی فیکٹری یا دفاتر جو شہر کی آبادی میں ہیں اور وہاں مسجدیں بھی ہیں مگر عام آدمی کا داخلہ

ممنوع ہے۔

(۷) ایسی فیکٹری یا کارخانہ جہاں مسجد تو ہے مگر بہت ہی چھوٹی ہے جو متعلقہ ملازمین کے لئے ناکافی ہے،

اس وجہ سے مالکان ایک فیکٹری میں ایک سے زائد جماعت کے قیام کے خواہاں ہیں۔ اب مذکورہ مقامات میں

جمعہ کا باقاعدہ انتظام کیا جاسکتا ہے یا نہیں؟ اگر گنجائش ہے تو کن شرائط کے تحت؟
مذکورہ سوالات کا جواب لکھنے سے قبل چند باتیں وضاحت کے قابل ہیں:

(الف) جمعہ کی نماز کی اہمیت اور اس کی حیثیت عام نمازوں سے بہت زیادہ ہے، جمعہ کی اہمیت کے متعلق قرآن کریم میں مستقل ایک سورت، سورہ جمعہ کے نام سے نازل ہوئی۔ قرآن کریم میں ارشاد ہے

﴿يَا أَيُّهَا الَّذِينَ آمَنُوا إِذَا نُودِي لِلصُّلُوةِ مِنْ يَوْمِ الْجُمُعَةِ فَاسْعُوا

إِلَى ذِكْرِ اللَّهِ وَذِرُوا الْبَيْعَ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ﴾ (الجمعة: ۹)

”اے ایمان والوجب جمعہ کیلئے اذان کہی جائے تو تم اللہ کی یاد کی طرف چل

پڑو اور خرید و فروخت چھوڑ دیا کرو یہ تمہارے لئے زیادہ بہتر ہے اگر تم کو کچھ سمجھھو،“۔

حدیث شریف میں ہے:

عن ابی هریرہؓ قال قال رسول اللہ خیریوم طلعت علیه الشمس

یوم الجمعة فیه خلق آدم و فیه ادخل الجنة و فیه اخرج منها ولا تقوم

الساعة الا فی یوم الجمعة رواه مسلم (۱)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا بہترین

دن جس میں سورج نکلا جمعہ کا دن ہے اس میں آدم پیدا ہوئے اس دن جنت میں داخل کئے

گئے اور اسی دن جنت سے نکالے گئے اور قیامت قائم نہیں ہوگی مگر جمعہ کے دن“۔

دوسری حدیث میں ہے:

وعن ابی الجعد الضمری قال قال رسول الله من ترك ثلث

جمع تهاونا طبع الله على قلبه . (۲)

”حضرت ابو الجعد ضمیریؓ سے روایت ہے کہ رسول اللہ نے فرمایا جس نے

ستی کی وجہ سے تین جمعہ چھوڑ دئے اللہ تعالیٰ اس کے دل پر مہر لگادے گا“۔

(۱) مشکوہ المصابیح للخطیب التبریزی (المتوفی: ۷۳۵ھ - کتاب الصلوۃ - باب الجمعة - ص ۱۱۹).

(۲) مشکوہ المصابیح - کتاب الصلوۃ - باب وجوب الجمعة - الفصل الاول ص ۱۲۱.

وعنه (ای ابی هریرہ) قال قال رسول اللہ صلی اللہ علیہ وسلم
اذا کان یوم الجمعة وقفت الملائکة علی باب المسجد یکتبون
الاول فالاول ومثل المھجر کمثل الذی یهدی بدنة ثم کالذی یهدی
بقرۃ ثم کبشاشم دجاجۃ ثم بیضة فاذا خرج الامام طووا صحفهم
ویستمعون الذکر. متفق علیه . (۱)

”اور انہیں (ابو ہریرہ) سے روایت ہے کہ رسول اللہ نے فرمایا جس وقت
جماع کا دن ہوتا ہے فرشتے مسجد کے دروازے پر کھڑے ہو جاتے ہیں وہ اول آنے
والوں کو لکھتے ہیں اول آنے والے کی مثال اس شخص کی طرح ہے جو اونٹ قربانی کے
لئے بھیجتا ہے پھر جو اسکے بعد آتا ہے اس کی مثال اس شخص کی سی ہے جو گائے قربانی
کے لیے بھیجتا ہے اس کے بعد آنے والا ایسا ہے جیسے دنبہ بھیجنے والا جو اسکے بعد آئے وہ
ایسا ہے جیسے مرغی بھیجنے والا پھر انڈا صدقہ کرنے والا ہے۔ جب امام نکلتا ہے وہ اپنے
دفتر لپیٹے ہیں اور خطبہ سنتے ہیں“۔

علاوہ ازیں بہت سی احادیث میں جماعت کے فضائل اور اس کی خصوصیات مذکور ہیں، نیز اوپر جو سورہ
جماع کی آیت گزری اس میں باری تعالیٰ نے جماعت کی اذان ہوتے ہی کاروبار بند کر کے جماعت کے لئے سعی کا حکم
فرمایا ہے۔

تمام مفسرین و محدثین کرام کا اس بات پر اتفاق ہے کہ اذان جماعت کے بعد کاروبار، خرید و فروخت
و دیگر تمام مصروفیات کو ترک کر کے جماعت کے لئے تیاری کرنا اور نماز کے لئے حاضر ہونا واجب ہے۔ مذکورہ
آیت میں اگرچہ ”وذروا البیع“، یعنی کاروبار چھوڑنے کا صراحةً تذکرہ موجود ہے مگر اس کا مطلب یہ ہرگز
نہیں کہ کاروبار کے علاوہ دیگر سرگرمیاں منوع نہیں، بلکہ اس ممانعت میں تمام مشاغل دنیویہ شامل ہیں
چونکہ جماعت عام طور پر شہر یا شہر جیسی سہولیات والے مقامات پر ہوتا ہے اور وہاں کے لوگ عام طور پر کاروبار
کرتے ہیں اس لئے صراحةً اسکا ذکر آیا وگرنہ در حقیقت تمام مشاغل دنیویہ اس ممانعت میں شامل ہیں۔

(۱) مشکوہ المصابیح - المرجع السابق.

جیسا کہ تفسیر مظہری میں مذکورہ آیت کی تفسیر میں ہے:

وذروا الیع اراد ترک ما یشغله عن الصلاۃ والخطبة وانما خص الیع

بالذکر لاشتغالهم غالباً بعد الزوال فی الاسواق بالبیع والشراء^(۱)

”وذروا الیع کا مقصد ہر اس چیز کا ترک کرنا ہے جو خطبہ اور نماز کے

لئے باعث رکاوٹ ہو، بیع کا ذکر صراحتہ اسلئے آیا کہ وہ حضرات (اہل مدینہ) زوال

کے بعد غالباً بازاروں میں خرید و فروخت میں مشغول رہتے۔“

نیز تفسیر روح المعانی میں ہے:

وذروا الیع، ای واتر کو االمعاملة علی ان الیع مجاز عن ذالک

فیعم الیع والشراء والا جارة وغيرها من المعاملات۔^(۲)

وذروا الیع یعنی کام کا ج ترک کرو کیونکہ لفظ بیع سے مجاز امعاملہ مراد ہے

پس بیع کی عمومیت میں خرید و فروخت ملازمت وغیرہ تمام معاملات شامل ہیں۔

چونکہ جمعہ کی اہمیت اور اس کی خصوصیت عام نمازوں سے کہیں بڑھ کر ہے اسی وجہ سے اقامت

جمع کے لئے فقہاء کرام نے متعدد شرائط ذکر کی ہیں جن میں سے چند اہم شرائط یہ ہیں۔

ان میں سے ایک شرط یہ ہے کہ جائے نماز جمعہ مصر ہو یعنی ایسی جگہ جو شہر یا پھر شہر کے مضافات

میں واقع ہو یا قصبه یعنی بڑا گاؤں ہو جس کی آبادی کم از کم دو ہزار یا اس سے زیادہ ہو اور وہاں روزمرہ سے

متعلق ضروریات کی چیزوں کی دو کانیں موجود ہوں۔ چھوٹے گاؤں جس کی آبادی دو ہزار سے کم ہو اور

وہاں روزمرہ ضرورت کی چیزیں نہ ہوں تو ایسی جگہ نماز جمعہ جائز نہیں۔

کما فی البدائع: ولان الجمعة من اعظم الشعائر . فتحص

بمکان اظهار الشعائر وهو المصر... الخ^(۳)

(۱) تفسیر مظہری لقاضی ثناء اللہ م ۵۱۲۲/۹ - ۲۸۲/۹ - ط: بلوچستان بک ڈپو

(۲) روح المعانی للعلامة محمود الالوسي م ۱۲۷۰/۱۰ - ۱۰۳/۱۰ - ط: دار الفکر بیروت.

(۳) بدائع الصنائع لعلاء الدین ابی بکر بن مسعود الكاسانی م ۵۵۸/۷ - کتاب الصلوۃ - باب

الجمعة - ۲۵۹/۱ - ط: بیروت.

”کیونکہ جمعہ یہ شعائر اسلام میں سے عظیم شعار ہے پس وہ ایسے موضع کے لئے مخصوص ہے جہاں شعائر کا اظہار ہوا اور وہ مصر (شہر) ہے۔“

دوسری شرط یہ ہے کہ حکومت کا سربراہ (جس کے اندر امامت کی جملہ شرائط موجود ہوں) یا ان کا نمائندہ یا قاضی یا مفتی وغیرہ جو لوگوں کے معاملات میں فیصلہ کرنے اور مظلوم کی فریاد رہی پر قادر ہو، جمعہ پڑھائے مگر ایسی جگہ جہاں اسکا انتظام نہ ہو وہاں جمعہ جائز نہیں۔ تیسرا شرط یہ ہے کہ وقت ظہر یعنی زوال کے بعد سے ظہر کے آخری وقت تک کے درمیان پر جمعہ پڑھائے۔ چوتھی شرط یہ ہے کہ جموعہ کی نماز سے قبل عربی زبان میں خطبہ مسنونہ دیا جائے۔ پانچویں شرط یہ ہے کہ جماعت کے ساتھ جمود کی ادائیگی ہو۔ چھٹی شرط یہ ہے کہ اذن عام ہو یعنی ایسی جگہ جہاں ہر نمازی کو نماز کے لئے حاضر ہونے کی عام اجازت ہو، چونکہ بعض فقہاء کرام کی تصریحات کے مطابق ممکنہ خطرات و فسادات کے پیش نظر جیل خانہ اور قلعہ یا چھاؤنی یا اس قسم کے مقامات پر اذن عام کی قید لازمی نہیں اسلئے جہاں اذن عام کی شرط پر عمل کرنے کی صورت میں دہشت گردی یا دیگر نقصانات کا اندیشه ہو تو وہاں پر باہر سے آنے والوں کو روکنے کی اجازت ہے تاہم یہ روک ٹوک بقدر ضرورت ہونی چاہیے بلا ضرورت روک ٹوک جائز نہیں۔

مذکورہ بالاشرات سے جمود کی اہمیت کا بخوبی اندازہ لگایا جا سکتا ہے۔ نیز احادیث سے معلوم ہوتا ہے کہ جمود کے دن مخصوص اعمال واذکار، درود اور خاص سورتیں پڑھنے کی خاص فضیلت وارد ہوئی ہے یہی وجہ ہے کہ فقہاء کرام نے جمود کے دن عام تعطیل کو مستحب قرار دیا جیسا کہ زاد المعاد میں ہے:

مانصہ: انه اليوم الذي يستحب ان يتفرغ فيه للعبادة وله على
سائر الايام مزية بانواع من العبادات واجبة ومستحبة فالله سبحانه جعل
lahil khalil ilayha yu'ma yitfraghun fihi للعبادة ويخلفوون فيهم عن اشغال الدنيا
في يوم الجمعة يوم العبادة وهو في الايام كشهر رمضان في الشهور
وساعة الاجابة فيه كليلة القدر في رمضان.. الخ (۱)

(۱) زاد المعاد في هدى خير العباد لابن القيم الجوزي م ۵۷۵۱ - ۳۹۸۱ ط: مؤسسة الرسالة

”جو کچھ نص وارد ہوا بے شک یہ وہی دن ہے جس دن مستحب ہے کہ اپنے آپ کو اس عبادت کے لیے فارغ کر دے، اس دن کا بقیہ ایام پر (خاص) شرف ہے تمام انواع عبادات کے متعلق خواہ وہ واجب ہوں یا مستحب، اللہ تعالیٰ نے ہر مذہب والوں کے لئے ایک دن مخصوص فرمایا جس میں وہ خود کو عبادت کے لئے فارغ کریں اور تمام دنیوی مصروفیات سے کنارہ کشی اختیار کریں، پس جمعہ کا دن عبادت کا دن ہے اور یہ دیگر ایام کے مقابلے میں اس طرح ہے جیسا کہ رمضان کا مہینہ دیگر مہینوں کے مقابلے اور اس میں قبولیت دعا کا خاص وقت ہے جیسا کہ شب قدر کی حیثیت رمضان المبارک میں۔“

مذکورہ بالا حوالہ سے جمعہ کے دن کی تعطیل کا مستحب ہونا ظاہر ہے کہ یہ دن عبادات کے ذریعہ تقرب الی اللہ حاصل کرنے کا دن ہے اب اگر کچھ لوگ اس مبارک دن کی برکت سے فائدہ نہیں اٹھاتے بلکہ عیاشی کرتے ہیں تو یہ ان کی اپنی نادانی اور حماقت ہے لیکن اس وجہ سے تمام مسلمانوں کو اس کی برکت سے محروم کرنا مناسب طریقہ نہیں۔

جمعہ کے دن کی چند مخصوص سنتیں اور مستحبات ہیں مثلاً جسم کے غیر ضروری بالوں کی صفائی ناخن وغیرہ کا شناخت کرنا، عمدہ لباس پہنانا یا کم از کم صاف سترہ لباس پہنانا، اگر خوشبو میسر ہو تو استعمال کرنا وغیرہ۔ ان چیزوں کا اہتمام جمعہ سے پہلے کیا جائے۔

چونکہ اقامت جمعہ مسلمانوں کی شان و شوکت کا اظہار ہے اسلئے اس میں مجمع جس قدر بڑا ہوتا ہی زیادہ بہتر ہے۔ جیسا کہ تفسیر کبیر میں ہے:

ولما جعل يوم الجمعة يوم شکر و اظهار سرور و تعظيم نعمة
احتیج فیه الی الا جتماع الذی به تقع شهرته فجمعت الجماعات له
کالسنة فی الاعیاد. (۱)

(۱) التفسیر الكبير للإمام فخر الدين الرازي (المتوفى: ۲۰۶ھ)- وإذا رأوا تجارة أو لهوا-

”جب جمعہ کا دن شکر اور مسرت کے اظہار اور تعظیم نعمت کا دن ہے اسلئے ضرورت اس بات کی ہے کہ (جمعہ کی ادائیگی کے لئے) بڑے اجتماع کا اہتمام ہو جس سے اس کی شہرت ظاہر ہو اسی وجہ سے اس کے لیے عیدین کی طرح بڑی تعداد میں لوگ جمع کیے جاتے ہیں۔“

عام نمازوں کی طرح چھوٹی چھوٹی جماعت کی شکل میں جمعہ ادا کرنے سے یہ مقصد فوت ہو جاتا ہے۔ مدینہ منورہ میں صحابہ کرامؐ کی تعداد ہزاروں تک تھی مگر جمعہ کی نماز صرف مسجد نبوی میں ہوا کرتی تھی اس سے بھی جمعہ کی خصوصیت کا انداز ہوتا ہے۔ حتیٰ کہ فقہاء کرامؐ کی تصریحات کے مطابق ایسے معدود را فراد جن پر جمعہ لازم نہیں ان کو بھی جمعہ کے دن ظہر کی نماز با جماعت ادا کرنے کی ممانعت ہے تاکہ تندرست آدمی اس جماعت میں شریک نہ ہو اور جمعہ کی جماعت میں کمی کا باعث نہ بنے۔

جامع مسجد میں نماز ادا کرنے کا اجر و ثواب غیر مسجد میں نماز ادا کرنے کے مقابلے میں ۵۰۰ گنا زیادہ ہے۔

مذکورہ بالاوضاحت کے بعد سوالات کے جوابات ملاحظہ ہوں،

(۱) جمعہ کی خصوصیت اور اہمیت کے پیش نظر جہاں جامع مسجد موجود نہیں وہاں کے لوگوں کو چاہیے کہ وہ جامع مسجد میں حاضر ہو کر جمعہ ادا کریں تاکہ مساجد میں جمعہ کا ثواب اور اس کی فضیلت حاصل ہونیز اسلام کی شان و شوکت کا اظہار ہو۔

(۲) اور اگر جامع مسجد زیادہ دور ہو یا جامع مسجد میں گنجائش نہ ہونے کی بنا پر دشواری ہو تو فیکٹری اور دفاتر و مارکیٹ وغیرہ کے مالکان و ذمہ دار ان کو چاہیے کہ مندرجہ ذیل امور کا اہتمام کریں۔ (۱) اگر با قاعدہ وقف شدہ مسجد موجود نہ ہو تو اولاً مناسب مقدار میں زمین مسجد کیلئے وقف کر دیں اور اسے شرعی مسجد کا درجہ دیں۔

(۲) اگر مسجد موجود ہے مگر چھوٹی اور گنجائش سے کم ہو تو پھر اس کی توسعہ کریں کہ متعلقہ نمازیوں کی گنجائش ہو، بصورت دیگر لوگوں کو قریبی بڑی جامع مسجد میں نماز جمعہ ادا کرنے کے لئے مناسب وقفہ دیا جائے، چھوٹی چھوٹی مساجد میں جمعہ قائم کر کے جمعہ کی اہمیت کو کم نہ کریں، کیونکہ محض جمعہ کا کسی مقام پر

ادا کرنے سے جمعہ کی فرضیت اپنے ذمہ سے ساقط ہو جانے کو جواز بنا کر چھوٹی چھوٹی گھبہوں پر مختصر جماعت کے ساتھ جمعہ قائم کرنا جمعہ کے مقاصد اور اسکے تقدس و اہمیت کے منافی ہے۔

(۳) ضرورت کے مطابق وضو خانے اور غسل خانے کا انتظام کیا جائے تاکہ ملازمین اپنے جسم کی صفائی اور طہارت حاصل کر کے بروقت جمعہ کے لئے حاضر ہو سکیں، بالخصوص ملوں اور فیکٹریوں میں جہاں کے ملازمین کے کپڑے دوران کام میلے کچلے ہو جاتے ہے وہاں اس کا اہتمام نہایت ضروری ہے۔

(۴) جن فیکٹریوں، اداروں کی مسجد میں نماز جمعہ ہوتا ہو وہاں باہر سے آنے والوں کو بلا وجہ نہ رو کا جائے، البتہ اگر خطرہ کے پیش نظر روک ٹوک کی ضرورت ہو تو اسے ضرورت کی حد تک محدود رکھیں۔

(۵) جمعہ کی اذان ہوتے ہی جملہ ادارے (خواہ سرکاری ہوں یا نجی) مارکیٹیں مکمل طور پر بند کر دی جائیں۔

(۶) ملازمین کو جمعہ کے لئے معقول وقفہ دیا جائے تاکہ وہ پوری تیاری کے ساتھ نماز جمعہ ادا کر سکیں۔

(۷) مسجد میں کسی باصلاحیت عالم دین، امام و خطیب کو مقرر کیا جائے جن میں شرائط امامت موجود ہوں۔

(۸) جن مساجد میں پنج گانہ نمازوں کا اہتمام نہیں وہاں بھی جمعہ قائم کرنا جائز ہے جب کہ جمعہ کی دیگر شرائط مذکورہ موجود ہوں البتہ اگر نماز پنج گانہ کا اہتمام ہو سکے تو بہتر ہے۔ لہذا اگر مذکورہ ادارے کے ذمہ دار حضرات اور فیکٹریوں کے مالکان حضرات مذکورہ چیزوں کا اہتمام کریں تو ان اداروں اور فیکٹریوں کی مساجد میں جمعہ کا اہتمام کرنا جائز ہے وگرنہ محض دنیوی مفادات کی خاطر وقت بچانے کے لئے جمعہ قائم کر کے جمعہ کی اہمیت کو نقصان نہ پہنچائیں۔

واضح رہے کہ حکومت کی طرف سے نماز جمعہ کے اہتمام کے لئے ایک بجے سے میں بجے تک تمام کاروبار کو روکنے کے احکامات جاری کئے گئے ہیں حکومت کا یہ اقدام خوش آئند ہے لیکن اس میں ترمیم ضروری ہے یا تو وقفہ کا نام بڑھا کر ڈھانی گھنٹے کیا جائے اور وقفہ کی ابتداء ساڑھے بارہ سے کردی جائے اور اگر وقفہ نہ بڑھایا جاسکے تو ساڑھے بارہ سے اڑھائی بجے تک کر دیا جائے کیونکہ قرآن کے مطابق جمعہ کی

اذان ہوتے ہی تجارت وغیرہ میں مشغولیت منوع ہے تقریباً ساڑھے بارہ بجے وقت جمعہ داخل ہو جاتا ہے اور اذان شروع ہو جاتی ہے جس کے بعد سوائے جمعہ اور اس سے متعلقہ امور کے کوئی کام نہیں ہونا چاہئے۔ دوسری بات یہ کہ حکومت کی ذمہ داری یہ بھی ہے کہ حکم نامہ جاری کرنے کے ساتھ ساتھ اس حکم پر عمل درآمد کو بھی یقینی بنایا جائے اور تمام سرکاری، غیر سرکاری اداروں اور مارکیٹوں اور دوکانداروں کو اس وقفہ میں کاروبار اور دیگر سرگرمیاں بند رکھنے کا پابند بنایا جائے۔ واللہ اعلم

کتبہ

الجواب صحيح

محمد عبدالقدار

محمد عبدالسلام عفاف اللہ عنہ

بینات-محرم ۱۴۱۸ھ

عید الفطر

مسلمانوں نے اپنے تہواروں کی فہرست خاصی طویل کر رکھی ہے لیکن حقیقت یہ ہے کہ اسلام کے تہوار صرف دو ہیں: (۱) عید الفطر (۲) عید الاضحیٰ

اور یہ دونوں تہوار دو عظیم واقعات سے وابستہ ہیں عید الفطر نزول قرآن کی یادگار ہے اور عید الاضحیٰ ذبح کی عظیم یادگار ہے۔

عید الفطر میں دوسری وجہ مسرت اور شادمانی کی یہ ہے کہ یہ دن وہ ہے جس میں مسلمان اپنے روزوں سے فارغ ہوتے ہیں اس لئے دو فرحتیں حاصل ہوتی ہیں ایک فرحت طبعی جوان کو روزہ کی عبادت شاقہ سے فراغت پانے سے اور فقیر کو صدقات لینے سے حاصل ہوتی ہے اور ایک فرحت عقلی جو اللہ تعالیٰ کی طرف سے عبادت مفروضہ ادا کرنے کی توفیق عطا فرمائے کی وجہ سے اور ان کے اہل و عیال کو دوسرے سال تک سلامتی و عافیت سے رکھنے کا انعام عطا فرمائے کی وجہ سے حاصل ہوتی ہے۔

دوسری اقوام کے تہوار کھیل کو دا اور گناہوں سے بھر پور ہوتے ہیں بعض قوموں میں ان کے قومی تہواروں کے دن گناہ جائز ہی نہیں بلکہ عبادت بن جاتے ہیں اس کے برخلاف برگزیدہ دین نے پانچ نمازوں کے علاوہ ایک ایک نماز کا مزید اضافہ ان دونوں دنوں میں فرمایا کہ مسلمان کی اس حقیقت کی طرف رہنمائی فرمائی کہ مسلمان مسرت اور شادمانی کے موقع پر بھی ذکر، تسبیح، تہلیل، تکبیر، عبادت سے غافل نہیں ہوتا بلکہ ان میں اضافہ ہی کر دیتا ہے حضرت شاہ ولی اللہ فرماتے ہیں۔

”ان دونوں دنوں میں زیب وزینت کے ساتھ ذکر الہی اور ابواب بندگی کو بھی شامل کیا تاکہ مسلمانوں کا اجتماع محض کھیل کو دی ہی نہ ہو بلکہ ان کا اجتماع اعلاء کلمة اللہ کی روح کو اپنے اندر لئے ہوئے ہو۔“^(۱)

(۱) اصل عبارت ملاحظہ ہو: وضم مع التجميل فيهما ذكر الله وابواباً من الطاعة لثلاث يكون اجتماع المسلمين بمحض اللعب ولثلا يخلو اجتماع منهم من اعلاء كلمة الله، (حجۃ اللہ البالغة للإمام المحدث الشیخ احمد المعروف بشاہ ولی اللہ الدھلوی رحمہم اللہ المتوفی ۱۷۶۱ھ - ۳۰۲۰ء). کتب خانہ رشیدی دہلی

بعض مسائل واحکام

- ۱۔ عیدین کی نماز واجب ہے۔
- ۲۔ عیدین کے خطبہ کا سننا جمعہ کے خطبہ کی طرح واجب ہے یعنی اس وقت بولنا، کھانا، پینا، سلام و جواب سب ممنوع ہیں۔
- ۳۔ بلاعذر عیدین کی نماز چھوڑنا گراہی و بدعت ہے۔

۴- نماز عید کے پڑھنے کا طریقہ:

دل سے یا زبان سے نیت کر کے تکبیر تحریمہ (اللہ اکبر) کہہ کر ہاتھ باندھ لیں اور شاء (سبحانک اللہم) اخیر تک پڑھیں پھر تین مرتبہ اللہ اکبر کہیں اور ہر مرتبہ تکبیر تحریمہ کی مانند دونوں ہاتھ کا نوں تک اٹھائیں اور ان میں ہر تکبیر کے بعد ہاتھ لٹکا دیں اور ہر تکبیر کے بعد امام اتنی دریتک توقف کرے کہ اس میں تین مرتبہ سبحان اللہ کہا جا سکتا ہو اور یہ توقف مجمع کی کمی بیشی کے لحاظ سے مختلف ہو سکتا ہے تیری تکبیر کے بعد ہاتھ نہ لٹکا میں بلکہ حسب دستور ناف پر باندھ لیں اور امام اعوذ باللہ و بسم اللہ آہستہ پڑھ کر سورہ فاتحہ اور پھر کوئی سورہ جہر سے پڑھے اور مقتدى خاموش رہیں پھر حسب دستور رکوع کر کے دوسری رکعت کیلئے کھڑا ہو دوسری رکعت میں امام پہلے بسم اللہ آہستہ پڑھ کر سورہ فاتحہ اور کوئی سورت جہر سے پڑھ لے (پہلی رکعت میں سورہ الاعلیٰ اور دوسری رکعت میں سورہ الغاشیہ پڑھنا مستحب ہے) اور مقتدى خاموش رہیں اس کے بعد رکوع میں جانے سے پہلے تین زائد تکبیریں اس طرح کہے جس طرح پہلی رکعت میں کبھی تھیں لیکن یہاں تیری تکبیر کے بعد ہاتھ نہ باندھے بلکہ لٹکائے رکھے پھر بغیر ہاتھ اٹھائے ہوئے چوتھی تکبیر کہہ کر رکوع میں جائے اور حسب معمول نماز پوری کرے

عیدین کے حسب ذیل امور سنت یا مستحب ہیں

- (۱) عیدین کے روز جلدی جا گنا اور صبح کی نماز اپنے محلہ کی مسجد میں پڑھنا۔
- (۲) غسل کرنا۔
- (۳) مسوک کرنا (اور یہ اسکے علاوہ ہے جو وضو میں کی جاتی ہے کہ وہ تو ہر وضو کے لئے سنت موکدہ ہے)

اور یہ عید میں کیلئے ہے۔

- (۲) جو کپڑے اس کے پاس ہیں ان میں سے اچھے کپڑے پہننا۔
- (۵) خوشبوگانہ۔
- (۶) عید الفطر کے روز فجر کے بعد عید گاہ کو جانے سے پہلے کوئی میٹھی چیز کھانا۔
- (۷) جس پر صدقہ فطر واجب ہے اس کا نماز سے پہلے ادا کرنا (صدقہ نصف صاع یعنی پونے دوسری گھنیوں آٹا یا اسکی قیمت ہے)
- (۸) فرحت و خوشی کا اظہار کرنا۔
- (۹) حسب طاقت صدقہ و خیرات میں کثرت کرنا۔
- (۱۰) عید گاہ کی طرف جلدی جانا۔
- (۱۱) عید گاہ کی طرف وقار اور اطمینان کے ساتھ جانا اور جن چیزوں کا دیکھنا جائز نہیں ہے ان سے آنکھیں پنجی رکھنا۔
- (۱۲) عید الفطر کی نماز کے لئے عید گاہ کو جاتے ہوئے راستے میں آہستہ تکبیر کہتے ہوئے جانا اور عید الاضحیٰ کے روز راستے میں بلند آواز سے تکبیر کہنا اور جب عید گاہ میں پہنچ جائے تو تکبیر کہنا بند کردے ایک روایت کے مطابق جب نماز شروع ہوا س وقت بند کرے، تکبیر یہ ہے اللہ اکبر اللہ اکبر لا اله الا اللہ و الحمد لله و الحمد لله
- (۱۳) دوسرے راستے سے واپس آنا۔
- (۱۴) آپس میں مبارک باد دینا مستحب ہے۔
- (۱۵) عید میں کی نماز سے واپس آنے کے بعد گھر پر چار رکعت نماز نفل پڑھنا مستحب ہے۔^(۱)

کتبہ: ولی حسن ٹونگی

بینات-شوال ۱۳۸۶ھ

(۱) عمدۃ الفقہ از شیخ سید زوار حسین شاہ نقشبندی - ۳۶۰، ۳۶۲، ۳۶۴، ۳۶۵، ۳۶۷ تا ۳۶۸، ۳۶۹۔ ط: ادارہ مجددیہ کراچی

دعا خطبہ عید کے بعد ہی مناسب ہے

گذشتہ سال ماہنامہ "البلاغ"، کراچی بابت رمضان المبارک ۱۴۰۳ھ میں مولانا عبدالرؤف صاحب سکھروی کا ایک مقالہ بعنوان "مکرات عید" شائع ہوا تھا جس میں یہ ثابت کرنے کی کوشش کی گئی کہ "نماز عید کے بعد اور خطبہ سے پہلے ہی اجتماعی دعا سنت اور مستحب ہے" چونکہ قواعد شرعیہ اور حقائق اس کے خلاف ہیں، اس لئے آئندہ ہم اکابر محققین کی تصریحات کی روشنی میں اس کا جائزہ لیں گے۔

محققین کی تصریح کے مطابق عیدین کی نمازیں ہجرت کے پہلے سال شروع ہوئی تھیں۔

البحر الرائق میں ہے

"وَكَانَتْ صَلَاةُ عِيدِ الْفَطْرِ فِي السَّنَةِ الْأُولَىٰ مِنَ الْهِجْرَةِ كَمَا
رَوَاهُ أَبُو دَاوُدُ مَسْنَدَ إِلَىٰ أَنْسٍ رَضِيَ اللَّهُ عَنْهُ قَالَ قَدْ رَأَىَ رَسُولُ اللَّهِ صَلَّى
اللَّهُ عَلَيْهِ وَسَلَّمَ الْمَدِينَةَ وَلَهُمْ يَوْمًا يَلْعَبُونَ فِيهَا فَقَالَ مَا هَذَا يَوْمَ الْيَوْمَ
قَالُوا كَنَا نَلْعَبُ فِيهِمَا فِي الْجَاهِلِيَّةِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ
إِنَّ اللَّهَ قَدْ أَبْدَلَكُمْ بِهِمَا خَيْرًا مِنْهُمَا يَوْمَ الْاضْحَىٰ وَيَوْمَ الْفَطْرِ" (۱)

محدث اعرص حضرت بنوری فرماتے ہیں:

"وَقَدْ صَلَّى النَّبِيُّ صَلَوةُ الْعِيدِيْنَ تِسْعَ سَنِيْنَ" (۲).

نبی کریم صلی اللہ علیہ وسلم نماز کے فوراً بعد خطبہ کے لئے کھڑے ہو جاتے تھے۔ یہی عمل صحابہ کرام رضوان اللہ علیہم اجمعین اور مجتہدین اور علماء امت کا رہا ہے جس کی تائید کتاب العیدین سے متعلقہ حدیث وفقہ کی تمام کتابوں موجود ہے، نماز عید اور خطبہ کے درمیان فصل و تاخیر کبھی بھی برداشت نہیں کی گئی۔

(۱) البحر الرائق لزین الدین ابن نجیم الحنفی - کتاب الصلوۃ - باب العیدین - ۵۷/۲.

(۲) معارف السنن شرح سنن الترمذی للعلامة محمد یوسف البنوری م ۱۳۹ھ - باب أن صلوۃ العیدین بغير أذان ولا إقامة - ۳۳۳/۳ - ط: دار التصنیف جامعۃ العلوم الاسلامیة

ہماری کوتاہ نظر میں صراحةً تو درکنار اشارۃ اور کنایۃ بھی نماز عید اور خطبہ کے درمیان کسی قسم کا فصل اور تاخیر ثابت نہیں۔ نبی کریم صلی اللہ علیہ وسلم نماز عید پڑھانے کے فوراً بعد خطبہ دیتے تھے آپ صلی اللہ علیہ وسلم کا خطبہ مسلمانوں کے تمام مصالح پر مشتمل ہوتا تھا۔ جیسا کہ حضرت ابوسعید خدریؓ کی اس روایت میں ہے جو بخاری شریف (۱) اور مشکوہ میں موجود ہے۔ (۲)

احادیث میں مسلمانوں کی دعا کا بھی تذکرہ موجود ہے اس دعا کے بارے میں محمد بن نے تصریح فرمائی ہے کہ نماز کے بعد دعائیں ہوتی تھیں۔ امام اعصر مولانا محمد انور شاہ کشمیریؒ فرماتے ہیں:

”وَيُدْعُونَ بِدُعَائِهِمْ إِذْ بَدَعَاهُمْ لِمَوْمِنِينَ فِي خَلَالِ الْخُطْبَةِ“

لانہ لم یثبت عنه صلی اللہ علیہ وسلم بعد صلوٰۃ العیدین دعاء۔ (۲)

حضرت شاہ صاحب کی تحقیق کا خلاصہ یہ ہے کہ نبی کریم صلی اللہ علیہ وسلم سے خطبے سے پہلے اور نماز کے بعد کوئی دعا ثابت نہیں۔ بلکہ نماز کے بعد آپ خطبہ ہی دیتے تھے۔ حضرت شاہ صاحبؒ خطبہ اور نماز کے درمیان دعا کو ایک اچھی چیز سمجھتے ہوئے رہ فرماتے ہیں۔

جیسا کہ علماء کرام نے نماز عید کے بعد خطبہ میں وعظ و نصیحت کو مناسب سمجھتے ہوئے نماز سے قبل کی فرصت میں مناسب جانا بالکل اسی طرح دعا کو بھی خطبہ عید کے بعد مناسب اور مستحسن سمجھا کیونکہ عید کے مسنون اعمال نماز اور خطبہ ہیں۔ الہذا مسخنات (دعایا وعظ وغیرہ) سے مقصودی اعمال کو متاثر نہ ہونے دیا جائے اور فقهاء کے ہاں یہ مسلمہ حقیقت ہے کہ ہر اجتماع خیر کے اختتام پر دعا اقرب الالاجابت ہے۔

چنانچہ غایۃ الموعظ میں ہے: ”عند کل ختمۃ دعوة مستجابة“۔ (۳)

(۱) الصحيح للبخاری (المتوفى: ۵۲۵۶)۔ کتاب العیدین۔ باب الخروج إلى المصلى بغير منبر۔ ۱۳۱/۱۔

(۲) مشکوہ المصابیح للخطیب التبریزی۔ کتاب الصلوٰۃ۔ باب صلوٰۃ العیدین۔ ۱۲۵/۱۔

(۳) فیض الباری علی صحيح البخاری من أمالی الشیخ محمد انور شاہ الكشمیری (المتوفی: ۵۱۳۵۲)۔

کتاب العیدین۔ باب التکبیر أيام منی۔ ۲۶۲/۲۔ ط: مطبعة حجاجی القاهرة۔

(۴) غایۃ الموعظ۔ لم نطلع علی طبع جدید۔

اور خطبہ کے بغیر صرف نماز عید سے عمل مکمل نہیں ہوتا بلکہ خطبہ عید کیلئے ایک مستقل سنت کا درجہ رکھتا ہے۔ ملاحظہ ہو والبنا یہ فی شرح الہدایۃ^(۱)

نیز فقهاء کرام نے یہ بھی وضاحت کی ہے کہ نماز کے بعد سنن موکدہ کو غیر موکدہ اعمال سے مؤخر نہ کیا جائے بلکہ وہ اور اد و نطاائف جو احادیث میں بعد المکتوبات مذکور ہیں وہ بھی سنن موکدہ کے بعد کئے جائیں کیونکہ سنن فرائض کے لئے مکملات اور متممات ہیں ملاحظہ ہو بسی طریقے، فتح القدیر، البحر الرائق^(۲) محقق ابن الہمام[ؓ] نے تو یہ اختلاف بھی نقل کیا ہے کہ اگر سنتوں کو مؤخر کیا گیا تو فقهاء کے ایک قول کے مطابق تاخیر سے سنت ختم ہو جائیں گی۔ الہذا وہ نقل پڑھی جائیں گی۔ اس قول کے مطابق خطبہ مسنون کو دعا سے مؤخر کرنے میں سنت کا فاسد ہونا لازم آتا ہے۔

دوسرے قول کے مطابق تاخیر سے اگرچہ سنت ختم نہیں ہو گی مگر خلاف سنت ہونا لازم آتا ہے اسلئے علامہ ابن الہمام[ؓ] فرماتے ہیں "فینبغی استنان تاخیرہ عن السنۃ البتة"۔ یعنی مناسب یہی ہے کہ اوراد و تسبیحات سنت سے مؤخر کئے جائیں^(۳) اس قول کو ترجیح دی گئی ہے اور اس کے مطابق خطبہ سے قبل دعاء میں مشغول ہونے سے خطبہ خلاف سنت ہو جاتا ہے۔

بہت سارے فقهاء کرام نے (جن نمازوں کے بعد سنن ہوں) سنتوں سے قبل کسی اور چیز میں مشغول ہونے کو مکروہ اور خلاف اولیٰ لکھا ہے، ملاحظہ ہو خلاصۃ الفتاویٰ، برازیہ علی حامش الحمد^(۴) یہ

(۱) البنا یہ فی شرح الہدایۃ للعینی - کتاب الصلوۃ - باب صلوۃ العیدین - خطبۃ العید - ۳۷۳/۳.

(۲) فتح القدیر - کتاب الصلوۃ - باب النوافل - ۱/۳۸۳ - ط: مکتبہ رسیدیہ کوٹھہ.

البحر الرائق - کتاب الصلوۃ - باب الوتر والنوافل - تحت قوله والسنۃ قبل الفجر وبعد الظہر - ۲/۹ - ط: ایج ایم سعید.

(۳) فتح القدیر - کتاب الصلوۃ - باب النوافل - ۱/۳۸۳ - ط: مکتبہ رسیدیہ کوٹھہ.

(۴) خلاصۃ الفتاویٰ للشیخ محمد طاہر بن عبد الرشید البخاری - کتاب الصلوۃ - الفصل الحادی عشر فی القراءة وما يتصل بعد الدعاء - ۱/۱۰۵ - ط: نولکشور لکھنؤ.

الفتاویٰ البزاڑیہ علی الہندیۃ للإمام حافظ الدین محمد بن محمد بن شہاب البزاڑ الکردی - کتاب الصلوۃ - نوع فیما یکرہ و فیما لا یکرہ - ۳/۵۷، ۵/۵۶ - ط: مکتبہ رسیدیہ.

ان تمام گزارشات سے یہ بات واضح ہوتی ہے کہ نماز عید کے بعد خطبہ کو موخر کرنا خلاف سنت اور نامناسب ہے خطبہ کو مسنون طریقہ پر نماز عید کے بعد ہی رکھا جائے اور خطبہ پر چونکہ اعمال عید مکمل ہو جاتے ہیں اسلئے اختتام خیر اور اجتماع مسلمین کے وقت دعاء ثابت اور مستجاب ہے اسلئے بعد از خطبہ دعاء کرنا مناسب ہے جس میں کوئی خرابی نہیں۔ حافظ ابن حجرؓ کی ایک عبارت سے بھی استنباط کے طور پر اس دعاء کا جواز اور احسان معلوم ہوتا ہے۔ چنانچہ وہ لکھتے ہیں:

”ويحتمل ان يوجد بان الدعاء بعد صلوة العيد يوحى حكمه“

من جواز اللعب بعدها بطريق الاولى“۔ (۱)

خلاصہ یہ کہ نماز عید اور خطبے سے فارغ ہونے پر چونکہ شریعت میں جائز خوشی کرنا ثابت ہے تو اختتام پر دعا زیادہ مناسب ہے اس عبارت کا یہ مطلب بھی درست ہے کہ بعد افراغت، عید مبارک کے الفاظ سے دعا دی جائے کیونکہ یہ سب دعائیں نماز عید اور خطبے سے فراغت پر ہیں۔

یہ ساری گفتگو ان نمازوں کے بارے میں ہے جن کے بعد سنن ہوں چونکہ فجر اور عصر کے بعد کوئی سنت نہیں اسلئے اُنکے بعد تفصیلی اور ادوات سبیحات میں بھی اختلاف نہیں۔

اس تحقیق کے بعد یہ کہنا کہ ”خطبہ جمعہ کے بعد بھی تودعہ نہیں“، صحیح نہیں کیونکہ خطبہ جمعہ کے بعد نماز جمعہ باقی ہے، شاید یہاں کسی کو یہ اشکال بھی ہو کہ پھر تو فرائض کے بعد والی دعاء (جیسا کہ اہل حق کی مساجد میں ہوتا..... ہے) بھی سنن کے بعد مناسب ہے۔ اسکے دو جواب عرض کئے جاتے ہیں:

اول: تو یہ کہ شریعت میں فرض نمازوں کے بعد سنن کے لئے جگہ بد لئے بلکہ گھروں میں پڑھنے کو افضل فرمایا ہے۔ (۲)

(۱) فتح الباری للحافظ ابن حجر - کتاب العیدین - باب سنة العیدین لأهل الإسلام - رقم الحديث: ۹۵۲، ۹۵۱، ۳۳۵، ۳۳۶ - ط: رئاسة اداراة البحث العلمية السعودية.

(۲) بداع الصنائع فی ترتیب الشرائع - کتاب الصلوة - فصل فی بیان ما یستحب للإمام - ط: دار احیاء التراث العربي .

گویا فرض کے بعد کوئی ایسا عمل باقی نہیں جسکے لئے لوگوں کو رکنا ضروری ہو مگر نماز عید کے بعد خطبے کے لئے شہرنا اور خطبے کو دل جمعی سے سننا ضروری ہے بلکہ خطبہ سننا واجب ہے۔ (۱)

دوم: اگر سب لوگ سنن مسجد میں پڑھیں اور اختتام پر اجتماعی دعا ہو جائے تو یہ اگر چہ اباحت کے درجے میں ثابت ہو سکتی ہے۔ (۲) مگر یہ چونکہ اہل بدعت کا شعار بن چکا ہے اسلئے اس کا نہ کرنا ہی مناسب ہے۔ جیسا کہ ملا علی قاریؒ فرماتے ہیں:

”وفیہ اشارة الی ان کل سنة تكون شعار اهل بدعة تركها اولی“۔ (۳)
یعنی جو چیز اہل بدعت کا شعار اور علامت بن جائے اسکا نہ کرنا بہتر ہے، یہی حال نماز جنازہ کے بعد دعا کا ہے کیونکہ مدفین جیسے اہم کام میں تاخیر کے علاوہ یہ بھی اہل بدعت کا شعار بن چکا ہے لہذا نہ کرنا بہتر واقرب ہے۔

بعض حضرات کی طرف کچھ ایسے فتاویٰ منسوب ہیں جن سے خطبے کے بعد دعا کی ممانعت معلوم ہوتی ہے اس سلسلے میں چند باتیں عرض ہیں:

(۱) یہ حضرات بقدر اللهم انت السلام.....الخ جو قائم مقام ذکر کے ہے، دعا کرتے ہوں گے کیونکہ تفصیلی دعائیں نہ احادیث سے ثابت ہیں اور نہ فقهاء نے پسند فرمائی ہیں۔

محمد بن الحسن عصر استاذ مکرم حضرت بنوریؓ فرماتے ہیں: ”واکثر ما جاءت الادعية بعد المكتوبة فھی علی شان الاذکار لا سوال الحاجات“ (۴) یعنی یہ دعائیں اذکار کی شکل میں تھیں مستقل تفصیلی حاجات مانگنے کی دعائیں نہ تھیں۔

(۱) معارف السنن - کتاب الصلوۃ - باب فی الرکعتین إذا جاء الرجل والإمام يخطب - تحت بیان اجوبة حديث جابر القولی - ۳۸۶/۳ تا ۳۷۱ - ط: دار التصنيف.

(۲) معارف السنن - ابواب الصلوۃ - باب ما يقول إذا سلم - ۱۲۶/۳ - ط: دار التصنيف.

(۳) مرقاۃ المفاتیح - باب المشی بالجنازة والصلوة عليها - الفصل الثالث - ۶۳/۳ - مکتبہ امدادیہ

(۴) معارف السنن - ابواب الصلوۃ - باب ما يقول إذا سلم - ۱۲۶/۳ - ط: دار التصنيف.

ذکر مختصر بقدر اللهم انت السلام.....الخ میں اختلاف نہیں۔ مگر چونکہ ذکر بھی دعاء کی قسم ہے اسلئے عرف میں آداب دعاء کے طور پر ہاتھ بھی اٹھائے جاتے ہیں۔ امام ابن عینہ[ؒ] جو امام شافعی[ؒ] کے استاذ تھے وہ فرماتے تھے: ”الثناء على الکریم دعاء لانه یعرف حاجة“ (۱) یعنی اللہ کریم کی ثناء بھی دعا ہے۔ کیونکہ وہ بندوں کی حاجات جانتے ہیں۔

(۲) نماز عید کے بعد تاخیر خطبہ کی وجہ سے دعاء کا رد حضرت شاہ صاحب[ؒ] صراحت اور حضرت بنوری[ؒ] اشارہ فرمائے ہیں جیسا کہ گذر چکا ہے۔

(۳) فتاویٰ باہم متعارض ہیں مثلاً ایک جگہ ہے ”بعد نماز دعاء نہ کرنا اور بجائے اسکے بعد خطبہ مقرر کرنا تغیر سنت اور قابل احتراز ہے“۔ دوسرے فتویٰ میں ہے ”باقی ترک ایسے امور مستحبہ کا ظاہر ہے کہ لا اُن ملامت نہیں“،

(۴) خود ان بزرگوں سے بھی خطبہ عید کے بعد دعاء مانگنا ثابت ہے، چنانچہ حضرت مولانا اشرف علی تھانوی[ؒ] بہشتی زیور میں عید دین کی نماز کے بیان میں لکھتے ہیں:

مسئلہ: ۲۳، بعد نماز عید دین کے یا بعد خطبہ کے دعاء مانگنا، آگے حضرت نے اس کا اثبات فرمایا۔ (۲)

اس عبارت سے پتہ چلتا ہے کہ حضرت تھانوی رحمۃ اللہ علیہ کے نزدیک بھی خطبہ کے بعد دعا کرنا ناجائز نہیں بلکہ یہ بھی نماز کے بعد دعا کے حکم میں ہے۔

فائدہ: حضرت[ؒ] کی یہ عبارت چونکہ ائمہ کی تحقیق کے مطابق ہے اسلئے ہمارے نزدیک یہی فیصل ہے۔

(۱) ارشاد الساری - لم نطلع علی طبع جدید.

(۲) بحوالہ ماہانہ البلاغ ص ۲۰ رمضان المبارک ۱۴۰۲ھ

(۳) بہشتی زیور، مدلل و مکمل از حضرت مولانا اشرف علی تھانوی گیارہواد حصہ، بہشتی

گوہر، عید دین کا بیان، مسئلہ نمبر ۳، ص ۹۳، ط: دارالاشاعت

حضرت تھانویؒ کی اس تحقیق کے پیش نظر خطبے کے بعد دعاء کو خلاف سنت اور منکر کرنے سے احتراز کرنا چاہئے، چنانچہ بعض حضرات نے حضرت تھانویؒ کی اس تحقیق کے پیش نظر دعاء بعد الخطبہ کو جائز اور بہتر کہا ہے، جیسا کہ حضرت مولانا ظفر احمدؒ سے جب ایک استفقاء میں یہ سوال ہوا کہ ”صلوٰۃ عید“ اور اس کے خطبے کے بعد دعاء مانگنا بہتر ہے یا نہ مانگنا، سلف کا کیا معمول ہے؟ تو انہوں نے لکھا:

”الجواب: احادیث سے دعاء کا ثبوت ہوتا ہے مگر ضروری نہیں۔ بہتر یہ ہے کہ دعاء کر لیا کریں اجتماع مسلمین کے وقت دعا قبول ہوتی ہے۔“ - رذی الحجہ ۳۱ (۱)

چونکہ بعض حضرات نے مولانا ظفر احمد عثمانیؒ کی اس عبارت کو بالکل بدل دیا ہے اسلئے ہم نے سوال اور جواب بلفظ نقل کر دیا، حضرت مولانا سے سوال میں خطبہ عید کے بعد دعاء پوچھی گئی تھی اس لئے مولانا کا جواب بھی خطبے کے بعد کی دعاء کا ہے۔

حضرت مولانا مفتی رشید احمد لدھیانویؒ بھی خطبے کے بعد دعاء کو تسلیم کرتے ہیں اور خطبے کے بعد دعاء کو نماز کے بعد کے حکم میں داخل سمجھتے ہیں، نیز نماز عید اور خطبے کے درمیان فصل و تاخیر کو ناپسند فرماتے ہیں۔ (۲) ہم نے یہ چند گزارشات ارباب علم کی اطلاع کیلئے انتہائی اختصار کے ساتھ عرض کر دی ہیں جن پرمفتی اعظم پاکستان جناب مفتی ولی حسن خان ٹوکنی دامت برکاتہم اپنی گرامی قدر رائے کا اظہار فرماتے ہوئے لکھتے ہیں:

مکرم و محترم مولانا زرولی خان صاحب کی تحریر پڑھی، بعد خطبہ دعاء مانگنا
حضرت مفتی اعظم ہند مفتی کفایت اللہ صاحبؒ کی تحقیق ائمۃ کے مطابق زیادہ بہتر
ہے (۳)۔

(۱) امداد الاحکام مولانا ظفر احمد عثمانی - کتاب الصلوٰۃ - فصل فی الجمعة والعیدین -

۱۷۳۶ - ۱۷۳۷ - ط: مکتبہ دارالعلوم کراتشی

(۲) احسن الفتاویٰ از مفتی رشید احمد صاحب - کتاب الصلوٰۃ - باب الجمعة والعیدین -

۱۱۵/۳ - ط: ایج ایم سعید

(۳) کفایت المفتی (قدیم) کتاب الصلوٰۃ چھٹا باب نماز عیدین ص ۲۵۲، ج ۳ - حدیث ۳۰۰، ج ۳

حضرت محدث العصر مولانا محمد یوسف بنوریؒ نے تقریباً ۱۵ اسال پہلے ایک بار رقم کی موجودگی میں نماز پڑھائی اور خطبہ عید کے بعد فرمایا:

”رسول اللہ صلی اللہ علیہ وسلم سے خصوصی طور پر دعاء تو ثابت نہیں ہے، البتہ مسلمانوں کا اجتماع ہے اور ایسے موقعوں پر دعاء اقرب الی الا جابت ہے، اسلئے دعاء کر لیں“، اور مختصری جامع دعا فرمائی اور حاضرین کو عید کی مبارک باد دی۔ واللہ تعالیٰ اعلم ولی حسن عفان اللہ عنہ

کتبہ: زرولی خان

بینات- شوال ۱۴۰۲ھ

عورت اور مرد کی نماز کا فرق

جناب مفتی صاحب - جامعہ علوم اسلامیہ علامہ بنوریٰ ٹاؤن کراچی

عرض یہ ہے کہ لڑکی دیوبندی حنفی فقہ سے تعلق رکھتی ہے، شادی اہل حدیث لڑکے سے ہوئی ہے لڑکی کا شوہر لڑکی سے کہتا ہے کہ مردوں کی طرح نماز پڑھوگی جیسا کہ مسلک اہل حدیث میں ہوتا ہے تو اب مسئلہ یہ ہے کہ لڑکی کا اہل حدیث کے طریقے سے نماز پڑھنے میں کیا گناہ نہیں ہوگا؟ اور اگر لڑکی منع کرتی ہے تو شوہر کے حکم کا کیا کرے؟

سائل: عبداللہ

اجواب باسمہ تعالیٰ

عورت کا نماز کے مسائل میں ستر کا زیادہ اہتمام کرنا اور سمت کر نماز ادا کرنا صرف مسلک دیوبندیا صرف مذہب حنفی کا مسئلہ نہیں ہے بلکہ تمام اہل سنت والجماعت اور ائمہ اربعہ کا متفقہ مسئلہ ہے، حضرت عبداللہ بن عمرؓ سے پوچھا گیا کہ آنحضرت ﷺ کے زمانے میں عورتیں کس طرح نماز پڑھتی تھیں غرما یا پہلے چوکڑی مار کر پڑھتی تھیں، پھر انہیں حکم دیا گیا کہ خوب سمت کر نماز پڑھا کریں۔ (۱)

حضرت عبداللہ بن عمرؓ سے روایت ہے کہ آنحضرت ﷺ نے فرمایا کہ جب عورت نماز میں ایک ران دوسری پر ملائکر پڑھتی ہے اور سجدہ کرتے وقت اپنے پیٹ کو اپنی رانوں سے ملائیتی ہے (یعنی اللہ تعالیٰ کی عبادت کے ساتھ ساتھ) اپنے پردے کا بھی خوب اہتمام کرتی ہے تو اللہ تعالیٰ اس کو دیکھ کر فرماتے ہیں اے فرشتوں گواہ رہو کہ میں نے اس عورت کو نجش دیا۔ (۲)

(۱) جامع مسانید الامام الاعظم أبي حنيفة - الباب الخامس في الصلوة - ۱/۲۰۰ - ط: دائرة المعارف

(۲) السنن الكبرى لأبي بكر ابن حمد البهقي كتاب الصلوة - باب ما ينبع للمرأة من ترك التجافى في الركوع والسجود - ۲/۲۲۳ - ط: نشر السنة ملتان

وايضاً كنز العمل في أحاديث السنن والأقوال لعلاء الدين على المتقى ابن صالح الدين الهندي - كتاب الصلوة - صلوة المرأة - ۷/۲۲۳ - ط: دار الكتب العلمية بيروت.

رسول اقدس صلی اللہ علیہ وسلم نے دعورتوں کو نماز پڑھتے دیکھ کر فرمایا جب سجدہ کرو تو اپنے جسم کے بعض حصوں کو بعض سے ملا کر زمین کے ساتھ چھٹا دو، بیشک عورت اس میں مرد کی مانند نہیں ہے۔^(۱)

حضرت واہل بن حجر فرماتے ہیں کہ رسول اکرم صلی اللہ علیہ وسلم نے مجھے نماز کا طریقہ سکھایا تو فرمایا کہ اے جھر جب تم نماز شروع کرو تو اپنے ہاتھ کا نوں تک اٹھاؤ اور عورت کو ہتادینا کہ وہ اپنے ہاتھ چھاتیوں تک اٹھائے۔^(۲)

حضرت مولانا عبدالحی لکھنؤی فرماتے ہیں کہ تمام اہل سنت والجماعت کا اتفاق ہے کہ عورتوں کے لئے سنت یہی ہے کہ سینے پر ہاتھ باندھیں۔^(۳)

پس آنحضرت صلی اللہ علیہ وسلم کی مقدسہ و مطہرہ بیویوں یا آپ صلی اللہ علیہ وسلم کی پاکباز بیٹیوں یا عشرہ مبشرہ میں سے کسی ایک صحابی کی بیوی، بیٹی یا کسی اور رشتہ دار عورت سے ہرگز ثابت نہیں کہ وہ احادیث مذکورہ کے خلاف مردوں کی طرح نماز پڑھتی ہوں بلکہ پورے تیس سالہ دورِ نبوت میں کسی ایک بھی صحیح سند سے کسی ایک بھی صحابیہ سے مردوں کی طرح نماز پڑھنا ثابت نہیں، اس کے بعد دورِ خلافت راشدہ میں اور پورے دورِ صحابہ میں خلیفہ راشد حضرت علی کرم مدنیۃ منورہ اور کوفہ میں اور حضرت عبد اللہ بن عباس مکہ مکرہ میں عورتوں کو نماز کا یہی طریقہ سکھاتے رہے کہ وہ خوب سمت کر اکٹھی ہو کر نماز پڑھیں (دیکھئے امام بخاری کے استاد امام ابو بکر ابن ابی شیبہ کی حدیث کی مشہور کتاب "المصنف")^(۴)۔

(۱) مراسیل ابی داؤد فی اخر سنن ابی داؤد للإمام ابی داؤد سلیمان بن الاشعث السجستانی - ص ۸ - ط: میر محمد کتب خانہ.

السنن الکبری للبیهقی - کتاب الصلوۃ - باب ما یستحب للمرأة من ترك التجافی الخ - ۲۲۳/۲ ط: نشر السنۃ ملتان.

(۲) مجمع الزوائد لنور الدین علی بن ابی بکر - باب رفع الیدين فی الصلوۃ - ۲۲۲/۲ ط: دار الكتب العلمیة بیروت.

(۳) السعاۃ فی کشف ما فی شرح الوقایۃ للشيخ عبدالحی اللکنوی - کتاب الصلوۃ باب صفة الصلوۃ ۱۵۲/۲ - سهیل اکیدمی .

(۴) المصنف لابن ابی شیبہ الکونی - باب فی المرأة کیف تكون فی سجودها - ۱/۲۰۷ - ط: ادارۃ القرآن والعلوم الاسلامیة کراتشی .

پورے دورِ صحابہ کے بعد تابعین اور تبع تابعین کا زمانہ آتا ہے، اس زمانہ میں بھی مکہ مکرمہ میں حضرت مجاہد بصرہ میں اور کوفہ میں امام ابراہیم بن حنفیٰ بر ملائی ہی فتویٰ دیتے رہے کہ عورت کا نماز میں بیٹھنا اور سجدہ کرنا مرد کی طرح نہیں ہے۔ تابعین اور تبع تابعین کے زمانے میں ایک آواز بھی اس کے خلاف نہیں اٹھی اور حدیث پاک کی کسی بھی کتاب میں کسی تابعی یا تبع تابعین کا فتویٰ بھی ایسا نظر سے نہیں گزر جس نے کسی عورت کو مجبور کیا ہو کہ وہ مردوں کی طرح نماز پڑھے، یہی وہ زمانہ ہے جس میں چاروں اماموں نے نبی پاک ﷺ اور صحابہ کے طریقوں کو فقہ اسلامی کی شکل میں مرتب اور مدون فرمایا۔

چاروں ائمہ کی فقہ کا اس پر اتفاق ہے کہ عورت سمٹ کر سجدہ کرے چنانچہ غیر مقلدین کے امام مولانا عبدالجبار بن عبد اللہ الغزنوی (جو بانی جامعہ ابی بکر گلشن اقبال کراچی کے دادا ہیں) اپنے فتاویٰ میں حدیث نقل کر کے (جو میں نے کنز العمال کے حوالہ سے نقل کی ہے) فرماتے ہیں اور اسی پر تعامل اہل سنت مذاہب اربعہ وغیرہ سے چلا آیا ہے۔

اس کے بعد حافظ ابن القیم حنبیلؑ کی زاد المعاو، فقہ حنفی سے ہدایہ اور شرح وقایہ، ابن ابی زید مالکی کی کتاب رسالہ فقہ مذہب مالک، شافعیوں کی کتاب منہاج نووی اور نہایۃ الحکایج لدرملی اور حنبلیوں کی کتاب شرح اقیاع سے یہی نقل کیا ہے کہ عورت سمٹ کر بیٹھے اور سجدہ کرے اور آخر میں لکھتے ہیں:

”غرض کہ عورتوں کا انضمام (اکٹھی ہو کر) و انخفاض (سمٹ اور چھٹ کر)

نماز میں احادیث و تعامل جمہور اہل علم از مذاہب اربعہ وغیرہم سے ثابت ہے، اس کا منکر (انکار کرنے والا) کتب حدیث اور تعامل اہل علم سے بے خبر ہے“۔

(حررہ عبدالجبار بن عبد اللہ الغزنوی) (۱)

الغرض عورتوں کی نماز کا یہ طریقہ رسول اقدس ﷺ کے مبارک زمانہ سے لے کر آج تک امت میں متفق علیہ اور عملاً متواتر ہے اس عملی تواتر کے خلاف غیر مقلدین نہ کوئی آیت قرآنی پیش کرتے ہیں نہ حدیث نبوی ﷺ کسی خلیفہ راشد کا فتویٰ۔ صرف یہ کہتے ہیں کہ ام درداء نماز میں مرد کی طرح بیٹھتی تھیں،

(۱) فتاویٰ علماء اہل حدیث ۱۳۹/۳۔ بحوالہ فتاویٰ غزنویہ ص ۲۷، ۲۸۔ مکتبہ سعیدیہ خانیوال

اول: اس روایت کی سند میں کلام ہے۔

دوم: علمائے اماء الرجال میں یہ اختلاف ہے کہ یہ ام درداء صحابیہ تھیں یا تابعیہ۔

سوم: پھر ان کے پاس بھی اس کے ثبوت میں نہ کوئی آیت قرآنی تھی نہ کوئی حدیث نبوی ﷺ، نہ کسی خلیفہ راشد کا فتویٰ، صرف یہ کہ، انہا فقیہہ، یہ ان کی قیاسی رائے تھی جس پر عمل کرنے کی انہوں نے کبھی کسی دوسری عورت کو دعوت نہیں دی۔

چہارم: اگر یہ سند صلح بھی ہوتی تو عملی متواتر کے خلاف اس رائے کی پوزیشن ایسی ہی ہے جیسے قرآن کے خلاف کوئی شاذ القراءات، کوئی مسلمان بھی کسی شاذ القراءات کے لئے متواتر قرآن پاک کی تلاوت نہیں چھوڑتا، نہ ہی کسی دوسرے مسلمان کو ایسی دعوت دیتا ہے۔

اس لئے اس غیر مقلد کا اپنی بیوی کو اس پر مجبور کرنا کہ وہ کتب حدیث اور چاروں مذاہب کی کتب فقہہ اور امت کے عملی متواتر کے خلاف نماز پڑھے، یقیناً گناہ ہے، رواض نے متواتر قرآن سے لوگوں کو بدظن کرنے کا ٹھیکدے رکھا ہے اور ان حضرات نے متواتر نماز کے خلاف وسو سے پھیلانے کی مہم شروع کر رکھی ہے اللہ تعالیٰ ہی اپنے دین کا محافظ ہے۔

اس خاتون کو اس مسئلہ میں خاوند کی بات نہیں مانی چاہیے ورنہ وہ بھی گناہ گار ہوگی، دیکھئے اگر خاوند کل کو اسے یہ کہے کہ مرد عورت کی نماز میں کوئی فرق نہیں جس طرح میں ننگے سر نماز پڑھتا ہوں تم بھی ننگے سر نماز پڑھا کرو، جس طرح میری کہنیاں ننگی ہوں تو میری نماز جائز ہے اسی طرح تو بھی کہنیاں ننگی کر کے نماز پڑھا کر جس طرح میں آدمی پنڈلی نماز میں ننگی رکھتا ہوں تو بھی نماز میں آدمی پنڈلی ننگی رکھا کر تو کیا وہ اس پر بھی عمل کرے گی، اسی طرح اگر وہ اسے مجبور کرے کہ وہ صرف ایک کپڑے میں ہی نماز پڑھا کرے، یہ بھی حدیث میں ہے، تو وہ کیا کرے گی؟

بلاشبہ ہمیں قرآن و حدیث پر عمل کا پابند بنایا ہے لیکن جب قرآن و سنت کے فہم اور سمجھ میں اختلاف ہو تو ہمیں فقہاء کے فہم پر اعتماد کرنے کا حکم ہے، آیت کریمہ، لیتفقهوا فی الدین - اور حدیث پاک، و رب حامل فقه ... اخن میں اسی طرف اشارہ ہے اور اس مسئلہ میں حدیث کی روشنی میں تمام فقہاء

تفقہ ہیں کہ عورت سمٹ کر بیٹھے اور سمٹ کر سجدہ کرے، امام سفیان بن عینہ محدث حرم فرمایا کرتے تھے:

التسلیم للفقهاء سلامۃ فی الدین (۱)

”یعنی دین کی سلامتی کے لئے فقهاء کی رہنمائی ضروری ہے۔“

کتبہ: محمد امین صدر او کاظمی

بینات - جمادی الآخری ۱۴۱۱ھ

(۱) تاریخ بغداد لخطیب ابی بکر احمد بن علی البغدادی - ۸۲/۲ - ط: دار الكتاب العربي بیروت.

عورتوں کیلئے مساجد اور ان کی امامت

سوال: نماز فرضی یا نفلی میں عورت عورتوں کی امامت کر سکتی ہے یا نہیں؟ شہر، محلہ اور دیہات میں عورتوں کے لئے مخصوص مساجد قائم کی جاسکتی ہیں یا نہیں؟

موضوع کا مختصر تعارف:

اسلام کے صدر اول میں مردوں کے ساتھ عورتوں میں بھی عالمہ و حافظہ اور معلمہ ہوا کرتی تھیں بعد کے ادوار میں زیادہ تر عورتوں میں ہو گئیں ہو گئیں بایں وجہ وہ نسوانی مسائل میں تحقیقات سے معربی ہو گئیں لیکن حالیہ چند برسوں میں پاکستان کے مختلف علاقوں میں لڑکیوں کی دینی تعلیم کی طرف توجہ ہوئی ہے اور کئی دینی مدارس خالص لڑکیوں اور عورتوں کی تعلیم کے لئے قائم کئے گئے ہیں اور بعض مدارس میں مکمل درس نظامی پڑھایا جاتا ہے اور اکثر مدارس حفظ قرآن کے لیے اہتمام کرتے ہیں بعض شہروں میں محلہ جات کے اندر مخصوص عورتوں کے لئے مساجد بھی بنائی گئی ہیں عالمات کا خیال ہے کہ ہم ایسی مساجد میں یا گھروں میں عورتوں کی امامت کر کے نماز بآجmaعت ادا کریں اور ان مساجد میں تدریسی کام کریں اور حافظات کے لئے فرائض کی بالخصوص تراویح میں "امامت النساء" کی سخت ضرورت ہے وہ کہتی ہیں کہ تراویح میں "ختم القرآن" نہ ہونے کی صورت میں حفظ متاثر ہو سکتا ہے ان عالمات و حافظات اور دیگر عورتوں نے علماء کرام کی طرف رجوع کیا تو حنفی علماء کی دو آراء سامنے آئیں۔ فقہاء الحنفی میں اس کی گنجائش نہیں ہے چونکہ متداول کتب میں عورتوں کی جماعت کو مکروہ لکھا گیا ہے جو مکروہ تحریکی پر محبوں ہے ان علماء کا یہ بھی کہنا ہے کہ عورتوں کے لئے مخصوص مساجد کا قیام اور جماعت کا اہتمام بدعت سیمہ ہے بلکہ ایک قسم کا فتنہ ہے جس کی حوصلہ شکنی ہونی چاہئے۔

۲۔ علماء الحنفی کی دوسری جماعت کا کہنا ہے کہ حضرت رسول اللہ ﷺ نے حضرت ام ورقہ

کو امامت کا امر فرمایا اور امہات المؤمنین سیدہ عائشہ صدیقہؓ اور سیدہ ام سلمہؓ نے امامت فرمائی ہے حضرت عبد اللہ بن عباسؓ نے بھی جواز کافتوئی دیا ہے ایسی صورت میں اس کو بدعت اور مکروہ تحریکی تو درکنار مکروہ تزییبی بھی نہیں کہا جاسکتا ہے بعض صحابیات نے اپنے گھروں میں مساجد بنارکھی تھیں اس لئے ایسی مساجد کو بدعت اور فتنہ نہیں کہا جاسکتا ہے ان علماء نے فرمایا ہے کہ محققین علماء احناف نے متداول فقہی کتابوں میں لکھی گئی کراہت تحریکی کو بوجوہ قبول نہیں کیا۔

اولاً: رسول اللہ صلی اللہ علیہ وسلم کے اذن بلکہ امر کے بعد اور امہات المؤمنین سے عمل آثبوت کے بعد کراہت کا قول ناقابل سماعت ہے۔ حضرت امام ابو حنیفہؓ کا فرمان ہے کہ رسول اللہ صلی اللہ علیہ وسلم کی ثابت شدہ حدیث کی وجہ سے میرا قول ترک کر دو جبکہ یہ کراہت تو امام صاحبؒ کا قول بھی نہیں ہے۔
ثانیاً: عورتوں کی الگ جماعت کی کراہت ظاہر الروایہ کتب میں کہیں بھی نہیں، صرف کتاب الآثار لامام محمد میں مذکور ہے وہ بھی غیر اولیٰ کے ہم معنی لفظ سے۔ کتاب الآثار ظاہر الروایہ کی کتب میں سے نہیں ہے۔

ثالثاً: اصل میں یہ ایک مغالطہ ہے متفقہاء میں سے کسی نے یکروہ جماعة العربیان و ان صلوات امام و سطہم کج جماعة النساء اس میں تشبیہ صرف قیام الامام و سطہم کے اندر ہے کسی ایک فقیہ نے تشبیہ فی الکراہۃ بیان کر دی تو دیگر تمام فقہاء نے اسے فقہ خنی کا مسئلہ قرار دے دیا۔ فقیہ محمود عینی نے النہایۃ فی شرح الہدایہ جلد ۲ ص ۳۹۵ سے ص ۴۰۱ پاس مسئلہ میں کلام کیا ہے اور اس باب میں احادیث پر عمل کو ترجیح دی ہے حضرت مولانا عبدالجی لکھنؤی نے عورتوں کی جماعت بلا کراہت پر ایک مستقل رسالہ تصنیف کیا ہے براہ کرم اپنے وسیع مطالعہ سے شرکاء مباحثہ کو مستفیض فرمادیں۔

ابحواب باسمہ تعالیٰ

حالیہ چند برسوں میں عورتوں میں دینی تعلیم کے شوق کی نئی لہر پیدا ہوئی ہے جس سے یہ امید پیدا ہو رہی ہے کہ مستقبل کی نسل ماں کی گود سے (جو کہ ہر بچہ کا پہلا مدرسہ ہے) دینی تربیت سے بہرہ ور ہو کر معاشرہ میں دینی ما حول پیدا کرنے کا ذرعیہ اور وسیلہ ہوگی (خدا کرے ایسا ہو) خصوصاً حفظ قرآن کا

شوق عورتوں میں بہت زیادہ بڑھ کر ہے ممکن ہے کہ قرونِ ماضیہ کی سنی ہوئی کہانیاں اس دور میں حقیقت بن کر سامنے آئیں اور اب بھی مائیں بچوں کو قرآن کی لوریاں دیں اور قرآن سناتے ہوتے تھے پھر تھا کہ سلامیں۔ اگر یہ ماحول پیدا ہو گیا تو کوئی بعید نہیں کہ اللہ تعالیٰ اس راستے سے امت مسلمہ کے گزرے ہوئے حالات کو بدل دیں اور امت مسلمہ کی حالت سنبھل جائے۔

اگرچہ اس عاجز کے خیال میں عورتوں کے لئے مکمل حفظ قرآن کے بجائے کہ جس کا باقی رکھنا عورتوں کے مخصوص حالات کی بناء پر انہائی مشکل ہے بقدر ضرورت حفظ کے بعد دینی تعلیم (جو کہ زیادہ انجام ہے) کی طرف توجہ دینا زیادہ بہتر ہے۔ اس سے جہاں موجودہ قسم کے مسائل مثلاً موضوع مذاکرہ بھی پیدا نہیں ہوں گے اور دین کی پختہ تعلیم کی بناء پر گھر بیلوں ماحول کو زیادہ بہتر طریقہ اور سرعت کے ساتھ دینی بنایا جاسکے گا اور یہ سب کچھ اس صورت میں ممکن ہو گا جب کہ ان مدارس میں لڑکوں کے مدارس کی طرح غیر ضروری پھیلاؤ نہ ہو اور سخت احتیاطی تدبیر اختیار کرنے میں ذرا بھی تسلیم سے کام نہ لیا جائے ورنہ خاکم بدھن یہ مدرستہ البنات دینیوی تعلیم کے گرز اسکول اور گرز کا الجوں سے محض نام میں مختلف ہونگے اور عملی طور پر ان کی طرح محض وقت گزاری اور عشق و محبت کی رسیمیں زندہ کر کے دین حنیف کی بدنامی کا باعث ہوں گے (ولا فعلہ اللہ)

بہر حلل یہ چند تمہیدی باتیں تھیں اب اصل موضوع کے بارے میں مختصر طور پر اپنی گزارشات آپ حضرات کی خدمت عالیہ میں پیش کرتا ہوں۔

سب سے پہلے ہم جماعت نساء کے بارے میں ذخیرہ احادیث کا تنبع کرتے ہیں تو ہمیں ایک طرف وہ روایات ملتی ہیں جن میں صحابیات کے عمل سے احیاناً فرائض میں جماعت نساء کا ثبوت ملتا ہے اور نوافل میں فرائض کے مقابلہ میں جماعت نساء کا عمل زیادہ ملتا ہے۔

فرائض میں امامت عائشہ و ام سلمہ رضی اللہ عنہا کی روایات اعلاء السنن ج ۲ ص ۲۱۵، ۲۱۶ پر

موجود ہیں۔ (۱)

(۱) اعلاء السنن للعلامة ظفر احمد عثمانی التهانوی م ۱۳۹۳ھ - کتاب الصلة باب کراهة جماعة النساء - ۲۲۲، ۲۲۳/۲ رقم الحديث ۱۲۲۱، ۱۲۲۲ - ط: ادارۃ القرآن والعلوم الإسلامية

اسی طرح ام ورقہ رضی اللہ عنہا کی روایت بذل المجهود میں موجود ہے۔ (۱) نوافل اور تراویح میں حضرت عائشہ رضی اللہ عنہا کی جماعت کرانے کی روایت کتاب الآثار میں ہے۔ (۲)

دوسری طرف وہ روایات ملتی ہیں جن میں جماعت النساء سے خبر کی نفی کی گئی ہے مثلاً:

۱ - عن عائشة رضي الله عنها أن رسول الله صلى الله عليه وسلم

قال لا خير في جماعة النساء إلا في المسجد أو في جنازة قتيل (۳)

اعلاء السنن میں حدیث علی رضی اللہ عنہ موجود ہے۔

۲ - انه قال لا تؤم المرأة. (۴)

۳ - روى ابن خزيمة عن النبي صلى الله عليه وسلم: ان احب

صلوة المرأة إلى الله في أشد مكان في بيته اظلمة. (۵)

وفى حديث له ولابن حبان واقرب ما تكون من وجه ربها وهى

فى قعربيتها. (۶)

۴ - ما في أبي داؤد وصحيف ابن خزيمة صلوة المرأة في بيته افضل

من صلواتها في حجرتها وصلواتها في مخدعها افضل من صلواتها في

بيتها يعني الخزانة التي تكون في البيت. (۷)

(۱) بذل المجهود لخلیل احمد سهار نفوری۔ کتاب الصلوۃ - باب امامۃ النساء - ۱/۳۳۰۔ ط: مکتبۃ قاسمیہ ملتان۔

(۲) کتاب الآثار للإمام أبي حنيفة - باب المرأة تؤم النساء وكيف تجلس في الصلوۃ - ۱/۲۰۳۔ رقم الحديث. ۷-۲۱-ط: دار الكتب العلمية بیروت۔

(۳) اعلاء السنن - رقم الحديث: ۱۲۱۹ - ۲۳۲/۳۔

(۴) اعلاء السنن - رقم الحديث ۱۲۲۰، ۲۳۳/۳۔

(۵) المرجع السابق۔

(۶) فتح القدیر لكمال الدین ابن همام - کتاب الصلوۃ - باب الامامة - ۲/۳۰۔ ط: مکتبۃ رشیدیہ

(۷) المرجع السابق - ۲/۳۰۔

تعارض ادله کی بناء پر اکثر فقهاء احناف نے دوسری قسم کی روایات کو ترجیح دی، چنانچہ عام متدالوں، شروح اور کتب فتاویٰ میں جماعت نساء کو مکروہ قرار دیا گیا جب کہ چند حضرات علامہ ابن ہمام صاحب فتح القدری، علامہ عینی صاحب بنا یہ شرح ہدایہ، قریبی زمانے کے علامہ عبدالحی لکھنؤی رحمہم اللہ نے کراہت کا انکار کیا ہے۔

چنانچہ علامہ ابن ہمام نے فتح القدری میں کراہت پر رد کیا اور علامہ عینی صاحب نے بنا یہ شرح ہدایہ میں صاحب ہدایہ کے جماعت نساء کی کراہت کے دلائل کا رد کیا ہے، علامہ عبدالحی لکھنؤی مرحوم نے اس مسئلہ پر مستقل رسالہ "تحفة النساء فی جماعة النساء" تصنیف فرمایا۔

کراہت کو ترجیح دینے والوں میں بھی کبار علماء احناف شامل ہیں، چنانچہ فتاویٰ کی مشہور کتاب درمنثار اس کی شرح رد المحتار، البحر الرائق، حاشیہ طھطاوی علی مراقی الفلاح، حلی کبیر، ہدایہ، فتاویٰ تاتار خانیہ میں جماعت نساء کو مکروہ قرار دیا ہے۔^(۱)

جب ہم دونوں مختلف الرائے حضرات کے مابین موازنہ کرتے ہیں تو ہماری رائے میں ان حضرات کا قول راجح معلوم ہوتا ہے جنہوں نے جماعت نساء کو مکروہ قرار دیا ہے۔

چنانچہ مولانا ظفر احمد تھانوی رحمہ اللہ علیہ حدیث "لَا خِيرٌ فِي جَمَاعَةِ النِّسَاءِ" کے ذیل میں لکھتے ہیں:

(۱) رد المحتار لابن عابدین - کتاب الصلوۃ باب الامامة - ۱/۵۶۵-۵۶۵ ط: ایج ایم سعید.

البحر الرائق لزید الدین ابن نجیم - کتاب الصلوۃ باب الامامة - ۱/۶۱-۶۱ ط: مکتبہ رسیدیہ کوئٹہ.

حاشیۃ الطھطاوی علی مراقی الفلاح لسید احمد الطھطاوی - کتاب الصلوۃ - فصل فی بیان الحق بالامامة - ۱/۲۱۱ ط: مکتبۃ الغوثیہ کراچی۔

حلی کبیر لا براہیم حلی حنفی (المتوفی ۵۹۵۶ھ) - باب فصل الامامة - ص ۵۱۹۔ ط: سہیل اکیدمی۔

الهدایۃ لبرهان الدین المرغینانی م ۶۵۹ھ - باب الامامة - ۱/۱۲۳ ط: مکتبہ شرکۃ علمیۃ.

الفتاویٰ التاتار خانیہ للعلامة عالم بن علاء الدھلوی (المتوفی ۷۸۶ھ) - الفصل السادس فی بیان من هو أحق بالامامة - ۱/۳۳۸ ط: قدیمی۔

”قلت وجه دلالته على معنى الباب انه صلی اللہ علیہ وسلم قد نفی الخیرية عن جماعة النساء خارج مسجد الجماعة ولا يخفی ان جماعتهن في مسجد الجماعة لا تكون الامع الرجال لانه لم يقل احد بجواز جماعتهن في مسجد الجماعة منفردات عن الرجال فعلم ان جماعتهن وحدهن مکروہہ۔^(۱)

حضرت عائشہ رضی اللہ تعالیٰ عنہا کے عمل اور روایت کے مابین تعارض کا جواب دیتے ہوئے لکھتے ہیں:

قلنا هذا إذا لم يمكن الجمع بين عملها وروايتها وهذا ليس كذلك فان الجمع بينهما ممكن با أن روایتها تدل على كراهة جماعة النساء وعملها على نفس الإباحة وكراهة شيء لا تنافي جوازه كما لا يخفى فعلها امت النساء احياناً بيان الجواز أو لتعليم النساء صفة الصلوة ونحن لأنفی الجواز في المسئلة حتى قلنا بصححة صلوتيهن لوصلين جماعةً وكم من مکروہ یوتی به لضرورة التعليم كمائبت عن عمر رضی اللہ عنہ انه جهر بالاستفصال احیاناً الغرض تعليم الجهلة من المتقدمين وهذا هو محمل فعل ام سلمة رضی اللہ عنہا. على ان لا نسلم المنافاة بين روایتها وعملها بابل نرى فعلها مما يؤيد روایتها^(۲)

مزید قابل غور امریہ ہے کہ خیر القرون سے لے کر زمانہ حال تک یہ کہیں نہیں ملتا کہ کسی زمانہ میں بھی جماعت نساء ہوئی ہو یا ان کے لئے علیحدہ مسجد بنانے کا اہتمام کیا گیا ہو۔ اسلام کے عروج کے زمانہ کی تاریخ ہمارے سامنے ہے وہ فقہاء بھی جو جماعت نساء کے عدم کراہت کے قائل ہیں کبھی اس کے اہتمام کے داعی نہیں بنے چنانچہ فقہ شافعی کی مشہور کتاب ”نهاية المحتاج الى شرح المنهاج“ میں ہے:

ولایتاً كدالندب للنساء تأكده للرجال لمزيدتهم عليهم بناء
على انها سنة لهن في الاصح لخشية المفسدة فيهن وكثرة المشقة عليهم

(۱) اعلاء السنن - باب کراہة جماعة النساء - ۲۲۲۰/۳ - رقم الحديث: ۱۲۱۹.

(۲) المرجع السابق.

لَا تَنْتَهِي غَالِبًا إِلَى الْخُرُوجِ إِلَى الْمَسَاجِدِ فَكِيرْهَ تَرْكَهَا لَهُمْ لَا لَهُنَّ (۱)

امام مالک رحمہ اللہ کے ہاں عورت مطلق اہل امامت نہیں جیسا کہ مدونہ میں ہے عام ہے کہ امامت مردوں کی ہو یا عورتوں کی۔

عورتوں کی جماعت کے مندوب نہ ہونے پر مخدع میں نماز پڑھنے کا افضل ہونا بھی دال ہے ظاہر ہے کہ مخدع (چھوٹے کمرے) میں جماعت تو نہیں ہو سکتی۔ اسی طرح تاریک کمرہ میں عورت کی نماز کا افضل ہونا انفراد آپڑھنے کو راجح قرار دے رہا ہے۔

اس سے بڑھ کر اہم امر یہ ہے کہ حضرت عمر رضی اللہ عنہ نے اپنے دور میں جب عورتوں کا داخلہ (نماز کیلئے) مسجد میں بنڈ کیا اور عورتوں کو مسجد میں آنے سے منع فرمایا تو تمام صحابہ کرامؐ نے اسے پسند کیا اور کسی نے اس پر نکیر نہیں کی البتہ بعض عورتوں نے حضرت عائشہ رضی اللہ عنہا سے اس کی شکایت کی تو حضرت عائشہ رضی اللہ عنہا نے فاروقی فیصلہ سے اتفاق کرتے ہوئے فرمایا کہ اگر حضور صلی اللہ علیہ وسلم ان چیزوں کو دیکھتے جواب عورتوں میں نظر آتی ہیں تو آنحضرت صلی اللہ علیہ وسلم بھی عورتوں کو مسجد میں آنے سے منع فرماتے (صحیح البخاری) (۲) غور کریں فاروق اعظم رضی اللہ عنہ نے عورتوں کو مسجد میں آنے سے تو منع فرمایا لیکن ایسا نہیں ہوا کہ ان کے لئے علیحدہ سے مخصوص مسجد بنا کر با پردہ عورتوں کو جماعت کا حکم دیتے اور اس سے کم یہ بھی نہیں کہا کہ اپنے گھروں میں مل کر نماز با جماعت ادا کریں۔

جناب والا! باوجود شدت احتیاج اور فضائل جماعت کے واضح ہونے کے خیر القرون اور اس کے بعد اس کا اہتمام نہیں ملتا بلکہ بے امر متروک ہے جس سے جماعت نساء کا عدم اتسان معلوم ہوتا ہے غالباً امام محمد رحمہ اللہ نے کتاب الاثار میں حضرت عائشہ رضی اللہ عنہا کی روایت کو نقل کرنے کے بعد اس کی طرف اشارہ کرنے کے لئے کہا: لا یعجِبنا أَن تؤمِّنَ الْمَرْأَةُ (۳)

(۱) نہایة المحتاج إلى شرح المنهاج لابن شہاب الدین الرملی۔ کتاب الصلوة۔ باب صلوة الجماعة واحکامها۔

(۲) صحیح البخاری لمحمد بن اسماعیل البخاری۔ باب خروج النساء بالليل والغليس۔ ۱۲۰/۱۔

(۳) کتاب الاثار للإمام الاعظم أبي حنيفة۔ باب المرأة تؤم النساء وكيف تجلس في الصلوة۔

حاصل یہ کہ جماعت نساء میں کم از کم شبہ کراحت ثابت ہے تو اختیاط ترک میں ہوگی۔

لَانِ الشَّيْءِ إِذَا تَرَدَّدَ بَيْنَ الْمَنْدُوبِ وَالْمَكْروهِ كَانَ تَرْكُ
الْمَنْدُوبِ أَوْلَى وَنَظِيرَهُ تَقْدِيمُ الْمُحْرَمِ عَلَى الْمُبَيْحِ إِذَا تَعَارَضَ فَكَيْفَ
إِذَا تَعَارَضَ الْأَمْرُ بَيْنَ الْجَوازِ وَالْكَرَاهَةِ.

اگر ان دلائل کی بحث سے صرف نظر بھی کر لیا جائے تو بھی عملی طور پر عورتوں کے لئے مخصوص مساجد کا قیام فتنوں کا دروازہ کھولنے کے علاوہ ناممکن نہیں تو مشکل ترین ضرور ہے۔ جب ایک مسجد قائم ہوگی تو اس کے لئے موذن، خادم، امام کی ضرورت ہوگی عورتوں کے لئے مخصوص ایام میں ان امور کی انجام دہی ممکن ہی نہیں اگر ان کے نائب بھی مقرر کیے جائیں تو اگر دونوں کو عندر مخصوص لاحق ہو گیا تو کیا ہو گا مزید یہ کہ علیحدہ خصوصی مساجد میں اہتمام سے حضرت عبد اللہ بن عمرؓ کے بیٹے کی بات ویسخذ نہ دغلاً کے امکانات بھی روپیں کئے جاسکتے۔

البته حفظ کے بقاء کی ضرورت شدیدہ کے پیش نظر ان حضرات کی رائے سے جو کہ عدم کراحت کے قائل ہیں اس حد تک استفادہ کرنے کی گنجائش معلوم ہوتی ہے کہ دو تین حافظات مل کر اپنے قرآن کی حفاظت کی غرض سے تراویح کی جماعت کرالیں جس میں دعوت عامہ تراویح کے لئے بھی نہ ہونہ اس کا اہتمام ہونہ اشتہار و اعلان ہو ورنہ گنجائش نہ رہے گی کیونکہ جنہوں نے گنجائش دی ہے انہوں نے اس کا اہتمام نہیں کیا ہے۔ جہاں مدارس ہیں طالبات و معلمات بوقت نماز موجود ہوں تو ان کی مستقل علیحدہ جماعت کا اہتمام بھی نہ کیا جائے۔ اس کے لئے یہ طریقہ اختیار کیا جاسکتا ہے کہ بڑا ہال جہاں نماز پڑھی جائے با پردہ جگہ پر مرد امام کے ساتھ دو تین مرد جماعت کریں اور طالبات اس جماعت میں شریک ہو جائیں۔ واللہ اعلم

کتبہ: محمد عبدالجید دین پوری

بینات- جمادی الاولی ۱۴۱۸ھ

بیس تراویح کا ثبوت

سوال: بیس تراویح کا ثبوت صحیح حدیث سے بحوالہ تحریر فرمائیں۔

سائل: فیاض احمد - راوی پنڈی

اجواب باسمہ تعالیٰ

موطأ امام مالک "باب ماجاء فی قیام رمضان" میں یزید بن رومان سے روایت ہے:

کانوا یقومون فی زمان عمر بن الخطاب فی رمضان بثلث

وعشرين رکعة^(۱).

اور امام نیھقی نے حضرت سائب بن یزید صحابی سے بھی بند صحیح یہ حدیث نقل کی ہے^(۲)

ان احادیث سے ثابت ہوا کہ حضرت عمرؓ کے زمانے سے بیس تراویح مسلمانوں کا معمول چلا آتا ہے اور یہی نصاب خدا تعالیٰ اور اس کے رسول صلی اللہ علیہ وسلم کے نزدیک محبوب و پسندیدہ ہے، اس لئے کہ صحابہ کرام، خصوصاً حضرات خلفاء راشدین کے بارے میں یہ بدگمانی نہیں ہو سکتی ہے کہ وہ دین کے کسی معاملے میں کسی ایسی بات پر بھی متفق ہو سکتے تھے جو منشاء خداوندی اور منشاء نبوی ﷺ کے خلاف ہو۔

حضرت حکیم الامت شاہ ولی اللہ محدث دہلوی فرماتے ہیں:

و معنی اجماع کہ بربازان علماء شنیدہ باشی ایس نیست کہ ہمہ مجتہدین لا یشد فرد

در عصر واحد بر مسئلہ اتفاق کنند، زیرا کہ ایس صورتے ست غیر واقع بل غیر ممکن عادی،

بلکہ معنی اجماع حکم خلیفہ است پھیزے بعد مشاورہ ذوی الرأی یا بغیر آں و نفاذ آن حکم تا

آنکہ شائع شد و در عالم ممکن گشت، قال النبی صلی اللہ علیہ وسلم : علیکم

(۱) الموطأ للإمام مالك - کتاب الصلوة - باب ماجاء فی قیام رمضان - ص ۹۸ - ط: میر محمد.

(۲) نصب الرایة لأحادیث الہدایہ - فصل فی قیام شهر رمضان - احادیث فی عشرين رکعة من التراویح - ۱۵۲/۲ - رقم الحدیث: ۲۵۲۱ - ط: مؤسسة الریان بیروت.

بسنی و سنۃ الخلفاء الراشدین من بعدی (۱)

”اجماع کا لفظ تم نے علماء کی زبان سے سنا ہو گا اس کا مطلب یہ نہیں کہ کسی زمانے میں تمام مجتہدین کسی مسئلہ پر اتفاق کریں بایس طور کہ ایک بھی خارج نہ ہو اس لئے کہ یہ صورت نہ صرف یہ کہ واقع نہیں بلکہ عادۃ ممکن بھی نہیں، بلکہ اجماع کا مطلب یہ ہے کہ خلیفہ ذوراً حضرات کے مشورہ سے یا بغیر مشورہ کے کسی چیز کا حکم کرے اور اسے نافذ کرے یہاں تک کہ وہ شائع ہو جائے اور جہان میں مستحکم ہو جائے آنحضرت ﷺ کا ارشاد ہے: ”لازم پکڑو میری سنت کو اور میرے بعد کے خلافاء راشدین کی سنت کو“۔

آپ غور فرمائیں گے تو میں تراویح کے مسئلہ میں یہی صورت پیش آئی کہ خلیفہ راشد حضرت فاروق اعظمؓ نے امت کو میں تراویح پر جمع کیا اور مسلمانوں نے اس کا التزام کیا یہاں تک کہ حضرت شاہ صاحبؒ کے الفاظ میں، ”شائع شد در عالم ممکن گشت“، یہی وجہ ہے کہ اکابر علماء نے میں تراویح کو بجا طور پر اجماع سے تعبیر کیا ہے۔

ملک العلماء کا سانیؓ فرماتے ہیں:

ان عمرؓ جمع اصحاب رسول اللہ ﷺ فی شهر رمضان
علی ابی بن کعب فصلی بہم کل لیلة عشرين رکعة ولم ینکر علیه
احد فیکون اجماعاً منہم علی ذلک (۲)

”حضرت عمرؓ نے رسول اللہ ﷺ کے صحابہ کو ماہ رمضان میں ابی بن کعبؓ کی اقتداء پر جمع کیا وہ ان کو ہرات میں رکعتیں پڑھاتے تھے اور اس پر کسی نے نکیر نہیں کی، پس یہ ان کی جانب سے میں تراویح پر اجماع ہوا“۔

(۱) ازالۃ الخفاء عن خلافۃ الخلفاء-فصل سوم تفسیر آیات خلافت -اجماع کی صحیح تعریف - ۱/۱۰۰ - ط: قدیمی کتب خانہ کراچی

(۲) بداع الصنائع فی ترتیب الشرائع - کتاب الصلوۃ - صلوۃ التراویح - فصل فی مقدار التراویح - ۲/۶۳ - ط: دار احیاء التراث العربی بیروت .

اور موفق ابن قدامہ حنبلی المغنی میں فرماتے ہیں: ”وَهَذَا كَالا جمَاع“^(۱) اور یہی وجہ ہے کہ ائمہ اربعہ (امام ابوحنیفہ، امام مالک، امام شافعی، اور امام احمد بن حنبل) میں تراویح پر متفق ہیں، جیسا کہ ان کی کتب فقہیہ سے واضح ہے، ائمہ اربعہ کا اتفاق بجائے خود اس بات کی دلیل ہے کہ بیس تراویح کا مسئلہ سلف سے تواتر کے ساتھ منقول چلا آتا ہے۔

اس ناکارہ کی ناقص رائے یہ ہے کہ جو مسائل خلافے راشدین سے تواتر کے ساتھ منقول ہوں اور جب سے اب تک انہیں امت محمدیہ (علی صاحبہا الف الف صلوٰۃ وسلام) کے تعامل کی حیثیت حاصل ہوان کا ثبوت کسی دلیل و برہان کا محتاج نہیں بلکہ ان کی نقل متواتر اور تعامل مسلسل ہی سو بحوث کا ایک ثبوت ہے ع۔ آفتاب آمد دلیل آفتاب۔

واللہ عالم

کتبہ: محمد یوسف لدھیانوی

بینات، ذوالحجہ ۱۴۹۹ھ

(۱) المغنی علی متن المقنع - عدد صلوٰۃ التراویح - ۸۳۵ / ۱ - ط: دار الفکر بیروت

بیس تراویح کا مسئلہ

سوال: ہمارے ایک دوست کہتے ہیں کہ تراویح کی آٹھ رکعتیں ہی سنت ہیں کیونکہ صحیح بخاری میں ہے کہ حضرت عائشہؓ سے جب دریافت کیا گیا کہ آنحضرت صلی اللہ علیہ وسلم کی نماز رمضان میں کیسی ہوتی تھی تو انہوں نے فرمایا کہ آپ رمضان وغیرہ میں آٹھ رکعت سے نبیادہ نہیں پڑھتے تھے، نیز حضرت جابرؓ سے صحیح روایت ہے کہ آنحضرت صلی اللہ علیہ وسلم نے آٹھ رکعت تراویح اور وتر پڑھائے۔

اس کے خلاف جو روایت میں رکعت پڑھنے کی نقل کی جاتی ہے وہ بالاتفاق ضعیف ہے وہ یہ بھی کہتے ہیں کہ حضرت عمرؓ نے بھی گیارہ رکعت ہی کا حکم دیا تھا جیسا کہ مؤطا امام مالک میں سائب بن یزید سے مردی ہے اور اس کے خلاف میں کی جو روایت ہے اول تو صحیح نہیں اور اگر صحیح بھی ہو تو ہو سکتا ہے کہ پہلے انہوں نے میں پڑھنے کا حکم دیا ہو پھر جب معلوم ہوا کہ آنحضرت صلی اللہ علیہ وسلم نے آٹھ رکعت پڑھیں تو سنت کے مطابق آٹھ پڑھنے کا حکم دے دیا ہو بہر حال آٹھ رکعت تراویح ہی آنحضرت صلی اللہ علیہ وسلم اور خلفاء راشدین کی سنت ہے جو لوگ میں رکعت پڑھتے ہیں وہ خلاف سنت کرتے ہیں آپ فرمائیں کہ ہمارے دوست کی یہ بات کہاں تک درست ہے؟۔

سائل: محمد عبداللہ کراچی

جواب: آپ کے دوست نے اپنے موقف کی وضاحت کر دی ہے میں اپنے موقف کی وضاحت کر دیتا ہوں ان میں کونسا موقف صحیح ہے؟ اس کا فیصلہ خود کیجئے، اس تحریر کو چار حصوں پر تقسیم کرتا ہوں۔

(۱) تراویح عہد نبوی صلی اللہ علیہ وسلم میں۔

(۲) تراویح عہد فاروقی میں۔

(۳) تراویح صحابہ و تابعین کے دور میں۔

(۴) تراویح ائمہ اربعہ کے نزدیک۔

(۱) تراویح عہد نبوی ﷺ میں:

آنحضرت صلی اللہ علیہ وسلم نے متعدد احادیث میں قیام رمضان کی ترغیب دی ہے حضرت ابوہریرہؓ کی حدیث میں ہے:

کان رسول الله صلی اللہ علیہ وسلم یرغب فی قیام رمضان من
غیر ان یأمرهم فیه بعزمۃ، فیقول من قام رمضان ایمانا واحتسابا غفرله
ماتقدم من ذنبه، فتوفی رسول الله صلی اللہ علیہ وسلم والامر على ذالک
، ثم کان الامر على ذالک في خلافة ابی بکر وصدراء من خلافة عمر.

رسول اللہ ﷺ قیام رمضان کی ترغیب دینے تھے بغیر اس کے کہ قطعیت کے
ساتھ حکم دیں چنانچہ فرماتے تھے جس نے ایمان کے ساتھ اور ثواب کی نیت رکھتے
ہوئے رمضان میں قیام کیا اس کے گذشتہ گناہ معاف ہو گئے چنانچہ یہ معاملہ اسی
حالت پر ہاکہ رسول اللہ صلی اللہ علیہ وسلم کا وصال ہو گیا پھر حضرت ابو بکرؓ کے دور میں
بھی یہی صورت حال رہی اور حضرت عمرؓ کی خلافت کے شروع میں بھی۔

(۱) جامع الاصول فی احادیث الرسول لابن الاثیر الجزری (المتوفی: ۵۶۰ھ) - الفرع الثامن فی قیام
رمضان - الباب التاسع من کتاب الفضائل فی فضائل الأعمال - ۹/۳۳۹ - رقم الحدیث: ۱۲۰ - ط:
مکتبہ دار البیان .

الصحيح للبخاري - باب فضل من قام رمضان - ۱/۲۶۹. ط: قدیمی کراچی.

الصحيح لمسلم - باب الترغیب فی قیام رمضان - ۱/۲۵۹. ط: قدیمی کراچی.

سنن أبي داؤد - باب فی قیام شهر رمضان - ۱/۱۹۳. ط: میر محمد کراچی.

جامع الترمذی - باب الترغیب فی قیام شهر رمضان - ۱/۱۶۷. ط: ایج. ایم. سعید کراچی.

سنن ابن ماجہ - باب ماجاء فی قیام شهر رمضان بالفاظ مختلفہ - ۱/۹۳. ط: قدیمی کراچی.

موطا امام مالک - باب فی الترغیب فی الصلة فی رمضان - ص ۹۶.

سنن النسائی - باب ثواب من قام رمضان - ۱/۲۳۸. ط: قدیمی کراچی.

ایک اور حدیث میں ہے:

ان اللہ فرض صیام رمضان و سنت لكم قیامہ، فمن صامه

وقامہ ایمانا و احتسابا خرج من ذنبہ کیوم ولدته امہ (۱)

بے شک اللہ تعالیٰ نے تم پر رمضان کا روزہ فرض کیا ہے اور میں نے تمہارے لئے اس کے قیام کو سنت قرار دیا ہے پس جس نے ایمان کے جذبے سے اور ثواب کی نیت سے اس کا صیام و قیام کیا وہ اپنے گناہوں سے ایسا نکل جائے گا جیسا کہ جس دن اپنی ماں کے پیٹ سے پیدا ہوا تھا۔

چند رات میں تراویح کا جماعت کے ساتھ پڑھنا بھی آنحضرت صلی اللہ علیہ وسلم سے ثابت ہے لیکن آنحضرت صلی اللہ علیہ وسلم نے اس کی جماعت پر مداومت نہیں فرمائی اور اس اندیشہ کا اظہار فرمایا کہ کہیں تم پر فرض نہ ہو جائے اور اپنے طور پر گھروں میں پڑھنے کا حکم فرمایا۔ (۲)

رمضان مبارک میں آنحضرت صلی اللہ علیہ وسلم کا مجاهدہ بہت بڑھ جاتا تھا، خصوصاً عشرہ مبشرہ میں تو پوری رات قیام کا معمول تھا، ایک ضعیف روایت میں یہ بھی آیا ہے کہ آپ صلی اللہ علیہ وسلم کی نماز میں اضافہ ہو جاتا تھا (۳)

(۱) جامع الاصول - الفرع الثامن فی قیام رمضان - ۹/۳۲۰، ۳۲۱ - رقم الحدیث: ۱۲۲.

(۲) مثلاً حدیث عائشہ جس میں تین رات کا ذکر ہے پہلی رات تہائی رات تک دوسری رات آدھی رات تک، تیسرا رات سحر تک (صحیح بخاری) باب فضل من قام رمضان - ۱/۲۶۹.

حدیث ابی ذر: جس میں تھیسیں رات میں تہائی رات تک، پچھیسوں میں آدھی رات تک، اور ستائیسوں شب میں اول فجر تک قیام کا ذکر ہے (جامع الاصول بر روایت ترمذی باب ماجاء فی قیام شہر رمضان ار ۱۲۶، ابو داؤد باب قیام شہر رمضان - ار ۱۹۵ - ط: میر محمد کراچی، نسائی باب قیام شہر رمضان - ار ۲۲۸ - ط: قدیمی کراچی)

حدیث نعیان بن بشیر: اس کا مضمون بعضی حدیث ابی ذر کا ہے (نسائی ار ۲۳۸)

حدیث زید بن ثابت: اس میں صرف ایک رات کا ذکر ہے (جامع الاصول بر روایت بخاری باب فضل من تام رمضان -

مسلم باب الترتیب فی قیام رمضان - ار ۲۵۹، نسائی باب قیام شہر رمضان - ار ۲۳۸)

حدیث انس: اس میں بھی صرف ایک رات کا ذکر ہے۔ (صحیح مسلم ار ۱۵۱)

(۳) فیض القدیر شرح الجامع الصغیر - ۱۳۲/۵ - رقم الحدیث: ۲۶۸ - ط: المکتبة التجاریة

تاہم کسی صحیح روایت میں یہ نہیں آتا کہ آپ صلی اللہ علیہ وسلم نے رمضان مبارک میں جو تراویح کی جماعت کرائی اس میں کتنی رکعات پڑھائیں؟^(۱)

حضرت جابرؓ سے منقول ہے صرف ایک رات آپ صلی اللہ علیہ وسلم نے آٹھ رکعت اور وتر پڑھائے، مگر اس روایت میں عیسیٰ بن جاریہ منفرد ہے، جو اہل حدیث کے نزدیک ضعیف و مجروح ہے، جرج و تعلیل کے امام یحییٰ بن معینؓ اس کے بارے میں فرماتے ہیں ”لیس بذاک“ یعنی وہ قوی نہیں، نیز فرماتے ہیں ”عندہ مناکیر“ یعنی اس کے پاس متعدد منکر روایتیں ہیں، امام ابو داؤد اور امام نسائی نے اسے ”منکرالحدیث“ کہا ہے، امام نسائی نے اس کو ”متروک“ بھی بتایا ہے ساجی و عقیلی نے اسے ضعفاء میں ذکر کیا ہے، ابن عدی کہتے ہیں کہ اس کی حدیث محفوظ نہیں۔^(۲)

خلاصہ یہ کہ یہ راوی اس روایت میں متفرد بھی ہے اور ضعیف بھی اس لئے یہ روایت منکر ہے اور پھر اس روایت میں صرف ایک رات کا واقعہ مذکور ہے جبکہ یہ بھی احتمال ہے کہ آپ نے ان آٹھ رکعتوں سے پہلے یا بعد میں تنہا بھی کچھ رکعتیں پڑھی ہوں جیسا کہ حضرت انسؓ کی روایت میں مذکور ہے۔^(۳)

دوسری روایت مصنف ابن ابی شیبہ میں حضرت ابن عباسؓ کی ہے کہ آنحضرت ﷺ رمضان میں بیس رکعتیں اور وتر پڑھا کرتے تھے^(۴) مگر اس کی سند میں ابو شیبہ ابراہیم بن عثمان راوی کمزور ہے، اس لئے یہ روایت سند کے لحاظ سے صحیح نہیں، مگر جیسا کہ آگے معلوم ہو گا حضرت عمرؓ کے زمانے میں امت کا تعامل اسی کے مطابق ہوا۔

تیسرا حدیث امام المؤمنین حضرت عائشہ صدیقہؓ کی ہے جس کا سوال میں حوالہ دیا گیا ہے مگر اس میں تراویح کا ذکر نہیں، بلکہ اس نماز کا ذکر ہے جو رمضان اور غیر رمضان میں ہمیشہ پڑھی جاتی ہے اس لئے رکعات تراویح کے تعین میں اس سے بھی مدد نہیں ملتی چنانچہ علامہ شوکانی نیل الاطار میں لکھتے ہیں:

(۱) صحيح موارد الظمان إلى زوائد ابن حبان-كتاب الصيام-باب في قيام رمضان - ۱ / ۳۹۰- رقم الحديث: ۶۲، ۶۱۹- ط: دار الصميعى للنشر والتوزيع.

(۲) تهذیب التهذیب-حرف العین- ۸ / ۲۰- ط: مجلس دائرة المعارف.

(۳) مجمع الزوائد- باب قيام رمضان - ۳ / ۲۷- دار الكتاب بيروت.

(۴) مصنف ابن ابی شیبہ-باب کم يصلی فی رمضان من رکعة- ۲ / ۲۹۳- ط: ادارة القرآن.

والحاصل ان الذی دلت علیه أحادیث الباب ويشابها هو
مشروعیة القيام فی رمضان والصلة فیہ جماعة وفردى فقصر الصلة
المسماة بالتراویح علی عدد معین وتخصیصها بقراءة مخصوصة لم یرد
بہ سنۃ .^(۱)

حاصل یہ کہ اس باب کی حدیثیں اور ان کے مشابہ حدیثیں جس بات پر
دلالت کرتی ہیں وہ یہ ہے کہ رمضان میں قیام کرنا اور باجماعت یا اکیلے نماز پڑھنا
مشروع ہے پس تراویح کو کسی خاص عدد میں منحصر کر دینا اور اس میں خاص مقدار
قرأت مقرر کرنا ایسی بات ہے جو سنت میں وارد نہیں ہوئی۔

(۲): تراویح عہد فاروقی رضی اللہ عنہ میں:

آنحضرت صلی اللہ علیہ وسلم اور حضرت ابو بکر رضی اللہ عنہ کے زمانے میں تراویح کی باقاعدہ جماعت کا
اہتمام نہیں تھا بلکہ لوگ تنہایا چھوٹی چھوٹی جماعتوں کی شکل میں پڑھا کرتے تھے سب سے پہلے حضرت
عمر رضی اللہ عنہ نے ان کو ایک امام پر جمع کیا اور یہ خلافت فاروقی رضی اللہ عنہ کے دوسرے سال یعنی ۱۴ھ کا واقعہ ہے۔
حضرت عمر رضی اللہ عنہ کے عہد میں کتنی رکعتیں پڑھی جاتی تھیں؟ اس کا ذکر سائب بن یزید صحابی رضی اللہ عنہ کی
حدیث میں ہے، حضرت سائب سے اس حدیث کو مین شاگرد نقل کرتے ہیں۔

(۱) حارث بن عبد الرحمن بن ابی ذہاب

(۲) یزید بن حصیفہ

(۳) محمد بن یوسف۔

ان تینوں کی روایت کی تفصیل حسب ذیل ہیں:

(۱) نیل الاوطار - باب صلوٰۃ التراویح - ۶۱ / ۳ - رقم الحدیث: ۵ - ط: مطبعة البابی الحلبی مصر.

(۲) صحيح البخاری - باب فضل من قام رمضان - ۲۶۹ / ۱.

(۳) تاریخ الخلفاء للسیوطی - فصل فی خلافته ای عمر رضی اللہ عنہ - ص ۱۳۱ - ط: انتشارات الرضی.

۱: حارث بن عبد الرحمن کی روایت علامہ عینی نے شرح بخاری میں حافظ ابن عبدالبر کے حوالے سے نقل کی ہے:

قال ابن عبدالبر، وروى الحارث بن عبد الرحمن بن أبي ذئب عن السائب بن يزيد قال: كان القيام على عهد عمر بثلاث وعشرين ركعة قال ابن عبد البر هذا محمول على ان الثلاث للوتر.^(۱)
ما بن عبد البر کہتے ہیں کہ حارث بن عبد الرحمن بن أبي ذئب نے حضرت سائب بن يزيد سے روایت کی ہے کہ حضرت عمرؓ کے عہد میں تینیس رکعتیں پڑھی جاتی تھیں ایں عبد البر کہتے ہیں کہ ان میں بیس تراویح اور تین رکعتیں وتر کی ہوتی تھیں۔

۲: حضرت سائب کے دوسرے راوی یزید بن خصیفہ کے تین شاگرد ہیں:
ابن أبي ذئب، محمد بن جعفر اور امام مالک اور یہ تینوں بالاتفاق میں رکعتیں روایت کرتے ہیں:
الف: ابن أبي ذئب کی روایت امام زہقی کی سنن کبری میں درج ذیل سند کے ساتھ مروی ہے:

أخبرنا ابو عبد الله الحسين بن محمد بن الحسين بن فنجويه
الدينوري بالدامغان ثنا احمد بن محمد بن اسحاق السندي انبأنا عبد الله بن محمد بن عبد العزيز البغوي ثنا علي بن الجعد انبأنا ابن أبي ذئب عن يزيد بن خصيفه عن السائب بن يزيد قال: كانوا يقومون على عهد عمر بن الخطاب في شهر رمضان بعشرين ركعة، قال و كانوا يقرئون بالمئين و كانوا يتوكؤن على عصيهم في عهد عثمان بن عفان من شدة القيام^(۲)

یعنی ابن أبي ذئب یزید بن خصیفہ سے اور وہ حضرت سائب بن

(۱) عمدة القاري - کتاب الصيام - باب من قام رمضان ۱۴/۱۲ - ط: مکتبہ رسیدیہ.

(۲) السنن الکبریٰ للبیهقی - کتاب الصلوۃ - باب ما روى في عدد ركعات القيام في شهر رمضان -

یزید سے روایت کرتے ہیں کہ حضرت عمرؓ کے دور میں رمضان میں لوگ بیس رکعتیں پڑھا کرتے تھے اور حضرت عثمانؓ کے دور میں شدت قیام کی وجہ سے اپنی لاثیوں پر ٹیک لگاتے تھے۔

اس کی سند کو امام نووی، امام عراقی اور حافظ سیوطی نے صحیح کہا ہے۔^(۱)

ب: محمد بن جعفر کی روایت امام نیہقی کی دوسری کتاب معرفۃ السنن والآثار میں حسب ذیل سند سے مروی ہے:

أَخْبَرَنَا أَبُو طَاهِرَ الْفَقِيهُ ثَنَا أَبُو عُثْمَانَ الْبَصْرِيُّ ثَنَا أَبُو أَحْمَدَ
مُحَمَّدُ بْنُ عَبْدِ الْوَهَابِ ثَنَا خَالِدُ بْنُ مُخْلَدٍ ثَنَا مُحَمَّدُ بْنُ جَعْفَرٍ حَدَّثَنِي
يَزِيدُ بْنُ خَصِيفَةَ عَنْ السَّائِبِ بْنِ يَزِيدٍ قَالَ : كَنَا نَقْوَمٌ فِي زَمْنِ عُمَرِ بْنِ
الْخَطَابِ بِعِشْرِينَ رَكْعَةً وَالْوَتْرَ .^(۲)

یعنی محمد بن جعفر یزید بن خصیفہ سے اور وہ سائب بن یزید سے روایت کرتے ہیں کہ ہم لوگ حضرت عمرؓ کے عہد میں بیس رکعت اور وتر پڑھا کرتے تھے۔

اس کی سند کو امام نوویؒ نے خلاصہ میں، علامہ سکلیؒ نے شرح منہاج میں اور ملا علی قاری نے شرح موطا میں صحیح کہا ہے۔^(۳)

ج: یزید بن خصیفہ سے امام مالکؓ کی روایت حافظؓ نے فتح الباری میں اور علامہ شوکانیؒ نے نیل الاوطار میں ذکر کی ہے حافظ لکھتے ہیں:

وَرَوَى مَالِكٌ مِّنْ طَرِيقِ يَزِيدِ بْنِ خَصِيفَةَ عَنْ السَّائِبِ بْنِ يَزِيدٍ

عِشْرِينَ رَكْعَةً .^(۴)

(۱) آثار السنن - باب فی التراویح بعشرين رکعات - ص ۳۹۵ - ط: مکتبہ حسینیہ۔

(۲) نصب الرایہ لتخیریح احادیث الہدایہ - کتاب الصلوۃ - باب النوافل - فصل فی قیام شهر رمضان - ۱۷۵/۲ - ط: دار الحديث قاهرۃ.

(۳) آثار السنن ص ۳۹۶ - المرجع السابق .

(۴) فتح الباری - کتاب صلوۃ التراویح - باب فضل من قام رمضان - ۲۵۳/۳ .

اور امام مالکؓ نے یزید بن خصیفہ کے طریق سے حضرت سائب بن یزید سے بیس رکعتیں نقل کی ہیں۔

اور علامہ شوکانی لکھتے ہیں:

وفی المؤطرا من طریق یزید بن خصیفہ عن السائب بن یزید
انها عشرين رکعة. (۱)

مالک عن یزید بن خصیفہ عن السائب بن یزید کی سند بعینہ صحیح بخاری (۲) پر موجود ہے، لیکن یہ روایت مجھے موطا کے موجودہ نسخہ میں نہیں ملی، ممکن ہے کہ موطا کے کسی نسخہ میں حافظ کی نظر سے گزری ہو یا غیر موطا میں ہو اور علامہ شوکانی کا ”وفی المؤطرا“ کہنا سہوکی بناء پر ہو، فلیفتش۔

۳: حضرت سائبؓ کے تیرے شاگرد محمد بن یوسف کی روایت میں ان کے شاگردوں کے درمیان اختلاف ہوا ہے چنانچہ:

الف: امام مالکؓ وغیرہ کی روایت ہے کہ حضرت عمرؓ نے ابی اور تمیم داری کو گیارہ رکعتیں پڑھانے کا حکم دیا تھا جیسا کہ موطا امام مالکؓ میں ہے۔ (۳)

ب: ابن اسحاق نے ان سے تیرہ کی روایت نقل کی ہے۔ (۴)

ج: اور داؤد بن قیس اور دیگر حضرات ان سے اکیس رکعتیں نقل کرتے ہیں۔ (۵)

اس تفصیل سے معلوم ہو جاتا ہے کہ حضرت سائبؓ کے دو شاگرد حارث اور یزید بن خصیفہ اور یزید کے تینوں شاگردوں متفق اللفظ ہیں کہ حضرت عمرؓ نے بیس رکعات پر لوگوں کو جمع کیا تھا، جبکہ محمد بن یوسف کی روایت مضطرب ہے، بعض ان سے گیارہ نقل کرتے ہیں، بعض تیرہ اور بعض اکیس، اصول حدیث کے قاعدے سے مضطرب حدیث جھٹ نہیں، لہذا حضرت سائبؓ کی صحیح حدیث وہی ہے جو حارث اور یزید بن

(۱) نیل الأول طار شرح منتقم الأخبار - باب صلوٰۃ التراویح - ۶۱ / ۳ - ط: مصطفیٰ البابی الحلبي مصر.

(۲) الصحيح للإمام البخاري - باب اقتداء الكلب للحرث - ۳۱۲ / ۱.

(۳) المؤطرا للإمام مالك - باب ماجاء في قيام رمضان - ص ۹۸ - ط: میر محمد کتب خانہ

(۴) فتح الباري - کتاب صلوٰۃ التراویح - باب من قام رمضان - ۲۵۳ / ۲ -

(۵) مصنف عبد الرزاق - کتاب الصیام - باب قیام رمضان - ۲۶۰ / ۳ -

خصیفہ نے نقل کی ہے اور اگر محمد بن یوسف کی مضطرب اور مشکوک روایت کو کسی درجہ میں قابل الحاظ سمجھا جائے تو دونوں کے درمیان تطبیق کی وہی صورت متعین ہے جو امام نیہنی نے ذکر کی ہے کہ گیارہ پر چند روز عمل رہا پھر بیس پر عمل کا استقرار ہوا، چنانچہ امام نیہنی ”دونوں روایتوں“ کو ذکر کرنے کے بعد لکھتے ہیں:

ويمكن الجمع بين الروايتين فانهم كانوا يقونون باحدى

عشرة ثم كانوا يقونون بعشرين ويتورون بثلاث.^(۱)

یعنی دونوں روایتوں میں تطبیق ممکن ہے کیونکہ وہ لوگ پہلے گیارہ پڑھتے تھے اس کے بعد بیس رکعات تراویح اور تین وتر پڑھنے لگے۔

امام نیہنی کا یہ ارشاد کہ عہد فاروقی میں صحابہ کا آخری عمل، جس پر استقرار ہوا بیس تراویح تھا اس پر متعدد شواہد و قرائن موجود ہیں۔

اول: امام مالک[ؒ] جو محمد بن یوسف سے گیارہ کی روایت نقل کرتے ہیں خود ان کا اپنا مسلک بیس یا چھتیس تراویح کا ہے، جیسا کہ چوتھی بحث میں آئے گا، اس سے واضح ہے کہ یہ روایت خود امام مالک[ؒ] کے نزدیک بھی مختار اور پسندیدہ نہیں۔

دوم: ابن اسحاق جو محمد بن یوسف سے تیرہ کی روایت نقل کرتے ہیں وہ بھی بیس کی روایت کو ”اثبت“ کہتے ہیں، چنانچہ علامہ شوکانی نے بیس والی روایت کے ذیل میں ان کا قول نقل کیا ہے کہ:

قال ابن اسحاق وهذا اثبات ما سمعت في ذلك.^(۲)

ابن اسحاق کہتے ہیں کہ رکعات تراویح کی تعداد کے بارے میں میں نے جو کچھ سنایا اس میں سب سے زیادہ ثابت یہی تعداد ہے۔

سوم: یہ کہ محمد بن یوسف کی گیارہ والی روایت کی تائید میں دوسری کوئی اور روایت موجود نہیں، جبکہ حضرت سائب بن یزید کی بیس والی روایت کی تائید میں دیگر متعدد روایتیں بھی موجود ہیں۔ چنانچہ:

(۱) السنن الکبریٰ - کتاب الصلوۃ - باب ماروی فی عدد رکعات القیام فی شهر رمضان - ۲۹۶/۲.

(۲) نیل الأول طار - باب صلوۃ التراویح - ۲۰۳.

ا: یزید بن رومان کی روایت ہے کہ:

کان الناس یقومون فی زمان عمر بن الخطاب فی رمضان

بثلاث وعشرين رکعة .^(۱)

لوگ حضرت عمرؓ کے زمانے میں تینیس رکعتیں پڑھا کرتے تھے (بیس تراویح اور تین وتر)

یہ روایت سند کے لحاظ سے نہایت قوی ہے، مگر مرسل ہے، کیونکہ یزید بن رومان نے حضرت عمرؓ کا زمانہ نہیں پایا، تاہم حدیث مرسل (جبکہ ثقہ اور لاّق اعتماد سند سے مروی ہو) امام مالکؓ، امام ابوحنیفہؓ، امام احمدؓ اور جمہور علماء کے نزدیک جحت ہے، البتہ امام شافعیؓ کے نزدیک حدیث مرسل کے جحت ہونے کے لئے یہ شرط ہے کہ اس کی تائید کسی دوسری مسند یا مرسل سے ہوئی ہو، چونکہ یزید بن رومان کی زیر بحث روایت کی تائید میں دیگر متعدد روایات موجود ہیں اس لئے یہ با تفاق اہل علم جحت ہے۔

یہ بحث تو عام مراہیل کے باب میں تھی مؤٹا کے مراہیل کے بارے میں اہل حدیث کا فیصلہ یہ ہے کہ وہ سب صحیح ہیں، چنانچہ امام الہند شاہ ولی اللہ محدث دہلوی حجۃ اللہ البالغہ میں لکھتے ہیں:

قال الشافعی: أصح الكتب بعد كتاب الله مؤطا مالك واتفق

أهل الحديث على أن جمیع ما فيه صحيح على رأی مالک ومن

وافقه، وأما على رأی غيره فليس فيه مرسل ولا منقطع إلا قد اتصل

السند به من طرق أخرى فلا جرم أنها صحيحة من هذا الوجه، وقد

صنف في زمان مالک مؤطات كثيرة في تحرير أحاديثه ووصل

منقطعه مثل كتاب ابن أبي ذئب وابن عيينة والثورى ومعمر .^(۲)

(۱) المؤطا للإمام مالك - باب ماجاء في قيام رمضان - ص ۹۸ - ط: میر محمد.

السنن الكبرى - کتاب الصلوۃ - باب ماروی فی عدد رکعات القیام فی شهر رمضان - ۲۹۶/۲.

مختصر قیام اللیل - باب عدد الرکعات التي يقوم بها الإمام للناس - ص ۱۵۷ - ط: مکتبہ سبحانیہ.

(۲) حجۃ اللہ البالغہ - باب طبقۃ کتب الحديث - ۱/۱۳۳ - ط: مکتبہ رسیدیہ.

امام شافعیؒ نے فرمایا کہ کتاب اللہ کے بعد اصح الکتب موطا امام مالکؓ ہے اور اہل حدیث کا اس پر اتفاق ہے کہ اس میں جتنی روایتیں ہیں وہ سب امام مالکؓ اور ان کے موافقین کی رائے پر صحیح ہیں اور دوسروں کی رائے پر اس میں کوئی مرسل اور منقطع روایت ایسی نہیں کہ دوسرے طریقوں سے اس کی سند متصل نہ ہو، پس اس لحاظ سے وہ سب کی سب صحیح ہیں اور امام مالکؓ کے زمانہ میں موطا کی حدیثوں کی تخریج کے لئے اور اس کے منقطع کو متصل ثابت کرنے کے لئے بہت سے موطا تصنیف ہوئے جیسے ابن ابی ذئب، ابن عینہ، ثوری، اور معمر کی کتابیں۔

اور پھر بیس رکعتاں پر اصل استدلال تو حضرت سائب بن یزیدؓ کی روایت سے ہے جس کے صحیح ہونے کی تصریح گزر چکی ہے اور یزید بن رومان کی روایت بطور تائید کر کی گئی ہے۔

۲: یحییٰ بن سعید انصاری کی روایت ہے کہ:

ان عمر بن الخطاب امر رجلاً ان يصلی بهم عشرين رکعة.^(۱)
حضرت عمرؓ نے ایک شخص کو حکم دیا کہ لوگوں کو بیس رکعتیں پڑھائے۔
یہ روایت بھی سند آقوی مگر مرسل ہے۔

۳: عبدالعزیز بن رفیع کی روایت ہے:

كان أبى بن كعب يصلى بالناس فى رمضان بالمدينة عشرين
ركعة ويوتر بثلاث.^(۲)

حضرت ابی بن کعبؓ لوگوں کو مدینہ میں رمضان میں بیس رکعت تراویح اور
تین و تر پڑھایا کرتے تھے۔

یہ روایت بھی مرسل ہے۔

(۱) المصنف لابن ابی شیبة - کتاب الصلوۃ - باب فی صلوۃ رمضان - ۲۹۳/۲ - ط: ادارۃ القرآن.

(۲) المرجع السابق.

۳: محمد بن کعب القرظی کی روایت ہے کہ:

کان الناس يصلون فی زمان عمر بن الخطاب فی رمضان
عشرین رکعة يطيلون فيها القراءة ويوترون بثلاث .^(۱)

لوگ حضرت عمرؓ کے زمانے میں رمضان مبارک میں بیس رکعتیں پڑھتے تھے ان میں طویل قرأت کرتے تھے اور تین و تر پڑھتے تھے۔
یہ روایت بھی مرسل ہے اور قیام اللیل میں اس کی سند نہیں ذکر کی گئی۔

۵: کنز العمال میں خود حضرت ابی بن کعبؓ سے منقول ہے کہ:

أن عمر بن الخطاب أمره أن يصلى بالليل فی رمضان فقال :
إن الناس يصومون النهار ولا يحسنون أن يقرأوا ،فلو قرأتم عليهم
بالليل ،فقال يا أمير المؤمنين : هذا شئ لم يكن قد علمت
ولكنه حسن فصلى بهم عشرین رکعة .^(۲)

حضرت عمرؓ نے ان کو حکم دیا کہ وہ رمضان میں لوگوں کو رات کے وقت نماز پڑھایا کریں، حضرت عمرؓ نے فرمایا کہ لوگ دن کو روزہ رکھتے ہیں مگر خوب اچھا پڑھنا نہیں جانتے، پس کاش! تم رات میں ان کو قرآن سناتے، ابی نے عرض کیا امیر المؤمنین! یہ ایک ایسی چیز ہے جو پہلے نہیں ہوئی فرمایا یہ تو مجھے معلوم ہے لیکن یہ اچھی چیز ہے چنانچہ ابیؓ نے لوگوں کو بیس رکعتیں پڑھائیں۔

کنز العمال میں یہ روایت ابن منیع کے حوالے سے ذکر کی گئی ہے اس کی سند کا حال معلوم نہیں بہر حال اگر ضعیف بھی ہو تو تائید کے لئے کارآمد ہے۔

چہارم: مندرجہ بالا روایت کی روشنی میں اہل علم اس کے قائل ہیں کہ حضرت عمرؓ نے

(۱) مختصر قیام اللیل و قیام رمضان - باب عدد رکعات الخ - ص ۱۵۷ .

(۲) کنز العمال فی سنن الأقوال والأفعال - کتاب الصلة من قسم الأفعال - الباب السابع فی صلاة النفل - صلاة التراویح - ۳۰۹ / ۸ - رقم الحديث: ۱۷۲ . ط: مؤسسة الرسالة

لوگوں کو بیس رکعتاں پر جمع کیا اور حضرات صحابہ کرامؓ نے ان سے موافقت کی اس لئے یہ بمنزلہ اجماع کے تھے یہاں چند اکابر کے ارشادات ذکر کئے جاتے ہیں۔

۱۔ امام ترمذی لکھتے ہیں:

و اختلف اهل العلم فی قیام رمضان فرأی بعضهم ان يصلی
احدی واربعین رکعة مع الوتر وهو قول اهل المدينة والعمل على
هذا عندهم بالمدينة، واکثر اهل العلم على ماروی عن علی وعمر
وغيرهما من اصحاب النبی ﷺ عشرين رکعة وهو قول سفیان
الثوری وابن المبارک والشافعی، وقال الشافعی وهکذا ادرکت
ببلد نا بمکة يصلون عشرين رکعة۔ (۱)

تروتھ میں اہل علم کا اختلاف ہے بعض و تسمیت اکتا یہیں رکعت کے قائل
ہیں اہل مدینہ کا یہی قول ہے اور ان کے یہاں مدینہ طیبہ میں اسی پر عمل ہے اور اکثر
اہل علم بیس رکعت کے قائل ہیں جو حضرت علی، حضرت عمر اور دیگر صحابہ کرامؓ سے مردی
ہے سفیان ثوری، عبد اللہ بن مبارک، اور شافعی کا یہی قول ہے، امام شافعی فرماتے ہیں
کہ میں نے اپنے شہر مکہ مکرمہ میں لوگوں کو بیس رکعت پڑھتے ہی پایا ہے۔

۲: علامہ زرقانی مالکی شرح مؤطا میں ابوالولید سلیمان بن خلف القرطبی الباجی المالکی
(۲۹۲م) سے نقل کرتے ہیں:

قال الباجی فامرهم اولاً بتطویل القراءة لانه افضل ثم ضعف
الناس فامرهم بثلاث وعشرين فخفف من طول القراءة واستدرك
بعض الفضيلة بزيادة الرکعات۔ (۲)

باجی لکھتے ہیں کہ حضرت عمرؓ نے پہلے ان کو تطویل قراءت کا حکم دیا تھا کہ وہ

(۱) جامع الترمذی - ابواب الصوم - باب ماجاء فی قیام شهر رمضان - ۱۶۶ / ۱ - ط: قدیمی

(۲) شرح الزرقانی علی مؤطا الإمام مالک - باب ماجاء فی قیام رمضان ۲۳۰ / ۱

اُفضل ہے پھر لوگوں کا ضعف محسوس کیا تو تینجیس رکعات کا حکم دیا، چنانچہ طول قراءت میں کمی کی اور رکعات کے اضافہ سے فضیلت کی کچھ تلاشی کی۔

آگے لکھتے ہیں:

قال الْبَاجِي وَكَانَ الْأَمْرُ عَلَى ذَلِكَ إِلَى يَوْمِ الْحِرَةِ فَشُقِّلَ عَلَيْهِمُ الْقِيَامُ فَنَقَصُوا مِنَ الْقِرَاءَةِ وَزَادُوا الرَّكَعَاتِ فَجَعَلُتْ سَتًا وَثَلَاثَيْنَ غَيْرَ الشُّفْعِ وَالْوَتْرِ۔^(۱)

باجی کہتے ہیں کہ یوم حرہ تک بیس رکعات کا دستور رہا پھر ان پر قیام بھاری ہوا تو قراءت میں کمی کر کے رکعات میں مزید اضافہ کر دیا گیا اور وتر کے علاوہ چھتیس رکعات ہو گئیں۔

۳: علامہ زرقانی نے یہی بات حافظ ابن عبد البر (۳۶۸ھ) اور ابو مردان عبد الملک ابن حبیب القرطبی المالکی (۴۲۷ھ) سے نقل کی ہے۔^(۲)

۴: حافظ موفق الدین ابن قدامة المقدسی حنبلي (۴۲۰ھ) المغنی میں لکھتے ہیں:

وَلَنَا أَنْ عُمَرٌ لَمَّا جَمَعَ النَّاسَ عَلَى أَبِي بْنِ كَعْبٍ كَانَ يُصْلِي لَهُمْ عَشْرِينَ رَكْعَةً۔^(۳)

ہماری دلیل یہ ہے کہ حضرت عمرؓ نے جب لوگوں کو ابی بن کعب پر جمع کیا تو وہ ان کو بیس رکعتیں پڑھاتے تھے۔

اس سلسلہ کی روایات نیز حضرت علیؓ کا اثر ذکر کرنے کے بعد لکھتے ہیں: وَهَذَا كَالاجْمَاعِ (اور یہ بمنزلہ اجماع صحابہؓ کے ہے)۔^(۴)

(۱) شرح الزرقانی - المرجع السابق - ۲۳۰/۱۔

(۲) شرح الزرقانی - المرجع السابق .

(۳) المغنی علی متن المقنع فی فقه الإمام احمد بن حنبل - صلوٰۃ التراویح - عدد صلوٰۃ التراویح - ۱/۸۳۲ - رقم المسئلة ۹۵/۱۰ - ط: دار الفکر بیروت.

(۴) المرجع السابق - ۱/۸۳۵ .

پھر اہل مدینہ کے ۳۶ رکعات کے تعامل کو ذکر کر کے لکھتے ہیں:

ثم لو ثبت ان اہل المدینہ کلهم فعلوہ لکان مافعلہ عمر
واجمع علیہ الصحابة فی عصرہ اولی بالاتباع .

قال بعض اہل العلم : وانما فعل هذا اہل المدینہ لأنهم ارادوا
مساواۃ اہل مکہ فان اہل مکہ یطوفون سبعاً بین کل ترویحتین ،
فجعل اہل المدینہ مکان کل سبع اربع رکعات وما کان علیه
اصحاب رسول اللہ ﷺ اولی واحق .^(۱)

پھر اگر یہ ثابت ہو کہ اہل مدینہ سب چھتیس رکعتیں پڑھتے تھے تو بھی جو کام
حضرت عمرؓ نے کیا اور جس پران کے دور میں صحابةؓ نے اجماع کیا اس کی پیروی اولی ہو گی۔
بعض اہل علم نے کہا ہے کہ اہل مدینہ کا مقصد اس عمل سے اہل مکہ کی برابری
کرنا تھا کیونکہ اہل مکہ دو ترویجوں کے درمیان طواف کیا کرتے تھے اہل مدینہ نے
طواف کی جگہ دو ترویجوں کے درمیان چار رکعتیں مقرر کر لیں بہر حال رسول اللہ صلی
الله علیہ وسلم کے صحابہؓ کا جو معمول تھا، اسی اولی اور احق ہے۔

۵: امام مجی الدین نووی (۶۷۶ھ) شرح مہذب میں لکھتے ہیں:

واحتج أصحابنا بما رواه البیهقی وغيره بالاسناد الصحيح
عن السائب بن یزید الصحابیؓ قال كانوا يقومون على عهد عمر بن
الخطابؓ فی شهر رمضان بعشرين رکعة .^(۲)

ہمارے اصحاب نے اس حدیث سے دلیل پکڑی ہے جو امام نسیبی اور دیگر
حضرات نے سائب بن یزیدؓ صحابی سے بسند صحیح روایت کی ہے کہ لوگ حضرت عمرؓ
کے زمانہ میں رمضان مبارک میں بیس رکعتیں پڑھا کرتے تھے۔

(۱) المغنی لابن قدامة - عدد صلوة التراویح - رقم المسئلہ: ۱۰۹۵ / ۱ - ۸۳۵ / ط: دار الفکر

(۲) المجموع شرح المہذب - فرع: متى يدخل وقت التراویح - ۳۲ / ۳ - ط: دار الفکر .

آگے یزید بن رومان کی روایت ذکر کر کے امام نیہقیؓ کی تطبیق ذکر کی ہے اور حضرت علیؑ کا اثر ذکر کر کے اہل مدینہ کے فعل کی وہی توجیہ کی ہے جو ابن قدامہ کی عبارت میں گزر چکی ہے۔

۶: علامہ شہاب الدین احمد بن محمد قسطلانی (م ۹۳۳ھ) شرح بخاری میں لکھتے ہیں:

و جمیع البیهقی بینہما بانہم کانوا یقومون باحدی عشرة ثم
قاموا بعشرين واوتروا بشلات وقد عدوا ماما وقع فی زمان عمر
کالاجماع^(۱)

اور امام نیہقیؓ نے ان دونوں روایتوں کو اس طرح جمع کیا ہے کہ وہ پہلے
گیارہ پڑھتے تھے پھر بیس تراویح اور تین و تر پڑھنے لگے اور حضرت عمرؓ کے زمانے میں
جومعمول جاری ہوا اسے علماء نے بمنزلہ اجماع کے شمار کیا ہے۔

۷: علامہ شیخ منصور بن یوس بہوتی عنبلی (م ۱۰۳۶ھ) ”کشف القناع عن متن
الاقناع“ میں لکھتے ہیں:

و هی عشرون رکعة لما روى مالك عن يزيد بن رومان قال:

كَانَ النَّاسُ يَقُومُونَ فِي زَمْنِ عُمُرٍ فِي رَمَضَانَ بِشَلَاثٍ وَعُشْرِينَ رَكْعَةً

وَهَذَا فِي مِظْنَةِ الشَّهْرِ بِحُضُورِ الصَّحَابَةِ فَكَانَ اجْمَاعًا.^(۲)

تراویح بیس رکعت ہیں، چنانچہ امام مالکؓ نے یزید بن رومان سے روایت کیا ہے
کہ لوگ حضرت عمرؓ کے زمانے میں رمضان میں تیسیں رکعتیں پڑھا کرتے تھے اور حضرت عمرؓ
کا صحابگی موجودگی میں بیس کا حکم دینا عام شہرت کا موقع تھا اس لئے یہ اجماع ہوا۔

۸: مندالہند شاہ ولی اللہ محدث دہلویؒ حجۃ اللہ البالغہ میں لکھتے ہیں:

و زادت الصحابة ومن بعدهم في قيام رمضان ثلاثة أشياء

الاجتماع له في مساجدهم، وذلك لأنه يفيد التيسير على خاصتهم

(۱) ارشاد الساری لشرح صحیح البخاری- کتاب صلوٰۃ التراویح- باب فضل من قام رمضان- ۲۲۵/۳

(۲) کشف القناع عن متن الاقناع- فصل: التراویح سنة مؤکدة- ۱/۲۲۵- ط: عالم الكتب

و عامتهم و اداؤه فی اول اللیل مع القول بان صلاة آخر اللیل مشهودة،
و هي افضل كما نبه عمر لھذا التيسير الذي اشرنا اليه و عدده
عشرون رکعة. (۱)

اور صحابہ کرام اور ان کے بعد کے حضرات نے قیام رمضان میں تین چیزوں
کا اضافہ کیا، اس کے لئے مساجد میں جمع کرنا کیونکہ اس سے عام و خاص کو آسانی
حاصل ہوتی ہے، اول شب میں ادا کرنا، باوجود اس بات کے قائل ہونے کے کہ آخر
شب کی نماز میں فرشتوں کی حاضری ہوتی ہے اور وہ افضل ہے، جیسا کہ حضرت عمر نے
اس پر متنبہ فرمایا مگر اول شب کا اختیار کرنا بھی اسی آسانی کے لئے تھا جس کی طرف ہم
نے اشارہ کیا، ۳، بیس رکعات کی تعداد۔

۳- تراویح عہد صحابہ و تابعین میں

حضرت عمر کے زمانہ میں بیس تراویح کا معمول شروع ہوا تو بعد میں بھی کم از کم میں کا معمول رہا،
بعض صحابہ و تابعین سے زائد کی روایات تو مروی ہیں، لیکن کسی سے صرف آٹھ کی روایت نہیں۔

۱: حضرت سائبؓ کی روایت اور گزر چکی ہے جس میں انہوں نے عہد فاروقیؓ میں ۲۰
رکعات کا معمول ذکر کرتے ہوئے اسی سیاق میں عہد عثمانیؓ کا ذکر کیا ہے۔

۲: ابن مسعودؓ کا وصال عہد عثمانیؓ کے او اخیر میں ہوا وہ بھی پڑھا کرتے تھے۔ (۲)

۳: عن ابی عبد الرحمن السلمی عن علیؓ انه دعا القراء فی رمضان

فامر منهم رجالا يصلی بالناس عشرين رکعة و كان على يوتر بهم۔ (۳)

(۱) حجۃ اللہ البالغہ - باب التوافل - ۱۸/۲ - ط: مکتبہ رسیدیہ دہلی۔

(۲) مختصر قیام اللیل و قیام رمضان للمرزوqi - باب عدد رکعات - ص: ۱۵۷۔

(۳) السنن الکبری للبیهقی - کتاب الصلوٰۃ - باب ماروی فی عدد رکعات القيام - ۲۹۶/۲۔

ابو عبد الرحمن سلمی کہتے ہیں کہ حضرت علیؑ نے رمضان میں قاریوں کو بلا یا، پس ان میں ایک شخص کو حکم دیا کہ میں رکعتیں پڑھا کریں اور وہر حضرت علیؑ خود پڑھایا کرتے تھے۔

اس کی سند میں حماد بن شعیب پرمحمد شیع نے کلام کیا ہے لیکن اس کے متعدد شواہد موجود ہیں۔ ابو عبد الرحمن سلمی کی یہ روایت شیخ الاسلام حافظ ابن تیمیہؓ نے ”منهاج السنۃ“ میں ذکر کی ہے اور اس سے استدلال کیا ہے کہ حضرت علیؑ نے حضرت عمرؓ کی جاری کردہ تراویح کو اپنے دورخلافت میں باقی رکھا۔ (۱) حافظ ذہبیؓ نے ”المنتقی مختصر منهاج السنۃ“ میں حافظ ابن تیمیہؓ کے اس استدلال کو بلکل ذکر کیا ہے۔ (۲) اس سے واضح ہے کہ ان دونوں کے نزدیک حضرت علیؑ کے عہد میں میں رکعت تراویح کا معمول جاری تھا۔

۳: عن عمر بن قیس عن ابی الحسن اان علیا امر رجلا يصلی بهم

فی رمضان عشرین رکعة. (۳)

عمرو بن قیس، ابوالحسنؑ سے نقل کرتے ہیں کہ حضرت علیؑ نے ایک شخص کو حکم دیا کہ لوگوں کو رمضان میں میں رکعتیں پڑھایا کرے۔

۵: عن ابی سعد البقال عن ابی الحسن اان علی بن ابی طالبؑ امر

رجلا ان يصلی بالناس خمس ترویحات عشرین رکعة وفي

هذا الاسناد ضعف. (۴)

(۱) منهاج السنۃ النبویة فی نقض کلام الشیعۃ والقدریة لابن تیمیہ - (فصل) قال الرافعی (الثالث عشر) الجواب الرابع - ۲۲۲/۳ - ط: مکتبۃ الریاض الحدیثیۃ الریاض.

(۲) المنتقی من منهاج الاعتدال فی نقض کلام أهل الرفض والاعتزال - الفصل الخامس : قولهم وقولنا فی عثمان وخلافته والذین بغو علیہ - ص ۵۲۲.

(۳) المصنف لابن ابی شیعہ - کتاب الصلوۃ - باب فی صلوۃ رمضان - ۳۹۳/۲.

(۴) السنن الکبری ۲/۳۹۷.

ابو سعد بقال ابو الحنا سے نقل کرتے ہیں کہ حضرت علیؓ نے ایک شخص کو حکم دیا کہ لوگوں کو پانچ ترویج یعنی بیس رکعتیں پڑھایا کرے امام نبھیؓ فرماتے ہیں کہ اس کی سند میں ضعف ہے۔

علامہ ابن القمانی، الجوہر النقی، میں لکھتے ہیں کہ ظاہر تریہ ہے کہ اس سند کا ضعف ابو سعد بقال کی وجہ سے ہے جو متکلم فیہ راوی ہے لیکن مصنف ابن ابی شیبہ کی روایت میں (جو اور پرگز رچکی ہے) اس کا متابع موجود ہے جس سے اس کے ضعف کی تلافی ہو جاتی ہے۔^(۱)

۲: عن شتیر بن شکل و کان من اصحاب علیؓ انه کان یؤمهم

فی شهر رمضان بعشرين رکعة ويوتر بثلاث.^(۲)

شتیر بن شکل جو حضرت علیؓ کے اصحاب میں سے تھے رمضان مبارک میں لوگوں کو بیس رکعت تراویح اور تین و تر پڑھایا کرتے تھے۔

امام نبھیؓ نے اس اثر کو نقل کر کے کہا ہے، ”وفی ذلك قوة“، (اور اس میں قوت ہے) پھر اس کی تائید میں انہوں نے ابو عبد الرحمن سلمی کا اثر ذکر کیا ہے جو اور پرگز رچکا۔

۷: عن ابی الخصیب قال: کان یؤمنا سوید بن غفلة فی رمضان

فیصلی خمس ترویحات عشرين رکعة قال النیموی: واسناده حسن.^(۳)

ابو الخصیب کہتے ہیں کہ سعید بن غفلة، میں رمضان میں نماز پڑھاتے تھے، پس پانچ ترویج بیس رکعتیں پڑھتے تھے، علامہ نبھیؓ فرماتے ہیں کہ اس کی سند حسن ہے۔

حضرت سوید بن غفلةؓ کا شمار کبار تابعین میں ہے انہوں نے زمانہ جاہلیت پایا اور آنحضرت صلی اللہ علیہ وسلم کی حیات میں اسلام لائے لیکن آنحضرت صلی اللہ علیہ وسلم کی زیارت نہیں کی کیونکہ مدینہ طیبہ اس دن پہنچے جس دن آنحضرت صلی اللہ علیہ وسلم کی مدفین ہوئی، اس لئے صحابیت کے شرف سے مشرف نہ ہو

(۱) الجوہر النقی - ۳۹۶، ۳۹۵، ۲.

(۲) السنن الکبری - ۳۹، ۲.

(۳) آثار السنن للعلامة النیموی - باب فی الترویح بعشرين رکعة - ص ۳۹ - رقم الحديث: ۷۸۲.

سکے، بعد میں کوفہ میں رہائش اختیار کی حضرت عبد اللہ بن مسعود اور حضرت علیؑ کے خاص اصحاب میں تھے ۸۷ھ میں ایک سو تیس برس کی عمر میں انقال ہوا۔

۸: عن الحارث انه كان يوم الناس فى رمضان بالليل بعشرين

ركعة ويوتر بثلاث ويقنت قبل الركوع.^(۱)

حارث رمضان میں لوگوں کو بیس تراویح اور تین وتر پڑھاتے تھے اور رکوع سے قبل قنوت پڑھتے تھے۔

۹: قيام الليل میں عبد الرحمن بن أبي بکر، سعید بن أبي الحسن اور عمران العبدی سے نقل کیا ہے کہ وہ بیس راتیں بیس تراویح پڑھایا کرتے تھے اور آخری عشرہ میں ایک ترویجہ کا اضافہ کر دیتے تھے۔^(۲)
حارث، عبد الرحمن بن أبي بکر (م ۸۶ھ) اور سعید بن أبي الحسن (م ۱۰۸ھ) تینوں حضرت علیؑ کے شاگرد ہیں۔

۱۰: ابوالحسن زی بھی بیس تراویح اور تین وتر پڑھاتے تھے۔^(۳)

۱۱: علي بن ربيعة جو حضرت علیؑ کے اصحاب میں تھے بیس تراویح اور تین وتر پڑھاتے تھے۔^(۴)

۱۲: ابن أبي مليکہ (م ۷۱ھ) بھی بیس تراویح پڑھاتے تھے۔^(۵)

۱۳: حضرت عطاء (م ۱۱۲ھ) فرماتے ہیں کہ میں نے لوگوں کو وتر سمیت تینیس رکعتیں پڑھتے ہوئے پایا ہے۔^(۶)

۱۴: مؤطا امام مالک میں عبد الرحمن ہرمزالاعرج (م ۷۱ھ) کی روایت ہے کہ میں نے

(۱) المصنف لابن أبي شيبة - کتاب الصلوۃ - کم يصلی فی رمضان من رکعة . ۳۹۳/۲

(۲) مختصر قیام اللیل - اول کتاب قیام رمضان - ص ۱۵۸ - مکتبہ سبحانیہ رحیم یارخان.

(۳) المصنف لابن أبي شيبة - المرجع السابق . ۳۹۳/۲

(۴) المرجع السابق .

(۵) المرجع السابق .

(۶) المرجع السابق .

لوگوں کو اس حالت میں پایا ہے کہ وہ رمضان میں کفار پر لعنت کرتے تھے اور قاری آٹھ رکعتوں میں سورہ بقرہ ختم کرتا تھا اگر وہ بارہ رکعتوں میں سورہ بقرہ ختم کرتا تو لوگ یہ محسوس کرتے کہ اس نے قرأت میں تخفیف کی ہے (۱) اس روایت سے مقصود تو تراویح میں طول قرأت کا بیان کرنا ہے لیکن روایت کے سیاق سے معلوم ہوتا ہے کہ صرف آٹھ رکعات پر اکتفا نہیں کیا جاتا تھا۔ (۱)

خلاصہ یہ کہ جب سے حضرت عمرؓ نے تراویح کی باقاعدہ جماعت جاری کی ہمیشہ بیس یا زائد تراویح پڑھی جاتی تھیں، البتہ ایام حربہ (۶۳ھ) کے قریب اہل مدینہ نے ہر ترویج کے درمیان چار رکعتوں کا اضافہ کر لیا اس لئے وہ وتر سمیت اکتا لیں رکعتیں پڑھتے تھے اور بعض دیگر تابعین بھی عشرہ اخیرہ میں اضافہ کر لیتے تھے بہر حال صحابہؓ و تابعینؓ کے دور میں آٹھ تراویح کا کوئی گھٹیا سے گھٹیا ثبوت نہیں ملتا اس لئے جن حضرات نے یہ فرمایا ہے کہ حضرت عمرؓ کے زمانے میں بیس تراویح پر صحابہؓ کا اجماع ہو گیا تھا ان کا ارشاد میں برحقیقت ہے کیونکہ حضرات سلف اس تعداد پر اضافہ کے تو قائل تھے مگر اس میں کمی کا قول کسی سے منقول نہیں اس لئے یہ کہنا صحیح ہے کہ اس بات پر سلف کا اجماع تھا کہ تراویح کی کم سے کم تعداد بیس رکعات ہیں۔

۳- تراویح ائمہ اربعہ کے نزدیک

امام ابوحنیفہ، امام شافعیؓ اور امام احمد بن حنبلؓ کے نزدیک تراویح کی بیس رکعتیں ہیں، امام مالکؓ سے اس سلسلہ میں دور روایتیں منقول ہیں ایک بیس کی اور دوسری چھتیں کی لیکن مالکی مذہب کے متون میں بیس ہی کی روایت کو اختیار کیا گیا ہے فقه حنفی کے حوالے دینے کی ضرورت نہیں دوسرے مذہب کی مستند کتابوں کے حوالے پیش کئے جاتے ہیں۔

فقہ مالکی:

قاضی ابوالولید ابن رشد مالکی (م ۵۹۵) بدایۃ الجمحد میں لکھتے ہیں:

و اختلفوا فی المختار من عدد الرکعات التي يقوم بها الناس فی

(۱) الموطأ للإمام مالك - ماجاء في قيام رمضان - ص ۹۹ - ط: میر محمد.

رمضان، فاختار مالک فی احمد قولیہ وابوحنیفۃ والشافعی واحمد وداود القیام بعشرين رکعة سوی الوتر، وذکر ابن القاسم عن مالک انه کان يستحسن ستا وثلاثین رکعة والوتر ثلث۔^(۱)

رمضان میں کتنی رکعات پڑھنا مختار ہے؟ اس میں علماء کا اختلاف ہے امام مالکؓ نے ایک قول میں اور امام ابوحنیفہ، شافعی، احمد، اور داؤدؓ نے وتر کے علاوہ میں رکعات کو اختیار کیا ہے اور ابن قاسم نے امام مالکؓ سے نقل کیا ہے وہ تین وتر اور چھتیس رکعات تراویح کو پسند فرماتے تھے۔

محقر خلیل کے شارح علامہ شیخ احمد الدردیر مالکی (م ۱۲۰۱ھ) لکھتے ہیں:

وہی (ثلاث وعشرون) رکعة بالشفع والوتر كما كان عليه العمل (ثم جعلت) في زمان عمر بن عبد العزيز (ستا وثلاثین) بغير الشفع والوتر لكن الذي جرى عليه العمل سلفاً وخلفاً الأول۔^(۲)
اور تراویح، وتر سمیت تیجیس رکعتیں ہیں جیسا کہ اسی کے مطابق (صحابہ وتابعین کا) عمل تھا پھر حضرت عمر بن عبد العزیزؓ کے زمانہ میں وتر کے علاوہ چھتیس کردی گئیں لیکن جس تعداد پر سلف وخلف کا عمل ہمیشہ رہا وہ اول ہے (یعنی میں تراویح اور تین وتر)

فقہ شافعی:

امام مجی الدین نوویؓ (م ۶۷۶ھ) الجموع شرح مہذب میں لکھتے ہیں:

(فرع) فی مذاہب العلماء فی عدد رکعات التراویح، مذهبنا

(۱) بدایة المجتهد ونهاية المقتضى لابن رشد - کتاب الصلوۃ - الباب الخامس فی قیام رمضان - ۲۱۰ / ۱ - ط: دار المعرفة بیروت لبنان.

(۲) حاشیة الدسوقي علی الشرح الكبير للدردیر احمد (المتوفی: ۱۲۰۱ھ) - فصل فی بیان حکم الصلوۃ النافلة وما يتعلّق بها - ۲۹۱ / ۱ - ط: مصر.

انها عشرون رکعة بعشر تسلیمات غير الوتر وذاك خمس
ترویحات والترویحة اربع رکعات بتسلیمتين هذا مذهبنا وبه قال ابو
حنیفة واصحابه واحمد وداود وغيرهم ونقله القاضی عیاض عن
جمهور العلماء وحکی ان الاسود بن مزید کان یقوم باربعین رکعة
ويوثر بسبع وقال مالک التراویح تسع ترویحات وهی ستة وثلاثون
رکعة غير الوتر^(۱).

رکعات تراویح کی تعداد میں علماء کے مذاہب کا بیان، ہمارا نہ ہب یہ ہے کہ
تراویح میں رکعتیں ہیں دس سلاموں کے ساتھ علاوہ وتر کے یہ پانچ ترویجے ہوئے ایک
ترویجہ چار رکعات کا دو سلاموں کے ساتھ امام ابو حنیفہ اور ان کے اصحاب، امام احمد اور
امام داؤد وغيرہ بھی اسی کے قائل ہیں اور قاضی عیاض نے اسے جمهور علماء سے نقل کیا
ہے، نقل کیا گیا ہے کہ اسود بن مزید اکتا لیس تراویح اور سات وتر پڑھا کرتے تھے اور
امام مالک فرماتے ہیں کہ تراویح نو ترویجے ہیں اور یہ وتر کے علاوہ چھتیں رکعتیں ہیں۔

فقہ حنبیلی:

حافظ ابن قدامة المقدسی حنبیلی (م ۶۲۰ھ) المغنى میں لکھتے ہیں:

والمحhtar عند ابی عبد اللہ فیہا عشرون رکعة وبهذا قال
الثوری و ابی حنیفة والشافعی وقال مالک :ستة وثلاثون .^(۲)
امام احمدؓ کے نزدیک تراویح میں میں رکعتیں مختار ہیں، امام ثوریؓ، ابو حنیفہؓ
اور شافعیؓ بھی اسی کے قائل ہیں اور امام مالکؓ چھتیں کے قائل ہیں۔

(۱) المجموع شرح المهدب-باب صلوٰۃ التطوع-۳۲/۳-ط: دار الفکر بیروت.

(۲) المغنی والشرح الكبير لابن قدامة-باب ساعات التي نهى عن الصلوٰۃ فیہا-(فصل) حکم
صلوة التراویح - ۱/۸۳۲- رقم المسئلة: ۹۵۰- ط: دار الفکر بیروت.

خاتمہ بحث چند ضروری فوائد

مک الختام کے طور پر چند فوائد گوش گزار کرنا چاہتا ہوں تاکہ بیس تراویح کی اہمیت ذہن نشین ہو سکے۔

۱- بیس تراویح سنت مؤکدہ ہیں:

حضرت عمر کا اکابر صحابہ کی موجودگی میں بیس تراویح جاری کرنا، صحابہ کرام کا اس پر نکیرنا کرنا اور عہد صحابہ سے لے کر آج تک شرقاً و غرباً بیس تراویح کا مسلسل زیر تعامل رہنا اس امر کی دلیل ہے کہ یہ اللہ تعالیٰ کے پسندیدہ دین میں داخل ہے لقولہ تعالیٰ

وليمكن لهم دينهم الذى ارتضى لهم^(۱)

اللہ تعالیٰ خلافائے راشدین کیلئے ان کے اس دین کو قرار و تکمیل بخشیں گے جو اللہ تعالیٰ نے ان کیلئے پسند فرمایا ہے۔

الاختیار شرح المختار میں ہے:

روی اسد بن عمرو عن أبي يوسف قال سألت أبا حنيفة - رحمه الله - عن التراویح وما فعله عمر، قال: التراویح سنة مؤكدة ولم يترخصه عمر من تلقاء نفسه ولم يكن فيه مبتدعاً ولم يأمر به إلا عن أصل لديه وعهد من رسول الله صلى الله عليه وسلم، ولقد سن عمر هذا وجمع الناس على أبي بن كعب فصلاها جماعة والصحابة متوافرون منهم عثمان وعلى وابن مسعود والعباس وابنه وطلحة وزبير ومعاذ وأبي وغيرهم من المهاجرين والأنصار رضي الله عنهم ومارد عليهم واحد منهم بل ساعدوه ووافقوه وامرروا بذلك^(۲)

(۱) النور: ۵۵.

(۲) الاختیار لتعلیل المختار - کتاب الصلوۃ - فصل فی التراویح - ۱، ۶۸، ۶۹ - ط: دار المعرفة.

”اسد بن عمر و امام ابو یوسف سے روایت کرتے ہیں کہ میں نے حضرت امام ابو حنیفہ رحمہ اللہ سے تراویح اور حضرت عمر کے فعل کے بارے میں سوال کیا تو انہوں نے فرمایا کہ تراویح سنت موكدہ ہے اور حضرت عمر نے اس کو اپنی طرف سے اختراع نہیں کیا ہے وہ کوئی بدعت ایجاد کرنے والے تھے انہوں نے جو حکم دیا وہ کسی اصل کی بناء پر تھا جو ان کے پاس موجود تھی اور رسول اللہ صلی اللہ علیہ وسلم کے کسی عہد پر مبنی تھا، حضرت عمر نے یہ سنت جاری کی اور لوگوں کو ابی بن کعب پر جمع کیا پس انہوں نے تراویح کی جماعت کرائی اس وقت صحابہ کرام کثیر تعداد میں موجود تھے حضرت عثمان، علی، ابن مسعود، عباس، ابن عباس، طلحہ، زبیر، معاذ، ابی اور دیگر مہاجرین و انصار رضی اللہ عنہم جمیعن سب موجود تھے، مگر ایک نے بھی اس کو رد نہیں کیا، بلکہ سب نے حضرت عمر سے موافقت کی اور اس کا حکم دیا۔“

۲- خلفاء راشدین کی جاری کردہ سنت کے بارے میں وصیت نبوی:

اوپر معلوم ہو چکا ہے کہ میں تراویح تین خلفاء راشدین کی سنت ہے اور سنت خلفاء راشدین کے بارے میں آنحضرت صلی اللہ علیہ وسلم کا ارشاد گرامی ہے:

إِنَّهُ مِنْ يَعِيشُ مِنْكُمْ بَعْدِي فَسَيِّرُوا إِخْتِلَافًا كَثِيرًا فَعَلَيْكُمْ
بِسَنْتِي وَسَنَةِ الْخَلْفَاءِ الرَّاشِدِينَ الْمَهْدِيِّينَ تَمْسَكُوا بِهَا وَعَضُوا عَلَيْهَا
بِالنَّوْاجِدِ وَإِيَاكُمْ وَمَحْدُثَاتِ الْأَمْرِ فَإِنْ كُلُّ مَحْدُثَةٍ بَدْعَةٌ وَكُلُّ بَدْعَةٍ
ضَلَالٌ رَوَاهُ أَحْمَدُ وَابْوَدَاوُدُ (۱)

جو شخص تم میں سے میرے بعد جیتا رہا وہ بہت سے اختلاف دیکھے گا پس میری سنت کو اور خلفائے راشدین مہدیین کی سنت کو لازم پکڑو اسے مضبوط تھام لو اور دانتوں سے مضبوط پکڑ لو اور نئی نئی باتوں سے احتراز کرو کیونکہ ہر نئی بات بدعت ہے اور ہر بدعت گمراہی ہے۔

(۱) مشکوہ المصابیح - باب الاعتصام بالكتاب والسنۃ - الفصل الثاني - ۱ / ۳۰ - ط: قدیمی.

اس حدیث پاک سے سنت خلفاء راشدین کی پیروی کی تاکید معلوم ہوتی ہے اور یہ کہ اس کی مخالفت بدعت و گمراہی ہے۔

۳- ائمہ اربعہ کے مذاہب سے خروج:

اوپر معلوم ہو چکا ہے کہ ائمہ اربعہ کم سے کم بیس تراویح کے قائل ہیں ائمہ اربعہ کے مذاہب کا اتباع سواد اعظم کا اتباع ہے اور مذاہب اربعہ سے خروج سواد اعظم سے خروج ہے، مندالہند شاہ ولی اللہ محدث دہلوی ”عقد الجید“ میں لکھتے ہیں:

قال رسول الله صلی اللہ علیہ وسلم: اتبعوا السواد الاعظم
ولما اندرست المذاہب الحقة إلا هذه الاربعة كان اتباعها اتباعا
للسواد الاعظم والخروج عنها خروجا عن السواد الاعظم . (۱)

”رسول اللہ صلی اللہ علیہ وسلم کا ارشاد گرامی ہے کہ سواد اعظم کی پیروی کرو اور جبکہ ان مذاہب اربعہ کے سواباقی مذاہب حقہ مٹ چکے ہیں تو ان کا اتباع سواد اعظم کا اتباع ہو گا اور ان سے خروج سواد اعظم سے خروج ہو گا۔“

۴- بیس تراویح کی حکمت:

علماء امت نے اپنے اپنے ذوق کے مطابق بیس تراویح کی حکمتیں بھی ارشاد فرمائی ہیں، یہاں تین اکابر کے ارشادات نقل کئے جاتے ہیں:

۱: البحر الرائق میں شیخ ابراہیم الحلبی الحنفی (۶۹۵ھ) سے نقل کیا ہے:

وذكر العلامة الحلبى أن الحكمة فى كونها عشرين أن
السنن شرعت مكملاً للواجبات وهى عشرون بالوتر فكانت
التراویح كذلك لتقع المساوات بين المكمل والمكمل - انتهى (۱)

(۱) عقد الجید مترجم باب تاکید اخذ هذه المذاہب الأربعة والتشدید فى تركها والخروج عنها - ص ۵۶.

(۲) البحر الرائق - کتاب الصلوۃ - باب الوتر والنوافل - ۱/۲۷ - تخت قوله وسن فى رمضان.

”علامہ حلی نے ذکر کیا ہے کہ تراویح کے بیس رکعات ہونے میں حکمت یہ ہے کہ سنن، فرائض و اجابت کی تحریک کے لئے مشروع ہوئی ہیں اور فرائض پنجگانہ و ترسیمیت بیس رکعات ہیں لہذا تراویح بھی بیس رکعات ہوئیں تاکہ ”مکمل“ اور ”مکمل“ کے درمیان مساوات ہو جائے۔“

۲: علامہ منصور بن یوسف حنبلی (م ۱۰۳۶ھ) کشف القناع میں لکھتے ہیں:

والسر فيه أن الراتبة عشر فضوعت في رمضان لأنه وقت جد^(۱)

اور بیس تراویح میں حکمت یہ ہے کہ سنن موکدہ دس ہیں پس رمضان میں ان کو دو چند کیا گیا کیونکہ وہ محنت اور ریاضت کا وقت ہے۔“

۳: حکیم الامت شاہ ولی اللہ محدث دہلوی اس امر مذکور کو ذکر کرتے ہوئے کہ صحابہ کرام نے تراویح کی بیس رکعتیں قرار دیں اس کی حکمت یہ بیان فرماتے ہیں:

وذلك أنهم رأوا النبي ﷺ شرع للمحسنين احدى عشرة ركعة
في جميع السنة فحكموا انه لا ينبغي أن يكون حظ المسلم في رمضان عند
قصده الاقتحام في لجة التشبه بالملوك أقل من ضعفها^(۲)

اور یہ اس لئے کہ انہوں نے دیکھا کہ نبی کریم صلی اللہ علیہ وسلم نے محسنین کیلئے (صلوٰۃ اللیل) کی گیارہ رکعتیں پورے سال میں مشروع فرمائی ہیں پس ان کا فیصلہ یہ ہوا کہ رمضان مبارک میں جب مسلمان تو تشہب بالملکوت کے دریا میں غوطہ لگانے کا قصد رکھتا ہے تو اس کا حصہ سال بھر کی رکعتوں کے دو گناہ سے کم نہیں ہونا چاہئے۔

واخرب دعوانا ان الحمد لله رب العالمين

کتبہ: محمد یوسف لدھیانوی

بینات-جمادی الاولی ۱۴۰۲ھ

(۱) کشف القناع عن متن الاقناع - فصل: التراویح سنة مؤکدة - ۱/۲۲۵ - عالم الكتب بیروت.

(۲) حجۃ اللہ البالغة - باب التوافل - ۲/۱۸ - ط: مکتبہ رسیدیہ دہلی.

مسجد میں خواتین کا تراویح میں شرکت کا حکم

کیا فرماتے ہیں علمائے کرام اس مسئلہ سے متعلق کہ چند سالوں سے مساجد اور دیگر مقامات پر رمضان المبارک میں خواتین اہتمام کے ساتھ تراویح کی جماعت کے لئے حاضر ہوتی ہیں خواتین کا اس طرح جماعت میں شریک ہونا اور با جماعت فرض نماز اور صلوٰۃ تراویح کا ادا کرنا کیسا ہے اور شریعت کا اس کے متعلق کیا حکم ہے؟ براہ کرم جواب تفصیل کے ساتھ بمعنی حوالہ جات کے عنایت فرمائیں۔

سائل: عبدالرحمٰن

اجواب باسمہ تعالیٰ

رمضان المبارک میں چند سالوں سے تراویح میں شرکت کرنے کے لئے مساجد میں آنے کا جو طریقہ خواتین میں رواج پار ہا ہے وہ درست نہیں اس فتنہ اور فساد کے زمانہ میں خواتین کا گھروں سے نکل کر فرض نماز اور تراویح کا مردوں کے ساتھ با جماعت ادا کرنا مکروہ ہے انہیں چاہیئے کہ دیگر نمازوں کی طرح تراویح بھی گھروں میں ادا کریں یہی ان کے لئے افضل ہے۔

قرآن مجید میں حضرت ابراہیم علیہ السلام کے قصہ کے ذیل میں ان کی اہلیہ حضرت سارہ کو اہل بیت فرمایا^(۱)، اسی طرح رسول اللہ صلی اللہ علیہ وسلم کی ازواج مطہرات امہات المؤمنین کو قرآن مجید میں اللہ تعالیٰ نے اہل بیت فرمایا^(۲) ہر زبان ہر لغت میں اہل بیت گھروالی بیوی ہی کو کہا جاتا ہے اللہ تعالیٰ نے خواتین کو پیدا ہی اس لئے فرمایا کہ وہ گھر میں رہتے ہوئے جو امور دینیہ گھر میں ادا ہو سکیں تو بلا وجہ ان کے لئے گھر سے باہر نہ نکلیں۔

رہی یہ بات کہ رسول اللہ صلی اللہ علیہ وسلم کے زمانے میں خواتین مسجد نبوی میں جا کر نمازیں ادا کرتی تھیں تو اگرچہ آپ صلی اللہ علیہ وسلم کے مبارک زمانہ میں عورتوں کو مسجد میں جانے کی اجازت تھی لیکن

(۱) الذاريات - الآية: ۳۳.

(۲) الاحزاب - الآية: ۲۶.

ساتھ ہی یہ ارشاد بھی تھا کہ ”بیویہن خیر لہن“ یعنی ان کے گھر ان کے لئے مسجد سے بہتر ہیں^(۱)

نسائكم عن لبس الزينة والتبختر في المسجد فان بنى

اسرائيل لم يلعنوا حتى لبس نسائهم الزينة وتبخترن في المساجد^(۲)

ترجمہ: ایک مرتبہ رسول اللہ صلی اللہ علیہ وسلم مسجد میں تشریف فرماتھے اتنے میں قبلہ مزینہ کی ایک عورت زیب وزینت کالباس پہنے ہوئے اتراتی ہوئی مسجد میں آئی رسول اللہ صلی اللہ علیہ وسلم نے فرمایا: اے لوگو! اپنی عورتوں کو زیب وزینت کالباس پہننے اور مسجد میں اترانے سے روک دو کیونکہ بنی اسرائیل پر اس وجہ سے لعنت کی گئی کہ ان کی عورتوں نے زیب وزینت کالباس پہننا اور مسجد میں اترانا شروع کر دیا تھا۔

حضرت زینبؓ سے روایت ہے:

عن النبي ﷺ اذا شهدت احداً كن المسجد فلا تمس طيبا^(۳)

ترجمہ: آنحضرت صلی اللہ علیہ وسلم نے فرمایا کہ جب تم میں سے کوئی عورت نماز کے لئے مسجد میں حاضر ہو تو خوشبو نہ لگائے۔

ان احادیث سے یہ بات صراحت کے ساتھ ثابت ہوئی کہ عورتوں کو مسجد میں آنے کی جواہاز تھی وہ اس دور میں بھی ان خاص شرائط کے ساتھ تھی۔

پھر آپ صلی اللہ علیہ وسلم کے زمانے میں اس بات کا بھی لحاظ رکھا جاتا تھا کہ نماز ختم ہونے کے بعد مردوں کے اٹھنے سے پہلے عورتیں اٹھ کر چلی جاتی تھیں اور اس کے لئے باقاعدہ رسول اللہ صلی اللہ علیہ وسلم اور آپ کے صحابہ اپنی جگہوں پر بیٹھے رہتے تھے تاکہ ایک ساتھ اٹھنے کی وجہ سے مردوں اور عورتوں کا اختلاط نہ ہو چنانچہ بخاری شریف کی روایت ہے:

ان النساء في عهد رسول الله صلی اللہ علیہ وسلم كن اذا

(۱) مشکوہ المصایب - باب الجماعة وفضلهما - الفصل الاول - ۹۶ / ۱ - ط: قدیمی۔

(۲) سنن ابن ماجہ - ابواب الفتنه - باب فتنۃ النساء - ص ۲۸۸ - ط: قدیمی۔

(۳) مشکوہ المصایب - باب الجماعة وفضلهما - الفصل الاول - ۹۶ / ۱ - ط: قدیمی۔

سلم من المكتوبة قمن وثبت رسول اللہ صلی اللہ علیہ وسلم ومن

صلی من الرجال ماشاء اللہ، فاذا قام رسول اللہ ﷺ قام الرجال^(۱).

ترجمہ: رسول اللہ صلی اللہ علیہ وسلم کے زمانے میں عورتیں جب فرض نماز سے سلام پھیر لیتیں تو کھڑی ہو جاتی تھیں (اور گھروں کی طرف چلی جاتیں) رسول اللہ صلی اللہ علیہ وسلم اور بقیہ نمازی (یعنی صحابہ کرام) بیٹھے رہتے پھر جب رسول اللہ صلی اللہ علیہ وسلم جانے کے لئے کھڑے ہوتے تو لوگ بھی کھڑے ہو جاتے۔

ایک اور روایت میں حضرت ام سلمہؓ فرماتی ہیں:

کان رسول اللہ صلی اللہ علیہ وسلم اذا سلم مکث قليلا
و كانوا يرون ان ذلك كيما ينفذ النساء قبل الرجال^(۲)

ترجمہ: رسول اللہ ﷺ جب سلام پھیر لیتے تو تھوڑی دیر پھرتے اور صحابہ کرامؓ سمجھتے تھے کہ یہ (پھرنا) اس لئے ہوتا تھا کہ عورتیں مردوں سے پہلے چلی جائیں۔

جب حضرت عمر فاروقؓ کے زمانے میں عورتوں کی حالت میں تبدیلی ظاہر ہونے لگی اور آزادی اور بے احتیاطی عام ہونے لگی اور فتنہ کا اندیشہ ہوا تو امیر المؤمنین حضرت عمر فاروقؓ نے حکم جاری فرمایا کہ اب عورتیں مسجد میں نہ آیا کریں، چنانچہ علامہ کاسانیؓ فرماتے ہیں:

ولايح لل Shawab منهن الخروج الى الجماعات بدلليل
ماروى عن عمر انه نهى الشواب عن الخروج ولا ن خروجهن الى
الجماعة سبب الفتنة والفتنة حرام وما ادى الى الحرام فهو حرام^(۳)
ترجمہ: جوان عورتوں کے لئے جماعتوں میں حاضر ہونا مباح نہیں اس روایت کے

(۱) صحيح البخاری - کتاب الاذان - باب خروج النساء إلى المساجد بالليل - ۱/۱۹ - قدیمی

(۲) سنن أبي داؤد - کتاب الصلوة - باب انصراف النساء قبل الرجال - ۱/۱۳۹ - ط: میر محمد

(۳) بدائع الصنائع في ترتيب الشرائع للإمام علاء الدين أبي بكر بن مسعود الكاساني (المتوفى: ۵۷۲) -
کتاب الصلوة - فصل في بيان من يصلح للإمامية في الجملة - ۱/۳۸۸ - ط: دار احیاء التراث

پیش نظر جو حضرت عمرؓ سے مروی ہے کہ انہوں نے جوان عورتوں کو جماعت کی نماز کے لئے گھر سے باہر نکلنے سے منع فرمایا تھا اور اس لئے بھی کہ نماز با جماعت کے لئے عورتوں کا گھروں سے نکلنا فتنہ کا سبب ہے اور فتنہ حرام ہے اور جو چیز حرام تک پہنچ جائے وہ بھی حرام ہے۔

حضرت عمرؓ کے اس حکم کو تمام صحابہ کرامؓ نے پسند کیا، البتہ بعض عورتوں نے حضرت عائشہ صدیقہؓ سے اس کی شکایت کی تو حضرت عائشہؓ نے بھی فیصلہ فاروقی سے اتفاق کرتے ہوئے فرمایا:

لوا درك رسول الله صلى الله عليه وسلم ما حدث النساء

لمنعهن المسجد كما منعت النساء بنى اسرائيل^(۱)

ترجمہ: ”اگر رسول اللہ ﷺ ان چیزوں کو دیکھتے جواب عورتوں میں نظر آتی ہیں تو ان کو مسجد میں آنے سے ضرور روک دیتے جس طرح بنی اسرائیل کی عورتیں روک دی گئی تھیں۔“

ان تمام روایات سے یہ بات واضح ہو گئی کہ آپ صلی اللہ علیہ وسلم کے زمانہ میں عورتوں کو مسجد میں آنے کی اجازت مشرود تھی لیکن آپ کے زمانے کے بعد صحابہ کرامؓ نے خود ہی عورتوں کو مساجد میں آنے سے منع کرنا شروع کر دیا۔

انہی تمام روایات اور آثار کو مد نظر رکھتے ہوئے فقهاء احتجاف نے فرمایا کہ عورتوں کیلئے اب یہ اجازت نہیں کہ وہ با جماعت نماز کی غرض سے مساجد میں حاضر ہوں بلکہ ان کا گھر میں نماز پڑھنا حضور کے زمانے میں توانا شروع کر دیا ہے۔

قرآن و حدیث کی روشنی میں حضرات فقهاء کرامؓ کے اقوال جن سے صاف صاف مسجد کی نماز با جماعت کی غرض سے خواہ وہ تراویح کی جماعت ہو خواتین کے لئے شرکت کے لئے حاضر ہونا ناجائز معلوم ہو رہا ہے۔ چنانچہ الدراجات میں ہے:

و يكره حضور هن الجماعة ولو ل الجمعة و عيد و وعظ مطلقاً

(۱) صحيح البخاري - كتاب الاذان - باب خروج النساء إلى المساجد بالليل - ۱۱۹ - قديمي

ولو عجوز الیلا علی المذهب المفتی به لفساد الزمان^(۱)

ترجمہ: زمانہ کی خرابیوں کی وجہ سے عورتوں کا جماعت میں شریک ہونا مکروہ ہے چاہے جمعہ و عیدین کی نماز ہو یا مجلس وعظ ہو، چاہے وہ عمر سیدہ ہوں یا جوان ہوں رات ہو یا دن ہو مفتی بہ مذہب یہی ہے۔

اور فتاویٰ عالمگیری میں ہے:

والفتوى اليوم على الكراهة في كل الصلوة لظهور الفساد
كذا في الكافي وهو المختار كذا في التبيين^(۲)

ترجمہ: ”اس زمانے میں فساد کے ظہور کی وجہ سے تمام نمازوں میں عورتوں کا جماعت میں حاضر ہونا مکروہ ہے اور اسی پر فتویٰ ہے۔“

اور اسی قسم کا مضمون البحر الرائق میں بھی مذکور ہے، چنانچہ البحر الرائق میں ہے:

و لا يحضرن الجماعات لقوله تعالى ، و قرن في بيتكن ، وقال
صلاتها في قعر بيتها افضل من صلاتها في صحن دارها و صلاتها
في صحن دارها افضل من صلاتها في مسجدها بيوتهن و خير لهن
ولانه لا يؤمن الفتنة من خروجهن اطلاقه فشمل الشابة والعجوز
والصلاۃ النهارية والليلة قال المصنف في الكافی والفتوى اليوم على
الکراهة في الصلاۃ كلها لظهور الفساد الخ^(۳)

ترجمہ: اور عورتیں نماز با جماعت کے لئے (مسجد میں) حاضر نہ ہوں اللہ کے قول و قرن فی بیوتکن ، اور رسول اللہ ﷺ کے فرمان صلاتها فی قعر بيتها ، الى آخر الحديث کی بناء پر اور چونکہ ان کے نکلنے میں فتنہ کا اندیشہ ہے اس لئے یہ حکم فساد زمانہ کی بناء پر جوان اور عمر سیدہ سب عورتوں کو شامل ہے اسی طرح چاہے دن کی نماز

(۱) الدر المختار-باب الإمامة-مطلوب إذا صلى الشافعى قبل الحنفى..... الخ-۵۶۶/۱.

(۲) الفتاویٰ الہندیہ-کتاب الصلوۃ-الفصل الخامس فی بیان مقام الإمام-۱/۸۹. ط: مکتبہ رسیدیہ.

(۳) البحر الرائق - کتاب الصلوۃ - باب الإمامة - ۱/۶۷-۶۸ - ط: رسیدیہ کوئٹہ.

ہو یا رات کی نماز ہو، آج کے زمانہ میں فتویٰ کراہیت پر ہے (یعنی عورتوں کا نماز باجماعت کی نیت سے مسجد میں حاضر ہونا مکروہ ہے)

ان تمام تصریحات کا خلاصہ یہ ہے کہ خواتین کا صلاۃ تراویح، فرض نماز یا جمعہ کی دایگی کے لئے مسجد کی جماعت میں شریک ہونے کے واسطے مسجد میں حاضر ہونا مکروہ تحریکی ہے یعنی ناجائز ہے اس لئے خواتین کو مسجد میں حاضر ہونے سے اجتناب کرنا چاہیے اور نمازیں خواہ فرض ہو یا صلاۃ تراویح ہو اپنے گھروں میں بلکہ گھروں کے اندر ونی حصوں میں ادا کریں یہی ان کے لئے افضل اور بہتر ہے اسی میں تمام فتنوں اور دیگر گناہوں سے عافیت اور سلامتی ہے اور یہی سیدھا راستہ ہے۔

حاصل کلام یہ ہے کہ عورتوں کا نماز کے لئے (خواہ فرض ہو یا تراویح) مسجد میں جانا مکروہ اور منوع ہے بالخصوص اس پرفتن دور میں۔

جب نماز سے مقصود اجر و ثواب ہی حاصل کرنا ہے اور اجر و ثواب ان کے لئے گھر میں پڑھنے میں زیادہ ہے (جیسا کہ حضور ﷺ کے ارشادات سے واضح ہے) تو پھر مسجد جانے کا جواز تلاش کرنا دین پر عمل کرنے کے بجائے شوق پورا کرنے کے علاوہ کچھ نہیں کیونکہ دین سراسر اللہ اور اس کے رسول ﷺ کی اتباع کا نام ہے۔

بعض لوگوں کے ذہن میں یہ استدلال ہوتا ہے کہ جب عورتیں بے پردگی کا مظاہرہ کرتے ہوئے مارکیٹ اور بازار جاتی رہتی ہیں تو اگر وہ باپرده مسجد میں جاتی ہیں تو اس میں کیا حرج ہے؟

یہ استدلال ٹھیک نہیں کیونکہ جو عورتیں بازاروں میں بے پرده پھرتی رہتی ہیں تو اسے کوئی بھی جائز نہیں کہتا اگر ان کے اندر عقل سلیم ہو تو وہ خود بھی اس کو جائز نہیں سمجھتیں لیکن جب عبادت کی ادائیگی کے لئے مسجد میں جائیں گی تو ان کا یہ طرزِ عمل ان کے دلوں میں یہ احساس پیدا نہیں کرے گا کہ وہ ٹھیک نہیں کرتیں اور نہ ہی زندگی بھراں غلطی کا احساس کریں گی اس طرح ایک طرف تو وہ گھر میں عبادت نہ کر کے زیادہ اجر و ثواب سے محروم ہوں گی، دوسرے باہر نکل کر فتنہ کا دروازہ کھول کر گناہ گار ہوں گی اور ان تمام عبیدوں کی مستوجب ہوں گی جو عورتوں کے گھر سے نکلنے پر وارد ہیں۔ اللہ تعالیٰ تمام امت مسلمہ کو دین کی صحیح سمجھے عطا فرمائے۔ فقط واللہ اعلم

کتبہ: امداد اللہ العباسی

بینات-رمضان ۱۴۲۳ھ

ہمارے جنگی قیدی اور نماز قصر

کچھ عرصہ قبل ایک صاحب جنہوں نے اپنا نام محمد فیروز ملک تحریر فرمایا ہے، جنگی قیدیوں کے کمپ (انڈیا) سے یہ استفنا بھیجا تھا کہ پاکستانی جنگی قیدی جو بھارت میں محبوس ہیں پوری نماز پڑھیں یا قصر کریں؟ چونکہ ہمارے نزدیک یہ مسئلہ بالکل صاف اور واضح تھا اسلئے یہاں سے اس کا مختصر جواب بھیج دیا گیا کہ ہمارے جنگی قیدی بھارت میں مقیم نہیں، بلکہ محبوس ہیں اسلئے وہ جب تک آزاد ہو کر اپنے وطن واپس نہیں آ جاتے تب تک وہ مسافر ہیں گے اور وہ قصر کریں گے اور حوالے کے لئے فقہ و فتاویٰ کی مشہور کتاب ”در مختار“ کی عبارت بھی لکھ دی گئی تھی۔ مولانا محمد فیروز ملک صاحب نے اس فتویٰ سے اختلاف کرتے ہوئے کافی رنج و غصہ کا اظہار فرمایا۔ برادر مولوی عبدالسلام صاحب نے ان کے اشکالات کو سامنے رکھ کر اس مسئلہ پر ایک مفصل تحریر مرتب کی، مناسب معلوم ہوا کہ یہ علمی بحث قارئین ”بینات“ کی خدمت میں پیش کی جائے، پہلے مولانا محمد فیروز ملک کا خط بلفظ ملاحظہ فرمائیے۔ (مدیر)

جناب مولانا صاحب! گزارش ہے کہ آپ نے ”الدرالمختار“ کے حوالہ سے فتویٰ بھیجا ہے کہ ہندوستان میں پاکستانی جنگی قیدی نماز قصر ادا کریں گے، ہمیں اس بات کا افسوس ہے کہ آپ نے الدرالمختار سے ہی دلیل کی ابتداء کی حالانکہ ہماری شریعت کے چار اصول ہیں جن کو اصول اربعہ کہا جاتا ہے اور ان میں اصل اول یعنی پہلی دلیل قرآن پاک ہے اور آپ نے قرآن پاک سے اس مسئلہ کا حل تلاش نہیں کیا ہے۔ قرآن پاک ”سورۃ البقرۃ“ کی آیات نمبر ۲۳۸ اور سورۃ النساء کی آیات نمبر ۱۱۰، اور آیات نمبر ۱۰۲ کو ذرا ملاحظہ فرمادیں کہ سفر اور دشمن کے خوف، یہ دونوں شرط جب موجود ہوں تب نماز قصر ہو سکتی ہے ورنہ نہیں اور حدیث نبوی ﷺ سے ثابت ہے کہ شرعی سفر میں آدمی نماز قصر کر سکتا ہے۔ اگر چہ دشمن کا خوف نہ بھی ہو لیکن آپ ہمیں یہ مطلع فرمادیں کہ قید خانہ میں، جہاں نماز کی ہر قسم کی سہولت با قاعدہ اذان، پانی کا صحیح بندوبست، اسلامی درس و مدرسیں کی کھلی اجازت اور سہولت ہو یہاں پر نماز قصر کرنے کے لئے اللہ تعالیٰ نے اجازت دی ہے یا حضور پر نبوی ﷺ نے اجازت دی ہو، اگر ہے تو ان حدیثوں کو باسند قلمبند فرمادیں تاکہ

ہمیں تسلی ہو جائے، یا تو آپ کے نزد یک قید، سفر، دارالحرب میں کوئی فرق نہیں ہے آپ ہمیں قید یوں کی نماز کے بارے میں اہل سنت والجماعت کے بڑے بڑے اماموں کی رائے پیش کریں، آپ کو سوائے احمد بن حنبلؓ کے کسی سے نہیں ملے گا۔ جو قید میں نماز قصر کی اجازت دیتے ہیں ہمیں اس بات پر بڑا افسوس ہے کہ آپ لوگوں نے قرآن پاک کو صرف تلاوت کرنے کے لئے رکھا ہوا ہے اور فتویٰ کے لئے انسانی تالیفات کو استعمال کرتے ہیں، آپ قرآن پاک کی ”سورۃ البقرۃ“ آیت نمبر ۲۱۲ ملاحظہ فرمادیں، مختلف فیہ چیزوں کے فیصلے کے لئے پیغمبروں کو کتاب دی جاتی ہے، نہ تو صرف تلاوت کرنے کے لئے ایضاً سورۃ الکھف آیت نمبر ۳۵ دیکھیں، گستاخی معاف فرمادیں، میرا مطلب کہنے کا یہ ہے کہ سب سے پہلے قرآن شریف سے فیصلہ لینے کی کوشش کرنی چاہئے اگر نہ ہو سکے تو پھر سنت سے پھر اجماع پھر قیاس سے لیکن پہلے ہی دوسری طرف دوڑنا قرآن کی تو ہیں ہے، نعوذ باللہ ممن ذلک، جواب سے جلد آگاہ کریں۔

اجواب باسمہ تعالیٰ

حامداً ومصلياً و مسلماً اما بعد:

اینکے گز ششہ دنوں میں آپ کے دو خطوط ملے ہیں جس میں مولانا محمد شاہد صاحب کے فتویٰ پر آپ نے تقیدی نظر ڈالی ہے جس میں آپ کا انداز بیان کافی درشت تھا، تاہم دوبارہ جواب حاضر ہے، جناب محترم آپ نے بنیادی طور پر تین چار غلطیاں کی ہیں پہلے ان غلطیوں کا ازالہ فرمائیجئے، وہ غلطیاں حسب ذیل ہیں۔

الف: آپ نے صلوٰۃ قصر کے حکم شرعی کا مدار صرف آیات قرآنی پر رکھنے کی کوشش کی ہے جس کی وجہ سے آپ کو فہم آیت اور اس کے معانی و مقاصد سمجھنے میں خبط ہو گیا ہے حالانکہ احکام شرعیہ کی تمام تر تفصیلات اور احکام کے متعلق آیات کے معانی و مطالب اس وقت تک سمجھ میں نہیں آسکتے جب تک قرآن اور آیات قرآنی کا مطالعہ حامل قرآن نبی کریم صلی اللہ علیہ وسلم کی تفصیلات و تشریحات کی روشنی میں نہ کیا جائے۔ اس لئے آپ کو اگر صلوٰۃ قصر کی آیت سے نماز قصر کے سارے احکام معلوم کرنے ہیں تو بیان رسول صلی اللہ علیہ وسلم احادیث اور آثار صحابہ کی روشنی میں معلوم کرنا ہو گا۔

ب: صلوٰۃ قصر کے اسباب و عمل کے سمجھنے میں بھی آپ سے کوتا ہی ہوئی ہے کیونکہ آپ صلوٰۃ

قصر کے جواز کے لئے خوف وہ راس کا موجود ہونا ضروری سمجھتے ہیں حالانکہ احادیث رسول، آثار صحابہ اور اجماع امت کا اتفاق اس کے خلاف ہے۔

ج: آپ نے مدت اقامت یا اس سے زیادہ ٹھہر نے کو خواہ بہ نیت اقامت ہو یا بلا نیت اقامت دونوں کو برابر سمجھا ہے حالانکہ واقعہ اس کے خلاف اور بر عکس ہے۔

د: آپ نے یہ نکتہ بھی ملحوظ نہیں رکھا کہ کون سی جگہ نیت اقامت کی صلاحیت رکھتی ہے اور کون سی جگہ ہے جو اس صلاحیت سے محروم ہے؟ اور یہ کہ کس شخص کی نیت اقامت معتبر ہے اور کس کی نہیں؟ اسی نکتہ کو فرماوش کر دینے کی وجہ سے آپ نے ہمارے جنگی قیدیوں کو بھارت میں مقیم بنادیا جبکہ وہاں اپنے ارادہ و اختیار سے مقیم نہیں بلکہ جبری طور پر محبوس اور نظر بند ہیں۔ ان غلط فہمیوں کے علاوہ آپ نے صلوٰۃ قصر کے سلسلہ میں جتنی آیتیں پیش کی ہیں ان میں سوائے آیت ﴿وَإِذَا ضربْتُمْ فِي الْأَرْضِ﴾ الآية کے ساری آیتیں غیر متعلق ہیں، اس لئے یہاں ان غیر متعلق آیتوں سے بحث نہیں کی جائے گی البتہ آیت قصر پر احادیث و آثار کی روشنی میں غور فرمائیے تاکہ آپ کی پہلی اور دوسری غلط فہمی رفع ہو۔ ارشاد باری تعالیٰ ہے:

﴿وَإِذَا ضربْتُمْ فِي الْأَرْضِ فَلَيْسَ عَلَيْكُمْ أَنْ تَقْصُرُوْ مِنَ الصلوٰۃِ
اَنْ خفَّتْمَ أَنْ يَفْتَنَكُمُ الَّذِينَ كَفَرُوا، اَنَّ الْكَافِرِينَ كَانُوا لَكُمْ عَدُوًّا مُّبِينًا
وَإِذَا كُنْتُ فِيهِمْ فَاقْمِتْ لَهُمُ الصلوٰۃَ فَلَتَقْمِ طائِفَةٌ مِّنْهُمْ مَعَكَ وَلَيَاخْذُوا
اَسْلَحَتِهِمْ فَإِذَا سَجَدُوا فَلَيَكُونُوا مِنْ وَرَائِكُمْ وَلَتَأْتِ طائِفَةٌ اخْرَى لَمْ
يَصْلُوا فَلَيَصْلُوا مَعَكَ﴾ (النساء: ۱۰۱)

”اور جب تم زمین میں سفر کرو تو تم کو اس میں کوئی گناہ نہیں کہ تم نماز میں کچھ کم کرو اگر تم کو یہ اندیشہ ہو کہ تم کو کافر لوگ پریشان کریں گے بلاشبہ کافر لوگ تمہارے صریح دشمن ہیں اور جب آپ ان میں تشریف رکھتے ہوں پھر آپ ان کو نماز پڑھانا چاہیں تو ان کا ایک گروہ تو آپ کے ساتھ کھڑا ہو جائے اور وہ لوگ اپنے ہتھیار لے لیں پھر جب یہ لوگ سجدہ کر چکے ہوں تو تمہارے پیچھے ہو جائیں اور دوسرਾ گروہ جنہوں نے ابھی نماز نہیں پڑھی آجائیں اور آپ کے ساتھ نماز پڑھ لیں، اخ-

یہ وہ آیتیں ہیں جو صلوٰۃ خوف اور صلوٰۃ قصر سے متعلق ہیں لیکن ان کی پوری تفصیلات کا ذکر قرآن میں موجود نہیں ہے، اس لئے ضروری اور مناسب معلوم ہوتا ہے کہ آیت کاشان نزول بیان کردیا جائے۔ مفسرین نے لکھا ہے کہ بنی نجاشی کے بعض لوگوں نے نبی کریم صلی اللہ علیہ وسلم سے سوال کیا تھا کہ یار رسول اللہ ہم دور راز شہروں کا سفر کرتے ہیں اور وہاں مختلف قسم کے حالات پیش آتے ہیں تو ہم ایسے حالات میں کس طرح نماز ادا کریں آیا پوری نماز پڑھیں یا رکعتوں میں کچھ کمی کر سکتے ہیں تو اس پر آیت مذکور اتری، فرمایا گیا کہ تم اگر دور راز مقامات کا سفر کرو تو تم نماز میں قصر کر سکتے ہو اور چونکہ جس وقت صلوٰۃ قصر کے متعلق سوال کیا گیا اس وقت صحابہ کا سفر عموماً خوف و خطر سے خالی نہیں ہوتا تھا اور اکثر ویشتر ان کا سفر جہاد اور کافروں سے لڑنے کے لئے ہوتا تھا اس لئے آیت میں حالات کے اعتبار سے خوف کا ذکر بھی کر دیا گیا اور نہ یہ کوئی شرط نہیں کہ قصر کے لئے خوف و خطر ہی موجود ہو۔

چنانچہ ”قاضی ثناء اللہ پانی پتی“ لکھتے ہیں:

قوله: ان خفتم ان يفتتكم الآية، فالخوف شرط بظاهر النص
وبه قالـتـ الـخـوارـجـ وـالـاجـمـاعـ عـلـىـ انهـ لـيـسـ بـشـرـطـ بـلـ الـكـلامـ خـارـجـ
مـخـرـجـ الـغـالـبـ فـاـنـ غـالـبـ اـسـفـارـ النـبـیـ صـلـیـ اللـہـ عـلـیـهـ وـسـلـمـ كـانـ مـظـنـةـ
الـخـوـفـ فـلـاـ حـکـمـ لـهـذـاـ الشـرـطـ إـلـىـ قـوـلـهـ۔ وـقـدـ تـظـاهـرـتـ السـنـنـ عـلـىـ
قـصـرـ الصـلـوـةـ فـىـ حـالـةـ الـاـمـنـ كـمـاـ ذـكـرـنـاـ حـدـيـثـ يـعـلـىـ بـنـ اـمـيـهـ عـنـ عـمـرـ
وـرـوـىـ الشـافـعـىـ عـنـ اـبـنـ عـبـاسـ قـالـ: سـافـرـ رـسـوـلـ اللـہـ صـلـیـ اللـہـ عـلـیـهـ وـ
سـلـمـ بـيـنـ مـكـةـ وـالـمـدـيـنـةـ آـمـنـاـ لـاـ يـخـافـ إـلـاـ اللـہـ يـصـلـیـ رـكـعـتـيـنـ، وـعـنـ حـارـثـةـ
بـنـ وـهـبـ الـخـرـاعـىـ صـلـیـ بـنـ رـسـوـلـ اللـہـ صـلـیـ اللـہـ عـلـیـهـ وـسـلـمـ وـنـحـنـ اـكـثـرـ
ماـكـنـاـ قـطـ وـاـمـنـةـ بـمـنـىـ رـكـعـتـيـنـ. مـتـفـقـ عـلـیـهـ (۱)

”اللہ تعالیٰ کے قول ان خفتم کے ظاہر سے معلوم ہوتا ہے کہ قصر کے لئے خوف شرط ہے اور یہی خارجیوں کی رائے ہے لیکن امت محمدیہ کا اجماع اس پر ہے کہ قصر کے

(۱) التفسیر المظہری لقاضی ثناء اللہ م ۱۲۵- سورۃ النساء: ۲۱- ۲۷- ط: بلوجستان بکڈپو.

لئے حالت سفر میں خوف کا ہونا ضروری نہیں اور قرآن مجید میں خوف کا ذکر، غالب اور اکثر حالات کے اعتبار سے ہے کیونکہ بنی کریم صلی اللہ علیہ وسلم کا اکثر سفر خوف کے احتمال سے خالی نہیں ہوتا تھا (چونکہ یہ قید احترازی ہرگز نہیں بلکہ قید اتفاقی ہے) اس لئے اس قید کی وجہ سے حالت امن میں سفر کے وقت قصر پڑھنے پر کوئی اثر نہیں پڑے گا، حالت امن میں صلوٰۃ قصر کے بازے میں بہت سی حدیثیں آچکی ہیں جیسا کہ ہم نے عمرؓ کی حدیث یعلیٰ کی روایت سے نقل کر دی ہے، امام شافعیؓ ابن عباس سے روایت کرتے ہیں کہ بنی کریم صلی اللہ علیہ وسلم نے مکہ و مدینہ کا سفر ایسی امن کی حالت میں کیا کہ خدا کے سوا کسی کا ڈر نہیں تھا اندر یہی حالت بھی آپ صلی اللہ علیہ وسلم دو گانہ قصر ادا فرماتے تھے، اور بخاری و مسلم میں حضرت حارثہ بن وہب الخزاعی سے روایت ہے کہ آنحضرت صلی اللہ علیہ وسلم نے حجۃ الوداع کے موقع پر منی میں ہمیں دو گانہ قصر پڑھایا، حالانکہ نہ ایسی کثرت تعداد کبھی ہمیں نصیب ہوئی تھی نہ ایسا امن کبھی میسر آیا تھا۔

تفسیر مظہری کی اس عبارت اور یعلیٰ و ابن عباس اور حارثہ بن وہبؓ کی روایات سے صاف ظاہر ہوا کہ آیت کریمہ ان خفتم کی قید اتفاقیہ اور غالب احوال کی بناء پر ہے قید احترازی یا شرط کے لئے نہیں اس لئے حالت سفر میں خوف وہ راست موجود ہو یا نہ ہو قصر کرنا لازم اور ضروری ہے۔

واضح رہے کہ آیت مذکورہ کی یہ توجیہ و شرط اس وقت ہے جب کہ ان خفتم کو ماقبل سے متعلق مانا جائے لیکن اگر ان خفتم کو اذا ضربتم سے غیر متعلق اور مُنقطع مانا جائے تو اس وقت یہ بحث ہی ختم ہو جاتی ہے۔

درحقیقت آیت کی یہی تفسیر صحیح اور راجح ہے کیونکہ شان نزول کی روایات میں یہ صراحت موجود ہے کہ نماز قصر کے بارے میں وادا ضربتم سے لے کر ان تقصرو امن الصلوٰۃ تک آیت نازل ہوئی تھی اور ایک سال کے بعد نماز خوف کے بارے میں ان خفتم سے اخیر آیت تک کا حصہ نازل ہوا گویا خوف کا ذکر نماز قصر کے ذیل میں نہیں بلکہ نماز خوف کے سلسلہ میں ہے، چنانچہ تفسیر الدار المنشور میں حضرت علیؓ سے روایت ہے کہ:

بنی نجراء میں سے بعض لوگوں نے رسول اللہ صلی اللہ علیہ وسلم سے سوال کیا کہ

یا رسول اللہ ہم دور دراز کا سفر کرتے ہیں وہاں ہم کس طرح نماز پڑھیں اس پر اللہ تعالیٰ

نے یہ آیت واذا ضربتم فی الارض فلیس علیکم جناح ان تقصروا من
الصلوۃ، نازل فرمائی پھر وہی بند ہو گئی، جب ایک سال بعد نبی صلی اللہ علیہ وسلم غزوہ
کے سلسلہ میں نکلے اور میدان جہاد میں نماز ظہراً کی تو مشرکوں نے ایک دوسرے سے
کہا کہ محمد صلی اللہ علیہ وسلم اور اس کے ساتھیوں پر حملہ کرنے کا بہترین موقع تھا تم نے
حملہ کیوں نہیں کیا؟ ان میں سے ایک نے کہا کہ مسلمانوں کی اس کے بعد اس جیسی اور
نماز ہے اس میں حملہ کیا جا سکتا ہے تو اس پر اللہ تعالیٰ نے آیت، ﴿ان خفتم ان
یفتنکم الذين كفروا ان الكافرين كانوا لكم عدواً مبيناً واذا كنت
فيهم فاقمت لهم الصلوۃ﴾..... اخ، نازل فرمائی اور نبی کریم صلی اللہ علیہ وسلم
نے دو جماعتیں بنا کر صلوٰۃ خوف ادا فرمائی۔^(۱)

اس سلسلہ میں صاحب تفسیر مظہری لکھتے ہیں:

اور ایک قول یہ ہے کہ ان خفتم کا تعلق ماقبل کی نماز قصر سے نہیں بلکہ ما بعد کی
نماز خوف سے ہے۔ یہ توجیہ لفظی اعتبار سے اگرچہ بعید معلوم ہوتی ہے لیکن حقیقت اور
معنی کے لحاظ سے نہایت موزوں اور مناسب ہے اس لئے کہ صلوٰۃ خوف کے لئے
باجماع امت خوف کا ہونا ضروری شرط ہے (بخلاف صلوٰۃ قصر کے) حالانکہ آیت میں
اس کے بعد خوف کا ذکر نہیں، نیز امام بغوی نے اس کی تفسیر میں حضرت ابو ایوب انصاری
سے جو حدیث نقل کی ہے اس سے بھی تشریح مذکور کی تائید ہوتی ہے چنانچہ حضرت ابو
ایوب انصاری فرماتے ہیں کہ آیت ﴿فلا جناح عليکم ان تقصروا من
الصلوۃ﴾ تک قصر کے بارے میں نازل ہوئی جب ایک سال گزر گیا تو صحابہ نے آپ
سے صلوٰۃ خوف کے متعلق سوال کیا اور اس پر آیت ﴿ان خفتم ان یفتنکم الذين
کفروا ان الكافرين كانوا لكم عدواً مبيناً واذا كنت فيهم﴾..... اخ، نازل
ہوئی، بغوی نے کہا ہے کہ اس کے نظائر قرآن میں بے شمار موجود ہیں کسی خبر کے پورا

(۱) الدر المنشور في التفسير المأثور - النساء - الآية: ۱۰۲ - ۲۵۶ - ط: دار الفکر.

ہو جانے کے بعد اس کے ساتھ دوسری خبر کو بھی مسلک کر دیا جاتا ہے ظاہری اعتبار سے دونوں جملے متصل معلوم ہوتے ہیں، حالانکہ حقیقت اور معنی کے لحاظ سے دونوں ایک دوسرے سے الگ اور جدا ہوتے ہیں ابن جریر نے حضرت علیؓ سے یہ حدیث روایت کی ہے کہ بنی نجاشی کے بعض لوگوں نے نبی کریم صلی اللہ علیہ وسلم سے عرض کیا کہ یا رسول اللہ ہم مختلف جگہوں کا سفر کرتے ہیں تو حالت سفر میں کس طرح نماز پڑھیں؟ اس پر اللہ تعالیٰ نے نبی صلی اللہ علیہ وسلم پر آیت ﴿وَإِذَا ضرَبْتُم فِي الْأَرْضِ إِنْ تَقْصُرُوا مِنَ الصَّلَاةِ﴾ تک نازل فرمائی پھر وہی بند ہو گئی جب دوسرا سال آیا اور نبی کریم صلی اللہ علیہ وسلم غزوہ کے لئے نکلے اور میدان جہاد میں ظہر کی نماز ادا کی اس کو دیکھ کر مشرکوں میں سے بعض نے کہا تمہیں محمد صلی اللہ علیہ وسلم اور اس کے ساتھیوں نے حملہ کرنے کا موقع دیا تھا تم نے ان پر حملہ کیوں نہیں کیا، ان میں سے ایک نے کہا کہ ان کے لئے اس طرح کی اور ایک نماز ہے جس کا وقت کچھ دیر کے بعد ہے تو اس پر اللہ تعالیٰ نے صلوٰۃ خوف کی آیت ان خفتم سے عذاباً مهیناً نازل فرمائی۔^(۱)

مذکورہ بالتفصیر اور روایات سے بات بالکل صاف ہو گئی کہ ان خفتم کی شرط نماز قصر سے متعلق نہیں بلکہ خوف سے متعلق ہے، جس سے واضح ہوا کہ نماز قصر کے لئے خوف کا ہونا اور نہ ہونا برابر ہے، خوف کی شرط لگانے کی کوئی وجہ نہیں ہے، خوف ہونہ ہو بہر صورت سفر میں قصر واجب اور لازم ہے، نبی کریم صلی اللہ علیہ وسلم اور خلقہ عرشدین سمیت تمام صحابہ کرام کا عمل یہی ہے اور اسی پر امت کا اجماع ہے کما فی البدائع^(۲) ان تفاسیر کے علاوہ دو چار حدیثیں بھی ملاحظہ فرمائیے:

(۱): عن عائشة زوج النبی ﷺ قالت: فرض الله الصلوٰۃ حين

فرضها رکعتين ثم اتمها في الحضر فاقتصرت صلوٰۃ السفر على

(۱) التفسير المظہری لقاضی ثناء اللہ - سورۃ النساء: ۲۱ / ۲ - ط: بلوجستان بکلڈپو.

(۲) "والقصر عن الرکعات لا يتعلّق بشرط الخوف بل يجوز من غير خوف" - بداع الصنائع في ترتيب الشرائع للعلامة الكاساني - کتاب الصلوٰۃ - فصل في صلوٰۃ المسافر - ۹۲ / ۱ - ط: ایج ایم سعید کمپنی

الفريضة الاولى^(۱)

حضرت عائشہ صدیقہؓ سے روایت ہے وہ فرماتی ہیں کہ جب اللہ تعالیٰ نے نماز کو فرض قرار دیا ہے تو ابتداءً دو رکعت کر کے فرض کیا تھا اور حالت حضر میں بعد میں چار رکعتیں پڑھنے کا حکم دیا ہے اور حالت سفر میں دو رکعت کا حکم باقی رکھا گیا جیسا کہ پہلے سے دو رکعت تھی۔

حضرت صدیقہؓ کی روایت سے معلوم ہوا کہ حالت سفر کے لئے دراصل دو رکعتیں ہی مشروع ہوئیں اس لئے حالت سفر میں اگر چار رکعتیں پڑھی جائیں گی تو گویا شریعت کے ایک رکن اور فرض میں اضافہ لازم آئے گا اس لئے ہمارے فقہاء نے لکھا ہے کہ سفر میں قصر واجب ہے اتمام کرنا گناہ اور معصیت ہے۔

(۲): عن عبد الله قال صليت مع النبي صلي الله عليه وسلم بمني ركعتين وابي بكر وعمر ومع عثمان صدر ا من امارته ثم اتمها الخ^(۱)

”عبدالله بن مسعود سے روایت ہے کہ میں نے نبی صلی اللہ علیہ وسلم کے ساتھ منی میں دو رکعتیں پڑھی ہیں اور حضرت ابو بکرؓ کے ساتھ اور حضرت عمرؓ کے ساتھ ان کے زمانہ خلافت میں اور حضرت عثمانؓ کے ساتھ ان کے زمانہ خلافت کی ابتداء میں، بعد میں انہوں نے پوری نماز پڑھی،“

روایت مذکورہ سے واضح ہوا کہ حضور صلی اللہ علیہ وسلم اور خلفاء راشدین کا معمول یہی تھا کہ وہ حالت سفر میں دو ہی رکعت پڑھا کرتے تھے اور حضرت عثمانؓ ابتدائی زمانہ میں دو رکعت پڑھا کرتے تھے اور بعد میں اقامت کی نیت سے چار رکعتیں پڑھیں۔

(۳): عن ابن عمر قال: انی صحبت رسول الله صلی الله علیہ وسلم فی السفر فلم یزد علی رکعتین حتی قبضه الله ثم صحبت اب ابکر فلم

(۱) صحيح مسلم - کتاب الصلوة - المسافرين وقصرها - ۱ / ۲۳۱ - ط: قدیمی کتب خانہ.

صحیح البخاری - ابواب تقصیر الصلوة - باب الصلوة بمنی ۱ / ۱۳۷ - ط: قدیمی کتب خانہ.

یزد علی رکعتین حتی قبضہ اللہ ثم صحبت عثمان فلم یزد علی رکعتین حتی قبضہ اللہ وقد قال اللہ تعالیٰ: لقد کان لكم فی رسول اللہ اسوة حسنة۔ (۱)

”حضرت عبد اللہ بن عمرؓ سے روایت ہے کہ مجھے نبی کریم صلی اللہ علیہ وسلم کے ساتھ سفر میں رہنے کا اتفاق ہوا آپ نے سفر میں دور کعتوں سے زیادہ کبھی نہیں پڑھیں، یہاں تک کہ آپ وفات پا گئے پھر ابو بکر صدیقؓ کے ساتھ رہنے کا موقع ملا انہوں نے بھی دور کعتوں سے زائد کبھی نہیں پڑھیں یہاں تک کہ ان کی وفات ہو گئی پھر عمرؓ کے ساتھ رہنا ہوانہوں نے بھی دور کعتوں سے زائد ادا نہیں کیں یہاں تک کہ ان کی وفات ہو گئی پھر حضرت عثمانؓ کا رفیق سفر ہا انہوں نے بھی دور کعتوں پر اضافہ نہیں کیا یہاں تک کہ ان کی وفات ہو گئی بعد ازاں (ابن عمرؓ نے یہ آیت تلاوت کی کہ) اللہ تعالیٰ نے فرمایا، لقد کان فی رسول اللہ اسوة حسنة ، رسول اللہ میں تمہارے لئے اسوہ حسنة موجود ہے۔

دیکھئے حضرت عبد اللہ بن عمر صلوٰۃ اللہ علیہ وسلام کا اہمیت اور اس کی شان و جوب کو کیسے بیان فرمائے ہے ہیں پہلے تو آنحضرت صلی اللہ علیہ وسلم کا معمول بتایا پھر حضرت ابو بکر صدیقؓ کا پھر حضرت عمر فاروقؓ کا پھر حضرت عثمان غنیؓ کا اس کے بعد انہوں نے قرآنی آیت سے نبی کریم صلی اللہ علیہ وسلم اور آپ کے صحابہ کے تعامل کے امت کے لئے معمول اور عملی نمونہ ہونے پر استدلال کیا ہے کہ جب حضور صلی اللہ علیہ وسلم سے بلا تخصیص خوف و عدم خوف پوری زندگی میں دوران سفر قصر ثابت ہے تو اس کے بعد کون ہے کہ اس کا انکار کرے اور خلیفہ اول و ثالث کا عمل بھی وہی تھا جو حضور صاحب شریعت اور خلفاء راشدین و دیگر صحابہ کرام سے ثابت ہے یعنی حالت سفر میں خواہ خوف ہو یا نہ ہو دونوں صورتوں میں نماز قصر واجب ہے اور اس کا تارک گنہگار ہے۔

(۲) عن حارثة بن وهب قال: صلی بنا النبی صلی اللہ علیہ وسلم

(۱) الصحيح لمسلم - کتاب صلوٰۃ المسافرین وقصرها - فصل فی قصر الصلوٰۃ فی السفر من غير خوف - ۱۴۲۲ھ - ط: قدیمی کتب خانہ

امن ما کان بمنی رکعتین (۱)

”حضرت حارثہ بن وہب سے روایت ہے کہ منی میں نبی صلی اللہ علیہ وسلم نے ہمیں دور کعتیں پڑھائی تھیں حالانکہ اس وقت ایسا امن و امان آپ صلی اللہ علیہ وسلم کو حاصل تھا کہ ایسا ساری عمر میں کبھی نصیب نہیں ہوا۔“

(۵) عن یعلیٰ بن امیة قال: قلت لعمربن خطاب: قال الله تعالى: ليس عليكم جناح ان تقصروا من الصلوة ان خفتم ان يفتتكم الذين كفروا فقد امن الناس فقال عجبت مما عجبت منه، فسالت رسول الله ﷺ عن ذالك، فقال: صدقة تصدق الله بها عليكم فاقبلوا صدقته. (۲)

حضرت یعلیٰ بن امیہ سے روایت ہے کہ میں نے حضرت عمرؓ سے عرض کیا کہ اللہ تعالیٰ نے فرمایا کوئی گناہ نہیں کہ نماز میں سے کچھ قصر کرو اگر دشمن کا خوف ہو سو آج کل تو حالات پر امن ہیں (قصر کیوں پڑھی جاتی ہے) فرمایا تم کو جس سے تعجب ہے میں بھی اس پر متعجب ہوا تھا، چنانچہ میں نے نبی ﷺ کے پاس جا کر سوال کیا تو آپ نے فرمایا کہ صلوٰۃ قصریہ اللہ تعالیٰ کی طرف سے ایک انعامی صدقہ ہے اس لئے تم اس کو ضرور قبول کرو۔

(۶) عن ابن عباس قال: صلينا مع رسول الله بين مكة والمدينة ونحن آمنون لأنخاف شيئاً، رکعتين. اخرجه ابن ابی شیبۃ والترمذی وصححه (۳) ابن عباسؓ سے روایت ہے کہ ہم نے مکہ اور مدینہ کے سفر کے دوران نبی صلی اللہ علیہ وسلم کے ساتھ دور کعتیں پڑھی ہیں حالانکہ ہم بالکل امن و امان سے تھے کسی قسم

(۱) صحيح البخاری - ابواب تقصير الصلوٰۃ - باب الصلوٰۃ بمنی - ۱ / ۱۷ - ط: قدیمی کراچی.
الصحابی لمسلم - کتاب صلوٰۃ المسافرین وقصرها - ۱ / ۲۳۳ - ط: قدیمی کراچی.

(۲) الصحيح لمسلم - کتاب صلوٰۃ المسافرین وقصرها - ۱ / ۲۲۱ - ط: قدیمی کتب خانہ.

(۳) مصنف ابن ابی شیبۃ - باب من کان يقصر الصلوٰۃ - ۲ / ۳۳۸ - ط: ادارۃ القرآن والعلوم الاسلامیة
وسنن الامام الترمذی - باب التقییر فی القصر - ص ۱۲۲، ج ۱ - ط: ایج. ایم. سعید. ولفظہ:
”عن ابن عباس ان النبی خرج من المدینۃ الی مکہ لا يخاف الارب العالمین فصلی رکعتین - قال ابو عیسیٰ هذا حدیث صحیح“ -

کا خوف نہیں تھا۔ اس حدیث کی ابن الی شیبہ اور ترمذی نے تخریج کی ہے اور امام ترمذی نے اس کی تصحیح فرمائی ہے۔“

ان تمام روایات اور احادیث سے یہ بات منصہ مشہود پر آچکلی ہے کہ حالت سفر میں قصر کے لئے خوف و فتنہ کا ہونا کوئی ضروری نہیں یہی وجہ ہے کہ فقہاء نے خوف و عدم خوف دونوں صورتوں میں قصر کرنے کو واجب اور ضروری کہا ہے اور اس کو ترک کرنے کو گناہ کہا ہے کمافی المبسوط^(۱) والبدائع^(۲) اسلئے آپ کا یہ کہنا کہ قرآن مجید میں صلوٰۃ قصر خوف کے ساتھ مشروط ہے غلط ہے اور یہ اہل سنت والجماعۃ کے خلاف خارجیوں کا عقیدہ ہے، کماقال المظہری^(۳)۔

(۳) تیسرا بات یہ کہ آپ کا یہ تصور کہ صلوٰۃ قصر کی اجازت اس وقت ہے جبکہ مسافر کو پندرہ دن یا اس سے زیادہ ٹھہر نے کا موقع نہ ہو اور اگر پندرہ دن یا اس سے زیادہ ٹھہر نے کا موقع ہو خواہ اقامت کی نیت ہو یا نہ ہو قصر نہیں پڑھ سکتا، یہ بھی غلط اور محض خیال باطل ہے کیونکہ اس میں مدار پندرہ روز یا اس سے زیادہ ٹھہر نے کے موقع پر نہیں ہے بلکہ پندرہ روز یا اس سے زیادہ ٹھہر نے کی نیت پر ہے اگر نیت اقامت کی ہے تو وہ مسافر نہیں رہے گا اس لئے پوری نماز پڑھے گا اور اگر اقامت کی نیت نہیں تو قصر کرے گا خواہ برسوں رہنے کا اندیشہ ہو، اسی طرح اگر مسافر کو کسی وجہ سے یہ معلوم نہ ہو کہ سفر سے واپسی کب ہو گی تو ایسی صورت میں بھی قصر واجب ہے خواہ اس حالت تذبذب میں مدت گزر جائے مندرجہ ذیل احادیث اس کی دلیل ہیں۔

(۱) امام طحاویؒ نے عبد اللہ ابن عباسؓ اور ابن عمر سے روایت کیا ہے وہ دونوں فرماتے ہیں کہ اگر تم لوگوں کو کسی شہر میں مسافر ہو کر جانا پڑے اور تمہاری نیت وہاں پندرہ دن ٹھہر نے کی ہو تو وہاں پوری نماز پڑھا کرو اور اگر پندرہ دن ٹھہر نے کی نیت نہیں (یا کسی وجہ سے معلوم نہیں کب تک واپسی ہو گی) تو ایسی حالت میں وہاں قصر کیا کرو۔^(۴)

(۱) المبسوط للسرخسی - کتاب الصلوٰۃ، باب صلوٰۃ المسافر ۱/۸۰۰- ط: مکة المكرمة.

(۲) بدائع الصنائع فی ترتیب الشرائع - کتاب الصلوٰۃ - فصل فی صلوٰۃ المسافر - ۱/۹۳- ط: ایج ایم سعید. ولفظہ: ”وعلی هذا الأصل یعنی أن المسافر لو اختار الأربع لا یقع الكل فرضاً“.

(۳) التفسیر المظہری - ۲/۲۷- المرجع السابق.

(۲) ابن ابی شیبہ نے اپنی سند کے ساتھ مجاہد سے روایت کیا ہے کہ ابن عمر کا معمول یہ تھا کہ اگر کسی سفر میں پندرہ روز ٹھہر نے کی نیت ہوتی تو پوری نماز ادا کرتے تھے۔ (۱)

(۳) امام محمدؐ نے کتاب الآثار میں ابو حنیفہؐ کی سند سے ابن عمرؐ سے نقل ہے کہ ابن عمرؐ نے کہا کہ تم اگر مسافر ہو اور تمہارے دل میں پندرہ دن ٹھہر نے کی نیت ہو تو پوری نماز پڑھو اور اگر تمہاری نیت پندرہ دن ٹھہر نے کی نہیں یا کسی وجہ سے صحیح مدت ٹھہر نے کی معلوم نہیں تو ایسے حالات میں قصر ادا کیا کرو۔ (۲)

روایات مذکورہ اور صحابہؐ کے آثار سے واضح ہوا کہ حالت سفر میں قصر و اتمام کا مدار نیت اقامت پر ہے اگر پندرہ روز ٹھہر نے کی نیت نہیں یا مسافر کو اس بات کا قطعی علم حاصل نہیں کہ سفر سے کب واپسی ہو گی مدت اقامت تک ٹھہرنا ہو گایا اس سے قبل واپس ہونا پڑے گا تو ایسی صورت میں قصر واجب ہے، اتمام جائز نہیں۔

واضح رہے کہ کسی مسئلہ پر حدیث رسولؐ یا آثار صحابہؐ اگر موجود ہوں تو اس مسئلہ پر محض قیاس آرائی کا کوئی اعتبار نہیں کیونکہ احادیث و روایات کی بنیاد وحی ہوتی ہے جس میں قیاس آرائی یا رائے زنی کا کوئی امکان نہیں، چنانچہ ”صاحب حلی بکیر آثار“ مذکورہ کو نقل کرنے کے بعد امام محمدؐ کے حوالہ سے نقل کرتے ہیں۔

قال محمد فی کتاب الآثار: والاثر فی مثل هذا كالخبر

اذلامدخل للرأی فی التقدیرات الشرعية (۳)

”امام محمد نے کتاب الآثار میں کہا ہے کہ اس جیسے مسائل میں آثار صحابہ کی حیثیت حدیث رسول کی ہے اس لئے کہ تقدیرات شرعیہ میں رائے اور قیاس کا کوئی دخل نہیں“۔

اس اصول کے تحت فقہاء کرام اور علماء اسلام نے لکھا ہے کہ بدون نیت اقامت کے اگر کسی جگہ سالہا سال رہنے کا اتفاق ہو پھر بھی قصر واجب ہے اتمام درست نہیں۔ چنانچہ ”ملک العلیماء علامہ کاسانی“ لکھتے ہیں:

”رہا اقامت کا مسئلہ، سو ہمارے نزدیک مسافر کے مقیم ہونے کے لئے

(۱) مصنف ابن ابی شیبہ - کتاب الصلوۃ - من قال إذا اجمع على اقامۃ خمسة عشر اتم - ۳۵۵/۲.

(۲) کتاب الآثار للإمام ابی حنیفة - باب صلوۃ المسافر - ۱/۳۸۹ - ط: دار الكتب العلمیة بیروت.

(۳) غنیۃ المستملی فی شرح منیۃ المصلی المعروف بحلی بکیر - ص ۵۳۹ - ط: سہیل اکیڈمی لاہور

نیت اقامت ضروری ہے پس اگر کوئی شخص شہر میں داخل ہوتا ہے اور وہاں قافلے کے انتظار میں یا اور کسی ضرورت کے لئے ایک مہینہ یا اس سے بھی زیادہ مدت تک ٹھہرنا پڑے اور اس کے دل میں یہ خیال ہو کہ آج نکلوں گا یا کل، اور ابھی تک اقامت کی نیت نہیں کی تو یہ شخص مقیم نہیں ہو گا۔ آگے چل کر لکھتے ہیں کہ ”اس پر صحابہ کا اجماع ہے۔“

چنانچہ سعد بن ابی وقاص سے روایت ہے کہ وہ نیسا بور کی کسی بستی میں دو مہینے ٹھہرے اور اس دوران نماز قصر ادا کرتے رہے اور عبد اللہ بن عمرؓ سے روایت ہے کہ آپ آذربائیجان میں ایک مہینہ تک مقیم رہے اس مدت میں دو گانہ قصر پڑھتے رہے اور علقہ سے منقول ہے کہ وہ خوارزم میں دو سال تک اقامت پذیر ہے اس مدت میں وہ قصر ہی ادا کرتے رہے عمران بن حصین سے روایت ہے وہ کہتے ہیں کہ میں رسول اللہ صلی اللہ علیہ وسلم کے ساتھ فتح مکہ کے موقع پر موجود تھا اور آپ صلی اللہ علیہ وسلم نے مکہ میں اٹھاڑہ دن تک قیام فرمایا اور آپ وہاں دو گانہ پڑھا کرتے تھے اور اہل مکہ سے فرمایا کہ تم چار رکعت ادا کرو ہم تو مسافر ہیں ”صاحب بدائع“ فرماتے ہیں نص اور اجماع کے مقابلہ میں قیاس صحیح نہیں بلکہ باطل ہے اور ناقابل اعتبار ہے۔^(۱)

علامہ کاسانی^ر کی مذکورہ بالاعبارت اور انہوں نے جو روایات نقل کی ہیں ان سے معلوم ہوا کہ نیت اقامت کے بغیر سفر میں صرف پندرہ روز نہیں بلکہ سال ہا سال رہنے سے بھی مسافر مقیم نہیں ہوتا بلکہ مسافر ہی رہتا ہے اس کے ذمہ اتمام واجب نہیں بلکہ ایسے موقع پر اتمام کرنا گناہ ہے کیونکہ قصر کا حکم قرآن و حدیث سے ثابت ہے اور اسی پر صحابہ کرام بلکہ تمام امت محمدیہ کا اجماع ہے اس لئے اس کے مقابلہ میں کسی عقلی دلیل یا قیاس کو پیش کرنا قطعاً صحیح نہیں ہو گا بلکہ باطل اور استدلال فاسد ہو گا۔ نصوص شرعیہ اور روایات مذکورہ سے جب یہ دونوں باتیں ثابت ہو گئیں کہ حالت سفر میں قصر کے لئے خوف وغیرہ کا ہونا بالکل ضروری نہیں اور حالت امن و امان میں بھی نماز قصر واجب ہے اتمام درست نہیں تو مفترض کے وہ متذکرہ دونوں تصور غلط ثابت ہو گئے ہیں جن کی بنیاد پر وہ جنگی قیدیوں پر اتمام کے واجب ہونے پر مصروف ہیں۔

(۱) بدائع الصنائع - کتاب الصلوۃ - فصل وأما بیان ما یصید المسافر به مقیماً - ۱ / ۹ - ط: ایج ایم.

(۲) رہا کافروں کے ہاتھ میں جنگی قیدیوں کی نیت اقامت کا مسئلہ؟ اس سلسلہ میں مذکورہ بالا دونوں صابطوں کو پیش نظر کھتے ہوئے فقہاء کرام نے دو اصول قائم کئے ہیں۔

(الف) اول یہ کہ دارالحرب (کافر ممالک) مسلمان افواج کے لئے جائے اقامت نہیں، اس لئے جنگی فوج اور مجاہدین کے لئے دارالحرب میں اقامت کی نیت ہی صحیح نہیں کیونکہ کافروں کا ملک مسلمان افواج کے لئے جائے قرار نہیں بلکہ جائے فرار ہے، دارالاسلام میں وہ جس آزادی سے رہ سکتے ہیں انہیں دارالحرب میں ٹھہرنا کی وہ آزادی حاصل نہیں، خصوصاً وہ جنگی قیدی جو جنگ کے سلسلہ میں قید و اسیر ہو کر دشمن کے چنگل میں پھنس گئے ہوں ان کو کوئی اختیارات حاصل نہیں بلکہ وہ تو بے دست پا ہیں۔ بے بس بے سروسامانی کی زندگی گزار رہے ہیں (ہماری اطلاعات کے مطابق ہمارے جنگی قیدی بڑی صعوبت اور مصیبتوں میں بسراوقات کر رہے ہیں، اگرچہ جناب معرض صاحب نے اس کے خلاف رپورٹ پیش کی ہے) حاصل یہ کہ دارالحرب، مسلم افواج کی اقامت کا محل ہی نہیں اس لئے اگر وہ وہاں آزاد اور خود مختار بھی ہوں اور بالفرض پندرہ دن قیام کی نیت بھی کر لیں تو بھی ان کی نیت معتبر نہیں اور وہ بدستور مسافر ہی رہیں گے۔

(ب) دوسرا اصول یہ ہے کہ جو افراد دوسرے کے تابع ہوں ان کی نیت کا کوئی اعتبار نہیں بلکہ ان کے لئے نیت متبوع معتبر ہے، یعنی یہ افراد جن کے ماتحت رہتے ہیں اور جن کی مرضی و اختیار کے تحت ان کی نقل و حرکت ہوتی ہے انہیں کی نیت کا اعتبار ہے وہ اگر سفر کی نیت کرتے ہیں تو تابعین ماتحت افراد بھی تبعاً مسافر ہیں اور اگر وہ اقامت کی نیت کرتے ہیں تو تابعین بھی مقیم ہیں، فقہاء کی تصریحات ملاحظہ ہوں:

شمس الائمه علامہ سرحدی لکھتے ہیں:

وتوطین اهل العسكر انفسهم على الاقامة وهم في دارالحرب
محاصرون لا هل المدينة ساقط وهم مسافرون لحديث ابن عباس^{رض} ان
رجلاً ساله فقال: أنا نظيل الشوى في دارالحرب فقال: صل ركعتين حتى
ترجع إلى أهلك. ولأن نية الاقامة لاتصح إلا في موضع الاقامة ودار
الحرب ليس بموضع للاقامة للمحاربين من المسلمين لأنه غير
متمكن من الفرار بنفسه بل هو بين العد وفي فهو بين ان ينهزم

فیفرو لان فناء البلدة لجوفیها والبلدة فی ید اهل الحرب فالموقع
الذی فیه العسکر کان فی ایدیهم ایضاً حکماً^(۱)

”اہل عسکر یعنی اسلامی فوج جب تک دارالحرب میں کافروں کے کسی شہر کا
محاصرہ کئے ہوئے ہوان کی نیت اقامت اور ٹھہر نے کا ارادہ غیر معترض اور باطل ہے بلکہ
وہ مسافر ہی رہیں گے کیونکہ ابن عباسؓ سے روایت ہے کہ ایک شخص نے آپ سے اس
سلسلہ میں سوال کیا تھا کہ ہم دارالحرب میں بڑی مدت تک ٹھہرتے ہیں تو وہاں کس
طرح نماز پڑھیں ابن عباسؓ نے جواب دیا کہ تم اپنے گھروں میں واپس آنے تک
قصر یعنی دور رکعت پڑھا کرو اور اس وجہ سے کہ نیت اقامت جائے اقامت ہی میں صحیح
ہوتی ہے حالانکہ دارالحرب جنگی افواج کے لئے جائے اقامت نہیں کیونکہ وہ اپنے
اختیار سے وہاں سے فرار ہونے اور نکلنے پر قادر نہیں وہ تو اس مذبذب کے عالم ہیں کہ
دشمن کو شکست ہو تو وہ فرار ہو جائے یا ان کی شکست ہو تو بھاگ جائیں اور اس وجہ سے
کہ کسی شہر کے اطراف و جوانب اس کے مرکزی حصہ کے تابع ہوا کرتے ہیں،
دارالحرب کافروں کے ہاتھ میں ہے لہذا جس جگہ فوج ہے وہ بھی کافروں کے ہاتھ
میں ہے (پس مسلمانوں کا کنٹرول جس علاقے پر نہیں وہاں مقیم ہونے نہ ہونے کا
سوال ہی خارج از بحث ہے)۔

اور ”بدائع“ میں بھی قریب قریب یہی عبارت ہے۔ چنانچہ لکھتے ہیں:

ولان نية الاقامة نية القرار وانما تصح فی محل صالح للقرار
ودارالحرب ليست موضع قرار المسلمين المحاربين الى قوله. فلم
تصادف النية محلها فلغت^(۲)

”اور دارالحرب میں نیت اقامت صحیح نہ ہونا اس لئے ہے کہ نیت اقامت

(۱) المبسوط للسرخسى - کتاب الصلوة - باب صلوة المسافر - ۱/۲۱ - ط: بیروت

(۲) بداع الصنائع - کتاب الصلوة فصل واما بيان ما يصير المسافر به مقیماً - ۱/۸۹ - ط: ایج. ایم. سعید

سے مقصد اپنے ارادے اور اختیار کے ساتھ قیام کرنا ہوتا ہے اور اس کی نیت ایسی جگہ ہی صحیح ہو سکتی ہے جو نفس الامر میں قیام کرنے کے لئے لاٹ اور قابل بھی بنے اور چونکہ دارالحرب مسلمان افواج کے قرار و قیام کی جگہ نہیں اس لئے وہاں اقامت کی نیت بے محل ہونے کی وجہ سے لغو ہے۔

ان دونوں عبارتوں سے جو بات بصراحت معلوم ہوئی وہ یہ ہے کہ مسلمان افواج کے لئے دارالحرب اقامت اور قرار کی صلاحیت، ہی نہیں رکھتا، لہذا وہ لاکھ نیت کریں نیت اقامت، ہی ساقط الاعتبار ہے اور یہ تو اس صورت میں ہے جبکہ مسلمان افواج اپنے ارادے سے دارالحرب میں داخل ہوئی ہوں اور ان کو ایک اعتبار سے فرار و قرار دونوں کا اختیار حاصل ہو لیکن چونکہ ان کو اپنے فرار اور قرار کا صحیح وقت معلوم نہیں اور وہ وہ دارالحرب میں ہوتے ہوئے یقینی طور پر قرار و اقامت کی قدرت رکھتے ہیں اس لئے ان کی نیت غیر صحیح اور فاسد ہے لہذا وہ ایسے حالات میں قصر ہی ادا کریں گے۔ لیکن جنگی سپاہی جو اپنے ارادے کے بغیر دشمن کے ہاتھ میں گرفتار ہو کر جنگی قیدی کی حیثیت سے دارالحرب میں داخل ہوں اور اب وہ کیمپوں میں محصور و لا چار مسلوب الاختیار اور تابع محض ہیں ایسے حالات میں ان کی نیت اقامت کیسے صحیح ہوگی ان میں تو نیت اقامت کی الہیت، ہی نہیں کیونکہ ان کے قرار و فرار قیام و عدم قیام اور اپنے اپنے گھروں میں واپسی کا علم ان کو قطعی حاصل نہیں جبکہ صورت مسؤولہ (فی الاستفتاء) میں دشمن صاف طور پر بتاتے نہیں کہ جنگی قیدیوں کو مدت اقامت سے زائد عرصہ تک ٹھہرنا ہو گایا اس سے قبل رہا کر دیئے جائیں گے بلکہ اس کے بر عکس وہ تو یہ کہتے ہیں کہ متعلقہ مسائل حل ہوتے ہی فوراً تمام جنگی قیدی رہا کر دیئے جائیں گے ایک دن بھی تاخیر نہیں کی جائے گی اور متنازعہ مسائل ایک دن میں حل ہو سکتے ہیں اور اس میں ایک ماہ بلکہ سال بھی لگ سکتا ہے تو ایسے غیر یقینی حالات میں ان کی نیت اقامت کیسے صحیح ہوگی؟ (۱)

(۱) نیت اقامت کا مفہوم تو یہ ہے کہ آدمی اپنے ارادہ و اختیار کے ساتھ پندرہ دن یا اس سے زیادہ مدت تک ٹھہرنا کا قطعی فیصلہ کرے اب غور فرمائیے کہ ہمارے جو جنگی قیدی بھارت کے پنجاب، ظلم میں مجبو ہیں کیا ان میں یہ صلاحیت موجود ہے کہ بطور خود اس امر کا فیصلہ کر لیں کہ انہیں فلاں جگدا تھے گھنے ٹھہرنا ہے؟ ظاہر ہے کہ اس کا جواب نعم ہے انہیں بذات خود نہ رہنے کا اختیار ہے نہ جانے کا، نہ (باقیہ صفحہ آئندہ پر)

دارالحرب کی بات تو اور ہے دارالسلام میں بھی عام پاہیوں کی نیت اقامت کا کوئی اعتبار نہیں بلکہ ان کی نیت اقامت اور سفر کا مداران فوجی افسروں کی نیت پر ہے جن کی ہدایات و احکامات سے وہ ایک جگہ سے دوسری جگہ سفر کرتے ہیں اگر فوجی افسر کہتا ہے کہ ہم مقیم ہیں تو تمام پاہی مع متعلقہ افراد مقیم ہوں گے اور اگر فوجی افسر کہتا ہے کہ ہم مسافر، تو جملہ اشخاص تبعاً مسافر ہیں، پہلی صورت میں اتمام واجب ہے قصر درست نہیں دوسری صورت میں قصر واجب ہے اتمام درست نہیں۔ یہ دارالاسلام میں رہنے والے مجاہدین و افواج کا حکم ہے اور وہ افواج جو آج کل جنگی قیدی بن کر دارالحرب میں محبوس ہیں یا جنگ لڑتے ہوئے دارالحرب میں گھس گئی ہوں وہ ایک طرح دشمن کے ہاتھ پہنے ہوئے اور دارالحرب میں محصور ہیں جہاں عام فوجوں کو کیا بڑے بڑے افسروں اور جرنیلوں کو بھی یہ معلوم نہیں کہ کب تک قید و بند کی زندگی گزارنی ہوگی اور کب رہا ہو کر اپنے گھروں کی طرف واپسی ہوگی تو ایسی صورت حال میں ان جنگی قیدیوں کی نیت اقامت کی گیا حقیقت ہے؟ اسی وجہ سے فقهاء نے لکھا ہے:

و حکم الاسیر فی دارالحرب حکم العبد لا تعتبر نیتہ^(۱)

(بقیہ صفحہ گذشتہ) قرابکانہ فرار کا، بلکہ ان کا قیام اور عدم قیام اغیار کے اشارہ چشم و آبرو کا منتظر ہے انہیں کچھ خبر نہیں کہ رہا کیا جائے گا، یا کب ایک کمپ سے دوسرے کمپ منتقل کیا جانے کا فرمان صادر ہوتا ہے اندر میں حالات معمولی عقل و ہوش کا آدمی بھی سمجھ سکتا ہے کہ جب قیام و عدم قیام میں ان کی رائے کا کوئی دخل نہیں نہ کسی جگہ کا شہر نانہ شہر نا ان کی مرضی اور ارادے پر منحصر ہے تو ایسی بے بسی کی حالت میں ان کی نیت اقامت کیسے صحیح ہوگی اور وہ بھارت کی قید میں "مقیم" کیسے بن جائیں گے کیا کوئی اسلامی یا غیر اسلامی حکومت اپنے جیالوں کو پندرہ دن نہیں بلکہ پندرہ منٹ بھی دشمن کی قید میں رہنے کی اجازت دے سکتی ہے؟ (بے بسی اور مجبوری کی بات اور ہے) اگر نہیں اور قطعاً نہیں تو اسلامی شریعت کب گوارا کر سکتی ہے کہ مجاہدین اسلام کا فرود کی قید میں پندرہ دن رہنے کی نیت کر کے مقیم بن جائیں؟ الغرض ہمارے جنگی بہادر نہ دشمن کی جانب سے اس امر کے مجاز ہیں کہ وہ وہاں شہر نے یا نشہر نے کا بطور خود فیصلہ کر سکیں نہ قومی غیرت انہیں اس کی اجازت دیتی ہے نہ اسلامی شریعت ہی اسے روایج ہستی ہے پھر آخر کس منطق سے وہ وہاں مقیم ہو گئے؟ اور ان کی کا عدم نیت کیسے معتبر ہو گئی؟ اسلامی شریعت نے اس مسئلہ میں جن دلیل قانونی معاشرتی اخلاقی اور نفیا تی پہلوؤں کو ملاحظہ رکھا ہے افسوس ہے کہ مستحق صاحب بھارت کی مہیا کردہ اذان اور پانی کی سہولتوں میں ایسے غرق ہوئے کہ اسلامی شریعت کی یہ ساری بار کیاں ان کی نظر سے اوجھل ہو گئیں۔ (مدیر)

(۱) البحر الرائق - کتاب الصلاۃ - باب صلوٰۃ المسافر - ۲/۱۳۳ - ط: ایج ایم سعید کراتشی

”دارالحرب میں جنگی قیدیوں کا حکم مثل غلام کے ہے اس لئے ان کی نیت کا کوئی اعتبار نہیں“۔

صاحب ”تنوری الابصار“ نے ان لوگوں کی فہرست بیان کی ہے جن کی نیت کا کوئی اعتبار نہیں، بلکہ ان کے متبوع جن کے وہ ماتحت ہیں انہیں کی نیت کا اعتبار ہوگا۔ چنانچہ لکھتے ہیں:

والمعتبر نية المتبوع لا التابع كامرأة وعبد و جندى واجير
مع زوج و مولى وامير ومستاجر (۱)

”اور صلوٰۃ قصر کے سلسلہ میں متبوع کی نیت کا اعتبار ہے نہ کہ تابع کی مثلاً عورت، غلام، فوجی، ملازم ہیں۔ عورت شوہر کے ساتھ ہو، غلام مولیٰ کے ساتھ، فوجی اپنے امیر کے ساتھ اور ملازم اپنے مستاجر کے ساتھ ہو تو متبوع کی نیت کا اعتبار ہے تابع کا نہیں“۔

جس سے واضح ہوا کہ جنگی قیدی اور ان کی طرح وہ تمام افراد جن کو استقلال رائے حاصل نہیں ان کی نیت اقامت اور نیت سفر شرعاً غیر معتبر اور کا عدم ہے کیونکہ نیت سفر یا نیت اقامت صحیح ہونے کے لئے استقلال رائے شرط ہے۔ چنانچہ ”در مختار“ میں ہے۔

والحاصل ان شروط الاتمام ستة: النية والمدة واستقلال

الرأى وترك السير واتحاد الموضع وصلاحية قهستانى (۲)

”حاصل کلام یہ ہے کہ اتمام چھ شرطوں کے ساتھ جائز ہے، اقامت کی نیت ہو، مدت اقامت ہو، استقلال رائے حاصل ہو، ترك سفر، اقامت ایک جگہ ہو، جس جگہ اقامت کی جائے وہ جگہ اقامت کی صلاحیت بھی رکھتی ہو“۔

(۱) الدر المختار مع رد المحتار - کتاب الصلوٰۃ - باب صلوٰۃ المسافر - مطلب فى الوطن الاصلى ووطن الاقامة - ۱۳۳ / ۲ - ط: ایج ایم سعید

(۲) الدر المختار مع رد المحتار - کتاب الصلوٰۃ - باب صلوٰۃ المسافر . ۱۲۸ / ۲ - ط: ایج ایم سعید

”در مختار“ کی اس عبارت سے جہاں یہ معلوم ہوا کہ اتمام کے لئے دوران سفر استقلال رائے کی ضرورت ہے وہاں یہ بھی معلوم ہوا کہ جائے اقامت ایسی ہو جو اقامت اور قرار کے لاٹق بھی ہونیز جائے اقامت صرف ایک ہی جگہ ہواب اگر ہمارے جنگی قیدیوں کے ساتھ ان مسائل کی تطبیق دی جائے تو واضح ہوتا ہے کہ اولاً ہندوستان کا فرملک ہے مسلمان افواج کے لئے وہ جگہ اقامت و قرار کی جگہ نہیں۔ اس لئے وہاں ان کی نیت اقامت کا کوئی اعتبار ہی نہیں، دوم یہ کہ ان جنگی قیدیوں کو استقلال رائے حاصل نہیں جو کہ اتمام صلوٰۃ کے لئے شرط ہے بلکہ وہ اندیشیا کے نگران جیل کے تابع ہیں۔

تیسرا یہ کہ ان کو ہندوستان میں ایک ہی کمپ میں نہیں رکھا جاتا بلکہ مختلف وقتوں میں مختلف کمپوں میں منتقل کئے جاتے ہیں لہذا اتحاد موضع کی شرط بھی فوت ہوئی اس لئے ہم نے حدیث و آثار اور فقہاء امت کی آراء کی روشنی میں کہا تھا کہ پاک فوج کے جو مجاہد ہندوستان میں بحیثیت جنگی قیدیوں کے محبوس ہیں وہ مقیم نہیں بلکہ مسافر ہیں۔ وہ احکام سفر کے مکلف ہیں اور ہم نے یہ محض قیاس اور رائے سے نہیں بلکہ احادیث رسول اور فقہہ اسلامی کی روشنی میں فیصلہ کیا ہے خصوصاً حضرت ابن عباسؓ اور حضرت ابن عمرؓ کی حدیث اس سلسلہ میں ایک اہم اصول کی حیثیت رکھتی ہے فرماتے ہیں:

ان كنت لاتدرى متى تعطن فاقصر^(۱)

”اگر تم کو سفر سے واپسی کا حال معلوم نہیں تو قصر ہی پڑھو۔“

اس پر صاحب ”البدائع“ نے خوب لکھا ہے:

وَهَذَا بَابٌ لَا يُوَصِّلُ إِلَيْهِ الْإِجْتِهَادُ لَأَنَّهُ مِنْ جُمْلَةِ الْمُقَادِيرِ^(۲)

”یہ شرعی حکم ایسا ہے کہ اس میں اجتہاد کی کوئی گنجائش نہیں کیونکہ منجملہ مقادیر کے ہے اور مقادر یہ شرعیہ تک قیاس اور رائے کی رسائی نہیں،

لہذا ”نیوٹاؤن“ سے جنگی قیدیوں کے سلسلہ میں جو فتویٰ صادر کیا گیا ہے وہ باہمی مشورہ اور تحقیق

(۱) بِدَائِعُ الصَّنَاعَ فِي تَرتِيبِ الشَّرَائِعِ كِتَابُ الصَّلُوةِ، فَصْلُ وَامَابِيَانُ مَا يَصِيرُ الْمَسَافِرُ بِهِ مَقِيمًا۔

۱/۲۶۹، ۲۷۰۔ ط: دار الحیاء التراث العربي۔

(۲) المرجع السابق۔

سے لکھا گیا ہے اور چونکہ اختصار یا کسی اور وجہ سے اس سے آپ کو غلط فہمی ہو گئی ہے اس لئے جواب مذکور کو طول دے کر دوبارہ ترتیب دینا پڑا۔ امید ہے کہ انشاء اللہ تعالیٰ نماز قصر کے سلسلہ میں تمام اعتراض دور ہو جائیں گے، اور آپ کے سامنے صحیح صورت حال واضح ہو جائے گی لیکن قلب سلیم اور فہم صحیح باید۔

هذا كم الله و ايانا الى سواء السبيل، وحفظكم وايانا من المفاسد
والاباطيل .

والله اعلم

کتبہ محمد عبدالسلام چاٹگامی

بینات - ذی قعده، ذی الحجه ۱۴۹۳ھ

حوالہ گم کردہ مرض کے احکام

کیا فرماتے ہیں مفتیان کرام اس مسئلے کے بارے میں کہ:

میری والدہ کی عمر تقریباً نوے برس ہے، بھول کا عارضہ ہو گیا ہے، یادداشت کافی کمزور ہو گئی ہے، پچانے میں دشواری ہو گئی ہے اور گاہے بالکل نہیں پچانتی، شنا، تعوذ، تسمیہ اور التحیات نہ دیں گی لیکن یہ یاد نہیں رہتا کہ التحیات بھی نماز میں پڑھی جاتی ہے، اسی طرح پوچھنے پر یہ بھی نہیں بتا سکتی کہ پنج وقتہ نمازوں میں کتنی کتنی رکعتیں ہوتی ہیں اور نہ ہی نماز سنا سکتی ہیں اور کئی ماہ سے نمازیں بھی چھوڑی ہوئی ہیں، کئی ماہ پیشتر جب نماز پڑھتی تھیں تو چار رکعت والی نماز میں دور کعت پر سلام پھیر دیتی تھیں اور اب زیادہ وقت لیٹتی رہتی ہیں، پیشاب، پاخانہ بستر پر خطا ہوتا رہتا ہے، جس کی بناء پر اکثر وقت گندگی میں ملوث پڑی رہتی ہیں، بو، خوشبو کا بھی اب احساس باقی نہیں رہا، دوسری باتیں تو کر لیں گی مگر بول و برآز کے تقاضے کی اطلاع نہیں دیتیں، معلوم یہ کرنا ہے کہ کیا مذکورہ حالات میں نماز معاف ہو جائے گی؟ نیز روزے کے بارے میں کیا حکم ہے؟ از راہ کرم جواب دے کر مشکور فرمائیں۔

سائل: محمد سعید باری - باری کیمپ دوکان نمبر ۸ بنوری ٹاؤن کراچی

اجواب باسمہ تعالیٰ

واضح رہے کہ تکلیف کا مدار عقل پر ہے، جب تک عقل باقی اور حواس بحال ہیں، انسان احکام شریعت کا مکلف ہے، اگر کسی یہماری، آفت یا غیر اختیاری فعل کی وجہ سے انسان ہوش و حواس کھو بیٹھے یا یادداشت چلی جائے تو شریعت کے احکام اس کے ذمہ سے ساقط ہو جاتے ہیں۔

صورت مسئولہ میں اگر سائل کی والدہ کا حافظہ اس قدر کمزور ہو چکا ہے کہ احکام شریعت کا

احساس بالکل باقی نہیں ہے اور سمجھ ختم ہو گئی ہے، تو نماز روزہ وغیرہ تمام احکام شرع اس سے ساقط ہو چکے ہیں، البتہ اگر کبھی اس بیماری سے افاقت ہو جائے تو شریعت کے احکام حالتِ صحت کی طرح دوبارہ لوت آئیں گے اور پورے رمضان المبارک میں اگر تھوڑی دیر کے لئے بھی مرض سے افاقت ہو گیا تو پورے مہینے کافدیہ ادا کرنا پڑے گا۔

اور اگر ابھی کچھ سمجھ باقی ہے، مثلاً نماز، روزہ وغیرہ کو فرض صحیحتی ہے لیکن عمل کے وقت غلطی کر جاتی ہے مثلاً چار کی بجائے دور کعت پڑھ لیتی ہیں یا تشہد، قومہ، قرأت وغیرہ بھول جاتی ہیں، تو اہل خانہ نماز میں مریضہ کی مذکوریں، جس کی صورت یہ ہو گی کہ نماز کے وقت گھر کا کوئی ایک فرد مریضہ کے قریب بیٹھ جائے اور مریضہ کو ہدایات دیتا رہے کہ اب رکوع کرو، اب سجدہ کرو وغیرہ۔

یا گھر کی خواتین نماز کے وقت مریضہ کو اپنے ساتھ شامل کر لیا کریں اور مریضہ دیکھادیکھی میں جیسے ہو سکے، نماز ادا کر لے، اگر تشہد وغیرہ بھول بھی جائے تو کوئی حرج نہیں۔

یا مجبوری کی بناء پر گھر کی کوئی خاتون، مریضہ کو با جماعت نماز پڑھادیا کرے اور یہ صورت زیادہ بہتر ہے، جیسا کہ درج ذیل عبارات فقہاء سے واضح ہے:

الف: مصل أقعد عند نفسه إنساناً فيخبره إذا سها عن ركوع أو

سجود يجزيه إذا لم يمكنه إلا بهذا كذا في القنية^(۱)

ب: وفي القنية مريض لا يمكنه الصلاة إلا بأصوات مثل "أوه"،

ونحوه يجب عليه أن يصلى^(۲)

ج: وفي التجريد: وي فعل المريض في صلاته من القراءة

والتسبيح والتشهد ما يفعله الصحيح، وإن عجز عن ذلك كله تركه^(۳)

(۱) الفتاوى الهندية-كتاب الصلوة-الباب الرابع عشر في صلاة المريض-۱/۱۳۸. ط: ماجدیہ کوئٹہ

(۲) البحر الرائق شرح کنز الدقائق-كتاب الصلوة-باب صلوة المريض-۲/۱۱۵. ط: انجیم سعید

(۳) الفتاوى الهندية-كتاب الصلوة-الباب الرابع عشر في صلاة المريض - ۱/۱۳۷. المرجع السابق

د: وفي الخلاصة وهو المختار، لأن مجرد العقل لا يكفى لتوجيه
الخطاب^(۱).

واللہ اعلم

الجواب صحیح

محمد عبدالجید دین پوری

كتبه

شیعیب عالم

بینات - ربیع الثانی ۱۴۲۲ھ

(۱) البحر الرائق شرح کنز الدقائق - کتاب الصلة - باب صلوة المريض - ۱۱۵/۲

گاڑی اور کرسی پر بیٹھ کر نماز پڑھنے کا حکم

”درج ذیل فتویٰ اگرچہ ہمارے دارالافتاء سے جاری شدہ نہیں ہے بلکہ دارالافتاء جامعہ دارالعلوم کراچی سے جاری شدہ ہے مگر بینات میں ”سائل و احکام“ کے زیرعنوان چھپنے کی وجہ سے شامل اشاعت کیا جا رہا ہے اور یہ گویا دارالافتاء بنوری ناؤن کی تصدیق کے ساتھ شائع ہے اس لئے یہ بھی دارالافتاء کے فتاویٰ کی فہرست میں شامل کیا گیا۔“

کیا فرماتے ہیں علماء دین اس بارے میں کہ آج کل حرم شریف میں اور دیگر مساجد میں دیکھا جا رہا ہے کہ بہت سے نمازی جن کے گھننوں یا قدموں میں درد یا کسی قسم کی تکلیف ہے فہ کرسی یا گاڑی پر بیٹھ کر نماز پڑھنے ہیں گاڑی میں چلے آتے ہیں اور گاڑی ہی کو صفائح میں لگادیا جاتا ہے اسی پر اشارے سے نماز پڑھ لیتے ہیں کرسی پر نماز پڑھنے والے بعض تو اپنے سامنے کوئی ٹیبل رکھ لیتے ہیں اس پر سجدہ کر لیتے ہیں ان سب صورتوں کا کیا حکم ہے؟ کیا زمین پر بیٹھ کر نماز پڑھنے کی طاقت ہوتے ہوئے اس طرح گاڑی یا کرسی پر بیٹھ کر نماز ہو جاتی ہے؟ اگر بیٹھ کر نماز پڑھیں تو آلتی پالتی مار کر دائیں باعیں ٹانگیں نکال کر رکوع سجدہ کر سکتے ہیں دلائل فقہیہ کے ساتھ جواب تحریر فرمائیں

سائل: احقر خالد

اجواب باسمہ تعالیٰ

گھننوں یا قدموں میں معمولی تکلیف کی وجہ سے فرض نماز میں قیام کو ترک کر دینا اور بیٹھ کر نماز پڑھنا جائز نہیں ہاں اگر تکلیف اس حد تک پہنچ چکی ہے کہ آدمی کھڑے ہوتے ہی گر جاتا ہے یا مرض کے بڑھ جانے یا شفایابی میں دیر لگ جانے کا ظن غالب ہو یا ناقابل برداشت تکلیف پہنچتی ہو تو بیٹھ کر نماز پڑھنا

جائز ہے لیکن اگر تھوڑی دیر کیلئے ہی کھڑے ہونے کی طاقت ہوتی بھی اتنی دیر کھڑا ہونا فرض ہے اگرچہ دیوار یا لائٹی وغیرہ کے ساتھ ملک لگانی پڑے اس صورت میں بیٹھ کر نماز پڑھنا جائز نہیں۔

اگر قیام پر قدرت ہو مگر رکوع و سجدہ پر قدرت نہ ہو تو بیٹھ کر نماز پڑھنا اور اشارے کے ساتھ سجدہ کرنا جائز ہے تاہم اس صورت میں بیٹھ کر نماز پڑھنا بہتر ہے، اسی طرح اگر رکوع و سجدہ کرنے کی طاقت ہو تو بیٹھ کر اشارے کے ساتھ رکوع و سجدہ کرنا جائز نہیں، بلکہ رکوع و سجدہ کرنا فرض ہے اس کے بغیر نماز نہ ہوگی۔ ہاں! اگر رکوع و سجدہ کرنے کی بالکل طاقت نہ ہو تو اشارے کے ذریعہ سے رکوع سجدہ کیا جاسکتا ہے لیکن سجدہ کا اشارہ رکوع کے اشارے سے زیادہ پست ہونا چاہئے۔

مذکورہ تفصیل سے یہ بات واضح ہو گئی کہ قیام پر قدرت نہ ہونے کی صورت میں مریض کیلئے بنائی گئی گاڑی میں نماز پڑھنا جائز ہے بشرطیکہ رکوع و سجدہ پر بھی قدرت نہ ہو اگر قیام پر تو قدرت نہیں مگر رکوع سجدہ پر قدرت ہے تو رکوع و سجدہ کرنا فرض ہے۔ ایسی صورت میں اگر مذکورہ گاڑی میں سامنے نیبل وغیرہ رکھ کر سجدہ ادا ہو سکتا ہے تو اس میں نماز جائز ہے ورنہ نہیں
عذر کی حالت میں آلتی پالتی مار کر یا جیسے آسانی ہونماز پڑھنا جائز ہے۔ رکوع و سجدہ پر قدرت کی حالت میں بہر حال رکوع و سجدہ کرنا پڑے گا۔ ”فِي الدِّرْمَخَارِ“

من تعذر عليه القيام أى كله لمرض حقيقى وحده ان يلحقه
بالقيام ضرر به يفتى، قال ابن عابدين ناقلاً عن البهر، التعذر الحقيقى
بحيث لو قام سقط او با خاف زيادته او بطء برئه لقيامه او دوران
رأسه او وجد لقيامه المأشديداً (صلی قاعداً كيف شاء) على
المذهب لأن المريض اسقط عنه الاركان فالهیئات أولى (برکوع
وسجود وان قدر على بعض القيام) ولو متکنا على عصا او حائط
(قام) لزوما بقدر ما يقدر ولو قدر آية او تكبيره على المذهب لأن
البعض يعتبر بالكل (وان تعذرا) ليس تعذرهما شرعاً بل تعذر

السجود کافٍ أو ما قاعداً و هو افضل من الإيماء لقربه من الأرض۔^(۱)

کتبہ: محمد طاہر مسعود

جواب صحیح ہے اور خلاصہ یہ ہے کہ جب قیام پر قدرت نہ ہو تو زمین پر بیٹھ کر بھی نماز جائز ہے اور گاڑی پر بیٹھ کر بھی۔ لیکن دونوں صورتوں میں اگر سجدے پر قدرت ہو تو سجدہ کرنا ضروری ہو گا، خواہ زمین پر کرے یا گاڑی کے سامنے کوئی تختہ یا میز رکھ کر۔ جب اس طرح سجدے پر قدرت نہ ہو تب اشارہ جائز ہو گا اور نہ نہیں۔ واللہ سبحانہ اعلم

احقر محمد تقی عثمانی ۱۴۱۳ھ / ۲۰۱۳ء

بینات-رجب ۱۴۱۳ھ

(۱) التویر مع الدر والرد کتاب الصلوۃ، باب صلوۃ المريض ۹۵/۲ - ۹۸ - ط: ایج ایم سعید

فضائی عملہ کی نماز روزہ کا حکم

علماء کرام اور مفتیان شرع مตین سے مندرجہ ذیل صورت مسئولہ کی بابت تحریری و تفصیلی فتوی درکار ہے: صورت حال کچھ یوں ہے کہ پاکستان ایئر فورس اور نیوی وغیرہ یاد گیر عرب ریاستوں اور مسلمان مملکتوں کی فضائیہ کے تمام پائلٹ اپنی فضائی خدمات کچھ اس طرح انجام دیتے ہیں۔ واضح رہے کہ یہ فضائی خدمات تقریباً تین انواع پر مشتمل ہیں:

(۱) دفاعی پروازیں

(۲) نگرانی و حفاظتی پروازیں

(۳) اور تربیتی پروازیں (یہ تربیتی پروازیں مادر وطن میں بھی سرانجام دی جاتی ہیں اور کسی دیگر اسلامی یا غیر اسلامی ممالک میں بھی انجام پذیر ہوتی ہیں)۔

علاوہ از یں تمام ممالک کے تیار کردہ لڑاکا طیاروں کی ساخت میں یہ حکمت عملی کا فرمہ ہوتی ہے کہ زیادہ سے زیادہ دفاعی سامان رکھنے کی گنجائش رکھی جائے اور تمام تر دفاعی ضروریات کی تکمیل مقصود ہوتی ہے دوران پرواز پائلٹ حضرات کی سہولیات کا تصور یکساں مفقود ہوتا ہے۔

فقدان سہولیات کی صورت حال یہ ہے کہ ہر لڑاکا طیارے میں ایک پائلٹ یادو پائلٹ ہوتے ہیں اور وہ اس قدر سختی سے جکڑے ہوتے ہیں کہ وہ اس جکڑاؤ سے قطعاً آزاد نہیں ہو سکتے، ساتھ ساتھ ان کی آنکھیں، دل و دماغ اور دیگر سارے جسمانی اعضاء بڑی چاکب دستی اور مسلسل مستعدی کا مظاہرہ کرتے ہیں، حتیٰ کہ انسانی حاجات بھی اس جکڑاؤ کی حالت میں پوری کی جاتی ہیں، پرواز کا دورانیہ عموماً چھ گھنٹے سے لے کر چودہ گھنٹے پر محدود ہوتا ہے اور یہ دورانیہ سال بھر یا ساری فضائی سروس میں لازماً بدلتا رہتا ہے کبھی ایسا بھی ہوتا ہے کہ اس دورانیے میں پانچوں نمازوں کے اوقات گزر جاتے ہیں یا کم از کم تین اور چار نمازوں کے اوقات گزر گئے۔ اس صورت میں وضو کا بقاء ناممکن اور ناقابل تصور امر ہے اور جکڑاؤ کی صورت میں

ارکان نماز مثلاً قیام، رکوع، بجود، اور جلوس، تشهید وغیرہ سب فوت ہو جاتے ہیں صرف اور صرف ادھوراً تعمیم اور ادھورے اشاروں پر کفایت کر کے بروقت نماز ادا کی جا سکتی ہے۔

ماہ رمضان میں پائلٹ کے لئے دوران پرواز روزہ رکھنا قانوناً منوع ہے، کیونکہ روزے کی صورت میں اس کے قوائے جسمانی میں اضھال پیدا ہو جاتا ہے اور اس صورت میں اس کی اپنی قیمتی جان اور ساتھی کی جان کے ضیاع اور طیارے کی تباہی کے خطرات منڈلاتے رہتے ہیں، لہذا پائلٹ حضرات روزہ بھی نہیں رکھ سکتے۔ اسی وجہ سے فضائی اڈوں پر رمضان کے مہینے میں صیام کا ماحول مفقود رہتا ہے۔ اس ضمن میں عرض ہے کہ پائلٹ حضرات دیگر ایام یعنی تعطیلات میں بھی روزوں کی کتنی پوری نہیں کرتے۔ ایک وجہ تو ان کی اپنی غفلت اور سستی ہے اور دوسری وجہ عام صورتوں میں رمضان کا ماحول اور سماں نہ ہونے کے تصور سے دل کو وہ کلی طہانیت نصیب نہیں ہوتی جو کہ روزے دار کو رمضان میں نصیب ہوتی ہے۔

مندرجہ بالا صورت کی بابت درج ذیل چند سوالات ہیں کہ!

(۱) پائلٹ حضرات کے لئے اداءِ صلوٰۃ کا مناسب و م مشروع اور قابل عمل طریقہ کون سا ہونا چاہیئے؟

(۲) ماہ رمضان یا بعد از رمضان صیام کی ادائیگی کا کون ساطریقہ اپنانا چاہیئے؟

(۳) دونوں ارکان دین کی عدم ادائیگی کی صورت میں کفارہ وغیرہ کی کیا شکل ہو سکتی ہے؟

(۴) کوئی اور صورت ممکنہ قابل عمل ہے تو اس کی وضاحت فرمادی جائے؟

فتاویٰ کی وصولیابی پر بندہ از حد مشکور و منون ہو گا۔

سائل: عبد القیوم وغیس، کراچی

اجواب باسمہ تعالیٰ

شریعت اسلامیہ نے عبادات کا ایک مکمل نظام ترتیب دیا ہے، ان عبادات کی ادائیگی کے لئے اوقات اور طریقہ کا تعین بھی کر دیا ہے، عام معمول کے حالات میں ان کی بروقت اور صحیح طریقہ سے ادائیگی کے لئے اوقات کی حیثیت اور عبادات کے آداب کا مکمل خاکہ پیش کیا ہے۔ عام حالات سے ہٹ کر جو

حالات و عوارضات غیر اختیاری طور پر آ سکتے ہیں ان کے لئے انسانوں کی ضروریات اور کمزوریوں کو منظر رکھتے ہوئے اس کے مطابق احکامات صادر فرمائے ہیں مثلاً نماز میں اگر مرض وغیرہ عذر کی وجہ سے قیام ممکن نہیں تو بیٹھ کر رکوع و وجود کے ساتھ پڑھنے کی اجازت عطا فرمائی، اگر بیٹھنے کی بھی طاقت نہیں تو لیٹ کر اشاروں کے ساتھ نماز ادا کی جا سکتی ہے۔

روزہ میں مرض و سفر کی وجہ سے دشواری محسوس ہو تو ان اعذار کے زائل ہونے کے بعد اس کی قضاۓ کا حکم دیا گیا ہے۔ شریعت کی طرف سے ان اعذار کی وجہ سے سہولیات بھم پہنچانے سے یہ معلوم ہوتا ہے کہ ان کی ادائیگی میں آسانی تو کی جا سکتی ہے، لیکن نہ تو ان عوارضات کی وجہ سے ان کو کلی طور پر ترک کیا جا سکتا ہے اور نہ ہی یہ اجازت ہے کہ باوجود قدرت کے کچھ مالی فدیہ ادا کر کے اس عبادت مامورہ سے سبد و شہ ہو سکتے ہیں۔

(۱) مسلمان اپنے نظام زندگی سول اور عسکری دونوں کو شریعت کے تابع کرنے کا پابند ہے، نہ کہ شریعت کو اپنے اختیار کردہ طریقہ کار کا پابند بنانے کا۔

(۲) مسلمان پر اپنے عسکری نظام کو شریعت کے احکام کا تابع بنانا ضروری ہے، نہ کہ دشمنان اسلام یورپ و امریکہ کے نظام کے تابع ہندا تمام مسلمان حکمرانوں اور اعلیٰ فوجی افسروں کا اپنا فریضہ ہے کہ عام حالات یعنی امن کے حالات میں فوجیوں اور پائلٹوں کی تربیت اور اپنے دیگر امور کو شرعی نظام الاوقات کے تابع بنائیں، اوقات نماز و روزہ کا خیال رکھتے ہوئے تربیتی پروازیں اور مشقیں ترتیب دی جائیں، مالی نقصان اللہ کے حکم کی تعییل کے مقابلہ میں کوئی حیثیت نہیں رکھتا اور اگر اللہ تعالیٰ کے مقرر کردہ اوقات عبادات کے متصادم پروگرام ترتیب دیا جاتا ہے تو پھر ان مشقوں اور تربیتی پروازوں میں شرکت کا جائز ہونا محل اشکال ہے، امن کے حالات میں اللہ تعالیٰ کی طرف سے اوقات کی قید کے ساتھ مقرر کردہ عبادات و احکامات میں تقدیم و تاخیر یا کلی ترک کی کسی بھی طرح اجازت نہیں (جنگی حالات کا حکم مختلف ہے) اصل کے اعتبار سے مذکورہ حالات کے اعتبار سے اس میدان میں داخل ہونا ہی صحیح نہیں تھا لیکن اگر غفلت یا الاعمی کی وجہ سے اس میدان میں قدم رکھے ہیں اور اب تنبیہ کے بعد نہ تو حالات کو بدلنا آپ کے اختیار میں

ہے اور نہ شرعی ضرر (جان کا خطرہ یا مفلوک الحال ہونے کے اندر یشہ) کے بغیر اس سے چھٹکارہ ممکن ہے تو اگر وضو کی قدرت نہیں ہے تو تمیم کے لئے پہلے سے ڈھیلے وغیرہ کا انتظام رکھا جائے تمیم کے بعد اگر کھڑے ہو کر یا بیٹھ کر رکوع و سجود کے ساتھ اداۓ صلوٰۃ ممکن نہ ہو تو محض بیٹھ کر اشارہ کے ساتھ اپنے وقت میں ادا کی جائے غرض شرعی طریقہ سے قریب تر ممکنہ کیفیت کے ساتھ جس طرح نماز کی ادا یعنی ممکن ہو ادا کر دی جائے جب اس جکڑن اور بندھن سے خلاصی ملے اس ایک یا زیادہ نمازوں کی قضاء کر لیا کریں۔

(۳) جیسا کہ مذکور ہوا کہ اصل میں تو ماہ رمضان میں مشقیں یا تربیتی پروازیں ترتیب ہی نہ دی جائیں یا پھر ان کا دورانیہ اس قدر مختصر ہو کہ اس میں روزہ رکھنا منوع اور دشوار نہ ہو، اگر مذکورہ بالا شرعی مجبوری کی وجہ سے نہ تبدیلی ممکن ہو اور نہ چھوڑنا ممکن ہے تو پھر جو روزے نہیں رکھ سکتے ان کی قضاء بعد رمضان لازم ہے، سستی یا ماحول کے نہ ہونے کی وجہ سے قضاۓ کو ترک نہیں کیا جاسکتا۔

(۴) جب تک زندگی ہے اور ان ارکان کی ادا یعنی بصورت قضاۓ ممکن ہے ان کے کفارہ اور فدیہ مالی ادا کرنے کی کوئی صورت نہیں۔ فقط اللہ عالم

الجواب صحيح

محمد عبد السلام عفان الدین

كتبه:

محمد عبد المجید دین پوری عفی عنہ

بِالْتَّصُوْرِ نِمَازُ کِتَابٍ کَحْکَمٍ

کیا فرماتے ہیں علماء دین و مفتیان شرع متین اس مسئلہ میں کہ عام طور پر ہمارے مسلمان بھائی بہنیں اپنی نماز کی ادائیگی صحیح طریقہ سے نہیں کرتے، خصوصاً رکوع اور سجدہ وغیرہ ٹھیک طرح سے ادا نہیں کرتے، جس کی وجہ سے ان کی نماز یہ ضائع ہو جاتی ہیں، اس سلسلے میں ہم دینی خدمت کے طور پر ان لوگوں کے لئے ایک نماز کی کتاب تصویر والی شائع کرنا چاہتے ہیں، جس میں مرد و عورت دونوں کی تصویریں ہوں گی اور نماز کی کیفیت کی نشاندہی کی جائے گی کہ کس طرح سنت کے مطابق رکوع کیا جائے، کس طرح سجدے کئے جائیں، کس طرح قعدہ وغیرہ کرے، کیا ہم ایسا کر سکتے ہیں؟

اسلام میں تصویر کی ممانعت ہے لیکن بہت جگہ حالات اور ضرورت کے پیش نظر مثلاً شناختی کارڈ اور پاسپورٹ وغیرہ کے لئے علماء اجازت دیتے ہیں، اس لئے اس مسئلہ میں بھی دور کے تقاضوں کو دیکھ کر اجتہاد کا پہلو مدنظر رکھا جائے تو مناسب ہو گا۔

سائل: فرید الدین، پیر الہی بخش کالونی

اجواب باسمہ تعالیٰ

واضح رہے کہ اشاعت دین کے جذبہ کے ساتھ دینی کتابوں کی اشاعت مستحسن اور باعث سعادت کام ہے اور یہ کام تبھی کارِ ثواب ہو گا جب اسے شریعت کے دائرہ وحدوں میں رہ کر انجام دیا جائے، خلاف شرع اور ناجائز طریقہ اختیار کر کے دینی کتابوں کی اشاعت درحقیقت دینی اشاعت اور کار سعادت نہیں بلکہ خلاف شرع اور گناہ ہے۔

تصویر بنانے اور اسے گھر میں رکھنے کی حرمت اور ممانعت متعدد احادیث میں وارد ہے اور آنحضرت صلی اللہ علیہ وسلم نے جاندار چیزوں کی تصویر بنانے کی ممانعت فرمائی ہے، چنانچہ بخاری اور مسلم

شریف میں حضرت عبد اللہ بن مسعودؓ سے روایت ہے:

عن عبد اللہ بن مسعودؓ قال: سمعت رسول الله صلی اللہ علیہ وسلم يقول: اشد الناس عذاباً عند الله المصورون. (۱)

”حضرت عبد اللہ بن مسعودؓ سے روایت ہے کہ میں نے رسول اللہ ﷺ سے نام فرماتے تھے کہ قیامت کے دن سب سے بڑھ کر عذاب تصویر بنانے والوں پر ہوگا۔“

دوسری روایت میں ہے:

عن أبي طلحةؓ قال: قال النبي ﷺ: لا تدخل الملائكة بيته كلب ولا تصاوير متفق عليه (۲)

”حضرت ابو طلحہؓ سے روایت ہے کہ رسول اللہ ﷺ نے فرمایا فرشتے اس گھر میں داخل نہیں ہوتے جس میں کتا اور تصاویر ہوں۔“

مذکورہ روایت سے اندازہ لگایا جا سکتا ہے کہ تصویر، اللہ اور اس کے رسول کے نزدیک کتنی ناپسندیدہ اور مبغوض چیز ہے کہ جس گھر میں تصویر ہو اس گھر میں رحمت کے فرشتے داخل نہیں ہوتے۔

ایک اور حدیث میں حضرت عائشہ صدیقہؓ سے مروی ہے:

و عنها، أنها اشتريت نمرقة فيها تصاوير فلما رأها رسول الله ﷺ
قام على الباب فلم يدخل فعرفت في وجهه الكراهة قالت: فقلت
يا رسول الله اتوب الى الله والى رسوله ماذا أذنبت؟ فقال رسول الله ﷺ:
ما بالي هذه النمرقة قالت: فقلت اشتريتها لك لتقدع عليها وتوسدها،
فقال رسول الله ﷺ: إن أصحاب هذه الصور يعذبون يوم القيمة ويقال

(۱) صحیح البخاری - کتاب اللباس - باب عذاب المصورین یوم القيمة - ۸۸۰ / ۲

الصحیح لمسلم - کتاب اللباس - باب تحريم صورة الحيوان و تحريم اتخاذہ . ۲۰۱ / ۲

(۲) صحیح البخاری - باب التصاویر - ۸۸۰ / ۲

الصحیح لمسلم - ۲۰۰ / ۲

لهم احیوا ما خلقت و قال ان الْبَيْتُ الَّذِي فِيهِ الصُّورَةُ لَا تَدْخُلْهُ

الملائكة متفق عليه^(۱)

”حضرت عائشہ صدیقہؓ سے روایت ہے کہ انہوں نے ایک تکیہ خریدا جس میں تصویریں تھیں۔ جب رسول اللہ صلی اللہ علیہ وسلم نے اس کو دیکھا تو دروازہ کے پاس کھڑے ہو گئے اور داخل نہ ہوئے (حضرت عائشہ صدیقہؓ فرماتی ہیں) کہ میں نے آپ صلی اللہ علیہ وسلم کے چہرہ پر ناگواری کے آثار دیکھے۔ میں نے کہا کہ اے اللہ کے رسول! میں اللہ اور اس کے رسول کی طرف توبہ کرتی ہوں میں نے کیا گناہ کیا ہے؟ رسول اللہ صلی اللہ علیہ وسلم نے فرمایا اس تکیہ کا کیا حال ہے؟ میں نے کہا کہ یہ آپ کے لئے خریداتا کہ آپ اس پر بیٹھیں اور بیک لگائیں، رسول اللہ صلی اللہ علیہ وسلم نے فرمایا ان تصویریوں کے بنانے والے کو قیامت کے دن عذاب دیا جائے گا اور ان کو کہا جائے گا کہ جو تم نے بنایا تھا اس کو زندہ کرو اور آپ نے فرمایا کہ جس گھر میں تصویریں ہوں اس میں (رحمت کے) فرشتے داخل نہیں ہوتے۔“

فقہی کی مشہور کتاب ”فتاویٰ شامی“ میں ہے:

و ظاهر کلام النووی فی شرح لمسلم الاجماع علی تحريم
تصویر الحیوان مطلقاً سواء کان مما یمتهن او لغیره فصنعه حرام
بکل حال^(۲)

”امام نووی کے کلام سے ظاہر ہوتا ہے جو کہ مسلم شریف کی شرح میں ہے کہ مطلقاً جاندار کی تصویر بنانے کی حرمت پر اجماع ہے، خواہ اہانت کے طور پر بنائے یا بغیر اہانت کے اس کا بنانا ہر صورت میں حرام ہے۔“

(۱) صحيح البخاری - باب من لم يدخل بيته فيه صورة - ۲/۸۸۱.

الصحيح لمسلم - ۲/۲۰۱.

(۲) رد المحتار على الدر المختار - کتاب الصلوة . باب ما يفسد الصلوة وما يكره فيها . ۱/۲۷ .

علاوہ ازیں متعدد احادیث اور تمام کتب فقہ و فتاویٰ میں واضح طور پر موجود ہے کہ جاندار کی تصویر بنانا حرام ہے۔

باقی رہی یہ بات کہ شناختی کارڈ اور پاسپورٹ وغیرہ کے لئے تصویر کے جواز کا مسئلہ چونکہ یہ حکومت کا قانون ہے کہ بغیر تصویر کے یہ چیزیں نہیں بن سکتیں، عوام الناس کا اختیاری معاملہ نہیں ہے اور عوام الناس با مرجبوری اس میں مبتلاء ہوتے ہیں لہذا اس کی جواب دہ حکومت ہوگی، عوام نہیں ہوں گے، اس لئے شناختی کارڈ اور پاسپورٹ یا اس قسم کی چیزوں پر مذکورہ مسئلہ کا قیاس کرنا صحیح نہیں۔

نیز سائل نے اس مسئلہ کے جواز کے لئے موجودہ دور کے جدید تقاضے کو مد نظر رکھ کر اجتہاد کی ضرورت پر زور دیا، اس لئے مناسب معلوم ہوا کہ اولاً اجتہاد اور اس کی الہیت و ضرورت کو مختصر آبیان کر دیا جائے۔ صاحب ”عقد الجید“ اجتہاد کے متعلق لکھتے ہیں:

استفراغ الجهد في إدراك الأحكام الشرعية الفرعية عن
أدلة التفصيلية الراجعة كلياتها إلى أربعة اقسام الكتاب والسنة
والجماع والقياس^(۱).

”اجتہاد کہتے ہیں احکام شرعیہ کے فروعی مسائل کے ادراک میں اس کے تفصیلی دلائل پر جستجو کرنا جن کے کلیات چار قسم پر منقسم ہیں۔ کتاب اللہ، سنت رسول، اجماع اور قیاس“۔

دوم ضرورت اجتہاد و صلاحیت۔

واضح رہے کہ اجتہاد کی ضرورت تب ہوتی ہے جب کوئی ایسا مسئلہ درپیش ہو جس کے متعلق دلائل اربعہ، کتاب اللہ، سنت رسول ﷺ، اجماع اور قیاس میں سے کسی میں کوئی واضح دلیل و ثبوت موجود نہ ہو۔ ایسے حالات میں دلائل اربعہ کے اصول و کلیات پر نظر دیقیق سے غور و خوض کر کے بذریعہ اجتہاد اس مسئلہ کا حل نکالا جائے۔ یہ عظیم کام وہی آدمی انجام دے سکتا ہے جن کو احکام شرع اور دلائل اربعہ پر پوری طرح

(۱) عقد الجید - الشاہ ولی اللہ المہلوی مترجم باب فی بیان حقیقتہ الاجتہاد - ص ۸ - ط: قرآن محل

عبور حاصل ہو۔

باقی جن مسائل کے متعلق نصوص شرعیہ موجود ہوں ان کے متعلق نصوص شرعیہ کو پس پشت ڈال کر ذاتی رائے قائم کرنا دین میں دخل اندازی ہے جس کی شرعاً کوئی گنجائش نہیں۔

حضرت عمرؓ فرماتے ہیں:

إِيَاكُمْ وَأَصْحَابَ الرَّأْيِ إِنَّهُمْ أَعْدَاءُ السَّنَنِ^(۱)

”اصحاب رائے سے اپنے آپ کو بچاؤ وہ سنت کے دشمن ہیں۔“

تصویر کی حرمت کا مسئلہ بالکل واضح اور منصوص علیہ ہے آنحضرت ﷺ نے واضح طور پر اس کی حرمت و قباحت کی نشان دہی فرمائی ہے اس لئے صریح حدیث کے مقابلے میں اجتہاد اور کسی کی ذاتی رائے کی کوئی گنجائش نہیں بلکہ یہ گمراہی ہے۔

نیز سائل کی یہ بات کہ ہمارے مسلمان بھائی بہن پر یکلیکلی تصویروں میں رووع و وجود کی کیفیات دیکھ کر اپنی نمازوں کی اصلاح کریں گے یہ محض خوش فہمی ہے جن لوگوں کے دل میں دین اور ایمان کی فکر ہے وہ کتابیں مطالعہ کر کے اور دینی معلومات رکھنے والے حضرات سے رجوع کر کے آسانی اپنی نماز درست کر سکتے ہیں، نیز یہ کوئی نیا مسئلہ نہیں بلکہ آنحضرت ﷺ کے زمانے سے ہی اس طرح لوگ یہ کو عمل کرتے آ رہے ہیں۔

یہ بات ذہن میں رکھنی چاہیئے کہ دین اسلام دین ہدایت ہے جس کی دعوت آنحضرت ﷺ نے دی اور آپ ﷺ کے بعد صحابہؓ کرامؓ و تابعین اور ائمہ دین اور علماء امت نے اس فریضہ کو انجام دیا، دین پھیلانے کا کام انہی حضرات کے نقش قدم پر چل کر ہی ہو سکتا ہے ان کے راستے سے ہٹ کر نہیں ہو سکتا، تبلیغ و اشاعت دین کے لئے ایسے ذرائع استعمال کرنے کی اجازت ہے جو بذات خود مباح ہوں حرام اور ناجائز ذرائع اختیار کر کے دین پھیلانے کا کام نہیں ہو سکتا کیونکہ ناجائز ذرائع خود شر ہیں اور شر کے ذریعہ شر تو پھیل

(۱) نهاية السول شرح منهاج الاصول للبيضاوی - الكتاب الرابع في القياس - الباب الأول في بيان أن

القياس حجة - ۱۸/۳ . ط: عالم الكتب .

سکتا ہے شر کے ذریعہ خیر اور دین پھیلانے کا تصور غلط ہے۔ اس لئے شرعاً تصویر والی نماز کی کتاب شائع کرنا شرعاً جائز نہیں بلکہ ناجائز و حرام ہے۔

واضح رہے کہ یہ حکم مکمل تصویر کے متعلق ہے، البتہ اگر تصویر بنائے بغیر یوں ممکن ہو کہ جس عضو کا فعل دکھانا چاہتے ہیں صرف اسی عضو کی تصویر بنائی جائے مثلاً نماز میں کھڑے ہونے کے فعل کو ظاہر کرنا چاہتے ہیں تو سر کے بغیر پاؤں سے گردن تک تصویر کو ظاہر کر سکتے ہیں، رکوع کے فعل کو ظاہر کرنے کے لئے بدون سر کے پاؤں نے گردن تک ظاہر کر سکتے ہیں یا سجدہ کی کیفیت کو ظاہر کرنے کے لئے صرف پیشانی کی جانب پیشانی اور ناک کے اس حصہ کو جس کا تعلق سجدہ سے ہے زمین پر رکھتا ہوا ظاہر کر سکتے ہیں، سر کا پچھلا حصہ ظاہر نہ کریں علیٰ هذا القياس دوسرے اعضاء، اس کی گنجائش ہوگی پوری تصویر کی اشاعت جائز نہیں۔ واللہ اعلم

کتبہ: محمد عبدالقاد عفی عنہ

بینات-ربيع الاول ۱۴۱۵ھ

مسجد میں لا وڈا اپسیکر کا غیر ضروری استعمال

ایک محلہ میں قریب قریب دو مسجدیں ہیں مشکل سے چالیس قدم کا فاصلہ ہو گا اگر ایک مسجد میں نماز یا خطبہ و تقریب بینار والے لا وڈا اپسیکر پر ہو تو دوسری مسجد والے نمازوں کی نمازوں اذ کار وغیرہ میں بہت خلل واقع ہوتا ہے، لہذا برائے کرم اس مسئلہ کو قرآن و سنت اور اسلامی تعلیمات کی روشنی میں مدل حل فرمائیں گے۔

مشکور فرمائیں کہ دریں صورت لا وڈا اپسیکر کا فل آواز سے استعمال جائز ہے یا نہیں۔ عین نوازش ہو گی۔

مستفتی: عبداللہ سلمان۔ گلشن اقبال کراچی۔

اجواب باسمہ تعالیٰ

صورت مسولہ میں ماہنامہ بینات کے ربیع الثانی ۱۴۱۸ھ کے شمارہ میں شائع ہونے والے فتویٰ میں مذکورہ مسئلہ کے متعلق مفصل جواب شائع ہوا تھا کہ آج کل جو بہت سی مساجد و مجلسوں میں بیرونی لا وڈا اپسیکر کے استعمال کا سلسلہ عام ہو چکا ہے جس میں بلا ضرورت لا وڈا اپسیکر کو پوری قوت کے ساتھ کھول کر اہل محلہ اور قرب و جوار کے لوگوں کو زبردستی سنوایا جاتا ہے یہ بالکل غیر شرعی اور غیر اسلامی رکن ہے اور یہ متعدد غیر شرعی امور کا مجموعہ ہے، مذکورہ فتویٰ میں وضاحت سے لکھا گیا تھا۔

* بیرونی لا وڈا اپسیکر سے تلاوت قرآن نشر کرنے کی صورت میں تمام اہل محلہ کا اپنی ذاتی مصروفیات سے کنارہ کش ہو کر کلام الہی کو توجہ کے ساتھ سنانا ممکن ہے اور یہ بے تو جھی قرآن کریم کے ساتھ بے احترامی کا باعث بنتی ہے جو کہ جائز نہیں۔ (۱)

* یہ غیر ضروری فعل ہے اور اس غیر ضروری فعل سے دوسروں کو ایذا و تکلیف پہنچتی ہے۔

* یکسوئی کے ساتھ مصروف عمل لوگوں کی مصروفیات میں خلل واقع ہوتا ہے۔

(۱) رد المحتار - باب صفة الصلوٰۃ - فصل فی القراءة - مطلب الاستماع للقرآن فرض

﴿اُور دیگر آرام کرنے والے حضرات کے آرام میں خلل واقع ہوتا ہے۔
یہ تمام صورتیں ایذا مسلم کی ہیں اور یذا مسلم حرام ہے ایذا مسلم کے متعلق احادیث میں وعید
آتی ہے۔

سائل نے جس مسئلہ کی طرف توجہ دلائی کہ جہاں ایک ہی محلہ میں قریب قریب کئی مساجد ہیں تو
جب ایک مسجد کے بیرونی لاوڈ اسپیکر پر تقریر خطبہ یاد گیر پروگرام نشر کیا جاتا ہے تو قرب و جوار کی مساجد تک
باسانی آواز پہنچتی ہے جس وجہ سے دوسری مساجد میں تقریر یا خطبہ یا نماز میں مصروف رہنے والے حضرات
کی یکسوئی متاثر ہونا اور ان کے لئے حرج واقع ہونا بدیہی بات ہے اس لئے ایسے موقع پر بیرونی لاوڈ اسپیکر
کا استعمال بالکل جائز نہیں، کیونکہ جب دنیوی مصروفیات اور آرام میں خلل واقع ہونے کی بنا پر بیرونی لاوڈ
اسپیکر کا استعمال ناجائز ہے تو دینی کام اور عبادت الہیہ میں مشغول حضرات کی یسکوئی میں خلل ڈالنا اور
عبادت الہی سے ان کی توجہ کو ہٹانا بطریق اولیٰ ناجائز ہو گا۔ ہر وہ فعل جو نمازوں کی یکسوئی میں باعث خلل
ہو شرعاً جائز نہیں۔

ذکر اللہ جو کہ مستقل عبادت ہے، باری تعالیٰ کے فرمان کے مطابق اس سے قلب کو راحت اور
اطمینان حاصل ہوتا ہے لیکن یہی ذکر جب مسجد میں اوپھی آواز سے کیا جائے جس سے دوسروں کو خلل واقع
ہو تو یہ ذکر بالجھر شرعاً جائز ہو جاتا ہے۔ (۱)

اسی طرح حدیث شریف میں آتا ہے کہ حضور صلی اللہ علیہ وسلم نے مسجد میں اوپھی آواز سے
تلاوت کرنے والوں کوختی کے ساتھ ممانعت فرمائی اور فرمایا کہ دوسروں کو ہرگز ایذا نہ پہنچاؤ۔ (۲)
توجہ مسجد میں رہتے ہوئے اوپھی آواز سے تلاوت قرآن سے دوسروں کے لئے حرج واقع
ہونے کی بنا پر منوع قرار دیا گیا تو ایک مسجد کے بیرونی لاوڈ اسپیکر کی آواز کے ذریعہ دوسری مساجد کے
نمازوں کو تشویش میں بتلا کرنا کیسے جائز ہو سکتا ہے؟

(۱) رد المحتار - کتاب الخطر والاباحة - فصل فی البیع - ۳۹۸/۶.

(۲) ابو داؤد - کتاب الصلوٰۃ - باب رفع الصرت بالاارة فی صلوٰۃ اللیل - ۱۸۸/۱.

بیرونی لاوڈ اسپیکر پر نماز یا خطبہ یا تقریر وغیرہ نشر کرنا بالکل غیر ضروری اور بلا، مقصد ہے بسا اوقات دیکھنے میں آتا ہے کہ صفحہ چھوٹی سی ہے یا مسجد میں گئے پھنے آدمی موجود ہوتے ہیں جن تک آواز پہنچانے کے لئے اندر وی اسپیکر کی بھی ضرورت نہیں ہوتی، اس کے باوجود خواہ مخواہ مسجد کے اندر وی بیرونی دونوں اسپیکرز کو پوری قوت کے ساتھ کھول کر پورے اہل محلہ کو بلا وجہ کرب اور پریشانی میں بتلا کیا جاتا ہے اس طرح یہ ضرورت کی بناء پر استعمال کی جانے والی چیز محض فیشن بن کر رہ گئی جو کہ کسی بھی صورت جائز نہیں۔

مسجد انتظامیہ اور ائمہ حضرات کی شرعی اور اخلاقی ذمہ داری ہے کہ اس مسئلہ کی طرف توجہ دیں، اگر اپنی مساجد میں لاوڈ اسپیکر کا یہجا استعمال ہو رہا ہے تو اس کی روک تھام کے لئے اقدامات کریں۔ واضح رہے کہ بینات کے گزشتہ شمارہ میں شائع ہونے والے فتویٰ کے آخری حصے میں مخصوص شرائط کے تحت جمعہ کی تقریر بیرونی اسپیکر پر نشر کی گنجائش کے متعلق لکھا تھا، مگر بعض حضرات کے توجہ دلانے اور مسئلہ کے متعلق مزید غور کرنے کے بعد معلوم ہوا کہ اس کی افادیت سے مضرات واقعی زیادہ ہیں نیز مشاہدہ اور تجربہ سے یہی معلوم ہوتا ہے کہ لوگوں کے لئے ان شرائط کی پابندی کرنا ناممکن نہیں تو دشوار ضرور ہے جس کا نتیجہ یہ ہوگا کہ شرائط کو نیا منیسا کر کے محض جواز کی بات کو آڑ بنا کر فتویٰ سے سے غلط فائدہ اٹھایا جائے گا، لہذا ہماری رائے یہی ہے کہ جمعہ کی تقریر کے لئے بھی بیرونی لاوڈ اسپیکر کا استعمال کرنا جائز نہیں ہوگا، گنجائش کی بات کو کال عدم سمجھا جائے۔ فقط اللہ اعلم بالصواب۔

کتبہ

محمد عبد القادر عفان الدین عنہ۔

الجواب صحيح

محمد عبد السلام عفان اللہ عنہ

نماز کے دوران اور نماز کے علاوہ موبائل فون کی گھنٹی کا حکم

کیا فرماتے ہیں علماء کرام و مفتیان عظام اس مسئلہ کے بارے میں کہ:

۱- موبائل فون میں گھنٹی کس قسم کی لگانی چاہیے؟ بعض لوگ گانے کی گھنٹی لگادیتے ہیں، کیا ان کا یہ عمل جائز ہے یا نہیں؟ شریعت مطہرہ کی روشنی میں وضاحت فرمائیں۔

۲- اگر نماز کے دوران موبائل فون کی گھنٹی بجne لگے اور آدمی نماز پڑھ رہا ہو تو ایسی صورت میں اسے کیا کرنا چاہئے؟ کیا دوران نماز اس گھنٹی کو بند کر سکتا ہے یا نہیں؟ کیا اس سے عمل کشیر لازم آئے گا یا نہیں؟ اور اسی طرح یہ عمل مفسد صلوٰۃ ہے یا نہیں؟

۳- آج کل لوگ موبائل فون میں اللہ اکبر اور قرآن کریم کی کسی آیت کا الارم سیف (محفوظ) کرتے ہیں، موبائل کی بیل (گھنٹی) آتے ہی اللہ اکبر اور قرآن کریم کی تلاوت کی آوازنگتی ہے، کیا شریعت کی رو سے موبائل فون میں ایسی بیل (گھنٹی) سیف (محفوظ) کرنا اور فون کی گھنٹی بجتے ہی اس آواز کا نکنا اور اسے سننا جائز ہے یا نہیں؟ وضاحت فرمائیں و مشکور فرمائیں۔

مستفتی: محمد لیاقت نیو کراچی بلاک ڈی مکان نمبر ۲۲

اجواب باسمہ تعالیٰ

واضح رہے کہ نماز تمام طاعات و عبادات میں سے ایک ایسی عبادت اور دینِ اسلام کا ایسا رکن اعظم ہے کہ حق تعالیٰ شانہ کی نازل کی ہوئی آخری شریعت "شریعت محمدی ﷺ" میں نماز کی شرائط و اركان اور سنن و آداب اور اسی طرح مفسدات و مکروہات وغیرہ کے بیان کا اتنا اہتمام اور اس کو اتنی اہمیت دی گئی ہے جو کسی دوسری طاعت و عبادت کو نہیں دی گئی۔

اسی طرح شریعت مقدسہ میں نماز کے اندر خشوع و خضوع پر بھی بڑا ذرود یا گیا ہے اور اس بات کی تاکید فرمائی گئی ہے کہ اللہ تعالیٰ کے حضور نماز اس استحضار کے ساتھ پڑھنی چاہئے گویا کہ آپ اللہ تعالیٰ کو دیکھ رہے ہیں، چنانچہ نبی اکرم ﷺ سے پوچھا گیا کہ: احسان کیا چیز ہے؟ آپ ﷺ نے فرمایا کہ:

”ان تعبد الله كأنك تراه فان لم تكن تراه فانه يراك“.^(۱)

ترجمہ: ”اللہ تعالیٰ کی اس طرح عبادت کر گویا تو اس کو دیکھ رہا ہے، اگر تو اس کو نہیں دیکھ رہا (یعنی یہ درجہ تجھے حاصل نہ ہو) تو بے شک وہ تو تجھے دیکھ رہا ہے۔“

اسی طرح مساجد اللہ تعالیٰ کے گھر ہیں، ان کا ادب و احترام ہر مسلمان کے لئے ضروری ہے۔ مساجد کو ہر قسم کے شور و غونما، لہو و لعب اور تمام خرافات و واهیات سے پاک و صاف رکھا جائے، کیونکہ مساجد کا قیام اللہ تعالیٰ کی عبادت کے لئے ہے، ان مساجد کو تمام خرافاتِ قبیحہ اور ہر قسم کے آلاتِ موسیقی سے پاک و صاف رکھنا ہر مسلمان کا اہم فریضہ ہے، البتہ اگر موبائل فون میں گانے بجانے اور میوزک کی گھنٹی سیف کر دی گئی ہو، اور مسجد میں اس کی نیل بجھنے لگے تو یہ مسجد کی بہرمتی کے متزاد فریضہ اور مسجد کی عظمت کے منافی ہے، کیونکہ گانا بجانا اور میوزک و موسیقی فی نفسہ ایک حرام اور قبیح ترین فعل ہے اور قرآن و احادیث میں ان کی شدید مذمت بیان کی گئی ہے۔ جیسا کہ حق تعالیٰ شانہ کا ارشاد ہے:

”وَمِنَ النَّاسِ مَنْ يَشْتَرِي لَهُ الْحَدِيثَ لِيَضْلِلَ عَنْ سَبِيلِ اللَّهِ بِغَيْرِ عِلْمٍ

وَيَتَخَذِّلُهَا هُنُّوا اولُكَ لَهُمْ عَذَابٌ مُهِينٌ“۔ (لقمان: ۶)

ترجمہ: ”اور وہ لوگ ہیں کہ خریدار ہیں کھیل کی باتوں کے تاکہ بچلا میں اللہ کی راہ سے بن سمجھئے اور رکھرہ میں اس کو پنسی وہ جو ہیں ان کو ذلت کا عذاب ہے۔“

چنانچہ ”لہو الحدیث“ کی تفسیر کرتے ہوئے حضرت ابن عباس فرماتے ہیں کہ:

”ان لہو الحدیث هو الغناء و اشباهه“۔^(۲)

(۱) مشکوٰۃ المصایح - کتاب الایمان - الفصل الأول - ۲۱.

(۲) سنن الکبریٰ للبیهقی - ۱ / ۲۳۲.

یعنی ”لہو الحدیث“ سے مراد گانا بجانا اور اسی قسم کی اور بہت سی چیزیں جو گانے بجانے اور میوزک و موسیقی کے مشابہ ہوں۔ اور ”الدر المختار“ میں ہے:

”وفی السراج: دلت المسألة ان الملاهي كلها حرام،
ويدخل عليهم بلا اذنهم لانكار المنكر. قال ابن مسعود: صوت اللهو
والغناء ينبت النفاق في القلب كما ينبت الماء النبات“۔^(۱)

ترجمہ: ”اور سراج میں ہے مسئلہ دلالت کرتا ہے کہ ملاہی (لہو لعب کی چیزیں) ساری حرام ہیں... حضرت ابن مسعود فرماتے ہیں کہ لہو لعب کی آواز اور گانے کی آواز دل میں نفاق اگاتی ہے، جیسا کہ پانی پودوں کو اگاتا ہے۔“

مذکورہ عبارت سے معلوم ہوا کہ گانے بجانے اور موسیقی کی جملہ اقسام حرام ہیں اور ان کا سننا بھی حرام ہے۔ لہذا صورت مسؤولہ میں ایک مسلمان کے لئے بحیثیت مسلمان، موبائل فون کے استعمال میں اس کی گھنٹی سادی رکھنی چاہئے، کسی قسم کے گانے اور میوزک کی منحوس آواز نہیں لگانی چاہئے۔

دوم: یہ کہ جب نماز کے لئے مسجد میں آئیں تو مسجد میں داخل ہونے سے پہلے ہی موبائل فون یا کم از کم اس کی گھنٹی بند کر دینا چاہئے اور اس کو اپنی روزمرہ کی عادت بنالینا چاہئے۔ لیکن اگر بتقا ضائے بشریت موبائل فون بند کرنا بھول جائے اور ایسی صورت میں دورانِ نماز موبائل فون کی گھنٹی بجھنے لگے تو اس کے کسی بیٹن کو دبا کر اسے بند کر دیا جائے، اگر دائیں جیب میں موبائل ہو تو دائیں ہاتھ سے اور اگر بائیں جیب میں ہو تو بائیں ہاتھ سے بند کیا جائے۔ اس طرح کرنے سے نہ ت عمل کثیر لازم آتا ہے اور نہ ہی نماز فاسد ہوتی ہے۔

ہاں اگر کوئی موبائل فون اپنی جیب سے نکال کر پھر بند کرے یا بار بار گھنٹی آنے کی صورت میں وہ موبائل فون بار بار بند کرتا رہے تو اگر ایک رکن میں تین دفعہ یہ عمل دھرا یا گیا تو بعض فقهاء کے نزدیک یہ عمل کثیر کے زمرے میں آئے گا جس سے نماز فاسد ہو جائے گی۔ جیسا کہ ”رالمختار“ میں ہے:

(۱) الدر المختار - کتاب الحظر والاباحة - ۳۲۸/۶

”وقال فی شرح التنویر: ويفسدھا کل عمل کثیر لیس من اعمالها ولا لاصلاحها، وفيه اقوال خمسة: اصحھا مالایشک بسببھ الناظر من بعيد فی فاعله انه لیس فیھا. (وفی الشامیة) القول الثانی: ان ما یعمل عادة بالیدين کثیر، وان عمل بوحدة کالتعمم وشد السراويل وما یعمل بوحدة قلیل. وان عمل بهما کحل السراويل ولبس القلنسوة ونزعھا الا اذا تكرر ثلاثاً متواالية... قال فی شرح المنیة... والظاهر ان ثانیھما لیس خارجاً عن الاول، لأن ما یقام بالیدين عادة یغلب ظن الناظر انه لیس فی الصلاة“۔^(۱)

ترجمہ: ”شرح تنویر میں فرماتے ہیں: اور نماز کو ہر عمل کثیر فاسد کرتا ہے جو نماز کے افعال میں سے نہ ہو، اور نماز کی اصلاح کے لئے ہو، اس بارے میں پانچ اقوال ہیں: صحیح تر قول یہ ہے کہ وہ فعل عمل کثیر میں داخل ہے جس کی وجہ سے دور سے دیکھنے والا اس کے مرکب کے بارے میں اس بات کا شک نہ کرے کہ وہ نماز میں نہیں ہے۔ شامی میں ہے: دوسرا قول یہ ہے کہ: جو کام عادۃ دو ہاتھوں سے کیا جاتا ہے وہ کثیر ہے، اگرچہ وہ ایک ہاتھ سے کیا گیا ہو؛ جیسا کہ عمماہہ باندھنا، شلوار باندھنا۔ اور ہر وہ کام جو ایک ہاتھ سے کیا جاتا ہے وہ قلیل ہے، اگرچہ دونوں ہاتھوں سے کیا جائے۔ جیسا کہ شلوار کھونا، ٹوپی پہننا، اتارنا مگر جب مسلسل تین بار تکرار کے ساتھ ہو... آگے لکھتے ہیں کہ شرح منیہ میں ہے کہ ظاہر یہ ہے کہ دوسرا قول پہلے قول سے خارج نہیں، اس لئے کہ جو کام عام طور پر دو ہاتھوں سے کیا جاتا ہے دیکھنے والے کاظن غالب یہی ہوتا ہے کہ اس کا مرکب نماز میں نہیں“۔

جیسا کہ اوپر لکھا گیا کہ فون کی گھنٹی سادی سے سادی ہونی چاہئے، گانا اور میوزک جیسی شیطانی

(۱) رد المحتار علی الدر المختار - کتاب الصلوٰۃ - باب ما یفسد الصلوٰۃ و ما یکرہ فیھا - ۲۲۳ / ۱.

آواز کی گھنٹی نہیں لگانی چاہئے، اگر کوئی گانے کی آواز جیسی گھنٹی لگائے گا تو اس کو اتنی دیر گانا سننے کا گناہ ہو گا جتنی دیر تک موبائل سے یہ آواز آتی رہے گی۔ ایسی صورت کو مجبوری یا غیر ارادی بھی قرانہیں دیا جاسکتا، کیونکہ یہ گھنٹی اور آواز اس نے اپنے شوق اور اختیار سے لگائی ہے، اور بعض اوقات متعلقہ کمپنی سے گانوں جیسی ”رنگ ٹون“، منگو اکر اپنے موبائل فون میں لگا کر حرام لذت حاصل کرتا ہے۔ مسلمان کو چاہئے کہ سادی سی گھنٹی لگائے اور خود کو حرام آواز کے سننے سے بچائے۔

واضح رہے کہ جس طرح اللہ تعالیٰ کی ذات پاک بزرگ و عظیم ہے، اسی طرح اس کی تمام صفات بھی عظیم ہیں، اللہ تبارک و تعالیٰ کی عظمت اور مدح میں منہمک رہنا ایک قابل ستائش فعل ہے، اسی طرح اللہ تعالیٰ کے تمام اسماء خواہ ذاتی ہوں یا صفاتی، ان تمام اسماء کی عزت و احترام کرنا ہر ایک مسلمان پر واجب ہے اور حق تعالیٰ شانہ نے اپنے بندوں کو اس امر کی تاکید فرمائی ہے کہ تم حق تعالیٰ شانہ کے ان پیارے پیارے ناموں کے ساتھ اللہ تعالیٰ کو پکارو اور انہی اسماء کے ذریعے اللہ تعالیٰ سے دعا مانگو۔ جیسا کہ باری تعالیٰ کا ارشاد مبارک ہے:

”قُلْ ادْعُوَ اللَّهَ أَوْ ادْعُوَ الرَّحْمَنَ إِيَّاهَا تَدْعُوا فِلَهُ الْإِسْمَاءِ“

الحسنی۔ (الاسراء: ۱۱۱)

ترجمہ: ”کہہ اللہ کہہ کر پکارو یا حُمْن کہہ کر، جو نام لے کر پکارو گے سو اسی کے ہیں سب نام خاصے۔“

دوسرے مقام پر حق تعالیٰ شانہ فرماتے ہیں:

”الابذْكُرِ اللَّهَ تَطْمِئْنَ الْقُلُوبُ“ (الرعد: ۲۸)

ترجمہ: ”خبردار! اللہ کی یاد ہی سے دل تسکین پاتے ہیں۔“

اس سے معلوم ہوا کہ کسی دنیوی غرض سے قطع نظر اللہ تعالیٰ کے ناموں کو صرف اس کے ذکر اور اس کی بزرگی بیان کرنے کے لئے لینا اور یاد کرنا درست ہو گا۔ لہذا صورتِ مسئولہ میں جو صورتِ حال ذکر کی گئی ہے کہ عوام الناس دانستہ یا نادانستہ طور پر موبائل فون میں جو اللہ اکبر یا اللہ تعالیٰ کا کوئی نام یا قرآن کریم کی کوئی آیت سیف کر دیتے ہیں اور کمال آنے کی صورت میں بجائے کسی گھنٹی کے اللہ اکبر یا قرآن کریم کی

تلاؤت جیسی آوازنگتی ہے تو شریعت مطہرہ کی رو سے اس نیل کا استعمال جائز نہیں ہے، اس میں اللہ جل جلالہ کے مبارک اور قابل عزت و عظمت نام کے ذریعہ کسی کو اطلاع دینے کے لئے استعمال کرنا لازم آتا ہے، جو کہ گناہِ عظیم ہے، اللہ کے نام کو اس طرح استعمال کرنا عظمت کے منافی اور توہین کے زمرہ میں آتا ہے۔

لہذا موبائل فون میں اسے استعمال نہ کیا جائے، اللہ تعالیٰ کا مبارک نام خالص ذکر الہی کی نیت اور ارادہ سے لینا چاہئے، اپنی کوئی دنیوی غرض پوری کرنے کے لئے اس مبارک نام کو استعمال کرنا بہت نامناسب اور ایمانی غیرت کے منافی ہے۔

فقہاء کرام نے تصریح فرمائی ہیں کہ اگر کوئی شخص لوگوں کو اپنی آمد کی خبر دینے کے لئے "یا اللہ" کہے تو یہ مکروہ ہے، اسی طرح کوئی شخص سبق ختم کرنے کی خبر دینے کے لئے "واللہ اعلم" کہے تو یہ بھی مکروہ ہے یا کوئی چوکیدار زور سے "لا اله الا الله" پڑھے اور اس سے اس کا مقصد اپنے بیدار ہونے کی خبر دینا ہو تو یہ بھی مکروہ ہے جیسا کہ فتاویٰ شامی میں ہے:

"وقد كرهوا والله اعلم ونحوه لا علم ختم الدرس يقرء
 (قوله لا علم ختم الدرس) اما اذا لم يكن اعلاما بانتهايه لا يكره، لانه
 ذكر وتفسير، بخلاف الاول، لانه استعمال آلة وللام علم ونحوه اذا
 قال الداخل "يا الله" مثلاً ليعلم الجلاس بمجيئه ليهينوا له محل
 ويوقروه اذا قال الحارس لا اله الا الله ونحوه ليعلم باستيقاظه فلم
 يكن المقصود الذكر، اما اذا اجتمع القصد ان يعتبر الغالب كما
 اعتبر في نظائره".^(۱)

ترجمہ: "فقہاء کرام نے "واللہ اعلم" اس طرح کے الفاظ کہنے کو درس کے اختتام کو بتانے کے لئے مکروہ کہا ہے۔ علامہ شامی فرماتے ہیں کہ اگر اس قسم کے الفاظ کہنے سے درس کے اختتام کو بتانا مقصود نہ ہو تو کراہیت نہیں، کیونکہ یہ ذکر ہے اور کسی چیز کے

(۱) رد المحتار - کتاب الخطر والاباحة - قبل کتاب الاحیاء الموات - ۲۳۱ / ۶.

حقیقی طور پر جانے کو اللہ تعالیٰ کے علم کے حوالہ کر دینا ہے، برخلاف پہلی صورت کے کہ اس کے کہنے والے نے اس کلمہ کو خبر دینے کا آله اور ذریعے کے طور پر استعمال کیا، اس طرح کا حکم اس صورت کا بھی ہے کہ جب داخل ہونے والا "یا اللہ" کہہ دے اور اس سے مقصود بیٹھنے والوں کو اپنے آنے کی خبر دینی ہوتا کہ اس کے بیٹھنے کے لئے جگہ بنائیں اور ان کی عزت کریں یا جب کوئی پھرہ دینے والا "لا اله الا الله" وغیرہ کہے، اپنے جانے کو ظاہر کرنے کے لئے تو چونکہ اس طرح کے الفاظ سے اللہ کا ذکر کرنا مقصود نہیں تو اس لئے ایسے موقع پر اللہ کا نام لینا مکروہ ہے۔ اور اگر لفظ "اللہ" سے مقصود ذکر بھی ہو اور اطلاع دینا بھی تو ایسی صورت میں غالب کا اعتبار کیا جائے گا، جیسا کہ اس کے نظائر میں غالب کا اعتبار کیا جاتا ہے۔

كتبه	الجواب صحيح	الجواب صحيح
محمد انس جہانگیری	محمد عبدالقدار	محمد عبدالجید دین پوری

کتاب الجنائز

نماز جنازہ میں غیر معمولی تاخیر

کیا فرماتے ہیں علمائے دین اور مفتیان شرع متین مسائل ذیل کے بارے میں۔

..... نماز جنازے میں تاخیر بایس غرض کرنا کہ انگلینڈ میں نماز جنازہ میں لوگ کم ہوتے ہیں اور میت کو پاکستان بھیج دیا جائے اور وہاں اس کی نماز جنازہ پڑھی جائے تاکہ لوگ زیادہ شریک ہوں۔ یاد رہے کہ یہ فتویٰ پاکستان کے ایک عالم کا ہے اس میں لکھا ہے کہ اگر انگلینڈ میں لوگ نماز جنازہ میں کم ہوں تو اس کی میت کو پاکستان بھیج دیا جائے کیونکہ وہاں بہت لوگ نماز جنازہ میں شریک ہوتے ہیں۔

اب اس میں غور طلب بات یہ ہے کہ انگلینڈ میں ہر میت کا پوسٹ مارٹم کیا جاتا ہے، جس میں تقریباً ایک ہفتہ لگ جاتا ہے، ہفتہ بعد میت ورثاء کو ملتی ہے، ہفتہ کے بعد میت کی حالت خراب ہونے کا اندیشہ ہے، جس کا تجربہ ہوا ہے کہ میت کو نہلانا مشکل ہو جاتا ہے کیونکہ اوپر کی کھال غسل دینے سے اکھڑتی ہے محض شرط پوری کرنی ہوتی ہے، اگرچہ میت سے بدبو نہیں آتی۔ اس کی وجہ یہ ہے کہ یہاں دوائی وغیرہ لگادیتے ہیں جس سے کچھ دنوں کے لئے بدبو نہیں آتی اور پھر یہ کہ ملک بھی ٹھنڈا ہے اور یہی میت جب پاکستان پہنچ گی تو شاید بوجہ گرمی کے خراب ہو جائے۔ اور دوسری بات یہ ہے کہ میت کو پاکستان بھیج کر جنازہ کی نماز پڑھنے میں یہ بھی اندیشہ ہے کہ راستہ میں ہوائی جہاز کا ایک سیڈنٹ ہو جائے تو میت بلا نماز جنازہ رہ جائے گی۔ ان وجہ کی بنا پر مسئلہ ذیل پروشنی ڈالیں، اور مفصل جواب بمع حوالہ جات تحریر فرمائیں۔

نیز یہ بھی تحریر فرمائیں کہ نماز جنازہ میں کتنی تاخیر ہو سکتی ہے۔ اور نیز یہ بھی لکھیں کہ اگر نماز جنازہ انگلینڈ میں بھی پڑھ لی جائے اور پھر پاکستان میں بھی پڑھ لی جائے تو اس میں کوئی حرج ہے؟ اور اگر میت کے اقرب وارث نے نماز جنازہ نہ پڑھی ہو اس کی اجازت کے بغیر بوجہ خطرات مذکورہ بالا، نماز جنازہ پڑھ لی گئی تو آیا اس وارث اقرب کو اعادہ نماز جنازہ جائز ہے یا نہیں؟

نیز یہ بھی تحریر فرمائیں، میت کا لڑکا جس کی عمر سولہ سال ہے وہ زیادہ قریب ہے یا کہ میت کا بھائی؟

نیز یہ بھی تحریر فرمائیں کہ میت کا ایک ملک سے دوسرے ملک منتقل کرنا اس غرض سے کہ ملک میں

لوگ دعا کے لئے قبروں پر چلے جاتے ہیں اور یہاں نہیں ہو سکتا۔ کہاں تک صحیح ہے؟ امید ہے کہ مندرجہ بالا امور کا مفصل جواب تحریر فرمائیں گے۔

اجواب باسمہ تعالیٰ

اس شق میں کئی سوالات جمع ہیں۔ جوابات سے قبل چند امور جانتا ضروری ہے۔

(۱) غسل دینامیت کو واجب ہے۔ چنانچہ ”علمگیری“ میں لکھا ہے:

غسل المیت حق واجب علی الاحیاء بالسنۃ والاجماع ^(۱)

غسل دینا جنازہ کے شرائط میں سے ہے۔ اگر بغیر غسل دینے نماز جنازہ پڑھی گئی تو غسل دے کر نماز کا اعادہ ضروری ہے، بشرطیکہ دفن کرنے سے قبل غسل دیا جائے۔ چنانچہ ”بدائع الصنائع“ میں لکھا ہے:

ولوذکروا بعد الصلاة على الميت انهم لم يغسلوه فهذا على

وجهين اما ان ذكرروا قبل الدفن او بعده فان كان قبل الدفن غسلوه وأعادوا

الصلاۃ علیه لان طهارة المیت شرط لجواز الصلاۃ علیه الخ ^(۲)

اگر میت کو بوجہ تفسیح ملنے اور ہاتھ لگانا متعذر ہو تو صرف پانی بہانا کافی ہے۔ ”علمگیری“ میں لکھا ہے:

”ولو كان الميت متفسخاً يتعدى مساحه كفى صب الماء عليه.“ ^(۳)

(ب) ایک میت کی نماز ایک سے زیادہ مرتبہ پڑھنا جائز نہیں، البته ولی میت کو جب کہ اس کی اجازت کے بغیر نماز کسی غیر مستحق نے پڑھادی ہو تو دوبارہ پڑھنا درست ہے۔ چنانچہ ”بدائع الصنائع“ میں لکھا ہے:

ولايصلی علی میت الامرۃ واحدۃ لا جماعتہ ولا وحدانۃ

(۱) الفتاوى الهندية - الباب الحادى والعشرون فى الجنائز - الفصل الثانى فى الغسل - ۱۵۸ / ۱ - ط: مكتبة رشيدية كوشيه.

(۲) بدائع الصنائع - كتاب الصلوة - فصل وأما بيان ما تصح به وما تفسد وما تكره ، - ۵۵ / ۲ - ط: دار احياء التراث العربي. بيروت.

(۳) الفتاوى الهندية - المرجع السابق.

ان يَكُونُ الَّذِينَ صَلَوْا عَلَيْهَا أَجَانِبٍ بِغَيْرِ امْرِ الْأُولَاءِ ثُمَّ حَضَرَ الْوَلِيُّ

فَحِينَئِذٍ لَهُ أَنْ يَعِدَّهَا^(۱)

اور اس سے قبل آدھے جسم پر نماز نہ ہونے کے سلسلہ میں تحریر فرماتے ہیں:

فِيؤْدِى إِلَى التَّكْرَارِ وَأَنَّهُ لَيْسَ بِمُشْرُوعٍ عِنْدَنَا^(۲)

(ج) جس ترتیب سے نکاح کرنے کی ولایت حاصل ہوتی ہے اسی ترتیب سے نماز جنازہ میں بھی ہوگی اور ظاہر ہے کہ بیٹا بھائی سے مقدم ہے لہذا بیٹا ولی ہوگا۔ البتہ اگر ولی قریب موجود نہ ہو اور اس کا انتظار نہ کیا جاسکے تو اس کی ولایت باطل ہو جاتی ہے اور ولی بعيد مسْتَحْقٰ ہو جاتا ہے ”در مختار“ میں لکھا ہے:

ثُمَّ الْوَلِيُّ بِتَرْتِيبٍ عَصُوبَةِ الْانْكَاجِ.^(۳)

اور ”البداع“ میں لکھا ہے:

”وَلَوْ كَانَ الْأَقْرَبُ غَايِبًاً بِمَكَانِ تَفُوتِ الصَّلَاةِ بِحُضُورِهِ“

بطلت ولایته و تحولت الولاية إلى الأبعد.^(۴)

(د) میت کو مرنے کی جگہ سے دوسری جگہ قبل الدفن منتقل کرنے میں اختلاف ہے۔ بعض علماء جائز کہتے ہیں بعض ناجائز اور مکروہ قرار دیتے ہیں۔ چنانچہ ”شرح المنیہ“ میں لکھا ہے:

”وَيُسْتَحِبُّ فِي الْقَتْلِ وَالْمَيْتِ دُفْنُهُ فِي الْمَكَانِ الَّذِي فِيهِ مَقَابِرُ“

اولئكَ الْقَوْمُ وَإِنْ نَقَلْ قَبْلَ الدُّفْنِ قَدْرَ الْمِيلِ أَوْ مِيلَيْنِ فَلَا بَأْسَ بِهِ. قَيْلَ:

هَذَا التَّقْدِيرُ مِنْ مُحَمَّدٍ يَدْلِي عَلَى أَنْ نَقْلَهُ مِنْ بَلْدَةٍ إِلَى بَلْدَةٍ لَا يَجُوزُ أَوْ

مَكْرُوهٌ وَلَا نَبْغَى مَقَابِرَ بَعْضِ الْبَلْدَانِ رَبِّمَا بَلَغَتْ هَذِهِ الْمَسَافَةُ فَفِيهِ ضَرُورَةٌ

(۱) بداع الصنائع - كتاب الصلوة - فصل: والكلام في الجنائز في مواضع ۲-۷-۲-ط: دار احياء التراث

(۲) المرجع السابق.

(۳) الدر المختار - كتاب الجنائز - مطلب تعظيم أولى الامر واجبة - ۲۲۰، ۲ - ط: ایج ایم سعید.

(۴) بداع الصنائع - كتاب الصلوة - فصل في بيان من له ولادة الصلوة على الميت -

۱۱۷-ط: الشركة المطبوعات العلمية مصر

ولا ضرورة في النقل إلى بلد آخر وقيل: يجوز ذلك مادون السفر لماروى
ان سعد بن ابى وقاص مات فى قرية على أربعة فراسخ من المدينة، فحمل
على عنق الرجال اليها وقيل: لا يكره فى مدة السفر ايضاً^(۱)
ان من درجات الاتصريحات کی روشنی میں سوالات کے جوابات یہ ہیں:
کہ اس میت کو غسل دینا ضروری ہے اگر ہاتھ نہیں لگا سکتے تو صرف پانی بہادیا جائے۔ جیسا کہ
”عامگیری“ کے جزئیہ میں مصرح ہے۔^(۲)

اور اگر انگلینڈ میں اسلامی طریقہ سے تجهیز و تکفین وغیرہ کی سہولتیں سب میسر ہوں تو میت کو وہاں دفن
کرنا بہتر ہے کیونکہ تجهیز و تکفین میں بہتر یہ ہے کہ جلدی عمل میں لائی جائے۔ ”مراقب الفلاح“ میں لکھا ہے:
یعجل بتجهیزه اکراماً له لما فی الحديث و عجلوا به فانه
لاینبعی لجیفة مسلم ان یحبس بین ظهرانی اہله۔^(۳)

البته اگر دارالحرب ہونے کی وجہ سے اسلامی طریقہ سے سہولتیں میسر نہ ہوں مثلاً مسلمانوں کا الگ
قبرستان نہ ہو، کیونکہ کفار کے مقبرہ میں مسلمان کو دفن کرنا درست نہیں یا اور کوئی دشواری ہو تو ایسی صورت میں
پاکستان منتقل کیا جاسکتا ہے۔

اور محض اس وجہ سے منتقل کرنا کہ پاکستان میں لوگ کثیر تعداد میں نماز جنازہ میں شریک ہو جائیں
گے، یہ قابل اعتبار نہیں ہے، فقهاء کرام نے تصریح فرمائی ہے کہ محض کثیر تعداد کا جنازہ میں شرکت کرنے کے
لئے جمعہ کی نماز تک کے لئے تاخیر کرنا بھی درست نہیں ہے۔ چنانچہ ”رحمتار“ میں لکھا ہے
”وَكَرِه تأخير صلاتِه وَدُفْنِه لِيصلِي عَلَيْهِ جَمْعَ عَظِيمٍ بَعْدِ“

(۱) حلبي كبير للشيخ ابراهيم الحلبي، غنية المستعمل في شرح منية المصلى - فصل في الجنائز - البحث الثامن في مسائل متفرقة من الجنائز، ص ۲۰۷ - ط: سهيل اکيڈمي لاہور.

(۲) الفتاوى الهندية - كتاب الصلوة. الباب الحادى والعشرون في الجنائز - الفصل الثاني في الغسل - ۱۵۸/۱ - ط: مكتبة رشيدية كوشيه.

(۳) مراقب الفلاح - باب احكام الجنائز - ۲۰۹ - ط: مكتبة دار الباز مكة المكرمة.

صلوٰۃ الجمعة^(۱)

بہر حال اگر انگلینڈ میں شرعی دشواریاں ہوں تو پاکستان میں میت کو منتقل کیا جاسکتا ہے ایسی صورت میں اولیٰ یہ ہے کہ نماز پاکستان میں پڑھی جائے۔ ایک تو اس میں نماز جنازہ اور دفن کرنے کے درمیان تاخیر اور وقفہ لازم نہیں آئے گا۔ کیونکہ مسنون یہ ہے کہ نماز جنازہ کے فوراً بعد تدقین عمل میں لائی جائے۔ چنانچہ علامہ نووی ”شرح المہذب“ میں تحریر فرماتے ہیں:

”اذا صلی علیه فالسنۃ ان یبادر بدفنه الخ^(۲)

اور دوسرے یہ کہ جب منتقل کرنا ہے تو اس میں بہت سے لوگوں کی شرکت کا مقصد بھی حاصل ہوگا۔ اور ایک سیٹ نٹ وغیرہ خطرات کا اعتبار نہیں کیونکہ یہ شاذ و نادر ہی ہوا کرتے ہیں۔

اور اگر انگلینڈ میں نماز جنازہ پڑھی گئی تو دوبارہ پاکستان میں نہیں پڑھی جاسکتی۔ البتہ اگر انگلینڈ میں کسی غیر مستحق نے نماز پڑھی تو ولی اقرب کو دوبارہ پڑھنے کی اجازت ہے۔ جیسا کہ فقہاء کی تصریحات سے معلوم ہو چکا ہے۔

میت کا سولہ سالہ بیٹا ولی ہوگا۔ اس کی موجودگی میں بھائی کو ولایت حاصل نہ ہوگی۔ فقط اللہ اعلم

بینات - محرم الحرام ۱۳۸۷ھ

.....

.....

.....

.....

(۱) الدر المختار - کتاب الجنائز - مطلب فی حمل المیت - ۲۳۲/۲ - ط: ایچ ایم سعید۔

(۲) المجموع شرح المہذب - کتاب الجنائز - ۲۳۲/۵ - ط: دار الفکر بیروت۔

رافضی کی نماز جنازہ

کیا فرماتے ہیں علماء دین اس مسئلہ میں کہ:

شیعہ کی نماز جنازہ میں سنی کی شرکت از روئے شرع کیسی ہے؟ جبکہ ۲۱ دسمبر ۱۹۷۳ء کو اخبار ”روزنامہ جنگ کراچی“ میں ہمارے بعض علماء کرام کی شرکت کی خبر شائع ہو چکی ہے۔ لہذا اگر شیعہ کی نماز جنازہ میں شرکت کرنا شرعاً جائز ہے تو خیر، ورنہ ان علماء کرام کی شرکت کیا معنی؟ امید ہے کہ جواب باصواب سے ہماری تشفی فرمائیں گے۔

مستفتی: محمد عثمان لشکری، زمیندار حسن لشکری
ویج گلی نمبر ۱۶۔ کراچی نمبر ۳۔

اجواب باسمہ تعالیٰ

روافض جن کے عقائد کفر کی حد تک پہنچ چکے ہوں، آج کل اس قسم کے روافض بکثرت موجود ہیں، یہ لوگ معاذ اللہ حضرت علی کرم اللہ وجہہ کی الوہیت کے قائل ہیں، حضرت عائشہ رضی اللہ عنہا پر اتهام لگاتے ہیں، قرآن کریم کو محرف کہتے ہیں، حضرت صدیق اکبر رضی اللہ عنہ کی صحابیت کا انکار کرتے ہیں۔ جبکہ قرآن کے نصوص قطعیہ ان کے عقائد کے خلاف شاید عدل ہیں۔ ایسے شخص کی نماز جنازہ پڑھنا درست نہیں۔ کیونکہ شرائطِ صلوٰۃ جنازہ میں سے اسلام میت بھی ہے۔

علاوہ ازیں نماز جنازہ دعا ہے اور کافر کے لئے دعا بنس قرآنی حرام ہے۔ علماء امت نے اہل ہوئی کی نماز جنازہ پڑھنے کو صراحتہ منع فرمایا ہے۔

حضرت علامہ کشمیری رحمہ اللہ نے اپنی بے نظیر کتاب ”اکفار الملحدین“ میں حضرات عبد اللہ بن عمر، جابر بن عبد اللہ، ابو ہریرہ، ابن عباس، انس بن مالک، عبد اللہ بن ابی اوفری، عقبہ بن عامر، الحبہنی رضوان اللہ تعالیٰ علیہم کا فتویٰ ”قدریہ“ کے بارے میں یہ نقل کیا ہے:

لَا يَسْلِمُوا عَلَى الْقَدْرِيَةِ وَلَا يَصْلُوُا عَلَى جَنَازَهُمْ وَلَا يَعُودُوا

مرضاهم (بحوالہ الفرق بین الفرق وعقیدۃ السفارینی) (۱)

”کہ قدریوں کو نہ سلام کرے نہ ان کی نماز جنازہ پڑھی جائے، نہ ان کے بیماروں کی عیادت کی جائے۔“

صحابہ کرام کا یہ فتویٰ حضور اکرم صلی اللہ علیہ وسلم کی حدیث کے عین مطابق ہے۔

کماروی احمد و ابو داؤد عن ابن عمر قال رسول الله صلی

الله علیہ وسلم: القدریة مجوس هذه الامة، ان مرضوا فلا تعودوا وان

ماتوا فلا تشهدوهم (۲)

”یعنی ابن عمرؓ سے روایت ہے کہ رسول اللہ صلی اللہ علیہ وسلم نے فرمایا:

مکرین تقدیر اس امت کے مجوسی ہیں، وہ بیمار پڑیں تو ان کی عیادت نہ کرو اور وہ مریں تو ان کے جنازوں میں شرکت نہ کرو۔

روافض قدریہ سے کم نہیں۔ بلکہ اپنے عقائد کفریہ اور خبث باطنی میں ان سے کہیں زیادہ ہیں، امام دارالجھر ة مالک بن انس نے ان کے حق میں فرمایا ہے کہ ”الروافض مجوس هذه الامة“ (روافض اس امت کے مجوسی ہیں)۔

اسی طرح ایک اور موقع پر فرمایا ہے کہ ”اکذب الطوائف“ (گمراہ فرقوں میں سب بے جھوٹے ہیں) (بحوالہ اختصار منہاج السنّۃ از امام ذہبی۔ طبع جدید)

اگر کسی راضی کے مندرجہ بالا کفریہ عقائد نہ بھی ہوں تب بھی علماء دین کے لئے ان کی نماز جنازہ پڑھنا مذاہت ہے اور قطعاً جائز نہیں۔ حضرت تھانوی قدس سرہ العزیز اپنے فتاویٰ میں لکھتے ہیں:

”راضی دو قسم کے ہیں۔ ایک وہ جن کے عقائد حد کفر تک پہنچ گئے ہوں

ایے شخص کے جنازہ کی نماز اصلًا درست نہیں کیونکہ شرائط اصولیہ جنازہ میں اسلام میت

(۱) مجموعہ رسائل الکشمیری۔ اکفار الملحدین۔ ۳۸/۳۔ ط: ادارۃ القرآن والعلوم الاسلامیۃ۔

(۲) مشکوہ المصایح۔ باب الایمان بالقدر۔ الفصل الثانی۔ ۲۲/۱۔ ط: قدیمی کتب خانہ

بھی ہے اور دوسرا وہ جس کے عقائد صرف حد بدعت تک ہوں، اس کا حکم یہ ہے کہ اگر اس کے جنازہ کی نماز کسی نے نہ پڑھی ہوتی تو پڑھ لینا چاہیے کیونکہ جنازہ مسلم کی نماز فرض علی الکفایہ ہے اور کسی نے پڑھ لی ہو مثلاً اس کے ہم مذہب لوگ موجود ہیں اور وہ پڑھ لیں گے تو اس صورت میں اہل سنت ہرگز نہ پڑھیں۔ (۱)

فقط اللہ اعلم

کتبہ: ولی حسن ٹونکی

بینات- ذوالحجہ ۱۴۹۳ھ

(۱) امداد الفتاویٰ - کتاب الصلوٰۃ - باب الجنائز - ۱/۳۸۵ - سوال: ۶۲۳ - ط: مکتبہ دارالعلوم.

غائبانہ نماز جنازہ

کیا فرماتے ہیں علماء دین و شرع متنین نیچ ان مندرجہ ذیل مسئلتوں کے:

۱: کیا غائبانہ نماز جنازہ حضرت امام ابوحنیفہؓ کے مسلک کے مطابق شرعاً جائز ہے؟ مرحوم امام کے متن کی وضاحت سے تشرح فرمادیجئے تاکہ شک و شبہ کی کوئی گنجائش نہ رہے۔ اس ضمن میں دیگر ائمہ حضرات کے نقطہ نظر کی بھی وضاحت کر دیجئے تاکہ نمازوں کو یہ فرق واضح طریقہ سے معلوم ہو جائے۔

۲: مساجد میں عام طور پر کسی فرد کے انتقال پر دوسرے یا تیرے روز اس کے قربی عزیز واقارب امام مسجد کے ذریعہ مسجد میں قرآن خوانی کے لئے اعلان کرتے ہیں، کیا امام کا یہ اعلان مکروہ تحریکی ہے؟ حضرت امام ابوحنیفہؓ کے مسلک کی روشنی میں اس ضمن میں صحیح شرعی حیثیت کی وضاحت کر دیجئے تاکہ اس پرختنی سے عمل کیا جائے۔ شکریہ

اجواب باسمہ تعالیٰ

احناف اور مالکیہ کے نزدیک غائبانہ نماز جنازہ نہیں ہے، البتہ شوافع اور حنابلہ کے نزدیک جائز ہے۔ یہ حضرات نجاشی کے واقعہ کو استدلال میں ذکر کرتے ہیں۔

عن ابی هریرة رضى الله عنه ان النبى صلى الله عليه وسلم
نعى للناس النجاشى اليوم الذى مات فيه وخرج بهم الى المصلى
فصف لهم وكبر اربع تكبيرات متفق عليه.^(۱)

”حضرت ابو هریرہ رضی اللہ تعالیٰ عنہ فرماتے ہیں کہ نبی کریم صلی اللہ علیہ وسلم

(۱) مشکوہ المصابیح - کتاب الجنائز - باب المشی بالجنازة والصلوة عليها - ۱ / ۱۳۳ - ط: قدیمی۔
الصحيح للبخاری - کتاب الجنائز، باب التکبیر علی الجنازة اربعاء - ۱ / ۷۸۰، ۱ / ۷۷۱ - ط: قدیمی۔
والصحيح لمسلم - کتاب الجنائز - فصل فی النعی للناس المیت - ۱ / ۳۰۹ - ط: قدیمی۔

نے حضرت نجاشی (کے انتقال) کی خبر لوگوں کو اسی روز پہنچائی جس دن اس کا انتقال ہوا تھا، پھر صحابہ کرامؐ کے ہمراہ عید گاہ تشریف لے گئے، وہاں سب کے ہمراہ نماز جنازہ کے لئے صفائی فرمائی اور چار تکبیریں کہیں۔

شرح حضرات نے دیگر روایات کی روشنی میں مذکورہ روایت کے متعدد جوابات دیئے ہیں:

ففى اعلاء السنن عن عمران بن حصين رضى الله عنه ان النبى صلى الله عليه وسلم قال: ان اخاكم النجاشى رضى الله عنه توفى فقوموا صلو عليهم. فقام رسول الله صلى الله عليه وسلم وصفوا خلفه، فكبير اربعاء وهم لا يظنون الا ان جنازته بين يديه . رواه ابن حبان فى صحيحه كذا فى نصب الراية .

وفى فتح البارى بعد نقله مانصه : اخرجه (ابن حبان) من طريق الأوزعى عن يحيى بن ابى كثیر عن ابى قلابة عن ابى الملھب عنه (اي عن عمران) ولا بى عوانة (فى صحيحه) من طريق ابىان وغيره عن يحيى فصلينا خلفه ونحن لا نرى الا ان الجنازة قد امانا الخ (۱)

وفى لامع الدرارى . وقال بعضهم يصلى على الغائب لحدث النجاشى والجمهور على انه خاص للنجاشى وحده الخ

وقال شيخ الاسلام ابن تيمية: الصواب ان الغائب ان مات ببلد لم يصل عليه فيه صلی عليه صلاة الغائب كما صلی النبي صلی الله عليه وسلم على النجاشى لانه مات بين الكفار ولم يصل عليه وان صلی عليه حيث مات لم يصل عليه صلاة الغائب، لان الفرض قد سقط بصلوة المسلمين الخ

وقال ابن عبدالبر: دلائل الخصوصية واضحة لا يجوز ان

(۱) اعلاء السنن للعلامة ظفر احمد العثماني - کتاب الجنائز - باب ان صلاته صلی الله عليه وسلم على الجنازة الغائبة عند کانت لحضورها عنده على الطريق المعجزة - ۲۸۳ / ۸ تا ۲۸۶ - ط: ادارة القرآن

یشر کہ فیہا غیرہ لأنہ - وَاللَّهُ أَعْلَمُ - أحضر روحہ بین یدیہ او ارتفع
لہ جنازتہ حتیٰ شاہدھا کما رفع لہ بیت المقدس حین سالہ قریش عن
صفتہ فتکون صلاتہ کصلاتہ الامام علی میت رآہ ولم یرہ المأمورون
ولا خلاف فی جوازها^(۱)

مذکورہ عبارات سے معلوم ہوتا ہے کہ حضرت نجاشی کا جنازہ حضور علیہ السلام کے سامنے بطور معجزہ کے پیش کیا گیا، دوسری بات یہ ہے کہ حضرت نجاشی کا انتقال کفار کے درمیان ہوا تھا اور ان کے جنازے کی نماز پڑھی نہیں گئی تھی، اس لئے آنحضرت صلی اللہ علیہ وسلم نے ان کی نماز پڑھائی اور یہی امام ابن تیمیہ کا مسلک بھی ہے۔
یا تو مذکورہ واقعہ آنحضرت صلی اللہ علیہ وسلم کی خصوصیت پر محول ہے وگرنہ اگر عامہ بانہ نماز جنازہ جائز ہوتی تو سب سے پہلے آنحضرت صلی اللہ علیہ وسلم پر صحابہ کرام عامہ بانہ نماز جنازہ پڑھتے۔
شروطات احادیث میں اس سے متعلق پوری بحث تفصیل سے ذکر ہے، یہاں پر اختصار اصراف کتب فتاویٰ کے چند حوالہ جات پر اکتفاء کیا جاتا ہے:

قال ملک العلماء الكاسانی: وعلی هذا قال اصحابنا
لا يصلی علی میت غائب^(۲)

وقال المحقق بن الهمام: فلهذا القيد لا تجوز على غائب^(۳)
ومن شروطه حضور الميت ووضعه وكونه امام المصلى
فلا تصح على غائب.^(۴)

(۱) لامع الدراری علی جامع البخاری - للشيخ رشید احمد گنگوہی ۳۲۲، ۳۲۳/۳ - ط: المکتبة الامدادیۃ مکہ

(۲) بدائع الصنائع فی ترتیب الشرائع - للعلامة الكاسانی - کتاب الجنائز - فصل فی كيفية الصلاة
علی الجنائز - ۳۸/۲ - ط: دار احیاء التراث العربي بیروت .

(۳) فتح القدیر لكمال الدین ابن الهمام شرح الہدایہ - کتاب الصلوۃ - باب الصلوۃ علی المیت -
۸۰/۲ - ط: رشیدیہ کوئٹہ .

(۴) الفتاویٰ الہندیہ - کتاب الصلوۃ ، الباب الحادی والعشرون فی الجنائز الفصل الخامس فی
الصلوۃ علی المیت ۱۶۲/۱ - ط: ایج ایم سعید کراچی .

وفي الدر المختار على هامش رد المحتار فلما تصح على غائب طلب
في صلوة الجنائز^(۱)

وفي منح الجليل شرح مختصر الخليل المالكي : ولا يصلى على
غائب وصواته صلى الله عليه وسلم بالمدينة على النجاشي يوم موته بارض
الحبشة من خصوصيته صلى الله عليه وسلم بدليل عدم صلوة امته عليه صلى
الله عليه وسلم، وفيها اعظم الرغبة، وايضاً الأرض رفعته له فصلى عليه
وهو مشاهده قبل دفنه فهى كصلوة امام على ميت رآه ولم يره المامومون^(۲)
لہذا جلوگ خفی ملک کے قبیں ہیں ان کے لئے غائبانہ نماز جنازہ پڑھنا جائز نہیں خصوصاً جب کہ
ارادہ نماز جنازہ کا نہ ہو بلکہ کوئی سیاسی مقصد ہو پھر تو بہت ہی بڑی بات ہے۔

:۲ ميت کے ایصال ثواب کے لئے اپنے طور پر تلاوت، تسبیح و تہلیل، صدقات نافلہ وغیرہ
کرنا حدیث اور فقہ سے ثابت ہے، البتہ ایصال ثواب کے لئے کسی دن اور تاریخ کا مقرر کرنا اور اجتماع
کا اہتمام کرنا پھر لا وڈا اسپیکر سے اس کا اعلان کرنا یہ تمام بدعت اور ناجائز ہے۔ ”كماني رد المحتار“
”ويكره اتخاذ الضيافة واتخاذ الدعوه لقرائة القرآن وجمع
الصلحاء والقراء للختم او القراءة سورة الانعام او الاخلاص .^(۳)

كتبه: عبد القادر

بینات-شوال ۱۴۱۶ھ

(۱) الدر المختار مع رد المحتار كتاب الصلوة ، باب صلوة الجنائز . مطلب هل يسقط فرض الكفاية بفعل الصبي - ۲۰۹ / ۲ - ط: ایج ایم سعید کراچی .

(۲) منح الجليل شرح المختصر العلامہ خلیل فضل فيما يتعلق بالموتى - ۳۵۲ / ۱ ، ط: عباس احمد الباز مکہ المکرمة

(۳) رد المختار على الدر المختار - كتاب الصلوة - باب صلوة الجنائز - مطلب في كراهة الضيافة من أهل الميت - ۲۲۰ / ۲ - ط: ایج ایم سعید کراچی .

دعا بعد جنازہ کی شرعی حیثیت

نماز جنازہ کے بعد وہیں بیٹھ کر قبل از فن دعا کرنا فرض، واجب، سنت یا مستحب ہے؟ نیز کتب فقه حنفی (درسی و فتاویٰ) میں اس کی کیا حیثیت ہے؟ اگر اس کی شرعی حیثیت کچھ نہیں تو اس کو شعار اہل سنت اور سنت نبوی قرار دینا اور اس کے تارک کو ملامت شدیدہ سے پریشان کرنا کیسا ہے؟ اگر کوئی شخص اس کو سنت نبوی یا شعار اہل سنت تصور کرے تو اس کا کیا حکم ہے؟ اس کے ساتھ ہی یہ بھی بتائیں کہ اگر ایک شخص اس کو فرض، واجب، سنت اور مستحب تو نہیں کہتا بلکہ منوع کہتے ہوئے بھی اس بارہ میں نرمی کرتا ہے تو اس کا موقف از روئے شرع کیسا ہے؟

سائل: چوہدری منیر حسین فاروقی، عثمان آباد

اجواب باسمہ تعالیٰ

جیسا کہ سوال میں ذکر کیا گیا ہے کہ بعض لوگ دعا کو نماز جنازہ کا جزء اور اہل سنت کا شعار تصور کرتے ہیں۔ مگر ذخیرہ احادیث نبویہ میں اس کا کہیں ثبوت نہیں کہ آنحضرت صلی اللہ علیہ وسلم نے کسی جنازہ کے بعد دعا کی ہو اور نہ صحابہؓ، تابعینؓ اور ائمہ ہدیٰ کے دور میں اس کا کہیں ثبوت ملتا ہے۔ تمام فقہاء اور محدثین نے بشمول مؤلفین صحاح ستہ فرائض سے لے کر مستحبات تک کے عنوان باندھ کر دین کے ہر ہر مسئلہ کی حیثیت اجاگر فرمادی ہے۔ مگر نماز جنازہ کے بعد دعاء کے جواز سے متعلق عنوان کے بجائے اس کی کراہت اور عدم جواز پر فقہاء کرام کی عبارتیں کثرت سے موجود ہیں۔ البتہ فن کرنے کے بعد دعا کرنا نہ صرف جائز بلکہ مسنون ہے۔

اصول یہ ہے کہ ہر وہ کام جس کا داعیہ نبی صلی اللہ علیہ وسلم اور خیر القرون کے زمانہ میں موجود تھا مگر انہوں نے اس کو جاری نہیں کیا۔ تو بعد میں اس کا اجراء بدعت کہلاتے گا۔ لہذا آنحضرت صلی اللہ علیہ وسلم، صحابہؓ، فقہاء اور محدثین کا نماز جنازہ پر دعاء مانگنا اس بات کی واضح دلیل ہے کہ دعا بعد الجنازہ بدعت

ہے۔ اور آپ صلی اللہ علیہ وسلم کا ارشاد ہے:

”جس نے ہمارے دین میں کوئی نئی بات جاری کی جو اس میں سے نہیں وہ

مردود ہے۔“^(۱)

لہذا دعا بعد الجنائز کا اضافہ از روئے حدیث مردود ہی ہو گا۔

اس کے علاوہ جنازہ پر ”نماز“ کا اطلاق بھی مشاکلہ ہے ورنہ نماز جنازہ بذات خود ایک دعا ہی ہے۔

چنانچہ ذیل میں ہم ان فقہاء کی عبارتیں پیش کرتے ہیں جو جنازہ کو بجائے نماز کے ایک دعا کہتے ہیں۔

ابو حنیفہ ثانی علامہ زین الدین ابن حبیم حنفی لکھتے ہیں کہ نماز جنازہ اصل میں دعا ہے جو مشاکلہ نماز

کہلاتی ہے۔ چنانچہ ”البحر الرائق شرح کنز الدقائق“ میں لکھتے ہیں:

ان صلوٰۃ الجنائز لیست بصلوٰۃ بل ہی دعاء الخ^(۲)

”بے شک نماز جنازہ حقیقتاً نماز نہیں، بلکہ دعا ہے۔“

اس کے علاوہ ملک العلما، علامہ کاسانی ”بدائع الصنائع“ میں لکھتے ہیں:

”وَهَذَا لَانْ صلوٰۃ الجنائز دعاء للّميٰت الخ“^(۳)

”یہ اس لئے کہ نماز جنازہ درحقیقت میت کے لئے دعا کرنے کا نام ہے۔“

علامہ کاسانی اس سے آگے ذراوضاحت سے بیان کرتے ہوئے لکھتے ہیں:

لأنه ليست بصلوٰۃ على الحقيقة إنما هي دعاء واستغفار للّميٰت

(۱) مشکوٰۃ المصاٰبیح - باب الاعتصام بالكتاب والسنۃ - ۱ / ۷۲ ط: قدیمی - مانصہ:

عن عائشة رضی اللہ تعالیٰ عنہا قالت: قال رسول اللہ صلی اللہ علیہ وسلم: ”من احدث فی

امرنا هذاما مالیس منه فهو رد“ - متفق علیہ

(۲) البحر الرائق میں مذکورہ عبارت سے ملتی جلتی عبارت ملی ہے: ملاحظہ فرمائیں:

وهو انها الدعاء لا الصلوٰۃ المخصوصة (البحر الرائق - کتاب الجنائز - فصل السلطان احق بصلاته) - ۳۱۵/۲ - طبع جدید، مکتبہ رسیدیہ کوئٹہ۔

(۳) بدائع الصنائع لکاسانی - کتاب الصلوٰۃ، فصل وأما بیان كيفية الصلوٰۃ على الجنائز -

۱/۵ - ط: دار احیاء التراث العربی، بیروت.

الاتری انه ليس فيها الارکان التي تترکب منها الصلوة من الرکوع والسجود إلا أنها تسمى صلوة لما فيها من الدعاء واشتراط الطهارة واستقبال القبلة فيها لا يدل على كونها صلوة حقيقة كسجدة التلاوة^(۱)

”یہ اس لئے کہ جنازہ حقیقتاً نماز نہیں بلکہ میت کے لئے دعا اور استغفار ہے جیسا کہ اس میں وہ ارکان بھی نہیں جن سے نماز مرکب ہے۔ جیسے رکوع، سجود وغیرہ، باقی اسے نماز اس لئے کہا جاتا ہے کہ اس میں دعا ہوتی ہے۔ اس کے علاوہ استقبال قبلہ اور طهارة کے شرط ہونے سے اس کو بھی سجدہ تلاوة کی طرح حقیقی نماز کا درجہ نہیں دیا جاسکتا۔“
اس سے آگے ”جواز جنازة على الدابة“ کے تحت لکھتے ہیں:

ولوصلى راكباً أو قاعداً من غير عذر لم تجزهم
استحساناً والقياس ان تجز أهتم كسجدة التلاوة ولا ن المقصود منها
دعاء للميت وهو لا يختلف.^(۲)

اگر کسی نے بلا عذر بیٹھے ہوئے یا سواری پر نماز جنازہ پڑھ لی تو احساناً نماز نہیں ہونی چاہیے (کیونکہ نماز میں قیام فرض ہے جو بلا عذر نہیں چھوڑنا چاہیے) مگر سجدہ تلاوة پر قیاس کرنے سے پتہ چلتا ہے کہ جیسے وہ ادا ہو جاتا ہے ایسے ہی یہ بھی ہو جائے گا، اس لئے کہ مقصد ہے دعا کرنا جو قیام و قعود اور سوار ہونے سے تبدیل نہیں ہوتا۔

گویا علامہ کاسانی نماز جنازہ کو سجدہ تلاوت پر قیاس کر کے فرماتے ہیں کہ جس طرح سجدہ تلاوت نماز نہیں وہ بیٹھ کر یا سواری پر ادا کرنے سے ادا ہو جاتا ہے، اسی طرح نماز جنازہ بھی چونکہ محض دعا ہے لہذا اس کے لئے بھی قیام شرط نہیں اور یہ بھی بیٹھ کر ادا ہو جاتی ہے۔

رہایہ سوال کہ اگر ”جنازة“ نماز ہی نہیں تو اس پر تمام احادیث اور تمام کتب فقہ میں لفظ ”صلوۃ“ کا

(۱) بدانع الصنائع - کتاب الصلوة، صلوة الجنائز، فصل، واما بيان كيفية الصلاة على الجنائز - ۵۲/۵۲، ۵۳ - ط: دار احیاء التراث العربي بیروت.

(۲) ايضاً - فصل وأما بيان ماتصح به وما تفسد وما يكره - ۵۳/۲ - ط: دار احیاء التراث العربي بیروت.

اطلاق کیونکر کیا گیا؟ اس کا جواب یہ ہے کہ یہاں صلوٰۃ بمعنی دعا کے ہے۔ چنانچہ مفسرین کا اتفاق ہے کہ «وصل علیہم ان صلوٰۃ سکن لهم» (سورۃ التوبۃ: ۱۰۳) میں صلوٰۃ سے مراد دعا ہے علامہ ابن نجیمؓ بھی اس آیت کے بارے میں لکھتے ہیں:

والصلوٰۃ فی الایة بمنزلة الدعاء (۱)

”اس آیت میں صلوٰۃ بمعنی دعا کے ہے۔“

فقہاء کی ان تصریحات سے یہی معلوم ہوتا ہے کہ جنازہ اپنی اصل کے اعتبار سے محض ایک دعا ہے۔ جو اس ہیئت مخصوصہ سے میت کے لئے کی جاتی ہے۔ اب دعا کے بعد دعا کرنے کا مطلب یہ ہو گا کہ شارع کے مقرر کردہ طریقہ کو، ہم نے کافی نہیں سمجھا۔

ان معروضات سے واضح ہوا ہو گا کہ اگر بالفرض دعا، بعد الجنائزہ کی ممانعت پر کوئی اور صریح دلیل نہ بھی ہوتی تو بھی اس کے عدم جواز پر یہی ایک وزنی دلیل تھی (کہ جب جنازہ دعا کا نام ہے تو دعا بعد الدعا کیوں کر جائز ہو گی؟) مگر اس کے باوجود فقہاء، محدثین اور ائمہ ہدیٰ کی طرف سے صاف اور صریح طور پر اس کی ممانعت بھی وارد ہو چکی ہے۔ ملاحظہ ہو ”علامہ شامی“، اس سلسلہ میں فرماتے ہیں:

فقد صرحو عن آخرهم بأن صلوٰۃ الجنائزہ هي الدعاء للموتى

اذ هو المقصود منها (انتهی) (۲)

پس متاخرین سے تصریح ہے کہ نماز جنازہ درحقیقت میت کے لئے دعا ہے کیونکہ جنازہ کا مقصد بھی یہی ہے (اس کے علاوہ کسی اور دعا کی ضرورت نہیں)۔

اس کے علاوہ ”علامہ ابن نجیم حنفی“، لکھتے ہیں:

وقيد بقوله بعد الثالثة لانه لا يدع بعد التسليم كمامي الخلاصة (۳)

(۱) البحر الرائق لابن نجیم- باب الجنائز- فصل السلطان احق بصلاته ۳۲۰/۲- ط: مکتبہ رشیدیہ۔

(۲) رد المحتار علی الدر المختار - کتاب الصلوٰۃ مطلب هل یسقط فرض الكفاية بفعل الصبی - ۲۱۰/۲- ط: ایج ایم سعید کمپنی۔

(۳) البحر الرائق لابن نجیم- کتاب الصلوٰۃ. باب الجنائز- فصل السلطان احق بصلاته ۳۲۱/۲- مکتبہ رشیدیہ کوئٹہ۔

”اور ”بعد الشاشة“، (تیری تکبیر کے بعد دعائے نگانے) کی قید اس لئے لگائی۔

کہ نماز جنازہ میں سلام کے بعد دعا کرنا جائز نہیں“۔

اور علامہ علی قاریؒ مالک ابن بہیرؒ کی حدیث کے ذیل میں تحریر کرتے ہیں:

و لا يدع على للميت بعد صلوٰة الجنائز لانه يشبه الزيادة في صلوٰة

الجنازة .^(۱)

نماز جنازہ کے بعد اس لئے دعا نہیں کرنی چاہئے کہ یہ ایک گونہ جنازہ (مسنونہ) میں زیادتی ہے۔

اگر ان تمام حقائق سے صرف نظر کر کے صرف اور صرف فقہ حنفی کو مد نظر رکھا جائے تو مسئلہ اور بھی آسان دکھائی دیتا ہے فقہ حنفی سے تو مزید یہ بھی معلوم ہوتا ہے کہ جنازہ میں دعا کے بجائے ہیئت مسنونہ اپنانا ہی شرط ہے حتیٰ کہ اگر جنازہ میں شریک ایک آدمی کو دعا یاد نہیں تو اس کا محض تکبیرات کہنا بھی ثواب اور رحمت سے خالی نہیں۔

چنانچہ علامہ ابن نجیمؒ اس سلسلہ میں ”الدعا بعد الشاشة“، کے تحت لکھتے ہیں:

و هو لا يقتضي ركناية الدعا كماتو همه في فتح القدير لأن

نفس التكبيرات رحمة للميت وان لم يدع له .

”اور یہ رکنیت دعا کا تقاضا نہیں کرتا جیسا کہ فتح القدیر میں شبہ کیا گیا اس لئے کہ محض تکبیرات بھی میت کے لئے رحمت ہیں چاہے دعا نہ بھی کرے“۔

اس سے صاف اور واضح طور پر یہی معلوم ہوتا ہے کہ جب جنازہ کے اندر بھی دعا پڑھنا کوئی رکن نہیں تو پھر دعا بعد الجنائز پر اس قدر شدت غلوٰ محض ہے جو بذعنعت مذمومہ ہے کیونکہ جس ذات سے دعا کی جا رہی ہے اس کے ہاں ہماری دعاؤں سے زیادہ اتباع سنت کی قدر و اہمیت ہے اس لئے کہ محبت الہی

(۱) مرقة المفاتیح - کتاب الجنائز - باب المشی بالجنازة والصلوة علیہا - ۶۳ / ۲ - مکتبہ امدادیہ ملتان - نیز طبع جدید مکتبہ رشیدیہ کوئٹہ دیکھئے ج ۲ ص ۱۱۸۰

(۲) البحر الرائق لابن نجیم - کتاب الصلوٰة، باب الجنائز - فصل السلطان احق بصلاحہ - ۲ / ۳۲۰

کام عیار در حقیقت اطاعت نبوی صلی اللہ علیہ وسلم ہے۔ لہذا اعمال کی قبولیت اتباع سنت پر موقوف ہے اس لئے فرمایا:

قل ان کنتم تحبون الله فاتبعونی يحببكم الله“ (آل عمران: ۳۱)

اس تفصیل کے بعد امید ہے کہ حقیت مسئلہ سمجھنے میں کافی حد تک مدد ملے گی۔ کیونکہ اس سے اندازہ ہو جاتا ہے کہ کتب فقه میں احناف کے نزدیک ”دعاً بعد الجنازہ“ کی کیا حیثیت ہے؟ مزید یہ کہ جو لوگ اسے اہل سنت کا شعار بتاتے ہیں، ان کا یہ قول کس قدر صداقت پر منی ہے؟ پھر تم بالائے ستم یہ کہ جو شخص اس بدعت سے احتراز کرے اسے نہ صرف ملامت کی جاتی ہے بلکہ ہمیشہ ہمیشہ کے لئے وہ اہل سنت کے زمرے سے خارج کر دیا جاتا ہے اور بمصداق ”الثاچور کوتواں کوڑا نئے“ مرتكب بدعت اپنی چاہکدستی سے اتباع سنت کے بجائے اتباع ہوئی کو صحیح موقف جدا نے کی نا کام کوشش میں مصروف ہیں فیا اسفا!!!

اس پر مستزد اسے (دعاً بعد الجنازہ) سنت نبوی قرار دینے میں ڈھنائی سے کام لینا آنحضرت صلی اللہ علیہ وسلم پر افتراء پردازی کی ایک گھناؤنی حرکت ہے، اور اس قسم کی جرأت کرنے والوں کو بغواۓ حدیث ”من كذب على متعمد أفلت به أمقعده من النار“ (جو شخص جان بوجھ کر میری طرف جھوٹی بات منسوب کرے وہ اپنا ٹھکانا جہنم میں بنائے) اسے اپنے انجام کی فکر کرنی چاہئے۔ نیز اس سے یہ بھی واضح ہوا کہ جو شخص بھی ارتکاب بدعت (دعاً بعد الجنازہ) میں مداخلت سے کام لیتا ہے وہ قابل ملامت اور عند اللہ مجرم ہے۔ واللہ اعلم بالصواب۔

کتبہ: سعید احمد جلال پوری
بینات - ربيع الثانی ۱۴۰۳ھ

(۱) صحیح مسلم بن الحجاج القشیری - باب تغليظ الكذب على رسول الله - ابرے - ط: قدیمی کتب خانہ کراچی۔

دعا بعد جنازہ

چند اشکالات کا جواب

سوال: امام محمد بن فضل فرماتے ہیں کہ نماز جنازہ کے بعد دعاء مانگنے میں کوئی حرج نہیں۔

”قال محمد بن الفضل لاباس به“

محمد بن فضل فرماتے ہیں کہ اس دعا میں کوئی حرج نہیں

جواب: اکثر فقہا اس دعا کو مکروہ کہتے ہیں لہذا اکثریت کا قول ایک محمد بن افضل رحمہ اللہ کے قول پر راجح ہوگا۔ نیز لاباس بہ کے لفظ سے اس دعا کی فرضیت، وجوب یا سنت و استحباب ثابت نہیں ہوتا بلکہ غیر اولیٰ ہونا ثابت ہوتا ہے۔ چنانچہ حلبی کبیر شرح منیہ میں ہے

ولفظ ”لاباس“ یفید فی الغالب أن تركه أفضـل . (۱)

یعنی جس کام پر عمل نہ کرنا بہتر ہو اس کی متعلق لاباس بہ کا لفظ استعمال کیا جاتا ہے آخر اس کا مال کراہت تنزیہ یہی نکلتا ہے۔

اسی طرح شرح وقاریہ کے مقدمہ میں ہے:

کلمة ”لاباس“ اکثر استعمالها فی المباح و ماترکہ أولی . (۲)

”یعنی لاباس بہ سے اس طرف اشارہ نکلتا ہے کہ اس کام پر اجر نہ ملے گا لیکن کرنے پر گناہ بھی نہ ہوگا۔“

جواب ۲: امام محمد بن فضل رحمہ اللہ علیہ کا قول انفرادی دعا پر مجمل ہے۔ ورنہ موجودہ دور کے لوگوں کے اس اجتماعی عمل کے بارے میں ”لاباس بہ“ کبھی نہ فرماتے، انفرادی دعا یعنی اکیلے اکیلے ہر شخص بلا التزام

(۱) حلبی کبیر شرح منیہ المصلى - ص: ۷۱-۳۱ - ط: سہیل اکیڈمی لاہور۔

(۲) مقدمہ شرح الوقایہ ص: ۱۵ - ط: مکتبہ امدادیہ ملتان۔

دعا کر لے اس میں واقعی کوئی قباحت موجود نہیں۔

سوال ۲: مجموعہ خانی میں ہے:

وبعد از تکبیر چہار م سلام گوید و باید ہر دو جانب گوید و دعا بخواند و فتویٰ بریں قول است
یعنی چوتھی تکبیر کے بعد سلام دونوں پھرے اور دعا پڑھے اور اسی پر فتویٰ ہے۔

جواب: مجموعہ خانی کے موجودہ مجموعہ نسخے میں دعا بخواند غلط چھپ گیا ہے ورنہ مکھڈ کے کتب خانہ کے دو
قلمی نسخوں اور کافور کوٹ ضلع پشاور کے ایک کتب خانہ میں جو موجود نسخے میں "نخواند" کا لفظ موجود ہے ہو
کا تب کوئی دلیل نہیں۔^(۱)

سوال ۳: مفتاح الصلوٰۃ ص، ۱۱۲ میں ہے:

چوں از نماز فارغ شوند مستحب ست کہ امام یا صاحب دیگر فاتحہ بقرہ تا مفلحوں طرف
سر جنازہ و خاتمه بقرہ یعنی آمن الرسول پائیں بخواند کہ حدیث وارد ست در بعضے
احادیث بعد از دفن واقع ست ہر دو وقت کہ میسر شود مجوز ست۔^(۲)

جواب ۱: مفتاح الصلوٰۃ کی مذکورہ عبارت بھی ایک آدمی کے دعا پڑھنے پر محمول ہے اس میں دعا
بعد صلوٰۃ الجنائزہ بہیت اجتماعیہ کا ثبوت نہیں ہے۔

جواب ۲: حسن حصین، سنن المصطفیٰ، سنن الکبریٰ بیہقی، جمع الفوائد، شعب الایمان بیہقی، وشرح الصدور
للسیوطی^(۲) ان تمام کتابوں میں تصریح موجود ہے کہ فاتحہ و بقرہ کا اول اور آخر دفن کے بعد پڑھا جائے دفن

(۱) مجموعہ خانی - باب سی و دوم در بیان نماز جنازہ - ص: ۱۰۹ - ط: مطبع مصطفائی لاہور.

(۲) مفتاح الصلوٰۃ - ص: ۱۱۲.

(۳) الحسن الحصین - دفن سے فارغ ہونے کے بعد کی دعا - ص: ۳۵۳.

سنن المصطفیٰ - باب ما جاء في القراءة على الجنائز - ۱/۳۵۵.

سنن الکبریٰ - باب ما ورد في قراءة القرآن عند القبر - ۳/۵۶ - ط: مکتبۃ نشر السنۃ.

جمع الفوائد - باب تشییع الجنائز وحملها ودفنها - ۱/۲۲۱ - ط: مکتبہ ابن کثیر.

شعب الایمان - باب فی الصلوٰۃ علی من مات من اهل القلب - فصل فی زیارة القبور - ۱/۷۶.

شرح الصدور للسیوطی - باب ما يقال عند الدفن والتلقيين - ۱/۰۳ - دار الكتب العلمية.

سے قبل پڑھنے کے متعلق قول حدیث میں وہم ہے۔

سوال ۲: حضرت عبد اللہ بن سلام حضرت عمر کا جنازہ ہو چکنے کے بعد پہنچ تو فرمایا

ان سبقتمونی بالصلوة فلا تسبقونی بالدعا

”اگر نماز جنازہ تم مجھ سے پہلے پڑھ چکے ہو تو خدا را دعاء مانگنے میں مجھ سے پہل نہ کرو۔“

(یعنی مجھے دعا میں شریک ہونے دو) معلوم ہوا کہ نماز جنازہ کے بعد متصل اجتماعی دعاء مانگنے کا عبد صحابہ میں بھی دستور تھا۔

جواب ۱: یہ حدیث دفن کے بعد والی اجتماعی دعا پر محمول ہے۔

جواب ۲: فتح المعین میں ہے:

عن عبد الله بن سلام لما فاتته الصلوة على عمر قال ان سبقت بالصلوة

فلم اسبق بالدعاء.

یعنی جب عبد اللہ بن سلام رضی اللہ عنہ کو جناب خلیفہ دوم امام عمر کے جنازہ کی نماز نہ ملی تو فرمایا اگر نماز میرے آنے سے قبل ہو چکی ہے تو دعا کی بندش نہیں میں اکیلا دعا کروں گا۔

(ترجمہ احمد رضا خان بریلوی) دررسالہ النہی الحاجز عن تکرار الصلوة الجنائز۔

معلوم ہوا کہ حضرت عبد اللہ بن سلام نے اکیلے دعا کی نہ بھیتے اجتماعیہ اکیلے دعاء مانگنا تو سب کے نزدیک درست ہے

سوال ۵: نبی کریم صلی اللہ علیہ وسلم نے فرمایا ”اذا صلیتم على الجنازة فاخلصوا له الدعا“ یعنی جب تم جنازہ کی نماز پڑھ چکو تو اس کے بعد متصل بڑے خلوص سے دعاء مانگا کرو۔

جواب ۱: اس دعا سے مراد نماز جنازہ کے اندر والی دعا ہے نہ کہ جنازہ کے بعد والی دعا۔

قرینہ: ابن ماجہ میں حدیث باب الدعا فی صلوة الجنائز کے تحت درج ہے اور اس باب کی پہلی حدیث یہی ہے جس کا اوپر ذکر ہوا۔ چونکہ اس حدیث میں صرف یہ ذکر ہے کہ خلوص سے دعاء مانگو لیکن یہ معلوم نہیں ہوتا کہ وہ کون سی دعا ہے اس لئے اس کے بعد متصل دوسری حدیث جو ذکر کی، اس کے الفاظ یہ ہیں:

کان رسول الله صلی اللہ علیہ وسلم اذا صلی على جنازة يقول اللهم

اغفرلہ حینا و میتنا الخ

دوسری حدیث نے پہلی حدیث کی تشریح کر دی جس دعا کو خلوص سے مانگنے کا حکم آیا ہے وہ نماز کے اندر والی دعا ہے۔ اگر یہ مطلب مراد نہ لیا جائے تو حدیث اول کی ترجمہ الباب سے مناسبت نہ رہے گی۔

جواب ۲: اس حدیث سے اگر نماز جنازہ کے بعد والی دعا ثابت ہو سکتی تو شارحین حدیث جیسے ملا علی قارئی اس سے منع نہ فرماتے۔

سوال ۶: قرآن مجید میں دعا مانگنے کا حکم موجود ہے اور میت کے لئے دعا مانگنے کا حکم حدیث پاک میں وارد ہے پس اسے مکروہ کہنا حکم شرع کی مخالفت ہے۔ یا کراہت کے لئے کہیں، قرآن و حدیث سے اس دعا سے منع ثابت کیجئے۔

جواب الزامی: قرآن مجید میں دعا مانگنے کا حکم واقعی موجود ہے اور نماز میں دعا مانگنے کا حکم احادیث میں آیا ہے پس نماز کے قعدہ اول کے بعد درود شریف پڑھنے اور دعا مانگنے سے کیوں منع کرتے ہو۔ جب کہ احادیث سے اس کی ممانعت ثابت نہیں۔ اس طرح اذان کے آخر میں موزن صرف لا الہ الا اللہ کہتا ہے محمد رسول اللہ نہیں کہتا، کیا اس کی بھی کہیں ممانعت وارد ہے؟

جواب ۲: قرآن مجید میں دعا مانگنے کا جن آیات و احادیث میں ذکر ہے وہ نبی کریم صلی اللہ علیہ وسلم اور صحابہ کرام کے سامنے تھیں۔ اگر ان آیات و احادیث کا دعا بعد صلوٰۃ سے تعلق ہوتا تو نبی کریم صلی اللہ علیہ وسلم کبھی توبیان جواز کے لئے دعا مانگ لیتے اور صحابہ کرام بھی اس پر عمل کرتے۔ ان آیات و احادیث کے علم کے باوجود دعائے مانگنا اس بات کی بین دلیل ہے کہ یہ دعا ان آیات و احادیث متعلقہ کے حکم سے خارج ہے ورنہ لازم آئے گا کہ پغمبر صلی اللہ علیہ وسلم اور صحابہ کرام مامور شرعی کے تارک ہوں۔ نعوذ باللہ ممن ذلک۔

واللازم باطل وكذا الملزم

سوال ۷: فتح القدیر میں ہے کہ جناب رسول اللہ صلی اللہ علیہ وسلم نے زید بن حارثہ کی شہادت کی خبر سن کر فصلی علیہ رسول اللہ صلی اللہ علیہ وسلم و دعالہ و قال استغفروالله^(۱) یعنی اس

(۱) فتح القدیر شرح الہدایہ - ۸۱ / ۲ - ط: مکتبہ رسیدیہ

پر نماز جنازہ پڑھی اور اس کی لئے دعا فرمائی اور صحابہ کرام رضوان اللہ علیہم اجمعین کو حکم دیا کہ اس کے لئے مغفرت کی دعا کریں۔

جواب ۱: یہ غائبانہ جنازہ کے جواز پر شافعیہ حضرات کی دلیل ہے۔ فتح القدیر میں اس کا جواب یہ دیا گیا کہ یہ حدیث مرسلا ہے جو قابلِ حجت نہیں نیز اس کاراوی واقدی کذاب ہے۔^(۱)

جواب ۲: اس روایت فصلیٰ علیہ سے نماز جنازہ مراد نہیں (کبیری ص، ۳۲۹ و فتح القدیر ۲۵۶ پر ملاحظہ فرمائیں) ان کتب سے معلوم ہوتا ہے کہ آپ نے منبر پر تشریف رکھتے ہوئے میدان جنگ کا نظارہ فرمایا اور حضرت زید اور جعفر کی شہادت کی خبر یکے بعد دیگرے دی۔ اور اس حالت میں منبر پر تشریف فرماتے ہوئے ان کے لئے یکے بعد دیگر دعا فرمائی۔ اس روایت میں صلیٰ علیہ بمعنی دعالہ کے ہے اور بعد کا جملہ ”دعالہ“ بذریعہ و اوعطف تفسیری ہے جو کلام عرب میں شائع وذائع ہے۔ چنانچہ شیخ اجل شیخ عبدالحق دہلوی رحمہ اللہ علیہ مدارج النبوت ص، ۲۶۲ میں فرماتے ہیں کہ

حضرت بروے دعا خیر کر دیا را فرمود کہ برائے وے طلب امر زش کنید
یعنی حضور پر نور صلی اللہ علیہ وسلم نے حضرت زید کے لئے دعا خیر فرمائی اور اصحاب کو فرمایا کہ وہ بھی اس کی لئے دعا مغفرت کریں۔

سوال ۸: ابراہیم بھیری کہتے ہیں کہ ابن اوفی صحابی رسول اللہ صلی اللہ علیہ وسلم چوتھی تکبیر کے بعد کھڑے کھڑے دعا کرتے رہے اور فرمایا کہ جنازہ پر رسول اللہ صلی اللہ علیہ وسلم اسی طرح کرتے تھے۔ معلوم ہوا کہ رسول خدا صلی اللہ علیہ وسلم اور صحابہ کرام کا یہی دستور تھا کہ نماز جنازہ کے بعد دعا مانگا کرتے تھے۔

جواب: بیہقی نے اس روایت کو اس باب کے تحت درج کیا ہے ”باب ما روی فی الاستغفار والدعا بین التکبیرة الرابعة والسلام“ یعنی یہ باب اس دعا و استغفار کے بارے میں ہے جو چوتھی تکبیر اور سلام کے درمیان کئے جاتے ہیں در حقیقت احناف و شوافع حضرات کا اس مسئلہ کے بارے میں اختلاف ہے چوتھی تکبیر جنازہ کے بعد سلام سے پہلے کوئی دعا پڑھنا جائز ہے یا نہیں۔ شوافع حضرات

(۱) فتح القدیر شرح الہدایہ ۸۱ / ۲ - ط: مکتبہ رسیدیہ

اس کے قائل ہیں اور دلیل میں یہی حدیث پیش کرتے ہیں اور احناف اس دعا کے قائل نہیں، اس روایت کا جواب یہ دیتے ہیں کہ اس کا راوی ابراہیم بھیری ہے جسے ابو حاتم و ابن معین وغیرہ محدثین نے ضعیف قرار دیا ہے۔ لہذا ضعیف روایت حجت نہیں۔

خلاصہ جواب:

اولاً: یہ روایت ضعف کی وجہ سے قابل استناد نہیں۔

ثانیاً: اس کا تعلق سلام سے قبل والی دعا سے ہے سلام کے بعد والی دعا سے اس روایت کا قطعاً کوئی تعلق نہیں۔

غرض: نماز جنازہ کے بعد متصلًا دعا مانگنے کا جواز ثابت کرنا ایک بدعت کے جواز کا اثبات ہے جو اہل علم و دانش کی شان سے کوسوں بعید ہے۔

اللہ تعالیٰ تمام مسلمانوں کو سنت رسول صلی اللہ علیہ وسلم کی پیروی نصیب فرمائے اور بدعت و ضلالت سے محفوظ رکھے۔ آمین ثم آمین

جنائزہ کے بعد کی دعا

کیا فرماتے ہیں علماء دین و مفتیان شرع متین مسئلہ ذیل کے بارے میں کہ:

- ۱۔ جنازے کے بعد ہاتھ متصلاً اٹھا کر دعا کرنا مشروع ہے یا نہیں؟ اگر کوئی شخص ضروری سمجھنے تو اس کا کیا حکم ہے؟
- ۲۔ اور میت کو دفن کرنے کے بعد ہاتھ اٹھا کر دعا کرنا از روئے شریعت جائز ہے یا نہیں؟
بینوا بالدلائل العقلیہ والنقلیہ شافیا و افیا۔

اجواب باسمہ تعالیٰ

صورت مسئولہ میں نماز جنازہ کے بعد متصلاً میت کو دفنانے سے قبل میت کے لئے ہاتھ اٹھا کر دعا کرنے کے متعلق کہیں ثبوت نہیں ہے بلکہ احادیث اور کتب فقہ کی تصریحات سے صرف اتنا ثابت ہوتا ہے کہ اس وقت میت کی خوبیاں اور بھلائی کا تذکرہ کیا جائے یا صرف انفرادی طور پر بغیر رفع یدیں کے جو چاہے دعا کرے مگر ہاتھ اٹھا کر دعا کرنے یا اجتماعی طور پر دعا کرنے کے متعلق کہیں ثبوت نہیں ہے لہذا نماز جنازہ کے بعد ہاتھ اٹھا کر دعا کرنا اس کو ضروری سمجھنا یا اس پر مداومت اور اصرار کرنا بدعت اور ناجائز ہے جب کسی مستحب فعل پر مداومت اور اصرار کرنے سے وہ فعل بدعت ہو جاتا ہے تو جو فعل سرے سے ثابت ہی نہیں۔ اس کا بدعت ہونا اور قابل ترک ہونا بدیہی بات ہے۔

- ۲۔ میت کو دفنانے کے بعد میت کے لئے دعا کرنا ہاتھ اٹھانا ثابت ہے جیسا کہ فتح الباری شرح بخاری میں ہے:

”وفی حدیث بن مسعود سئل رسول الله صلی اللہ علیہ

وسلم فی قبر عبدالله ذی النجاري فلما فرغ من دفن ستقبل القبلة

رافعاً يديها اخر جه ابو عوانة في صحيحه“۔ (۱)

ترجمہ: ”حضرت ابن مسعودؓ کی روایت میں ہے (کہ وہ فرماتے ہیں) کہ میں نے حضور صلی اللہ علیہ وسلم کو ذوالنحوادین، کی قبر پر دیکھا..... پس جب آپ اس کے دفن سے فارغ ہوئے تو دونوں ہاتھ اٹھاتے ہوئے قبلہ کی طرف متوجہ ہوئے۔“

مشکوٰۃ شریف کے ”باب اثبات القبر“ میں ہے:

”وعن عثمان قال كان النبي صلی الله علیہ وسلم اذا فرغ من دفن الميت وقف عليه وقال استغفروا لاخيكم ثم سلوله بالتشبيت فانه الان يسئل“۔ (۲)

ترجمہ: ”حضرت عثمان رضی اللہ عنہ سے روایت ہے کہ وہ فرماتے ہیں کہ جب حضور صلی اللہ علیہ وسلم میت کے دفن سے فارغ ہوتے تو ہاں کھڑے ہو کر فرماتے کہ اپنے بھائی کے لئے مغفرت طلب کرو اور ان کے لئے اللہ سے ثابت قدمی کا سوال کرو کیونکہ ابھی سوال کیا جائے گا۔“

مسلم شریف کی روایت میں:

”جاء البقیع فاطال القيام ثم رفع يديه ثلاث مرات“۔ (۳)

ترجمہ: ”حضور صلی اللہ علیہ وسلم جنت البقیع میں تشریف لائے اور طویل قیام فرمایا پھر تین مرتبہ دونوں ہاتھوں کو بلند فرمایا۔“

مذکورہ بالاروایات اور فقہاء کرام کی تصریحات سے یہ بات معلوم ہوتی ہے کہ میت کو دفن کرنے کے بعد اس کے لئے دعا کرنا مستحب ہے خواہ ہاتھ اٹھا کر دعا کی جائے یا بغیر ہاتھ اٹھا کر دونوں جائز ہیں۔

(۱) فتح الباری - باب الدعاء مستقبل القبلة - ۱۱ / ۱۳۳ - مکتبۃ رئاسۃ ادارات البحث العلیمة مکہ

(۲) مشکوٰۃ المصابیح - باب اثبات عذاب القبر - ص ۱ / ۲۶۱ - رقم الحديث ۱۲۵ - ط: ایج. ایم. سعید

(۳) صحیح مسلم - کتاب الجنائز فصل فی التسلیم علی اهل القبور والدعاء والاستغفار لهم -

البته ہاتھا کر دعا کرنا مستحب ہے۔

واضح رہے کہ ہر چیز کو اپنے درجے میں رکھنا چاہئے اس سے تجاوز کرنا صحیح نہیں اور بعد نماز جنازہ متصل رفع یہیں کے ساتھ دعا کرنا اور اس کو ضروری سمجھنا اور نہ کرنے والوں پر نکیر کرنا گناہ ہے جیسا کہ مرقاۃ شرح مشکوٰۃ میں ہے:

”من اصر علی امر مندوب وجعله عزما ولم يعمل بالرخصة“

فقد اصاب منه الشيطان من الا ضلال فكيف من اصر علی بدعة

أو منكر انتهی“^(۱).

ترجمہ: ”جو شخص کسی مستحب کام پر اصرار کرے اور اس کو ضروری قرار دے اور وہ رخصت پر عمل ہی نہ کرے تو شیطان اس کو گراہی کی طرف پہنچادیتا ہے پس کیا حال ہو گا اس شخص کا جو کسی بدعت اور منکر کام پر اصرار کرے؟۔

بینات - محرم ۱۴۱۷ھ

(۱) مرقاۃ المفاتیح شرح مشکوٰۃ المصابیح - باب الدعاء فی التشهید ۳۱ / ۳. رقم الحدیث ۹۳۶۔

میت کی چار پائی کو کندھا دینا

جب کسی شخص کا جنازہ اس کے گھر سے اٹھایا جاتا ہے تو اکثر دیکھنے میں آتا ہے کہ لوگ جنازہ کو کندھا دیتے ہیں اور پھر کچھ مخصوص قدم چلنے کے بعد بدل دیتے ہیں۔ اس عمل (دو قدم) کی اصل حقیقت کیا ہے ذرا تفصیل سے سمجھائیے، کیونکہ جس علاقہ کا میں رہنے والا ہوں وہاں پر صدقہ فیصلوگ ایسا کرتے ہیں۔

اجواب باسمہ تعالیٰ

میت کے جنازہ کو کندھا دینا مسنون ہے۔ اور بعض احادیث میں جنازہ کے چاروں طرف کندھا دینے کی فضیلت بھی آئی ہے۔ طبرانی کی مجمع اوسط میں بند ضعیف حضرت انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

من حمل جوانب السریر الاربع كفر الله عنه اربعين كبيرة (۱)

”جس شخص نے میت کے جنازہ کے چاروں پایوں کو کندھا دیا اللہ تعالیٰ اسے اس کے چالیس بڑے گناہوں کا کفارہ بنادیں گے۔“

امام سیوطیؓ نے الجامع الصغیر بر روایت ابن عساکر، حضرت واشلہ رضی اللہ عنہ سے بھی یہ حدیث نقل کی ہے۔ (۲)

فقہائے امت نے جنازہ کو کندھا دینے کا سنت طریقہ یہ لکھا ہے کہ پہلے دس قدم تک دائیں جانب کے اگلے پائے کو کندھا دے، پھر دس قدم تک اسی جانب پچھلے پائے کو، پھر دس قدم تک باائیں

(۱) المجمع الاوسط لطبرانی حدیث نمبر ۶۵۹۱/۳۲۸. المکتبۃ المعارف الرياض مجمع الزوائد و منبع الفوائد - باب حمل السریر. ۳/۲۶- ط: دار الكتاب بيروت.

(۲) الجامع الصغیر فی احادیث البشیر النذیر للإمام جلال الدين السیوطی (۱۱۹۵) ۲۰/۳۲۷. رقم الحديث: ۸۶۳۸

جانب اگلے پائے کو پھر دس قدم تک بائیں جانب پچھلے پائے کو، پس اگر بغیر ایذا ہی کے اس طریقہ پر عمل ہو سکے تو بہتر ہے۔ (۱)

کتبہ: محمد یوسف لدھیانوی

بینات: ربیع الثانی ۱۴۰۰ھ

(۱) الفتاویٰ الہندیۃ - کتاب الصلوۃ - الفصل الرابع فی حمل الجنائز - ۱۶۳ / ۱

جنائزہ کے ساتھ ذکر کرنا

بعض لوگ جنائزہ کے ساتھ چھوٹی چھوٹی ٹولیاں بنائے کر بلند آواز کے ساتھ کلمہ طیبہ پڑھتے رہتے ہیں۔ اور بعض اس کی مخالفت کرتے ہیں۔ آپ ذرا یہ بتائیے کہ کیا صحیح ہے میں آپ کا دل کی گہرائیوں سے مشکور و منون رہوں گا۔

اجواب باسمہ تعالیٰ

فتاویٰ عالمگیری میں ہے:

وعلى متبعى الجنازة الصمت ويكره لهم رفع الصوت بالذكر وقراءة القرآن، كذا فى شرح الطحاوى فان أراد أن يذكر الله، يذكر فى نفسه كذا فى فتاوى قاضى خان .

جنائزہ کے ساتھ چلنے والوں کو خاموش رہنا لازم ہے اور بلند آواز سے ذکر کرنا اور قرآن مجید کی تلاوت کرنا مکروہ ہے (شرح الطحاوى) اور اگر کوئی شخص ذکر اللہ کرنا چاہے تو دل میں ذکر کرے۔ (قاضی خان)

اس روایت سے معلوم ہوا کہ آپ نے ٹولیاں بنائے کر کلمہ طیبہ پڑھنے کے جس رونج کا ذکر کیا ہے وہ مکروہ بدعت ہے۔ اور جو لوگ اس کی مخالفت کرتے ہیں وہ صحیح کہتے ہیں۔

بینات - ربیع الثانی ۱۴۰۰ھ

قطب الارشاد حضرت مولانا شاہ عبدال قادر رائے پوری قدس اللہ روحہ کی تدفین اور قبر کی حقیقت

دارالافتاء مدرسہ عربیہ اسلامیہ کا ایک سابقہ فتویٰ اور اس سے رجوع

ماہنامہ "الفرقان"، لکھنؤ بابت ماہ محرم ۱۴۹۱ھ کا اداریہ نوشتہ حضرت مولانا محمد منظور صاحب نعمانی "عنوان شاہ عبدال قادر صاحب رائے پوری کی تدفین کا قضیہ اور حضرت مہتمم صاحب دارالعلوم دیوبند کا بیان" نظر سے گزرا اس اداریہ کی بنیاد مولوی عبدالجلیل صاحب کی طرف سے شائع شدہ ایک مطبوعہ فتویٰ ہے^(۱) جس کا عنوان ہے "حضرت اقدس رائے پوری نور اللہ مرقدہ کی تدفین اور لاش مبارک کی منتقلی کے بارے میں ہندو پاکستان کے علماء کرام کا فتویٰ" ان ہردو کے سلسلہ میں چند سطور بطور اطہار حقیقت حال مع تحقیق شرعی درج ہیں۔

حضرت اقدس شاہ عبدال قادر صاحب رائے پوری قدس اللہ سرہم کی تدفین کو اکثر علماء ہندو پاکستان نے اپنے مجموعہ فتاویٰ میں ادلہ شرعیہ منصوصہ و کتب فقهہ معتبرہ کے حوالہ جات کے پیش نظر "غیر شرعی" قرار دیا ہے اور چونکہ اس صورت میں فریضہ "تدفین" ادا نہیں ہوا اس لئے موجودہ تدفین کو کا عدم کر کے اعادہ تدفین شرعی کو ضروری اور واجب قرار دیا ہے۔

اس سلسلہ میں دارالعلوم دیوبند کے دارالافتاء سے بھی اہم فتاویٰ جاری ہوئے ہیں، انہیں فتاویٰ اور دیگر تحقیقات شرعیہ کو مد نظر رکھ کر مولیٰ قاریٰ محمد طیب صاحب ادام اللہ فیوضہم مہتمم دارالعلوم دیوبند نے قطب الارشاد مرجع العلاماء والفضلاء منبع شریعت و طریقت مولانا شاہ عبدال قادر صاحب رحمہ اللہ تعالیٰ کی موجودہ تدفین کو غیر شرعی قرار دیتے ہوئے اعادہ تدفین کو بصورت "قبر شرعی" ضروری قرار دیا ہے اور موجودہ تدفین کو بدعت سیئہ فرمایا ہے۔

(۱) تفصیل کیلئے ملاحظہ فرمائیے ماہنامہ "الفرقان" بابت ماہ محرم ۱۴۹۱ھ مطبوعہ پمپلٹ بعنوان تمہید مطبوعی پمپلٹ بعنوان "التحریر النادر"

ہم حضرت مولینا قاری محمد طیب صاحب کی تحقیق شرعی سے پوری طرح اتفاق کا اظہار کرچے ہیں۔ لیکن مولینا محمد منظور صاحب نے جو اپنے اداریہ میں مولوی عبدالجلیل صاحب کے سوال اور مولینا مفتی زین العابدین صاحب کے فتویٰ کو مدار بنا یا ہے ہمارے نزدیک یہ فتویٰ غلط اور ناقابل قبول ہے۔

مفتی صاحب موصوف نے متذکرہ بالفتویٰ کے جواب میں کتب فقهہ کی جن عبارتوں سے استدلال کیا ہے وہ سب خود اس کے خلاف ہیں جو وہ جواب دے رہے ہیں۔ کیونکہ وہ تمام عبارتیں ”قبر شرعی“ سے متعلق ہیں جس کی ماہیت اور حقیقت میں ”حفر ارض“ داخل ہے نہ کہ بلا حفر ارض میت کو بناء علی الارض مستور کرنے کے متعلق، اور نہ اس قسم کی جگہ سے میت کے نکالنے کو ”نبش قبر“ اور حرام کہا جاسکتا ہے اور نہ وہاں سے تابوت کو کسی دوسرے مقام پر منتقل کرنے کو حرام یا ناجائز کہا جاسکتا ہے جب کہ فقہاء کرام دفن سے پہلے بلا کراہت اس کی اجازت دے رہے ہیں۔ ولا باس بنقلہ قبل دفنه^(۱)

مفتی زین العابدین صاحب نے مطبوعہ فتویٰ دارالعلوم دیوبند سے جو سوال و جواب اس سلسلہ میں نقل کیا ہے وہ بھی ادلہ شرعیہ اور عباراتِ کتب فقهہ کی روشنی میں قابل قبول نہیں ہے کیونکہ اس میں تحفیر اور تعمیق کو ”سنۃ“، قرار دیا ہے حالانکہ یہ ادلہ مذکورہ کے پیش نظر فرض و واجب ہے، اس لئے اس صورت کو ”قبر شرعی“، قرار نہیں دیا جاسکتا اور اس پر عدم نبش یا عدم انتقال من مقام الی مقام کے احکام نافذ نہیں کئے جاسکتے۔

حاشیۃ ابن عابدین علی ” الدر المختار“ میں مصرح طور پر مذکور ہے:

قوله : حفر قبره و مفاده انه يجزئ دفنه على وجه الأرض ببناء عليه.^(۲)

اور ”کتاب الفقه علی المذاہب الاربعہ“ میں ہے:

ولا یجوز وضع المیت علی وجه الارض والبناء علیه من

غیر حفرة.^(۳)

(۱) رد المحتار علی الدر المختار - کتاب الجنائز مطلب فی دفن المیت - ۲۳۹/۲ - ط: ایج ایم سعید

(۲) المرجع السابق. ۲۳۳/۲.

(۳) کتاب الفقه علی المذاہب الاربعہ - مبحث الشہید - حکم دفن المیت وما یتعلق به

- ۵۳۲/۱ - ط: الہیئة العامة لشئون المطابع الامیرية، القاهرہ

اور نبی کریم صلی اللہ علیہ وسلم نے جنگ احمد میں تاکیداً حکم فرمایا تھا:

”احفرو واؤسعوا وأعمقوا وأحسنو“۔ الحدیث رواہ

احمد والترمذی وابو داؤد والنسائی^(۱)

حضرت مولانا شاہ خلیل احمد صاحب رحمہ اللہ تعالیٰ، اپنی بے نظیر تالیف ”بذل المجهود“ میں جس کی ترتیب و تحریر میں حضرت شیخ الحدیث مولانا محمد زکریا صاحب مدظلہم العالی شریک رہے ہیں فرماتے ہیں:

”أعمقوا أى احفروا القبر عميقاً فهذا يدل على أنه لا بد من

تعميق القبر فإنه صلى الله عليه وسلم أمرهم بتعميقه مع حالة الشدة

والجروح والمشقة والتعب لانصار ولهذا قالت الحنفية أن يعمق

القبر إلى الصدر وإلا فالإسرة“^(۲).

قبیر شرعی میں دفن کے بارے میں ابن العربي فرماتے ہیں۔

”فصار ذالك سنة باقية في الخلق وفرض على جميع الناس“

على الكفاية من فعله منهم سقط عن الباقي فرضه“^(۳)

ان دلائل کی روشنی میں یہی کہا جاسکتا ہے کہ مذکورہ بالمطبوعہ فتویٰ دارالعلوم دیوبند میں تسامح ہوا

ہے جس کا ثبوت خود دارالعلوم کے مفتین کے حالیہ فتاویٰ ہیں۔

قبیر کی حقیقت:

مفتی زین العابدین صاحب کے مطبوعہ پمپلٹ بابت فتویٰ مذکورہ کے آخر میں صفحے پر حضرت

شیخ الحدیث مدظلہ نے اپنے مکتوب بنام مفتی عزیز الرحمن صاحب دارالافتاء بجہور میں قبر کی حقیقت ان

(۱) سنن أبي داؤد - کتاب الجنائز - باب في تعويق القبر - ۲۵۹ / ۲ - ط: میر محمد کراچی

(۲) بذل المجهود فی حل أبي داؤد للشيخ خلیل احمد السہارنفوری (المتوفی: ۱۳۲۶ھ) - ۲۱۰ / ۵

ط: مکتبہ قاسمیہ نزد رسول ہسپیتال ملتان

(۳) احکام القرآن لابن العربي (المتوفی: ۵۲۳ھ) تحت قولہ تعالیٰ: فبعث الله غرابة يبحث.... الاية -

ط: دار احیاء الکتب العربية - ۵۸۷ / ۲

الفاظ میں تحریر کی ہے۔

”زمیں کے اوپر اینٹوں کا فرش کر کے اس پر رکھ کر چاروں طرف دیوار بنانے کے بعد اگادی گئی اس کے بعد چاروں طرف دور تک مٹی ڈال کر اس سطح کو مسجد کی سطح کے برابر جو بہت اوپنجی ہے اور اس پر کچی قبر کا نشان بنادیا گیا۔“

اس کے جواب میں مفتی عزیز الرحمن مدینی دارالافتاء بجمنور نے برخلاف تمام ادله شرعیہ و عبارات کتب فقہ محضر اپنی رائے سے قبر کی اس صورت غیر شرعی کو شرعی قرار دے کر بصورت فتویٰ تحریر کیا ہے۔ اس لئے محسوس ہوا کہ صورت حال کو مزید واضح کرنے کی حاجت ہے اور حضرات ارباب فتویٰ یا ارباب اقلام نے جن عبارات سے استدلال فرمایا ہے ان کا جائزہ لیا جائے۔ ارشاد ہے:

صاحب ”فتح القدیر“ فرماتے ہیں:

”ولَا يُبْشِّرُ الْقَبْرُ بَعْدَ أَهَالَةِ التَّرَابِ“^(۱)

اور حضرت رحمۃ اللہ علیہ کے تابوت پر اهالہ تراب کا عمل ہو چکا ہے اس لئے اب اس کو عرفاؤ شرعاً تابوت نہیں کہا جا سکتا بلکہ قبر یا مزار ہی کہا جائے گا۔

یہ جواب بھی ادله شرعیہ منصوصہ و عبارات کتب فقہ متذکرہ بالا کی روشنی میں قطعاً غلط اور ناقابل قبول ہے یہ صرف ان کی اپنی ذاتی رائے ہے کتب فقہ میں بصراحت مذکور ہے:

”ثُمَّ يَهَالُ عَلَيْهِ التَّرَابُ الَّذِي أَخْرَجَ مِنَ الْقَبْرِ وَلَا يَزِيدُ عَلَيْهِ“^(۲)

اس سے قطعاً ظاہر ہے کہ اهالہ تراب سے مراد وہ مٹی ہے جو حفر کے عمل سے نکلی ہو وہ مٹی مراد نہیں ہے جو کھیتوں سے لا کر ڈال دی گئی ہو۔

غرض یہ جواب بھی صحیح نہیں ہے ادله مذکورہ اور توارث و تعامل امت سراسراً کے خلاف ہے۔

مولانا منظور احمد صاحب نعمانی الفرقان بابت ماہ محرم ۱۳۹۱ھ کے اداریہ میں لکھتے ہیں:

”یعنی تابوت، لحدیاشق کی شکل میں قبر کھود کر زیر زمین فرن نہیں کیا گیا بلکہ زمین

(۱) فتح القدیر - فصل فی الدفن - ۱۰۱ / ۲ - ط: مکتبہ رسیدیہ۔

(۲) رِد المحتار علی الدر المختار - مطلب فی دفن المیت - ۲۳۶ / ۲

کے اوپر کے حصہ میں اینٹوں کے فرش پر دیواروں کے درمیان رکھا گیا ہے اور دیواروں کے اوپر سے اینٹوں ہی کی ڈاٹ لگادی گئی اور پھر ہر طرف سے مٹی ڈال دی گئی۔“

اس کے بعد مولا ناموصوف نے اپنے ذاتی تاثر کا اظہار بائیں الفاظ کیا ہے:

”آخر میں اپنے اس احساس و تاثر کا اظہار بھی ضروری ہے کہ حضرت اقدس رحمۃ اللہ علیہ کی مدفین جس طرح ہوئی کاش اس طرح نہ ہوئی ہوتی اور زیریز میں ہی شق کی شکل بنانے کا رون کیا گیا ہوتا لیکن ظاہر ہے کہ غلطی اگر ہوئی تو نادانستہ ہی ہوئی اللہ تعالیٰ ہم سب کی غلطیاں اور کوتاہیاں معاف فرمائے اور اتباع سنت و شریعت کی توفیق دے۔“

اور ان الفاظ میں مدفین مندرجہ بالا کو خلاف شریعت اور معصیت قرار دے کر نادانستہ غلطی کا حکم لگایا ہے اور اللہ تعالیٰ سے مغفرت گناہ کی استدعا کی ہے۔

قاعدہ شریعہ کے بموجب چونکہ فریضہ مدفین مولانا کے اعتراف کے مطابق مذکورہ بالا صورت میں ادنیمیں ہوا جو کہ فرض کفایہ ہے لہذا جب تک اس غیر شرعی مدفین کو کا عدم قرار دے کر فریضہ مدفین بصورت قبر شرعی تحفیر و عمیق ارض کے ساتھ بطریق سنت متوارثہ عمل میں نہیں لا جائے گا برابر مدفین شرعی میں تاخیر کی وجہ سے معصیت اور گناہ کبیرہ کا ارتکاب باقی رہے گا اور اعادہ مدفین بصورت قبر شرعی سب کے ذمہ فرض و واجب رہے گی اور اس صورت میں تابوت کا ایک مقام سے دوسرے مقام پر منتقل کرنا بھی جائز ہو گا۔

والله تعالیٰ اعلم و عملہ اتم و أحکم۔

رجوع

اس موقع پر اس امر کا اظہار ضروری ہے کہ ایک استفتاء دار الافتاء مدرسہ عربیہ اسلامیہ میں ۶ ذی قعدہ ۸۲ھ بابت سوال نمبر (۱) میت کو قبر سے دفن کرنے کے بعد نکالنا جائز ہے یا نہیں؟

(۲) اگر کوئی شخص وصیت کر جائے کہ مجھے فلاں جگہ دفن کیا جائے تو اس وصیت پر عمل کرنا جائز ہے یا نہیں؟ سابقہ عبارت کے ساتھ وصول ہوا کہ اس پر صورت مسولہ کے مطابق جواب تحریر کیا گیا جو رجہ جلد نمبر ۲۳ پر درج ہے لیکن اسی روز مولوی عبدالجلیل صاحب کے سوال اور مولا نامفتی زین العابدین کے جواب

پر مشتمل ایک فتویٰ دستی طور پر دارالافتاء میں آیا جس پر حضرت مولانا مفتی محمد شفیع صاحب مدظلہم کی تصدیق و تصویب موجود تھی اس پر بھی ابتو تصدیق و سخنخط ثبت کر دیئے گئے۔

بعد میں جب مطبوعہ فتاویٰ کی صورت میں حقیقتِ تدفین حضرت رحمۃ اللہ علیہ پوری طرح ہمارے سامنے آئی اور اللہ تعالیٰ کی توفیق سے ادلہ شرعیہ منصوصہ اور عبارات کتب فقہ میں غور فکر کا موقع ملا تو اپنے سابقہ فتویٰ سے رجوع کر لیا گیا۔

استفتاء

کیا فرماتے ہیں علماء دین و مفتیان شرع متنین مندرجہ ذیل سوالات کے بارے میں؟
۱: کتاب الجنائز کے تحت فقہاء کی کتب معتبرہ میں ”باب دفن المیت“ یا ”فصل فی الدفن“ کے بعد منقول ہے:

”دفن المیت فرض علی کفایة“ کذا فی ”السراج الوهاج“ (۱)
اس دفن سے فقہاء کی مراد قبر میں دفن ہے یا محض لوگوں کی نظروں سے چھپا دینا فرض ہے؟ نیز کیا تحریر قبر فرض نہیں بلکہ سنت ہے؟

اسی طرح باب دفن المیت ”فصل فی الدفن“ کے تحت کتب فقہ معتبرہ میں دفن المیت کا ذکر آیا ہے اور اس کے بعد مسائل قبر بیان کئے جاتے ہیں۔ ان سب جگہوں میں کیا فقہی شرعی اصطلاح کے مطابق ”قبر شرعی“ مراد ہے یا مطلقًا لوگوں کی نظروں سے بنیاء فوق الارض چھپا دینا بھی مراد ہے؟
۲.....عینی شرح حدایہ میں ہے:

”فصل فی الدفن“ المقصود منه ستر سوءة المیت والیه

الاشارة فی قوله تعالیٰ ببعث الله غرابة يبحث فی الارض لیریه كيف
یواری سوأة أخيه“ وہ واجب اجماعاً (۲)

(۱) الفتاویٰ الہندیہ - الفصل السادس فی القبر والدفن والنقل من مکان الى مکان - ۱۶۵.

(۲) البناۃ شرح الہدایۃ للعلامة العینی (المتوفی ۵۸۷ھ) - فصل فی الدفن - ۲۸۷/۳ - ط: مکتبہ رشیدیہ کوٹہ

ان عبارات میں ”الْمَقْصُودُ مِنْهُ سَرِسُورَةُ الْمَيْتِ“ سے دفن فی الارض مراد ہے یعنی تھیر و تمیق ارض کے ساتھ دفن کرنا اور اس کو واجب اجماعاً کہا ہے یا یہ عبارت محض نظرؤں سے چھپا دینا بناء علی الارض کو بھی شامل ہے۔

۳..... بدائع ”فصل“ واما السنة الحفر فالسنة فيه اللحد عندنا وعند الشافعی الشق ”^(۱)“ سے مراد صاحب بدائع کی وہ حفر ہے جو کہ فرض واجب ہے یا حفر کا صرف مسنون ہونا مراد ہے اور کیا اس عبارت سے یہ استدلال کیا جا سکتا ہے کہ حفر نہ ہے۔ واجب نہیں۔

۴..... ”طھطاوی“ شرح الدر المختار: ”وَحَفْرُ قَبْرِهِ الْقَبْرُ مَقْرُ الْمَيْتِ طُولُهُ عَلَى قَدْرِ طُولِ الْمَيْتِ وَعِرْضُهُ إِلَى نَصْفِ قَامِهِ الخ“ ^(۲) ”الْقَبْرُ مَقْرُ الْمَيْتِ“ سے ”تحفیر ارض“ کے بعد قبر کا مقر المیت ہونا مراد ہے جس کی تعریف ”طولہ علی قدر طول المیت و عرضہ الی نصف القامة“ سے بیان کی ہے یا ”فوق الارض“ جہاں بھی میت کو رکھ دیا جائے اگرچہ بغیر تھیر کے ہو وہ بھی قبر ہوگی۔

۵..... فتح القدیر ”والسنة عندنا اللحد الا يكون ضرورة من رخوا الأرض“ ^(۳) اس سے فوق الارض میت کا رکھنا مراد ہے یا تھیر قبر کے بعد قبر کے اندر؟

۶..... ”طھطاوی علی مراقب الفلاح“ میں لکھا ہے ”وَيَكْرِهُ الدُّفْنُ فِي الْأَمَاكِنِ الَّتِي تُسَمَّى الْفَسَاقَى“ ^(۴) کیا اس عبارت سے یہ استدلال کیا جا سکتا ہے کہ یہ صورت فساقی کی حفر قبر کے بغیر فوق الارض رکھ دینے سے واقع ہوتی ہے یا تھیر قبر کے بعد دفن کرنے سے؟ مذکورہ بالاعبارات کتب فقه کی بنیاد پر ایک مفتی صاحب کے چند اقتباسات درج ذیل ہیں۔ کیا اپنی رائے سے ان کا یہ استدلال درست ہے یا تحریف و تلپیس کا مصدقہ ہے؟

(۱) بدائع الصنائع فی ترتیب الشرائع - فصل فی سنۃ الحفر - ۲۰ / ۲ - ط: دار احیاء التراث العربي .

(۲) حاشیة الطھطاوی علی الدر المختار - باب صلوة الجنائز - ۱ / ۳۸۱ - ط: دار الطباعة العامرة

(۳) فتح القدیر شرح الهدایة - ۹ / ۲ - ط: مکتبہ رسیدیہ کوئٹہ .

(۴) حاشیة الطھطاوی علی مراقب الفلاح - ۳۳۶ - ط: قدیمی کتب خانہ .

۱..... دفن کی کوئی خاص صورت فرض و واجب نہیں، لیکن سنت ہے ہاں لوگوں کی نظرؤں سے مستقل طور پر چھپا دینا یہ دفن ہے جو فرض ہے۔

۲..... وحفر قبرہ و مفادہ انه لا يجزی دفنه علی وجه الارض ببناء عليه کماذ کره الشافعیة ولم أره لائمتنا صریحاً^(۱) سے شبه عدم تدفین کا ہو سکتا ہے مگر اوپر کی صراحتوں سے معلوم ہو چکا ہے کہ لا یجزی کے معنی دفن کے کافی ہونے کے نہیں بلکہ سنت دفن میں کافی نہ ہونے کے ہیں۔ دوسری بات یہ ہے کہ یہ فائدہ حفر قبر کا ہے اور حفر قبر خود سنت ہے جیسا کہ ”بداع“ کے الفاظ ”سنة الحفر“ واضح کر رہے ہیں اسی طرح یعنی کا یہ کہ ”المقصود منه سترسوءة الميت“ واضح کر رہا ہے۔ تیرے ”فساقی“ میں مستور کرنا فوق الارض ہی ہے جس کے مکروہ ہونے کی وجہ عدم الحد اور بناء بینوا تو جروا وغیرہ ہے۔

اجواب باسمہ تعالیٰ

(الف) خشکی میں دفن میت بلا حفراً رض جائز نہیں اور ایسا دفن کا عدم ہے کیونکہ دفن کی حقیقت شرعیہ و عرفیہ میں ”حفر ارض“ داخل ہے اس پر قرآن و سنت و اجماع امت اور عبارات کتب مذاہب اربعہ میں دلائل کثیرہ موجود ہیں یہاں ہم چند پر اکتفا کرتے ہیں۔

(الف) قرآن کریم میں ارشاد ربانی ہے:

فبعث الله غرابة يبحث في الأرض ليりه كيف يوارى سوءة أخيه (المائدة: ۳۱)
آیت کریمہ دفن کے سلسلہ میں اصلی کلی ہے کما صرخ به الإمام أبو بكر الرازى
الجصاص وكذا العلامة ابن العربي في أحكامه.

یبحث کے ذیل میں علامہ محمود آلوی تفسیر ”روح المعانی“ میں لکھتے ہیں:

(۱) رد المحتار على الدر المختار - مطلب في دفن الميت - ۲/ ۲۳۳ - ط: ایج ایم سعید

(۲) كيف يوارى سے واضح ہے کہ صرف موارات (چھپا دینا) کی تعلیم دینا مقصود نہیں بلکہ چھپا دینے کی مخصوصیت اور صورت (زمیں کھود کر اس میں چھپا دینے) کی تعلیم دینا مطلوب ہے اور یہی شرعاً فرض ہے (حاشیہ بینات)

”والبحث في الأصل التفتش عن الشئ مطلقاً أو في التراب

والمراد به هنا الحفر“^(۱)

اسی طرح آیت کریمہ میں غراب کے ذریعہ دفن کی جس الہامی تعلیم کا ذکر ہے اس کے سلسلہ میں لکھتے ہیں:

”أخرج عبد بن حميد وابن جریر عن عطية قال لما قتله ندم فضمه إليه
حتى أروح وعكفت عليه الطير والسباع تنتظر متى يرمي به فتأكله
وكره أن يأتي به آدم عليه السلام فيحزنه وتحير في أمره إذ كان أول
ميت من بنى آدم عليه السلام فبعث الله تعالى غرابين قتل أحدهما
الآخر وهو ينظر إليه ثم حفر له بمنقاره وبرجله حتى مكن له ثم رفعه
برأسه حتى ألقاه في الحفرة ثم بحث عليه برجله حتى واراه“^(۲)

خود آیت کریمہ سے صراحتاً واضح ہے کہ اس سے دفن کی کیفیت تعلیم کرنا مقصود ہے اور کیفیت دفن میں حفراصل کلی کی حیثیت سے شامل ہے اور اس دفن مع الحفر کی حکمت مواراة سوءة انجیہ ہے جس کو بطور نتیجہ اس کیفیت پر مرتب کیا گیا ہے، صرف مواراة یعنی چھپا دینا آیت کریمہ کا مدلول ہرگز نہیں ہے۔

ب: قرآن کریم کے بعد جب ہم احادیث نبویہ علی صاحبہ الف الف تجیہ کی طرف رجوع کرتے ہیں۔ تو اس سلسلہ میں حضور صلی اللہ علیہ وسلم کی صریح اور واضح ہدایت ملتی ہے آپ نے غزوہ احمد میں حکم فرمایا:

”احفروا وأوسعوا وأعمقوا وأحسنو وأدفنوا رواه احمد

والترمذی وابوداؤد والنسائی وابن ماجہ^(۳)

یہ حکم آپ نے اس وقت ارشاد فرمایا تھا، جب کہ غزوہ احمد میں صحابہ کافی زخمی ہو چکے تھے، اور

(۱) روح المعانی فی تفسیر القرآن العظیم والسبع المثانی ۱۱۶، ۱۱۵/۲-۱- ط: ادارة الطباعة المنیرية

(۲) المرجع السابق.

(۳) سنن أبي داؤد - کتاب الجنائز - باب فی تعمیق القبر - ۲۵۹/۲- ط: میر محمد کراچی

تحفیف کی ضرورت تھی، یعنی وہ چاہتے تھے کہ حفر اور تعمیق میں کچھ تخفیف ہو جائے کمانبہ علیہ العلامہ ابوالحسن السندهی فی حاشیتہ علی سنن النسائی۔ لیکن آپ نے اسی طلب تخفیف کو رد فرمایا اور تخفیر و تعمق کا ضروری حکم دیا اگر حفر اور تعمیق میں شرعاً کوئی تخفیف ممکن ہوتی تو آپ اس میں ضرور تخفیف فرماتے جیسا کہ آپ نے چند نعشوں کو ایک ہی قبر میں دفن کرنے کا حکم دے کر ایک گونہ تخفیف پیدا کر دی

حضرت مولانا شاہ خلیل احمد صاحب رحمہ اللہ "بذل المجهود" میں تحریر فرماتے ہیں

”اعمقو ای احفروا القبر عمیقاً فهذا یدل علی أنه لا بد من

تعمیق القبر فإنه صلى الله عليه وسلم أمرهم بتعمیقه مع حالة الشدة

والجروح والمشقة والتعب للانصار ولهذا قالت الحنفية أن يعمق

القبر الى الصدر والافالي السرة“^(۱).

(ج) اجماع کے سلسلہ میں تعامل اور توارث امت اس کی واضح دلیل ہے کہ قرون مشہودہ باہم پر
اور بعد کے ادوار میں کوئی ایک بھی مثال نہیں پیش کی جاسکتی کہ بلا حفر کسی میت کو زمین پر رکھ کر پختہ عمارت
بنادی گئی ہو اور اس کو دفن شرعی یا قبر شرعی کہا گیا ہو۔^(۲)

(د) حاشیہ ابن عابدین علی الدر المختار میں مصرح طور پر مذکور ہے:

قوله: حفر قبره و مفاده انه لا يجزى دفنه على وجه الارض ببناء عليه^(۳)

جن مفتیان کرام نے اس صریح اور واضح جزئیہ پر خامہ فرسائی کی ہے اور کہا ہے کہ اس میں اجزاء
کی نفی ہے جس کے معنی یہ ہیں کہ سنت ادا نہیں ہوتی انتہائی قابل حیرت ہے اور پھر فرماتے ہیں

(۱) بذل المجهود فی حل أبي داؤد للشيخ خلیل احمد السہارنفوری - ۵ / ۲۱۰ - ط: مکتبہ قاسمیہ نزد سول ہسپتال ملتان.

(۲) بعض صحابہ کرام سے جو غلبہ خوف کی بناء پر اپنے دفن سے متعلق وصیت منقول ہے اس میں بھی زمین کھود کر لحیا شق بنائے بغیر صرف چہرہ کو بچا کر باقی جسم کو اسی مٹی میں دبادینے کی تصریح موجود ہے اس سے بھی زمین کھودے بغیر تابوت کو پختہ فرش پر رکھ کر چاروں طرف پختہ عمارت بننا کر مستور کر دینے کے جواز پر استدلال نہیں کیا جاسکتا۔ (حاشیہ بینات)

(۳) رد المحتار علی الدر المختار - ۲ / ۲۳۳ - ط: ایج ایم سعید.

اگر ”لایجوز“ ہوتا تو عدم جواز دفن پر زیادہ واضح ہوتا۔ ان حضرات کو معلوم ہونا چاہئے اس جگہ کا ”لایجزی“ اور ”لایجوز“ دونوں ہم معنی ہیں بلکہ اصطلاح فقه کے اعتبار سے ہمارے نزدیک ”لایجزی“، ”نفیِ دفن پر“ ”لایجوز“ سے زیادہ واضح ہے کیونکہ اس کے معنی یہ ہیں کہ کسی طرح بھی فریضہ تدفین ادا نہیں ہوتا۔ اور اگر ان حضرات کو ”لایجوز“ ہی پر اصرار ہے تو ”الفقه علی المذاہب الاربعة“ میں صراحتاً مذکور ہے:

”ولایجوز وضع المیت علی وجه الارض والبناء علیه من غير حفرة“^(۱)

فقہ شافعی کی مشہور و معترکتاب ”تحفة المحتاج“ میں لکھا ہے:

”فصل فی الدفن وما یتبعه (أقل القبر) المحصل للواجب

(حفرة تمنع) بعد طمها (الرائحة) إن تظهر فتوذی (والسبع) أن ينشه

ويأكله لأن حكمه وجوب الدفن مع عدم انتهاك حرمته بانتشار

ريحة واستقرار جيفته وأكل سبع لاتحصل إلا بذلك وخرج بحفره

وضعه بوجه الأرض وستره بكثير نحو تراب أو حجارة فإنه لایجزی

عند إمكان الحفر وإن منع الريح والسبع لأنه ليس بمدفن

وقال عبدالحمید الشروانی تحت قوله عند امكان الحفر

وعدم الامكان في البحر وقال تحت قوله وضعه بوجه الأرض والبناء

عليه بما يمنع الخ في حكمه حفرة لاتمنع ما مر إذا وضع فيها ثم

بني عليه ما يمنع ذلك فلا يكفي انتهی^(۲)

ان دونوں عبارتوں سے حسب ذیل امور مستفاد ہوئے۔

(۱) کتاب الفقه علی المذاہب الاربعة - مبحث الشهید - حکم دفن المیت - ۱ / ۵۳۲ - ط: المکتب

البحاریہ الکبریٰ مصر

(۲) حاشیۃ تحفة المحتاج شرح المنهاج لابن حجر الهیشمی والحاشیۃ للشيخ عبدالحمید الشروانی -

فصل فی الدفن وما یتبعه - ۳ / ۲۷

(۱) اس قدر حفر (زمین کھو دنا) جو مانع رفع و سبع ہو فرض و واجب ہے (شوافع کے نزدیک فرض و واجب میں کوئی فرق نہیں ہے)

(۲) میت کو زمین پر رکھ کر مٹی اور پتھروں کی عمارت سے چھپا دینا اگرچہ وہ مانع رفع و سبع ہوتا ہے بھی دفن نہیں ہے کیونکہ اس میں فریضہ تدفین شرعی کو چھوڑ دیا گیا ہے۔

(۳) امکان حفر، زمین پر ہر جگہ متحقق ہوتا ہے۔ عدم امکان کی صورت صرف بحر میں ہے۔

(۴) اگر بلا حفر زمین پر میت رکھ کر عمارت بنادی جائے تو بھی تدفین شرعی متحقق نہیں ہوگی۔

(۵) اگر گڑھا اس قدر گہرانہ ہو کہ وہ مانع رفع ہو سکے اور اس پر عمارت بنادی جائے تو بھی تدفین شرعی متحقق نہیں ہوگی۔

اس تمهید کے بعد سوالات کے جوابات علی الترتیب تحریر ہیں۔

۱۔ فقہاء کی تدبیح معتبرہ میں کتاب الجنائز کے تحت ”باب دفن المیت“ و فصل فی الدفن“ کے ذیل میں نصوص قرآن و حدیث کا اتباع ہے۔ چنانچہ ”باب دفن المیت“ کے تحت حدیث میں ”احفروا و اوسعوا“ مصرح طور پر بالترتیب وارد ہے پہلے تحفیر و عمیق ارض احسن طریقے پر، بعدہ دفن میت فی القبر، فلہذا یہ مفہوم کتاب الجنائز باب دفن المیت و فصل فی الدفن کے ذیل میں شرعاً معین ہے، صرف چھپا دینا لوگوں کی نظروں سے یا بلا تحفیر ارض مستور کر دینا ہرگز مراد نہیں ہے، اسی طرح مسائل قبر میں قبر سے مراد یہی قبر شرعی ہے اس کے علاوہ مراد دینا جہل یا تلبیس ہے۔

۲۔ علامہ عینی نے شرح ہدایہ میں ”فصل فی الدفن“ کے بعد جو کچھ فرمایا ہے وہ دفن شرعی کے متعلق ہے، علامہ موصوف نے صاحب ہدایہ کے قول ”یلحد القبر و یشق“ کے ذیل میں مذکورہ بالا عبارت تحریر کی ہے، جس سے واضح طور پر معلوم ہوتا ہے کہ قبر شرعی اور دفن شرعی کے بارے میں یہ کہا جا رہا ہے کہ ”اس قبر شرعی اور دفن شرعی کا مقصد سترسوءۃ المیت ہے“۔ بلا تدفین شرعی صرف نظروں سے چھپا دینے سے یہ مقصد حاصل نہیں ہوتا کما بیناًه مفصلاً فی التمهید۔^(۱)

(۱) البناء فی شرح الہدایۃ - فصل فی الدفن - ۲۸۷/۳ - ط: مکتبہ رسیدیہ کوئٹہ۔

(۳) ”بدائع الصنائع“ کی عبارت ”اما سنة الحفر“ سے مراد یہ لینا کہ حفر سنت ہے، قابل تعجب اور قابل افسوس ہے، سیاق و سباق عبارت اور ”ترکیب اضافی“ اس کا واضح ثبوت ہیں، چنانچہ صاحب بدائع نے پہلے توجہ و فرضیت دفن کو بیان کیا ہے، اس کے بعد فرضیت حفر کی مسنون صورت بصورت الحدیا شق بیان کی ہے۔^(۱)

(۴) طحاوی شرح الدر المختار ص ۳۸۸ کی عبارت ”وحفر قبره والقبر مقر الميت“ کی مراد ہرگز نہیں ہے کہ فوق الارض جہاں بھی میت کو رکھ دیا جائے وہی قبر ہے، بلکہ اس سے مراد الحدیا شق کا وہ اندر ہونی حصہ ہے، جہاں میت کو رکھا جاتا ہے، جس کی لمبائی طول میت کے برابر، اور چوڑائی نصف قامت میت کے برابر ہوتی ہے، اور ظاہر ہے کہ الحدیا شق کا اندر ہونی حصہ تحریر و تعمیق کے بعد ہی حاصل ہوتا ہے، اس سے یہ مراد لینا کہ میت کو اگر فوق الارض جہاں بھی رکھ دیا جائے قبر ہے، انتہائی جہالت اور نادانی ہے یا مقصد براری کے لئے تحریف و تلہیس اور منسخ شرائع کا مصدق ہے۔^(۲)

(۵) ”فتح القدیر“ کی عبارت ”والسنة عندنا اللحد إلا أن يكون ضرورة من رخوا الأرض الخ“ میں بھی میت کو تحریر ارض کے بعد دفن کرنا مراد ہے، فتح القدیر کی پوری عبارت یہ ہے:

”والسنة عندنا اللحد إلا أن يكون ضرورة من رخوا الأرض

فیحاف أن ينها اللحد فيصار إلى الشق بل ذكر لى ان بعض الأرضين
من الرمال يسكنها بعض الأعراب لا يتحقق فيها الشق أيضا بل يوضع
الميت ويهاه عليه نفسه“^(۳)

عبارت کا مطلب یہ ہے کہ ”دفن میں سنت الحد ہے، زمین کی نرمی وغیرہ کی وجہ سے اگر لحد برقرار نہ رہے تو شق کو اختیار کیا جائیگا، ابن ہمام فرماتے ہیں کہ مجھ سے ذکر کیا گیا کہ بعض لوگ ایسے ریگستانی علاقہ میں رہتے ہیں، جہاں شق بھی پوری طرح نہیں بن سکتی، بلکہ میت کو گڑھے میں رکھ کر اوپر سے مٹی ڈال دی

(۱) بداع الصنائع في ترتيب الشرائع - فصل في سنة الحفر - ۲۰/۲ - ط: دار احیاء التراث

(۲) حاشية الطحاوی على الدر المختار - باب صلوة الجنائز ، ص ۳۸۸ - ط: دار الطباعة

(۳) فتح القدیر شرح الهدایۃ لابن الہمام - ۱/۳۶۹ - ط: بولاق مصر.

جاتی ہے، اس کا مطلب ہرگز نہیں ہے کہ حفر کے بغیر میت کو زمین کی سطح پر رکھ کر اور اس پر پختہ عمارت بنائے کر مٹی ڈال دی جائے، بلکہ یہ شق قائم نہ رہنے کی صورت کا بیان ہے کہ اگر شق بھی قائم نہ رہ سکے تو گڑھا کھود کر میت کو رکھ دیا جائے اور اس پر سے وہی مٹی ڈال دی جائے۔

۶۔ ”فاسقی“ میں دفن کرنا فوق الارض قطعاً نہیں ہوتا ”فاسقی“ ایسے تھے خانوں کو کہتے ہیں جو زمین کھود کر زمین میں بنائے جاتے ہیں چنانچہ صاحب ”تحفة المحتاج“ علامہ ابن حجر الہیشمی تحریر کرتے ہیں:

”کالفاساقی“ فانها بیوت تحت الارض وقد قطع ابن الصلاح
والسبکی وغيرهما بحرمة الدفن فيها مع ما فيها من اختلاط الرجال
بالنساء وإدخال ميت على ميت قبل بلاء الأول ومنعها للسبع واضح
وعدم الرائحة مشاهد و ”قال الشروانی“ ولا يكفي وضع الميت في
القبر كما هو المعهود الان أى في الفاسقى والناس اثمون بترك
الدفن في اللحد أو الشق .^(۱)

وفي فتح القدير ”ويكره الدفن في الأماكن التي تسمى
فاسقى..... الخ وهي من وجوه :

الأول: عدم اللحد ، الثاني: دفن الجماعة في قبر واحد بغير
ضرورة، الثالث: اختلاط الرجال بالنساء من غير حاجز كما هو
الواقع في كثير منها، الرابع: تخصيصها والبناء عليها ... البحر^(۲)
”ويكره الدفن في الفاسقى وهي كيّت معقود بالبناء يسع
جماعة قياماً لمخالفتها السنة والكرامة من وجوه عدم اللحد
و دفن الجماعة في قبر واحد بلا ضرورة و اختلاط الرجال بالنساء

(۱) حاشية تحفة المحتاج شرح المنهاج لابن حجر الہیشمی و حاشية عبدالحمید الشروانی فصل
الدفن وما يتبعه - ۱۶۸، ۱۶۷/۳

(۲) البحر الرائق شرح کنز الدقائق لابن نجیم کتاب الجنائز - ۱۹۵/۲ - ط: ایچ ایم سعید

بلا حاجز و تجصیصها والبناء عليها لم يجز^(۱)
اسوضاحت کے بعد کوئی شک و شبہ باقی نہیں رہتا کہ میت کو "فاسقی" میں حفر کے بغیر فوق
الارض نہیں رکھا جاتا۔

دلائل مذکورہ بالا اور تصریحات کتب فقه سے روز روشن کی طرح ثابت ہے کہ زمین کھود کر اس
میں میت کو دفن کرنا فرض ہے اور لحد یا شق اس کی مسنون صورت ہے اس کے بعد کسی بھی مفتی یا عالم کا یہ کہنا کہ
"دفن کی کوئی خاص صورت فرض و واجب نہیں ہے، ہاں لوگوں کی نظر وہ سے مکمل طور پر چھپا دینا یہ فرض
ہے، قطعاً غلط اور ناقابل قبول ہے۔ واللہ تعالیٰ اعلم بالصواب

کتبہ

ولی حسن ٹوکنی غفرلہ

دارالافتاء مدرسہ عربیہ اسلامیہ نیوٹاؤن کراچی

محمد یوسف بنوری	محمد اسحاق	محمد ادریس	محمد بدیع الزماں
سید مصباح اللہ	محمد احمد قادری	عبداللہ کا خیل	احمد الرحمن
آفتاب احمد	محمد امین	محمد حبیب اللہ مختار	عبدالقيوم
محمد عفی	عبد الحمید		

بینات - جمادی الاولی ۱۳۹۱ھ

(۱) رد المحتار علی الدر المختار - ۲۳۳/۲. ط: ایچ ایم سعید

الاستفتاء

کیا فرماتے ہیں علماء دین و مفتیان شرع متین مندرجہ ذیل مسائل میں لیکن سوالات کا جواب دینے سے قبل مندرجہ ذیل حقائق کو پیش نظر کھیس۔

- ۱- قرآن پاک میں صراحتاً مذکور ہے: ﴿فَبَعْثَ اللَّهُ غَرَابًا يَبْحَثُ فِي الْأَرْضِ لِيرِيهِ كِيفَ يَوْارِي سَوَاءً أَخْيَهُ﴾^(۱) نیز ارشاد ہے کہ ﴿ ثُمَّ أَمَاتَهُ فَأَقْبَرَهُ﴾^(۲) فقهاء امت انہی نصوص قطعیہ کی بناء پر باجماع امت اسی طریقہ پر دفن میت کو جو من لدن آدم إلى یومنا هذَا توارثا سلفا عن خلف چلا آیا ہے فرض قرار دیتے ہیں اور بھی امت کا معمول رہا ہے۔
- ۲- احادیث رسول اللہ صلی اللہ علیہ وسلم میں بھی قرآنی نصوص قطعیہ کو مد نظر رکھتے ہوئے متعدد مقامات پر بتا کیا "احفروا واعمقوا واحسنوا وادفنوا"^(۳) کے الفاظ صراحتاً مذکور ہیں مند احمد ترمذی، ابو داؤد، نسائی، اور ابن ماجہ میں ہیں کہ:

أَنَ النَّبِيَّ صَلَّى اللَّهُ عَلَيْهِ وَسَلَّمَ قَالَ يَوْمَ أَحَدٍ احفِرُوا وَأَوْسِعُوا
وَاعْمِقُوا وَاحْسِنُوا وَادْفُنُوا الْاثْنَيْنِ وَالثَّالِثَةَ فِي قَبْرٍ وَاحِدٍ وَقَدِمُوا
أَكْثَرَهُمْ قَرَآنًا^(۴)

- ۳- ائمہ مذاہب اربعہ اور فقهاء امت نے حفر و اعمق ارض کو فرض اور واجب قرار دیا ہے اسی بناء پر شارحین حدیث اور فقهاء امت کی مستند کتابوں میں مثلاً فتاویٰ عالمگیری،^(۵)

(۱) المائدۃ: ۳۱

(۲) العبس: ۲۱

(۳) سنن أبي داؤد - کتاب الجنائز - باب في تعمق القبر - ۲۵۸/۲ - ط: میر محمد

(۴) بذل المجهود - باب في تعميق القبر - ۲۱۰/۵ - ط: مکتبہ قاسمیہ.

(۵) الفتاویٰ الہندیۃ - ۱/۶۵ - مکتبہ حقانیہ بشاور.

شامی (۱) اور کتاب الفقه علی المذاہب الاربعة (۲) وغیرہ میں تحریر ارض کے ساتھ دفن میت کو اجماعاً فرض کفایہ قرار دیا ہے۔

-۳- شامی میں صراحتاً مذکور ہے:

”ومفاده أنه لا يجوز دفنه على وجه الأرض بناء عليه (۳)

اسی طرح کتاب الفقه علی المذاہب الاربعة میں مذکور ہے:

و لا يجوز وضع الميت على وجه الأرض والبناء عليه من حفر (۴)

فقہ کی ان تمام کتابوں میں قبر میت صرف اس صورت کو قرار دیا گیا ہے جس میں حفاری کے بعد لحد یا شق کی صورت میں تدفین کی تکمیل ہو اور اس پر اسی قبر سے نکالی ہوئی مٹی ڈالی گئی ہو اس تدفین شرعی کے بعد ”لم ینبئش القبر“ کا حکم لگایا گیا ہے ان حقائق کے ہوتے ہوئے بتائیں:

-۱- اگر کسی مسلمان میت کو تابوت میں رکھ کر بلا قبر کھونے زمین پر پختہ اینٹوں کا چبوترہ بنائیں کر دیا جائے اور تابوت کے چاروں جانب پختہ دیواریں بنائیں کراوپر سے پختہ ڈاٹ لگادی جائے اور سینٹ سے لپائی کر دی جائے اور کھیتوں سے مٹی لائیں اس تغیر کے اوپر اور ارد گرد ڈال کر قبر کی شکل بنادی جائے تو یہ قبر شرعی ہے یا نہیں؟ اور کیا یہ تدفین مندرجہ بالا نصوص قطعیہ کے خلاف نہیں؟

-۲- کیا صورت مسؤولہ کو قبر شرعی کہا جا سکتا ہے؟ اور کیا اس غیر شرعی تدفین کو شرعی تدفین کی صورت میں لانے کی غرض سے اس غیر شرعی قبر کے كالعدم کرنے کو منوع اور ناجائز قرار دیا جا سکتا ہے؟ اور اس پر ”نبش قبر“ کے احکام لگائے جاسکتے ہیں۔

(۱) رد المحتار علی الدر المختار - کتاب الصلوة - باب صلوة الجنائز - مطلب فی دفن المیت . ۲۳۳ / ۲

(۲) کتاب الفقه علی المذاہب الاربعة - کتاب الجنائز - حکم دفن المیت - ۱ / ۳۹۹ - ط: الہیثہ

العامۃ لشئون المطبع الامیریۃ. القاهرۃ

(۳) رد المحتار علی الدر المختار - کتاب الصلوة - باب صلوة الجنائز - مطلب فی دفن المیت - ۲۳۳ / ۲

(۴) کتاب الفقه علی المذاہب الاربعة - کتاب الجنائز - حکم دفن المیت - ۱ / ۳۹۹ - ط: الہیثہ

العامۃ لشئون المطبع الامیریۃ. القاهرۃ

- ۳۔ کیا میت کو تھیر ارض کے بغیر مٹی میں مستور کر دینے کو شرعی اعتبار سے "قبر میت" کہا جاسکتا ہے اور اس طرح پر فریضہ تدفین شرعی - جو تھیر ارض کے ساتھ ضروری تھا۔ ادا ہو جاتا ہے؟
- ۴۔ کیا تھیر ارض جو تدفین کیلئے نصوص قطعیہ اور تعامل امت اور اقوال فقہاء کی بناء پر فرض ہے کیا اسے محض سنت قرار دینا درست ہے؟
- ۵۔ کیا مفتیان کرام کو یہ حق حاصل ہے کہ وہ اولہ قطعیہ منصوصہ کے ہوتے ہوئے اپنی رائے کو بطور فتویٰ منصوص صورت کے خلاف استعمال کر سیں؟ اور کیا ان کا عمل شرعاً قابل قبول ہوگا؟
- ۶۔ فقہ کی کتابوں کی عبارت اپنے مقصد کیلئے غیر متفرع صورت پر اپنی رائے سے متفرع کر کے استعمال کرنا مثلاً فتح القدری کی عبارت "بعد اهالة التراب لم ينبعش القبر" کو جو شرعی قبر کے لئے ہے اس غیر شرعی قبر اور غیر شرعی تدفین پر جو اس عبارت میں مذکور نہیں منطبق کرنا درست ہے؟
- ۷۔ کیا تدفین اور قبر کی شرعی صورت کے برخلاف اپنے قول سے غیر شرعی تدفین اور غیر شرعی قبر کو قبر شرعی اور تدفین شرعی قرار دینا بدعت قبیحہ نہیں ہے؟ اور کیا یہ اس بدعت کی بنیاد پر اس کی ترویج کرنے کے مترادف نہیں ہے؟
- آنچنان ب سے گزارش ہے کہ پیش کردہ شرعی اولہ کو ملحوظ خاطر رکھتے ہوئے شخصی رائے اور اپنے روحانیت سے بالاتر ہو کر صورت مسؤولہ کا جواب با صواب عنایت فرمائ کر بینوا تو جروا کے مستحق نہیں۔
واجرکم علی اللہ۔

اجواب باسمہ تعالیٰ

- (۱) اولہ شرعیہ منصوصہ مندرجہ استفتاء از ایک تائین کی روشنی میں تدفین کی صورت مسؤولہ سراسر ناجائز اور غیر شرعی تدفین ہے جس کو تدفین شرعی ہرگز نہیں کہا جاسکتا۔
- (۲) اس قبر کو قبر شرعی نہیں کہا جاسکتا فریضہ تدفین صرف قبر شرعی کی صورت میں ادا ہو سکتا ہے اس کے علاوہ کسی صورت سے ادا نہیں ہو سکتا اس لئے صورت مسؤولہ میں اعادہ تدفین ضروری ہے اور اس

اعادہ کو نہیں قبر نہیں کہا جائے گا۔

(۳) اولہ شرعیہ مذکورہ مندرجہ بالا استفتاء کی روشنی میں صورت مسؤولہ کو قبر شرعی ہرگز نہیں کہا جاسکتا اور نہ اس طرح فریضہ تدفین ادا ہوسکتا ہے کیونکہ اولہ شرعیہ کتاب و سنت و اجماع اور عبارات و تصریحات فقہ میں دفن میت سے مراد تکفیر و تعمیق ارض کے بعد قبر کا بطریق سنت متواترہ بنانا ضروری ہے صرف مستور کردینا بنا علی الارض تدفین شرعی نہیں ہے۔

(۴) از روئے شرع فرض کو سنت سمجھنا یا سنت قرار دینا کسی طرح درست نہیں شریعت مطہرہ جس امر کو فرض قرار دے اس کو سنت سمجھنا یا بتلانا مردود ہے۔

(۵) کسی مفتی کو یہ حق حاصل نہیں کہ وہ اولہ قطعیہ منصوصہ کی موجودگی میں متعین صورتوں میں اپنی رائے کو بطور فتویٰ مقررہ شرعی صورت کے خلاف استعمال کرے ایسی خلاف شرع رائے استعمال کرنے پر سخت وعید وارد ہے کیونکہ یہ امر تحریف فی الدین کے مراد ہے مفتیان کا ایسا قول ہرگز قابل قبول نہیں ہو سکتا اور رد کئے جانے کے قابل ہے اس زمانے کے مفتی صاحبان مجتہد نہیں ہیں ان لوگوں کے لئے آداب افتاء علماء امت نے مرتب و مدون کر دیئے ہیں جن میں سے ایک اہم ہدایت یہ ہے کہ:

فَأَمَا غَيْرُ الْمُجتَهَدِ مِمْنَ يَحْفَظُ أَقْوَالَ فَلِيسَ بِمُفْتَ وَالْوَاجِبُ

عَلَيْهِ إِذَا سُئِلَ أَنْ يَذْكُرَ قَوْلَ الْمُجتَهَدِ كَالإِمامِ عَلَى وَجْهِ الْحَكَايَا

فَعُرِفَ أَنَّ مَا يَكُونُ فِي زَمَانِنَا مِنْ فَتْوَى الْمُوْجُودِينَ لَيْسَ بِفَتْوَى بَلْ نَقلُ

كَلَامُ الْمُفْتَى لِيَأْخُذَ بِهِ الْمُسْتَفْتَى الخ (۱)

(۶) ان صورتوں کو کوئی شخص اپنے مقصد کے لئے استعمال نہیں کر سکتا اس کا حکم وہی ہے جو جواب نمبر (۵) میں گزر۔

(۷) صورت مسؤولہ کا ارتکاب کرنے والا یقیناً مبتدع فی الدین ہے اور یہ فعل یقیناً بدعت سینہ ہے کیوں کہ اس فتویٰ کی بناء پر یہی غلط طریقہ اختیار کر لیا جائے گا اور اس طرح تعامل و توارث امت جو دن

کے لئے فرض ہے ختم ہو جائیگا اور ایسا کرنے والے پر نصوص قطعیہ کے خلاف عمل کرنے کی وعید کا حکم لگایا جائیگا۔ فقط اللہ عالم

کتبہ

ولی حسن ٹونگی

الجواب صواب

محمد یوسف بنوری	محمد ادريس	محمد بدیع الزمان
سید مصباح اللہ	عبد اللہ کاخیل	محمد احمد قادری
محمد عبیب اللہ مختار	محمد امین	آفتاب احمد

مسلمانوں کے قبرستان میں قادیانیوں کو فن کرنا جائز نہیں

سوال: اگر کوئی امام کسی مرزاںی کا جنازہ پڑھادے اور امام کو یہ علم بھی نہیں تھا کہ وہ مرزاںی ہے جب کہ محلے کے مسلمانوں کو معلوم تھا کہ یہ مرزاںی ہے۔ اور کفن دفن کا انتظام بھی محلے والے مسلمانوں نے کیا ہے اور مسلمانوں کے قبرستان میں اس کو دفنایا ہے۔

مسلمانوں کا مذکورہ مرزاںی کے ساتھ یہ معاملہ کرنا کیسا ہے؟ نیز امام کے نماز جنازہ پڑھانے سے اس کا نکاح باقی ہے یا ٹوٹ گیا؟ اور اس طرح ان مسلمانوں کا نکاح جنہوں نے اس کے پچھے نماز جنازہ پڑھی (مرزاںی کا علم ہونے کے باوجود) باقی ہے یا ٹوٹ گیا؟ برائے کرم دلائل سے جواب عنایت فرمائیں۔
مستفتی غوث بخش۔ سکھر

اجواب باسمہ تعالیٰ

صورت مسؤولہ میں اولاً یہ بات سمجھنی چاہئے کہ مرزاںی با تفاق علماء امت کافر، محارب، زندiq اور مرتد ہیں ان کو کسی بھی اعتبار سے عزت و شان کا مرتبہ نہیں دینا چاہئے، اور اسلام کی غیرت ایک پر لمحہ کے لیے یہ برداشت نہیں کرتی کہ اسلام اور ملت اسلامیہ کے دشمنوں سے کسی نوعیت کا کوئی تعلق اور رابطہ رکھا جائے۔ قرآن کریم میں ایسے لوگوں کے ساتھ کلیتاً قطع تعلق کا حکم دیا گیا ہے۔ چنانچہ ارشاد ہے:

يَا أَيُّهَا الَّذِينَ آمَنُوا لَا تَتَحَذَّلُوا إِلَيْهِودُوا النَّصَارَىٰ أَوْ لِيَاءَ بَعْضِهِمْ أَوْ لِيَاءَ بَعْضِ

وَمَن يَتَوَلَّهُم مِّنْكُمْ فَإِنَّ اللَّهَ لَا يَهْدِي الْقَوْمَ الظَّلَمِينَ۔ (المائدۃ: ۱۵)

ترجمہ..... اے ایمان والو! مت بناؤ یہود اور نصاریٰ کو دوست، وہ آپس میں دوست ہیں ایک دوسرے کے، اور جو کوئی تم میں سے دوستی کرے ان سے تو وہ انہی میں ہے، اللہ ہدایت نہیں کرتا ظالم لوگوں کو۔

اس آیت کے تحت امام ابو بکر جصاص رازیؑ تفسیر "احکام القرآن" میں لکھتے ہیں:

وَفِي هَذِهِ الْآيَةِ دَلَالَةٌ عَلَى أَنَّ الْكُفَّارَ لَا يَكُونُ وَلِيًّا لِلْمُسْلِمِ لِأَفْيَ
الْتَّصْرِيفِ وَلَا فِي النَّصْرَةِ وَيَدْلِلُ عَلَى وجوب البراءةِ عَنِ الْكُفَّارِ
وَالْعِدَاوَةِ لَهُمْ لِأَنَّ الْوَلَايَةَ ضَدَّ الْعِدَاوَةِ فَإِذَا أَمْرَنَا بِمَعَادَةِ الْيَهُودِ وَالنَّصْرَى
لِكُفَّارِهِمْ فَغَيْرُهُمْ مِنَ الْكُفَّارِ بِمَنْزِلَتِهِمْ وَيَدْلِلُ عَلَى أَنَّ الْكُفَّارَ كُلُّهُمْ مُلْهَةٌ
وَاحِدَةٌ .^(۱)

ترجمہ..... اس آیت میں اس امر پر دلالت ہے کہ کافر مسلمانوں کے ولی (دوست) نہیں ہو سکتے، نہ تو معاملات میں اور نہ امداد و تعاون میں، اور اس سے یہ امر بھی واضح ہو جاتا ہے کہ کافروں سے براءت اختیار کرنا اور اس سے عداوت رکھنا واجب ہے کیونکہ ولایت عداوت کی ضد ہے اور جب ہم کو یہود و نصاریٰ سے ان کے کفر کی وجہ سے عداوت رکھنے کا حکم ہے تو دوسرے کافر بھی انہی کے حکم میں ہیں کیونکہ سارے کافر ایک ہی ملت کے حکم میں ہیں۔

نیز دوسری جگہ "سورہ انعام" میں حق تعالیٰ شانہ کا ارشاد ہے:

وَإِذَا رَأَيْتَ الَّذِينَ يَخْوُضُونَ فِي آيَاتِنَا فَاعْرُضْ عَنْهُمْ حَتَّى يَخْوُضُوا فِي
حَدِيثِ غَيْرِهِ وَإِمَّا يَنْسِينَكَ الشَّيْطَانُ فَلَا تَقْعُدْ بَعْدَ الذِّكْرِي مَعَ الْقَوْمِ
الظَّلَمِينَ (الانعام: ۶۸)

ترجمہ..... اور جب تو دیکھے ان لوگوں کو کہ جھگڑتے ہیں ہماری آیتوں میں تو ان سے کنارہ کر، یہاں تک کہ مشغول ہو جاویں کسی اور بات میں، اور اگر بھلا دے تجھ کو شیطان تو مت بیٹھ یاد آ جانے کے بعد ظالموں کے ساتھ۔

اس آیت کے ذیل میں "امام ابو بکر جصاص رازیؑ" رقمطراز ہیں:

وَهَذَا يَدْلِلُ عَلَى أَنَّ عَلَيْنَا تَرْكُ مَجَالِسَ الْمُلْحِدِينَ وَسَائِرِ الْكُفَّارِ عِنْدَ

اظهارہم الکفر والشرک و مالا یجوز علی اللہ تعالیٰ اذالم یمکن

انکارہ^(۱).

ترجمہ..... یہ آیت اس امر پر دلالت کرتی ہے کہ ہم (مسلمانوں) پر ضروری ہے کہ ملاحدہ اور تمام کفار سے جب ان کے کفر و شرک اور اللہ تعالیٰ پر ناجائز باتیں کہنے کی روک تھام نہ کر سکیں تو ان کے ساتھ نشست و برخاست ترک کر دیں۔

مندرجہ بالا عبارات کی رو سے معلوم ہوا کہ قادیانیوں کے ساتھ مکمل قطع تعلق کرنا چاہیے۔ رہایہ سوال کہ اگر کسی کا کوئی رشتہ دار قادیانی ہو اور وہ مر جائے تو اس کی تجھیز و تلفیں کی کیا صورت ہوگی؟ اور اسلامی نقطہ نظر سے ایسے شخص کے بارے میں کیا رو یہ اختیار کرنا چاہیے؟ کیونکہ یہ سوال بہت سارے ذہنوں کی خلش کا ذریعہ ہے اس لیے ذیل میں ہم مختصر آنکو بیان کیے دیتے ہیں۔

اول: اگر اس کافر و مرتد قادیانی کے ہم مذہب موجود ہوں تو اس مردار کو انہی کے پرد کر دیا جائے۔ اس صورت میں کسی مسلمان کو اس کی تجھیز و تلفیں میں شرکت کرنا درست نہیں۔

دوم: اگر اس کا کوئی ہم مذہب موجود نہیں تو ایسی مجبوری کی صورت میں ایسے شخص کو غسل اس طرح دیا جائے جیسے ایک ناپاک کپڑے کو دھوایا جاتا ہے اور اسے ایک کپڑے میں لپیٹ دیا جائے مگر ان میں سے کسی کام میں بھی سنت کی رعایت نہ کی جائے بلکہ یہ سارے کام سر سے بوجھا تارنے کے لیے انجام دیجے جائیں۔

چنانچہ ”در مختار علی هامش رد المحتار“ میں ہے:

فی غسله غسل الثوب النجس و یلفه فی خرقہ هکذا فی الہندیۃ والعنایۃ^(۲)

(۱) احکام القرآن للجصاص احمد بن علی الرازی (المتوفی: ۵۳۷ھ) ط: مکتبة دار الباز

(۲) الدر المختار - کتاب الصلوة - باب صلوة الجنائز - ۲۳۰، ۲۳۱، ۲۳۰/۲. ط: ایج. ایم. سعید

الفتاویٰ الہندیۃ - کتاب الصلوة - الفصل الثانی فی الغسل. الباب الحادی والعشرون ۱۲۰/۱

ط: رشیدیہ

العنایۃ علی هامش فتح القدیر - فصل فی الصلوة علی المیت - ۹۳/۲. ط: رشیدیہ کوئٹہ

ترجمہ: ”اے اس طرح (کراہت) سے غسل دیا جائے جیسے ناپاک کپڑے کو دھویا جاتا ہے اور اسے کسی کپڑے میں لپیٹ دیا جائے۔“

اس وجہ سے فقہاء نے لکھا ہے کہ مرتد کو مسنون طریقے سے غسل و کفن دینا ممنوع اور گناہ ہے۔ چنانچہ ”فتاویٰ خیریہ“ میں ہے:

فَإِنْ رَأَعَى مَا نَصَّتِ الْعُلَمَاءُ عَلَيْهِ فِي غَسْلِ الْمُسْلِمِ وَتَكْفِيهِ وَدُفْنِهِ فَقَدْ ارْتَكَبَ مَحْظُورًا بِلَا شَكَّ لَانَهُ مَمْنُوعٌ عَنْهُ شَرْعًا^(۱)

ترجمہ..... اگر کسی شخص نے کسی غیر مسلم کی تجھیز و تکفیں اور دفن میں علماء کے ذکر کردہ ان امور مسنونہ کی رعایت کی جو مسلمانوں کے لیے ہیں، تو وہ گناہ کا مرتكب ہوا کیونکہ بلاشبہ ان تمام امور کی رعایت کفار کے حق میں ممنوع ہے۔

سوم: جس طرح کافر کو سنت کے مطابق غسل و کفن دینا جائز نہیں اسی طرح کسی کافر کی نماز جنازہ پڑھنا بھی جائز نہیں۔ جیسا کہ ”سورہ توبہ“ میں ارشاد باری ہے:

وَلَا تَصُلُّ عَلَى أَحَدٍ مِّنْهُمْ مَاتَ أَبْدًا وَلَا تَقُمْ عَلَى قَبْرِهِ إِنَّهُمْ كَفَرُوا بِاللَّهِ وَرَسُولِهِ وَمَا تَوَلَّ وَهُمْ فَاسِقُونَ . (التوبہ: ۸۳)

ترجمہ: ”اور نماز نہ پڑھان میں سے کسی پرجو مر جائے بھی اور نہ کھڑا ہو اس کی قبر پر وہ منکر ہوئے اللہ سے اور اس کے رسول سے اور وہ مر گئے نافرمان“۔

اس آیت کے تحت امام جصاصؓ تفسیر ”احکام القرآن“ میں لکھتے ہیں:

وَحَظْرُهَا (إِلَى الصَّلَاةِ) عَلَى مَوْتَى الْكُفَّارِ الْخَ (۲)

ترجمہ..... اور اس میں کفار کے موتی پر جنازہ پڑھنے کی ممانعت ہے۔

پس جن مسلمانوں نے مرزاںی مرتد کا جنازہ پڑھا ہے اگر وہ اس کے عقائد سے واقف تھے کہ یہ شخص مرزا غلام احمد کو نبی مانتا ہے، اس کی وجہ پر ایمان رکھتا ہے اور حضرت عیسیٰ علیہ السلام کے نازل ہونے

(۱) الفتاوى الخيرية لنفع البرية خير الدين الرملاني - ۱ / ۱۳۰ . ط: بولاق، مصر.

(۲) احکام القرآن للجصاص - ۳ / ۱۸۵ - ط: مکتبۃ دار الباز مکہ المکرمة.

کامنکر ہے، اس علم کے باوجود اگر انہوں نے اس کو مسلمان سمجھا اور مسلمان سمجھ کر ہی اس کا جنازہ پڑھاتوان تمام لوگوں کو جو جنازے میں شریک تھے اپنے ایمان اور نکاح کی تجدید کرنی چاہیے، کیونکہ ایک مرتد کے عقائد کو اسلام سمجھنا کفر ہے اس لیے ان کا ایمان جاتا رہا اور نکاح بھی باطل ہو گیا، ان میں سے اگر کسی نے حج کیا تھا تو اس پر دوبارہ حج کرنا بھی لازم ہے۔ چنانچہ ”الحر الرائق“ میں ہے:

والاصل ان من اعتقاد الحرام حلالاً فان كان حراماً لغيره كمال الغير

لا يكفر وإن كان لعينه فإن كان دليلاً قطعياً كفر وإن لا فلا. وقيل:

التفصيل في العالم، أما الجاهل فلا يفرق بين الحلال والحرام لعينه

ولغيره وإنما الفرق في حقه إنما كان قطعياً كفر به وإن لا فلا يكفر إذا

قال الخمر ليس بحرام الخ هكذا في رد المحتار والهنديه^(۱)

ترجمہ: ”(تکفیر کے باب میں) قاعدہ کلیہ یہ ہے کہ جو شخص کسی حرام چیز کے حلال ہونے کا اعتقاد رکھتا ہو اور وہ شئی فی نفسہ حرام نہیں (جیسے غیر کامال) تو اسے کافرنہیں کہا جائے گا۔ اگر وہ چیزی فی نفسہ حرام ہے تو اس کے حلال مانے والے کو کافر کہا جائے گا بشرطیکہ اس کی حرمت قطعی دلیل سے ثابت ہو (جیسے شراب خنزیر وغیرہ) ورنہ نہیں۔

حضرات علماء میں سے بعض کی رائے یہ ہے کہ یہ تفصیل اس شخص کے لیے ہے جو حرام لعينہ اور حرام لغيرہ کے فرق کو سمجھتا ہو لیکن جو اس فرق کو نہیں سمجھتا اس کے لیے اصول یہ ہے کہ اگر کسی امر قطعی کی حرمت کا انکار کرے تو کافر ہو جائے گا اور نہ نہیں۔ جیسے اگر کوئی کہے کہ شراب حرام نہیں، تو اس کو کافر کہا جائے گا۔“

البته أگر امام صاحب کو میت کا مرزاںی، کافر اور مرتد ہونا معلوم نہیں تھا اور لا علمی میں مسلمان سمجھ کر

(۱) البحر الرائق شرح کنز الدقائق، ابن نجمیم۔ باب احکام المرتدین۔ ۱۲۲، ۱۲۳، ۱۲۴، ۱۲۵۔ ط: ایج. ایم. سعید کراچی

رد المحتار علی الدر المختار۔ باب المرتد، مطلب فی منکر الاجماع۔ ۲۲۳، ۲۲۴۔

الفتاویٰ الہندیہ الباب التاسع فی احکام المرتدین. ومنها ما یتعلق بالحلال والحرام۔ ۲۷۲، ۲۷۳۔

نماز جنازہ پڑھادی تو ان کو تجدید ایمان نکاح کی ضرورت نہ ہوگی، یہی حکم ہر اس شخص کا ہوگا جس نے علمی میں اس جنازے میں شرکت کی۔ البتہ بے احتیاطی ہوئی کیونکہ تحقیق نہیں کی گئی، اس لیے توبہ استغفار کریں۔

چہارم: مسنون طریقے سے کافر کو دفن کرنا بھی جائز نہیں، بلکہ ایسے شخص کو مسلمانوں کے قبرستان میں دفن کرنا ہی جائز نہیں، چنانچہ ”در مختار علی حامش رد المحتار“ میں ہے:

اما المرتد فيلقى فى حفرة كالكلب، هكذا فى الهندية^(۱)

ترجمہ: اور (مرتد کی میت) کو کتنے کی طرح ایک گڑھے میں پھینک دیا جائے۔

مزید علامہ ابن عابدین ”شامی“ میں لکھتے ہیں:

ويكره ان يدخل الكافر فى قبر قريبه المسلم ليدفنه^(۲)

ترجمہ: ”کسی کافر کا اپنے قریبی رشتہ دار مسلمان کی قبر میں (دفن کرنے کی غرض سے) اترنا بھی منوع ہے۔“

”کفایہ شرح ہدایہ“ میں ہے:

لان الموضع الذى فيه الكافر ينزل فيه اللعن والسخط والمسلم

يحتاج إلى نزول الرحمة فى كل ساعة فينزه قبره من ذلك^(۳)

ترجمہ: ”چونکہ کافر کی قبر پر اللہ تعالیٰ کی نار اسکی اور لعنت برستی رہتی ہے اور مسلمانوں کو ہر لمحہ رحمت الہی کے نزول کی ضرورت ہے، اس لیے مسلمانوں کے قبرستان کو اس (کافروں کے دفن) سے پاک رکھا جائے۔“

فتح القدیر میں بھی ہے کہ اگر کوئی مسلمان مر جائے اور اس کا قریبی رشتہ دار کافر ہو پھر وہ کافر اپنے مسلمان رشتہ دار کی میت کو لے کر قبر میں نہ اترے بلکہ عام مسلمان یہ کام انجام دیں۔ چنانچہ لکھتے ہیں:

(۱) الدر المختار - کتاب الصلوة - باب صلوة الجنائز - ۲۳۰ / ۲. ط: ایج. ایم. سعید

الفتاویٰ الہندیہ - کتاب الصلوة - الفصل الثانی فی الغسل، الباب الحادی والعشرون - ۱۶۰ / ۱

(۲) رد المختار علی الدر المختار - کتاب الصلوة - باب صلوة الجنائز - ۲۳۱ / ۲.

(۳) الكفاية مع فتح القدیر - باب الجنائز - فصل فی حمل الجنازة - ۹۵ / ۲. ط: مکتبہ رسیدیہ کوئٹہ

وينبغى أن لا يلى ذلك منه بل يفعله المسلمون هكذا في الهندية
والبحر الرائق وبدائع الصنائع^(۱).

ترجمہ: ”اور وہ (کافر) اس کے دفن کا متولی نہیں بن سکتا، بلکہ اس کے بجائے عام
مسلمان ہی اس کو دفن کریں۔“

اسی لئے فقهاء نے تصریح کی ہے کہ کافروں کو مسلمانوں کے قبرستان میں دفن ہی نہیں کیا جائے گا
بلکہ اس کو علیحدہ دفن کیا جائے گا، چنانچہ ”فتاویٰ خیریہ“ میں ہے:

وقال عقبة بن عامر و واثلة بن الاسقع: يتخذ لها قبر على حدة وهو احوط^(۲)
ترجمہ: ”عقبہ بن عامر اور واثلہ بن اسقع کہتے ہیں کہ ان کے دفن کی جگہ علیحدہ ہونی
چاہئے۔“

اس طرح کامضمون ”مبسوط“ میں ص ۵۵، ج ۱ میں بھی ہے۔^(۳)

ان عبارات سے ظاہر ہو جاتا ہے کہ کافر و مسلمان کا ایک ساتھ دفن کرنا قطعاً جائز نہیں ہے۔ اب
صورت مسئولہ میں چونکہ ایک کافر و مسلمانوں کے قبرستان میں دفن کر دیا ہے اور کافروں پر لعنت برستی ہے
ہے جس سے مسلمانوں کو تکلیف پہنچتی ہے جس کا ذکر مندرجہ بالاسطور میں آچکا ہے۔ اس لئے اس لغش کو
مسلمانوں کے قبرستان سے نکال دینا چاہئے۔

چنانچہ امام بخاریؓ نے اپنی جامع بخاریؓ میں ”نبش قبور مشرکین“ کے متعلق ایک ترجمۃ الباب

(۱) المرجع السابق.

الفتاویٰ الهندية - کتاب الجنائز - الفصل الثاني في الغسل - الباب الحادى والعشرون في

الجنائز ۱۶۰ / ۱.

البحر الرائق - کتاب الجنائز - فصل السلطان احق بصلاته - ۱۹۱ / ۲.

بدائع الصنائع - صلوة الجنائز - فصل في شرائط وجوبه - ۳۰ / ۲.

(۲) الفتاوی الخیریہ علی هامش فتاویٰ تنقیح الحامدیہ - کتاب الصلوۃ - باب الجنائز - ۲۲ / ۱.

(۳) کتاب المبسوط. کتاب الصلوۃ، باب الشہید، ۲ / ۸۵ ط: مکتبہ عباس احمد الباز، مکہ المکرمة

قام کیا ہے اس کے تحت متعدد احادیث لائے ہیں۔ ملاحظہ ہو بخاری ص ۲۱ ج ۱، ان احادیث کے تحت فقیہ اعصر ابوحنیفہ وقت حضرت مولانا رشید احمد صاحب گنگوہی نور اللہ مرقدہ و بریض مجعہ رقمطراز ہیں:

قوله تنبیش قبور المشرکین ای- دون غيرها من قبور الانبياء
واتباعهم لما فی ذلک من الابهانة لهم بخلاف المشرکین فانه
لا حرمة لهم^(۱)

ترجمہ: ”مشرکین کی قبریں اکھاڑدی جائیں اس لیے کہ (اسلام میں) ان کا کوئی احترام نہیں، بخلاف انبیاء کرام اور ان کے قبیعین کے۔ کہ اس میں ان کی توہین ہے۔“

دوسری جگہ ارقام فرماتے ہیں:

واما الکفرة فانه لا حرج في نبش قبورهم اذ لا حرج في اهانتهم^(۲)
ترجمہ: ”البته کفار کی قبریں اکھاڑنے میں کوئی حرج نہیں، کیونکہ ان کی توہین کرنے میں کوئی قباحت نہیں۔“

مزید آگے لکھتے ہیں:

وان كانت قبور المشرکين فينبغي ان ينشىء لأنها محل العذاب^(۳)
ترجمہ: ”اور اگر مشرکین کی قبریں ہوں تو ان کو اکھاڑ دینا چاہئے کیونکہ وہ محل عذاب ہیں۔“
اسی طرح کی عبارات ”فتح الباری“ اور ”عمدة القاری“ میں بھی مذکور ہیں^(۴)

(۱) لامع الدراری - کتاب الصلوة - باب هل ينشىء قبور المشرکين ويستخدم مكانها مسجداً - ۳۹۵/۲۰. ط: المكتبة الامدادية

(۲) المرجع السابق.

(۳) المرجع السابق.

(۴) فتح الباری - کتاب الصلوة - باب هل ينشىء قبور مشرکی الجahلیyah - ۱/۵۲۳. ط: رئاسة ادارات البحوث
عمدة القاری - کتاب الصلوة - باب هل ينشىء قبور مشرکی الجahلیyah - ۳/۳۳۰. ط: مصطفیٰ
البابی الحلبي

فقہ کی مشہور کتاب ”مراقی الفلاح“ میں ہے:

واما اهل الحرب فلا يلبس بنبيهم احتج اليه. هكذا في عمدة الفقه^(۱)

ترجمہ: اگر ضرورت ہو تو حربی کفار کی قبریں اکھاڑ دی جائیں۔

مندرجہ بالا تمام عبارات کی روشنی میں یہ بات واضح ہو جاتی ہے کہ اس مرزاٹی مرتد کی لفڑ کا مسلمانوں کے قبرستان سے نکالنا ضروری ہے۔

فقط اللہ اعلم

کتبہ

عبداللہ کلام عفی عنہ

الجواب صحيح

ولی حسن احمد الرحمن محمد عبدالسلام محمد ولی

ابو بکر سعید الرحمن محمد شاہد

(۱) مراقی الفلاح شرح نور الایضاح - احکام الجنائز - فصل فی حملها و دفنها - ص ۵۰۵.

مروجہ حیلہ اسقاط کا حکم

کیا فرماتے ہیں علماء کرام اس مسئلہ کے بارے میں:

۱: مروجہ حیلہ اسقاط جو کہ جنازہ کے بعد فوراً ایک آدمی قرآن مع کچھ نقدر قم ملا کر کئی بارداڑے میں گھما کر آخر میں تقسیم کرتا ہے، کیا اس حیلہ اور فقہاء کرام نے حیلہ کا جو طریقہ لکھا ہے کے درمیان فرق ہے یا نہیں؟

۲: حیلہ اسقاط کیلئے میت کی وصیت شرط ہے یا نہیں؟ نیز حیلہ اسقاط کا ثبوت قرآن و حدیث سے ہے یا نہیں؟

۳: کچھ لوگ آدمی کے مرنے کے بعد تیرے دن اور سات ہفتے لگا تارہ شب جمعہ کو خیرات کرتے ہیں، یعنی دیگریں پکاتے ہیں، اسی طرح چہلم اور سال مناتے ہیں۔ آیا اس کا ثبوت قرآن و حدیث میں ہے یا نہیں؟ اور اس کا حکم کیا ہے؟ مدلل ذکر کریں۔

مستفتی۔ محمد ابراہیم۔ نارتھنا ظم آباد کراچی

اجواب باسمہ تعالیٰ

۱۔ واضح رہے کہ مروجہ حیلہ اسقاط مبتدعین کی ایجاد کردہ بدعت ہے۔ اس کا ثبوت نہ قرآن کریم میں ہے، اور نہ احادیث مبارکہ میں، اور نہ ہی فقہاء کرام میں سے کسی فقیہ سے اس کا کوئی ثبوت ملتا ہے۔ اس حیلہ میں اور فقہاء کرام کے لکھے ہوئے حیلہ میں بہت بڑا فرق ہے۔

فقہاء نے جو حیلہ کی صورت لکھی ہے، وہ صرف اس شخص کے لئے ہے کہ جس کے مرنے کے بعد اس کا ترکہ اس کی فوت شدہ نمازوں اور روزوں وغیرہ کی ادائیگی کا متحمل نہ ہو اور ورشاً اس کی طرف سے فدیہ ادا کرنا چاہیں تو اس کے لئے حیلہ کی صورت لکھی ہے۔ چنانچہ ”مراتق الغلاح“ میں ہے:

”اراد احد التبرع بقليل لا يكفي فحيلته لا براء ذمة الميت عن

جميع ماعليه ان يدفع ذلك المقدار اليسير بعد تقديره لشئ من صيام او صلاة او نحوه ويعطيه للفقير بقصد اسقاط مايرد عن الميت فيسقط عن الميت بقدره ثم بعد قبضه يهبه الفقير للولي اول لاجنبي ويقبضه لتنتم الهبة وتملك ثم يدفعه الموهوب له للفقير بجهة الاسقاط متبرعاً به عن الميت فيسقط عن الميت بقدره ايضاً ثم يهبه الفقير للولي اول لاجنبي ويقبضه ثم يدفعه الولي للفقير متبرعاً عن الميت وهكذا يفعل مراراً حتى يسقط ما كان يظنه على الميت من صلاة وصيام ”^(۱)

اور آج کل غریب توغیر مال داروں کے لئے بھی حیله اسقاط کیا جاتا ہے، حالانکہ مرنے والے کے ترکہ سے اس کا فدیہ ادا کرنا آسانی سے ممکن ہے، لہذا یہ حیله آج کل درست نہیں ہے۔ فقهاء کرام نے جو صورت لکھی ہے وہ بھی صرف مباح کی حد تک ہے، جبکہ آج کل اس کو ایک مستقل عبادت سمجھ کر التزام کے ساتھ کیا جاتا ہے۔

نیز فقهاء کرام کے حیلے میں قرآن کریم گھمانے کی کوئی تصریح نہیں ہے، جبکہ آج کل سارے ادارے پر ہے اور قرآن مجید کے بغیر یہ حیله کرتے ہی نہیں۔ فقهاء کرام کے ذکر کردہ حیله اسقاط سے اکثر لوگ بلکہ بعض علماء بھی ناواقف ہیں نیز فقهاء کے عمل سے صرف مباح ہونا معلوم ہوتا ہے، نہ کہ واجب یا سنت وغیرہ، جبکہ آج کل لوگ اس کو ضروری قرار دے کرنے والوں پر طعن و تشنج اور ملامت کرتے رہتے ہیں اور کوئی مباح عمل جب اس حد تک پہنچ جائے تو اس کا ترک کرنا لازم ہوتا ہے۔ جیسا کہ ”مرقات المفاتیح“ میں ہے:

”من اصر علی امر مندوب و جعله عزماً ولم یعمل بالرخصة فقد

اصاب منه الشیطان من الاضلal فكيف من اصر علی بدعة او منكر“^(۲)

(۱) مراقبى الفلاح على حاشية الطحطاوى للعلامة شرباللى - باب صلوة المريض قبيل باب قضاء الفوائد ۲۳۹ - ط: قدیمی

(۲) مرقاة المفاتیح شرح مشکوحة المصابیح - باب الدعاء فى التشهد - الفصل الاول - الاصرار على المندوب و جعله عزماً قبله فضلاً عن الاصرار على بدعة - ۳۵۳ / ۲ - ط: مکتبہ امدادیہ ملتان

۲۔ حیلہ اسقاط کیلئے میت کی وصیت کرنا شرط نہیں۔ نیز مروجہ حیلہ اسقاط کا ثبوت قرآن و حدیث میں نہیں ہے۔

۳۔ واضح رہے کہ جب کسی کی وفات ہو جائے تو اس کے گھروالے چونکہ صدمہ میں بتلا ہوتے ہیں، اس لئے اہل محلہ اور رشتہ داروں کو حکم ہے کہ اہل میت کے لئے ایک دن ایک رات کا کھانا تیار کریں۔ جیسا کہ ”فتاویٰ شامی“ میں ہے:

”وباتخاذ طعام لهم (قال في الفتح: ويستحب لغير ان اهل

الميت والاقرباء الا باعد تهيئة طعام لهم يشبعهم يومهم وليلتهم لقوله

صلی الله علیہ وسلم “اصنعوا الآل جعفر طعاما فقد جاء هم

ما يشغلهم“ حسنہ الترمذی، وصححه الحاکم، ولا نہ بروم معروف،

ویلح علیہم فی الاکل لان الحزن یمنعهم من ذلک فیضعفون“ (۱)

واضح رہے کہ میت کے رشتہ داروں کو میت کے لئے ایصال ثواب کرنا چاہیے۔ یہ ان پر ایک اخلاقی ذمہ داری ہے اور میت کو اس سے بہت زیادہ فائدہ ہوتا ہے، جیسا کہ حدیث شریف میں ہے کہ میت سمندر میں ڈوبنے والے کی مانند ہے اگر کوئی شخص ثواب پہنچاتا ہے تو اس کو سہارا مل جاتا ہے اور وہ غرق ہونے سے بچ جاتا ہے۔ جیسا کہ ”شرح الصدور“ میں ہے:

”عن ابن عباس قال: قال رسول الله صلی الله علیہ وسلم:

مال المیت فی قبره الا شبه الغریق المتغوث ینتظر دعوة تلحیقہ من أب أو أم

أو ولد أو صديق ثقة فاذالحقته كانت احباب اليه من الدنيا وما فيها وان

الله تعالى ليدخل على اهل القبور من دعاء اهل الارض امثال الجبال

وان هدية الاحياء الى الاموات الاستغفار لهم. قال البیهقی: قال ابو علی

الحسین بن علی الحافظ: حدیث غریب من حدیث عبد الله

(۱) رد المحتار - کتاب الصلوٰۃ - باب الجنائز - مطلب فی الثواب علی المصيبة - ۲۳۰ / ۲ - ط:

بن المبارک ”^(۱).

البنت شریعت نے ایصال ثواب کے لئے کوئی دن یا کوئی خاص عمل مقرر نہیں کیا، بلکہ جس دن بھی ممکن ہو ایصال ثواب کرنا جائز ہے اور اس کے لئے کوئی خاص عبادت بھی مخصوص نہیں ہے، کسی بھی نیک کام کا ایصال ثواب کرنا جائز ہے، لہذا ایصال ثواب کے لئے تیرے دن یا ہفتے یا چہلم یا سال منا ناقرآن و سنت سے ثابت نہ ہونے کی وجہ سے بدعت ہیں۔ اس کو ترک کرنا لازم ہے۔ چنانچہ ”فتاویٰ شامی“ میں ہے:

”عن جریر بن عبد الله قال : كنانعد الاجتماع الى اهل الميت“

وصنعة الطعام من النياحة“^(۲).

”فتاویٰ بزاریہ“ میں ہے:

”ويكره اتخاذ الطعام في اليوم الاول والثالث وبعد الاسبوع“

والاعياد“^(۳)

فتح القدیر میں ہے:

”ويكره اتخاذ الضيافة من الطعام من اهل الميت لانه شرع“

في السرور لافي الشرور وهي بدعة مستقبحة“^(۴)

(۱) شرح الصدور بشرح حال الموتى والقبور للإمام جلال الدين السيوطي - باب ما ينفع الميت في قبره - ص ۱۳۲ - ط: مطبع الرشيد بالمدينة المنورة.

(۲) رد المحتار - كتاب الصلوة - باب الجنائز - مطلب في كراهة من اهل الميت - ۲۳۰ / ۲ .
سنن ابن ماجة - كتاب الصلوة - أبواب ماجاء في الجنائز - باب ماجاء في النهي عن الاجتماع إلى أهل الميت وصنعة الطعام - ص ۱۱۶ - ط: قدیمی کتب خانہ

(۳) البرازية على هامش الهندية - كتاب الصلوة - الخامس والعشرون في الجنائز وفيه الشهيد - نوع آخر ذهب إلى المصلى قبل الجنازة ينتظرها الخ - ۸۱ / ۳ - ط: مکتبہ رشیدیہ کوئٹہ

(۴) فتح القدیر - كتاب الجنائز - ۱۰۲ / ۲ - ط: المکتبۃ الرشیدیۃ کوئٹہ
وایضاً فی حاشیۃ الطحطاوی علی مراقبی الفلاح - ص ۳۳۹ - ط: قدیمی کراچی

ابن حجر شافعیؒ سے سوال کیا گیا کہ:

”سئل عمای عمل یوم ثالث من موتہ من تهیئة اکل“

”واطعامہ للفقراء وغیرہم وعمای عمل یوم السابع“

تو انہوں نے جواب میں تحریر فرمایا:

”جمعی ما یفعل مما ذکر فی السؤال من البدع المذمومة“^(۱).

”مَعْنَى الْمُحْتَاجِ إِلَى مَعْرِفَةِ مَعْنَى الْفَاظِ الْمُنْهَاجِ لِلنُّوْوِيِّ الشَّافِعِيِّ“ میں ہے۔

”اما اصلاح اهل المیت طعاماً و جمع الناس عليه فبدعة“

غیر مستحب روی احمد و ابن ماجہ باسناد صحیح عن جریوبن عبد الله

قال : کنانعد الاجتماع على اهل المیت وصنعهم الطعام النياحة^(۲)

ابن امیر الحاج المالکی رحمہ اللہ، ”المدخل“، میں تحریر فرماتے ہیں:

أما اصلاح أهل المیت طعاماً و جمع الناس فلم ينقل فيه شيء

وهو بذلة غير مستحب وقال ايضاً: ما احدثه بعضهم من فعل الثالث

للہم و عملهم الا طعمة فيه صار عندهم کانه امر معمول به^(۳)

ابن قدامة حنبلی رحمہ اللہ نے ”المعنی“، میں لکھا ہے:

”فاما صنع اهل المیت طعاما للناس فمکروه لان فيه زيادة“

(۱) الفتاوى الكبرى الفقهية للعلامة ابن حجر المکنی الهیشمی - باب الجنائز - ۷/۲ - .

ط: عبدالحمید احمد حنفی مصر

(۲) معنی المحتاج إلى معرفة معانی الفاظ المنهاج للعلامة يحيى بن شرف النووى - کتاب الجنائز - مسائل منثورة - ۳۲۸/۲ - ط: دار احیاء التراث العربي بیروت لبنان.

(۳) المدخل لابن امیر الحاج المالکی - فصل في استحباب اطعام اهل المیت - ۲۸۸/۳ - الطبعۃ الاولی ۱۳۸۰ھ ۱۹۶۰ء - ط: شرکة مکتبۃ بمصر

علی مصیبتهم و شغاللهم الی شغلہم و تشبھا بصنع اهل الجahلیة^(۱)
الہذا صورت مسؤولہ میں مذکورہ تمام امور بدعت ہیں، ان کو ترک کرنا واجب اور ضروری ہے۔

فقط اللہ اعلم

کتبہ: عبداللہ حسن زئی

بینات- ذوالحجہ ۱۴۲۲ھ

(۱) المغني للإمام موفق الدين وشمس الدين ابن قدامة- مسئلة استحباب صنع الطعام لأهل الميت- ۲/۱۳- ط: دار الفكر بيروت

آنحضرت صلی اللہ علیہ وسلم کے لئے ایصال ثواب

کیا فرماتے ہیں مفتیان عظام مندرجہ ذیل مسئلہ کے متعلق کہ، مسلمان حضرات بخدمت اقدس صلی اللہ علیہ وسلم ایصال بھجتے ہیں ہمارے ایصال ثواب سے آپ صلی اللہ علیہ وسلم کو کیا فائدہ پہنچتا ہے؟ جب کہ آپ دو جہانوں کے سرادر ہیں اور جنت کے اعلیٰ ترین مقام آپ کے لیے یقینی ہیں۔

درود و سلام تو اللہ تعالیٰ کے حکم سے بھجتے ہیں۔ کافی انص، اپنے کسی عزیز کو ایصال ثواب کی وجہ معقول ہے (۱) بخشش کے لیے (۲) رفع درجات کے لیے۔

تونی کریم صلی اللہ علیہ وسلم کے بارے میں ایصال ثواب کرنے کی حقیقت پر روشنی ڈالیے، قرآن و سنت کی روشنی میں اس کا صحیح جواب دے کر ممنون فرمائیں۔ شکریہ سائل: محمد اشرف

اجواب باسمہ تعالیٰ

امت کی طرف سے آنحضرت صلی اللہ علیہ وسلم کے لیے ایصال ثواب نصوص سے ثابت ہے چنانچہ ایصال ثواب کی صورت آپ کے لیے ترقی درجات کی دعا اور مقام و سیلہ کی درخواست ہے صحیح مسلم شریف میں ہے۔

اذا سمعتم المؤذن فقولوا مثل ما يقول ثم صلوا على فانه من
صلوة على صلوة صلی اللہ علیہ بھا عشرًا ثم سلوا الله لی الوسیلة فانها
منزلة في الجنة لا ينبغي الا لعبد من عباد الله وأرجوا أن أكون أنا هو
فمن سأله لی الوسیلة حللت عليه الشفاعة.

(۱)

”جب تم مؤذن کو سنوتواں کی اذان کو اسی کے مثل الفاظ سے جواب دو، اور

(۱) مشکوہ المصابیح للخطیب التبریزی - کتاب الصلوة، باب فضل الاذان واجابة المؤذن۔

پھر مجھ پر درود پڑھو کیونکہ جو شخص مجھ پر ایک بار درود پڑھے اللہ تعالیٰ اس کے بد لے اس پر دس رحمتیں نازل فرماتے ہیں پھر میرے لیے اللہ تعالیٰ سے ”وسیله“ کی درخواست کرو یہ ایک مرتبہ ہے جنت میں جو اللہ تعالیٰ کے بندوں میں صرف ایک بندے کے شایان شان ہے اور میں امید رکھتا ہوں کہ وہ بندہ میں ہی ہوں گا۔ پس جس شخص نے میرے لیے وسیله کی درخواست کی اس کو میری شفاعت نصیب ہوگی۔

اور صحیح بخاری میں ہے:

من قال حين يسمع النداء اللهم رب هذه الدعوة التامة
والصلوة القائمة ات محمدًا الوسيلة والفضيلة وابعثه مقامًا حمودًا
الذى وعدته حللت له شفاعتى يوم القيامه. (۱)

”جو شخص اذان سن کر یہ دعا پڑھے: اے اللہ! جو مالک ہے اس کامل دعوت کا اور قائم ہونے والی نماز کا عطا کر حضرت محمد صلی اللہ علیہ وسلم کو ”وسیله“ اور فضیلت اور کھڑا کر آپ کو ”مقام حمود“ میں جس کا آپ نے وعدہ فرمایا ہے قیامت کے دن اس کو میری شفاعت نصیب ہوگی۔“

حضرت عمر رضی اللہ عنہ عمرہ کے لئے تشریف لے جا رہے تھے۔ آنحضرت صلی اللہ علیہ وسلم سے اجازت طلبی کے لیے حاضر ہوئے تو آپ نے رخصت ہوتے وقت فرمایا:
لاتنسنا يا أخي من دعائك وفي روایة اشرکنا يا أخي في
دعائك (۲)

”بھائی جان! ہمیں اپنی دعاؤں میں نہ بھولنا اور ایک روایت میں ہے کہ بھائی جان! اپنی دعا میں ہمیں بھی شریک رکھنا۔“

ان احادیث سے معلوم ہوا کہ جس طرح حیات طیبہ میں آپ کے لیے دعا مطلوب تھی اس طرح

(۱) مشکوہ المصابیح۔ کتاب الصلوٰۃ، باب فضل الاذان واجابة المؤذن۔ ۶۵۔

(۲) السنن الکبریٰ للبیهقی کتاب الحج باب التودیع۔ ۲۵۱/۵۔ ط: دار الباز مکہ

وصال شریف کے بعد اور بھی آپ کے لیے دعا مطلوب ہے۔

ایصال ثواب ہی کی ایک صورت یہ ہے کہ آپ کی طرف سے قربانی کی جائے، حدیث میں ہے کہ آنحضرت صلی اللہ علیہ وسلم نے حضرت علی رضی اللہ عنہ کو اس کا حکم فرمایا تھا۔

عن حنس قال رأيَت عَلِيًّا رَضِيَ اللَّهُ يَعْصِي بِكَبِشَ فَقَلَتْ لَهُ
ما هَذَا فَقَالَ إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أَوْ صَانِيَ إِنْ أَصْحَى عَنِّي
فَإِنَا أَصْحَى عَنِّي (۱)

وَفِي رَوَايَةِ امْرَنَى رَسُولُ اللَّهِ صَلَّى اللَّهُ عَلَيْهِ وَسَلَّمَ إِنْ أَصْحَى
عَنِّي بِكَبَشِينَ فَإِنَّ أَحَبَّ إِنْ أَفْعَلَهُ (۲)

وَفِي رَوَايَةِ فَلَاءِ أَدْعُوهُ لَهُ (۳)

”حنس کہتے ہیں کہ میں نے حضرت علی رضی اللہ عنہ کو دیکھا کہ وہ مینڈھوں کی قربانی کرتے ہیں۔ میں نے عرض کیا یہ کیا ہے؟ فرمایا رسول اللہ صلی اللہ علیہ وسلم نے مجھے وصیت فرمائی تھی کہ میں آپ کی طرف سے قربانی کیا کروں سو میں آپ کی طرف سے قربانی کرتا ہوں۔

ایک روایت میں ہے کہ رسول اللہ صلی اللہ علیہ وسلم نے مجھے حکم فرمایا تھا کہ میں آپ کی طرف سے قربانی کیا کروں سو میں آپ کی طرف سے ہمیشہ قربانی کرتا ہوں۔

ایک روایت میں ہے کہ میں اس کو کبھی نہیں چھوڑتا۔

علاوہ ازیں زندوں کی طرف سے مرحومین کو ہدیہ پیش کرنے کی صورت ایصال ثواب ہے اور کسی محبوب و معظم شخصیت کی خدمت میں ہدیہ پیش کرنے سے یہ غرض نہیں ہوتی کہ اس ہدیے سے اس کی ناداری کی مكافات ہوگی۔ کسی بہت بڑے امیر کبیر کو اس کے احباب کی طرف سے ہدیہ کا پیش کیا جانا معمول ہے۔

(۱) سنن أبي داؤد لسلیمان بن اشعث السجستانی - کتاب الضحايا، باب الاضحية عن الميت - ط: میر محمد ۳۸۵/۲

(۲) المسند للإمام احمد بن حنبل - رقم: الحدیث ۱۲۸-۱۳۰ - ط: دار الحدیث .

اور کسی کے حاشیہ خیال میں بھی یہ بات نہیں کہ ہمارے اس حقیر ہدیہ سے اس کے مال و دولت میں اضافہ ہو جائے گا۔ بلکہ صرف ازدواج محبت کے لیے ہدیہ پیش کیا جاتا ہے۔

اسی طرح آنحضرت صلی اللہ علیہ وسلم کی بارگاہ عالیٰ میں گناہ گار امتیوں کی طرف سے ایصال ثواب کے ذریعہ ہدیہ پیش کرنا اس وجہ سے نہیں کہ آپ کو اس حقیر ہدیہ کی احتیاج ہے۔ بلکہ ہدیہ پیش کرنے والوں کی طرف سے اظہار تعلق و محبت کا ایک ذریعہ ہے جس سے جانبین کی محبت میں اضافہ ہوتا ہے اور اس کا نفع خود ایصال ثواب کرنے والوں کو پہنچتا ہے اور آنحضرت صلی اللہ علیہ وسلم کے درجات قرب میں بھی اس سے اضافہ ہوتا ہے۔

علامہ ابن عابدین شامیؒ نے رالمختار میں باب الشہید سے قبل اس مسئلہ پر مختصر کلام کیا ہے۔ اتمام فائدے کے لیے اسے نقل کرتا ہوں:

ذکر ابن حجر فی الفتاوی الفقهیۃ: ان الحافظ ابن تیمیۃ
زعم منع اهدأ ثواب القراءة للنبي صلی اللہ علیہ وسلم لأن جنابه الرفیع
لا يتجرأ علیه إلا بما اذن فیه وهو الصلة علیه وسؤال الوسیلة له.

قال: وبالغ السبکی وغيره فی الرد علیہ بأن مثل ذلك
لا يحتاج الاذن الخاص الاتری ان ابن عمر کان يعتمد عنه صلی
الله علیہ وسلم عمرًا بعد موته من غير وصیة، وحج ابن الموفق وهو فی
طبقۃ الجنید عنه سبعین حجۃ وختم ابن السراج عنه صلی الله علیہ
وسلم اکثر من عشرة الاف ختمة وضھی عنہ مثل ذلك

قلت: رأیت نحو ذلك بخط مفتی الحنفیۃ الشهاب احمد
بن الشلبی شیخ صاحب البحر نقلًا عن شرح الفیۃ للنویری ومن
جملة ما نقله أن ابن عقیل من الحنابلة قال يستحب اهداؤها له صلی
الله علیہ وسلم

قلت: وقول علمائنا له ان يجعل ثواب عمله لغيره یدخل فيه

النبي صلی اللہ علیہ وسلم فانه احق بذلك حيث انقذنا من الضلاله
ففي ذلك نوع شكر واسداً جميل له والكامل قابل لزيادة الكمال
وما استدل به بعض التابعين من انه تحصيل الحاصل لان
جميع اعمال امته في ميزانه

يحاب عنه : بأنه لامانع من ذلك، فإن الله تعالى أخبرنا بأنه صلی علیه
ثم امرنا بالصلوة عليه بان نقول اللهم صل على محمد والله اعلم (۱)

”ابن حجر نے فتاویٰ فقہیہ میں ذکر کیا ہے کہ حافظ ابن تیمیہ کا خیال ہے کہ
آنحضرت صلی اللہ علیہ وسلم کو تلاوت کے ثواب کا ہدیہ کرنا منوع ہے۔ کیونکہ آپ کی
بارگاہ عالیٰ میں صرف اسی کی جرأت کی جاسکتی ہے جس کا اذن ہوا روح ہے آپ پر
صلوٰۃ وسلام بھیجننا اور آپ کے لیے دعا و سیلہ کرنا۔

ابن حجر کہتے ہیں کہ امام سیوطی وغیرہ نے ابن تیمیہ پر خوب رو دیکھا ہے کہ ایسی چیز
اذن خاص کی محتاج نہیں ہوتی۔ دیکھتے نہیں کہ ابن عمر آنحضرت صلی اللہ علیہ وسلم کے
وصال کے بعد آپ کی طرف سے عمرے کیا کرتے تھے جب کہ آنحضرت صلی اللہ
علیہ وسلم نے ان کو اس کی وصیت بھی نہیں فرمائی تھی، ابن الموفق نے جو جنید کے ہم طبقہ
ہیں آپ کی طرف سے ستر ج کئے، ابن السراج نے آنحضرت صلی اللہ علیہ وسلم کی
طرف سے دس ہزار ختم کئے اور آپ کی طرف سے اتنی ہی قربانیاں کیں۔

میں کہتا ہوں کہ اسی قسم کی بات مفتی حنفیہ شیخ شہاب الدین احمد بن شلمنی، جو
صاحب بحر الرائق کے استاد ہیں کی تحریر میں بھی دیکھی ہے، جو موصوف نے علامہ
نویری کی ”شرح طیبہ“ سے نقل کی ہے۔ اس میں موصوف نے یہ بھی نقل کیا ہے کہ
حنابلہ میں سے ابن عقیل کا قول ہے کہ آنحضرت صلی اللہ علیہ وسلم کی خدمت میں ہدیہ
ثواب مستحب ہے۔

(۱) رد المحتار علی الدر المختار - کتاب الصلوٰۃ - باب صلوٰۃ الجنائز - ۲/۲۳۲.

میں کہتا ہوں ہمارے علماء کا یہ قول ہے کہ ”آدمی کو چاہئے کہ اپنے عمل کا ثواب دوسروں کو بخش دے“، اس میں آنحضرت صلی اللہ علیہ وسلم بھی داخل ہیں۔ اور آپ زیادہ استحقاق رکھتے ہیں کیونکہ آپ ہی نے ہمیں گمراہی سے نجات دلائی، پس آنحضرت صلی اللہ علیہ وسلم کی خدمت میں ثواب کا ہدیہ کرنے میں ایک طرح کا تشكیر اور آپ کے احسانات کا اعتراف ہے۔ اور (آپ اگرچہ ہر اعتبار سے کامل ہیں، مگر) کامل زیادت کمال کے قابل ہوتا ہے۔

اور بعض منعین نے جو استدلال کیا ہے کہ یہ تحصیل حاصل ہے کیونکہ امت کے تمام عمل خود ہی آپ کے نامہ عمل میں درج ہوتے ہیں۔

اس کا جواب یہ ہو سکتا ہے کہ یہ چیز ایصال ثواب سے مانع نہیں چنانچہ اللہ تعالیٰ نے ہمیں خبر دی ہے کہ اللہ تعالیٰ اپنے محبوب صلی اللہ علیہ وسلم پر رحمتیں نازل فرماتے ہیں۔ اس کے باوجود ہمیں حکم دیا ہے کہ ہم آپ کے لیے رحمت طلب کرنے کے لیے ”اللهم صلّ علیٰ محمد“ کہا کریں۔ واللہ اعلم

سوال:

میں قرآن مجید کی تلاوت اور صدقہ خیرات کر کے آنحضرت صلی اللہ علیہ وسلم اور بعد کے اکابر اور بزرگان دین کو ایصال ثواب کرتا ہوں لیکن چند روز سے ایک خیال ذہن میں آتا ہے جس کی وجہ سے بے حد پریشان ہوں اور خیال یہ ہے کہ ہم لوگ ان ہستیوں کو ثواب پہنچا رہے ہیں جن پر خدا خود دو بود وسلام پیش کرتا ہے۔ یعنی حضور صلی اللہ علیہ وسلم کو۔ تو توبہ! معاذ اللہ! ہم اتنے بڑے ہیں کہ چند آیات پڑھ کر اس کا ثواب حضور صلی اللہ علیہ وسلم اور امام حسین رضی اللہ عنہ تک پہنچا رہے ہیں یہ تو سمجھ میں نہ آنے والی بات ہے۔

جواب:

ایصال ثواب کی ایک صورت یہ ہے کہ دوسرے کو محتاج سمجھ کر ثواب پہنچایا جائے۔ یہ صورت آنحضرت صلی اللہ علیہ وسلم اور دیگر مقبولان الہی کے حق میں نہیں پائی جاتی اور یہی منشاء ہے آپ کے شبہ کا اور

دوسری صورت یہ ہے کہ ان اکابر کے ہم پر بے شمار احسانات ہیں اور احسان شناسی کا تقاضا یہ ہے کہ ہم ان کی خدمت میں کوئی ہدیہ پیش کیا کریں، ظاہر ہے کہ ان اکابر کی خدمت میں ایصال ثواب اور دعائے ترقی درجات کے سوا اور کیا ہدیہ پیش کیا جاسکتا ہے، پس ہمارا ایصال ثواب اس بناء پر نہیں کہ معاذ اللہ یہ حضرات ہمارے ایصال ثواب کے محتاج ہیں، بلکہ یہ حق تعالیٰ شانہ کی ہم پر عنایت ہے کہ ایصال ثواب کے ذریعے ہمارے لئے ان اکابر کی خدمت میں ہدیہ پیش کرنے کا دروازہ کھول دیا، جس کی بدلت ہمارا حق احسان شناسی بھی ادا ہو جاتا ہے اور ان اکابر کے ساتھ ہمارے تعلق و محبت میں بھی اضافہ ہوتا ہے اس سے ان اکابر کے درجات میں بھی مزید ترقی ہوتی ہے اس کی برکت سے ہماری بینات کا کفارہ بھی ہوتا ہے اور ہمیں حق تعالیٰ شانہ کی عنایت بے پایاں سے حصہ ملتا ہے، اس کی مثال ایسی سمجھ لیجئے کہ کسی غریب مزدور پر بادشاہ کے بہت سے احسانات ہوں اور وہ اپنے تقاضائے محبت کی بناء پر کوئی ہدیہ بادشاہ کی خدمت میں پیش کرنا چاہے اور بادشاہ از راہ مر احمد خسروانہ اس کے ہدیہ کو قبول فرمائے اسے اپنے مزید انعامات کا مورد بنائے، یہاں کسی کو یہ شبہ نہیں ہوگا کہ اس فقیر درویش کا ہدیہ پیش کرنا بادشاہ کی ضرورت کی بناء پر ہے نہیں! بلکہ یہ خود اس مسکین کی ضرورت ہے۔

لکتبہ: محمد یوسف لدھیانوی

بینات - رجب المرجب ۱۴۰۶ھ

میت والوں کو کھانا کھلانا۔

سوال: بعض لوگ کہتے ہیں میت کے گھر والوں کو سوگ کرنا چاہئے اور گھر میں کھانا نہ پکایا جائے اور برادری والوں میں کھانا تقسیم کیا جائے اس کا شرعی حکم کیا ہے۔

اجواب باسمہ تعالیٰ

۱۔ میت کی بیوہ کے علاوہ گھر والوں کو تین دن تک سوگ کرنے کی اجازت ہے اور بیوہ کو وعدت کے ختم ہونے تک سوگ کرنا واجب ہے۔ (۱)

۲۔ میت کے گھر والوں کو قریبی عزیز یا ہمسائیوں کی طرف سے کھانا بھیجنा مستحب ہے۔ (۲)

۳۔ برادری والوں کو کھانا تقسیم کرنا محض ریاضت کی رسم ہے اور ناجائز ہے۔ (۳)

بینات: ربیع الثانی ۱۴۹۹ھ

(۱) رد المحتار علی الدر المختار-باب العدة-فصل فی الحداد-۵۳۳/۳. ونصہ مایلی:

ویاسح الحداد علی قرابۃ ثلاثة ایام فقط (وفی الشامیة تحته) ای للحدیث الصحیح
لایحل لامرأة تومن بالله والیوم الآخر أن تحد فوق ثلاثة إلا زوجها فانها تحد أربعة
شہر وعشراً۔

(۲) رد المحتار علی الدر المختار-کتاب الجنائز-مطلب فی الثواب علی المصيبة-۲۲۰/۲.

(۳) المرجع السابق- مطلب فی کراہیة الضيافة من اهل المیت .

ایصال ثواب اور موجودہ تخصیصات

کیا فرماتے ہیں علماء کرام اس بارے میں کہ تاریخ کے تعین کے بغیر میت کے لئے دعا استغفار اور صدقہ خیرات کا ایصال ثواب مباح ہے یا نہیں؟ جب کہ تقریب کی کیفیت نہ ہوتی ہو اور ایصال ثواب کے لئے کوئی خاص طریقہ بھی مقرر نہ کیا جاتا ہو۔ بعض حضرات فرماتے ہیں کہ ایصال ثواب کرتے وقت مرحومین کے نسب نامہ کا ذکر کرنا ضروری ہے۔

کیا یہ صحیح ہے؟ نیز یہ بھی واضح فرمائیں کہ ”رسائل هفت مسائل“ حاجی صاحبؒ کی تصنیف ہے یا نہیں اور ”ایصال ثواب ایک علمی مقالہ“ کے ص ۳۲ میں ایصال ثواب کے تعین ایام کے بارے میں جو لکھا ہے وہ صحیح ہے یا نہیں؟

سائلہ: بیگم قریشی۔ ۵۶ پی، سی ایچ سوسائٹی کراچی

اجواب باسمہ تعالیٰ

میت کے لئے دعا اور استغفار کرنا اور صدقہ خیرات دینا اور بلا اجرت قرآن کریم پڑھ کر ایصال ثواب کرنا، اسی طرح نفلی نماز و روزہ اور حج وغیرہ سے میت کو ثواب پہنچانا جائز اور صحیح ہے، لیکن ایصال ثواب کے لئے شریعت حق نے دنوں اور تاریخوں اور وقت کی کوئی تعین و تخصیص نہیں کی ہے۔

شریعت نے جن طاعت و عبادات کو مطلق خپھواڑا ہے ان میں اپنی طرف سے قید لگانا یا اس کی کیفیت بدل دینا یا اپنی طرف سے ان کو اوقات کے ساتھ متعین کر دینا، شریعت کی اصطلاح میں بدعت اور ناجائز ہے۔ جیسا کہ حضرت ابو ہریرہ رضی اللہ عنہ آنحضرت صلی اللہ علیہ وسلم سے روایت کرتے ہیں:

عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: لَا تَخْتَصُوا لَيْلَةَ الْجَمْعَةِ

بِقِيَامِهِ مِنْ بَيْنِ الظَّلَالِ وَلَا تَخْتَصُوا يَوْمَ الْجَمْعَةِ بِصِيَامِهِ مِنْ بَيْنِ الْأَيَّامِ إِلَّا

أن يكون في صوم يوم أحد كم (۱)

”آپ نے ارشاد فرمایا کہ جمعہ کی رات کو دوسری راتوں سے نماز اور قیام کیلئے خاص نہ کرو اور جمعہ کے دن کو دوسرے دنوں سے روزہ کے لئے خاص نہ کرو ہاں اگر کوئی شخص روزہ رکھتا ہے اور جمعہ کا دن بھی اس میں آجائے تو الگ بات ہے۔“

اس صحیح روایت سے معلوم ہوا کہ جمعہ کی فضیلت نماز جمعہ کی وجہ سے ہے، مخصوصاً اس فضیلت کے سبب جمعہ کی رات کو نمازوں غیرہ کے لئے اور دن کو روزے کے لئے خاص کرنا صحیح نہیں۔ علامہ ابو اسحاق شاطبی بدعاۃ کی تعمین اور تردید کرتے ہوئے تحریر فرماتے ہیں:

و منها التزام الكيفيات والهیئات المعينة كالذكر بهيئة الاجتماع على صوت واحد (والى ان قال) ومنها التزام العبادات المعينة في أوقات معينة لم يجد لها ذلك التعين في الشريعة (۲).

”اور انہیں بدعاۃ میں سے کیفیات مخصوصہ اور بینات معینہ کا التزام ہے جیسا کہ بیت اجتماع کے ساتھ ایک آواز پڑ کر کرنا (پھر آگے فرمایا) اور انہیں بدعاۃ میں سے خاص اوقات کے اندر ایسی عبادات معینہ کا التزام کر لینا بھی جن کے شریعت مطہرہ نے وہ اوقات مقرر نہیں کئے ہیں۔“

الاعتصام کی دوسری جگہ پر ہے:

فالتفیید فی المطلقات التي لم یثبت بدلیل الشرع تقيیدها

بما رأى في التشريع (۳)

(۱) الصحيح لمسلم - باب كراهة افراد يوم الجمعة بصوم لا يوافق عادته - ۱ / ۳۶۱ - ط: قدیمی

(۲) الاعتصام للإمام أبي اسحاق ابراهيم بن موسى الشاطبی - الباب الاول فی تعريف البدع وبيان معناها الخ - ۱ / ۴۹ - ط: مكتب الرياض الحدیثیة .

(۳) الاعتصام - الباب الخامس فی احكام البدع الحقيقة والاضافية والفرق بينهما الخ - فصل قدیکون اصل العمل مشروع الخ - ۱ / ۳۵۴ - ط: مکتبة الرياض الحدیثیة .

”ان مطلقات کو مقید کرنا کہ جن کی تقدید شریعت میں نہیں ہے دراصل شریعت میں اپنی رائے کو دخل دینا ہے۔“

دلائل شرعیہ کی موجودگی میں اپنی رائے سے قیاس کرنے والے اللہ تعالیٰ کے نزدیک سب سے بڑے مجرم ہیں خصوصاً جب کہ ان میں اجتہاد اور تفقہ کی صحیح معنوں میں اہلیت بھی موجود نہ ہو۔ اللہ تعالیٰ کا ارشاد ہے:

﴿وَلَا تَقُولُوا لِمَا تَصْفِ السَّنَتُكُمُ الْكَذِبُ هَذَا حَلَالٌ وَهَذَا حَرَامٌ﴾

لتفتر واعلیٰ اللہ الکذب ﴿النحل: ۱۱۶﴾

”اور جن چیزوں کے بارے میں محض تمہارا جھوٹا زبانی دعویٰ ہے ان کی نسبت یوں مت کہہ دینا کہ فلاںی چیز حلال ہے اور فلاںی چیز حرام ہے جس کا حاصل یہ ہو گا کہ جھوٹی تہمت لگاؤ گے۔“

حافظ ابن کثیر اس کی تفسیر میں لکھتے ہیں:

و يدخل في هذا كل من ابتدع بدعة ليس له فيها مستند
شرعى او حلل شيئا مما حرم الله او حرم شيئا مما أباح الله بمجرد رأيه
وتشهيه . (۱)

”اس میں ہر وہ شخص داخل ہے جس نے بلا دلیل شرعی کے کوئی بدعت گھڑی یا محض اپنی رائے اور خواہش سے اللہ تعالیٰ کی حرام کی ہوئی چیز کو حلال یا حرام کی ہوئی کو حلال کر دیا۔“

روح المعانی میں ہے:

لَا نَمَدَارُ الْحَلِّ وَالْحِرْمَةِ لَيْسَ إِلَّا حَكْمَهُ سَبَّحَانَهُ . (۲)

”کیونکہ حلت اور حرمت کا مدار صرف اللہ تعالیٰ کے حکم پر ہے۔“

(۱) تفسیر القرآن العظیم لابن کثیر - ۲۰۸/۲ - ط: قدیمی کتب خانہ

(۲) روح المعانی للسید محمود الالوی - الجزء الرابع عشر - ۲۳۸/۵ - ط: دار الفکر بیروت

مذکورہ تمام حوالہ جات سے یہ بات واضح ہو گئی ہے کہ ایصال ثواب کے لئے دن و وقت اور تاریخ کا متعین کرنا کہ دوسرے ایام میں غلط یا کم ثواب سمجھتا ہو قرآن و سنت و شریعت اسلامیہ کے خلاف ہے، باقی مسلکہ کتاب میں جو یہ لکھا ہوا ہے کہ:

”بعض حضرات ایصال ثواب کے قائل تو ہیں لیکن تعین ایام کے سخت مخالف ہیں۔ اس مخالفت کی وجہ کوئی شرعی دلیل نہیں ہے، نہ تو قرآن مجید میں تعین ایام کی ممانعت ہے اور نہ حدیث و آثار صحابہ سے حرمت کا ثبوت ملتا ہے تعین ایام کے خلاف کسی شرعی ممانعت کا نہ ہونا تعین ایام کے جواز کے لئے کافی ہے۔“ (ص ۳۲۔ ایصال ثواب)

قرآن و سنت اور اقوال اسلاف سے یہ بات واضح کی گئی ہے کہ جن عبادات و طاعات کے لئے شریعت نے خود وقت، ایام و تاریخ مقرر نہیں کی ہے تو ان طاعات و عبادات کے لئے وقت، ایام اور تاریخ کا مقرر کرنا بدعت اور ناجائز ہے بلکہ یہ شریعت میں دخل اندازی ہے جو سراسر ناجائز اور حرام ہے۔

شریعت کا اصول یہ ہے کہ کسی حکم کے اثبات کے لئے قرآن و سنت اور اجماع امت سے دلیل پیش کی جائے اگر ان میں دلیل موجود ہے تو وہ حکم ثابت ہو گا اور اگر ان میں دلیل نہیں ہے تو وہ حکم ثابت نہیں ہو گا۔ لہذا کتاب ”ایصال ثواب“ کے مصنف پر لازم تھا کہ وہ قرآن و سنت سے کوئی ایسی معتبر دلیل پیش کرتے کہ اس سے ایصال ثواب کے لئے تاریخ دن وغیرہ متعین کرنا ثابت ہوتا، تو تاریخ متعین کرنا صحیح ہوتا۔ حالانکہ مذکورہ مصنف نے قرآن و سنت سے کوئی بھی ایسی دلیل پیش نہیں کی کہ اس سے ایصال ثواب کے لئے تاریخ متعین کرنے کا ثبوت ملتا ہو اور جو بھی بات بلا دلیل ہو اس کا اعتبار کرنا یا اس پر عمل کرنا جائز نہیں ہے حالانکہ عمل کے ثبوت کے لئے بھی دلیل کی ضرورت ہوتی ہے۔ جیسا کہ احکام الاحکام میں ہے:

ان هذه الخصوصيات بالوقت او بالمحال والفعل المخصوص

يحتاج إلى دليل خاص يقتضى استحبابه بخصوصه وهذا أقرب .(۱)

”یعنی یہ خصوصیات وقت یا حال اور ہیئت فعل مخصوص کے ساتھ کسی خاص دلیل کی

(۱) احکام الاحکام شرح عمدة الاحکام بیان الروابط التي قبل الفرائض وبعده - تخصیص العبادات فی وقت يحتاج الى دليل شرعی - ۱ / ۱ - ط: دار الكتب العلمية.

محتاج ہیں جو علی الخصوص ان کے استحباب پر دلالت کرے اور یہی چیز اقرب الی الصواب ہے۔

پھر آگے لکھتے ہیں:

لَانِ الْحُكْمِ بِاسْتِحْبَابِهِ عَلَى تِلْكَ الْهَيْثَةِ الْخَاصَّةِ يَحْتَاجُ

دَلِيلًا شَرِعيًّا عَلَيْهِ وَلَا بَدْ (۱)

”کیونکہ کسی چیز کے کسی خاص ہیئت کے ساتھ مستحب ہونے پر لازم اور ضروری ہے کہ اس پر دلیل شرعی موجود ہو،“

الغرض ”ایصال ثواب ایک علمی مقالہ“ میں تعین ایام کے بارے میں جو کچھ لکھا ہے وہ بلا دلیل ہے اس کا اعتبار نہیں ہے اور اس پر عمل کرنا ناجائز اور حرام ہے۔

باقی ایصال ثواب کرتے وقت نسب سے آگاہی کرنا (یعنی برادری میں سے جو حضرات انتقال کر چکے ہیں ان کا تذکرہ اور تعارف کرانا اور ان کے لئے مغفرت کے لئے دعا کی درخواست کرنا) نہ ضروری ہے نہ آگاہی کرنے میں کوئی قباحت ہے، البتہ ذکر نسب ضروری سمجھنا صحیح نہیں ہوگا۔

رسالہ ”ہفت مسائل“، حضرت حاجی صاحب کے قلم سے لکھا ہوا نہیں ہے۔ یہ حضرت مولانا اشرف علی تھانویؒ المتوفی ۱۳۶۳ھ کا لکھا ہوا ہے۔ نفس مضمون حاجی صاحب کا ہے اور عبارت حضرت تھانویؒ کی ہے، جیسا کہ فتاویٰ رشید یہ کے حاشیہ میں ہے۔ (۲)

اور حضرت تھانویؒ اپنی زندگی کے ابتدائی دور میں اس کے جواز کے قائل تھے، پھر رجوع کر لیا تھا۔ ملاحظہ ہو ”راہ سنت“ ص ۱۶۶۔ (۳)

اس لئے جب ”رسالہ ہفت مسائل“ لکھنے والے مصنف حضرت تھانویؒ نے اپنی کتاب سے رجوع کر لیا تو اس کتاب سے استدلال کرنا صحیح نہیں ہوگا۔

کتبہ: محمد انعام الحق قاسمی

بینات - شعبان ۱۴۱۲ھ

(۱) المرجع السابق.

(۲) فتاویٰ رشید یہ مولانا رشید احمد گنگوہی ص ۱۱۷ کتاب البدعات

(۳) راہ سنت یعنی المنهاج الواضح - مولانا سرفراز خان - باب ہفتم مجلس میلاد کی تاریخ، ص ۱۶۶: مکتبہ صدر ریہ

مزارات کے تقدس کی حدود

سوال: کیا فرماتے ہیں علماء کرام اس مسئلہ کے بارے میں کہ زید کہتا ہے کہ مزارات مقدسہ کو منہدم کر دینا چاہئے چاہے وہ کسی کے بھی ہوں حتیٰ کہ حضور اکرم صلی اللہ علیہ وسلم کے ماں باپ کے بھی، جب کہ بکر کہتا ہے کہ یہ عمل سراسر بے ادبی ہے، الہندا دونوں میں سے کس کی بات درست ہے؟ قرآن و حدیث کی روشنی میں مدلل جواب دیجئے۔ شکریہ

محمد عمران پی آئی بی کالونی

اجواب باسمہ تعالیٰ

واضح رہے کہ کسی بھی مسئلہ کی حقیقت یا تہہ تک رسائی تب ہی ممکن ہے جب کہ مسئلہ کے ثبت اور منفی ہر دو پہلو کو مد نظر رکھتے ہوئے مسئلہ پر بحث کی جائے اور اس مسئلہ سے متعلق صحیح یا غلط ہونے کا موقف اختیار کیا جائے، ورنہ کسی ایک ہی پہلو کو لے کر جو بھی موقف اختیار کیا جائے وہ درست ہونے میں حتمی و یقینی ہوتا ہے نہ اس موقف کے اختیار کرنے والے کے موقف کی تردید یا تائید ہو سکتی ہے، بلکہ ایسے موقف کی تائید یا تردید غایت درجہ مشکل ہوتی ہے، جس کی وجہ اس مسئلہ کی اہمیت و مذاکرت ہوتی ہے یا پھر حالات و زمانے کے تغیرات، جو قدم قدم پر صدائے احتیاط دے رہے ہوتے ہیں، اگر ان پر چیخ مراحل میں پائے احتیاط ذرا سا بھی ڈگرگا جائے تو انسان لغزشوں کے میدان میں قلا بازیاں کھاتا ہوا ضلالت و گمراہی کی گہری کھائی میں جاگرتا ہے، اسی بنا پر کسی مسئلہ کی حقیقت شناسی کے مراحل، ہر ہر پہلو کو پیش نظر رکھنے کے متراضی ہوا کرتے ہیں، اس لئے ضروری ہے کہ مذکورہ مسئلہ سے متعلق اختیار کئے گئے ہر دو موقف کے دونوں پہلوؤں کو سامنے رکھ کر زید یا بکر میں سے کسی ایک کے موقف کی تصویب اور دوسرے کی تغییر کریں، بصورت دیگر اس میں غلطی و نحطاً کا وقوع لازمی نتیجہ ہوگا، اللہ تعالیٰ سے راست یابی کیلئے دست بدعا ہیں۔

چنانچہ اس مسئلہ کی وجہتیں ہیں جن کے بیان کے بعد بخوبی اندازہ ہو سکے گا کہ

زید و بکر ہر دو کا موقف ممن وجہ درست بھی ہے اور ممن وجہ غلط بھی۔

۱۔ مزارات کا احترام۔ ۲: حدود شریعت کی حفاظت۔

پہلی جہت:

جاننا چاہئے کہ مزارات مقدسہ ہوں یا وہ مائر قدیمہ جن سے کوئی روحانی یادیں یادو ابستہ ہو، ان کا تقدس و احترام لزوم کا درجہ رکھتا ہے، ان کی بے حرمتی کسی طرح بھی جائز نہیں۔ مزارات اور قبروں کے قدس و احترام کا اہتمام تو اس حد تک کیا گیا ہے کہ قبروں پر بیٹھنے، عیک لگانے اور انہیں روند نے تک سے حضور صلی اللہ علیہ وسلم نے متعدد احادیث مبارکہ میں ممانعت فرمائی ہے، ایک روایت میں یوں بھی ارشاد ہے کہ: ”قبر پر بیٹھنے سے زیادہ بہتر یہ ہے کہ انسان انگارے پر بیٹھ جائے جس سے اس کے کپڑے جل کر جلد سے چمٹ جائیں، جیسا کہ آنحضرت صلی اللہ علیہ وسلم کا ارشاد ہے:

”لَا نِيَجْلِسُ أَحَدًا كُمْ عَلَى جَمْرَةٍ فَتُحْرَقُ ثِيَابَهُ فَتُخْلَصُ فِي

جلدہ خیر لہ من ان یجلس علی قبر.

اسی طرح دوسری روایت میں ہے:

”لَا تَجْلِسُوا عَلَى الْقَبُورِ وَلَا تَصْلُو إِلَيْهَا“

”نهی رسول اللہ ﷺ ان یجھص القبور و ان یكتب علیها و ان تؤطا“.

”وعن عمرو بن حزم قال رأى النبي صلی اللہ علیہ وسلم متکاعلی قبر

، فقال لا تؤذ صاحب هذا القبر، او لا تؤذه“^(۱)

شارح مشکوٰۃ ملا علی قاری الحنفی (المتوفی ۱۴۱۳ھ) فرماتے ہیں کہ: قبروں کی بے حرمتی کی یہ ممانعت عام ہے کسی خاص بیت و صورت کے ساتھ خاص نہیں ہے، کوئی بھی ایسا فعل جس سے صاحب قبر کو ایذا پہنچتی ہو یا اس کی توہین ہوتی ہو یہ ممنوع ہے، چنانچہ مندرجہ بالا احادیث مبارکہ کی شرح کرتے ہوئے تحریر فرماتے ہیں:

”(من ان یجلس علی قبر) الظاهر عمومہ (الی قوله) فان الميت

(۱) مشکوٰۃ المصابیح - باب دفن المیت - ۱۳۸/۱۳۹ - ط: قدیمی کتب خانہ

تدرک روحہ ما یفعل بہ فی حس وی تاذی کما یتاذی الحی
الخ کما صاحب فی الاحادیث و ظاهرہ حرمة القعود علیہ ومثله
الاتکاء علیہ والاستناد و دو سہ ” الخ . (۱)

دوسری جگہ تحریر فرماتے ہیں:

”قولہ (ان تؤطا) ای بالا رجل لمافیہ من الاستخفاف“ (۲).

بنابریں صورت مسوّلہ میں مزارات مقدسہ کے تقدس کو پامال کرتے ہوئے ان مزارات کو منہدم کرنا اور اس کو راستہ یا سڑک بنانا یا کوئی عمارت وغیرہ بنانا جس میں کسی قسم کی بے حرمتی ہو، خلاف شرع ہوگا، خصوصاً جب کہ مزارات کسی محترم ہستی کے ہوں، تو بے ادبی ہی نہیں اخلاقی و شرعی جرم بھی کھلانے گا، مثلاً حضور اکرم صلی اللہ علیہ وسلم کے والدین ماجدین کے مقبرہ و مزار کو اس لئے منہدم کرنا کہ وہاں آپ صلی اللہ علیہ وسلم کے والدین ماجدین مدفون ہیں یا اس سڑک بنانے کے لئے یا اس پر رہائشی یا غیر رہائشی مکان بنانا، یہ سنگین جرم اور عظیم جسارت ہے، ایک تو اس لیے کہ اس میں صاحب قبر کو ایذا دینے کا جرم ہوا ہے، دوسرے یہ کہ حضور اکرم صلی اللہ علیہ وسلم کے والدین ماجدین ہونے کی بناء پر بے حرمتی اگر کی جائے تو ایسے آدمی پر کفر کا خوف ہے، اس معنی سے زید کا موقف کہ مزارات کو منہدم کر دینا چاہیئے خواہ وہ مزارات کسی کے بھی ہوں درست نہیں، بلکہ بکر کا موقف کہ بلا کسی شرعی وجہ کے ان مزارات کے منہدم کرنے میں بے ادبی ہے، درست ہے۔

دوسری جہت:

آثار قدیمہ یا امکنہ مقدسہ کے تقدس کا لزوم کم از کم دو شرطوں کے ساتھ مشروط ہے اگر یہ دو شرطیں موجود نہ ہوں تو پھر مزارات مقدس یا دیگر مقدس جگہوں کا احترام نہ صرف یہ کہ لازم ہی نہیں بلکہ کم از کم بدعت ہوگا۔
پہلی شرط: یہ کہ ان آثار قدیمہ اور مقامات مقدسہ کی صحیح تعین ہو، ان کا وجود خیالی یا وہمی نہ ہو، اگر ان مزارات یا مقامات کی تعین مشکل ہو جائے باوجود یہ کہ پہلے ان کا وجود (ان جگہوں میں پایا جانا) ثابت بھی

(۱) مرقاۃ المفاتیح لملال علی القاری - باب دفن المیت ۳/۲۰۷- ط: مکتبہ امدادیہ ملتان

(۲) المرجع السابق - ۲/۲۷.

ہو، تو ایسے برائے نام مزارات یا مآثر قدیمہ کو مٹانے دینے میں کوئی شرعی قباحت نہیں ہے، بلکہ یہ جائز ہے جس طرح حضرت فاروق اعظم رضی اللہ عنہ نے بیعت رضوان والے درخت کو کٹوادیا تھا جس کی ایک وجہ یہ بھی تھی کہ اس کی تعین مشکل ہو چکی تھی اور لوگ اس کی تعین میں مختلف ہو گئے تھے اس بناء پر اس مقدس درخت کو جسے اپنی طرف سے متعین کر کے اس کے نیچے سجدہ گاہ بنائی گئی تھی اس کو کٹوادیا، جسے حضرت خلیفہ ثانی رضی اللہ عنہ کے واسطہ خود حضور صلی اللہ علیہ وسلم کی سنت بھی قرار دیا جا سکتا ہے چنانچہ طبقات الکبریٰ لا بن سعد میں ہے:

اَخْبَرَنَا عَبْدُ اللَّهِ بْنُ عَوْنَ عَنْ نَافِعٍ قَالَ: كَانَ النَّاسُ يَأْتُونَ

الشَّجَرَةَ الَّتِي يَقَالُ لَهَا شَجَرَةُ الرَّضِوانَ فَيَصْلُوُنَ عَنْهَا قَالَ: فَبَلَغَ ذَلِكَ

عُمَرُ بْنُ الخطَابَ فَأَوْعَدُهُمْ وَأَمْرَبَهُمْ فَقُطِعَتْ. (۱)

شجرہ بیعت رضوان کو کٹوانے دینے کی مذکورہ وجہ کا بیان حضرت سعید بن المسیب رحمہ اللہ تعالیٰ کے طریق سے مروی آثار میں موجود ہے کہ ان تک جب یہ بات پہنچی کہ شجرہ بیعت رضوان کے نام سے ایک درخت کے نیچے لوگ سجدہ کرتے ہیں، نمازیں پڑھتے ہیں تو آپ رحمہ اللہ نے تعجب کا اظہار کرتے ہوئے فرمایا کہ میرے والد صاحب خود اس بیعت میں موجود تھے دوسرے سال جب وہ حضرات تشریف لائے تھے تو ان سے اس درخت کی تعین نہیں ہو سکی تھی، حضرت سعید رحمہ اللہ نے یہ بھی فرمایا کہ حضور صلی اللہ علیہ وسلم کے صحابہ رضوان اللہ علیہم اجمعین اگر اس درخت کی پہچان نہیں کر سکے اور تم نے اس کی پہچان کر لی تو تم ان سے زیادہ جانے والے ہوئے چنانچہ تحریر فرماتے ہیں:

عَنْ طَارِقٍ قَالَ انْطَلَقْتُ حَاجَافِمَرَتْ بِقَوْمٍ يَصْلُوُنَ، فَقَلَتْ

مَا هَذَا الْمَسْجِدُ؟ قَالَ وَاهْذِهِ الشَّجَرَةُ حِيثُ بَاعَ النَّبِيُّ صَلَّى اللَّهُ عَلَيْهِ

وَسَلَّمَ بَيْعَةَ الرَّضِوانَ فَأَتَيْتُ سَعِيدَ بْنَ الْمَسِيبَ فَأَخْبَرَتْهُ فَقَالَ: حَدَثَنِي

أَبِي أَنَّهُ كَانَ فِيمَنْ بَاعَ رَسُولُ اللَّهِ صَلَّى اللَّهُ عَلَيْهِ وَسَلَّمَ تَحْتَ الشَّجَرَةِ

قَالَ فَلَمَّا خَرَجْنَا مِنَ الْعَامِ الْمُقْبَلِ نَسِينَا هَا فَلِمْ نَقْدِرْ عَلَيْهَا قَالَ سَعِيدٌ: إِنْ

(۱) الطبقات الکبریٰ لا بن سعد - غزوۃ رسول اللہ ﷺ الحدیسیۃ - ۱۰۰ / ۲ - ط: دار صادر بیروت.

کان أصحاب محمد لم یعلموها و علمتموها فأنتم أعلم الخ (۱)
 غرض یہ کہ وہ مقامات مقدسہ اور مزارات جن کا احترام و تقدس باعث نزاع بنایا ہو۔ اگر ان کی
 تصحیح و تعمین نصوص شرعیہ سے ہو جاتی ہے اس طور پر کہ کسی قسم کا شک و شبہ نہ ہو مثلاً صحابہ کرام علیہم الرضوان یا
 بعض تابعین یا پھر ان کے بعد کے صلحاء، علماء و شہداء علیہم الرحمۃ جن کے مزارات کو امت مسلمہ نے یاد رکھا
 اور ان کی تعمین میں کسی قسم کا شبہ واقع نہیں ہوا ان مزارات کا احترام تو اصحاب مزارات کی طرح ہی لازم ہے
 انہیں منہدم کرنا جرم ہے۔

لیکن وہ مزارات جن کی تعمین ممکن نہیں یا مشکل ہے یا پھر مختلف فیہ ہے بلکہ باعث نزاع و فساد ہیں
 تو ایسے مزارات کا احترام ضروری نہیں بلکہ ان مزارات موبہومہ کو موجب فساد عقیدہ ہونے کی بناء پر حضرت
 عمر بن خطاب رضی اللہ عنہ کی مذکورہ سنت پر عمل کرتے ہوئے منہدم کرنا نہ صرف یہ کہ جائز ہوگا بلکہ مصلحت
 سے خالی بھی نہیں کہ فساد و فتنہ و نزاع سے لوگ بچ جائیں گے۔

دوسری شرط: مزارات مقدسہ کے واجب الاحترام ہونے کیلئے دوسری شرط یہ ہے کہ ان کی بناؤث
 و سجاوٹ شرعی ہو غیر شرعی نہ ہونہ وہاں کسی قسم کے خلاف شرع افعال ہوتے ہوں نہ آئندہ کے متعلق خدشہ
 اور وہم ہو اگر ایسے مزارات و مقابر جو بناؤث و سجاوٹ میں شریعت کے مطابق نہ ہوں یا وہاں پر خلاف شرع
 افعال ہوتے ہوں تو انہیں منہدم کرنے میں بے ادبی یا تقدیس کی پامانی نہیں بلکہ یہ میں سنت نبوی ہے۔ حضور
 صلی اللہ علیہ وسلم نے بذات خود حضرت علی رضی اللہ عنہ کو حکم دے کر بھیجا کہ ہر اوپھی قبر (جو بناؤٹ میں خلاف
 شرع ہو) کو زمین کے ساتھ برابر کرو چنانچہ مشکوہ شرایف میں ہے:

عن أبي الهجاج الأسود قال قال على إلا ابعثك على ما

بعشتى عليه رسول الله صلی اللہ علیہ وسلم أن لا تدع تمثلا إلا طمسه

ولا قبرا مشرفا إلا سويته. (۲)

(۱) الطبقات الكبرى - ۹۹ / ۲ - المرجع السابق.

(۲) مشکوہ المصايب - باب دفن الميت - ۱ / ۱۳۸ - ط: قدیمی کراچی

ممتاز حنفی محدث ملا علی قاری (متوفی ۱۰۱۲ھ) اس قسم کے خلاف شرع مزارات کے منہدم کرنے کو مستحب تحریر فرماتے ہیں:

ویکرہ فوق ذلک ویستحب الہدمالخ (۱)

اور اگر ان مزارات پر خلاف شرع امور ہوتے ہوں، شرک و بدعت کا ارتکاب کیا جاتا ہو، سجدے کئے جاتے ہوں یا اصحاب قبور سے حوانج مانگی جاتی ہوں اور ہر قسم کی بدعت کا ارتکاب کیا جاتا ہو تو ایسے مزارات کی عمارت کے قدس سے زیادہ اہم ترین اور واجب العمل یہ ہے کہ شرک و بدعت کا انسداد کیا جائے کیونکہ احترام کی خاطر شریعت سے بغاوت کسی طرح بھی گوار نہیں ہو سکتی بلکہ شریعت مطہرہ کا دفاع شخص واحد یا اس کے مزار مقدس کے احترام سے مقدم اور لازم ہے، کیونکہ یہ وہی دین متنیں ہے جس کی خاطر خود حضور صلی اللہ علیہ وسلم نے مختلف محاذوں پر اپنی ذات اطہر کو پیش فرمایا اور احمد میں اپنے دندان مبارک شہید کروائے اور ہزاروں لاکھوں صحابہ کرام کی داستان شہادت اس بات کی دلیل ہے کہ شریعت کا دفاع شخصیات کے احترام و حفاظت پر مقدم ہے۔

اس بناء پر آئندہ کے متعلق بھی اگر شرک و بدعت کا خدشہ ہو یا شریعت کی خلاف ورزی کا اندیشه ہو تو اس فساد اور خرابی کے انسداد کیلئے حضرت فاروق اعظم کی سنت پر عمل کرتے ہوئے شریعت مطہرہ کی حفاظت اور دفاع کی غرض سے محترم ہستیوں کے مزارات کو منہدم کر کے اسے زمین کے برابر کر دینا جائز ہی نہیں مستحب و محسن بلکہ واجب ہے۔

لہذا صورت مسؤولہ میں زید کا موقف کہ ”مزارات مقدسہ کو منہدم کر دینا چاہئے“، علی الاطلاق درست نہیں ہے البتہ جہاں شریعت کی خلاف ورزی لازم آتی ہو وہاں پر زید کا موقف درست ہے اور بکر کا موقف شرعی اصول اور مصالح کے خلاف ہے۔ فقط اللہ اعلم۔

کتبہ	الجواب صحيح	الجواب صحيح
رفیق احمد بالاکوٹی	محمد عبدالجید دین پوری	نظام الدین شامزی

بینات-ربيع الاول ۱۴۲۰ھ

مزارات کو چومنا

محترم جناب مفتی صاحب السلام علیکم و رحمۃ اللہ و برکاتہ

میں یہ معلوم کرنا چاہتا ہوں کہ جب ہم کسی مزار پر جائیں تو ہم مزار پر کھڑے ہو کر یہ کہہ سکتے ہیں کہ آپ ہمارے لئے دعا کریں یا ہم ان سے یہ کہہ سکتے ہیں کہ ہماری مشکل آسان کر دیں یا کروادیں اور مزار پر جا کر چومنا یا سرٹیکنا یا چکر لگانا یا اسے پیر مزار سے نکلنے یہ سب جائز ہے یا ناجائز۔ قرآن سے حوالہ دے کر ہمیں بتائیں۔

جیم الدین لیاقت آباد

اجواب باسمہ تعالیٰ

واضح رہے کہ ناواقف لوگ قبروں پر سرٹیکتے یعنی سجدہ کرتے ہیں اور چکر لگاتے ہیں اور بوسہ دیتے ہیں اور ان سے مرادیں مانگتے ہیں، یہ تمام افعال شرعاً ناجائز ہیں۔ ہمارے ائمہ اہل سنت نے ان کے حرام و ناجائز ہونے کی تصریح کی ہے اس لئے کہ سرٹیکنا، طواف کرنا، بوسہ دینا اور ہاتھ باندھ کے کھڑے ہونا اور مرادیں طلب کرنا یہ سب عبادات کی شکلیں ہیں اور قبر کی تعظیم میں اسے پیر نکلنا ان سب چیزوں سے ہماری شریعت مطہرہ نے سخت منع کیا ہے اور قبروں کی تعظیم کی کسی صورت میں اجازت نہیں دی ہے کہ پوچاپ کی حد تک پہنچ جائے حضور اکرم صلی اللہ علیہ وسلم کو معلوم تھا کہ پہلی امتیں اسی غلو اور حد سے تجاوز کرنے پر گمراہ اور تباہ ہوئیں اس لئے آپ نے اپنی امت کو ان افعال سے بچنے کی تاکید اور وصیت فرمائی ہے۔ ام المؤمنین سیدہ عائشہؓ یقہؓ فرماتی ہیں کہ حضور اکرم صلی اللہ علیہ وسلم اپنی آخری عمر میں فرماتے تھے:

لعن اللہ الیہ و دو النصاری اتخاذ و اقبور النبیا نہم مساجد^(۱)

اسی طرح ایک اور حدیث شریف میں ہے:

(۱) مشکوہ المصابیح - کتاب الصلوة - باب المساجد و مواضع الصلوة - ۱ / ۲۹ - ط: قدیمی

عن جندهب قال سمعت النبی صلی اللہ علیہ وسلم یقول
الاوان من کان قبلکم کانوا یتخدون قبور انبیائهم و صالحهم مساجد
اللاف لاتخذوا القبور مساجد انہا کم عن ذلک^(۱)

”حضرت جندهب رضی اللہ تعالیٰ عنہ سے روایت ہے کہ میں نے
شاحضور صلی اللہ علیہ وسلم نے فرمایا کہ خبردارتم سے پہلے لوگ اپنے نبیوں اور ولیوں کی
قبروں کو سجدہ گاہ بنایا کرتے تھے خبردارتم قبروں کو سجدہ کی جگہ نہ بنانا میں تمہیں اس سے
منع کرتا ہوں“۔

ایک اور حدیث میں ہے:

اللهم لا تجعل قبری و ثناً يعبد، اشتدعغضب الله على قوم
اتخذدوا قبور انبیائهم مساجد.^(۲)

”اے اللہ میری قبر کوبت نہ بنانا جس کو پوجا جائے، اللہ کا غضب سخت
بھڑکتا ہے اس قوم پر جو اپنے نبیوں کی قبروں کو سجدہ گاہ بنائے“۔
ان احادیث طیبہ پر غور فرمائیے کہ آنحضرت صلی اللہ علیہ وسلم اپنی امت کے بارے میں قبر پرستی
کا خطرہ شدت سے محسوس فرماتے ہیں اور پھر کتنی سختی سے ممانعت فرماتے ہیں انہی احادیث کی بناء پر علماء اہل
سنّت نے قبر پر سرٹیکنے کو شرک جلی فرمایا ہے قاضی ثناء اللہ پانی پی فرماتے ہیں:

”اولیاء کی قبروں کو سجدہ کرنا قبروں کے گرد طواف کرنا اور ان سے
دعائیں لئے نذر قبول کرنا حرام ہے بلکہ ان میں سے بہت سی چیزیں کفر تک
پہنچادیتی ہیں۔ رسول اللہ صلی اللہ علیہ وسلم نے ان چیزوں پر لعنت فرمائی ہے اور ان
سے منع کیا ہے اور فرمایا ہے کہ میری قبر کوبت نہ بنالینا“^(۳)

(۱) صحیح مسلم - کتاب المساجد - باب النهی عن بناء المساجد على القبور - ۲۰۱ / ۱ - ط: قدیمی مشکوہ المصابیح - کتاب الصلوٰۃ - باب المساجد و مواضع الصلوٰۃ - ۶۹ / ۱ - ط: قدیمی

(۲) المرجع السابق - ۲۰۱ / ۷۔

(۳) مالا بد منه فارسی - قاضی ثناء اللہ - کتاب الجنائز - فصل زیارة قبور - ص ۸۰ - ط: قدیمی کراچی

صاحب مدارج فرماتے ہیں کہ بوسہ لینا قبر کا اور اس کو سجدہ کرنا اور سر رکھنا حرام اور منوع ہے یہ عادت اہل کتاب کی ہے اور حضور اکرم صلی اللہ علیہ وسلم نے فرمایا کہ ”من تشبه بقوم فهو منهم“ لہذا اس کفریہ عمل سے ہر مسلمان کو پناہ مانگنی چاہئے اور قبر کو بوسہ دینا یہ بھی عبادت کی شکل ہے لہذا یہ بھی قبر کے لئے حرام ہے جیسا کہ مدارج میں اور فتاویٰ عالمگیری میں ہے۔

قال برہان الترجمانی لانعرف وضع اليد على المقابر سنة
ولامستحسناً وقال شمس الائمة المکی بدعة کذافی القنية
ولا يمسح القبر ولا يقبله فان ذالک من عادة النصاریٰ^(۱).
قبروں پر ہاتھ پھیرنا اور قبر کو چومنا یہ سب بدعت اور منوع ہے کیونکہ وہ نصاریٰ یعنی عیسائیوں کی عادت ہے۔

لہذا قبر کو بوسہ دینا بدعت اور حرام ہے اور ہر مسلمان کو اس شرکیہ عمل سے اجتناب کرنا چاہئے اسی طرح قبر کا چکر لگانا یہ دراصل قبر کا طواف ہے اور طواف کرنا عبادت ہے اور یہ عبادت خاص کعبۃ اللہ کے ساتھ خاص ہے۔ امام ملا علی قاری رحمہ اللہ نے فرماتے ہیں کہ:

ولا يطوف اى يدور حول البقعة الشريفة لأن الطواف من
مختصات الكعبة في حرم حول قبور الانبياء والولياء ولا عبرة
بما يفعله العامة الجهلة ولو كانوا في صورة المشائخ والعلماء^(۲)
”اور حضور اکرم صلی اللہ علیہ وسلم کے مزار اقدس کے گرد طواف نہ کیا جائے کیونکہ طواف کعبہ شریف کے ساتھ خاص ہے پس انبياء و اولياء کرام کے قبروں کا طواف کرنا حرام ہے اور عام جاہل لوگوں کے افعال کا کوئی اعتبار نہیں۔ اگرچہ وہ خود کو ولی یا علماء میں سمجھتے ہوں“۔

(۱) الفتاویٰ الہندیۃ - کتاب الکراہیہ - زیارة القبور و قراءۃ القرآن فی المقابر - ۵ / ۳۵ - ط: ایج ایم سعید

(۲) المسک المنقسط فی المنسک المتوسط علی لباب المناسک المعروف بمناسک ملا علی قاری - فصل ولیغتمم أيام مقامہ بالمدینۃ المشرفة ص ۲۹۱ - ط: المطبعة المیریۃ مکہ

مذکورہ تصریح سے معلوم ہوا کہ مزارات کے گرد چکر لگانا حرام ہے اور یہی تصریح تمام فقہی کتابوں میں ہے قاضی ثناء اللہ پانی پتی فرماتے ہیں کہ قبروں کے گرد چکر لگانا جائز نہیں ہے کیونکہ بیت اللہ کا طواف نماز کا حکم رکھتا ہے اور آنحضرت ﷺ کا ارشاد ہے کہ بیت اللہ کا طواف نماز ہے۔ اطراح میں مرقوم ہے:

ولوطاف حول المسجدسوی الكعبۃ يخشی علیه الکفر : (اطراح)

اگر طواف کیا مسجد کے گرد کعبہ شریف کے علاوہ تو اس پر کفر کا خطرہ ہے۔

مسجد کے گرد طواف پر اتنی شدید وعید ہے تو عام مزارات کا طواف کرنا بالاجماع حرام ہے اور قبر کی تعظیم کے لئے اللہ پیر مزار سے نکلنا یہ بھی فعل حرام ہے کیونکہ قبروں سے کروڑوں درجہ افضل مقامات کعبۃ اللہ، مسجد نبوی، مسجد اقصیٰ اور تمام مساجد عالم کے بارے میں جب یہ عمل درست نہیں ہے تو کسی عام مزار کے بارے میں یہ تعظیمی عمل بجالا نابدعت اور گمراہی ہے اور صاحب قبر سے یہ کہنا کہ میرے لئے دعا کریں یہ بھی ناجائز اور منوع ہے۔

دوسری یہ کہ براہ راست صاحب مزار سے کہنا کہ میری مشکل حل کر دو اور اسی سے دعا کرنا جس طرح اللہ سے دعا کی جاتی ہے یہ بالکل شرکیہ عمل ہے جیسا کہ بعض بزرگان دین کے مزارات پر لوگوں کو دعا کرتے دیکھا جاتا ہے یہ جہالت اور عقیدہ بد کا نتیجہ ہے کہ اللہ ہماری نہیں سنتا بلکہ ان بزرگوں کی سنتا ہے اس طرح انہوں نے اللہ تبارک و تعالیٰ کے دربار عالیٰ کو دنیا کے شاہی درباروں پر قیاس کیا ہے کہ یہاں براہ راست بادشاہ وقت سے ملاقات و استدعائیں کر سکتے یہ ان کی کچھ فہمی اور کم علمی کا نتیجہ ہے جبکہ خدا تعالیٰ کو دنیا کے بادشاہوں پر قیاس کرنا سراسر غلط فیصلہ ہے، جبکہ اللہ رب العزت فرماتے ہیں:

﴿نَحْنُ أَقْرَبُ إِلَيْهِ مِنْ حَبْلِ الْوَرِيدِ﴾ (ق: ۱۶)

اور ہم اس سے نزدیک ہیں دھڑکتی رگوں سے زیادہ۔

﴿وَقَالَ رَبُّكُمْ ادْعُونِي اسْتَجِبْ لِكُمْ﴾ (المؤمن: ۲۰)

اور کہا ہے تمہارے رب نے مجھ کو پکارو کہ پہنچوں تمہاری پکار کو۔

اللہ کی شان یہ ہے کہ دنیا کے سارے فرشتے جنات انسانوں اور حیوانات میں سے ایک ایک کی آواز وہ اس طرح سنتے ہیں گویا کہ دوسری ساری کائنات خاموش ہے اور صرف وہی بات کر رہا ہے۔ حدیث شریف

ہے کہ نہایت تاریک رات میں سنگ سیاہ پر سیاہ چیونٹی کے چلنے کی آواز بھی اللہ تعالیٰ سنتے ہیں سبحان اللہ۔ علامہ مفسر ابن کثیر رحمہ اللہ قمطراز ہیں کہ ایک بار صحابہ نے آنحضرت صلی اللہ علیہ وسلم سے عرض

کی اقرب ربان فتنا جیہ ام بعد فتنادیہ^(۱)

کہ ہمارا رب ہم سے قریب ہے کہ اسے آہستہ پکاریں یادو رہے کہ اسے زور سے پکاریں اس پر قرآن کریم کی یہ آیت نازل ہوئی :

﴿وَإِذَا سأَلَكُ عَبْدًا عَنِّي فَإِنِّي قَرِيبٌ إِجِيبُ دُعَوَةَ الدَّاعِ إِذَا دَعَنِي﴾ (البقرة: ۱۸۲)

”اور جب میرے بندے آپ سے میرے بارے میں دریافت کریں کہ میں ان سے قریب ہوں یادو رتو ان کو بتائیے کہ میں نزدیک ہوں میں پکارنے والے کی پکارتا ہوں جب بھی وہ مجھے پکارے۔“

اور دعا عبادت کا نچوڑ ہے جیسا کہ خود حضور اکرم صلی اللہ علیہ وسلم نے فرمایا:

الدعاء مخ العادة . ”دعا عبادت کا مغز ہے“^(۲)۔

وعن النعمان بن بشير قال رسول الله صلی اللہ علیہ وسلم الدعاء

هو العبادة ثم تلا و قال ربكم ادعوني استجب لكم^(۳)

”حضرت نعمان بن بشیر فرماتے ہیں کہ حضور اکرم صلی اللہ علیہ وسلم نے فرمایا کہ دعا ہی اصل عبادت ہے پھر یہ آیت تلاوت فرمائی اور تمہارے رب نے فرمایا ہے کہ تم مجھ سے دعا کرو میں تمہاری دعا کو سنوں گا“۔

اس سے ثابت ہوا کہ دعا از خود عبادت ہے اور عبادت کا نچوڑ ہے اور عبادت اللہ تعالیٰ کے سوا کسی اور کی کرنا قطعاً حرام و ناجائز ہے کیونکہ اللہ نے فرمایا ہے:

وقضى رب الاعبدوا الا اياته . (بنی اسرائیل : ۲۳)

(۱) تفسیر القرآن العظیم لابن کثیر، ۱/۳۳۵، ط: مکتبہ فاروقیہ بشاور

(۲) مشکوہ المصابیح - کتاب الصلوة - ۱/۱۹۳ - ط: قدیمی

(۳) المرجع السابق.

اور تیرے رب نے فیصلہ کیا ہے تم نہیں عبادت کرو گے مگر صرف اللہ ہی کی۔
اس لئے بزرگوں سے دعا کرنا، مرادوں اور مشکلات کے لئے یہ بالکل قرآن کے خلاف اور حرام
ہے اسی لئے قاضی شاہ اللہ پانی پیش ارشاد فرماتے ہیں کہ:

”فوت شدہ یا زندہ بزرگوں سے اور انبياء کرام علیہم الصلاۃ والسلام سے

دعا کیں مانگنا جائز نہیں ہے۔“ (ارشاد الطالبین - ص ۱۸)

اور آگے فرماتے ہیں کہ:

”رسول اللہ صلی اللہ علیہ وسلم کا ارشاد ہے کہ دعا عبادت کا مغز ہے پھر آپ صلی
اللہ علیہ وسلم نے آیت پڑھی ”او تمہارے رب نے فرمایا ہے کہ مجھے پکارو میں تمہاری
دعا میں سنوں گا بے شک جو لوگ میری عبادت سے تکبر کرتے ہیں وہ جہنم میں ذلیل
و خوار ہو کر داخل ہوں گے“ اور جو جاہل لوگ کہتے ہیں یا شیخ عبدال قادر جیلانی یا خواجہ شمس
الدین پانی پیش اتنا اللہ جائز نہیں بلکہ کفر اور شرک ہے۔“ (ارشاد الطالبین - ص ۱۸)

اللہ تبارک و تعالیٰ نے اس پر تنبیہ فرمائی اور آپ علیہ السلام کو حکم دیا کہ آپ فرمائیں

﴿قُلْ لَا أَمْلِكُ لِنَفْسِي نَفْعًا وَلَا ضَرًا إِلَّا مَا شاءَ اللَّهُ﴾ (الاعراف: ۱۸۸)

”اے رسول، کہہ دو کہ میرے اختیار میں نہیں ہے اپنی ذات کا نفع و نقصان

مگر جو اللہ چاہے۔“

جب حضور اکرم صلی اللہ علیہ وسلم اپنی ذات اقدس کے نفع و نقصان کے مالک نہیں ہیں تو دوسروں
کے کیے نفع و نقصان میں تصرف کر سکتے ہیں اسی لئے نبی کریم صلی اللہ علیہ وسلم نے مکمل کو بیان فرمایا کہ
اما بعد فانی ادعوكم الى عبادة الله من عبادة العباد و ادعوكم

الى ولایة الله من ولایة العبد (۱)

”میں تمہیں بندوں کی عبادت کے بجائے خدا تعالیٰ کی عبادت کی دعوت
دیتا ہوں اور بجائے اس کے کہ تم بندوں کو کار ساز سمجھو میں تمہیں اس کی دعوت

(۱) التفسیر للحافظ ابو الفداء اسماعيل بن كثير - ص: ۳۶۹

ویتا ہوں کہ اللہ ہی کو کار ساز سمجھو،۔

اور اللہ کی مشیت کو ان بزرگوں کی مشیت کے مطابق سمجھنا بھی شرک ہے ایک حدیث اس مسئلہ کے بارے میں بطور دلیل لکھی جاتی ہے۔

عن ابن عباس رضی اللہ تعالیٰ عنہ قال رجل للنبی صلی اللہ علیہ وسلم ماشاء اللہ و شئت قال جعلت لله نِدًا ماشاء اللہ وحدہ فی روایة اجعلتني لله ندا و فی روایة عدلا. (۱)

”حضرت ابن عباس رضی اللہ عنہ فرماتے ہیں کہ ایک شخص نے حضور اکرم صلی اللہ علیہ وسلم سے خدمت میں حاضر ہو کر کہا کہ جو خدا کو منظور ہو گا وہ کرے گا اور آپ کریں گے آپ صلی اللہ علیہ وسلم نے فرمایا کیا تو نے مجھے اللہ تعالیٰ کا شریک بنایا (بلکہ کہو وحدہ لا شریک یعنی جو خدا کو منظور ہو گا وہی ہو گا)۔

حضور اکرم صلی اللہ علیہ وسلم کے لئے ایسے موہوم کلام استعمال کرنے پر حضور نے خود اس کو شرک فرمایا تو کسی قبر والے کو مشکل کشا کہنا بدرجہ اولیٰ شرک و کفر ہے اور یہ توسل کا سب سے آخری اور ناجائز اور حرام طریقہ ہے الہذا قبر والے کو یہ کہنا کہ میری مشکل حل کر دے شرک صریح ہے اور یہ حرام ہے فقط۔ واللہ اعلم

الجواب صحيح

محمد عبدالسلام عفان اللہ عنہ

کتبہ:

شریف اللہ الکوثری

بینات-محرم ۱۴۱۵ھ

(۱) الأدب المفرد للإمام البخاري - باب قول الرجل ماشاء الله - رقم الباب: ۳۳۹ - رقم

الحديث: ۲۶۵ - ص ۸۲ - ط: عالم الكتب

مسند الإمام أحمد بن حنبل - رقم الحديث: ۲۵۶۱ - ط: دار الحديث القاهرة

کتاب الزکوٰۃ

آلات حرفت اور ان پر زکوٰۃ کا شرعی حکم

ایک اہم استفتاء اور اس کا جواب

فضیلۃ المفتی!

یہ ثابت ہے کہ ”آلات محترفین“ پر زکوٰۃ نہیں ہے، اب سوال یہ ہے کہ کارخانے، صنعت کی مشینیں، ملیں، فیکٹریاں، جہاز، ہوائی جہاز (شرکات انقل کی ملکیت) یہ سب آلات محترفین (مما ینتفع بعینہا) کے ذمیل میں آتے ہیں یا نہیں؟ اگر نہیں تو کیوں؟ عروض التجارۃ کی صنف میں تو یہ داخل نہیں۔ زمین کی قیمت کچھ بھی ہو اس پر زکوٰۃ نہیں، اس کی پیداوار پر عشر لیا جائے گا۔ کوئی وجہ نہیں معلوم ہوتی کہ آلات المحترفین میں فرق کیا جائے، خواہ وہ کسی نوعیت کے ہوں اور انکی قیمت کچھ بھی ہو۔ معاشیات کی رو سے اس میں یہ مصلحت نظر آتی ہے کہ صنعت کار پر جو بھی ٹیکس لگایا جاتا ہے وہ کبھی خود اس کا متتحمل نہیں ہوتا بلکہ اسکو پیداوار کے خریداروں (مستہلکین) کے ذمہ ڈال دیتا ہے اس طرح یہ بالواسطہ ٹیکس (M Direct Tex) بن جاتا ہے، جس کی شریعت میں کوئی گنجائش نہیں، ”لیس بالمکس ولکنه النجس“ میں یہی حکمت بتائی گئی ہے۔

حکم شرعی کے ساتھ ایسے ہو اے مرحبت فرمائیں جو علمی بحث میں کام آسکیں۔ محترم مولانا بنوری تشریف رکھتے ہوں اور ان کا استصواب ممکن ہو۔ تو ”لیطم من قلبی“ کا مصدق ہو گا۔

والسلام مع الاکرام

محمد یوسف۔ القسم العربی بجماعہ کراشی

اجواب باسمہ تعالیٰ

آلات محترفین (صنعت و حرفت والوں کے اوزار) خواہ وہ معمولی حیثیت اور مالیت کے ہوں

جیسے کہ بڑھی کے آلات، سارے کے آلات وغیرہ یا غیر معمولی حیثیت اور مالیت کے ہوں جیسے کہ صنعتی کارخانوں کی مشینیں، ملیں، بحری جہاز، ہوائی جہاز، بسیں، ٹیکسیاں وغیرہ ان سب پر قطعاً زکوٰۃ واجب نہیں بلکہ ان سے جو آمدنی اور پیداوار حاصل ہوگی اس پر حوالان حول کے بعد زکوٰۃ کا فریضہ عائد ہوگا، دلائل مختصرہ درج ذیل ہیں۔

(۱) قرآن کریم میں اس فریضہ مالی کو ”زکوٰۃ“ کے لفظ سے بیان فرمایا ہے اور زکوٰۃ کے معنی ”نماء اور زیادۃ“ کے ہیں جس سے معلوم ہوا کہ ”مال نامی“ سبب زکوٰۃ ہے اور آلات امتحر فین اموال نامیہ میں سے نہیں ہیں بلکہ ان سے مقصد تجارت نہ ہو، بلکہ پیداوار کا حصول ہو، کیونکہ اموال نامیہ وہ کہلانے جاتے ہیں جن کے عین سے ”نماء“ مطلوب ہونہ کہ انکے منافع سے، شمس الائمه سرخسی ایک بحث کے ذیل میں بطور کلیہ کے لکھتے ہیں:

ثُمَّ مَالُ الزَّكُوٰةِ مَا يَطْلُبُ النَّمَاءُ مِنْ عِينِهِ لَا مِنْ مَنَافِعِهِ^(۱)

”پھر زکوٰۃ کا مال وہ ہے جس کے عین سے نہ (زیادتی) مطلوب ہونہ کہ
اس کے منافع سے۔“

ملک العلماء کا سانی نے شرط نما پر بڑی سیر حاصل بحث کی ہے فرماتے ہیں:

مِنْهَا كَوْنُ الْمَالِ نَامِيًّا لَا نَعْنِي بِالْزَكُوٰةِ هُوَ النَّمَاءُ لَا يَحْصُلُ
إِلَّا مِنَ الْمَالِ النَّامِيِّ وَلِسَانِعِنِي بِهِ حَقِيقَةُ النَّمَاءِ لَا نَعْنِي بِذَلِكَ غَيْرَ مُعْتَبِرٍ
وَأَنَّمَا نَعْنِي بِهِ كَوْنُ الْمَالِ مَعْدُ الْلَاسْتِنَمَاءِ بِالتجَارَةِ أَوْ بِالْإِسَامَةِ لَا نَعْنِي
الْإِسَامَةَ سبب لِحَصُولِ الدَّرِّ وَالنِّسْلِ وَالسِّمْنِ، وَالتجَارَةُ سبب
لِحَصُولِ الرِّبَحِ فِي قَامِ السببِ مَقَامَ المُسَبِّبِ وَتَعْلُقُ الْحِكْمَةِ بِهِ كَالسَّفَرِ
مَعَ الْمَشْقَةِ وَالنِّكَاحِ مَعَ الْوَطَءِ وَالنُّوْمِ مَعَ الْحَدِيثِ وَنَحْوُ ذَلِكَ .^(۲)

(۱) کتاب المبسوط لأبی بکر محمد بن احمد بن ابی سهل السرخسی الحنفی (المتوفی: ۵۹۰ھ)۔
کتاب الزکوٰۃ - ۲۲۲/۲ - ط: مکتبہ عباس احمد الباز مکہ المکرمة

(۲) بدائع الصنائع فی ترتیب الشرائع - کتاب الزکوٰۃ - ۹۱/۲ - ط: دار احیاء التراث العربی بیروت .

ان (اسباب وجوب زکوٰۃ) میں سے ایک مال کا نامی ہونا ہے اس لئے کہ زکوٰۃ کے معنی ہی نہ نہ (بڑھوتری) کے ہیں اور یہ نہ مال نامی (خود بڑھنے والے مال) میں ہی ہو سکتا ہے۔ ہماری مراد اس نہ نہ سے حقیقتاً نہ نہ کا پایا جانا نہیں ہے اس لئے کہ شریعت میں اس کا اعتبار نہیں ہے بلکہ ہماری مراد اس نہ نہ سے مال کے نامی ہونے کی صلاحیت ہے خواہ یہ (نہ نہ) تجارت کے ذریعے ہو یا (مویشیوں کی) پرورش کے ذریعے ہو اس لئے کہ مویشیوں کی پرورش ان کے دودھ، گھنی اور نسل کے حصول کا ذریعہ ہے (اور یہی ان کا نہ نہ ہے) اور تجارت منافع کے حصول کا ذریعہ ہے (اور یہی منافع مال تجارت کا نہ نہ ہے) تو سبب (یعنی تجارت یا مویشیوں کی پرورش) کو مسبب (حصول دودھ، گھنی یا افزائش نسل) کے قائم مقام کر دیا گیا۔ اور اسی سے وجوب زکوٰۃ کا حکم وابستہ کر دیا گیا۔ جیسے کہ سفر اور مشقت سفر میں نکاح اور جماع میں اور سونے اور وضوؤُث نے میں سبب کو مسبب کے قائم مقام کر دیا گیا ہے وغیرہ ذالک۔

آگے چل کر ذہب اور فضة کو اس سے مستثنیٰ کرتے ہوئے لکھتے ہیں:

الا ان الاعداد للتجارة في الاثمان المطلقة من الذهب
والفضة ثابت باصل الخلقة لانه لا تصلح للاستفادة باعيانها في رفع
الحوائج الاصلية فلا حاجة الى الاعداد من العبد للتجارة بالنية اذا
النية لتعيين وهي متعينة للتجارة باصل الخلقة فلا حاجة الى التعيين
بالنية فيجب الزكوة فيها نوى التجارة او لم ينبو اصلاً او نوى النفقة
واما فيما سوى الاثمان من العروض فانما يكون الاعداد فيها للتجارة
بالنية لانها كما تصلح للتجارة تصلح الاستفادة باعيانها بل المقصد
الا صلي فيها ذلك فلا بد من التعيين للتجارة وذلك بالنية.^(۱)

”لیکن سونا، چاندی وغیرہ زرخالص میں تجارت کرنے کی صلاحیت اصل خلقت کے اعتبار سے رکھی ہوتی ہے کیونکہ ان کی ذات انسان کی بنیادی ضرورت (خوراک، پوشاک، مکان وغیرہ) کا نفع پہونچانے کی صلاحیت ہی نہیں رکھتیں (بجز اس کے کہ ان سے بنیادی ضروریات خریدی جائیں) اس لئے انسان کی جانب سے ان میں تجارت کی نیت سے رکھنے کے قصد کی ضرورت نہیں اس لئے کہ نیت تو تعین کے لئے ہوتی ہے وہ اصل خلقت کے اعتبار سے متعین ہیں تجارت کے لئے (اور کسی کام آہی نہیں سکتے) لہذا سونا، چاندی وغیرہ زرخالص میں بہر حال زکوٰۃ واجب ہوگی تجارت کی نیت کرے یا نہ کرے یا خرچ کرنے کی نیت کرے لیکن سونے چاندی وغیرہ زرخالص کے علاوہ اور سامان میں تو تجارت کی نیت سے رکھنے کی صورت میں وہ مال تجارت کے حکم میں ہوں گے (ورنہ نہیں) اس لئے کہ ان سامانوں سے جیسے تجارت کی جاسکتی ہے ایسے ہی وہ اور انسانی ضروریات میں بھی کام آسکتے ہیں اس لئے ان کے مال تجارت بننے کے لئے تعین کی ضرورت ہے اور وہ نیت سے ہوتی ہے۔“

(۲) بوجھلاوے والے، کھیتی کے کام آنے والے اونٹ اور بیلوں میں تو حضور اکرم صلی اللہ علیہ وسلم نے خود فریضہ زکوٰۃ کی نفی فرمائی ہے، ایک شخص کے پاس سواونٹ ہیں جو باربرداری اور ان سے کرایہ کمانے کے کام میں استعمال ہوتے ہیں ان پر زکوٰۃ نہیں ہے، اونٹوں اور بیلوں کی حیثیت بالکل آلاتِ محتر فین کی ہے اس سلسلہ میں احادیث اور آثار صحابہ موجود ہیں حافظ جمال الدین الزیلیعی کہتے ہیں:

وفي العوامل أحاديث منها ما رواه أبو داود في سننه من
حديث زهير ثنا أبو اسحاق عن عاصم عن ضمرة والحارث عن علي
قال زهيروا حسبة عن النبي ﷺ انه قال هاتوا رب العشور من كل
أربعين درهماً ذكر الحديث وقال فيه وليس على العوامل
شيء مختصر ورواه الدارقطني مجز و ما ليس فيه زهير واحسبة قال
ابنقطان في كتابه هذا سند صحيح وكل من فيه ثقة معروف ولا

اعنی روایة الحارث وانما عنی روایة عاصم . انتہی . وهذا منه توثيق ل العاصم ورواه ابن ابی شیبہ فی مصنفه حدثنا ابو بکر بن عیاش عن ابی اسحاق به مرفوعاً ووقفه عبد الرزاق فی مصنفه .^(۱)

”بار برداری کے جانوروں کے بارے میں متعدد حدیثیں ہیں جن میں سے ایک وہ حدیث ہے جس کو ابو داؤد نے اپنی سنن میں زہیر کی حدیث سند ابو اسحاق عن عاصم عن ضمرة اور حارث عن علی کی سند سے روایت کیا ہے جس میں زہیر کہتا ہے کہ میراً مان ہے کہ یہ نبی کریم صلی اللہ علیہ وسلم نے ہی فرمایا ہے: چالیسو ان حصہ دو بحساب ہر چالیس درہم میں سے ایک درہم اور اسی حدیث میں فرمایا: بار برداری کے جانوروں میں کچھ نہیں واجب ہوتا دارقطنی نے اسی حدیث کو یقین کے ساتھ مرفوعاً نقل کیا ہے جس میں قال زہیر واحسیبہ نہیں ہے۔ ابنقطان نے اپنی کتاب میں کہا ہے کہ: یہ سند بالکل صحیح ہے اسکے تمام راوی ثقہ اور معروف ہیں میری مراد حارث کی روایت نہیں بلکہ میری مراد عاصم کی روایت ہے زیلعی کہتے ہیں: ابنقطان کی جانب سے عاصم کی توثیق ہے اور ابن ابی شیبہ نے بھی اپنی مصنف میں حدثنا ابو بکر بن عیاش عن ابی اسحاق کی سند سے اس حدیث کو روایت کیا ہے لیکن عبد الرزاق نے اپنی مصنف میں موقوفاً روایت کیا ہے۔“

غرض یہ حدیث اصل کلی کی حیثیت رکھتی ہے اور اسی پر فقهاء امصار نے مذهب کی بنیاد رکھی ہے۔ قاضی ابو یوسف کتاب الخراج میں فرماتے ہیں۔ آج کل کے ٹرک اور بار برداری کے جہاز وغیرہ بغیر کسی فرق کے اس زمانے کے عوامل بار برداری کے اونٹوں اور بیلوں کی جگہ ہیں۔

فاما الابل العوامل والبقر العوامل فليس فيه صدقه لم يأخذ

معاذ منها شئی^(۲)

(۱) نصب الرایہ لجمال الدین محمد بن عبدالله بن یوسف الزیلعی ۶۷۵ - کتاب الزکوٰۃ - فصل

فی الفصلان والحملان والعجاجیل صدقۃ - ۳۲۵ / ۲ - ط: دار الحديث

(۲) کتاب الخراج للإمام ابی یوسف - فصل الصدقات ص ۸۳ - ط: بولاق ۱۳۰۲

باقی بار برداری کے اونٹ اور نیل تو ان میں زکوٰۃ واجب نہیں ہے، معاذ بن جبلؓ نے ان اونٹوں اور بیلوں میں سے کچھ بھی نہیں لیا۔^(۱)

ابو عبید قاسم بن سلام نے کتاب الاموال میں حضرت حسن اور دوسرے تابعین کے آثار بھی نقل کئے ہیں اور فیصلہ یہ کیا ہے کہ ان میں زکوٰۃ نہیں ہے اور اس کو سفیان ثوری اور تمام اہل عراق کا قول بتایا ہے۔^(۲) عوامل پر زکوٰۃ نہیں باوجود یہ کہ تو والد و تناسل اور ایک قسم کا "نمود" ان کے اندر ہوتا ہے اور عوامل کی جنس کے بقیہ اصناف میں زکوٰۃ واجب ہونے کے باوجود بھی ان میں وجوب زکوٰۃ نہیں تو آلات محترفین بطریق اولی میں زکوٰۃ واجب نہ ہوگی۔

نظر فقہی کا بھی یہی تقاضہ ہے کہ آلات محترفین پر زکوٰۃ نہ ہونی چاہیئے کیونکہ ان کی آمدنی پر حوالان حول کے بعد زکوٰۃ عائد ہوتی ہے اگر خود ان پر بھی زکوٰۃ عائد کر دی تو ایک ہی چیز پر ایک سال میں دو مرتبہ زکوٰۃ دینا لازم آئے گا، وہذا لم یعهد فی الشرع و قد صرحو ابہ دوسرے یہ کہ زکوٰۃ پانچ قسم کی اشیاء پر آتی ہے:

۱: انعام ۲: ذهب وفضه ۳: عروض التجارة ۴: المعدن والركاز ۵: الزروع والشمار۔

آلات المحترفین ان میں سے کسی قسم میں بھی داخل نہیں ہیں کما ہو الظاهر۔

آلات المحترفین پر زکوٰۃ نہ آنے کی فقہاء کے یہاں بھی تصریحات ملتی ہیں:

قال فی الدر المختار: وکذالک آلات المحترفین قال فی رد المحتار: ای سواء کانت مما لا تستهلك عینه فی الانتفاع
کالقدوم والمبرد۔^(۲)

"در مختار میں کہا ہے: اور اسی طرح آلات محترفین میں بھی زکوٰۃ نہیں
رد المختار میں فرماتے ہیں: یعنی چاہے وہ اوزار ایسے ہوں جو کام لینے میں خراب نہ
ہوتے ہوں (گھستے نہ ہوں) جیسے کلہاڑی اور سنسی وغیرہ۔"

(۱) کتاب الاموال اردو ترجمہ۔ ص، ۱۲۔ ج، ۲۔

(۲) رد المختار (م ۱۲۵۲ھ)۔ کتاب الزکوٰۃ - ۲۶۵/۲ - ط: ایج ایم سعید۔

وقال الطھطاوی فی حاشیتہ علی الدر المختار و کذلک
 آلات المحترفین ای لا تجب فیها الزکاۃ الا اذا نوی بها التجارۃ^(۱)
 ”طھطاوی نے درمختار کے حاشیہ میں کہا ہے: کارگروں کے اوزار یعنی ان
 میں زکوٰۃ واجب نہیں بجز اس صورت کے کہ تجارت کی نیت سے رکھے ہوں۔“
 حالانکہ مسؤولہ مشینوں اور عمارتوں میں تو ”استھلاک“ ہوتا ہے یعنی وہ کثرت استعمال سے گھٹتے
 اور پرانے ہوتے ہیں ان کی قیمتیں گھٹ جاتی ہیں یہی وجہ ہے کہ حکومت یکس لگاتے وقت اس ”استھلاک“
 کے مقابلے میں چھوٹ دیتی ہیں۔

وفی الفقه علی المذاہب الاربعة: و کذالک لا تجب

الزکوٰۃ فی آلات الصناعة^(۲)

کتاب الفقه علی المذاہب الاربعة میں لکھا ہے: اور اسی طرح صنعت و حرفت کے
 اوزاروں میں زکوٰۃ واجب نہیں ہوتی۔

لَهُ مَا عِنْدَهُ وَاللَّهُ أَعْلَمُ بِأَعْلَمِ وَعْلَمَهُ اسْمُ وَاحْكَمَ

کتبہ: ولی حسن ٹونکی غفراللہ

بینات۔ جمادی الثانی ۱۳۹۱ھ

(۱) حاشیة الطھطاوی علی الدر المختار لسید احمد الطھطاوی - کتاب الزکوٰۃ باب - ۳۹۲/۱ - ط: بولاق مصر.

(۲) الفقه علی مذاہب الاربعة لعبد الرحمن الجزری، کتاب الزکوٰۃ، فصل هل تجب الزکوٰۃ فی دور السکنی الخ - ۱/۵۹۵ - ط: دا، الباز مکہ مکرمة.

بحث و نظر

”بینات“ کے اساسی مقاصد میں یہ چیز داخل ہے کہ عصر حاضر کے جدید مسائل اسلامی فقہ کی روشنی میں حل ہوں اس مضمون سے اگرچہ ہمیں اب تک تشفی نہیں ہوئی کہ سابقہ تحقیق غلط ہے اور یہ بالکل صحیح ہے لیکن ایک صاحب فکر و صاحب قلم کا مضمون ہے ہم بخوبی شائع کرتے ہیں تاکہ ارباب فکر اور ارباب علم مزید تحقیق کر کے آخری فیصلہ پر پہنچ سکیں (بنوری)

گرامی قدر حضرت مدیر صاحب مہمانہ ”بینات“ عرض یہ کہ آپ کے موئقرماہنامہ بینات اگست ائمہ کے شمارہ میں زیر عنوان ”ایک اہم استفتاء اور اس کا جواب“، جو مضمون شائع ہوا ہے اس کے متعلق میرے کچھ مناقشات ہیں جو میں آپ کے توسط سے فاضل مضمون نگار حضرت مفتی صاحب کی خدمت میں بھیج رہا ہوں، امید ہے کہ حضرت مفتی صاحب موصوف فراخدی کے ساتھ ان مناقشات کا جواب تحریر فرمائیں گے اور آپ ان کے جوابات کو میرے مناقشات کے ساتھ بینات میں شائع فرمادردوستی اور علم نوازی کا ثبوت دیں گے تاکہ جن قارئین بینات کی نظر سے محوہ بالا مضمون گزرنا ہے ان کی نظر سے یہ بھی گزرے۔

واضح رہے کہ اگر یہ مسئلہ نہایت اہم اور دین و ملت کیلئے دور رسم تاج کا حامل نہ ہوتا تو میں اس پر قلم نہ اٹھاتا اور ایسی شخصیت سے بحث میں نہ الجھتا جس کا میرے دل میں حد درج احترام ہے لیکن چونکہ دین کی خیرخواہی اور اس کا احترام باقی ہر خیرخواہی اور احترام پر مقدم ہے لہذا کافی پس و پیش اور ہمچکا ہٹ کے بعد ناخوش گوار فریضہ کے طور پر مجھے یہ خط لکھنا پڑا، امید ہے کہ حضرت مفتی صاحب موصوف بھی دینی خیر خواہی کے پیش نظر اس سے کچھ براتا شہ نہیں لیں گے۔

قارئین بینات خصوصاً علمائے کرام حضرات کی خدمت میں بصد ادب گزارش ہے کہ مسئلہ زیر بحث سے متعلق فریقین کے دلائل خاص توجہ کے ساتھ ملاحظہ فرمائیں اور اس بحث کو مفید اور نتیجہ خیز بنانے

میں علمی طور پر حصہ لیں۔

محولہ بالامضمان کے متعلق میرا پہلا معارضہ یا مناقشہ یہ ہے کہ: فقہاء کرام نے زکوٰۃ کی بحث میں جن آلات المحتز فین کو زکوٰۃ سے مستثنی شہرایا ہے ان سے ان کی مراد صرف وہ آلات المحتز فین ہیں جو محتز فین کی ملک میں ہوتے ہیں اور وہ ان کے ساتھ خود کام کر کے روزی کماتے ہیں، وہ آلات المحتز فین مراد نہیں جن کے ساتھ ان کا مالک خود کام نہیں کرتا بلکہ دوسروں سے اجرت وغیرہ پر کام کر کے مال و دولت کماتا ہے، اس پر میرے دلائل حسب ذیل ہیں۔

پہلی دلیل یہ کہ فقہاء کرام نے آلات المحتز فین کو ”حوالج اصلیہ“ میں شمار کیا ہے اور حوالج اصلیہ کی تعریف میں صرف وہ آلات المحتز فین آتے ہیں جن کے ساتھ ان کے مالک صاحب پیشہ خود کام کا ج کر کے روزی کماتے ہیں، ان کی تعریف میں وہ آلات نہیں آتے جن کے ساتھ ان کا مالک خود کام نہیں کرتا بلکہ دوسروں سے کام کراتا ہے جیسے ایک فیکٹری اور کارخانے کی کلیں اور مشینیں یا کسی جہاز راں کمپنی کے بھری جہاز یا کسی فضائی کمپنی کے ہوائی جہاز وغیرہ یا کسی ٹرانسپورٹ کمپنی کے ٹرک اور بسیں وغیرہ۔ حوالج اصلیہ کی تعریف و تفسیر میں رد المحتار (شامی) نے لکھا ہے:

۱- ما يدفع الہلاک عن الانسان تحقيقاً كالنفقة و دور السکنى وآلات الحرب والثياب المحتاج اليها لدفع الحر والبرد او تقدیراً كالدين فان المديون محتاج الى قصائه بما في يده من النصاب دفعاً عن نفسه الحبس الذي هو كالهلاك وكآلات الحرفة واثاث المنزل ودواب الرکوب وكتب العلم لا هلهلا فان الجهل عندهم كالهلاك .^(۱)

۲- وليس في دور السکنى وثياب البدن واثاث البيت ودواب الرکوب وعبيد الخدمة وسلاح الاستعمال زکاة لأنها مشغولة

(۱) رد المحتار - کتاب الزکاۃ - مطلب فی زکاۃ ثمن البيع وفاء - ۲۶۲ / ۲ .

بالحاجة الاصلية ولیست بنامية ایضاً وعلی هذا کتب العلم لاهلها
وآلات المحترفين لما قلنا (۱).

۳- الحوائج الاصلية وهی دور السکنی وثیاب البدن واثاث
البیت وسلاح الاستعمال ودواب الرکوب وکتب الفقهاء وآلات

المحترفين وغير ذلک مما لابد منه فی معاشه (۲)

پہلی عبارت میں حاجت اصلیہ یا حوائج اصلیہ کی تعریف کے الفاظ یہ ہیں:

ما یدفع الہلاک عن الانسان تحقیقاً او تقدیراً

”وہ چیزیں جو انسان کو ہلاک ہونے سے بچاتی ہیں تحقیقی طور پر یا تقدیری طور پر۔“

اس تعریف کے تحت جو آلات احتراز فیں ذکر کئے گئے ہیں ہر عقلمند انسان بادنی غور و تأمل سمجھ سکتا ہے کہ ان سے مراد صرف وہ آلات احتراز فیں ہیں جن کے ساتھ ارباب حرفة خود کام کر کے کماتے کھاتے اور زندگی گزارتے ہیں کیونکہ وہ اپنے ہنر و پیشہ کا اظہار کرنے اور روزی کمانے کے لئے اپنے آلات واوزار کے محتاج ہوتے ہیں، حتیٰ کہ وہ اگر ان کے پاس نہ ہوں تو یہ امر واقعہ ہے کہ وہ اپنے پیشہ کے ذریعے کسب معاش سے محروم اور معاشی پریشانی میں بیتلاء ہو جاتے ہیں، بخلاف ان آلات واوزار اور ان کلوں اور مشینوں کے جن کے ساتھ ان کا مالک خود کام نہیں کرتا بلکہ بسا اوقات وہ یہ جانتا بھی نہیں کہ کس آئے اور مشین سے کس طرح اور کیا کام لیا جاتا ہے؟ وہ ان آلات واوزار کے ساتھ دوسرے افراد سے جو اس ہنر و پیشہ کو جانتے ہیں اجرت وغیرہ پر کام کراتا ہے حتیٰ کہ اگر وہ دوسرے افراد نہ ہوں تو اس کے یہ آلات واوزار بیکار ہو کر رہ جاتے ہیں اور وہ ان کو الگ کر کے کوئی دوسرا کار و بار شروع کر دیتا ہے اور بعض دفعہ ایسا بھی ہوتا ہے کہ ایک کارخانہ دار جب یہ دیکھتا ہے کہ اس کو کسی دوسرے کار و بار میں اس کارخانہ کے مقابلے میں زیادہ نفع مل سکتا ہے تو وہ اپنے کارخانے کو فروخت کر کے اس کے سرمائے سے وہ دوسرا کار و بار شروع کر دیتا ہے، صاف ظاہر ہے کہ ایک کارخانہ دار کسب معاش کے سلسلہ میں اپنی مشینوں کا اس طرح محتاج نہیں ہوتا جس طرح کہ ایک

(۱) الہدایہ - کتاب الزکوٰۃ - ۱۸۶/۱ - ط: مکتبہ شرکة علمیة.

(۲) الاختیار لتعلیل المختار لعبدالله بن محمود کتاب الزکاۃ - ط: دار المعرفة بیروت.

بڑھنی، لو بار اور درزی وغیرہ اپنے آلات واوزار کا محتاج ہوتا ہے لہذا کارخانے دار کی مشینیں اور اس قسم کی دوسری چیزیں "حوالج اصلیہ" کی تعریف میں نہیں آتیں اور ثانی الذکر کو کسی طرح اول الذکر پر قیاس نہیں کیا جا سکتا۔ فاضل مضمون نگار نے آلات المحتز فین کے زکوٰۃ سے خارج ہونے کی بحث میں مذکورہ دلیل کو اس طرح نظر انداز کیا ہے کہ گویا کہ فقہ حنفی کی کسی کتاب میں اس کا ذکر ہی نہیں، بہر حال اپنی پہلی دلیل میں، میں نے جو عرض کیا ہے وہ فقہ کی کتاب میں موجود ہے۔

دوسری دلیل یہ ہے کہ فقہاء نے "آلات المحتز فین" کو جس دوسرے سبب کی بناء پر زکوٰۃ سے مستثنی قرار دیا ہے وہ ان کا غیر نامی ہونا یعنی ان میں وصف نموداں نہ پایا جانا ہے اور یہ چیزیں بھی صرف ان آلات المحتز فین کی حد تک درست ہیں جن کے ساتھ ان کے مالک ارباب ہنرو حرفاً خود کام کر کے کماتے کھاتے ہیں کیونکہ وہ نامی کی تعریف میں نہیں آتے جبکہ کارخانوں کی مشینیں وغیرہ جن کے ساتھ ان کے مالک خود کام نہیں کرتے بلکہ دوسروں سے اجرت وغیرہ پر کراتے ہیں یا ان کو اجارہ پر چلاتے ہیں، نامی کی تعریف میں آتے ہیں۔

مال نامی کی تعریف فقہاء کے نزدیک یہ ہے:

کون المال معداً الاستئماء بالتجارة او بالاسامة.

"مال کا بڑھوتری کے لئے تیار کیا گیا ہونا بذریعہ تجارت یا بذریعہ اسامت۔"

یعنی جو مال بڑھانے کی غرض سے کسی ایسے معاشی طریقے سے متعلق کر دیا گیا ہو جس میں عام طور پر مال بڑھتا اور ترقی کرتا ہے تو وہ مال فقہ کی اصطلاح میں "نامی" کہلاتا ہے اور ایسے معاشی طریقے دو ہیں ایک تجارت اور دوسرا اسامت۔

مال نامی کی تعریف میں تجارت اور اسامت جو دو لفظ ہیں جب تک ان کا مفہوم و مطلب سامنے نہ ہو مال نامی کا صحیح مفہوم و مطلب سمجھ میں نہیں آ سکتا لہذا ذیل میں ان کے مفہوم و مطلب کو واضح کیا جاتا ہے۔ تجارت کی تعریف مختلف کتابوں میں درج ذیل الفاظ سے کی گئی ہے،

۱- التجارة تقلیب المال لغرض الربح (۱).

نفع کی غرض سے مال میں الٹ پلٹ اور رد و بدل کا نام تجارت ہے۔

۲- التجارۃ التصرف فی راس المال طلبًا للربح .^(۱)

”نفع حاصل کرنے کیلئے راس المال میں تصرف کرنا تجارت ہے۔“

۳- التجارۃ هی التصرف فی المال للربح .^(۲)

”نفع کی خاطر مال میں تصرف کرنا تجارت ہے۔“

۴- التجارۃ عقداً کتساب المال .^(۳)

”مال کمانے کے ہر معاهدہ اور معاملہ کا نام تجارت ہے۔“

یہ تعریف قاضی ابو یوسف کی طرف منسوب ہے۔

۵- عقد التجارۃ هو کسب المال بالمال بعقد الشراء او اجارہ او

استقراض .^(۴)

”مال کامال کے ذریعے حاصل کرنا معاملہ تجارت ہے خواہ وہ بیع و شراء کے ذریعے ہو یا

اجارہ کے ذریعے یا قرض حاصل کرنے کے ذریعے۔“

۶- التجارۃ هی مبادلة المال بمال .^(۵)

”تجارت نام ہے مال کامال کے ساتھ تبادلہ کرنے کا۔“

۷- التجارۃ کسب المال ببدل ما ہو مال .^(۶)

”تجارت مال کامانا ہے بذریعہ اس بدل کے جو مال ہو۔“

مختلف کتابوں سے تجارت کی یہ جو چند تعریفیں نقل کی گئی ہیں ان میں اختلاف تو ضرور ہے لیکن

(۱) المفردات فی غریب القرآن کتاب النساء ۷۳ - ط: شرکة علمية

(۲) کشاف اصطلاحات الفنون - ۱/۲۲ - ط: سهیل اکیڈمی

(۳) اسکے قریب المفہوم معارات ملی ہے جو کہ یہ ہے ”اعلم بان الله سبحانه وتعالیٰ جعل المال سبباً لإقامة مصالح العباد في الدنيا وشرع طريق التجارة لا كسابها“ (المبسوط سرخسی ط: دار الكتب العلمية

(۴) رد المحتار - کتاب الزکوٰۃ - ۲/۲۷ - ط: ایج ایم سعید .

(۵) کشاف اصطلاحات الفنون ۱/۲۲ - ط: سهیل اکیڈمی

(۶) بدائع الصنائع فی ترتیب الشرائع - کتاب الزکوٰۃ، مال التجارة ۲/۹۳ - ط: دار احیاء التراث

تضاد اور تناقض ہرگز نہیں یعنی ایسا نہیں کہ بعض کو صحیح ماننے سے دوسری بعض کا غلط ہونا لازم آتا ہو، بلکہ مختلف اعتبارات سے یہ سب صحیح ہیں، ان کے مابین جو فرق ہے وہ یہ کہ بعض کے مفہوم کا دائرہ نہایت وسیع ہے جو تجارت کی تمام شکلوں پر حاوی ہے اور بعض کا دائرہ اس کی چند شکلوں تک اور بعض کا صرف ایک شکل تک محدود ہے گویا ان کے درمیان عموم و خصوص کا اختلاف ہے۔

پہلی دوسری اور تیسری تعریف کا مفہوم ایک ہے یعنی یہ کہ منافع کی غرض سے سرمائے میں تصرف اور رد و بدل کرنا، عام ہے کہ وہ تصرف بیع و شراء کی شکل میں ہو یا اجارہ اور دوسرے کسی کار و بار کی شکل میں، یہ تعریف دراصل نفس تجارت کی ہے اس کی کسی خاص عملی شکل کی نہیں، چوتھی تعریف میں بھی عموم ہے اس کی رو سے اکتساب مال کا ہر معاملہ تجارت میں آ جاتا ہے خواہ وہ مال کے بدالے میں ہو جیسے بیع و شراء میں ہوتا ہے یا مال کے بدالے میں نہ ہو جیسے بہبہ، وصیت اور مہر وغیرہ اور یہ چوتھی تعریف قاضی امام ابو یوسفؓ کی طرف منسوب ہے اور فقہ حنفی کی تمام بڑی کتابوں میں اس کا ذکر ہے، پانچویں تعریف کا مفہوم پہلی چار کی بحسبت کچھ محدود ہے، لیکن بعد والی تعریفوں کے مقابلہ میں وسیع ہے اس میں جس طرح بیع و شراء داخل ہے اسی طرح اجارہ اور استقراض بھی داخل ہے جبکہ چھٹی اور ساتویں صرف بیع و شراء تک محدود ہیں، یہ تعریف دراصل تجارت کی نہیں بلکہ تجارت کی عملی شکل کی ہے جو کثیر الوقوع اور عام ہے یعنی بیع و شراء اور اس کا ثبوت یہ ہے کہ فقہاء کرام نے کتاب البیوع میں بیع کی تعریف "مبادلة المال بالمال" سے کی ہے۔

بہر حال یہ حقیقت ہے کہ بیع اور تجارت کا مفہوم ایک نہیں بلکہ بیع خاص اور تجارت عام ہے ہر بیع تو تجارت ہے لیکن ہر تجارت بیع نہیں، بیع اور تجارت میں مغاررت کا ثبوت قرآن حکیم کی اس آیت سے بھی ظاہر ہوتا ہے، ﴿رجال لاتلهیهم تجارة ولا بيع عن ذكر الله﴾ کیونکہ معطوف اور معطوف علیہ کے مابین مغاررت کا پایا جانا ضروری ہوتا ہے۔

اب سوال یہ رہ جاتا ہے کہ کتب فقہ کے ابواب الزکوٰۃ میں جو لفظ تجارت استعمال ہوا ہے اس کا مفہوم و مطلب کیا ہے، سوال اللہ تعالیٰ جزاً نخیر دے صاحب کشاف اصطلاحات الفنون کو کہ انہوں نے صاف لفظوں میں اس کا جواب دے دیا ہے لکھا ہے، وفی الزکوٰۃ التجارة هي التصرف في المال للربح، زکوٰۃ میں تجارت کے معنی ہیں مال میں تصرف اور رد و بدل کرنا نفع حاصل کرنے کے لئے، فقهہ شافعی

کی مستند کتاب تحفۃ المحتاج میں بھی زکوٰۃ کی بحث میں تجارت کے یہی معنی لکھے ہیں، الفاظ یہ ہیں:

التجارة وهي تقلیب المال بالتصرف فيه ، لطلب النماء^(۱)

اسی طرح مبسوط سرخی کی عبارتوں سے بھی یہی مطلب نکلتا ہے، اسامت کے معنی ہیں قدرتی گھاس وغیرہ چراکر مویشیوں کی پروش کرنا یعنی ان کے گھاس چارے پر اپنی جیب سے خرچہ نہ کرنا بلکہ چدائی کے طریقہ سے ان کو پالنا اور ان سے فائدہ اٹھانا۔

واضح رہے کہ اسامت کے طریقہ سے صرف اس مال کا تعلق قائم ہوتا ہے جو مویشیوں اور جانوروں کی شکل میں ہو اور اس میں نہما اور بڑھوتری کا مطلب ان کے عین میں کمیت و کیفیت کے لحاظ سے اضافہ ہونا ہوتا ہے جبکہ تجارت سے ہر قسم کا مال متعلق ہو سکتا ہے، مویشی، زمین، مکان، خام اجناس اور ان سے تیار شدہ مختلف قسم کا ساز و سامان وغیرہ اور اس میں نہما کا مطلب فقہاء کے نزدیک اس کی مالیت میں اضافہ ہوتا ہے نہ کہ عین میں اضافہ۔

ثم معنی النماء مطلوب فی اموال التجارة فی قیمتها كما انه

مطلوب فی السوائیم من عینها^(۲)

”مال نامی“ کا فقہی مفہوم و مطلب واضح ہو جانے کے بعد اب دیکھیے کہ کون سے آلات لمحتر فین اس کے تحت آتے ہیں اور کون نہیں آتے لیکن اس میں اس حقیقت کو ملاحظہ رکھنا نہایت ضروری ہے کہ ارباب ہنرو پیشہ جن آلات و اوزار کے ساتھ خود کام کر کے کماتے کھاتے ہیں ان آلات و اوزار کے استعمال ہونے اور گھنٹنے ٹوٹنے سے ان کی قیمت و مالیت میں جو کمی واقع ہوتی ہے اس کو یہ لوگ خود برداشت کرتے ہیں گویا وہ ان سے نفع اٹھانے کے ساتھ ساتھ ان کا نقصان بھی برداشت کرتے ہیں لہذا ان کی حیثیت علوفہ جانوروں کی سی ہوتی ہے، جن پر زکوٰۃ واجب نہ ہونے کی وجہ فقہاء نے یہ لکھی ہے کہ:

(۱) حاشیۃ تحفۃ المحتاج شرح المنهاج لابن حجر الہیتمی للشیخ عبدالجمید الشرانی - فصل فی زکوٰۃ التجارة - ۲۹۲/۳.

(۲) المبسوط للسرخسی کتاب الزکوٰۃ، باب رکوٰۃ المال - ۲۵۶/۲ - ط: دار الكتب العلمية .

لَانْ فِي الْعُلُوفَةِ تَرَاكُمُ الْمُؤْنَةِ فَيُنْعَدِمُ النِّمَاءُ مَعْنَى (۱)

اس لئے کہ پالتو جانوروں پر خرچہ اٹھانا پڑتا ہے اور تکلیف و مشقت برداشت کی جاتی ہے لہذا ایسے جانوروں میں واقع ہونے والا نماء کا عدم ہو کر رہ جاتا ہے، یعنی ان سے مالک کو جو فائدہ پہنچتا ہے اگر اس کا اس خرچہ سے موازنہ کیا جائے جو ان کے گھاس چارے اور دیکھ بھال پر صرف کیا گیا ہوتا ہے تو اُنہیں میں کچھ خاص فائدہ ظاہر نہیں ہوتا کسی مال کے غیر نامی ہونے کا فقہاء کے نزدیک یہ جو مفہوم و مطلب ہے زیر بحث مسئلہ میں اس کو ملاحظہ رکھا جائے تو اس سے مسئلہ سمجھنے میں مدد ملے گی۔

بہر کیف یہ واقعہ ہے کہ ارباب ہنرو پیشہ اپنے جن آلات و اوزار کے ساتھ کام کر کے کماتے کھاتے ہیں ان کے گھنے اور ٹوٹنے پھوٹنے کا تمام تر نقصان وہ خود برداشت کرتے ہیں بخلاف ایک مل مالک اور کارخانہ دار کے کہ وہ اپنی مشینوں کے گھنے اور ٹوٹنے پھوٹنے کا نقصان بالکل برداشت نہیں کرتا بلکہ کارخانے کی مجموعی آمدنی میں سے اس مدد کی رقم بھی ضرور وصول کرتا ہے۔

در اصل ہوتا یہ ہے کہ ایک کارخانہ دار جب کارخانہ لگاتا ہے تو پہلے روز ہی یہ چیز اس کے علم میں ہوتی ہے کہ آج اس کی جن مشینوں کی مالیت مثلاً ایک لاکھ روپے ہے دس سال استعمال ہونے کے بعد ان کی مالیت مثلاً ستر ہزار روپے رہ جائے گی لہذا وہ تمیں ہزار سالانہ کے حساب سے دس سالوں پر تقسیم کر دیتا ہے چنانچہ وہ کارخانے کی سالانہ آمدنی میں سے تمیں ہزار روپے مشینوں کی گھسائی کے ضرور وصول کرتا ہے جس طرح کہ وہ دیگر تمام رقوم وصول کرتا ہے جو اس نے خام مال وغیرہ کی خریداری، مازموں، کارگروں اور مزدوروں کی تشویح اور حکومت کے ٹیکسوں وغیرہ پر اپنی جیب سے خرچ کی ہوتی ہیں، مطلب یہ کہ کارخانے کا مالک کارخانے کی مجموعی آمدنی میں سے اپنے جملہ اخراجات بھی وصول کرتا ہے اور اس کے ساتھ ساتھ اس کا ایک خاص حصہ یہ کہہ کر لے لیتا ہے کہ یہ میرے اس سرمائی کا منافعہ ہے جو اس کاروبار میں لگا ہوا ہے، اس طرح اس کا اصل سرمایہ بھی محفوظ رہتا ہے اور سال بے سال اس میں معتمد بے اضافہ بھی ہوتا چلا جاتا ہے چنانچہ یہی وجہ ہے کہ ایک کارخانہ دار جو دس سال پہلے مثلاً دس لاکھ روپے کا مالک تھا

(۱) الہدایۃ کتاب الزکوٰۃ ، باب صدقة السوائم ، فصل فی الخیل ۱۹۲/۱ - ط: مکتبۃ شرکۃ علمیۃ

دس سال بعد اگر ایک کروڑ کا نہیں تو پچاس لاکھ کا مالک ضرور بن جاتا ہے اس کی کتنی مثالیں ہمارے سامنے ہیں، پاکستان بننے کے بعد جن لوگوں نے لاکھوں کے سرمائے سے کارخانوں کا کاروبار شروع کیا تھا وہ کروڑوں اور اربوں کے مالک ہیں، ان کی دولت اور مالیت کا اندازہ اس انکمپنیس سے لگایا جا سکتا ہے جو وہ پندرہ بیس سال پہلے ادا کرتے تھے اور جواب ادا کر رہے ہیں۔

اس حقیقت کو سامنے رکھتے ہوئے دیکھئے کہ کارخانے کا مشینی سرمایہ مال نامی کی تعریف میں آتا ہے یا نہیں اور یہ کہ جس نمو اور بڑھوتری کی وجہ سے تجارتی سرمائے کو نامی قرار دیا گیا ہے وہ اس مشینی سرمائے میں پائی جاتی ہے یا نہیں، اگر پائی جاتی ہے اور تجارتی سرمائے سے کہیں زیادہ پائی جاتی ہے تو پھر اس کے مال نامی ہونے سے انکار کیا جا سکتا ہے؟ یہ تو اس مشینی سرمائے کا مال نامی ہونا باعتبار نتائج کے ہوا، اب اس کو بلحاظ غرض و مقصد اور بلحاظ اس کی مخصوص بناؤٹ و ساخت کے دیکھئے تو اس سے بھی اس کا مال نامی ہونا ثابت ہے وہ اس طرح کہ یہ امر واقعہ ہے کہ ایک سرمایہ دار کارخانہ لگانے سے پہلے یہ سوچتا اور معلومات حاصل کرتا ہے کہ وہ اپنا سرمایہ کس کاروبار میں لگانے جس سے اس کو زیادہ نفع حاصل ہو، چنانچہ جب اس کو وثوق و اطمینان ہو جاتا ہے کہ کارخانہ لگانے سے اس کو زیادہ نفع ہو سکتا ہے تو وہ نفع حاصل کرنے کی غرض سے اپنے سرمائے کو کارخانے کی شکل دے دیتا ہے اور جیسا کہ پچھے عرض کیا گیا فقہاء کے نزدیک ”ابواب الزکوٰۃ“ میں تجارت کے معنی میں ”التصرف فی المال للربح“ اور یہ معنی کارخانے کے مشینی سرمائے میں کامل طور پر پائے جاتے ہیں یعنی یہ سرمایہ سو فیصد مال تجارت کی تعریفات میں آتا ہے لہذا اس کے مال نامی ہونے میں کسی کو کیا شہہ ہو سکتا ہے۔

اسی طرح اپنی بناؤٹ و ساخت کے لحاظ سے بھی ایک کارخانے کی مشینیں ایسی ہوتی ہیں جن میں ذاتی استعمال اور ابتداء کے لئے ہونے کا سرے سے احتمال ہی نہیں ہوتا لہذا وہ بلا نیت تجارت اور بلا عمل تجارت، تجارت کے لئے معین ہوتی اور مال تجارت کے زمرے میں آتی ہیں، بالفاظ دیگر جس وجہ سے فقہاء کرام نے سونے چاندی کو مال تجارت قرار دیا ہے اسی وجہ سے ایک کارخانے کی مشینیں بھی مال تجارت قرار پاتی ہیں، مثلاً بداع الصناع کی درج ذیل عبارت ملاحظہ فرمائیے۔

ثابت باصل الخلقہ لأنها لا تصلح للاستفأع باعيانها في دفع الحوائج الأصلية، فلا حاجة الى الاعداد من العبد للتجارة بالنية، اذ النية للتعيين وهي متعينة للتجارة باصل الخلقہ فلا حاجة الى التعين بالنية فتجب الزکوٰۃ فيها نوی التجارة او لم یعنو اصلاً او نوی النفقة ، وأما فيما سوی الأثمان من العروض فانما يكون الاعداد فيها للتجارة بالنية لأنها كما تصلح للتجارة تصلح للاستفأع باعيانها بل المقصود الأصلی منها ذلك فلا بد من التعين للتجارة وذلك بالنية..... ثم نية التجارة والا سامة لا تعتبر مالاً متصل بفعل التجارة .^(۱)

اس عبارت میں سونے چاندی کو جس وجہ سے مال تجارت قرار دیا گیا ہے وہ یہ کہ سونا چاندی اپنی خلقت اور بناؤٹ و ساخت کے لحاظ سے ایسی چیز ہے جس میں ذاتی طور پر صلاحیت ہی نہیں کہ انسان کی کسی بنیادی ضرورت کو پورا کر سکے اور براہ راست اس کے استعمال میں آسکے گویا ان میں ذاتی استعمال کی شے نہ ہونے کا جو وصف ہے اس سے ان کا مال تجارت ہونا متعین ہو جاتا ہے اور چونکہ یہی وصف کارخانے کی مشینوں میں پایا جاتا ہے یعنی ان میں بھی ذاتی استعمال کی شے ہونے کا کوئی احتمال نہیں، فرض کیجئے کہ کسی کے پاس سلامی کی ایک مشین ہے تو اس کے متعلق تو یہ احتمال بھی ہو سکتا کہ وہ تجارت کی غرض سے ہو اور یہ بھی ہو سکتا ہے کہ وہ ذاتی استعمال کے لئے ہو لیکن کارخانے کی مشینوں کے متعلق ذاتی استعمال کے لئے ہونے کا سوال ہی پیدا نہیں ہوتا یا مثلاً ایک شخص کے پاس موثر کار ہے تو اس کے بارے میں یہ بھی خیال ہو سکتا ہے کہ ذاتی استعمال کے لئے ہو کیونکہ وہ عام طور پر ذاتی استعمال کے لئے ہوتی ہے اور یہ خیال بھی ہو سکتا ہے کہ وہ تجارت کے لئے ہو لیکن جس کے پاس چند بسیں اور ٹرک ہوں تو ان کے متعلق ذاتی استعمال ہونے کا کسی کو خیال بھی نہیں ہو سکتا بلکہ صرف یہ سمجھا جائے گا کہ وہ اس کے دھن دے اور کار و بار کے لئے ہیں جس سے مقصد اپنی دولت کو بڑھانا اور اس میں اضافہ کرنا ہوتا ہے گویا اس کے بزنس کا ساز و سامان ہے۔

(۱) بدائع الصنائع - کتاب الزکوٰۃ - فصل في شرائط الفرضية ۲۹/۲ - ط: مکتبہ شرکة علمیہ

اگر یہاں یہ کہا جائے کہ بنس اور تجارت میں جو چیزیں وسائل و ذرائع کی قسم کی ہوتی ہیں ان پر زکوٰۃ واجب نہیں ہوتی اور ان کے علاوہ جو دوسری چیزیں ہوتی ہیں یا جو منافع حاصل ہوتے ہیں صرف ان پر زکوٰۃ عائد ہوتی ہے لہذا اگر کارخانے کی مشینوں کو مال تجارت تسلیم بھی کر لیا جائے تب بھی ان پر زکوٰۃ واجب نہیں ہوگی کیونکہ وہ اس کاروبار میں وسائل اور ذرائع کی حیثیت رکھتی ہیں اور وسائل و ذرائع پر زکوٰۃ نہیں۔

تو اس کا جواب یہ ہے کہ متقدمین و متأخرین میں سے کسی فقیہ نے یہ بات نہیں کہی اور فقه کی کسی مستند کتاب میں اس کا کوئی ذکر نہیں کہ تجارتی کاروبار میں جن چیزوں کی حیثیت وسائل و ذرائع کی ہوتی ہے ان پر زکوٰۃ واجب نہیں ہوتی مطلب یہ کہ محض وسیلہ اور ذریعہ ہونے کی وجہ سے فقہاء نے کسی شے کو زکوٰۃ سے مستثنی نہیں ٹھہرایا، جن اشیاء کو انہوں نے زکوٰۃ سے مستثنی ٹھہرایا ہے صرف دو وجہ سے ٹھہرایا ہے ”حوالج اصلیہ“ میں داخل ہونے کی وجہ سے اور ”غیرنامی“ ہونے کی وجہ سے مثلاً آلات الحتر فین کو زکوٰۃ سے اس وجہ خارج مانا ہے کہ وہ حوالج اصلیہ میں داخل اور غیرنامی ہیں اس وجہ سے نہیں مانا کہ وہ وسائل و ذرائع کی حیثیت رکھتے ہیں، اسی طرح ”عوامل و حوالی“ جانوروں کے زکوٰۃ سے مستثنی ہونے کی وجہ یہ بتائی ہے کہ وہ علوفہ ہونے کی وجہ سے بلحاظ نتیجہ غیرنامی ہوتے ہیں، یہ وجہ کسی نے نہیں بیان کی کہ وہ وسیلہ اور ذریعہ کی حیثیت رکھتے ہیں، غرضیکہ فقہ اسلامی میں کسی چیز کو ذریعہ اور وسیلہ ہونے کی بناء پر زکوٰۃ سے مستثنی نہیں قرار دیا گیا، بلکہ اس کے برعکس فقہ کی بنیادی کتابوں میں تصریح موجود ہے کہ مال تجارت سے خریدے ہوئے عوامل و حوالی اور اس طرح کی دوسری تمام اشیاء پر بھی زکوٰۃ واجب ہوتی ہے، اس کے ثبوت میں الجامع الکبیر کی درج ذیل عبارت ملاحظہ فرمائیے جو اس بارے میں نص صریح کا درج رکھتی ہے:

رجل دفع الى رجل مالا مضاربة فاشترى ببعضه طعاما للتجارة

وبما بقى منه حمولة للطعام ولا ينوى شيئا او اشتري ببعضه رقيقا وبما

بقي طعاما لهم وكسوة فحال الحال فعلى رب المال زكوة راس ماله

وحصته من الربح وعلى المضارب زكوة حصته من الربح .^(۱)

(۱) الجامع الكبير للشیبانی - کتاب الزکوٰۃ - باب زکوٰۃ الاموال والبقر والغنم - ص ۱۸ - ط: دار الكتب العلمية .

”ایک شخص نے دوسرے کو مضاربہ پر کار و بار کرنے کے لئے مال دیا اس نے اس مال کے کچھ حصے سے غلہ وغیرہ خریدا اور کچھ سے اس غلہ کو ادھر ادھر لے جانے کے لئے بوجھاٹھانے والا جانور خریدا اور کوئی نیت نہیں کی، یا اس نے کچھ مال سے غلام خریدے اور کچھ سے ان کے لئے کھانے پینے کا سامان اور کپڑے خریدے، سال گزرنے پر رب المال پر لازم ہے کہ وہ راس المال اور اپنے حصہ کے نفع کی زکوٰۃ دے اور کام کرنے والا صرف اپنے حصہ کے نفع کی دے۔“

اس عبارت سے صاف ظاہر ہوتا ہے کہ مال مضاربہ سے جو یقیناً مال تجارت ہوتا ہے جو کچھ بھی خریدا جاتا ہے عام ہے کہ وہ اجناس خوردنی یا اشیائے استعمال ہوں یا ان کے حمل و نقل کے ذرائع جیسے بار برداری کے جانور اور ٹرک وغیرہ یا اس قسم کی دوسری چیزیں جو تجارت میں بذات خود مقصود نہیں ہوتیں بلکہ اصل مقصود چیزوں کے وجود اور بقا کا ان پر دار و مدار ہوتا ہے جیسے تجارتی مویشیوں کے لئے غذا ای سامان، اسی طرح بار دانہ، ڈبے، بو تلیں وغیرہ سال گزرنے کے بعد اس سب مال پر قیمت کے لحاظ سے زکوٰۃ واجب ہوتی ہے اور ان میں سے کوئی چیز بھی زکوٰۃ سے مستثنی نہیں ہوتی۔

الجامع الکبیر کی مذکورہ عبارت کے بعد جو اس سے متصل دوسری عبارت ہے وہ یہ ہے:

ولو اشتري ذالك رب المال ولم يدفعه مضاربة لم يكن

عليه في حمولة الطعام وطعم الرقيق وكسوة لهم زكوة^(۱)

اس عبارت کی تشریح کرتے ہوئے فقہاء کرام نے لکھا ہے کہ چونکہ حمل و نقل کے جانور اور غلاموں کے لئے خریدے ہوئے سامان خوردنو ش وغیرہ کے متعلق یہ احتمال بھی ہو سکتا ہے کہ مالک نے اس کو تجارت کے مال سے بغرض تجارت خریدا ہوا اور یہ احتمال بھی ہو سکتا ہے کہ غیر تجارتی مال سے غیر مقصود کیلئے خریدا ہوا ہذا جب تک کسی دلیل اور قرینے سے یہ واضح نہ ہو جائے کہ مالک نے اس کو تجارتی مال سے بغرض تجارت خریدا ہے اس پر زکوٰۃ واجب نہیں ہوتی، اس بارے میں ملک العلماء کا سانی نے بدائع الصنائع میں جو لکھا ہے وہ یہ ہے کہ:

(۱) الجامع الکبیر للشیبانی - المرجع السابق.

الْمَالُكُ إِذَا اشْتَرَى عَبِيدَ الْلَّتِجَارَةَ، ثُمَّ اشْتَرَى لَهُمْ ثِيَابًا لِكُسُوفَةٍ وَطَعَامًا
لِلنَّفْقَةِ فَإِنَّهُ لَا يَكُونُ لِلتِّجَارَةِ لَأَنَّ الْمَالُكَ كَمَا يَمْلِكُ الشَّرَاءَ
لِلتِّجَارَةِ وَيَمْلِكُ الشَّرَاءَ لِلنَّفْقَةِ وَالْبَذْلَةِ وَلَهُ أَنْ يَنْفَقَ مِنْ مَالِ
الْتِجَارَةِ وَغَيْرِ مَالِ التِّجَارَةِ فَلَا تَعْيَيْنُ لِلتِّجَارَةِ إِلَّا بَدْلِيلٍ زَائِدٍ.^(۱)

اس عبارت کے آخری الفاظ یہ بتلاتے ہیں کہ اگر کسی خارجی دلیل سے یہ ثابت ہو جائے کہ مالک نے تجارتی غلاموں کے لئے کھانے پینے اور پہننے اور ہنسنے کا جو سامان خریدا ہے یادوسری مثال میں تجارتی غلہ وغیرہ کے لئے حمل و نقل کا جو جانور خریدا ہے، وہ تجارتی مال سے تجارتی مقاصد کے لئے خریدا ہے مثلاً مالک خود اس کا اظہار کر دے یادوسرے قرآن و شواہد سے یہ ظاہر ہوتا ہو، تو اس پر بھی زکوٰۃ ضرور واجب ہو گی۔

علاوہ ازیں آج کل یہ بڑے مل اور کارخانے مشترک سرمائے سے قائم کئے جاتے ہیں اس طرح کہ ان میں پچاس فی صد سرمایہ ایک فرد یا خاندان یا پارٹی کا ہوتا ہے اور پچاس فیصد حصہ کی شکل میں دوسرے سینکڑوں افراد کا ہوتا ہے مثلاً دس لاکھ کے سرمائے سے قائم کردہ مل و کارخانے میں پانچ لاکھ ایک فرد یا پارٹی کا اور پانچ لاکھ دس روپے کے شیرزا حصہ کی صورت میں دوسرے کثیر التعداد لوگوں کا ہوتا ہے، اسی طرح مختلف قسم کے کاروبار چلانے کے لئے آج جوانہ اشਾک کمپنیاں قائم کی جاتی ہیں ان کا قیام بھی کثیر التعداد لوگوں کے مشترک سرمائے سے عمل میں آتا ہے جو حصہ کی شکل میں ہوتا ہے۔

اور جیسا کہ آپ کو معلوم ہے ایسے صنعتی اداروں اور تجارتی کمپنیوں کے حصہ خریدنے اور ان پر نفع لینے کے کاروبار کو بعض علماء نے مضاربت قرار دیتے ہوئے اس کے جواز کا فتویٰ دیا ہے، اگر یہ صحیح ہے تو ایسے کارخانوں اور ٹرانسپورٹ کمپنیوں کا ہر قسم کا سرمایہ، مال مضاربت اور تجارت قرار پاتا ہے اور الجامع الکبیر کی مذکورہ بالاعبارت کی رو سے بلا استثناء اس سے خریدی ہوئی ہر شے پر زکوٰۃ واجب ہوتی ہے خواہ وہ کسی بھی شکل میں کیوں نہ ہو، لہذا اس میں وسائل و ذرائع اور دوسری اشیاء کے مابین تخصیص و تفہیق کرنا ایک بے دلیل اور غلط بات ہے۔

واضح رہے کہ اس بارے میں اس حدیث نبوی ﷺ سے استدلال کرنا جس میں عوامل و حوالیں

(۱) بدائع الصنائع - کتاب الزکوٰۃ باب ما یشترط لہ الحول من الأموال - ۹۵/۲ - ط: احیاء التراث

جانوروں سے زکوٰۃ کی نفی کی گئی ہے ایک نہایت ہی سطحی استدلال ہے، اس حدیث نبوی ﷺ میں جن جانوروں کو زکوٰۃ سے خارج شہر یا گیا ہے۔ غور سے دیکھا جائے تو ان جانوروں اور کارخانے کی مشینوں کے مابین کوئی مماثلت و مشابہت نہیں پائی جاتی، لہذا ثانی الذکر کو اول الذکر پر قیاس کرنا، اصول قیاس کے خلاف ہے۔

حدیث میں جن جانوروں سے زکوٰۃ کی نفی ہے وہ ایک ساربان کے وہ اونٹ ہیں جن کو وہ بار برداری وغیرہ کے کاموں میں استعمال کرتا اور روزی کماتا ہے، اور ایک کاشتکار کے وہ بیل ہیں جن کے ساتھ وہ زراعت اور کھیتی باڑی کے کام انجام دیتا اور گذر بسر کرتا ہے۔

فقہاء نے محض اس حدیث کی بناء پر مذکورہ جانوروں کو زکوٰۃ سے مستثنی تسلیم کیا ہے یعنی کسی عقلی دلیل کی بناء پر نہیں بلکہ صرف اس حدیث کی بناء پر جو عقلی دلیل ہے عوامل و حوالہ جانوروں کو زکوٰۃ سے خارج تسلیم کیا ہے، تسلیم کر لینے کے بعد انہوں نے اپنے مخصوص فقہی انداز سے یہ بحث اٹھائی ہے کہ مذکورہ جانوروں کو زکوٰۃ سے مستثنی قرار دینے کی وجہ اور علت کیا ہے سو اسکے متعلق کئی توجیہات پیش کی گئی ہیں۔

اول یہ کہ چونکہ دوسری احادیث میں یہ تصریح ہے کہ زکوٰۃ صرف ان جانوروں پر واجب ہے جو سائمه ہوں یا تجارت کے لئے ہوں اور چونکہ یہ عوامل و حوالہ جانور عام طور پر سائمه نہیں ہوتے بلکہ علوفہ ہوتے ہیں، نیز تجارت کی غرض سے بھی نہیں ہوتے لہذا ان پر زکوٰۃ عام نہیں ہوتی، مبسوط میں علامہ سرسی لکھتے ہیں:

وَإِذَا لَمْ تَكُنِ الْأَبْلَلُ أَوِ الْبَقْرُ أَوِ الْغَنَمُ سَائِمَةً فَلَا زَكْوَةً فِيهَا

وَذَلِكَ كَالْحَوَالَهُ وَالْعَوَالَهُ لِقولِهِ عَلَيْهِ السَّلَامُ : فِي خَمْسٍ مِنْ

الْأَبْلَلِ السَّائِمَةِ شَاهٌ (۱)

اور جب اونٹ، بیل اور بکریاں سائمه نہ ہوں تو ان میں زکوٰۃ نہیں اور یہ جیسے حوالل اور عوامل جانور،..... اور یہ اس وجہ سے کہ رسول اللہ صلی اللہ علیہ وسلم نے فرمایا پانچ سائمه اونٹوں میں ایک بکری ہے۔

اس عبارت سے ظاہر ہے کہ مذکورہ جانوروں پر زکوٰۃ واجب نہ ہونے کی وجہ یہ ہے کہ وہ سائمه

(۱) المبسوط - کتاب الزکوٰۃ وفیہ زکاۃ الابل ، الفصل الثالث - ۲۲۲ / ۲ - ط: دار الكتب العلمية .

نہیں ہوتے اور یہ توجیہ محض عقلی نہیں بلکہ حدیث سے مستنبط ہے۔

دوم یہ کہ چونکہ عوامل و حوالی جانوروں میں نامی ہونے کی صفت نہیں پائی جاتی جو وجوب زکوٰۃ کا سبب ہے لہذا ان پر زکوٰۃ نہیں، صاحب ہدایہ لکھتے ہیں:

ولان السبب هو المال النامي و دليله الاسامة او الاعداد للتجارة

ولم يوجد ولان في العلوفة تراكم المؤنة فينعدم النماء معنى^(۱)

مذکورہ جانوروں پر زکوٰۃ اسی لئے نہیں کہ سبب زکوٰۃ مال کا نامی ہونا ہے جس کی علامت، اسامت یا اعداد للتجارة ہے اور وہ ان دونوں میں موجود نہیں، دوسری وجہ یہ ہے کہ ان علوفہ جانوروں پر پے در پے اتنا زیادہ خرچہ آجاتا ہے کہ ان سے حاصل شدہ فائدہ نتیجتاً بے معنی ہو کر رہ جاتا ہے۔

تیری توجیہ یہ کہ چونکہ یہ حوالی عوامل جانور حوانج اصلیہ سے تعلق رکھتے ہیں لہذا جس طرح حوانج اصلیہ سے تعلق رکھنے والی دوسری چیزوں پر زکوٰۃ نہیں اسی طرح ان پر بھی زکوٰۃ نہیں، رد المحتار میں علامہ شامی کی عبارت یہ ہے:

كمال واسامها للحمل والركوب لأنها تصير كثياب البدن

وعبيدا لخدمة^(۲)

پھر آگے چل کر لکھتے ہیں:

لان العوامل لا تكون للتجارة وان نواها كمامف النهر ، اي

لانها مشغولة بالحاجة الاصلية^(۳)

نیز الدر الحکام کی عبارت بھی ملاحظہ فرمائیے:

لا شئ في حوالى هي التي اعدت لحمل الاثقال، وعوامل هي

التي اعدت للعمل كاثارة الارض فانها حينئذ من الحاجات الاصلية^(۴)

(۱) الہدایہ - کتاب الزکوٰۃ - فصل فی مالا صدقۃ فیه - ۱/۱۹۲ - ط: مکتبہ مکتبہ شرکت علمیہ

(۲) رد المحتار کتاب الزکوٰۃ - باب السائمة - ۲/۲۷۲ - ط: ایج ایم سعید .

(۳) رد المحتار - ۲/۲۸۲ .

(۴) الدر الحکام فی شرح غر الحکام للقاضی ملا خسرو - ۱/۷۷۱ .

آپ نے دیکھا کہ ان عبارتوں میں حوالہ و عوامل جانوروں پر زکوٰۃ نہ ہونے کی وجہ یہ بتائی گئی ہے کہ ان کا تعلق "حوالج اصلیہ" سے ہے جن پر زکوٰۃ نہیں۔

چوتھی توجیہ جو علامہ سرخی نے عوامل و حوالہ جانوروں پر زکوٰۃ نہ ہونے کے متعلق پیش کی ہے وہ یہ کہ مال زکوٰۃ وہ ہوتا ہے جس کے عین سے نما مطلوب ہواں کے منافع سے مطلوب نہ ہوا اور چونکہ عوامل جانوروں کے عین سے نہیں بلکہ ان کے منافع سے نما مطلوب ہوتی ہے لہذا ان پر زکوٰۃ نہیں، وہ عبارت یہ ہے:

ثُمَّ مَالُ الزَّكُوٰۃِ مَا يَطْلُبُ النِّمَاءُ مِنْ عِينِهِ لَا مِنْ مَنَافِعِهِ، الْأَتْرِی
إِلَى دَارِ السُّكُنِيِّ وَعَبْدِ الْخَدْمَةِ لَا زَكُوٰۃُ فِيهَا، وَالْعِوَالُ اِنَّمَا يَطْلُبُ
النِّمَاءُ مِنْ مَنَافِعِهَا^(۱)

واضح رہے کہ اس چوتھی توجیہ کا مفہوم و مطلب سمجھنے میں حضرت مفتی صاحب کو بظاہر غلطی ہوئی چنانچہ انہوں نے اس کو مال نامی کی تعین کے لئے قاعدہ کلیہ قرار دے کر اس سے اپنے دعوے کو ثابت کرنے کی کوشش کی ہے، اور یہاں تک لکھ دیا ہے کہ "اموال نامیہ وہ کہلاتے ہیں جن کے عین سے نما مطلوب ہونے کہ ان کے منافع سے" حالانکہ یہ صرف ان سائمه جانوروں سے متعلق ہے جو تجارت کی غرض سے نہ ہوں، اس کی وضاحت "المبسوط" کی بعض دوسری عبارتوں سے ہوتی ہے مثلاً یہ کہ:

لَا النِّمَاءُ فِي السَّائِمَةِ مَطْلُوبٌ مِنْ عِينِهَا وَفِي مَالِ التِّجَارَةِ

انَّمَا يَطْلُبُ النِّمَاءُ مِنْ مَالِيَّتِهَا^(۲).

علاوہ ازیں اس لحاظ سے بھی یہ قاعدہ کچھ زیادہ قابل اعتماد نہیں کہ اس کی تائید میں جو دلیل پیش کی گئی ہے وہ ناقابل فہم ہے دلیل یہ ہے "الاتری الى دار السکنی وعبد الخدمۃ لازکوٰۃ فیهما" اور یہ ناقابل فہم اس لئے ہے کہ رہائشی گھر اور خدمت کے غلام پر زکوٰۃ نہ ہونے کی وجہ جمہور فقہاء کے نزدیک یہ ہے کہ یہ حوالج اصلیہ میں داخل ہیں اور صاحب مبسوط کے نزدیک دوسری وجہ، ان کا تجارت کے لئے نہ ہونے کی وجہ سے غیر نامی ہونا ہے لکھتے ہیں:

(۱) المبسوط - کتاب الزکوٰۃ وفیہ زکاۃ الابل الفصل الثالث - ۲۲۳/۲ - ط: دار الكتب العلمية.

(۲) المبسوط - حوالہ سابقہ ۲۳۸/۲

ولیس علی التاجر زکوٰۃ علی مسکنه و خدمه و مرکبہ
و کسوٰۃ اهله و طعامہم وما یتجمیل به من آنیۃ او لولوٰہ و فرس و متاع
لم ینوبہ التجارۃ لان نصاب الزکاۃ المال النافی و معنی النماء فی هذه
الاشیاء لا یکون بدون نیۃ التجارۃ^(۱)

اور کسی فقیہ نے یہ نہیں کہا اور نہیں لکھا کہ دارالسکنی اور عبد الخدمة پر زکوٰۃ نہ ہونے کی وجہ یہ ہے کہ
ان کے عین سے نما مطلوب نہیں ہوتا بلکہ منافع سے مطلوب ہوتا ہے، کیونکہ یہاں توسرے سے نما کا وجود ہی
نہیں، لہذا دارالسکنی اور عبد الخدمة پر زکوٰۃ نہ ہونے سے یہ کسی طرح ثابت نہیں ہوتا کہ زکوٰۃ اس مال پر
واجب ہوتی ہے جس کے منافع سے نہیں بلکہ عین سے نما مطلوب ہو۔
غالباً یہی وجہ ہے کہ متقدیں و متاخرین میں سے کسی فقیہ نے اس قاعدے کو قابل اعتنا نہیں سمجھا
اور کتاب الزکوٰۃ میں اس کا کہیں ذکر نہیں کیا۔

یہ چوتھی توجیہ کے متعلق درمیان میں ایک ضمنی بحث تھی ورنہ اصل بحث یہ ہو رہی تھی کہ عوامل و حوالہ
جانوروں پر زکوٰۃ نہ ہونے کی وجہ کیا ہے اس کے بارے میں فقہاء کی چند توجیہات نقل کی گئی ہیں ان کا
حاصل یہ ہے کہ ان پر زکوٰۃ اس وجہ سے نہیں کیونکہ یہ حاج اصلیہ سے تعلق رکھتے ہیں اور غیر نامی کا مصدقہ
ہیں جبکہ کسی فقیہ نے یہ توجیہ نہیں کی کہ یہ جانور چونکہ دولت کمانے کا ذریعہ و وسیلہ ہیں لہذا اس وجہ سے ان پر
زکوٰۃ نہیں بلکہ اس کے برخلاف امام محمدؓ کی کتاب الجامع الکبیر میں تصریح ہے کہ مال مضاربہ سے خریدے
گئے عوامل و حوالہ پر بھی ان کی مالیت کے لحاظ سے زکوٰۃ ہے جیسا کہ پچھے عرض کیا گیا ہے۔

مزید برآں اگر اس حدیث کا مطلب یہ ہوتا کہ عوامل و حوالہ جانور، کمائی کا ذریعہ و وسیلہ ہونے کی
وجہ سے زکوٰۃ سے مستثنی ہیں تو فقہاء کرام آلات الحشر فیں کو زکوٰۃ سے مستثنی کرنے میں اس حدیث کو بطور
دلیل پیش کرتے حالانکہ کسی نے اس کو پیش نہیں کیا اور محض حجاج اصلیہ میں داخل ہونے کی وجہ سے خارج
لlezkoٰۃ شہر ایا ہے۔

(۱) المبسوط للسرخسی - باب زکوٰۃ المال - ۲۶۳ / ۲ - ط: دارالكتب العلمية

خلاصہ یہ ہے کہ حدیث مذکورہ میں جن عوامل و حوالیں جانوروں سے زکوٰۃ کی نفی کی گئی ہے فقهاء کے نزدیک اس کی وجہ ان کا حوانج اصلیہ میں داخل ہونا اور نامی کی تعریف میں نہ آتا ہے، اب بتائیے کہ ان عوامل و حوالیں جانوروں پر کارخانوں کی مشینوں اور اس قسم کی دوسری چیزوں کو کیسے قیاس کیا جا سکتا ہے جن کا حوانج اصلیہ سے خارج ہونا اور نامی کی تعریف میں آنا، پسچھے کافی تفصیل سے عرض کیا جا چکا ہے۔ مطلب یہ کہ عوامل و حوالیں جانوروں پر زکوٰۃ واجب نہ ہونے کی جو عملت ہے وہ کارخانوں کی مشینوں وغیرہ میں نہیں پائی جاتی لہذا ثانی الذکر کو اول الذکر پر قیاس کرنا صحیح نہیں کیونکہ یہ قیاس اور استدلال کے مسلم اصولوں کے خلاف ہے اس مدعا پر کہ فقهاء نے جن آلات الحظر فیں کو زکوٰۃ سے مستثنیٰ شہرا یا ہے ان سے ان کی مراد صرف وہ آلات ہیں جن کے ساتھ ان کے مالک خود کام کر کے کماتے کھاتے ہیں وہ آلات مراد نہیں جن کا ایک شخص مالک تو ہوتا ہے لیکن ان کے ساتھ خود کام نہیں کرتا بلکہ دوسروں سے اجرت وغیرہ پر کام کرتا اور کماتا ہے یا جن کو وہ اپنے پاس خرید و فروخت کے لئے رکھتا ہے فقہی دلائل پیش کرنے کے بعد آخر میں ایک لفظی اور لغوی دلیل پیش کر کے بحث ختم کرتا ہوں، وہ یہ کہ لفظ آلات الحظر فیں جو ایک مرکب اضافی ہے اس کا حقیقی مصدق صرف وہ آلات ہیں جو بالفعل محظر فیں کے استعمال میں آرہے ہوں اور وہ ان کے ساتھ اپنے ہنر و پیشہ کا اظہار کر رہے ہوں، وہ آلات اس کا حقیقی مصدق نہیں بلکہ مجازی مصدق ہیں جو کسی کے پاس خرید و فروخت کی غرض سے یا کرایہ پر چلانے کے لئے ہوتے ہیں، مثلاً درزی کی مشین کا حقیقی مصدق صرف وہ سلامیٰ کی مشین کسی کے پاس فروخت کی غرض سے یا کرائے پر دینے کے مقصد سے ہو اس کو حقیقی معنوں میں درزی کی مشین نہیں کہہ سکتے بلکہ پہلی صورت میں وہ تاجر کا سامان تجارت اور دوسری صورت میں موجر کا سامان اجارہ ہے یہی وجہ ہے کہ ان دونوں میں کوئی بھی اس سلامیٰ کی مشین کے مالک کو درزی کا نام نہیں دیتا۔

ٹھیک یہی حال ایک کپڑا مل کی مشینوں اور اس کے مالک کا ہے جونہ کپڑا بننے کا ہنر جانتا ہے اور نہ ان مشینوں کے ساتھ خود کام کر کے کپڑا بنتا ہے، یعنی نہ ان مشینوں کو اپنے مالک کی بہبست جولا ہے کی مشین کہنا درست ہو سکتا ہے اور نہ ان کے مالک کو جولا ہا کہنا صحیح ہو سکتا ہے چنانچہ ایک ٹیکسٹائل مل کے مالک کو کوئی بھی جولا ہا نہیں کہتا بلکہ اس کو مل مالک اور کارخانہ دار کہا جاتا ہے اگر یہ کہا جائے کہ کارخانے کی مشین اگرچہ

اس کے مالک کی بہ نسبت آلات الحتر فین کی تعریف میں نہیں آتی لیکن جو کارگر ان کے ساتھ کام کرتے ہیں ان کی بہ نسبت تو آلات الحتر فین میں آتی ہے لہذا اس لحاظ سے اس پر زکوٰۃ نہیں ہونی چاہئے۔

اس کا جواب یہ ہے کہ جن آلات الحتر فین پر زکوٰۃ نہیں ان سے مراد وہ آلات ہیں جو محتر فین کی ملک میں ہوں کیونکہ جو ملک ہی میں نہ ہوں ان کے متعلق سرے سے زکوٰۃ کا سوال ہی پیدا نہیں ہوتا، زکوٰۃ کیلئے ملک کا ہونا ضروری ہے اور چونکہ کارخانے کی مشینیں کارگروں کی ملک میں نہیں ہوتیں بلکہ کارخانہ دار کی ملک میں ہوتی ہیں اور کارخانہ دار کی بہ نسبت وہ آلات الحتر فین میں داخل نہیں لہذا زکوٰۃ وغیرہ کے معاملے میں ان کا حکم وہ نہیں ہو سکتا جو آلات الحتر فین کا ہے۔

اور پھر کیا یہ حقیقت نہیں کہ جو آلات الحتر فین کسی شخص کے پاس خرید و فروخت کے لئے ہوں ان پر سب کے نزدیک زکوٰۃ واجب ہوتی ہے حالانکہ ہونے کو وہ بھی آلات الحتر فین ہوتے ہیں وجہ ظاہر ہے کہ وہ اس صورت میں اپنے مالک کی بہ نسبت آلات الحتر فین نہیں بلکہ عرض تجارت ہوتے ہیں اور ان پر آلات الحتر فین کا اطلاق حقیقتاً نہیں بلکہ مجاز ہے۔

بحث ختم کرنے سے پہلے زیر بحث مضمون کی ایک عبارت پر منتبہ کرنا ضروری ہے جو ص ۲۲ کے آخر میں مفتی صاحب نے تحریر فرمائی ہے فرماتے ہیں نظر فقہی کا بھی یہ ہی تقاضہ ہے کہ آلات الحتر فین پر زکوٰۃ نہیں ہونی چاہئے کیونکہ انکی آمدنی (پیداوار) پر حولان حول کے بعد زکوٰۃ عائد ہوتی ہے، اگر خود ان پر بھی زکوٰۃ عائد کر دی جائے تو ایک ہی چیز پر ایک سال میں دو مرتبہ زکوٰۃ دینا لازم آئے گا۔ وہ ذالم یعهد فی الشرع وقد صرحو به۔

اس عبارت میں اگر آلات الحتر فین سے مراد وہ آلات ہیں جن کے ساتھ ان کے ارباب ملک وہ خود کام کر کے کماتے کھاتے ہیں تو ان کے زکوٰۃ سے خارج ہونے کی وجہ تمام فقهاء کے نزدیک ان کا حوالج اصلیہ میں داخل ہونا اور نامی کے زمرہ میں نہ آنا ہے لیکن یہ وجہ کسی فقیہ کے نزدیک نہیں کہ اگر ان پر زکوٰۃ عائد ہو تو ایک ہی چیز پر ایک سال میں دو مرتبہ زکوٰۃ دینا لازم آئے گا، جو شرعاً جائز نہیں، غور سے دیکھا جائے تو اس توجیہ کا زیر بحث مسئلہ سے کوئی تعلق ہی نہیں اور یہ ایک بالکل غیر مفید توجیہ ہے کیونکہ اس قسم کے آلات الحتر فین پر سرے سے کوئی زکوٰۃ ہی کا قائل نہیں چہ جائیکہ سال میں دو مرتبہ۔

اور اگر آلات الحتر فین سے مراد ملوں اور فیکٹریوں کی مشینیں اور اس قسم کی دوسری اشیاء ہیں جن کے ساتھ ان کے مالک خود کام نہیں کرتے بلکہ دوسروں سے اجرت وغیرہ پر کام کرتے ہیں تو جو لوگ ان پر زکوٰۃ کے قائل ہیں وہ اسی طرح سے قائل ہیں جس طرح کہ آپ اور تمام حنفی فقہاء عروض تجارت اور سائنس جانوروں پر زکوٰۃ کے قائل ہیں یعنی ہر سال اصل مال اور اس سے حاصل ہونے والا منافعہ دونوں پر زکوٰۃ آتی ہے، عروض تجارت پر باعتبار مالیت کے اور سوامم پر باعتبار عین کے ہر سال زکوٰۃ واجب ہے، بالکل یہی صورت ان لوگوں کے نزدیک ملوں اور کارخانوں کی مشینیں کی ہے وہ تجارت کی مذکورہ بالا وسیع تعریف کی رو سے ان کو اموال تجارت قرار دیتے اور ان پر اسی طرح زکوٰۃ عائد کرتے ہیں جس طرح کہ دیگر عروض تجارت پر سب کے نزدیک زکوٰۃ عائد ہوتی ہے۔

یہاں تک کہ جو کچھ لکھا گیا یہ اس مضمون پر بطور مناقشہ کے تھا جو مفتی صاحب نے استفتاء کے جواب میں بصورت فتویٰ تحریر فرمایا اب کچھ اس استفتاء کے متعلق بھی ملاحظہ فرمائیے، اس استفتاء میں محترم مستفتی صاحب نے جواندہ تحریر اختیار فرمایا ہے اس سے صاف ظاہر ہوتا ہے کہ وہ مفتی صاحب کو متاثر کر کے اپنی حسب منشاء فتویٰ حاصل کرنا چاہتے ہیں اور یہ چیز ایک مستفتی کے لئے مناسب اور جائز نہیں۔

مثلاً یہ لکھنا کہ ”معاشیات کی رو سے اس میں یہ مصلحت نظر آتی ہے کہ صنعت کار پر جو ٹیکس لگایا جاتا ہے وہ کبھی خود اس کا متحمل نہیں ہوتا بلکہ اس کو پیداوار کے خریداروں (مستہلکین) کے ذمہ ڈال دیتا ہے اس طرح یہ بالواسطہ ٹیکس بن جاتا ہے جس کی شریعت میں گنجائش نہیں،“ گویا مفتی کو مرعوب و متاثر کر کے اپنی خواہش کے مطابق فتویٰ حاصل کرنے کی کوشش ہے، علاوہ ازیں اس عبارت میں معاشیات کے حوالے سے جوبات لکھی گئی ہے وہ سرمایہ دارانہ معاشیات کی حد تک تو درست ہے لیکن اسلامی معاشیات کی رو سے بالکل درست نہیں کیونکہ اسلامی معاشیات کی رو سے کارخانہ داری نظام کی جو شکل بنتی ہے اس میں کارخانہ دار پر نہ تو زکوٰۃ کے علاوہ کوئی ٹیکس عائد ہوتا ہے اور نہ کارخانہ دار کو یہ حق اور اختیار ہوتا ہے کہ وہ اپنے سرمائے کے استعمال پر اپنی مرضی سے جتنا چاہے منافع حاصل کرے جیسا کہ موجودہ سرمایہ دارانہ نظام میں ہوتا ہے۔

مطلوب یہ کہ اگر اسلامی معاشیات کے مطابق کارخانہ داری نظام کی تشکیل ہو تو کارخانے کی مشینوں پر حض زکوٰۃ عائد ہونے سے وہ خرابی لازم نہیں آتی جس کا مذکورہ عبارت میں ذکر ہے اور پھر یہ کہ اگر

ہم موجودہ غیر اسلامی سرمایہ دارانہ نظام اور غیر اسلامی سرمایہ دارانہ ذہنیت کے پیش نظر اسلامی احکام کو بدلا شروع کر دیں گے تو بتلائیے یہ سلسلہ کہاں ختم ہوگا، دراصل اسی کا نام ہے ”اسلام کو دورِ حاضر کے تقاضوں کے مطابق بنانا“، اور یہ اسلام پر صریح ظلم ہے اللہ اس سے ہر عالم اور محقق کو نصیحت کی توفیق دے۔

کتبہ: محمد طاسین

بینات-ذوالقعدۃ ۱۴۹۱ھ

مشینوں پر زکوٰۃ کا مسئلہ

”ہمیں افسوس ہے کہ یہ علمی بحث بڑھتے بڑھتے مناظرے کی اسی شکل اختیار کر گئی اس کی ابتداء جناب مولانا مفتی ولی حسن صاحب کے ایک فتویٰ سے ہوئی جو بینات ماہ ربیع الثانی ۱۳۹۱ھ میں شائع ہوا اس پر مولانا محمد طاسین صاحب نے ایک اختلافی مضمون لکھا (بینات ذی قعده ۱۳۹۱ھ) مولانا محمد اسحاق صاحب نے مفتی صاحب کی تائید میں ایک مضمون لکھا (بینات ربیع الثانی ۱۳۹۲ھ) مولانا طاسین صاحب نے اس پر ایک جوابی مضمون لکھا جو بینات کی دو قسطوں رمضان و شوال ۱۳۹۲ھ میں شائع ہوا۔ اس کے جواب اجواب میں مولانا محمد اسحاق صاحب نے یہ مضمون تحریر کیا جو ذیل میں پیش کیا جا رہا ہے۔

ہمارے پاس یہ مضمون کئی مبنی سے رکھا ہوا تھا اور محض اس بنابر کہ یہ سلسلہ خواہ مخواہ طول کپڑا گیا اس کو شائع کرنا بار خاطر تھا تاہم اشاعت میں یہ مصلحت معلوم ہوئی کہ فریقین کے دلائل اور دلائل کے جوابات اہل علم کے سامنے آجائیں، اب ہم یہ پوری بحث ملک کے مشہور اہل فقہ و فتویٰ کی خدمت میں پیش کریں گے اور ان حضرات کی جانب سے جو فیصلہ ہو گا ضرورت ہوئی تو اسے بینات میں شائع کر دیا جائے گا۔“ (مدیر)

رمضان المبارک اور شوال ۱۳۹۲ھ کے بینات میں مولانا محمد طاسین صاحب کا ایک مضمون مندرجہ بالا موضوع پر میرے مضمون کے جواب میں شائع ہوا ہے، اسے دیکھنے سے معلوم ہوا کہ موصوف نے میرے مضمون کو غور سے نہیں دیکھا ورنہ انہیں مضمون لکھنے کی زحمت نہ کرنا پڑتی، جو صاحب علم میرے اور موصوف کے مضمون کو سامنے رکھ کر غور فرمائیں گے انہیں ان سب باتوں کا جواب میرے سابق مضمون میں مل جائے گا، جو مولانا موصوف نے اپنے تازہ مضمون میں تحریر فرمائی ہیں۔ اس وجہ سے اس کا جواب لکھنے کا ارادہ نہیں تھا لیکن بعض حضرات نے فرمایا کہ موصوف کے مضمون سے ایسے حضرات جن کی استعداد ادیع

دینیہ پختہ نہیں ہے، غلط فہمی میں بتلا ہو سکتے ہیں۔ اس لئے چند سطریں تحریر کر رہا ہوں مولانا نے درحقیقت اس مضمون میں کوئی نئی بات نہیں فرمائی ہے بلکہ انہی باتوں کو جو وہ پہلے فرمائچے ہیں بعنوان مختلف دھرا یا ہے جن کا جواب شافی میرے سابق مضمون میں ملتا ہے۔

موصوف کا دعویٰ ہے کہ کارخانوں میں جو مشینیں مصنوعات تیار کرنے کے لئے لگائی جاتی ہیں، ان کی مالیت پر بھی زکوٰۃ فرض ہے مثلاً شکر کے ایک کارخانہ میں شکر تیار ہوتی ہے جو کارخانہ دار فروخت کرتا ہے اس شکر پر زکوٰۃ بالاتفاق فرض ہے لیکن جو مشین یہ شکر تیار کرتی ہے کیا اس کی مالیت پر بھی ہر سال زکوٰۃ فرض ہوگی؟ مولانا فرماتے ہیں کہ اس پر بھی زکوٰۃ فرض ہوگی یعنی مالک کارخانہ کو ایک زکوٰۃ شکر کی ادا کرنا پڑے گی اور ایک مشین کی موصوف نے اس پر جو استدلال فرمایا ہے اس کا خلاصہ انہیں کے الفاظ میں ہے کہ:

”یعنی جب یہ مان لیا جائے کہ تجارت اور اسامت کے ساتھ وجوب زکوٰۃ کا تعلق اس وجہ سے ہے کہ وہ مال میں نما پیدا ہونے کا سبب ہیں۔ تو پھر عقلًا اور قیاساً یہ ماننا ضروری ہو جاتا ہے کہ کاروبار کے ہر اس طریقے کے ساتھ وجوب زکوٰۃ کا تعلق ہے جو مال میں نما پیدا ہونے کا سبب ثابت ہو چکا ہو کیونکہ علت کا اشتراک حکم کے اشتراک کو چاہتا ہے۔ اب یہ دیکھئے کہ آج دنیا میں اندھسری کا جو کاروبار یا بلڈنگوں کو کرائے پر چلانے کا جو کاروبار ہے یہ مال میں نما پیدا ہونے کا سبب ہے یا نہیں؟ اگر ہے اور یقیناً ہے اور تجارت سے کہیں زیادہ ہے تو پھر اس کے ساتھ وجوب زکوٰۃ کا تعلق کیوں نہیں ہونا چاہئے؟“

جواب میں گزارش ہے کہ اول تو مولانا کا یہ اجتہاد صحیح نہیں ہے دوسرے اس کی غلطی سے قطع نظر کر کے اسے تھوڑی دیر کیلئے صحیح بھی فرض کر لیا جائے تو بھی انکا دعویٰ ثابت نہیں ہوتا۔

دریافت طلب یا امر ہے کہ ”زکوٰۃ کے تعلق“ کا کیا مطلب ہے؟ اگر اس کا مطلب وجوب زکوٰۃ ہے اور بظاہر یہی ہے تو سوال یہ ہے کہ کیا اس چیز میں زکوٰۃ واجب ہوگی جو کسی مال میں ”نما“ پیدا ہونے کا سبب ہے؟ اگر یہی مراد ہے تو یہ بدابہ غلط ہے۔ مویشی میں ”اسامت“ اور اموال تجارت میں ”تجارت“ سبب نہ ہے لیکن ”اسامت“ اور ”تجارت“ کسی مال کا نام نہیں بلکہ افعال ہیں، تو کیا اموال کی طرح

شرعاً افعال پر بھی زکوٰۃ واجب ہے اس کا تو کوئی عاقل تصور بھی نہیں کر سکتا اور اگر مراد یہ ہے کہ جس مال میں اس کے سبب سے نما پیدا ہوا ہے اس پر زکوٰۃ فرض ہوگی، یعنی جس مال میں تجارت کی جاتی ہے یا جن حیوانات میں اسامت پائی جاتی ہے ان کی زکوٰۃ نکالنا واجب ہے، تو صحیح ہے، لیکن اس صورت میں دلیل دعویٰ پر منطبق نہیں ہوتی۔

مثال مذکور میں شکر تیار کرنے والی مشین ”نما“ کا سبب بنتی ہے مولانا کی دلیل سے یہی ثابت ہوتا ہے کہ شکر کی زکوٰۃ ادا کرنا فرض ہے مگر اس سے انکار کے ہے؟ شکر مال تجارت ہے اس پر بالاتفاق زکوٰۃ واجب ہے مسئلہ تو شکر تیار کرنے والی مشین کا ہے مولانا کی دلیل سے اس پر زکوٰۃ کا وجوب کسی طرح ثابت نہیں ہوتا وہ ان دونوں باتوں کا فرق ملاحظہ نہیں رکھ سکے اس کے بعد مولانا اپنی اس دلیل کی تطبیق زیر بحث مسئلے پر اس طرح فرماتے ہیں:

”جب تجارت میں لگے ہوئے سرمائے پر زکوٰۃ اس وجہ سے ہے کہ تجارت اس میں اضافے کا سبب بنتی ہے تو پھر انڈسٹری کے کاروبار میں لگے ہوئے سرمائے پر زکوٰۃ کیوں نہ ہونی چاہئے۔ جب کہ وہ بھی اپنے اندر لگے ہوئے سرمائے میں نمایاں اضافے کا سبب ہے، کیا ایسی مثالیں بکثرت نہیں کہ جن لوگوں نے انڈسٹری کا کاروبار شروع کیا ان کا بنیادی سرمایہ ہزاروں سے لاکھوں تک اور لاکھوں سے کروڑوں تک پہنچ گیا،“ مولانا کی اس تحریر میں متعدد باتیں قابل نظر ہیں۔

اول: فقه سے معمولی تعلق رکھنے والا بھی جانتا ہے کہ تجارت میں لگے ہوئے سرمائے پر کوئی زکوٰۃ نہیں ہے زکوٰۃ مال تجارت پر فرض ہوتی ہے نہ کہ ”تجارت میں لگے ہوئے سرمائے پر“، مثلاً کسی شخص نے دس ہزار کا کپڑا بغرض تجارت خریدا تو یہ دس ہزار روپیہ تجارت میں لگا ہوا سرمایہ کہلانے گا اس پر کوئی زکوٰۃ نہیں ہے بلکہ اگر وہ ایک سال تک کپڑا فروخت کرتا رہا تو سال گزرنے کے بعد دیکھا جائے گا کہ اس کی دوکان میں کتنا کپڑا باقی ہے۔ جو کپڑا باقی ہے اس کا چالیسوائی حصہ یا اس کی قیمت بطور زکوٰۃ صدقہ کرنا اس پر فرض ہے کپڑے کی مالیت اگر پانچ ہزار ہے تو زکوٰۃ اس پر واجب ہوگی اور اگر بیس ہزار ہوگئی ہے تو اس پر فرض ہوگی ان دس ہزار سے جو اس نے تجارت میں لگائے تھے زکوٰۃ کا کوئی تعلق نہیں اس کا تعلق

کلیہ "مال تجارت" سے ہے سرمائے پر زکوٰۃ واجب ہونے کا مطلب تو یہ ہوتا کہ اس دس ہزار کی رقم پر بہر حال زکوٰۃ فرض ہوتی۔ خواہ مال تجارت کی مالیت کم کیوں نہ ہو جاتی حالانکہ ایسا نہیں ہے۔ بلکہ مسئلہ یہ ہے کہ اگر تاجر کو گھٹا ہو جائے اور حوالان حول کے وقت دس ہزار کا مال صرف پانچ ہزار کا رہ جائے تو صرف پانچ ہزار پر ہی زکوٰۃ فرض ہوگی۔

اس غلطی کا اعادہ ایک اور غلطی کے اضافے کے ساتھ انہوں نے صفحہ ۲۷ پر بھی کیا ہے، لکھتے ہیں۔

"زکوٰۃ کا مسئلہ آتا ہے تو آپ فرماتے ہیں کہ پہلے کار و بار یعنی تجارت میں لگے ہوئے اصل سرمائے اور منافع دونوں پر سائٹھ ہزار کی زکوٰۃ ہے۔"

یہاں مولا نا منافع پر بھی زکوٰۃ لگا رہے ہیں، حالانکہ فقہ کا کوئی طالب علم بھی اس کا تصور نہیں کر سکتا حقیقت یہ ہے کہ "تجارت" کی صورت میں نہ اصل سرمائے پر زکوٰۃ فرض ہے نہ منافع پر، زکوٰۃ صرف مال تجارت پر عائد ہوتی ہے تجارت سے کسی کو ایک لاکھ روپیہ منفعت حاصل ہوئی تو اس پر کوئی زکوٰۃ فرض نہیں۔ البتہ اگر یہ رقم اس کے پاس ایک سال تک رکھی رہی تو سال گزرنے کے بعد اس پر اس کی زکوٰۃ فرض ہوگی لیکن یہ زکوٰۃ منافع کی نہیں ہے بلکہ جمع شدہ مال کی ہے اگر یہی شخص رقم مذکور سال بھر کے اندر خرچ کر ڈالتا تو اس پر کوئی زکوٰۃ واجب نہ ہوتی ان کھلی ہوئی غلطیوں کے اظہار سے یہ بتانا مقصود ہے کہ مولا نا کا استدلال بے بنیاد ہے بنیاد منہدم ہو جانے کے بعد اس میں کیا جان باقی رہ جاتی ہے مندرجہ بالا غلطی ان سے کئی مقامات پر ہوئی ہے بطور نمونہ دو مقامات کا حوالہ کافی سمجھا گیا۔

دوم: اگر بالفرض "سرمایہ پر زکوٰۃ" کے غلط خیال کو بھی تسلیم کر لیا جائے تو بھی مولا نا کا استدلال ناقابل فہم رہتا ہے وہ "تجارت میں لگے ہوئے سرمایہ پر زکوٰۃ" کو اس لئے واجب سمجھتے ہیں کہ تجارت کی وجہ سے اس میں اضافہ ہوتا ہے، یعنی جس چیز میں اضافہ ہوتا ہے اس پر زکوٰۃ واجب ہے لیکن اس پر قیاس کرتے ہیں اس چیز کو جس میں خود اضافہ نہیں ہوتا بلکہ وہ دوسری چیز میں اضافہ کا سبب ہے یعنی مشین جس میں خود کوئی اضافہ بحیثیت قیمت نہیں ہوتا بلکہ اس کی قیمت کم ہوتی رہتی ہے، البتہ وہ قیمت مصنوعات میں اضافہ کا سبب بنتی ہے اسے وہ مال تجارت پر قیاس کر رہے ہیں جو اضافہ کا سبب نہیں بلکہ محل اضافہ ہے۔ اس قیاس مع الفارق کو آخر فقہ کے کس قاعدے کے ماتحت داخل کیا جائے گا؟

سوم: انڈسٹری کے کاروبار کا کیا مطلب ہے؟ انڈسٹری کے معنی صنعت کے ہیں اور اس کے کاروبار سے مراد عام طور پر مصنوعات تیار کر کے فروخت کرنا ہوتا ہے۔ یہ صحیح ہے کہ مشین مصنوعات تیار کرتی ہے اور اس کی قیمت میں اضافہ کرتی ہے اصطلاحی الفاظ میں اس کے اندر ”وصف نما“ پیدا کرتی ہے لیکن اس سے مشین پر زکوٰۃ کس طرح ثابت ہو جائے گی؟ سطور سابقہ میں واضح کیا جا چکا ہے کہ ”سبب نما“ پر زکوٰۃ فرض نہیں ہے بلکہ ”مال نامی“ پر زکوٰۃ فرض ہے مال نامی مصنوعات ہیں، ان پر فرضیت زکوٰۃ کا کون انکار کرتا ہے؟ لیکن خود مشین کی قیمت میں کیا اضافہ ہوتا ہے؟ ابھی دو ایک سطر پہلے میں دکھا چکا ہوں کہ ان کے دعویٰ اور دلیل میں کوئی ربط نہیں ہے۔ اس سے پہلے یہ بھی واضح کر چکا ہوں کہ مولانا کا وضع کردہ یہ قاعدہ کہ جو چیز کسی مال میں اضافہ کا سبب ہوا س پر بھی زکوٰۃ فرض ہے، بالکل غلط اور بے بنیاد ہے۔ تنور یہ مزید کیلئے ان کے اس غلط قاعدہ کی غلطی ایک مثال سے بھی واضح کر دیتا ہوں جسے معمولی پڑھا لکھا آدمی بھی سمجھ سکتا ہے فرض کیجئے کہ ایک کاشتکار اپنے کنویں کے ذریعے کھیت کی سینچائی کرتا ہے کنوں اور پانی اس کی کاشت میں ”نما“ اور اضافہ کا سبب بنتا ہے تو کیا اس پانی پر بھی زکوٰۃ واجب ہوگی؟ مولانا کے قاعدے کے بموجب تو پیداوار کی زکوٰۃ کے ساتھ اسے پانی کی زکوٰۃ بھی ادا کرنی چاہئے جو وہ کھیت کو سیراب کرنے کیلئے صرف کرتا ہے۔

اگر مولانا کا شت کا رکی مثال سے مطمئن نہ ہوں تو کھیت کی جگہ بڑے پیانے پر فارم فرض کر لیں جواب بدستور ہے گا کہ پانی یا کنویں پر کوئی زکوٰۃ نہیں ہے اگر نہیں یہ جواب تسلیم نہ ہو تو چودہ سو برس کی مدت میں ہونے والے علماء دین میں سے کسی ایک مستند عالم کا فتویٰ ہی پیش کر دیں جس نے کنویں یا پانی پر زکوٰۃ واجب قرار دی ہو، کاشت کی آبیاری تو کوئی نئی چیز نہیں ہے۔ آنحضرت صلی اللہ علیہ وسلم کے مبارک زمانے میں بھی اسکا رواج تھا۔

بلڈنگوں کو کرتے پر چلانے کا مسئلہ موضوع بحث سے بالکل بے تعلق ہے اس کا تذکرہ فرمाकر مولانا نے خوانخواہ خلط مجت فرمایا۔ مولانا کی عبارت مذکورہ کی مندرجہ بالا غلطیوں پر نظر کرنے سے معلوم ہوتا ہے کہ موصوف مسئلہ کو سرے سے سمجھے ہی نہیں۔

غلط فہمیاں:

مولانا نے اپنی تائید میں علامہ کاسانی کی بعض عبارتیں نقل کی ہیں لیکن وہ ان کا صحیح مفہوم نہیں سمجھ سکے اور غلط فہمی کی وجہ سے انہیں اپنا مودودی سمجھ رہے ہیں ملاحظہ ہو:

(۱) مولانا لکھتے ہیں:

اس کے بعد علامہ کاسانی نے مال نامی کی ایک دوسری تعبیر و تفسیر بیان فرمائی ہے جو پہلی تعریف و تعبیر کے مقابلے میں زیادہ جامع اور زیادہ مدلل اور عام فہم ہے اس کے بعد بدائع کی یہ عبارت نقل کی ہے: ”وَإِن شَتَّتْ قَلْتُ: وَمِنْهَا كُونَ الْمَالِ فَاضْلَاعُ الْحاجَةِ الْأَصْلِيَّةِ.....الخ“ (۱) اور اس سے یہ نتیجہ نکالا ہے کہ فقہی اصطلاح میں مال نامی کے معنی مال کا حاجت اصلیہ سے فاضل ہونا ہے بالفاظ دیگر جو مال اپنے مالک کی بنیادی ضروریات سے زائد اور فاضل ہوا اصطلاح میں اس کا نام ”مال نامی“ ہے۔

گزارش ہے کہ مال نامی کی یہ تعریف فقہ کے کسی طالب علم نے نہ کسی کتاب میں دیکھی ہوگی اور نہ کسی سے سنی ہوگی، یہ کھلی ہوئی غلطی کا نتیجہ ہے اس بات کا کہ مولانا بدائع کی عبارت مذکورہ کو بالکل نہیں سمجھ سکے، اس عبارت میں علامہ کاسانی نے وجوب زکوٰۃ کی ایک شرط بیان فرمائی ہے کہ مال کا حاجت اصلیہ سے زائد ہونا بھی وجوب زکوٰۃ کے لئے ضروری ہے۔ جو مال حاجت اصلیہ سے زائد ہوگا اس پر زکوٰۃ فرض نہیں ہوگی۔ مال نامی کی تعریف سے تو اس عبارت کو ادنیٰ ساتھ بھی نہیں ہے۔ وہ عبارت مذکورہ پر اگر نظر کریں تو اپنی غلطی انہیں نظر آجائے گی۔ اس کے بعد ان کے اس استدلال میں ذرا بھی جان باقی نہیں رہتی جو مال نامی کی اس غلط تعریف پر منی ہے۔

(۲) هذا قول عامۃ العلماء کا مطلب بھی مولانا نے غلط سمجھا یہاں اشارہ اس طرف ہے کہ ”نماء“ کی شرط تمام علماء یعنی احناف، شوافع، حنابلہ سب کا قول ہے اس کے بعد امام مالک کا قول ذکر کیا ہے کہ ان کے نزدیک ”نماء“ شرط نہیں ہے مولانا نے ”هذا“ کا مرجع اپنی خود ساختہ تعریف مال نامی

(۱) بداع الصنائع في ترتیب الشرائع للعلامة الكاسانی - ۹۱۱ - ط: دار احیاء التراث العربي .

کو قرار دیا ہے جو علامہ کاسانی کے حاشیہ خیال میں بھی نہ تھی۔

(۳) بدائع کی ایک دوسری عبارت نقل کر کے انہوں نے اس سے یہ ثابت کرنے کی کوشش فرمائی کہ مشین اشیاء صرف میں شامل نہیں ہو سکتی اور محض دولت کمانے کا ذریعہ ہے اس لئے وہ مال تجارت ہے اور اس پر زکوٰۃ واجب ہے یہاں بھی مولانا عبارت مذکورہ کا صحیح مفہوم سمجھنے سے قاصر ہے اور اس کا مطلب سمجھنے میں ان سے سخت غلطی ہوئی، صاحب بدائع تو یہ کہہ رہے ہیں کہ شرعاً چاندی، سونے کو اصل خلقت کے لحاظ سے مال تجارت سمجھا گیا ہے اسلئے ان پر بہر حال زکوٰۃ واجب ہوگی جب کہ دوسری شرائط و جوب پائی جائیں لیکن چاندی سونے کے علاوہ دوسرے اموال کے متعلق کہتے ہیں:

واما في ما سوی الامان من العروض فانما يكون الاعداد فيها

للتجارة بالنسبة (۱)

”لیکن اثمان (یعنی سونے چاندی) کے علاوہ دوسرے امانتوں تزوہ تجارتی مال اس وقت بنتا ہے جب اس کی تجارت کی نیت کی جائے۔“

”اما ما سوی“ میں مشین داخل ہے یعنی اسے مال تجارت اسی وقت کہا جاسکتا ہے جب اس کی تجارت کی نیت ہو اور اس کی تجارت کا مطلب یہ ہے کہ خود مشین فروخت کرنے کا کاروبار کیا جائے اسے مصنوعات تیار کرنے کے لئے استعمال کرنا کسی عاقل کے نزد یک مشین کا کاروبار اور اس کی تجارت نہیں۔ عبارت مذکورہ کا مطلب تزوہ ہے جو میں نے عرض کیا لیکن مولانا طاسین صاحب علامہ کاسانی کی مراد کے بالکل بر عکس مفہوم مراد لے رہے ہیں جو بالکل غلط ہے وہ اگر اتنی ہی بات پر غور فرماتے کہ اگر ہر وہ چیز جو اشیاء صرف میں شامل نہ ہو مال تجارت بن جاتی ہے تو اثمان کی خصوصیت کیا باقی رہتی ہے تو یہ غلطی نہ کرتے۔

علامہ کاسانی اثمان (سونے چاندی) اور غیر اثمان میں فرق بیان کرنا چاہتے ہیں اور اگر دونوں بغیر نیت کے مال تجارت بن سکتے ہیں اور دونوں میں اشیاء صرف بننے کی صلاحیت طبعاً مفقود ہے تو دونوں

(۱) بدائع الصنائع فی ترتیب الشرائع للعلامة الكاسانی - ۱ - ۹۲ - ط: دار احیاء التراث العربي .

میں فرق و امتیاز کیا باقی رہتا ہے اور دونوں کے حکم کے اختلاف کی وجہ کیا ہے؟ ظاہر ہے مولانا کا یہ قول کہ مشین بھی مال تجارت ہے اسی غلط فہمی پر منی ہے اس لئے اس کا باطل ہونا روز روشن کی طرح عیاں ہو گیا۔

(۴) ص ۲۸ پر بدائع کی تین عبارتیں انہوں نے نقل فرمائی ہیں اور تینوں کا مطلب انہوں نے غلط بیان فرمایا۔ ان تینوں میں وجوب زکوٰۃ کی شرائط میں سے دو شرطیں بیان کی گئیں ہیں، اول مال نامی کا ہونا، دوم اس کا حاجت اصلیہ سے زائد ہونا یہ دوالگ الگ چیزیں ہیں۔ مگر مولانا حاجت اصلیہ سے فاضل ہونے کو ”مال نامی“ کی تعریف قرار دے رہے ہیں جو بالکل غلط ہے عبارت مذکور جس شخص کا جی چاہے دیکھ لے مولانا کی یہ کھلی ہوئی غلطی اول نظر میں گرفت میں آجائے گی۔

(۵) ص ۲۱ پر مختصر طحاوی کی جو عبارت مولانا نے نقل کی ہے اس کے سمجھنے میں بھی سخت غلطی کی ہے اس میں تو یہ مسئلہ بیان کیا گیا ہے کہ اگر کسی کو ہبہ وغیرہ کسی ایسے طریقے سے مال ملا، جس کا شمار معاوضات میں نہیں ہے مگر اس نے لیتے وقت نیت یہ کی کہ میں اس کی تجارت کروں گا تو امام ابو یوسفؓ کے نزدیک اس کی یہ نیت ہی اسے مال تجارت بنادینے کے لئے کافی ہے اور امام محمدؓ کے نزدیک محض نیت کافی نہیں بلکہ عمل تجارت بھی اس کے ساتھ ہونا چاہئے۔ مولانا کا اس سے یہ مطلب نکالنا کہ ہبہ وغیرہ جن میں ”مبادلة الممال بالمال“ نہیں ہوتا وہ بھی ”تجارت“ میں داخل ہیں بالکل غلط ہے۔ عبارت مذکورہ میں اس کی طرف اشارہ تک موجود نہیں اور امام طحاویؓ کے حاشیہ خیال میں بھی یہ مفہوم نہ ہو گا مولانا ذرا سیاق و سبق کے ساتھ عبارت مذکورہ دوبارہ ملاحظہ فرمائیں تو ان پر اپنی غلطی منکشف ہو جائے گی اس غلط فہمی میں وہ متعدد بار بتا ہوئے ہیں اور اسی پر انہوں نے اپنی اس دلیل کی بنیاد رکھی ہے کہ مشین مال تجارت ہے جب اس کی بنیاد ہی کا غلط ہونا ثابت ہو گیا تو یہ دلیل خود بخود باطل ہو گئی۔

مضمون میں اس قسم کی غلطیاں بکثرت ہیں بلکہ سچ تو یہ ہے کہ پورا مضمون اسی قسم کی غلط فہمیوں پر منی ہے کہاں تک عرض کروں، اس لئے بقدر ضرورت پر اکتفا کرتا ہوں۔

تجارت کی تعریف کے سلسلے میں بھی مولانا کو اسی قسم کی غلط فہمیاں ہوئی ہیں سب کہاں تک گناہ بطور نمونہ وہی تعریف جو صاحب بدائع سے مولانا نے نقل کی ہے یعنی کسب المال ببدل هوالمال پیش کرتا ہوں اس کے متعلق انہوں نے جو تحریر فرمایا ہے سرا سر غلط فہمی ہے اس کا ترجمہ ہے ”مال کا کمانا ایسے

بدل کے مقابلے میں جو خود مال ہے، یہ فقطی ترجمہ ہے کوئی صاحب بتا دیں کہ مبادلة الممال بالمال (مال کے بد لے مال کمانا) کے مفہوم اور اس کے مفہوم میں آخر فرق کیا ہے؟ اس کی صحت تسلیم کر لینے کے بعد زیر غور مسئلے میں مشین کے استعمال کو مال تجارت قرار دینا بالکل ناقابل فہم ہے۔

مشین کو مال تجارت قرار دینے کے لئے مولانا نے ایک عجیب دلیل یہ بیان فرمائی:

”کار گیر جب مشین استعمال کرتا ہے تو گھنے سے محنت کے اثرات تحلیل ہوتے ہیں لیکن یہ تحلیل ہو کر فنا اور معدوم نہیں ہو جاتے بلکہ تیار ہونے والی مصنوعات میں منتقل ہو جاتے ہیں۔“

اس سے مولانا یہ بات ثابت کرنا چاہتے ہیں کہ مشین کے ذریعہ مصنوعات تیار کر کے فروخت کرنے میں خود مشین کا ایک جزو مصنوع سے وابستہ ہو کر خریدار تک پہنچتا ہے اس لئے مشین کا بھی مبادله ہو گیا اور اسے مال تجارت میں شمار کر کے اس پر زکوٰۃ واجب ہونے کا فتویٰ دینا چاہئے۔

جو اب اعرض ہے کہ اول تو یہ استدلال فقہی نہیں بلکہ ”مارکسی“ ہے جو خود غلط ہے اور اس کا استعمال مسائل فقہیہ میں غلط در غلط۔ لیکن بالفرض ہم اسے صحیح بھی تسلیم کر لیں تو بھی اس سے مولانا کا دعویٰ ثابت نہیں ہوتا۔ غور فرمائیے کہ جب بقول موصوف انجینئر کی دماغی محنت مشین سے مصنوعات کی طرف منتقل ہو جاتی ہے تو مصنوعات فروخت کر کے تاجر اس کی قیمت بھی وصول کر لیتا ہے اور وہ قیمت مصنوعات ہی کا جزء ہوتی ہے جب وہ مصنوعات کی زکوٰۃ ادا کرتا ہے تو اس کی زکوٰۃ بھی ادا ہو جاتی ہے مشین کی زکوٰۃ ادا کرنا اس پر کیوں کرو اجب ہو گیا؟

مثالاً مشین کے ذریعہ سے کپڑا تیار کیا گیا۔ تاجر کپڑے کی قیمت میں سوت وغیرہ کی قیمت، مشین چلانے والوں کی اجرت، دیگر اخراجات متعلقہ نیز بقول مولانا مشین سے خارج شدہ جزو معنوی کی قیمت سب کو شامل کر کے اور مجموعے پر منافع کا اضافہ کر کے کپڑے کی قیمت مقرر کرتا ہے جب اس نے کپڑے کی زکوٰۃ ادا کی تو اس میں ہر چیز شامل ہو گئی کیونکہ کپڑے کی قیمت و مالیت میں سب چیزیں شامل ہیں اور زکوٰۃ مالیت ہی کے اعتبار سے نکالی جاتی ہے۔ اس کے بعد مشین کی زکوٰۃ کے کیا معنی ہیں؟ مشین کی زکوٰۃ علیحدہ نکالنا اگر لازم ہو تو اس سے لازم آتا ہے کہ وہ روئی، سوت وغیرہ کپڑے کی صنعت میں استعمال

ہونے والے خام مال میں سے ہر ایک کی زکوٰۃ علیحدہ علیحدہ ادا کرے اور تیار شدہ کپڑے پر بھی زکوٰۃ دے حالانکہ دنیا کا کوئی عالم دین اس کا قائل نہیں اور نہ کسی دلیل شرعی سے اسے ثابت کیا جا سکتا ہے۔

مندرجہ بالاسطروں سے یہ بات واضح ہو گئی کہ مولانا طاسین صاحب کے دلائل اس مسئلہ میں کمزور اور اثبات مدعایے قاصر ہیں صحیح مسئلہ یہی ہے کہ کارخانوں میں مصنوعات تیار کرنے کے لئے جو مشینیں لگائی جاتی ہیں اور جن کی تجارت مقصود نہیں ہوتی ان کی مالیت پر شرعاً کوئی زکوٰۃ واجب نہیں۔ اصل مقصد اتنا ہی تھا جو حاصل ہو گیا موصوف نے اپنے مضمون میں جو باتیں اصل موضوع سے غیر متعلق تحریر فرمائی ہیں یا جن کا کوئی اثر مسئلہ مذکور پر نہیں پڑتا ان پر بحث کو غیر ضروری سمجھ کر نظر انداز کرتا ہوں تاکہ میرا اور قارئین کا وقت ضائع نہ ہو، مولانا کی خدمت میں میری گزارش یہ ہے کہ اب وہ اس موضوع پر لکھنے کے بجائے قارئین بینات کو اس کا موقع دیں کہ خود میرے، انکے اور مولانا مفتی ولی حسن صاحب کے مضامین سامنے رکھ کر کسی نتیجے پر پھو نچنے کی کوشش فرمائیں۔

کتبہ: محمد اسحاق صدیقی

بینات-جمادی الثانیہ ۱۴۹۳ھ

مشینوں پر زکوٰۃ اور فقہ حنفی

قارئین بینات کو یاد ہوگا کہ جنوری کے بینات میں میرا جو مضمون مشینوں پر زکوٰۃ کے مسئلہ سے متعلق بجواب مولانا مفتی ولی حسن صاحب شائع ہوا تھا، اس میں میں نے قارئین بینات کے حلقة علماء کرام کی خدمت میں گزارش کی تھی کہ وہ اس بحث میں حصہ لے کر اس اہم مسئلہ کو آخری طور پر حل کرنے کی کوشش فرمائیں اللہ کا شکر ہے کہ چار ماہ کے بعد ربیع الثانی کے شمارہ میں حضرت مولانا محمد اسحاق صاحب صدیقی سند یلوی مد ظاہم کا ایک مضمون سامنے آیا اس مضمون کو پڑھ کر جو دراصل میرے مضمون کا جواب ہے خوشی ہوئی، خوشی اس بناء پر نہیں کہ اس نے میرے لئے اپنی رائے سے رجوع کرنے کا موقع فراہم کر دیا ہے بلکہ اس بناء کہ اس نے میرے لئے مسئلہ زیر بحث پر کچھ مزید لکھنے کا موقع مہیا کر دیا ہے جو میں پہلے مضمون میں نہ لکھ سکتا تھا حالانکہ اس کا لکھنا ضروری تھا۔

اللہ گواہ ہے کہ اس بحث سے میرا مقصد تحقیق حق کے سوا کچھ نہیں، اسی طرح بحمد اللہ میں اس زعم میں بھی بتلانہیں ہوں کہ میری تحقیق قطعی اور آخری طور پر صحیح ہے، حضرت مولانا سند یلوی مد ظاہم تو بڑی شخصیت ہیں، ایک معمولی طالب علم بھی اگر دلیل سے میری رائے کو غلط ثابت کر دے تو میں بر ملا اپنی غلطی کا اعتراض کر لوں گا، غلطی پر اصرار شیطنت اور اس کا اعتراف آدمیت ہے اور یہ کوئی ذاتی معاملہ نہیں بلکہ دین کا معاملہ ہے اس میں ہمیں وہی رو یہ اختیار کرنا چاہیئے جو دین سکھاتا ہے۔

حضرت مولانا سند یلوی مد ظاہم کے مضمون کو پڑھ کر کچھ ایسا اندازہ ہوا کہ حضرت موصوف نے میرے اس مضمون کو غور سے نہیں پڑھا اگر پڑھ لیتے تو اپنے مضمون کا ایک خاصہ حصہ لکھنے کی زحمت سے نجاتے جن باتوں کی میں نے اپنے مضمون میرا کہیں نہیں کی موصوف نے ان کے اثبات پر خواخواہ اپنی

فرصت اور تو اتنا می کو ضائع فرمادیا۔ علاوہ ازیں مسئلہ زیر بحث کے تتفقیح طلب پہلوؤں پر انہوں نے جو کچھ تحریر فرمایا ہے وہ جہاں بہت کچھ تشنہ اور دھنڈ لایا ہے وہاں سخت الجھا ہوا بھی ہے لہذا امیرے لئے مناظرانہ انداز سے اس پر تنقید اور رد و قدح کی بڑی گنجائش تھی لیکن میں نے اس میں پڑنے کے بجائے یہ بہتر سمجھا کہ اصل مسئلہ پر ایجادی اور ثابت انداز سے بحث کی جائے اور ان دلائل کو مزید واضح کیا جائے جن کی بناء پر میرا یہ خیال ہے کہ ملوں اور فیکٹریوں کے مشینی سرمائے پر زکوٰۃ ہونی چاہئے۔

تاریخ گواہ ہے کہ آج دنیا میں انڈسٹری اور کارخانہ داری کا جو معاشی کاروبار ہے یہ صدی ڈیڑھ صدی پہلے اس وقت وجود میں آیا جب یورپ میں صنعتی انقلاب رونما ہوا بڑی بڑی مشینیں لگیں اور ان سے کارخانے لگائے گئے اسی طرح آج بنس کے نقطہ نظر سے بڑی بڑی بلڈنگیں بنانے کا کر کر رائے پر چلانے کا جو کاروبار ہے یہ بھی کچھ ہی زمانہ ہوا کہ معرض وجود میں آیا اور دولت کمانے کا ایک نہایت کامیاب ذریعہ بن گیا لہذا یہ مسئلہ کہ ملوں اور فیکٹریوں کے مشینی سرمائے اور مذکورہ بلڈنگوں کے عمارتی سرمائے پر زکوٰۃ واجب ہے یا نہیں، مسلمانوں کے لئے ایک جدید مسئلہ ہے جس کا نہ عہد رسالت صلی اللہ علیہ وسلم اور نہ ہی عہد صحابہؓ میں کوئی وجود تھا اور نہ بعد کے ان ادوار میں جب ائمہ مجتہدین نے فقہ اسلامی کی تدوین فرمائی۔ چنانچہ یہی وجہ ہے کہ قرآن، حدیث اور فقہ میں اس مسئلے کے متعلق جزوی صراحة کے ساتھ کوئی حکم مذکور نہیں البتہ ایسے اصول کلیہ ضرور موجود ہیں جن سے اس مسئلے کا حکم معلوم کیا جاسکتا ہے۔

البتہ معاشی کاروبار کے جو طریقے اس وقت رائج تھے جیسے تجارت، مویشی پالنا، زراعت اور انفرادی ونجی صنعت و حرفت، ان میں لگے ہوئے سرمائے پر زکوٰۃ کا مسئلہ بھی اس وقت موجود تھا لہذا حدیث اور فقہ کی کتابوں میں اس کے متعلق تفصیلی احکام ملتے ہیں، مثلاً تجارت میں لگے ہوئے سرمائے کے متعلق یہ حکم ہے کہ اس سرمائے پر بعد منافع کے ہر سال اسی طرح زکوٰۃ ہے جس طرح سونے چاندی اور زر و نقدی پر، گلہ بانی اور مویشی پالنے کے کاروبار میں لگے ہوئے سرمائے کا حکم یہ ہے کہ جو مویشی جنگل کے قدرتی گھاس چارے پر پلتے اور بڑھتے ہیں ان پر اور ان سے پیدا شدہ بچوں پر ہر سال زکوٰۃ ہے۔ گویا کاروبار کی ان دونوں صورتوں میں صرف منافع پر زکوٰۃ نہیں بلکہ ہر سال اصل سرمائے پر بھی ہے، زراعت میں لگے ہوئے سرمائے جیسے زمین، بیل، بیل، بیج اور کھاد وغیرہ پر زکوٰۃ نہیں بلکہ زراعت سے حاصل شدہ پیداوار پر زکوٰۃ یعنی عشرہ ہے

اگر زمین عشری ہوا اور خراج ہے اگر زمین خراجی ہو لیکن یہ حکم انفرادی زراعت کے بارے میں ہے آج کل کے وہ زرعی فارم اس میں داخل نہیں جو تجارتی نقطہ نظر سے بنائے اور چلائے جاتے ہیں، صنعت و حرفت میں لگے ہوئے سرمائے کا حکم یہ ہے کہ ان آلات واوزار پر زکوٰۃ نہیں جن کے ساتھ ارباب پیشہ خود کام کر کے روزی کماتے ہیں جیسے لوہار، بڑھی، درزی، دھوپی اور ڈاکٹر وغیرہ کے آلات واوزار جن کے ساتھ وہ اپنے ہنر کا اظہار کرتے اور دولت کماتے ہیں، اسی طرح اس ایندھن اور کیمیا وی مواد پر بھی زکوٰۃ نہیں جو صنعت و حرفت میں فنا ہو جاتا ہے اور مصنوعات میں ظاہر نہیں ہوتا، اسی طرح ان جانوروں وغیرہ پر بھی زکوٰۃ نہیں جن کو بار برداری کا کام کرنے والا اپنے کام میں خود استعمال کرتا ہے، اسی طرح ایک شخص کے اس مکان پر بھی زکوٰۃ نہیں جو اس کے لئے ضروری ذریعہ معاش کی حیثیت رکھتا ہو، یعنی اس کو کرانے پر چلانے سے مقصود اپنے تمول کو بڑھانا اور اپنے فاضل مال میں اضافہ کرنا نہ ہو بلکہ اپنا اور اپنے بال بچوں کا پیٹ پالنا اور وقت پاس کرنا ہو، اس قسم کی تمام اشیاء حوالج اصلیہ میں آنے کی وجہ سے زکوٰۃ سے مستثنی ہیں۔

غرضیکہ یہ مسئلہ کہ اندھری کے کار و بار میں لگے ہوئے مشینی سرمائے پر زکوٰۃ واجب ہے یا نہیں، اسی طرح یہ مسئلہ کہ بزنس کے مقصد سے کرانے پر چلائی جانے والی بلڈنگوں کے عمارتی سرمائے پر زکوٰۃ ہے یا نہیں، ایسے مسائل ہیں جن کے متعلق فقہ اسلامی میں صراحةً کے ساتھ جزوی حکم موجود نہیں البتہ ایسے اصول کلیہ ضرور موجود ہیں جن کی روشنی میں اس قسم کے مسائل کو حل کیا جاسکتا ہے اگرچہ اس کیلئے صحیح طریقہ اجتماعی اجتہاد کا طریقہ ہے، کچھ محقق قسم کے علماء کرام ایک جگہ جزم کر بیٹھیں، پہلے ان مسائل کی حقیقت کو پوری طرح سمجھنے کی کوشش کریں پھر یہ دیکھیں کہ اس قسم کے مسائل کے متعلق شریعت کے اصول کلیہ کیا ہیں، پھر ان کی روشنی میں پورے جزم و احتیاط کے ساتھ یہ فیصلہ کریں کہ ان مسائل کا شرعی حکم کیا ہے، بحث کا یہ طریقہ اچھا نہیں جو ہم نے اختیار کیا ہے اس سے خواہ مخواہ انتشار پھیلتا ہے اور ذہنوں میں الجھاؤ پیدا ہوتا ہے لیکن کیا کیا جائے جب ایک طریقہ موجود ہو تو دوسرا اختیار کرنا پڑتا ہے۔ بہر حال کسی شے پر زکوٰۃ ہونے نہ ہونے کے متعلق فقہائے احناف نے چار اصول مقرر کئے ہیں اور یہ اصول انہوں نے کتاب و سنت سے اخذ کئے ہیں، اول یہ کہ جو اشیاء حاجت اصلیہ کے تحت آتی ہیں ان پر زکوٰۃ نہیں، دوم جو چیزیں مال نامی کی تعریف میں نہیں آتیں ان پر بھی زکوٰۃ نہیں، سوم جو اشیاء مال نامی کی تعریف میں آتی ہیں ان پر زکوٰۃ واجب

ہے، چہارم جو اشیاء مال تجارت کی تعریف میں آتی ہیں ان پر زکوٰۃ واجب ہے۔

فقہاء نے حاجت اصلیہ کی جو تعریف کی ہے اور جس کو میں اپنے پچھلے مضمون میں تفصیل کے ساتھ پیش کر چکا ہوں، اس کی رو سے ملوں اور فیکٹریوں کی زیر بحث مشینیں کسی طرح بھی حاجت اصلیہ کے تحت نہیں آتیں چنانچہ مولانا محمد اسحاق صاحب نے بھی اسے تسلیم کیا ہے، اب رہایہ کہ مذکورہ مشینیں مال نامی۔ اور مال تجارت کی تعریف میں آتی ہیں یا نہیں آتیں تو اس بارے میں ہمارے درمیان اختلاف ہے میرا خیال یہ ہے کہ آتی ہیں، لہذا ان پر زکوٰۃ واجب ہے مولانا مفتی ولی حسن صاحب کا معلوم نہیں، اب کیا خیال ہے، لیکن مولانا سندیلوی صاحب کا خیال ہے کہ نہیں آتیں، لہذا ان پر زکوٰۃ نہیں اور یہ اختلاف اس وجہ سے ہے کہ مال نامی اور مال تجارت کی تعریف میں اب تک ہمارے درمیان اختلاف ہے اور اس اختلاف کا سبب یہ نہیں کہ فقہاء کا اس میں کچھ اختلاف ہے کیونکہ فقہاء کا مال نامی کی تعریف میں کچھ اختلاف نہیں، بلکہ اس اختلاف کا اصل سبب یہ ہے کہ فقہاء کے نزدیک مال نامی کا جو مفہوم و مطلب ہے ہم اس کو غور و فکر کے ساتھ نہیں سمجھ رہے اور اپنے سرسری مطالعہ پر اعتماد کئے ہوئے ہیں، عجیب بات ہے کہ مولانا سندیلوی مظلوم نے اپنے مضمون میں مال نامی کے متعلق اور تو بہت کچھ لکھا جس کی چند اس ضرورت نہ تھی لیکن مال نامی کی اصطلاحی تعریف اور اس کی فقہی حقیقت و ماہیت کو نظر انداز کر گئے جس کی اشد ضرورت تھی، اور اس سے بھی عجیب تر اور حیرت انگیز یہ کہ بدائع الصنائع کی طویل عبارت میں سے جو ملک العلماء علامہ کاسانی نے مال نامی کی تعریف اور اس کی فقہی ماہیت پر نہایت محققانہ انداز سے تحریر فرمائی ہے اور جو اس بارے میں حرف آخر کا درجہ رکھتی ہے شروع کی ایک سطر جوانکے مطلب کی تھی اپنے مضمون میں نقل کر دی اور باقی پچھیں سطروں کو چھوڑ دیا جس سے ان کا کیس کمزور پڑتا اور ان کا مدعا مسترد ہوتا تھا، بحث و تحقیق کے اس طریقے کے متعلق مجھے کچھ کہنے کی ضرورت نہیں اہل علم حضرات خود فیصلہ کر سکتے ہیں۔

لہذا اس مضمون میں، میں چاہتا ہوں کہ سب سے پہلے مال نامی کی اس تشریح و توضیح کو پیش کروں جو علامہ کاسانی نے اپنی بے نظیر کتاب بدائع الصنائع میں تحریر فرمائی ہے اور جس سے بہتر اور مدلل تشریح و توضیح فقہ کی کسی دوسری کتاب میں ہے اور نہ ہو سکتی ہے صفحہ اکانوے جلد دوم پر لکھتے ہیں۔

منها کون المال نامی الان معنی الزکاۃ و هو النماء لا يحصل

الامن المال النامي (۱)

”زکوٰۃ کی شرائط میں سے ایک شرط مال کا نامی ہونا ہے کیونکہ زکوٰۃ کا معنی
نما ہے جو حاصل نہیں ہوتا مگر مال نامی ہے۔“

اس عبارت کی کچھ تشریح یہ کہ چونکہ یہ قاعدہ ہے کہ لفظ کے اصطلاحی معنی اور لغوی معنی میں کوئی
مناسبت ہونی چاہئے بالفاظ و مگر لفظ کا اصطلاحی معنی ایسا ہونا چاہئے جس میں اس کے لغوی معنی کی جملک پائی
جاتی ہو، لہذا زکوٰۃ کا اصطلاحی معنی ایسا ہونا چاہئے جس میں اس کے لغوی معنی کی جملک موجود ہو اور چونکہ
زکوٰۃ کے جو متعدد لغوی معنی ہیں ان میں ایک نمابھی ہے یعنی بڑھنا اور یہ لغوی معنی زکوٰۃ کے شرعی اور فقہی معنی
میں اس وقت رونما اور ظاہر ہوتا ہے جب مال زکوٰۃ میں نامی ہونے کی شرط لگی ہوئی ہو لہذا اخپی فقہاء نے مال
زکوٰۃ کے ساتھ نامی ہونے کی شرط لگائی ہے۔ اس کے بعد فرمایا:

ولسانعنى به حقيقة النماء لان ذلك غير معتبر وإنما عنى به
كون المال معدا للاستئماء بالتجارة او بالاسامة لان الاسامة سبب
لحصول الدر والنسل والسمن والتجارة سبب لحصول الربح فيقام
السبب مقام المسبب وتعلق الحكم به كالسفر مع المشقة والنكاح
مع الوطى والنوم مع الحدث ونحو ذلك (۲)

”اور نامی سے ہماری مراد نما کا حقیقی معنی نہیں کیونکہ اس کا اعتبار نہیں، نامی
سے ہماری مراد صرف مال کا بڑھنے کے لئے تیار کیا گیا ہونا ہے، تجارت کے ذریعے
یا اسامت کے ذریعے، کیونکہ اسامت سبب ہے دودھ، افزائش نسل، اور فربہ
و موٹاپے کے حصول کا اور تجارت سبب ہے حصول نفع کا، پس سبب کو مسبب کے قائم
مقام کر دیا گیا اور مسبب کا حکم سبب سے متعلق ہو گیا جیسے سفر کو مشقت کے اور نکاح
کو وطی کے اور نیند کو حدث کے قائم مقام کر دیا گیا ہے۔“

(۱) بدائع الصنائع فى ترتيب الشرائع للعلامة الكاساني - كتاب الزكاة - فصل: وأما الشرائط التي
ترجع الى المال - ۹۱ / ۲ - ط: دار احياء التراث العربي .

(۲) المرجع السابق .

یہ عبارت بڑے غور و فکر کی مستحق ہے اور اس کو اچھی طرح سمجھنے کی کوشش کرنی چاہئے یہ گویا ایک اعتراض کا جواب ہے جو پہلی عبارت پروارہ ہو سکتا تھا۔ وہ اعتراض یہ کہ اگر وجوب زکوٰۃ کے لئے مال کا نامی ہونا شرط ہو تو پھر زکوٰۃ صرف حیوانات اور نباتات پر وہ بھی خاص حالات میں واجب ہوئی چاہئے ان کے سواباقی کسی شے پر نہیں ہوئی چاہئے کیونکہ نماء حقيقة اور حسی معنی کے لحاظ سے صرف حیوانات اور نباتات میں پائی جاتی ہے جب وہ خاص حالات سے گزر رہے ہوں باقی کسی شے میں نہیں پائی جاتی، مثلاً سونا چاندی ہزار برس تک ایک جگہ پڑا رہے تو اسکی کبھی ذرے بھر کا اضافہ نہیں ہوتا یہی حال دوسری دھاتوں اور ان سے بننے ہوئے مختلف سرو سامان کا ہے، اور یہی حال حیوانی اور نباتاتی اجزاء سے تیار شدہ تمام چیزوں کا ہے جن کی بازاروں میں تجارت اور خرید و فروخت ہوتی ہے، کبھی ایسا نہیں ہوا کہ جز اسٹور میں رکھی ہوئی مختلف قسم کی چیزوں میں مقدار اور تعداد کے لحاظ سے اضافہ ہو گیا ہو، بازار کی دکان میں رکھے ہوئے کپڑے کے تھانوں میں خواہ کتنا ہی وقت کیوں نہ گزر جائے کبھی ایک گردہ کا اضافہ نہیں ہوتا، لہذا غیر نامی ہونے کی وجہ سے ان پر زکوٰۃ نہیں ہوئی چاہئے حالانکہ اس قسم کے اموال پر بالاتفاق زکوٰۃ واجب ہے، مذکورہ عبارت میں اس اعتراض کا جواب ہے وہ یہ کہ یہ اعتراض جب وارد ہوتا جب نامی سے ہماری مراد اس کے حقیقی معنے ہوتے جو ایک نباتی پودے اور حیوانی بچے میں ظہور پذیر ہوتے ہیں حالانکہ یہاں یہ معنی مراد نہیں یہاں نامی سے ہماری مراد اس کے خاص اصطلاحی معنے ہیں جو انسانی نیت و عمل کے زیر اثر کسی شے میں اعتبار کرنے جاتے ہیں اور وہ یہ ہیں: کون المآل معداً للاستمناء بالتجارة او بالاسامة، مال کا تیار کیا گیا ہو نا بڑھنے کے لئے بذریعہ تجارت یا بذریعہ اسامت، لہذا اس اصطلاحی اور فقہی معنے کے لحاظ سے مذکورہ تمام اشیاء مال نامی کا مصدقہ بن جاتی ہیں۔

مال نامی کی اصطلاحی تعریف اور اس کے اس فقہی معنے سے ظاہر ہوتا ہے کہ نامی ہونا مال کا ذاتی اور حقیقی وصف نہیں بلکہ اعتباری اور عارضی وصف ہے ایک ہی مال کے متعلق جب اس کا مالک یہ طے کر لیتا ہے کہ اس کو تجارت کے ذریعے بڑھائے گا تو وہ نامی ہو جاتا ہے اور پھر جب اسی کے متعلق یہ طے کر لیتا ہے کہ اس کو ذاتی صرف واستعمال میں لائے گا تو وہ غیر نامی بن جاتا ہے۔

مال نامی کی مذکورہ اصطلاحی و فقہی تعریف کے بعد علامہ کاسانیؒ نے جو تحریر فرمایا ہے وہ خاص طور

پر مقابل توجہ ہے اور اس کا ہمارے زیر بحث مسئلہ کے ساتھ گہرا تعلق ہے وہ یہ کہ:

لَانِ الْأَسَامَةَ سبب لِحُصُولِ الدَّرِ والنِّسْلِ وَالسَّمْنِ وَالتجَارَةِ

سبب لِحُصُولِ الرِّبَحِ فِي قَامِ السببِ مَقَامَ المُسَبِّبِ وَتَعْلُقُ الْحُكْمِ بِهِ

كالسفر مع المشقة .^(۱)

”اس لئے کہ اسامت سبب ہے جانوروں میں دودھ، افزائش نسل اور فربہ کے حصول کا اور تجارت سبب ہے نفع کے حصول کا پس سبب کو مسبب کے قائم مقام کر کے پھر مسبب کا حکم سبب سے متعلق کر دیا گیا جیسے سفر کو مشقت کے ساتھ۔“

اس عبارت میں دو باتیں بیان فرمائی ہیں: ایک یہ کہ تجارت اور اسامت مال نامی کی فقہی ماہیت میں داخل اور اس کا جزء نہیں بلکہ اس سے خارج اور اس کا سبب ہیں کیونکہ سبب اور مسبب ایک دوسرے سے الگ ہوا کرتے ہیں اور دوسری بات یہ کہ وجوب زکوٰۃ کا اصل تعلق تو اس مال سے ہے جس کو نماء اور بڑھنے کے لئے تیار کیا گیا ہو، تجارت اور اسامت چونکہ مال میں نماء پیدا ہونے کا سبب ہیں لہذا نماء کا سبب ہونے کی وجہ سے انکے ساتھ وجوب زکوٰۃ کا تعلق قائم کر دیا گیا ہے۔

اس توجیہ و تعلیل سے یہ ثابت ہوتا ہے کہ جس چیز کی وجہ سے تجارت اور اسامت کے ساتھ وجوب زکوٰۃ کا تعلق ہے اگر وہ چیز کاروبار کے کسی دوسرے طریقے میں پائی جائے تو اس کے ساتھ بھی وجوب زکوٰۃ کا تعلق ہوگا، یعنی جب یہ مال لیا جائے کہ تجارت اور اسامت کے ساتھ وجوب زکوٰۃ کا تعلق اس وجہ سے ہے کہ وہ مال میں نماء پیدا ہونے کا سبب ہے تو پھر عقلًا اور قیاساً یہ ماننا ضروری ہو جاتا ہے کہ کاروبار کے ہر اس طریقے کے ساتھ وجوب زکوٰۃ کا تعلق ہے جو مال میں نماء پیدا ہونے کا سبب ثابت ہو چکا ہو کیونکہ علت کا اشتراک حکم کے اشتراک کو چاہتا ہے اب یہ دیکھنے کہ آج دنیا میں اندھری کا جو کاروبار ہے یا کمرشل بلڈنگوں کو کرائے پر چلانے کا جو کاروبار ہے یہ مال میں نماء پیدا ہونے اور اس کے بڑھنے کا سبب ہے یا نہیں اگر ہے اور یقیناً ہے اور تجارت سے کہیں زیادہ ہے تو پھر اس کے ساتھ وجوب زکوٰۃ کا تعلق کیوں نہیں ہونا چاہئے۔

(۱) بدائع الصنائع فی ترتیب الشرائع - کتاب الزکاۃ - فصل: وَأَمَا الشُّرَائِطُ الَّتِي تَرْجِعُ إِلَى الْمَالِ -

بالفاظ دیگر جب تجارت میں لگے ہوئے سرمائے پرزکوٰۃ اس وجہ سے ہے کہ تجارت اس میں اضافے کا سبب بنتی ہے تو پھر انڈسٹری کے کاروبار میں لگے ہوئے سرمائے پرزکوٰۃ کیوں نہ ہونی چاہئے جب کہ وہ بھی اپنے اندر لگے ہوئے سرمائے میں نمایاں اضافے کا سبب ہیں۔ کیا ایسی مثالیں بکثرت موجود نہیں کہ جن لوگوں نے انڈسٹری کا کاروبار شروع کیا ان کا بنیادی سرمایہ ہزاروں سے لاکھوں اور لاکھوں سے کروڑوں تک پہنچ گیا پہلے ایک کارخانہ کے مالک تھے تواب متعدد کارخانوں کے مالک ہیں یہی حال بلڈنگیں بنانے کریا خرید کر کرائے پر چلانے کے کاروبار کا ہے اس میں لگا ہوا سرمایہ بھی کہیں سے کہیں پہنچ جاتا ہے۔ اس کے بعد علامہ کاسانی نے مال نامی کی ایک دوسری تعبیر و تفسیر بیان فرمائی ہے جو پہلی تعریف و تعبیر کے مقابلہ میں زیادہ جامع، مانع اور زیادہ مدلل اور عام فہم ہے فرمایا:

وَإِن شَاءَتْ قُلْتْ وَمِنْهَا كُونَ الْمَالَ فَاضْلَاعُنَ الْحاجَةِ الْأَصْلِيَّةِ لَانْ

بِهِ يَتَحَقَّقُ الْغَنَوْمُ وَمِنْهُ النِّعْمَةُ وَهُوَ التَّنْعُمُ وَبِهِ يَحْصُلُ الْإِدَاءُ عَنْ طَيْبِ النَّفْسِ

إِذَا الْمَالُ الْمُحْتَاجُ إِلَيْهِ حاجَةً أَصْلِيَّةً لَا يَكُونُ صَاحِبُهُ غَنِيًّا عَنْهُ وَلَا يَكُونُ نِعْمَةً

إِذَا التَّنْعُمُ لَا يَحْصُلُ بِالْقَدْرِ الْمُحْتَاجُ إِلَيْهِ حاجَةً أَصْلِيَّةً لَانْهُ مِنْ ضَرُورَاتِ

حاجَةِ الْبَقَاءِ وَقَوْمَ الْبَدْنِ فَكَانَ شُكْرُهُ شُكْرُ نِعْمَةِ الْبَدْنِ وَلَا يَحْصُلُ الْإِدَاءُ

عَنْ طَيْبِ النَّفْسِ فَلَا يَقُعُ الْإِدَاءُ بِالْجَهَةِ الْمَأْمُورُ بِهَا لِقَوْلِهِ صَلَّى اللَّهُ عَلَيْهِ وَسَلَّمَ

وَأَدْوَازْكُوٰۃُ امْوَالِكُمْ طَيْبَةُ بَهَا النَّفْسُ كُمْ فَلَا يَقُعُ زَكَاۃً۔ (۱)

اور اگر چاہیں تو یوں کہہ لیجئے اور شرائط زکوٰۃ میں سے ایک شرط ہے مال

کا حاجت اصلیہ سے فاضل ہونا، کیونکہ ایسے ہی مال سے غنا اور نعمت کے معنی ثابت

ہوتے ہیں نعمت بمعنی آسائش و تنعم اور ایسے ہی مال کی ادائیگی خوش دلی کے ساتھ ہوتی

ہے کیونکہ جس مال کی طرف حاجت اصلیہ کی احتیاج ہوتی ہے اس سے اس کا مالک

غنى نہیں ہوتا، اسی طرح وہ مال نعمت بمعنی سبب آسائش نہیں ہوتا اس لئے کہ آسائش

اس مال سے حاصل نہیں ہوتی جو حاجت اصلیہ کے لئے ضروری ہوتا ہے، کیونکہ وہ ان

(۱) بداع الصنائع فى ترتيب الشرائع للعلامة الكاساني - ۹۱۲ - ط: دار احياء التراث العربي .

ضروریات میں سے ہوتا ہے جن پر حیات و بقاء اور بدن کے قوام کا دار و مدار ہوتا ہے چنانچہ اس کا شکر نعمت بدّنی کا شکر ہوتا ہے اور ایسے مال کو انسان زکوٰۃ میں خوشی کے ساتھ ادا نہیں کر سکتا لہذا زکوٰۃ کی ادائیگی اس طرح سے وقوع میں نہیں آتی جس طرح کہ شارع کا حکم ہے رسول اللہ صلی اللہ علیہ وسلم کا فرمان ہے اپنے مالوں کی زکوٰۃ ادا کرو خوشدی کے ساتھ، چنانچہ جب خوشدی کے ساتھ ادا نہ ہو تو زکوٰۃ وقوع میں نہیں آتی۔

یہ عبارت بھی ملک العلما، علامہ کاسانیؒ کے اعلیٰ تفہیم کا بہترین نمونہ ہے، غور سے پڑھئے اور دیکھئے کہ اس میں انہوں نے علم عمل کے کیسے انمول موتی بکھیرے ہیں، فرمایا: فقہی اصطلاح میں مال نامی کے معنے ہیں مال کا حاجت اصلیہ سے فاضل ہونا، بالفاظ دیگر جو مال اپنے مالک کی بنیادی ضروریات سے زائد اور فاضل ہوا اصطلاح میں اس کا نام مال نامی ہے، پھر ایسے مال پر زکوٰۃ واجب ہونے کی توجیہ میں انہوں نے تین دلیلیں بیان فرمائی ہیں: اول یہ کہ حدیث نبوی ﷺ کی رو سے زکوٰۃ اس مسلمان پر واجب ہوتی ہے جو غنی ہو، فرمایا: تَوَحِّذُ مِنْ أَغْنِيَاهُمْ وَتَرُدُّ عَلَى فَقَرَائِهِمْ (۱)، اور یہ ظاہر ہے کہ انسان اس مال سے غنی اور بے نیاز نہیں ہوتا جو اسکی بنیادی حاجات کے لئے ضروری ہوتا ہے بلکہ اس مال سے غنی اور بے نیاز ہوتا ہے جو اس کی بنیادی ضروریات سے زائد اور فاضل ہوتا ہے، دوسری دلیل یہ کہ زکوٰۃ دراصل نعمت مال کا مالی شکر ہے جو ایک غنی مسلمان پر اللہ کے لئے واجب ہوتا ہے اور یہ صاف بات ہے کہ وہی مال اپنے مالک کے حق میں نعمت بمعنی تنعم و آسائش کا مصداق اور خصوصی شکر کا مستحق ہوتا ہے جو اسکی بنیادی ضروریات سے فاضل ہو، کیونکہ جو مال بنیادی ضروریات سے متعلق ہواس پر انسانی جسم و بدن کے بقاء کا دار و مدار ہوتا ہے لہذا بدّنی نعمت ہونے کی وجہ سے بدّنی عبادت سے اس کا شکر ادا ہو جاتا ہے، مالی شکر کے لئے ضروری ہے کہ مال، ضروریات سے فاضل ہو، تیسرا دلیل یہ کہ ایک حدیث میں رسول اللہ ﷺ نے فرمایا تم اپنے مالوں کی زکوٰۃ ادا کرو خوشدی کے ساتھ اور یہ ظاہر ہے کہ جو مال انسان کے حوالج اصلیہ کے لئے ضروری ہوتا ہے اس مال کو انسان خوشدی اور رضا و رغبت کے ساتھ دوسرے کو نہیں دے سکتا خوشدی کے ساتھ اسی مال کو دے سکتا ہے جو اس کی

(۱) صحيح البخاري للإمام محمد بن إسماعيل - كتاب الزكاة - باب أخذ الصدقة من الأغنياء وترد في الفقراء حيث كانوا - ۱۶۰۳ - ط: قدیمی کراچی

حاجت اصلیہ سے فاضل اور زائد ہوتا ہے، حاصل یہ کہ زکوٰۃ کے وجوب اور اداء کے لئے مذکورہ بالاتین چیزیں ضروری ہیں اور یہ صرف اسی صورت میں متحقق ہوتی ہیں جب مال زکوٰۃ، حاجت اصلیہ سے فاضل ہو لہذا فقهاء نے شرط لگائی ہے کہ زکوٰۃ کے لئے مال نامی یعنی فاضل عن الحاجة الاصلیہ ہونا چاہیے۔

مذکورہ بالاعبارت کے بعد وسطریں ہیں وہ بڑی معنے خیز ہیں اور ان کا ہمارے زیر بحث مسئلہ سے

خاص تعلق ہے فرمایا

اذ حقيقة الحاجة امر باطن لا يوقف عليه فلا يعرف الفضل عن الحاجة

فيقام دليل الفضل عن الحاجة مقامه وهو الاعداد للاسامية والتجارة. (۱)

”چونکہ حاجت کی حقیقت ایک باطنی اور پوشیدہ چیز ہے جس پر آگاہی نہیں ہو سکتی لہذا افضل عن الحاجة کا علم بھی نہیں ہو سکتا پس فاضل عن الحاجة کی دلیل کو اس کے قائم مقام کر دیا گیا اور وہ دلیل اعداد للاسامیة والتجارت ہے۔“

یہ عبارت بھی گویا دفع دخل مقدر یا ایک سوال کا جواب ہے جو مال نامی کی اس دوسری تعریف کے متعلق پیدا ہو سکتا تھا، وہ سوال یہ کہ جب وجوب زکوٰۃ کا تعلق اس مال سے ہے جو حاجت اصلیہ سے فاضل ہو تو پھر اس مال کے ساتھ اس کا تعلق کیوں قائم کیا گیا ہے جو تجارت اور اسامت کے لئے تیار اور متعین کر دیا گیا ہو، جواب کا حاصل یہ کہ تجارت اور اسامت چونکہ اس امر کی دلیل ہوتی ہیں کہ جو مال ان سے متعلق کر دیا گیا ہے وہ مالک کی حاجت اصلیہ سے فاضل ہے لہذا ابوجہ دلیل ہونے کے ان کے ساتھ زکوٰۃ کا تعلق قائم کر دیا گیا ہے، اور ایسا اس لئے کیا گیا ہے کہ حاجت ایک باطنی حقیقت ہے جس کا براہ راست علم نہیں ہو سکتا، پھر جب حاجت کا علم نہیں ہو سکتا تو حاجت سے فاضل مال کا بھی براہ راست علم نہیں ہو سکتا بالفاظ دیگر یہ کہ کسی مال کے متعلق یہ علم کہ وہ اپنے مالک کی حاجت اصلیہ سے فاضل ہے یا نہیں صرف اس وقت ہو سکتا ہے جب حاجت اصلیہ کا علم ہو لیکن حاجت اصلیہ کا علم سوائے اللہ کے اور صاحب حاجت کے اور کسی کو نہیں ہو سکتا لہذا افضل از ضرورت مال کا علم بھی نہیں ہو سکتا الایہ کہ کوئی دلیل پائی جائے ادھر یہ واقعہ ہے کہ ایک انسان کا جو مال اس کی بنیادی ضروریات اور حاجت اصلیہ سے متعلق ہوتا ہے، مثلاً جو جانور سواری

(۱) بدائع الصنائع في ترتیب الشرائع للعلامة الكاسانی - ۹۱۲ - ط: دار احیاء التراث العربي .

اور کاشتکاری وغیرہ کے لئے ہوتے ہیں ان کو وہ کبھی اسامت سے متعلق نہیں کرتا اور جو سروسامان کھانے، پینے، پہنچنے، اور رہنے سبne وغیرہ سے متعلق ہوتا ہے اس کو وہ کبھی تجارت میں نہیں لگاتا، بلکہ اسامت اور تجارت میں صرف اس مال کو لگاتا ہے جو اس کی بنیادی ضروریات اور اصلی حاجات سے فاضل اور زائد ہوتا ہے، بنابریں تجارت اور اسامت اس امر کی دلیل بن گئی ہیں کہ ان میں لگا ہوا مال مالک کی بنیادی ضروریات سے فاضل ہے، لہذا اس دلیل کی بناء پر زکوٰۃ کا تعلق اسامت اور تجارت سے وابستہ کر دیا گیا ہے دوسرے الفاظ میں مطلب یہ کہ زکوٰۃ کا اصل تعلق تو اس مال سے ہے جو مالک کی حاجت اصلیہ سے فاضل ہو اور تجارت اور اسامت چونکہ اپنے اندر لگے ہوئے مال کے فاضل عن الحاجۃ الاصلیہ ہونے کی دلیل ہیں لہذا دلیل ہونے کی وجہ سے ان کے ساتھ زکوٰۃ کا تعلق قائم کر دیا گیا ہے۔

علامہ کاسانیؒ کی اس توجیہ و تعلیل سے ثابت ہوتا ہے کہ جس علت کی بناء پر زکوٰۃ کا تجارت اور اسامت کے ساتھ تعلق ہے وہ علت اگر کاروبار کے کسی دوسرے طریقہ میں پائی جاتی ہو تو اس کے ساتھ بھی زکوٰۃ کا تعلق ہو گا، یعنی کاروبار کا جو طریقہ بھی اس پر دلالت کرتا ہو کہ اس میں استعمال شدہ مال، مالک کی حاجت اصلیہ سے فاضل ہے اس کے ساتھ زکوٰۃ کا تعلق ہونا لازمی اور اس پر زکوٰۃ واجب ہے۔

اب آئیے یہ دیکھیں کہ اندھری کاروبار اور پر اپرٹی کو کرائے پر چلانے کا کاروبار بھی اس پر دلالت کرتا ہے یا نہیں کہ اس میں لگا ہوا سرمایہ اپنے مالک کی حاجت اصلیہ سے فاضل ہے، اگر کرتا ہے اور یقیناً کرتا ہے تو پھر بتائیے کہ اس پر زکوٰۃ کیوں نہیں، بالفاظ دیگر کیا یہ حقیقت نہیں کہ جو مال حوالج اصلیہ کے لئے ضروری ہوتا ہے اس سے کبھی اس کا مالک کارخانہ لگانا تو کجا اس کا خیال بھی نہیں کر سکتا۔ مل اور کارخانہ ہمیشہ اس مال سے قائم کیا جاتا ہے جو مالک کی حاجت اصلیہ سے فاضل ہوتا ہے، اسی طرح جو مال حوالج اصلیہ سے متعلق ہوتا ہے اس سے پر اپرٹی خرید کر کرائے پر چلانے کا تصور بھی نہیں کیا جا سکتا۔ اچھے جائیکہ اس پر عمل کیا جائے۔ بہر حال اس میں ذرہ برابر شک نہیں کہ ان مذکورہ کاروباروں میں جو سرمایہ لگا ہوتا ہے وہ مالک کی حاجت اصلیہ سے فاضل ہوتا ہے اور وہ مال نامی کی اس دوسری تعریف میں آتا ہے اور اس پر زکوٰۃ ضرور عائد ہوتی ہے اور اگر اس کے باوجود کسی کا یہ دعویٰ ہے کہ اس سرمائے پر زکوٰۃ نہیں تو اُنکل پچھا اور منفی قسم کے دلائل سے کام نہیں چلے گا اس کے لئے ضروری ہے کہ اصولی قسم کے ثابت دلائل پیش کرے جو عقل و سمجھ میں آسکتے ہوں یعنی اسے اس سوال کا جواب

دینا ہوگا کہ ایک شخص کے پاس اپنی ضروریات سے فاضل مثلاً ایک لاکھ روپے ہیں جو اس نے نوکری وغیرہ کے ذریعے کمائے ہیں، اب وہ ان کو مزید بڑھانے کی غرض سے پچاس ہزار تجارت کے کاروبار میں اور پچاس ہزار انڈسٹری کے کاروبار میں لگادیتا ہے اور سال گزرنے پر اس کو ہر ایک کاروبار میں دس دس ہزار روپے کا منافع ہوتا ہے اور دونوں سرمائے بڑھ کر پچاس ہزار سے ساتھ ساتھ ہزار ہو جاتے ہیں۔ زکوٰۃ کا مسئلہ آتا ہے تو آپ فرماتے ہیں کہ پہلے کاروبار یعنی تجارت میں لگے ہوئے اصل سرمائے اور منافع دونوں پر ساتھ ہزار کی زکوٰۃ ہے اور دوسرے کاروبار میں لگے ہوئے اصل سرمائے پر تو زکوٰۃ ہے ہی نہیں البتہ جو دس ہزار روپے منافع ہوا ہے صرف اس پر زکوٰۃ ہے حالانکہ یہ دونوں کاروبار بنیاد، مقصد اور نتیجہ کے لحاظ سے برابر ہیں دونوں کے درمیان اگر فرق ہے تو صرف شکل کا، ایک میں پچاس ہزار روپے مثلاً کپڑوں کی شکل میں ہیں، اگر کپڑے کی تجارت ہے اور دوسرے میں پچاس ہزار مشینوں کی شکل میں ہیں لیکن زکوٰۃ کے لئے شکل کا کچھ اعتبار نہیں کیونکہ تجارتی سامان پر زکوٰۃ اس کی شکل کے اعتبار سے نہیں بلکہ اس کی قیمت و مالیت کے اعتبار سے ہوتی ہے، مقصود و مطلوب کے لحاظ سے بھی ان دو قسم کے کاروبار میں کچھ فرق نہیں جس طرح تجارت میں تاجر کا اصل مقصود مختلف قسم کا تجارتی سامان نہیں ہوتا بلکہ اپنے اصل مال میں اضافہ کرنا ہوتا ہے اسی طرح انڈسٹری میں بھی کارخانہ دار کا مقصود مشینیں اور مصنوعات نہیں ہوتیں بلکہ اپنے اصل سرمائے میں اضافہ کرنا ہوتا ہے، کاروبار کی دونوں صورتوں میں سرمایہ دار کا تمول بھی بالکل یکساں رہتا ہے، ایک شخص اپنے ایک لاکھ روپے تجارت میں لگادینے کی صورت میں جتنا غنی اور متمول ہوتا ہے اتنا ہی غنی اور متمول اس صورت میں بھی ہوتا ہے جب اس نے ایک لاکھ روپے انڈسٹری میں لگادیے ہوتے ہیں دونوں صورتوں میں اس کا سیٹھ پن برابر رہتا ہے۔

غرضیکہ جب یہ دونوں کاروبار ہر اعتبار سے برابر ہیں تو پھر عقلی دلائل سے یہ بتایا جائے کہ ایک کے سرمائے پر زکوٰۃ کیوں واجب ہے اور دوسرے کے سرمائے پر کیوں واجب نہیں۔

مال نامی کے دوسرے معنی کی مدل تشرع کے بعد علامہ کاسانی نے تحریر فرمایا "هذا قول عامة العلماء" (۱) جس کا صحیح مطلب یہ کہ عام علماء کا یہی قول ہے کہ جو مال حوانج اصلیہ میں مشغول ہو اس

(۱) بداع الصنائع فى ترتیب الشرائع - کتاب الزکاۃ فصل أما الشرائط التي ترجع الى المال ۹۱/۲

پر زکوٰۃ نہیں اور جو حاجج اصلیہ سے فارغ ہو اور فاضل ہو اس پر زکوٰۃ واجب ہے، کیونکہ یہی وہ مطلب ہے جس کو حنفی، شافعی اور حنبلی فقہاء مانتے ہیں، اس عبارت کا یہ مطلب لینا صحیح نہیں کہ سوائے مالکیہ کے باقی سب فقہاء کے نزدیک وجوب زکوٰۃ کے لئے مال نامی ہونا شرط ہے کیونکہ شافعی و حنبلی فقہ کی کسی کتاب میں اس کا ذکر نہیں اور یہ بات میں ان کی تقریباً ایک درج کتاب میں دیکھنے کے بعد کہہ رہا ہوں حضرت مولانا سندیلوی مدظلہم کو اس عبارت سے دھوکہ لگا ہے لہذا انہوں نے لکھ دیا ہے کہ امام شافعی اور امام احمد بن حنبل کے نزدیک بھی وجوب زکوٰۃ کے لئے مال میں نماء پایا جانا لازم ہے حالانکہ یہ صحیح نہیں۔

اسکے بعد علامہ کاسانی نے امام مالک کے متعلق لکھا ہے کہ وہ ہر قسم کے مال پر وجوب زکوٰۃ کے قائل ہیں عام ہے کہ وہ حاجت اصلیہ سے متعلق ہو یا حاجت اصلیہ سے فاضل ہو، پھر ان دلائل کو بیان کر کے ان کا جواب دیا جن کی بناء پر امام مالک بلا تخصیص و استثناء ہر قسم کے مال پر وجوب زکوٰۃ کے قائل ہیں، اور اس ضمن میں تین مرتبہ دہرا�ا کہ مال نامی کے معنے ہیں مال کا حاجت اصلیہ سے فاضل ہونا وہ تین عبارتیں یہ ہیں:

پہلی عبارت: سواء کان نامیا فاضلا عن الحاجة الاصلية او لا .^(۱)

دوسری عبارت: ولنا ان معنی النماء والفضل عن الحاجة الاصلية لا بد منه
لوجوب الزكوة لماذكره من الدلائل .^(۲)

تیسرا عبارت: وبه يتبيّن ان المراد من العمومات الاموال النامية الفاضلة عن الحاجة الاصلية .^(۳)

پھر تین سطروں کے بعد مال نامی کے پہلے معنے کو ان الفاظ سے دہرا�ا:

لأن الزكوة عبارة عن النماء وذالك عن المال النامي على التفسير

(۱) بداع الصنائع فى ترتيب الشرائع - كتاب الزكوة فصل وأما الشرائط التى ترجع الى المال ۹۱ / ۲ - ط: دار احياء التراث العربى .

(۲) المرجع السابق

(۳) المرجع السابق ۹۲ / ۲ -

الذى ذكرناه وهو أن يكون معدا للاستنماء وذاك بالاعداد لإسمة

المواشى والتجارة فى أموال التجارة (۱)

اس کے بعد کی جو عبارت ہے وہ گویا ایک اعتراض کا جواب ہے، اعتراض یہ کہ مال نامی کی تعریف سے لازم آتا ہے کہ ہر سونے چاندی پر زکوٰۃ نہ ہو بلکہ صرف اس سونے چاندی پر زکوٰۃ ہو جس کو اس کے مالک نے تجارت کے لئے تیار اور متعین کیا ہو، حالانکہ یہ صحیح نہیں کیونکہ سونے چاندی پر ہر حال میں زکوٰۃ ہے اس کو تجارت کے لئے تیار کیا گیا ہو یا نہیں کیا گیا ہو بنا بریں یہ تعریف غیر جامع اور ناقص ہے اس کا جواب علامہ کاسانی نے تحریر فرمایا:

الآن الاعداد للتجارة في الأثمان المطلقة من الذهب والفضة

ثابت باصل الخلقة لأنها لا تصلح للاستفادة باعيانها في دفع الحاجة

الأصلية فلا حاجة إلى الاعداد من العبد للتجارة بالنسبة، فإذا نية التعين

وهي متعددة للتجارة باصل الخلقة فلا حاجة إلى التعين بالنسبة فتوجب

الزكوة في هذه التجارة أو لم ينوا صلاؤ نوى النفقه وأما فيما يمسى الأثمان

من العروض فانما يكون الاعداد فيها للتجارة بالنسبة لأنها كما تصلح

للتجارة تصلح للاستفادة باعيانها، بل المقصود الأصلى منها ذلك

فلا بد من التعين للتجارة وذلك بالنسبة (۱).

(ترجمہ) مگر یہ کہ تجارت کے لئے تیار کیا گیا ہونا اثمان مطلقة میں یعنی

سونے اور چاندی میں اپنی اصل پیدائش کے لحاظ سے ثابت ہے۔ کیونکہ ان میں یہ

صلاحیت ہی نہیں ہوتی کہ حوانج اصلیہ کے رفع کرنے میں انکی ذات سے نفع

انھا یا جائے لہذا ان کے مال تجارت بننے کے لئے انسانی نیت واردے کی ضرورت

(۱) المرجع السابق.

(۲) بدائع الصنائع في ترتيب الشرائع - كتاب الزكاة - فصل : وأما الشرائط التي ترجع إلى المال ۹۲/۲ - ط: دار احیاء التراث العربي .

نہیں، کیونکہ نیت تو تعین کے لئے ہوتی ہے اور یہ خلقی طور پر تجارت کے لئے متعین ہیں لہذا ان میں تعین کے لئے نیت کی حاجت نہیں بہر حال ان پر زکوٰۃ واجب ہوتی ہے تجارت کی نیت کی ہو یا کوئی نیت نہ کی ہو یا خرچ کرنے کی نیت کی ہو، لیکن انکے سواد و سری اشیاء ہیں جن کو عرض کہا جاتا ہے ان کے تجارت کے لئے متعین ہونے کے واسطے ضروری ہے کہ باقاعدہ تجارت کی نیت کی جائے، کیونکہ وہ جس طرح تجارت کے لئے ہونے کی صلاحیت رکھتے ہیں اسی طرح ذاتی استعمال کیلئے ہونے کی بھی صلاحیت رکھتے ہیں بلکہ ان سے اصل مقصد بھی ہے لہذا ضروری ہے کہ ان کے مال تجارت بننے میں تعین ہو اور تعین نیت سے ہوتی ہے۔

جواب کا حاصل یہ کہ سونا چاندی اور زر و نقدی اپنی بناوٹ کے لحاظ سے تجارت کے لئے متعین ہیں گویا ان کو پیدا ہی تجارت کے لئے کیا گیا ہے کیونکہ ان میں ذاتی طور پر یہ صلاحیت ہی نہیں پائی جاتی کہ کسی طبعی خواہش کو پورا کرنے میں ان کو بعینہ استعمال کیا جائے نہ ان سے بھوک و پیاس کی ضرورت پوری ہو سکتی ہے اور نہ گرمی و سردی کی اذیت سے بچنے کی ضرورت یعنی نہ وہ کھانے پینے کی چیز ہیں اور نہ پہننے شہنے وغیرہ کی، ان میں جو صلاحیت ہے وہ صرف یہ کہ ان کے سکے بنانے سے اشیائے ضرورت کے تبادلہ کا کام لیا جائے بنابریں وہ تجارت کے لئے متعین ہیں تو ان کو مال تجارت بنانے کے لئے انسانی نیت وارادے کی ضرورت نہیں۔

دوسرے الفاظ میں جواب یہ کہ مال نامی کی اس تعریف "کون الممال معداللاستماء" (۱) میں جو اعداد مقصود ہے وہ عام ہے کہ انسانی نیت وارادے سے وجود میں آیا ہو یا خالق حقیقی کے ارادے سے، سونے چاندی میں چونکہ اعداد للاستماء خالق حقیقی کے ارادہ سے موجود ہوتا ہے لہذا ان کے نامی بننے کے لئے انسانی نیت وارادے کی حاجت نہیں، بناء بریں مذکورہ تعریف ان تمام اموال پر جامع ہے جن پر زکوٰۃ واجب ہوتی ہے۔

(۱) بدائع الصنائع فی ترتیب الشرائع - کتاب الزکاۃ - فصل : واما الشرائط التي ترجع الى المال ۹۱ / ۲ - ط: دار احیاء التراث العربی .

غور کیا جائے تو علامہ کاسانی نے اس عبارت میں ایک اصولی ضابطہ بیان کیا ہے وہ یہ کہ جو اشیاء اپنی بناؤٹ و ساخت کے لحاظ سے ایسی ہوں کہ ان میں ابتدال اور استعمال کے لئے ہونے کا احتمال، ہی نہ پایا جاتا ہو، یعنی ان میں اشیاء صرف بننے کی سرے سے صلاحیت ہی موجود نہ ہو بلکہ وہ محض دولت کمانے کا ذریعہ اور وسیلہ ہوں ایسی اشیاء کے مال تجارت بننے کے لئے نیت تجارت کی ضرورت نہیں لہذا ان پر مالیت کے لحاظ سے بہر حال زکوٰۃ واجب ہوتی ہے، اس کے برعکس جو چیزیں ایسی ہوں جن میں عروض قدیمہ اور مال بذلہ بننے کی بھی صلاحیت ہو اور مال تجارت بننے کی بھی صلاحیت ہو یعنی وہ اشیاء صرف بھی بن سکتی ہوں اور کمائی کا ذریعہ بھی بن سکتی ہوں، ان کے مال تجارت قرار پانے کے لئے ضروری ہے کہ نہ صرف یہ کہ تجارت کی نیت ہو بلکہ عمل تجارت بھی موجود ہو۔

اب اس اصولی ضابطے کی روشنی میں زیر بحث مسئلہ کا جائزہ لجئے اور یہ دیکھئے کارخانوں کی مشینیں کس زمرہ میں آتی ہیں پہلی قسم کی اشیاء میں آتی ہیں یاد و سری قسم کی اشیاء میں، آپ گھرے اور تحقیقی جائزے کے بعد ضرور اس نتیجہ تک پہنچیں گے کہ کارخانوں اور ملوں کی مشینیں پہلی قسم کی اشیاء میں آتی ہیں، کیونکہ ان میں اشیاء صرف اور عروض قدیمہ بننے کی سرے سے صلاحیت ہی موجود نہیں، مثلاً ایک شخص کے پاس سلامی کی ایک مشین ہو یا ایک موڑ کار ہو تو اس کے متعلق یہ بھی احتمال ہو سکتا ہے کہ ذاتی استعمال کے لئے ہو کیونکہ یہ ذاتی استعمال کے لئے ہوا کرتی ہیں اور یہ احتمال بھی ہو سکتا ہے کہ تجارت اور نفع کمانے کے لئے ہوں لہذا ان پر زکوٰۃ اس وقت تک نہ ہوگی جب تک کہ ان کا مالک ان کے متعلق تجارت کا پختہ ارادہ نہ کرے، لیکن ایک یکشامل مل کی مشینوں کے متعلق یہ احتمال سرے سے پیدا ہی نہیں ہوتا کہ وہ مالک کے ذاتی استعمال کے لئے ہوں بلکہ وہ قطعی طور پر کمائی کیلئے معین ہوتی ہیں لہذا وہ سونے چاندی اور زر و نقدی کی طرح بلا نیت واردہ مال نامی کے تحت آتیں ہیں اور ان پر زکوٰۃ واجب ہوتی ہے۔

یہاں تک جو کچھ لکھا گیا، مال نامی کے اصطلاحی معنے اور فقہی مفہوم و مطلب کی توضیح و تشریح سے متعلق تھا، اس سے بخوبی واضح ہو جاتا ہے کہ فقہاء کے نزدیک مال نامی کی حقیقت و ماہیت کیا ہے اور کارخانوں کی مشینیں اور تجارتی مقصد سے کرانے پر چلانی جانے والی عمارتیں مال نامی میں آتی ہیں یا نہیں۔ میں سمجھتا ہوں مال نامی کی تشریح و توضیح سے متعلق بداع الصنائع کی جو عبارت میں نے نقل کی ہے

جو صاحب علم بھی اس پر کھلے دماغ اور ٹھنڈے دل سے اور انصاف و حقیقت پسندی کے ساتھ غور و فکر کرے گا وہ ضرور اس نتیجہ تک پہنچے گا کہ کارخانوں کی مشینوں اور مذکورہ عمارتوں میں لگا ہوا سرمایہ مال نامی کی تعریف میں آتا ہے اور اس پر زکوٰۃ واجب ہوتی ہے۔

اور جیسا کہ میں نے پہلے بھی عرض کیا حضرت مولانا سندیلوی مظلہم نے اپنے مضمون میں اس کا تو بار بار تکرار فرمایا کہ زیر بحث مشینیں مال نامی میں نہیں آتیں لیکن فقہ کی کسی کتاب سے مال نامی کی تعریف کرنے کی زحمت گوارا نہیں، مثلاً مضمون کے صفحہ (۲۰) اور بینات کے صفحہ (۲۰) پر اس بحث کے بعد کہ زکوٰۃ کے لئے مال کا نامی ہونا ضروری ہے، لکھتے ہیں:

”اس کے بعد یہ دیکھنا چاہئے کہ مال میں نما کے معنے کیا ہیں؟ تو اس کے لغوی معنی زیادتی اور بڑھنے کے ہیں لیکن سوال یہ ہے کہ جب یہ لفظ فقہی اصطلاح کے طور پر مال کے لئے استعمال کیا جائے تو اس زیادتی اور اضافہ کے کیا معنی ہوتے ہیں اور کس نوعیت کا اضافہ مقصود ہوتا ہے؟“

اس کا جواب ملاحظہ ہو:

ثم معنی النماء مطلوب في اموال التجارة في قيمتها كما انه
مطلوب في السوائم من عينها (۱)

”نماء کے معنی مال تجارت میں اس کی قیمت میں مطلوب ہیں اور سوائم میں خود ان کی ذات میں مطلوب ہیں،“ -

اس عبارت میں مولانا نے جو سوال قائم کیا ہے اس کے دو جزء ہیں جو دراصل دو مستقل سوال ہیں: ایک یہ کہ جب یہ لفظ (نامی) فقہی اصطلاح کے طور پر مال کے لئے استعمال کیا جائے تو اس زیادتی اور اضافہ کے کیا معنی ہوتے ہیں؟ اور دوسرا یہ کہ کس نوعیت کا اضافہ مقصود ہوتا ہے؟ لیکن اس کے جواب میں مبسوط کی جو عربی عبارت نقل فرمائی ہے وہ پہلے سوال کا جواب نہیں بلکہ صرف دوسرے سوال کا جواب

(۱) المبسوط للإمام السرخسی - کتاب الزکوٰۃ - باب زکوٰۃ المال - ۲۵۶/۲ - ط: عباس احمد الباز

ہے کیونکہ اس عبارت میں مال نامی کے فقہی معنی کا کوئی ذکر نہیں۔ اس میں صرف اضافہ کی اس نوعیت کا ذکر ہے جو مختلف اموال نامی میں مطلوب ہوتا ہے۔

مبسوط کی مذکورہ عبارت میں علامہ سر خسیؒ کا مقصد یہ بیان کرنا ہے کہ مال نامی کی دو قسمیں ہیں ایک وہ جس میں نماء اور اضافہ قیمت کے لحاظ سے مطلوب ہوتا ہے جیسے اموال تجارت کہ ان میں تاجر کا مقصود یہ نہیں ہوتا کہ وہ جن اشیاء کی تجارت کر رہا ہے ان کی تعداد میں اضافہ ہو بلکہ مقصود یہ ہوتا ہے کہ ان چیزوں میں اس کا جو سرمایہ لگا ہوا ہے اس میں اضافہ ہو، ایسے مال نامی پر جوز کوٰۃ واجب الاداء ہوتی ہے وہ قیمت کے لحاظ سے ہوتی ہے کیونکہ اس میں مالک کا مقصود قیمت ہوتی ہے، دوسری قسم وہ جس میں نماء اور بڑھنا اس کے عین کے لحاظ سے مطلوب ہوتا ہے جیسے سائمه مویشی کہ ان میں ان کے مالک کا مقصود ان کی تعداد اور مقدار میں اضافہ ہوتا ہے لہذا اس مال نامی پر زکوٰۃ بھی عین کے لحاظ سے واجب الاداء ہوتی ہے یعنی اونٹوں سے اونٹ اور بکریوں سے بکریاں ادا کرنی پڑتی ہیں، اسی طرح پہلی قسم کے مال نامی میں مختلف قسم کی تجارتی اشیاء کو بلحاظ قیمت زکوٰۃ میں جمع کر دیا جاتا ہے اور ان کی مختلف اجناس کا کوئی لحاظ نہیں رکھا جاتا بخلاف دوسری قسم کے مال نامی کے کہ اس کی زکوٰۃ میں مختلف انواع کے جانوروں کو جمع نہیں کیا جاتا بلکہ ہر نوع پر الگ الگ زکوٰۃ واجب ہوتی ہے مثلاً اونٹوں پر الگ اور بکریوں پر الگ مبسوط میں جہاں یہ عبارت ہے وہاں اس کے سیاق و سبق میں یہی بات بیان کی جا رہی ہے۔

بہر حال مبسوط کی مذکورہ عبارت کا مال نامی کے فقہی و اصطلاحی معنی کے بیان سے کچھ تعلق نہیں لہذا اس عبارت کو مال نامی کے فقہی معنی کے لئے پیش کرنا، اس پر دلالت کرتا ہے کہ پیش کرنے والے کے ذہن میں مال نامی کا فقہی معنی و مطلب پوری طرح واضح اور صاف نہیں چنانچہ اس الجھاؤ کا اگلی عبارت سے بھی اظہار ہوتا ہے جو مولانا نے مال نامی اور اس میں نماء کے متعلق تحریر فرمائی ہے۔

مال نامی کے فقہی و اصطلاحی معنی و مفہوم کے متعلق بدائع الصنائع سے میں جو کچھ لکھ چکا ہوں اس میں مولانا کی ہربات کا جواب موجود ہے جو انہوں نے نامی اور مال نامی کے بارے میں تحریر فرمائی ہے لہذا میں ان کی ہربات پر بحث کرنا غیر ضروری سمجھتا ہوں۔

اب دوسری بحث تجارت کی طرف آئیے۔

اس بحث کو شروع کرنے سے پہلے یہ بتا دینا ضروری سمجھتا ہوں کہ جیسے کہ مال نامی کی بحث میں علامہ کاسانی نے تصریح فرمائی ہے کہ وجوب زکوٰۃ کا اصل تعلق تو مال نامی سے ہے جس کے معنی ہیں 'کون المال معداً للاستنماء'، یا "کون المال فاصل عن الحاجة الاصلية" تجارت اور اسامت چونکہ اس کا سبب اور دلیل ہیں لہذا سبب اور دلیل ہونے کی وجہ سے زکوٰۃ کا تعلق ان سے قائم کر دیا گیا ہے، اور چونکہ سبب اور مسبب اور دلیل اور مدلول کے ما بین جو تعلق ہوتا ہے وہ یہ کہ سبب اور دلیل کا وجود تو مسبب اور مدلول کے وجود کو مستلزم ہوتا ہے لیکن اس کا عدم وجود اس کے عدم وجود کو مستلزم نہیں ہوتا کیونکہ ایک سبب کے متعدد اسباب اور ایک مدلول کے متعدد دلائل ہو سکتے ہیں ان میں کوئی تزاحم واقع نہیں ہوتا، بنابریں یہ لازم نہیں کہ جو مال تجارت اور اسامت سے متعلق نہ ہو وہ نامی بھی نہ ہو، بلکہ جیسا کہ پہلے تفصیل کے ساتھ عرض کر چکا ہوں کہ انڈسٹری کا کاروبار، تجارت اور اسامت کی طرح مال نامی کا سبب بھی ہے اور اسکی دلیل بھی، لہذا ضروری ہے کہ اس کے ساتھ بھی زکوٰۃ کا ویسا ہی تعلق ہو جیسا تجارت اور اسامت کے ساتھ ہے، بناء بریں اگر انڈسٹری کا کاروبار، تجارت کی ایک قسم ثابت نہ ہو تو بھی کچھ فرق نہیں پڑتا البتہ اگر یہ ثابت ہو جائے کہ وہ تجارت کی ایک شکل ہے تو اس سے مزید تائید ضرور ہو جاتی ہے لہذا میں نے اپنے سابقہ مضمون میں بھی اس پر کچھ لکھا اور اس میں بھی کچھ مزید لکھنا چاہتا ہوں۔

واضح رہے کہ کسی لفظ کے لغوی و اصطلاحی معنے کی تحقیق کا صحیح طریقہ یہ ہوتا ہے کہ اس کے متعلق ائمہ لغت اور ارباب اصطلاح نے جو کچھ لکھا ہے پہلے اس کو جمع کیا جائے اور اس میں کچھ اختلاف ہو تو اس کو بھی من و عن نقل کیا جائے پھر یہ دیکھا جائے کہ مختلف اقوال میں تطبیق و توفیق کی کوئی نکل سکتی ہے یا نہیں اگر نکل سکتی ہو تو ان کے درمیان تطبیق دی جائے اور نہ نکل سکتی ہو تو پھر ایک قول کو معقول دلائل کے ساتھ ترجیح دینے کی کوشش کی جائے یہ طریقہ صحیح نہیں کہ مختلف اقوال میں سے جو قول اپنے مفید مطلب ہو اس کو اختیار اور باقی اقوال کو رد کر دیا جائے خواہ ان میں کتنی ہی صداقت اور معقولیت کیوں نہ موجود ہو چنانچہ میں نے اپنے گزشتہ مضمون میں فقه اور لغت کی مستند ترین کتابوں سے تجارت کے سات معنے نقل کئے اور پھر یہ بتا دیا کہ ان میں جو اختلاف ہے وہ عموم و خصوص کا ہے، بعض معنی نہایت وسیع ہیں جو بیع و شراء اور کاروبار کی کئی دوسری شکلوں پر بھی حاوی ہیں جن میں موجودہ انڈسٹری کا کاروبار بھی آ جاتا ہے گویا وہ تجارت بمعنے بزرگ ہے

اور بعض معنے صرف بیع شراء تک محدود ہیں جو اس کی ایک کثیر الاستعمال اور مشہور و معروف شکل ہے۔ اس پر میں نے پہلے مضمون میں جو لکھا ہے بہتر ہو گا کہ دلچسپی رکھنے والے قارئین کرام اس پر ایک نظر پھر ڈال لیں تاکہ مولانا سند یلوی مدظلہم کی تحقیق اینیق کو سمجھنے میں مدد مل سکے، آپ دیکھیں گے کہ میں نے ان مختلف معنوں میں سے کسی کو رد نہیں کیا اور تطبیق چونکہ ممکن تھی لہذا ان کے درمیان تطبیق دینے کی کوشش کی تاکہ سب اپنی اپنی جگہ صحیح رہیں، لیکن میرے برخلاف حضرت مولانا سند یلوی مدظلہم نے جو طریقہ اختیار فرمایا وہ یہ کہ تجارت کے جو مختلف معنے میں نے پیش کئے تھے ان میں سے ایک کو لے لیا جو خرید و فروخت تک محدود تھا اور باقی معنوں کا جو ہر نکال کر بعض کو غائب کر دیا اور بعض کا تاویلی عمل جراجی سے خوب حلیہ بگاڑا، بہر حال ہر شخص کو یہ حق پہنچتا ہے وہ جس بات کو حق سمجھتا ہے اسکی حمایت و تائید اور جس کو باطل سمجھتا ہے اسکی مخالفت اور تردید کرے لیکن اس میں یہ نہیں ہونا چاہیے کہ مسلمہ حقائق تک کا انکار کر دے۔

مولانا موصوف نے میرے نقل کردہ تجارت کے سات معنوں کا جو سوت اور جو ہر نکالا ہے وہ ان کے خیال کے مطابق ان کے الفاظ میں ”مبادلة المال بالمال“ ہے حالانکہ یہ صحیح نہیں کیونکہ جو پہلی تین تعریفیں ہیں ان میں تقلیب المال اور تصرف فی المال کا مفہوم نہایت وسیع ہے مبادلة المال بالمال اس کی متعدد عملی شکلوں میں سے ایک شکل یا اس کے متعدد مصداقات میں سے ایک مصدقہ ہے وہ جزء اصلی اور عنصر مشترک کیے ہو سکتا ہے، پھر مولانا کا یہ فرمانا کہ ”اس جزء اصلی کے بغیر کسی معاملے کو تجارت نہیں کہا جا سکتا“۔

بالکل غلط ہے کیونکہ بعض چوٹی کے ائمہ احناف نے کئی ایسے معاملات کو تجارت کہا ہے جن میں ”مبادلة المال بالمال“ نہیں پایا جاتا، مثلاً ہبہ، وصیت، صدقہ، مہر اور بدل خلع وغیرہ اور یہی اس عبارت سے صاف ظاہر ہے جو خود مولانا موصوف نے اپنے مضمون کے صفحے تین پر بداع الصنائع سے نقل فرمائی ہے، اس میں تصریح ہے کہ مذکورہ معاملات کے ذریعے کسی کو جو مال حاصل ہوا ہو اس کے متعلق اگر وہ تجارت کی نیت کر لے تو بقول امام کرخیٰ، امام ابو یوسفؓ کے نزدیک اور بقول قاضی شہید امام محمدؓ کے نزدیک مال تجارت بن جاتا ہے کیونکہ کسی مال کے مال تجارت بننے کیلئے دو چیزیں ضروری ہوتی ہیں ایک یہ کہ وہ مال عمل تجارت سے ملک میں آیا ہو اور دوسرے اس کے متعلق آئندہ تجارت کی نیت ہو، سو دونوں اس میں جمع ہو جاتی ہیں، اس صورت میں عمل تجارت وہ اس قبول کرنے کو قرار دیتے ہیں جس کا اظہار اس فریق کی طرف سے اس وقت ہوتا ہے

جب وہ مذکورہ معاملات کے ذریعے مال لیتا ہے ان کے نزدیک اس کا یہ قبول کرنا اصل اکتساب مال کی ایک شکل ہے اور جس عقد اور معاملے میں اکتساب مال کا عمل موجود ہو وہ تجارت ہے گویا ان کے نزدیک معاملہ بع و شراء بھی اس لئے تجارت ہے کہ اس میں اکتساب مال کا عمل پایا جاتا ہے، یہ دوسری بات ہے کہ بعض دوسرے ائمہ مثلاً امام محمد مذکورہ معاملات کو تجارت نہیں قرار دیتے کیونکہ ان کے نزدیک تجارت نام ہے مبادلة المال بالمال کا اور وہ مذکورہ معاملات میں نہیں پایا جاتا، بعد کے فقهاء نے اپنی کتابوں میں اس مسئلہ کے متعلق دونوں قول بیان کئے ہیں اور دونوں کو صحیح مانا ہے البتہ بعض نے قاضی ابو یوسفؓ کے قول کو ترجیح دی جیسے امام طحاویؓ اور بعض نے امام محمدؓ کے قول کو ترجیح دی اور اس کو صحیح یعنی زیادہ صحیح کہا جیسے علامہ کاسانیؓ نے اور بعض نے کسی کو کسی پر ترجیح نہیں دی جیسے علامہ سرخسیؓ کہ انہوں نے بسوط میں صرف ان کے بیان پر اکتفاء کیا، بہر حال یہ کسی نے نہیں لکھا کہ ان میں سے ایک قول صحیح اور دوسرے غلط ہے۔

مولانا سندیلوی مظلہم نے اپنے مضمون کے صفحہ دو کی چھٹی سطر میں یہ لکھ کر ٹھوکر کھائی ہے کہ ”علامہ کاسانیؓ“ اس کا جواب نفی میں دیتے ہیں، اور اس کے ثبوت میں علامہ کاسانیؓ کی جو تحریر پیش کی وہ یہ ہے ”والقول الاول اصح“ یعنی پہلا قول جو امام محمدؓ کا ہے زیادہ صحیح ہے، ظاہر ہے کہ ایک قول کو دوسرے کے مقابلہ میں زیادہ صحیح کہنا دوسرے کی نفس صحت کو تسلیم کرنا ہے امام طحاویؓ نے مختصر الطحاویؓ میں لکھا ہے:

ولو و هبت له او خلع عليها زوجته او صالح عليها من دم عمد

وهو ينوي بها في ذلك كله التجارة فان ابا يوسف كان يقول في

ذلك كله يكون للتجارة كا لذى يشتريه وهو ينوي به التجارة وبه

ناخذ وقال محمد بن الحسن لا يكون شيئاً من ذلك للتجارة^(۱)

اور اگر وہ سلیقہ (سامان) اس کو ہبہ کیا گیا یا بیوی کی طرف سے بطور خلع ملا، یا

قتل عمد کی دیت کے طور پر ملا اور اس نے اس سب میں تجارت کی نیت کر لی تو قاضی

ابو یوسفؓ کے قول کے مطابق یہ سب تجارت کے لئے ہے اور یہ بالکل ویسا ہے کہ اس

(۱) مختصر الطحاوی للإمام ابی جعفر الطحاوی الحنفی - کتاب الزکوٰۃ - باب زکوٰۃ التجارة -

ص ۵۰ - ط: دار الكتاب العربي .

نے اس کو خریدا اور پھر تجارت کی نیت کر لی اور اسی کو ہم لیتے ہیں اور امام محمد کے قول کے مطابق ان میں سے کوئی شے بھی تجارت کے لئے نہیں ہوگی۔

غرضیکہ اس سے انکار کرنا حقیقت کا انکار ہے کہ بعض ائمہ مجتہدین اور فقهاء کرام کئی ایسے معاملات کو تجارت قرار دیتے ہیں جن میں مبادلة المال بالمال موجود نہیں ہوتا لہذا مولانا سندیلوی کا یہ فرمانا کہ اس کے بغیر کسی معاملہ کو تجارت نہیں کہا جا سکتا، لایعنی اور بے سند ہے۔ خود علامہ کاسانی[ؒ] نے تجارت کی جو تعریف لکھی ہے ”والتجارۃ عبارۃ عن جعل الشیٰ للغیر ببدل“ تجارت بدل (عوض) کی وساطت سے کسی چیز کا دوسرا کو مالک بنادینے کا نام ہے اس تعریف کا مفہوم بھی ”مبادلة المال بالمال“ سے کہیں زیادہ وسیع ہے اس میں جس طرح بیع و شراء کا معاملہ آتا ہے اس طرح اجارہ کا معاملہ بھی آتا ہے جس میں مبادله مال بالمنافع ہوتا ہے اسی طرح اس میں ہروہ معاملہ آتا ہے جس میں مال کی بنیاد پر مال کمایا جاتا ہے جیسے انڈسٹری کا معاملہ وغیرہ، اس سے آگے بھی حضرت مولانا نے تجارت کے متعلق جتنی بحث کی ہے حد درجہ ابھی ہوئی ہے کبھی کچھ فرماتے ہیں کبھی کچھ، مثلا جب بات نہیں بنتی تو فرماتے ہیں ”عقد اكتساب المال“ تجارت کی تعریف نہیں بلکہ قیاس کا مقدمہ ہے اور نہیں دیکھتے کہ ”مبادلة المال بالمال“ بھی تو یہاں قیاس کا ایک مقدمہ ہے اور پھر یہ کہاں کا قاعدہ ہے کہ قیاس کا ایک مقدمہ خصوصاً کبریٰ تعریف نہیں ہو سکتا، اور اگر اس کو مان لیا جائے کہ قاضی ابو یوسف کی طرف منسوب ”عقد اكتساب المال“ تجارت کی تعریف نہیں تو پھر یہ بتلانا پڑے گا کہ وہ جس تعریف کی رو سے ہبہ وغیرہ معاملات کو تجارت میں داخل کرتے ہیں وہ کیا ہے اور کہاں ہے؟

اسی طرح آگے چل کر یہ فرماتے ہیں کہ ہبہ وغیرہ کی قسم کی صورتوں کو جن میں تبادله نہ ہوتی تجارت میں کیسے داخل کیا جا سکتا ہے جبکہ اللہ تعالیٰ کا ارشاد ہے ﴿يَا أَيُّهَا الَّذِينَ آمَنُوا لَا تَكُلُوا أَموَالَكُمْ بَيْنَكُمْ بِالْبَاطِلِ إِلَّا أَنْ تَكُونْ تِجَارَةً عَنْ تِرَاضٍ مِّنْكُم﴾ (النساء: ۲۹)

تو اس کا جواب یہ ہے کہ آپ اس آیت کا جو مطلب سمجھے ہیں وہ سب کا سب صحیح نہیں، اگر آپ اس سلسلہ میں امام جصاص کی تفسیر احکام القرآن کو دیکھ لیتے تو اعتراض کرنے کی نوبت ہی نہیں آتی، وہ

آیت مذکورہ کی تفسیر میں لکھتے ہیں:

فَتَدْخُلُ فِي قَوْلِهِ تَعَالَى : إِلَّا إِنْ تَكُونُ تِجَارَةً عَنْ تَرَاضٍ مِنْكُمْ

عَقُودُ الْبِيَا عَاتِ وَالْأَجَارَاتِ وَالْهَبَاتِ الْمُشْرُوَطَةُ فِيهَا الْأَعْوَاضُ .^(۱)

پھر اس سے آگے لکھتے ہیں:

ان اسِمِ التِّجَارَةِ أَعْمَمْ مِنْ اسِمِ الْبَيْعِ لَا نَاسِمِ التِّجَارَةِ يَنْتَظِمُ

عَقُودُ الْأَجَارَاتِ وَالْهَبَاتِ الْوَاقِعَةُ عَلَى الْأَعْوَاضِ وَالْبِيَا عَاتِ .^(۲)

اور پھر آپ کا کیا خیال ہے قاضی ابو یوسف نے قرآن مجید کی اس آیت کو پڑھا تھا اس کی نسبت میں اس کی تحریر کیے امام اور فقیہ تھے کہ اس کا مطلب وہ نہ سمجھ سکے جو آپ کے خیال میں صحیح ہے اور آپ نے اس کو سمجھا، بتائیے قاضی ابو یوسف، امام طحاوی اور علامہ جصاص کے مقابلہ میں آپ کی بات کا کیا وزن ہو سکتا ہے اور اس کو کیسے تسلیم کیا جا سکتا ہے۔

اور یہ آپ نے میری تحریر کے کس جملہ سے سمجھا کہ میں امام ابو یوسف کی طرف منسوب تجارت کی تعریف عقد اکتاب المال کی رو سے کارخانوں کی مشینوں کو تجارت میں داخل کرتا ہوں بلکہ میں تو تجارت کی جن تعریفوں کی رو سے مذکورہ مشینی سرمائے کو مال تجارت میں داخل سمجھتا ہوں وہ پہلی تین تعریفیں ہیں، قارئین کرام کی سہولت کے لئے میں ان کو ذیل میں مزید تائیدات کے ساتھ نقل کرتا ہوں:

(۱) التِّجَارَةُ تَقْلِيبُ الْمَالِ لِغَرْضِ الرِّبْحِ .^(۳)

”نفع کی غرض سے مال میں الٹ پھیرا اور رد و بدل کرنا تجارت ہے۔“

(۲) التِّجَارَةُ التَّصْرِيفُ فِي رَأْسِ الْمَالِ طَلْبًا لِلرِّبْحِ .^(۴)

”تجارت نام ہے نفع چاہئے کیلئے رأس المال میں تصرف کرنے کا۔“

(۱) احکام القرآن للجصاص للإمام أبي بكر احمد بن علي الجصاص (المتوفى: ۷۰- ۵۳ھ) - باب التجارة و الخيار البيع - تحت قوله تعالى: يَا أَيُّهَا الَّذِينَ امْنَوْا إِنَّا كَلَوْا أَمْوَالَكُمْ - ۲/۲۱ - مکتبۃ دار الباز مکہ.

(۲) المرجع السابق .

(۳) تاج العروس - باب الراء - فصل النساء - ۲/۲۶ - ط: دار لیبیا للنشر والتوزیع

(۴) المفردات فی غریب القرآن للإمام راغب - ص ۳۷ - ط: مصطفی البابی الحلی

(۳) التّجارة هى التّصرف فى المال للربح^(۱).

”تجارت نفع کیلئے مال میں کرنے کا نام ہے۔“

فقہ شافعی کی تمام بڑی کتابوں میں زکوٰۃ کی بحث میں تجارت کے یہی معنی بیان کئے گئے ہیں مثلاً
مغنی المحتاج میں ہے:

فصل فی زکوٰۃ التجارۃ هى تقلیب المال بالمعاوضۃ لغرض الربح.^(۲)

تحفة المحتاج اور اس کے حاشیہ میں ہے:

تقلیب المال بالتصرف فيه لطلب النساء اذا المراد بالتصرف فيه

البيع و نحوه من المعاوضات.^(۳)

حاشیہ الباجوری علی متن ابن قاسم الغزی میں لکھا ہے:

التجارة هي التقليل في المال المملوك بمعاوضة لغرض الربح^(۴)

میں نے تیسری تعریف جو کشاف اصطلاحات الفنون کے حوالے سے نقل کی ہے وہ دراصل فقه
خنی کی کتاب جامع الرموز کی تعریف ہے جو مصنف کشاف اصطلاحات الفنون نے نقل کی اور اس کا حوالہ
دیا ہے کشاف اصطلاحات الفنون میں جس فن کی جو اصطلاح ذکر کی گئی وہ اس فن کی کسی مستند کتاب سے نقل
کی گئی ہے تجب ہے کہ مولانا سندیلوی مذہب اس سے بے خبر ہیں ورنہ وہ کبھی یہ بات نہ لکھتے کہ کشاف
اصطلاحات الفنون فقہ کی کتاب نہیں وغیرہ وغیرہ۔

مولانا کے مضمون کے صفحہ ۸ پر زیر عنوان ”ابواب زکوٰۃ میں تجارت کا مفہوم“ دیکھئے کہ انہوں نے

(۱) کشاف اصطلاحات الفنون - باب النساء المثلثة - فصل الراء - ۱۴۳ / ۱ - خیات بیروت.

(۲) مغنی المحتاج الی معرفة معانی الفاظ المنهاج - کتاب الزکوٰۃ - باب زکوٰۃ المعدن والرکاز
والتجارة - ۱ / ۳۹ - ط: دار احیاء التراث

(۳) حاشیہ تحفة المحتاج شرح المنهاج لابن حجر الهیشمی - کتاب احکام الزکوٰۃ - فصل فی زکوٰۃ
التجارة - ۲۹۲ - ط: دار احیاء

(۴) حاشیہ الباجوری ابن القاسم العزی - کتاب احکام الزکاۃ - شروط وجوبها - ۲۶۶ - ط: دار احیاء

اس کتاب اور تجارت کی اس تعریف میں اپنی تحقیق کا کیسا نادر نمونہ پیش فرمایا ہے وہ اس مضمون میں بطور الزامی جواب بعض ایسی باتیں لکھ گئے جن کی مولا ناجیے فاضل اور باخبر انسان سے توقع نہیں ہو سکتی تھی مثلاً لکھتے ہیں کشاف کی میہنہ تعریف یعنی ”التجارة هی التصرف فی المال للربح“، میں تصرف سے مراد ”مبادلة المال بالمال“ ہو گا نہ کہ ہر قسم کا تصرف ورنہ لازم آئے گا کہ مصنف نے اصطلاح فقهاء کی ترجمانی میں غلطی کی ہے۔

اس کا جواب اوپر آچکا ہے، یہ کہ صاحب کشاف نے جو تعریف نقل کی ہے خنفی فقہ کی کتاب جامع الرموز سے نقل کی ہے اور جامع الرموز کی طرح یہی تعریف تاج العروس، مفردات امام راغب اور شوافع کی متعدد کتابوں میں ہے جو اور پر نقل کر چکا ہوں۔

اس تعریف کا صاف مطلب یہ ہے کہ نفع کمانے کی غرض سے مال کو معاشی کاروبار کے ایسے طریقوں میں لگانا جن میں عموماً نفع ہوا کرتا ہے، لہذا اس کا مصدق جس طرح بیع و شراء کا معاملہ ہے جس میں ”مبادلة المال بالمال“ ہوتا ہے اسی طرح انڈسٹری وغیرہ کا طریقہ بھی ہے جس میں مشینیں وغیرہ لگا کر منافع حاصل کیا جاتا ہے، سیدھی بات ہے کہ اس تعریف میں تصرف کا جو لفظ ہے اس سے مراد ہر وہ تصرف اور رد و بدل ہے جس سے عموماً نفع ہوتا اور رأس المال بڑھتا ہے وہ تصرف اس میں داخل نہیں جس سے اصل مال میں نفع نہیں ہوا کرتا اور نہ وہ تصرف داخل ہے جو نقصان سے بچنے کے لئے کوئی شخص اپنے مال میں کرتا ہے۔

مولانا موصوف نے مشکل سے بچنے کے لئے جود و مثالیں پیش فرمائی ہیں ان کا تعلق اس تیرے تصرف سے ہے جس کا مقصد نفع کمانا نہیں بلکہ نقصان سے بچنا یا اس کو کم سے کم کرنا ہوتا ہے، کون نہیں جانتا کہ ایک مالک اپنی سواری کی موڑ کار کی دیکھ بھال اور صفائی و سترائی کا جواہتمام کرتا ہے اس سے اس کا مقصد یہ ہوتا ہے کہ چند سال بعد جب اسے بیچنا پڑے تو اس میں نقصان کم سے کم ہو مطلب یہ کہ مشینی قسم کی چیز کو استعمال کرتے رہنے کی وجہ سے نقصان تو ضرور ہوتا ہے کیونکہ وہ گھستی ہے اور پرانی ہو جاتی ہے لیکن جو شخص اس کی اچھی طرح دیکھ بھال نہیں کرتا اس کو زیادہ نقصان اٹھانا پڑتا ہے، بہ نسبت اس کے جو اسکی حفاظت اور دیکھ بھال کا اہتمام کرتا ہے اسی طرح کون نہیں جانتا کہ اہل حرفاً اپنے آلات واوزار کی صفائی اور

مرمت کا جواہ تمام کرتے ہیں اس سے ان کا مقصد نفع کمانا نہیں ہوتا کیونکہ استعمال ہوتے رہنے سے ان کی اصل قیمت میں کمی کا واقع ہونا لازمی ہوتا ہے بلکہ مقصد یہ ہوتا ہے کہ وہ زیادہ عرصہ تک چلیں اور کبھی فروخت کرنے کی نوبت آجائے تو نقصان کم سے کم اٹھانا پڑے، ظاہر ہے کہ اس کا نام نفع کمانا نہیں، نفع تو اس زیادتی کا نام ہے جو کاروبار میں لگے ہوئے اصل سرمائے پر رونما ہوتی ہے جہاں اصل سرمائے میں ہی نقصان ہوتا ہو وہاں نفع کا سوال ہی پیدا نہیں ہوتا۔

میری سمجھ میں نہیں آتا کہ میں مولانا محترم کی کس کس بات کا جواب دوں مضمون طویل ہوتا جا رہا ہے قارئین کرام اکتا جائیں گے لیکن دو تین باتوں کا مزید جواب دینا ضروری ہے کوشش کروں گا کہ مختصر ہو۔ مولانا محترم نے بینات کے صفحہ ۲۸ پر مشین اور آلات الحتر فین کے درمیان فرق پر بحث کرتے ہوئے جو کچھ تحریر فرمایا ہے اس کا خلاصہ یہ ہے کہ:

میں یہ تو تسلیم کرتا ہوں کہ مشینیں حوانج اصلیہ میں داخل نہیں لیکن یہ تسلیم نہیں کرتا کہ مال نامی ہیں، اور اس کی تائید میں یہاں بھی مال نامی کا وہی مطلب دہرا�ا جو پچھے بیان فرمائے گئے ہیں، میری طرف سے اس کا جواب وہی ہے جو پچھے مال نامی کی بحث میں عرض کرچکا ہوں، علامہ کاسانی نے ہر اس مال کو مال نامی قرار دیا ہے جو حوانج اصلیہ سے فاضل ہو، لہذا اگر زیر بحث مشینیں حوانج اصلیہ میں داخل نہیں تو پھر لازماً مال نامی ہیں آلات الحتر فین کے زکوٰۃ سے مستثنی ہونے کی اصل اور حقیقی وجہ یہ ہے کہ وہ ارباب حرف کیلئے حوانج اصلیہ کی حیثیت رکھتے ہیں یہی وجہ ہے حنفی فقہاء کی بڑی تعداد نے اپنی کتابوں میں ان کو حوانج اصلیہ میں ذکر کیا ہے ان کے نامی ہونے نہ ہونے کی بحث ایک زائد اور تائیدی بحث ہے لہذا اگر مشینیں حوانج اصلیہ میں داخل نہیں تو آلات الحتر فین سے ان کی مماثلت اور مشابہت کی اصل وجہ ختم ہو جاتی ہے لہذا ان کو وہ حکم نہیں دیا جا سکتا جو آلات الحتر فین کے لئے بوجہ حوانج اصلیہ میں داخل ہونے کے ہے، یعنی ان کو زکوٰۃ سے مستثنی نہیں قرار دیا جا سکتا اسی صفحہ ۲۸ پر نیچے لکھتے ہیں! ”مشین کو مال معد للاستنماء کے ذیل بھی داخل کرنا درست نہیں ہے واضح کیا جا چکا ہے کہ خود مشین میں نما کاظہور نہیں ہوتا وہ جس مال کی پیدائش کا ذریعہ بنتی ہے اس میں نما کاظہور ہوتا ہے اور وہی معد للاستنماء ہوتا ہے نہ کہ مشین، اس کا جواب یہ ہے کہ جو بات کہی گئی ہے نامی کے غلط تصور پر مبنی ہے اور جیسا کہ پچھے عرض کیا گیا تجارتی اشیاء کے معد

للاستہماء ہونے کا مطلب یہ نہیں ہوتا کہ ان کے عین میں اضافہ ہو بلکہ یہ ہوتا ہے کہ جس سرمائے سے وہ تجارتی اشیاء خریدی گئی ہیں اس میں اضافہ ہو مثلاً ایک شخص دس ہزار روپے سے کپڑے کی تجارت کا کاروبار شروع کرتا ہے تو اس میں نماء مطلوب کا مطلب یہ ہوتا ہے کہ ایک سال کے بعد مثلاً وہ روپے گیا رہ ہزار ہو جائیں، یہ نہیں ہوتا کہ کپڑے کے تھان ایک سو سے بڑھ کر ایک سو دس ہو جائیں، ٹھیک یہی حال کارخانے کے سرمائے کا ہوتا ہے ایک کارخانہ دار مثلاً ایک لاکھ روپے سے کارخانہ لگاتا ہے تو اس کا مقصد یہ ہوتا ہے کہ ایک سال کے بعد وہ سو لاکھ بن جائیں، اس کا مقصد نہ مشینوں میں نماء ہوتا ہے اور نہ ان سے تیار شدہ سامان میں نماء بلکہ صرف بنیادی سرمائے میں نماء مطلوب ہوتا ہے، لہذا جس معنے کے لحاظ سے تجارتی سرمایہ معد لللاستہماء ہوتا ہے، اسی کے معنے کے لحاظ سے کارخانے کا سرمایہ بھی معد لللاستہماء ہوتا ہے اور یقیناً معد لللاستہماء کی تعریف میں آتا ہے۔

پھر اس کے بعد تحریر فرماتے ہیں : ”یہ صحیح ہے کہ کارخانہ دار مصنوعات کی قیمت میں مطالبات فرسودگی بھی شامل کرتا ہے لیکن اپنے ہاتھ سے آلات استعمال کرنے والے محترفین بھی اپنی اجرت میں اسے شامل کرتے ہیں، اس اعتبار سے کارخانہ دار اور محترفین میں کوئی فرق نہیں ہوتا“۔

مولانا کا ارشاد چونکہ حقیقت واقعہ کے بالکل خلاف ہے لہذا اس کے غلط ہونے میں کسی شک و شبہ کی گنجائش نہیں، حقیقت واقعہ یہ ہے کہ ایک کارخانہ دار جب کارخانہ لگاتا ہے تو اس کو اسی وقت یہ ماہرین کے بتلادینے سے معلوم ہوتا ہے کہ آج اس کی جن مشینوں کی قیمت مثلاً پانچ لاکھ روپے ہے دس سال چلنے اور گھنے کے بعد ان کی قیمت چار لاکھ رہ جائے گی لہذا وہ ایک روپے بحساب دس ہزار روپے فی سال دس سالوں پر تقسیم کر دیتا ہے اور طے کر لیتا ہے کہ ہر سال کارخانے کی مجموعی آمدنی میں سے وہ یہ دس ہزار روپے وصول کرتا رہے گا چنانچہ حکومت کا قانون اس کے حق کو تسلیم کرتا اور اس کے مطابق ٹیکسوں میں کمی بیشی کرتا ہے، اس طرح کارخانہ دار کا اصل سرمایہ بھی پورے کا پورا محفوظ رہتا اور اس کے ساتھ ساتھ وہ سالانہ آمدنی میں سے ایک خاص حصہ اس بناء پر بھی لے لیتا ہے کہ یہ اس کے سرمائے کے استعمال کا معاوضہ ہے اس طریقہ سے چند سالوں میں اس کا اصل سرمایہ لاکھوں سے کروڑوں تک پہنچ جاتا ہے اس کے بال مقابل مثلاً ایک بڑھنی اور لوہار کے اوزار کو لجھئے جن کا وہ اپنے پیشے کے لئے ضرور تمند اور محتاج ہوتا اور جن کے ساتھ وہ

خود کام کر کے روزی کماتا ہے آپ کسی بڑھی اور لوہار سے پوچھ کر دیکھتے کہ کیا کبھی ایسا ہوتا ہے کہ اس نے اپنے اوزار و آلات کے متعلق یہ سوچا ہو کہ اس وقت جوانگی قیمت ہے وہ پانچ سال کے بعد گھٹ کر اتنی رہ جائے گی لہذا اس نے اس کمی کو دنوں پر تقسیم کر کے اپنی روزمرہ کی آمدنی میں سے اس کو الگ کیا ہو یا یہ کہ اپنی روزمرہ کی اجرت میں خصوصیت کے ساتھ اس کا اضافہ کیا ہو، میں پورے یقین کے ساتھ کہہ سکتا ہوں کہ وہ آپ کو اس کا جواب نفی میں دے گا، اسی طرح ایک کاشتکار اپنی ضرورت سے فاضل غلہ کو جب فروخت کرتا ہے تو کبھی ایسا نہیں ہوا کہ اس کی قیمت لگانے میں اس نے اس نقصان کو ملاحظہ رکھا ہو جو استعمال کرنے سے بیلوں وغیرہ کی قیمت سے واقع ہوا تھا بلکہ بازار میں طلب و رسد کے اصول کے تحت پہلے سے غلہ کا جونزخ مقرر ہوتا ہے وہ اس کے مطابق اپنا غلہ فروخت کرنے پر مجبور ہوتا ہے۔

سبجھ میں نہیں آتا کہ ایسی مثالیں فرض کرنا جن کا نہ کبھی وجود تھا اور نہ ہے تحقیق کا یہ کوئی ساطریقہ ہے اصل بات یہ ہے کہ جب مقصد کسی کی تردید کرنا ہو تو پھر یہ سب کچھ کرنا ہی پڑتا ہے اللہ اجر جز میل عطا فرمائے۔ ہاں تو مقصد یہ عرض کرنا ہے کہ ایک کارخانہ دار کے کارخانے کی مشینوں میں جن کے ساتھ نہ وہ خود کام کرتا اور نہ کرنا جانتا ہے اور جن سے مقصود اپنی فاضل دولت کو مزید بڑھانا اور اپنے تحمول میں اضافہ کرنا ہوتا ہے اور جن کے ذریعے اصل سرمایہ چند سالوں میں لاکھوں سے کروڑوں تک پہنچ جاتا ہے اور ایک بڑھی اور لوہار کے ان آلات و اوزار میں کوئی مماثلت نہیں جو اس کیلئے حوانج اصلیہ کی حیثیت رکھتے ہیں اور جن کا وہ اپنے ہنر و پیشہ کے لئے محتاج ہوتا ہے، دونوں اپنی بنیادی نوعیت، اصل عرض اور اپنے نتیجہ کے لحاظ سے ایک دوسرے سے مختلف ہیں لہذا ایک کو دوسرے پر قیاس کرنے کی سرے سے کوئی گنجائش ہی نہیں۔

کلیوں سے یہ ثابت کرنے کے بعد کہ کارخانوں کی مشینری پر زکوٰۃ نہیں مولانا محترم نے آخر میں اس کی تائید کے لئے دو جزیئے بھی پیش فرمائیں ہیں جو بینات کے صفحہ ۳۰ اور ۳۱ پر مذکور ہیں جس طرح پیچھے ہر کلینی کا جواب دیا جا چکا ہے اس طرح ان جزیوں کا جواب بھی ملاحظہ فرمائیے

جواب یہ ہے کہ ان فقہی جزیوں کا ہمارے زیر بحث جزیئے سے کوئی تعلق نہیں یوں کہ مثلاً پہلا جزیئہ جن لوگوں کے بارے میں ہے وہ وہ لوگ ہیں جو اجرت پر دوسروں کا کام کیا کرتے ہیں جیسے رنگریز دھوپی اور چرم ساز وغیرہ، ظاہر ہے کہ ایک کارخانے کا مالک ان میں شامل نہیں جو اجرت دے کر

دوسروں کام کرتا ہے، یہی وجہ ہے کہ ٹیکٹائل مل کے مالک کو جولا ہانہیں کہا جاتا بلکہ جولا ہا اس کو کہا جاتا ہے جو مشین وغیرہ کے ساتھ خود کپڑا بنتا ہے، اسی طرح اس جزئے میں جس رنگ، صابن اور تیل وغیرہ کے متعلق یہ سوال ہے کہ ان پر زکوٰۃ واجب ہوتی ہے یا نہیں وہ وہ رنگ، صابن اور تیل وغیرہ ہیں جن کو نگریز، دھوپی اور چدم ساز وغیرہ اپنے کام اور پیشے میں خود استعمال کرتے ہیں اور جواب میں جس صابن کو زکوٰۃ سے مستثنی بتایا گیا ہے وہ وہ صابن ہے جس کے ساتھ ایک دھوپی دوسروں کے کپڑے اجرت پر دھوتا ہے لہذا اس سے ان کیمیکلز اور تحلیلی مواد کا کوئی تعلق نہیں جو کارخانے میں استعمال تو ہوتا ہے لیکن مصنوعات پر اس کا اثر ظاہر نہیں ہوتا کیونکہ ان کا مالک ان کے ساتھ خود دوسروں کے لئے کام نہیں کرتا، علاوہ ازیں مشینوں کو صابن پر قیاس کرنا درست نہیں کیونکہ صابن صرف کپڑے کی میل کو دور کرتا ہے اس کی ہیئت و شکل کو نہیں بدلتا جبکہ کپڑا مل کی مشینیں خام روئی کی شکل کو بدل کر اس کو کپڑے کی شکل دیتی ہیں اور یہ تغیر ہر اس انسان کو محسوس ہوتا ہے جو روئی کی مشین میں آنے سے پہلے کی شکل اور مشین سے نکلنے کی شکل کو جانتا ہے اور یہ اتنا بڑا تغیر ہوتا ہے کہ اس سے شے کا نام تک بدل جاتا ہے پہلے میں خام مواد کا نام روئی تھا اب اس کا نام کپڑا ہو جاتا ہے بخلاف صابن کے کہ اس سے کپڑے کی شکل میں کوئی تغیر نہیں ہوتا بلکہ وہ اپنی سابقہ اصلی شکل پر آ جاتا ہے۔

مشین جب استعمال ہوتی اور گھستی ہے تو اس کا اثر مصنوعات پر کس طرح مرتب اور ظاہر ہوتا ہے اس کو سمجھنے کے لئے مشین کی حقیقت کا جانا ضروری ہے مشین کی حقیقت و ماہیت دو چیزوں سے مرکب ہوتی ہے ایک اس قدر تی مادے سے جس کو لو بے وغیرہ سے موسم کیا جاتا ہے اور دوسرے ان بے شمار انسانوں کی دماغی جسمانی محنت کے اثرات سے جنہوں نے لو بے کو کان سے نکالنے سے لے کر مشین کی موجودہ شکل تک پہنچانے میں حصہ لیا تھا، اس کا ثبوت یہ ہے کہ بعض دفعہ ایک مشین پانچ سیروزن کی ہوتی اور اسکی قیمت مثلاً ایک ہزار روپے ہوتی ہے ظاہر ہے کہ یہ ایک ہزار روپے اس دھات کی قیمت نہیں ہوتی جس سے وہ مشین تیار ہوتی ہے اگر اس دھات کی قیمت مثلاً سوروپے فرض کر لی جائے تو باقی نوسوروپے، محنت کے ان اثرات کی قیمت ہوتی ہے جو ہزاروں انسانوں کی محنت سے وجود میں آ کر اس دھات کی ساتھ مشین کی شکل میں قائم ہو گئے ہوتے ہیں مشین کو جب کوئی چیز تیار کرنے کے لئے کارگر استعمال کرتا ہے تو گھنے سے محنت

کے اثرات تحلیل ہوتے ہیں لیکن یہ تحلیل ہو کر فنا اور معدوم نہیں ہو جاتے بلکہ تیار ہونے والی مصنوعات میں منتقل ہو جاتے ہیں مثلا جب ایک کارگر دھاگوں سے کپڑا تیار کرنے کے لئے مشین کو استعمال کرتا ہے تو دھاگے جو کپڑے کی شکل میں نمودار ہوتے ہیں اس شکل کی تشکیل ایک تو محنت کے ان اثرات سے ہوتی ہے جو مشین کے ساتھ کام کرنے والے کارگر کی محنت سے وجود میں آتے ہیں اور دوسرے محنت کے ان اثرات سے ہوتی ہے جو مشین سے تخلیل ہوتے جاتے ہیں، وہی دھاگے جن کی قیمت پہلے مثلاً ایک سوروپ پتھی کپڑے کی شکل میں آنے سے پانچ سوروپ پتھی ہو جاتی ہے چار سوروپ پتھی جو اس نئی شکل میں اضافہ ہوئے یا ان دو محنتوں کے اثرات سے ہوئے جن کا ابھی ذکر ہوا ہے، خلاصہ یہ کہ اس پہلے جزیئے سے مولانا نے جس بنیاد پر جو نتائج اخذ کئے ہیں وہ بنیاد ہی صحیح ہمیں لہذا اس پر مبنی نتائج کیسے صحیح ہو سکتے ہیں۔

دوسرے جزیئے کا جواب یہ ہے کہ اس کا بھی ہمارے زیر بحث مسئلہ کے ساتھ کچھ تعلق نہیں اس لئے کہ اس میں جن آلات الصنائع کے متعلق یہ تصریح ہے کہ وہ مال تجارت میں داخل نہیں ان سے مراد وہ آلات الصنائع ہیں جن کے ساتھ ارباب صنعت و حرفت خود کام کر کے کماتے ہیں اور جوان کے لئے حوانج اصلیہ کی حیثیت رکھتے ہیں، اسی طرح اس جزیئے میں تجارتی سامان رکھنے کے جن ظروف کو مال تجارت سے خارج بتایا گیا ہے ان سے مراد وہ ظروف ہیں جن کو ایک تاجر خود اپنے کاروبار میں استعمال کرتا ہے اور جن کا وہ اپنے کاروبار کے لئے محتاج ہوتا ہے اور جن کو وہ اپنے تجارتی سرمائے میں محسوب اور شمار نہیں کرتا اسی طرح اس جزیئے میں جن میں جھولوں اور پالانوں کے متعلق یہ بتایا گیا ہے کہ وہ مال تجارت نہیں ان سے مراد وہ لگا میں، جھولیں اور پالانیں ہیں جن کو مویشیوں کی خرید و فروخت کا کام کرنے والا خود اپنے کام میں استعمال کرتا اور جن کا وہ محتاج ہوتا ہے یہی وجہ ہے کہ ان کو آلات المحرر فین کی حیثیت دی گئی ہے، غور سے دیکھئے تو ان تین قسم کی چیزوں سے کارخانے کی مشینوں وغیرہ کا کوئی تعلق نہیں، جن کا کارخانہ دار مالک تو ہوتا ہے لیکن خود ان کے ساتھ کام نہیں کرتا لہذا وہ ان کا محتاج بھی نہیں ہوتا، بناء بریں زکوٰۃ کے وجوب و عدم وجوب کے بارے میں ان کو ایک دوسرے پر قیاس نہیں کیا جا سکتا کیونکہ صحت قیاس کے لئے جو مسلمہ شرائط ہیں وہ اس میں نہیں پائی جاتیں۔

مولانا موصوف نے آخر میں بلا ضرورت ایک اور غلط بات لکھ دی وہ یہ کہ امام شافعی اور امام احمد

بن حنبلؓ کے نزدیک بھی زکوٰۃ کے لئے مال میں نماء پایا جانا لازم ہے، کیا اچھا ہوتا کہ لکھنے سے پہلے فقه شافعی اور فقه حنبلی کی کچھ کتابیں دیکھ لیتے، مدرسہ کے کتب خانہ میں بہت سی کتابیں موجود ہیں خود نہیں تو اپنے کسی شاگرد سے یہ کام لے سکتے تھے، جہاں تک میں نے اپنے ہاں موجود دس پندرہ کتابوں کو دیکھا ہے ان میں کسی شافعی اور حنبلی فقیہ نے یہ نہیں لکھا کہ وجوب زکوٰۃ کے لئے مال میں نماء پایا جانا لازم ہے یہ الگ بات ہے کہ وہ حوانج اصلیہ کو زکوٰۃ سے خارج بتلاتے ہیں جبکہ امام مالکؓ ان پر بھی وجوب زکوٰۃ کے قائل ہیں وہ کسی چیز کو زکوٰۃ سے مستثنی قرار نہیں دیتے جیسا کہ پیچھے بدائع الصنائع کی ایک عبارت پر بحث کرتے ہوئے عرض کیا گیا ہے ہم لوگ چونکہ حنفی ہیں لہذا ہمارے لئے وہ بات قابل قبول ہو سکتی ہے جو فقه حنفی میں مذکور ہو، آخر میں اس دعا کے ساتھ مضمون ختم کرتا ہوں۔

اللهم أرنا الحق حقاً وارزقنا اتباعه وأرنا الباطل باطلاً وارزقنا اجتنابه.

کتبہ: محمد طاسین
بینات-شوال ۱۳۹۲ھ

مشینوں اور فیکٹریوں کی زکوٰۃ، یوسف القرضاوی کی رائے

کچھ عرصہ ہوا "بینات" میں مشینوں اور فیکٹریوں کی زکوٰۃ پر گرم بحث ہوئی۔ یوسف القرضاوی دراسات فقہ میں نام پیدا کر چکے ہیں۔ حال میں انہوں نے دو جلدیں میں ہزار سے زائد صفحات پر مشتمل گراں قدر کتاب فقہ الزکاۃ شائع کی ہے۔ اس میں وہ مذکورہ بالامثلہ پر مختصر دل و دماغ سے یوں رقمطراز ہیں:

اولاً: ان اصدق تعريف لعروض التجارة هو: كل ما يعده للبيع من الاشياء بقصد الربح، كما جاء في حديث سمرة ان النبي ﷺ كان يأمرهم ان يخرجوا الزكاة مما يعدونه للبيع ومما لا يخفى ان هذه العمارات والمصانع وما شاكلها لا يعدها ما لكتها للبيع بل للاستغلال ، وانما ينطبق هذا على التجارة والمقاولين الذين يشترون العمارات او يبنو لها بقصد بيعها والربح من ورائها، فهذه تعامل معاملة عروض التجارة بلا نزاع.

ثانیاً: انما لو جعلنا كل مالك يستغل رأس ماله و يتغنى نماءه تاجراً ولو كان رأس المال غير متداول وغير معد للبيع لكان مالك الارض والشجرة التي تخرج له زرعاً وثمراً تاجراً ايضاً، ويجب ان يقوم كل عام ارضه او حدائقه ويخرج عنها ربع العشر زكوة، وهذا ما لا يقبل، ولا يقول به احد.

ثالثاً: ان هذه المستغلات قد يتوقف في بعض الاحيان استغلاً لها بسبب من الاسباب، فلا يجد صاحب العمارة من يستاجرها، ولا يجد صاحب المصنع

المواد الاولیة الالازمة، او الایدی العاملة، او السوق الرائجة... الخ فمن این
يخرج زکاتها؟

ان صاحب العروض التجارية السائلة (المتداولة) يبيعها ويخرج زکاتها
من قيمتها، بل يمكن عند الحاجة ان يدفع الزکاة من عينها..... ولكن صاحب
الدار او المصنع كيف تونخد منه الزکاة اذا لم يكن له مال آخر؟ لا سبيل الى
ذلك الا ببيع العقار او جزء منه ل يستطيع اداء الزکاة، وفي هذا عسر
ظاهر، والله يريد بعباده اليسر، ولا يريد بهم العسر.

ومن هنا تظهر قيمة الفرق بين ما ينتفع بعينه كالعروض التجارية، وما ينتفع
بغلته كالعقارات ونحوها.

رابعاً: يعکر على هذا الرأى من الناحية العملية: ان العمارة او المصنع
ونحوه ستحتاج كل عام الى تشمین وتقدير، لمعرفة كم تساوى قيمتها في وقت
حولان الحول، اذا المعهود ان مرور السنین ينقص من صلاحیتها، وبالتالي من
قيمتها كما ان تقلب الأسعار تبعاً لشئی العوامل الداخلية والخارجية له اثره في
هذا التقویم، ولا شك ان هذا التقویم الحولي تلاسنه صعوبات تطبیقیة
ويحتاج اول ما يحتاج الى مختصین ذوى کفایة وامانة قد لا يتواافرون كما ان
كل هذا یقتضی جهوداً ونفقات تنتقص اخیراً من حصيلة الزکاة.

لهذا نرى ان الاولی ان تكون زکاة العمارة والمصنع ونحوه افی غلتھما.

(فقہ الزکوٰۃ، یوسف القرضاوی، الجزء الاول، دار الارشاد مؤسسة الرسالۃ بیروت، ۱۹۶۹م، ص ۳۷۳، ۳۷۴)

کتبہ: ڈاکٹر سید محمد یوسف، کوالا لمپور
بینات - جمادی الآخری ۱۳۹۲ھ

زکوٰۃ کے متعلق ڈاکٹر فضل الرحمن کے

سوالات اور انکے جوابات

”۸ جون ۲۶ء کو ڈاکٹر فضل الرحمن صاحب کا وضاحتی بیان پڑھتے ہی مفتی ولی حسن صاحب ٹونکی مفتی مدرسہ عربیہ اسلامیہ و رفیق شعبہ تصنیف و تالیف نے فوراً نہایت بر جستہ و مسکت جواب قلم برد اشتہ لکھ کر اشاعت کے لئے ”روزنامہ انجام“، کو صحیح دیا جو ۱۲ ارجون کے ”انجام“ میں شائع ہو چکا ہے، بعد ازاں ادارہ بینات کی درخواست پر حضرت مفتی صاحب نے ضروری اضافہ و ترمیم کے بعد نمبر وار سوال اور اس کا جواب مرتب فرمایا اور جو گوشے عجلت میں تشنہ رہ گئے تھے، ان کی تتمیل فرمادی جو ”حسب و عده“ قارئین بینات کی خدمت میں پیش ہے۔“ مدیر

ڈاکٹر فضل الرحمن صاحب کا وضاحتی بیان ”انجام“، مورخہ ۸ جون ۲۶ میں نظر سے گزر اجس میں ملک کے مقتدر علماء کرام کو فساد برپا کرنے والا گردانے ہوئے خود انہی سے چند سوالات کئے گئے ہیں بلکہ صحیح معنی میں اسلامی مسلمات میں شکوک و شبہات ڈالے گئے ہیں، ان سوالات یا شکوک و شبہات کے جوابات حوالہ قرطاس ہیں۔

سوال نمبر (۱) :

پاکستانی قوم کا مطالبہ ہے کہ یہاں کے مسلمانوں کی انفرادی اور اجتماعی زندگی ”اسلامی خطوط“ پر منظم کی جائے اور ملک کا آئینی تقاضہ بھی یہی ہے۔ ظاہر ہے کہ اس مقصد کے حصول کے لئے ”مالی نظام“، کو بھی اسلامی سانچے میں ڈھانا ہو گا کیونکہ اگر یہ نہیں کیا جاتا تو زندگی کا ایک اہم شعبہ اسلام کے دائرہ عمل سے باہر رہ جائے گا۔ بنابریں پاکستان کے مالی نظام کو اسلامی بنانا ہو گا اور اس کے لئے قرآن و سنت نبوی پر عمل کیا جائے گا۔

جواب نمبر (۱) :

بلاشبہ پاکستانی قوم کا مطالبہ ہی نہیں بلکہ قیام پاکستان کی اساس و بنیاد ہی "اسلامی نظام" کا قیام ہے۔ اسی مقصد کے لئے مسلمانوں نے بے دریغ قربانیاں دیں اور خاک و خون کے سمندر سے کھیل کر اس ملک کی تشكیل کا کارنامہ انجام دیا ایسی صورت میں ان کا یہ مطالبہ بھی بالکل بجا ہے کہ یہاں کے مسلمانوں کی انفرادی و اجتماعی زندگی اسلامی خطوط پر منظم کی جائے لیکن اس مطالبہ کو عملی جامہ پہنانے کی راہ میں رکاوٹ کون بن رہا ہے؟ سود و قمار و شراب وغیرہ کو جائز اور حلال قرار دیکر چودہ سو سالہ متفقہ اور اجتماعی مسائل و نظریات میں تشکیل و تجدید کی راہیں کون کھول رہا ہے؟ اسلام کی "تعمیر نو" کے نام سے "ماڈرن اسلام" تیار کرنے کے کون درپے ہے؟ نہ صرف پاکستان بلکہ تمام عالم اسلامی کے "مسلمہ معتقدات" کو مجروح کر کے نیا فساد کون برپا کر رہا ہے؟ قرآن کی نصوص کو "قابل تغیر و تبدل" اور سنت کو ایک "تعاملی اصطلاح" قرار دے کر اس "اسلام" میں قطع برید اور ترمیم و تحریف کرنے پر۔ جس کی حفاظت اور بقاء واستحکام کے لئے مسلمانوں نے ہزاروں جانیں قربان کیس سینکڑوں عصمتیں لٹایں۔ کون ادھار کھائے بیٹھا ہے؟ اور سنت نئے اجتہادات کے ذریعہ اس کا چہرہ کون مسخ کر رہا ہے؟ "کمیوززم" کو بیسویں صدی کا کامیاب مذہب قرار دے کر اسلام کو، حکومت پاکستان کو، صدر مملکت اور مسلمانان پاکستان کو دنیا بھر میں کون رسوا کر رہا ہے؟

سنئے ڈاکٹر صاحب! اس سوال کا ثابت جواب یہ ہے کہ "مسلمانوں کی انفرادی اور اجتماعی اسلامی زندگی کے خطوط" اس قدر واضح و متعین، یقینی و آزمودہ ہیں کہ ان پر چل کر اور صدق دل سے ان کو اپنا کر مسلمان، اس چودہ سو سال کے عرصے میں بڑی بڑی مستحکم "فلاحی ریاستیں" قائم کر چکے ہیں اور امن و امان، رفاهیت و خوش حالی کے لحاظ سے وہ اسلامی ریاستیں تمام نوع انسانی کے لئے سایہ رحمت بن چکی ہیں صرف ان "خطوط" کو اپنا نے، ان پر چلنے اور عمل کرنے کی دیر ہے۔ حضرت علی کرم اللہ وجہہ کا مقولہ ہے:

"اس امت کے آخری دور کی صرف وہی تدبیریں اصلاح کر سکتی ہیں جو

ابتدائی دور کی اصلاح میں کارگر ثابت ہوئی ہیں۔"

نیز ڈاکٹر صاحب "مالی نظام" کو اسلامی سانچے میں ڈھانے سے پہلے ملک کے "اقتصادی نظام"

کو اسلامی سانچے میں ڈھالنا ضروری ہے جب تک پاکستان میں یورپ سے برآمد کردہ "سودی کار و باری نظام" اور موجودہ "بینکاری سسٹم" راجح ہے لوگوں کے تمام اموال غیر شرعی، ناجائز اور حرام ہیں ایسے اموال سے لئے ہوئے ٹیکس ہوں یا زکوٰۃ و صدقات ان سے کسی خیر و برکت اور فلاح و بہبود کی توقع رکھنا کھانا شرمناک قسم کی ابلہ فربی ہے۔ اور "اقتصادی نظام" اس وقت تک اسلامی سانچے میں نہیں ڈھالا جاسکتا جب تک حکومت خود "اسلامی حکومت" کے دواہم ترین بنیادی فرض امر بالمعروف اور نبی عن الممنکر پورے خلوص اور صدق دل سے انجام دے کر معاشرہ میں معروف و ممنکر، حلال و حرام اور جائز و ناجائز کا شعور بیدار نہ کرے اور موخر الذکر (ممنکر، حرام اور ناجائز) سے کراہت، نفرت اور احتناب کا جذبہ پیدا نہ کرے۔

مگر چونکہ آپ کی خامہ فرسائی اور حکومت کی ہمت افزائی کا "واحد مقصد" مسلمانوں سے اس "لقمہ چرب و شیریں" (یعنی زکوٰۃ و صدقات کو وصول کرنا ہے اس لئے آپ نے پہلی اور دوسری منزل کو درمیان میں چھوڑ کر تیسری منزل (استیح) پر چھلانگ لگانے یعنی مالی نظام کو اسلامی سانچے میں ڈھالنے کا سوال اٹھایا ہے جو چاہے کتنا ہی زور قلم آپ صرف کر لیں۔ قطعاً غیر فطری، ناقابل حصول اور ناممکن ہے۔

ع ایں خیال است و محال است و جنون۔

سوال نمبر (۲):

جزء اول: کیا یہ امر واقع نہیں ہے کہ نہ تو قرآن نے اور نہ آنحضرت صلی اللہ علیہ وسلم نے زکوٰۃ کے سوا کوئی اور ٹیکس مسلمانوں پر عائد کیا (اگرچہ مغض وقتی طور پر اور بالخصوص جہاد کے موقعوں پر کچھ عطیات وصول کئے گئے ہیں) کیا اس سے یہ بات واضح نہیں ہوتی کہ واحد "حقیقی اسلامی ٹیکس" صرف زکوٰۃ ہے اور کوئی بھی نیا ٹیکس جس کو عائد کرنے کی ضرورت محسوس کی جائے اس کی "ہیئت سالمہ" زکوٰۃ ہوگی۔

جواب جزء اول: سب سے پہلے تو یہ ایک ناقابل تردید حقیقت ہے کہ اسلامی زکوٰۃ کوئی ٹیکس ہرگز نہیں بلکہ ایک مالی عبادت ہے چنانچہ قرآن حکیم کا اس مالی عبادت کے لئے لفظ زکوٰۃ جو ترکیہ کا حاصل مصدر ہے جس کے معنی ہیں پاک کرنا اختیار کرنا ہی اس کی سب سے بڑی دلیل ہے کہ زکوٰۃ کوئی حکومت کا ٹیکس نہیں ہے بلکہ مسلمانوں کے نفوس و اموال کی تطہیر کا ایک ذریعہ ہے جیسے نماز جسمانی تطہیر کا ذریعہ ہے

چنانچہ قرآن کریم کا ارشاد ہے:

”(اے نبی) تم مسلمانوں کے اموال میں سے صدقہ لے کر ان کے اموال کو پاک کر دو اور ان کے نفوس کا تزکیہ کر دو۔“ (۱)

قرآن کریم نے اس آیت کریمہ میں زکوٰۃ کو صدقہ کے لفظ سے تعبیر کر کے زکوٰۃ کی تعبدی حیثیت کی تنصیص کر دی ہے کیا ڈاکٹر صاحب صدقات کو حکومت کا ٹیکس کہنے کی جرأت کریں گے؟ ایک عامی مسلمان بھی صدقہ کو حکومت کا ٹیکس کہنے کے لئے تیار نہ ہو گا صدقہ تو کہتے ہی اس کو ہیں جو ثواب کی نیت سے دیا جاتا ہے اور یہی اجر و ثواب کی نیت عبادت کی روح ہے کیا آج تک کسی نے ٹیکس کو بھی اجر و ثواب کی نیت سے ادا کیا ہے؟

غرض ٹیکس اور عبادت کے بنیادی تصور اور اخلاقی روح میں زمین آسمان کا فرق ہے۔ عربی لغت کے اعتبار سے بھی زکوٰۃ کو ٹیکس کہنا انتہائی کور باطنی کی دلیل ہے ٹیکس کے لئے عربی میں (ضرائب) اور اس کے ہم معنی الفاظ استعمال ہوتے ہیں۔ ہم چیلنج کرتے ہیں کہ عربی زبان کے اعتبار سے تمام قرآن کریم میں سے کوئی ایک لفظ بھی ایسا پیش کیا جاسکتا جس سے صراحتاً تو کیا اشارتاً بھی زکوٰۃ کا ٹیکس ہونا مفہوم ہوا س کے برعکس قرآن کریم نے تقریباً بیاسی آیات میں زکوٰۃ کو صلوٰۃ (نماز) کے ساتھ (جس کو ڈاکٹر صاحب بھی عبادت مانتے ہیں) ذکر کیا ہے۔

خیر ڈاکٹر صاحب نے اس بیان میں رسول اللہ صلی اللہ علیہ وسلم اور سنت نبوی کا بھی نام لیا ہے اس لئے ہم ان کو بتلانے کی جرأت کرتے ہیں کہ نبی کریم علیہ الصلوٰۃ والتسليم نے بھی زکوٰۃ کی عبادتی شان اور اس کے صرف تقسیم میں کسی بھی تنفس کی خواہش و رائے کی مداخلت و دراندمازی کا امکان نہ ہونے کو اس طرح واضح فرمایا ہے:

زیاد بن حارث صدائی بیان کرتے ہیں کہ ایک مرتبہ میں نبی کریم ﷺ کی خدمت با برکت میں حاضر تھا کہ ایک شخص آیا اور اس نے عرض کیا: ”مجھے زکوٰۃ میں سے کچھ ادا

فرماد تبھے، آپ نے ارشاد فرمایا: زکوٰۃ کے مصارف اور اس کی مددات خود اللہ تعالیٰ نے مقرر فرمادی ہیں، پیغمبر یا کسی بھی تنفس کی مددات اور در اندازی کو اس میں گوارا نہیں فرمایا اس کے مصارف کی مددات آٹھ بیان فرمائی ہیں لہذا تم اگر ان میں سے کسی مدد میں آتے ہو تو میں تم کو دے دوں گا۔ (۱)

حکومت کا ٹیکس ہوا اور حکمران اعلیٰ اس میں اپنی بے بسی کا اس طرح اظہار کرے ہر گز باور نہیں کیا جاسکتا؟ یہ تو صرف عبادت کی شان ہے کہ وہ صرف رب العالمین کے لئے ہی ہوتی ہے وہی اس کی حدود معین کرتا ہے اور وہی اس کی تشكیل کرتا ہے۔

علاوہ ازیں ”بنی الاسلام علی خمس“ (اسلام کی بنیاد پانچ چیزوں پر رکھی گئی ہے) والی مشہور و معروف حدیث میں رسول اللہ صلی اللہ علیہ وسلم نے کلمہ شہادت کے علاوہ چار اعمال صلوٰۃ، صوم اور حج کی طرح زکوٰۃ کو بھی اسلام کا اساسی رکن قرار دیا ہے لہذا جس طرح مقدم الذکر تینوں رکن از قبل عبادات ہیں اسی طرح زکوٰۃ بھی از قبل عبادات ہے۔

جناب ڈاکٹر صاحب ذرا ہوش کے ناخن لیجئے ”زکوٰۃ عبادات کے زمرہ میں اس وقت سے شامل نہیں کی گئی جب سے فقہ کی کتابیں لکھیں گئی ہیں،“ بلکہ زکوٰۃ کو قرآن و حدیث کی تعلیمات میں روزاول سے فقہاء نے نہیں اللہ اور اس کے رسول نے عبادات کے زمرہ میں شامل کیا ہے ابھی قرآن و حدیث کی تعلیمات و نصوص ”زندہ“ ہیں مسلمان ان سے اتنے دور اور بیگانہ نہیں ہوئے ہیں کہ وہ کسی بھی تنفس کو ان میں کتر بیونت اور مسخ و تحریف کی اجازت دیں خواہ وہ کوئی مستشرق ہو یا مستغرب (مغرب پرست)۔

یاد رکھئے امت میں سب سے پہلا کلی اور قطعی اجماع ”زکوٰۃ کو ٹیکس“، کہنے والوں کے کفر و ارتداد پر ہوا ہے اور سب سے پہلا قتال و جہاد زکوٰۃ کو ٹیکس کہنے والوں کے ساتھ ہی کیا گیا ہے۔ چنانچہ خلیفہ اول حضرت ابو بکر صدیقؓ نے انہی مانعین زکوٰۃ کے مقابلے پر جنہوں نے ڈاکٹر صاحب کی طرح زکوٰۃ کو حکومت

(۱) سنن أبي داؤد لسلیمان بن الاشعث السجستانی (المتوفی: ۵۲۵ھ)۔ کتاب الزکوٰۃ۔ باب من يجوز له اخذ الصدقة وهو غنى۔ ۱/۲۳۰۔ ط: میر محمد.

کائیکس قرار دے کر ادا کرنے سے انکار کر دیا تھا نہایت عزیمت کے ساتھ صحابہ کرام کے مجمع عام میں اعلان فرمایا:

”خدا کی قسم میں ضرور بالضرور ان لوگوں سے قتال (جنگ) کروں گا جو نماز

اور زکوٰۃ میں تفریق کرتے ہیں (نماز کو عبادت اور زکوٰۃ کو ٹیکس کہتے ہیں)۔“ (۱)

کسی عبادت کے انکار کرنے سے ہی مسلمان کا فرومہ مرتد اور واجب القتل ہوتا ہے، حکومت کائیکس ادا کرنے سے انکار کرنے پر کافر و مرتد نہیں ہوتا وہ زیادہ سے زیادہ باغی کہلاتا ہے اور یہ مانعین زکوٰۃ باجماع صحابہ مرتد اور واجب القتل تھے چنانچہ تمام صحابہ نے ان سے جنگ کی مردوں کو قتل اور عورتوں بچوں کو غلام بنایا گیا۔ ”چیست یاران طریقت بعد ازاں مدد بیرما“ ہمارے ڈاکٹر صاحب بھی آج چودہ سو سال بعد زکوٰۃ کو ٹیکس قرار دے کر حکومت کو حسب منشاؤصول اور خرچ کرنے کا مشورہ دے رہے ہیں؟

اسلامی حکومت کے ذمہ زکوٰۃ کی تحصیل و تقسیم کر دینے کا یہ مطلب ہرگز نہیں ہے کہ زکوٰۃ کوئی حکومت کائیکس ہے اس لئے وہ وصول کرے بلکہ دراصل دوسری تمام عبادات کی طرح اس عبادت کا اہتمام و انتظام بھی اسلامی حکومت کے سپرد کیا گیا ہے کیونکہ مسلمانوں کی تمام اجتماعی عبادات میں نظم پیدا کرنا اور ان کو قائم کرنا اسلامی حکومت کا فریضہ ہے نہ صرف یہ بلکہ معاشرہ کی اس طرح اصلاح و تربیت کرنا کہ ارباب اموال از خود خدا کے خوف سے پوری زکوٰۃ ادا کریں یہ بھی اسلامی حکومت کا فرض ہے چنانچہ اسلامی حکومت کے ذمہ جس طرح اقامة صلوٰۃ کا اہتمام و انتظام ہے بالکل اسی طرح ایتاء زکوٰۃ کا انتظام و انصرام بھی اس کا فرض ہے۔ ارباب حکومت خود بھی پابندی کے ساتھ پوری پوری زکوٰۃ ادا کریں اور حکومتی سطح پر اس کی بھی نگرانی رکھیں کہ ملک میں پوری زکوٰۃ ادا ہو رہی ہے یا نہیں؟ چنانچہ قرآن کریم نے اسلامی حکومت کے فرائض حسب ذیل بیان کئے ہیں۔

”وہ لوگ جن کو اگر ہم روئے زمین پر اقتدار اعلیٰ (حکومت و سلطنت) نصیب

فرمائیں تو وہ نماز کو قائم کریں اور زکوٰۃ کو ادا کریں اور معروف (شرعًا بھلے

(۱) صحيح البخاري - كتاب استابة المعاندين والمرتدین وقاتلهم الخ - باب قتال من أبي قبول الفرائض و ما نسبوا إلى الردة - ط: قدیمی کراچی ولفظہ: ”وَاللَّهُ لَا يَأْتِي لِغَاصِبٍ مِّنْ فَرْقَ بَيْنِ الصَّلَاةِ وَالزَّكَاةِ“.

کام) کا حکم دیں اور منکر (شر عابرے کام) سے لوگوں کو باز رکھیں، اور (یاد رکھو) تمام کاموں کا انجام تو اللہ تعالیٰ کے ہی ہاتھ میں ہے۔^(۱)

اس آیت کریمہ میں اللہ تعالیٰ نے اسلامی حکومت کے ذمہ حسب ذیل چار فرائض عائد کئے ہیں

۱- اقامۃ صلوٰۃ ۲- ایتاء زکوٰۃ ۳- امر بالمعروف ۴- نهی عن المنکر

اسی آیت کریمہ کی روشنی میں علماء امت نے اسلامی حکومت کے حسب ذیل فرائض بیان کئے ہیں۔

احکام اسلام کا نفاذ، شرعی سزاوں کا اجراء، سرحدوں کی حفاظت، زکوٰۃ کی وصولی اور اس کا نظم، جمعہ و عیدین کی نمازوں کا انتظام وغیرہ^(۲)

ڈاکٹر صاحب کو بتلانے کے لئے نہیں کہ وہ تو پوری تاریخ اسلام کو جانتے ہوئے انجان بنے ہوئے ہیں نیز وہ تو تین سال سے چودہ سو سالہ اسلام کی تمام نمایاں اقدار کو حرف غلط کی طرح مٹا کر اپنی اور اپنے آقاوں کے اغراض و خواہشات کے ساتھ میں ڈھلا ہوا ایک ”نیا اسلام“ تیار کرنے پر تلمیز ہوئے ہیں وہ بہرہ ملا کہتے ہیں ”امت نے چودہ سو سال تک قرآن و حدیث سے کیا سمجھا اور کیا عمل کیا؟ اس کا میرے سامنے نام ملتا ہے جو میں کہتا ہوں بلکہ ان مسلمانوں کو بتلانے کے لئے جن کے ذہنوں کے ڈاکٹر صاحب کی اس تحریف و تلبیس اور فریب کاری سے متاثر ہونے کا اندیشہ ہے ہم اتنا واضح کر دینا چاہتے ہیں کہ اس چودہ سو سال کے عرصے میں مسلمانوں کی بڑی بڑی شاندار، مستحکم اور عالمگیر حکومتیں قائم ہوئیں ہیں جن کی آمد و خرچ کے میزان (ججٹ) بڑی بڑی گرانقدر رقموں پر مشتمل ہوئے ہیں۔ خود اس برصغیر ہندو پاکستان پر تقریباً ایک ہزار سال تک مسلمانوں نے بلا شرکت غیرے نہایت شاندار حکومتیں کی ہیں، ماضی کو چھوڑ یئے اس وقت بھی روئے زمین پر متعدد چھوٹی بڑی اسلامی حکومتیں موجود ہیں مگر آج تک کسی اسلامی حکومت نے زکوٰۃ کو ٹیکس قرار دے کر وصول کرنے اور اپنے اخراجات اس سے پورے کرنے کی کوشش تو کیا تصور بھی نہیں کیا۔ نہ ہی کسی اسلامی ملک کے دانشوروں نے آج تک کسی مسلمان حکومت کو یہ مشورہ دیا جو

(۱) الحج: ۲۱

(۲) شرح العقائد النسفية لسعد الدین التفتازانی - مبحث الامامة - ص ۱۵۳، ۱۵۴.

ہمارے "استشرافی"، محققین دے رہے ہیں۔

الغرض زکوٰۃ کو "ٹیکس" کہنا نہ ازروئے لفظ صحیح ہے نہ ازروئے نصوص قرآن و حدیث اور نہ ہی ازروئے تعامل و اجماع امت۔ اب رہایہ سوال کہ اسلامی حکومت کی مشینری کس طرح چلے گی جبکہ زکوٰۃ کو صرف انہی مدت پر خرچ کیا جائے گا جو قرآن کریم نے مقرر کئے ہیں تو اس کا جواب بالکل واضح ہے کہ یہ مفروضہ قطعاً غلط ہے کہ قرآن نے اور آنحضرت صلی اللہ علیہ وسلم نے اسلامی حکومت کو صرف زکوٰۃ و صدقات ہی وصول کرنے کا حق دیا ہے۔

اسلامی حکومت کے ذرائع آمدنی کا مسئلہ ایک مستقل مقالہ کا محتاج ہے جس کو ہم آئندہ قسط میں ان شاء اللہ تعالیٰ پیش کریں گے۔ یہاں اختصار کے ساتھ چند حقائق پیش کرتے ہیں جو ڈاکٹر صاحب کے بلند باغِ دعوؤں اور نعروؤں کو خاموش کرنے کے لئے بہت کافی ہیں۔

قرآن کریم کی "تصریحات" اور نبی کریم صلی اللہ علیہ وسلم کے اسوہ حسنہ کی روشنی میں اسلامی حکومت مذکورہ ذیل قسم کے اموال وصول کر سکتی ہے یہی اس کے آمدنی کے ذرائع ہیں۔

انفاق فی سبیل اللہ:

قرآن کریم نے اتنی کثرت اور اہتمام کے ساتھ ملک کی دفاعی اور سماجی ضروریات کے لئے مختلف عنوانات سے انفاق فی سبیل اللہ کا اور جہاد بالنفس کے ساتھ ساتھ جہاد بالمال کا حکم دیا ہے کہ قرآن کریم کا کوئی پارہ اور کوئی سورت شاید ہی اس سے خالی ہو اور اس حکم کے لئے عموماً جمع کے صیغے استعمال کر کے اس کے اجتماعی اور جماعتی حکم ہونے کو ظاہر کیا ہے یاد رکھیئے "فی سبیل اللہ"، قرآن کریم کی خالص اصطلاح ہے جو جہاد کے ساتھ مخصوص ہے لہذا انفاق فی سبیل اللہ اور جہاد بالمال کی حقیقت ہی ملک کے دفاع اور استحکام و سالمیت کے تحفظ پر حسب ضرورت مال خرچ کرنا ہے ارشاد ہے:

"اور اللہ کی راہ میں (مال) خرچ کرو اور اپنے آپ کو خود اپنے ہاتھوں

ہلاکت میں مت ڈالو۔" (۱)

دیکھئے اس آیت کریمہ میں اللہ تعالیٰ نے ترک انفاق فی سبیل اللہ یعنی ملک کے استحکام اور اس کی دفاعی ضروریات میں خرچ نہ کرنے کو اپنے ہاتھوں اپنی موت بلانے سے تعبیر کیا ہے۔

ظاہر ہے کہ جب ملک کا دفاع کمزور ہو گا تو دشمن کا غالبہ اور سلطان اور پوری قوم کی آزادی کا سلب ہو جانا یقینی ہے جو یقیناً قومی اور اجتماعی موت کے متراffد ہے۔

آیت کریمہ ذیل میں ملک کے فوجی استحکام کو اتنا قوی بنانے کا حکم دیا ہے کہ دشمن ہمیشہ خوفزدہ رہیں ارشاد ہے:

”اور ان دشمنوں کے (مقابلے کے) لئے جتنا بھی تمہارے امکان میں ہو (حربی) قوت اور سوارد سے مہیا کرو۔ جن سے تم اللہ کے دشمنوں اور اپنے دشمنوں کو مرعوب اور خوفزدہ کر سکو۔“^(۱)

علماء امت کا اس پراتفاق ہے کہ من قوہ کے تحت ہر زمانہ کے مناسب فوجی طاقت داخل ہے اور من رباط الخیل کے تحت ہر زمانہ میں کام آنے والا سامان جنگ داخل ہے اور ان دونوں کا مہیا کرنا مسلمانوں کا اہم ترین اجتماعی فرض ہے اور ظاہر ہے کہ اس کا اہتمام و انصرام تو اسلامی حکومت ہی کرے گی افراد شخصی اور انفرادی طور پر یہ کام نہیں کر سکتے ان کا فرض تو صرف یہ ہے کہ حکومت کو اس مقصد کے لئے بقدر ضرورت اموال دے دیں آپ چاہیں اس کا نام ”فاعیٰ ٹیکس“، رکھیں چاہے ”جہاد بالمال“۔

مندرجہ ذیل آیت کریمہ ذیل میں اس انفاق فی سبیل اللہ کو ”قرض“، دینے سے تعبیر کیا ہے ارشاد ہے:

”اگر تم اللہ تعالیٰ کو قرض حسنہ دو گے تو وہ تم کو اس کا دو گناہ کر کے واپس فرمادیں گے اور تمہاری (کوتا ہیوں کی) مغفرت کر دیں گے اور اللہ تعالیٰ بڑے ہی قدر شناس اور بردبار ہیں۔“^(۲)

قرض کہتے ہی اس مال کو ہیں جو واپس کیا جائے لہذا آیت کریمہ میں انفاق فی سبیل اللہ (ملک

و ملت کے استحکام و دفاع کی راہ میں خرچ کرنے) کی مصلحت کی طرف رہنمائی فرمائی ہے کہ ملک کے استحکام و سالمیت اور دفاع پر جو کچھ تم خرچ کرو گے اس سے دو چند سو چند تم کو ملک کی رفاهی ترقی اور معاشی استحکام کے ذریعے حاصل ہو جائے گا ملک کی ان دفاعی ضروریات پر بے در لغٰ مال خرچ کرنے کے وقت عموماً فقر و افلاس کا خوف مانع ہوتا ہے اس فقر و افلاس کے اندیشہ کو اس طرح دور فرمایا ہے ارشاد ہے:

”اگر تم کو (اللہ کی راہ میں خرچ کرتے وقت) تنگی کا خوف ہو تو (گھبراو مت)

عنقریب اللہ تم کو اپنے فضل سے غنی کر دے گا۔“^(۱)

یعنی ملک کے معاشی استحکام اور رفاهی ترقی کی صورت میں جو اجتماعی خوشحالی اور دولت کی فراوانی تم کو اللہ کے فضل سے میر آئے گی اس سے تم مالا مال ہو جاؤ گے۔ یہ تمام عواقب اور نشیب و فراز مختلف پہلوؤں سے بیان کرنے کے بعد بھی اگر مسلمان اپنی ہوا پستی اور خود غرضی کی بناء پر اللہ کی راہ میں خرچ کرنے سے پہلو تہی کریں گے تو اس کے نتیجے میں جو قہر خداوندی ان پر نازل ہو گا اس سے خبردار فرماتے ہیں:

”اے نبی کہہ دو! اگر تم کو اپنے باپ، بیٹے، بھائی، بیویاں، کنبہ، قبیلہ اور وہ

تمام نقداً موال جو تم نے اندوختہ کئے ہیں اور وہ تجارت جس میں (اللہ کی راہ میں مال

خرچ کرنے سے) کساد بازاری کا ڈر ہے اور وہ عالیشان کوٹھیاں جو تم نے بڑے چاؤ

سے بنوائی ہیں، اللہ سے، اس کے رسول سے اور اس کی راہ میں جہاد کرنے سے زیادہ

عزیز ہوں تو پھر تم اللہ کے قہر کے آنے کا انتظار کرو (اور اس کے لئے تیار ہو) اور اللہ

نا فرمان قوم کو بھی سیدھی راہ نہیں چلاتا۔^(۲)

اللہ اکبر کتنی شدید تہذید ہے! حاصل یہ ہے کہ اللہ، اس کے رسول، اور اس کی راہ میں جان و مال خرچ کرنے کے مقابلے پر اگر دنیا کی کوئی بھی چیز تم کو عزیز و محبوب اور جان و مال خرچ کرنے سے مانع ہو گی تو تم نافرمان قوم میں داخل اور اس قہر الہی کے مستحق ہو جاؤ گے جو کسی بھی لمحہ آکر تمہیں صفحہ ہستی سے نیست و نابود کر سکتا ہے۔

الغرض نو بنا سلوب اور انداز بیان سے اللہ تعالیٰ نے اللہ کی راہ میں یعنی ملک کی دفاعی ضروریات اور فوجی تیاری پر بیدر لغٰج و مال خرچ کرنے کا حکم دیا ہے ظاہر ہے کہ اس کا اہتمام و انصرام حکومت ہی کر سکتی ہے اسلئے ان تمام آیات کی روشنی میں حکومت اس "مد" میں مسلمانوں سے حسب ضرورت اموال کا مطالبہ کر سکتی ہے اور رسول اللہ ﷺ کے عہد مبارک سے اس وقت تک اسلامی حکومتوں نے ہمیشہ ملک کی دفاعی ضروریات کے لئے مسلمانوں سے اموال لئے ہیں اور لیتی رہیں گی۔

ایک اہم نکتہ:

چونکہ ملک کی دفاعی ضروریات اور فوجی استحکام کے مصارف ہر زمانہ، ہر ملک، ہر قوم کے مختلف، متنوع اور غیر محدود ہوتے ہیں اس لئے قرآن کریم نے اس انفاق فی سبیل اللہ کی کوئی (مقدار) مقرر نہیں کی کہ اتنے مال میں سے اتنا لیا جائے۔ اور نہ ہی اسکے مصارف متعین کئے ہیں۔ کہ فلاں فلاں میں اتنا اتنا خرچ کیا جائے۔ اسلئے کہ اس کی تحدید ہو ہی نہیں سکتی بلکہ جب مسلمانوں نے اسکے متعلق سوال کیا تو جواب دیا کہ اپنی شخصی اور انفرادی ضرورت سے زائد سب کا سب مال "اللہ کی راہ میں" خرچ کر دو۔ ارشاد ہے:

"(اے نبی) وہ (مسلمان) آپ سے دریافت کرتے ہیں کہ (اللہ کی راہ میں) کیا خرچ کریں (اور کتنا خرچ کریں) آپ فرمادیں کہ (اپنی شخصی انفرادی) ضرورت سے زائد مال۔ (۱)

یہ تو چند مختلف الاسلوب آیتیں ہیں جو بطور مشتبہ نمونہ از خروارے ہم نے قرآن کریم میں سے پیش کی ہیں جو اسلامی حکومت کے ذرائع آمدی میں سے ایک اہم ذریعہ کی تشخیص کرتی ہیں کہ اسلامی دفاعی ضرورت اور فوجی استحکام کی غرض سے انفاق فی سبیل اللہ اور جہاد بالمال کے عنوان سے حسب ضرورت اموال کا مسلمانوں سے مطالبہ کر سکتی ہے اور مسلمانوں پر اپنی شخصی اور انفرادی ضرورت سے فاضل تمام مال کو حکومت کے اس مطالبہ کے وقت دے دینا فرض ہے۔

اگرچہ ڈاکٹر صاحب نے تمام زور قلم قرآن پر صرف کیا ہے ویسے بھی وہ تمام عقائد و احکام کی احادیث کو دوسرا اور تیسرا صدی کی پیداوار یعنی موضوع فرماتے ہیں تاہم انہوں نے اس بیان میں سنت نبویہ اور حدیث کا نام لیا ہے اس لئے ہم بتلا دینا چاہتے ہیں کہ ڈاکٹر صاحب کا یہ مفروضہ بھی قطعاً غلط ہے ”کہ آنحضرت ﷺ نے بھی زکوٰۃ کے سوا اور کوئی نیکس مسلمانوں پر عائد نہیں کیا“۔ حدیث کی تمام کتابوں میں موجود حسب ذیل حدیث ڈاکٹر صاحب کی اعلانیہ تردید کر رہی ہے:

” بلاشبہ مال میں زکوٰۃ کے علاوہ بھی حق ہے“ - (۱)

یعنی صرف زکوٰۃ ادا کر کے مسلمانوں کی ذمہ داری ختم نہیں ہو جاتی بلکہ ملک و ملت کی دیگر سماجی، معاشرتی اور دفاعی ضروریات کے لئے بھی تم سے مال خرچ کرنے کا مطالبہ کیا جائے گا اور اس مطالبہ کو ادا کرنا بھی اسی طرح تمہارا فرض ہو گا جس طرح زکوٰۃ ادا کرنا تم پر فرض ہے۔ چونکہ یہ ضروریات غیر محدود ہیں اس لئے اس حق کی بھی کوئی تحدید نہیں کی گئی۔

غرض وہ تمام اموال جو قرآن و حدیث کی تعلیمات اور احکام کے تحت اسلامی حکومت ملک کے فوجی استحکام، سامان جنگ خریدنے اور دفاعی ضروریات کو پورا کرنے کے لئے مسلمانوں سے وصول کر سکتی ہے وہ سب اسی انفاق فی سبیل اللہ اور جہاد بالمال کے تحت داخل ہیں۔

اس کے علاوہ قرآن کریم اور سنت نبوی علی صاحبہا الصلوٰۃ والسلام کے منصوص احکام کے تحت اسلامی حکومت مذکورہ ذیل تین ذرائع آمدی سے اپنے تمام فوجی اور غیر فوجی اخراجات پورے کر سکتی ہے۔

(۱) انفال یا غنائم: دشمنوں سے جنگ میں جو اموال نقد و جنس، سامان وغیرہ ہاتھ آئیں۔

مال غنیمت کے چار حصے تو لڑنے والی فوج کی خدمات کے عوض بجائے تخلواہ دیدیے جاتے ہیں اور پانچویں حصہ سے سربراہ مملکت کے اہل و عیال اور اقرباء نیز حکومت کے دوسرے کارکنوں کے ذاتی مصارف پورے کئے جاتے ہیں یعنی انکی خدمات کا معاوضہ مشاہرہ ادا کیا جاتا ہے فقراء، مساکین اور بیتامی کی ضروریات بھی پوری کی جاتی ہیں۔

(۱) جامع الترمذی - کتاب الزکوٰۃ - باب ماجاء ان فی المال حقاً سوی الزکوٰۃ - ۱۳۳ / ۱ - ط: قدیمی

(۲) اموال فئی: بغیر جنگ کے دشمنوں کے جو مال یا اراضی ہاتھ آئیں۔

اموال فئے پورے کے پورے حکومت اور ان کے تمام اداروں، شعبوں کی ضروریات پر صرف کئے جاتے ہیں۔ فقراء مساکین اور یتامی کی کفالت بھی اس سے کی جاتی ہے۔

(۳) جزیہ و خراج: جو تیکس یا مال گذاری غیر مسلموں اور انکی زمینوں سے وصول کئے جائیں۔ اموال فئے کی طرح جزیہ و خراج کی آمدنی بھی حکومت اپنی صوابدید کے مطابق حکومت کے تمام اداروں، شعبوں اور ملک کی تمام سماجی، اقتصادی، آبادکاری وغیرہ سے متعلق ضرورتوں پر صرف کرتی ہے۔ یہ ہیں اسلامی حکومت کی مشینری کو چلانے اور ملک کے فوجی اور اقتصادی استحکام اور رفاهی ترقی نیز ہنگامی و مستقل دفاعی ضروریات کو پورا کرنے کے لئے وسائل آمدنی۔

تاریخ شاہد ہے کہ ان وسائل آمدنی کے ذریعے حکومت کو اتنی کثیر مقدار میں آمد نیا ہوتی ہیں کہ دولت کے انبار لگ جاتے ہیں اور اسلام کے عہد زریں میں اسلامی حکومتیں اس قدر مرفا الحال اور دولتمند ہوئی ہیں کہ دنیا میں اس کی نظیر نہیں ملتی۔ زکوٰۃ و صدقات اور عشر کے ذریعہ حاصل شدہ اموال انکے سامنے قطعاً چیز ناکافی اور ناقابل التفات ہیں۔ کسی بھی زمانے میں کسی بھی حکومت کی مشینری زکوٰۃ و صدقات اور عشر کی آمدنی سے نہ چلی ہے اور نہ چل سکتی ہے۔ ملک کے پورے سرمایہ کا چالیسوائی حصہ زکوٰۃ اور کل پیڈاوار کا دسوائی حصہ مال گذاری، حکومت کے اخراجات اور مصارف کے لئے؟ اردو کی مشہور مثل کے مطابق ایسا ہے جیسے ”اوٹ کی ڈاڑھ میں زیرہ“۔ اور کس قدر دنیا کے لئے مضائقہ خیز اور قبل تمسخر ہوگی وہ ذیل و خوار حکومت جو ملک و قوم کے صدقہ خیرات پر چلتی ہوگی؟

ہمیں حیرت ہے کہ ڈاکٹر صاحب اور انکی حکومت کی نگاہ حرص و آذ قرآن کریم کے تجویز کردہ ان عظیم ترین اور باوقار وسائل آمدنیوں کے بجائے فقیروں اور محتاجوں، قیمتوں اور بیواؤں کے حلق سے صدقہ خیرات کا ”لقمہ“ نکال لینے پر پڑ رہی ہے حالانکہ نہ صرف علماء بلکہ عام مسلمان بھی جانتے ہیں کہ زکوٰۃ اور صدقہ خیرات مالداروں کے مال کا ”میل کچیل“ ہے اور حدیث شریف میں توصیف الفاظ میں فرمایا ہے:

”صدقہ پروردگار کے قہرو غصب (کی آگ) کو بجھا دیتا ہے جیسے پانی

آگ بجہاد یتا ہے۔^(۱)

ڈاکٹر صاحب کی ”علمی دیانت“ ملاحظہ ہو قرآن عظیم کے بیان کردہ ”انفاق فی سبیل اللہ“ کو جس کے تحت مسلمانوں نے سربراہ مملکت صلی اللہ علیہ وسلم کے مطالبہ پر کسی خاص موقع پر نہیں بلکہ بارہابے درلغ اور بے حساب مالی قربانیاں دی ہیں اور نقد و جنس اور سامان جنگ کے ڈھیر لگا دیئے ہیں تاریخ غزوٰت و سیرت میں انکی سبق آموز تفصیلات بھرپڑی ہیں اپنے مخصوص شاطر انہ انداز میں قوسین (بریکٹ) میں ایک ہلاکا سا جملہ لکھ کر ختم کر دیتے ہیں ارشاد ہے:

(اگرچہ محض وقتی طور پر اور بالخصوص جہاد کے موقعوں پر کچھ عطیات وصول کئے گئے ہیں)۔

اور اموال فتنے اور اموال غنیمت کا نام وہ شاید اسلئے نہیں لیتے کہ اس نام سے جہاد کی روح (اسپرٹ) زندہ ہوتی ہے جس کو دفن کرنے کے لئے صدیوں سے ان کے آقایان کرام سر توڑ کوشش کر رہے ہیں مگر ڈاکٹر صاحب اور انکے سفید فام آقا خالق کائنات کا قطعی فیصلہ سن لیں۔

”وہ (اعداء اسلام) چاہتے ہیں کہ اپنے منہ (کی پھونکوں زبان و قلم) سے اللہ کے نور کو بجھادیں اور اللہ اپنے نور کو کامل و تام کر کے رہے گا اگرچہ وہ کافروں مشرک اس کو ناگوار سمجھیں۔^(۲)

چنانچہ اللہ تعالیٰ نے اسی تمبر کے بھارتی حملہ کے موقع پر دنیا کو دکھادیا کہ جہاد بالنفس اور جہاد بالمال کی روح مسلمانوں میں ابھی زندہ ہے اور اسلامی ذرائع آمد نی اموال غنیمت اور اموال فتنے ابھی نہیں مٹے ہیں۔ پاکستانی قوم نے نہ صرف بے درلغ جانی قربانیاں دیکر دنیا سے اپنی شجاعت کا سکھ منوالیا بلکہ بے حساب مالی قربانیاں دے کر انفاق فی سبیل اللہ کے بھولے ہوئے سبق کو بھی تازہ کر دیا، کروڑوں روپیہ مال داروں نے اپنی تجویزیوں سے اور غریبوں نے اپنی جیبوں سے نکال کر حکومت کو دیدیا اور اس جہاد میں بے حساب اسلحہ، مال غنیمت اور زرخیز اراضی حکومت کے ہاتھ آئی ہے۔

(۱) مشکوٰۃ المصابیح - کتاب الزکوٰۃ - باب فضل الصدقۃ - ۱۶۸ / ۱ - ط: قدیمی کراچی

(۲) الصف: ۸.

ڈاکٹر صاحب کس خواب غفلت میں پڑے ہیں۔ خدا کرے موجودہ حکومت اسلامی حکومت بن جائے اور اس کے غیر شرعی نظام مالیات کی جگہ شرعی نظام مالیات قائم ہو جائے پھر دیکھئے زکوٰۃ و صدقات اپنی جگہ عبادت اور مساکین و فقراء کی حاجات کو پورا کرتے رہیں گے اور حکومت کے مصارف کے پورا کرنے اور مشینری کو چلانے کے لئے مذکورہ بالاقرآن عظیم کی تجویز کردہ چاروں وسائل آمدی اس قدر کافی ہوں گے کہ زکوٰۃ و صدقات سے اپنے مصارف پورے کرنے کے خیال کو بھی اپنے لئے باعث نگ و عارِ سمجھے گی۔

فرمائیے ڈاکٹر صاحب اگر زکوٰۃ اسلامی حکومت کا واحد ٹیکس ہے تو کیا آپ اور آپ کی حکومت، غیر مسلم رعایا ہندوؤں، سکھوں، پارسیوں اور عیسائیوں سے بھی زکوٰۃ وصول کرے گی؟ اور اگر زکوٰۃ اسلامی حکومت کا ٹیکس تھی تو اسلامی حکومت کے سربراہ اول آنحضرت ﷺ اور آپ کے قرابت داروں، سادات عظام پر وہ کیوں حرام ہو گئی؟ قرآن نے رسول اللہ صلی اللہ علیہ وسلم کے ذاتی مصارف آپ کے اہل خانہ کے اخراجات، قرابت داران رسول کا حصہ، مال غنیمت کے بقیہ پانچویں حصہ سے نیز اموال فئے سے متعین فرمाकر اور احادیث نبویہ نے زکوٰۃ و صدقات کے آپ پر اور آپ کے قرابتداروں پر حرام ہونے کی تصریح فرمाकر کیا قطعی طور پر اس کی تصریح نہیں کر دی کہ زکوٰۃ اسلامی حکومت کا ٹیکس نہیں بلکہ مسلمانوں پر فرض شدہ عبادت ہے اور قرآن کی تصریح کے مطابق جو اس کا مستحق ہے اسی پر صرف کی جاسکتی ہے اور کسی پر نہیں؟

غرض ڈاکٹر صاحب کا یہ مفروضہ ہر پہلو سے سراسر غلط اور بے بنیاد ہے کہ واحد حقیقی اسلامی ٹیکس صرف زکوٰۃ ہے۔

جزء دوم سوال نمبر (۲)

یہ حقیقت اس واقعہ سے بھی ظاہر ہوتی ہے کہ حضرت محمد مصطفیٰ ﷺ کے عہد مبارک میں گھوڑوں پر کوئی زکوٰۃ نہ تھی (جبکہ مثلًا اونٹوں پر تھی) اور اس کی وجہ یہ تھی کہ آنحضرت کے زمانے میں گھوڑوں کی تعداد بہت کم تھی لیکن جب خلیفہ دوم حضرت عمر بن الخطاب رضی اللہ عنہ کے زمانہ خلافت میں گھوڑوں کی کثرت ہو گئی تو آپ نے

گھوڑوں پر بھی زکوٰۃ عائد کر دی۔ لہذا کیا یہ حقیقت نہیں ہے کہ عمر رضی اللہ عنہ نے اپنے زمانہ کی ایک اہم مدد (ATAM) پر زکوٰۃ عائد کر دی جبکہ آنحضرت ﷺ نے اس کو قابل زکوٰۃ اشیاء میں شامل نہ کیا تھا؟ اس واقعہ سے دو اصول مرتب ہوتے ہیں:

(الف): ایک یہ کہ زمانہ کے تغیر و تبدل کے ساتھ ان اشیاء اور اموال میں جن پر زکوٰۃ واجب قرار دی جائے رد و بدل ہو سکتا ہے مثال کے طور پر آج کے مشینی اور صنعتی دور میں کارخانوں میں نصب کی ہوئی مشینری پر زکوٰۃ عائد کی جائے جبکہ عام مولوی صاحبان یہی فتویٰ دیں گے کہ مشینری پر زکوٰۃ نہیں اسی طرح کرایہ پر اٹھائی جانے والی جائیدادوں کی مالیت یا زیر تعمیر پر زکوٰۃ لی جائے جبکہ عام مولوی صاحبان یہ فتویٰ دیں گے کہ صرف کرایہ کی آمدنی کو واجب زکوٰۃ قرار دیا جائے گا۔

(ب): دوسرا اصول جو حضرت عمر رضی اللہ عنہ کے مندرجہ بالا واقعہ سے مستنبط ہوتا ہے یہ ہے کہ اسلامی حکومت جو قرآن و سنت کو رہنمابنائے گی جب بھی کوئی نیا نیکس عائد کرنے کی ضرورت محسوس کرے گی، اس کی حیثیت سالمہ زکوٰۃ ہو گی کیونکہ اسلامی طریقہ پر عائد کیا جانے والا نیکس صرف زکوٰۃ ہے۔

جواب حصہ دوم سوال نمبر (۲):

سوال کے اس حصہ میں بھی ڈاکٹر صاحب یا تو خود ناواقف ہیں یا جان بوجہ کر عام مسلمانوں کی ناواقفیت سے انہوں نے فائدہ اٹھانے کی کوشش کی ہے چنانچہ یہ امر قطعاً غلط اور خلاف واقعہ ہے کہ حضرت عمر رضی اللہ عنہ نے سب سے پہلے گھوڑوں پر زکوٰۃ عائد کی جبکہ پیغمبر صلی اللہ علیہ وسلم نے گھوڑوں کو قابل زکوٰۃ اموال میں شامل نہیں کیا تھا اور اس طرح فاروق اعظم رضی اللہ عنہ نے اموال زکوٰۃ میں ایک نئی مدد (ATAM) کا اضافہ کر دیا۔ یہ حضرت عمر رضی اللہ عنہ پر سراسر بہتان ہے۔

امر واقعہ یہ ہے کہ رسول اللہ صلی اللہ علیہ وسلم نے مویشیوں کی زکوٰۃ کے بارے میں ”سائمه“ کو اصول قرار دیا ہے اور عربی میں سائمه ان جانوروں کو کہتے ہیں جو ”نسل کشی“، یعنی افزائش نسل کے لئے

رکھے جاتے ہیں بالفاظ دیگر جو بھی مویشی نسل کشی کے لئے رکھے جائیں یہی شرعاً اموال زکوہ میں شامل ہیں یا اصول اس لئے بھی معقول ہے کہ وجوب زکوہ کے لئے مال کا نامی ہونا شرط ہے اور مویشیوں میں نما (افزش و اضافہ) اسی صورت میں متحقق ہو سکتا ہے جبکہ ان کو افزائش نسل کی غرض سے رکھا جائے چنانچہ جن مویشیوں پر رسول اللہ ﷺ نے زکوہ عائد کی ہے اور عہد مبارک میں انکی زکوہ لی گئی ہے ان سب میں خواہ وہ اونٹ ہوں خواہ بھیڑ بکریاں وغیرہ سائمه کی قید موجود ہے (کتب حدیث کی مراجعت کیجئے)

سائمه کے مقابل لفظ ہے ”علوفہ“ وہ جانور جو دودھ، اون یا سواری بار برداری کی غرض سے رکھے جائیں اردو محاورہ میں کہئے ”پالا ہوا جانور“ سائمه اور علوفہ مویشیوں میں یہ فرق صرف نام کا ہی نہیں ہے بلکہ مویشیوں کی یہ دو مختلف اور متنوع فرمیں ہیں، ارباب مویشی کے اغراض و مقاصد کے اختلاف اور اسی کے اعتبار سے انکے پالنے کی کیفیت اور ممکنوت (اخراجات) میں زمین آسمان کا فرق ہے سائمه (نسل کشی یا افزائش نسل کے مویشی) ہمیشہ قدرتی چراہ گا ہوں میں رہتے اور خود روچارہ چرتے اور پھولتے پھلتے رہتے ہیں اور ہر سال ان کی نسل اور مقدار میں اضافہ ہوتا رہتا ہے نہ یہ مویشی بھی بستیوں اور مالکوں کے گھروں میں آتے ہیں اور نہ ان کے گلہ بان (گذریے) بستیوں میں رہتے ہیں اسکے برعکس علوفہ وہ جانور ہوتے ہیں جن کے پالنے کا مقصد ان سے براہ راست فائدہ اٹھانا ہوتا ہے۔ دودھ والے جانوروں سے دودھ اور اون کا، کشتی (ذبح کے قابل) جانوروں سے گوشت اور پوسٹ کا، حمولہ بار برداری کے جانوروں سے سواری اور بارکشی کا، عوامل و نواضع کھیتی باڑی کے کام آنے والے جانوروں سے زمین جوتنے اور آب کشی و آب رسانی کام لیا جاتا ہے۔ یہ تمام جانور بستیوں اور گھروں میں رہتے، کھاتے پیتے اور منفعت پہنچاتے ہیں۔ اس لئے علوفہ کہلاتے ہیں چنانچہ اونٹ، بھیڑ بکریاں وغیرہ جن جانوروں کو آپ نے قابل زکوہ قرار دیا ہے اور زکوہ وصول کی ہے ان میں بھی علوفہ کو زکوہ سے مستثنی قرار دیا ہے چنانچہ احادیث میں اس استثناء کی تصریح موجود ہے الہذا اصولاً مویشیوں میں وہی مویشی اموال زکوہ میں داخل اور قابل زکوہ ہیں جو صرف سائمه (نسل کشی کیلئے) ہوں۔

اب واقعہ یہ نہیں کہ رسول اللہ صلی اللہ علیہ وسلم کے عہد مبارک میں عرب کے اندر گھوڑے نہ تھے یا کم تعداد میں تھے بلکہ حقیقت یہ ہے کہ عرب میں خیل سائمه نہ تھے بلکہ صرف سواری یا جہاد کے لئے

گھوڑے پالے جاتے تھے یعنی علوفہ تھے اور علوفہ چاہے گھوڑے ہوں چاہے اونٹ اور بھیڑ بکریاں قابل زکوٰۃ مال۔۔۔ میں ہی نہیں اس حقیقت کی طرف ذیل کی حدیث میں رہنمائی فرمائی ہے:

”نہ مسلمان کے غلام پر زکوٰۃ ہے اور نہ اسکے گھوڑے پر زکوٰۃ ہے“۔(۱)

باجماعت امت اس حدیث میں عبد (غلام) سے مراد عبد خدمت ہے اسی طرح گھوڑے سے مراد سواری یا جہاد کا گھوڑا ہے اور کبارتا بعین میں سے ابراہیم نجعی کی مرسل حدیث میں تصریح ہے۔

”خیل سائمه (نسل کشی کے گھوڑوں) پر زکوٰۃ ہے“۔(۲)

علاوہ ازیں صحیح مسلم کی ایک مشہور حدیث میں گھوڑے رکھنے والوں کے بارے میں رسول اللہ ﷺ نے اصولاً گھوڑوں کی زکوٰۃ کے بارے میں اشارہ بھی فرمایا ہے ارشاد ہے: پھر جو گھوڑے پالنے والا اللہ کے حق کو نہیں بھولا جوان گھوڑوں کی ظہور (پشتون) اور رقاب (گردنوں) پر واجب ہے (اسلئے وہ گھوڑا موجب اجر و ثواب ہے) جس طرح ظہور کے حق سے جہاد کے موقعوں پر ضرورت مند عازیوں کو سواری کے لئے اپنا گھوڑا دیدینا مراد ہے اسی طرح (اگر وہ گھوڑا سائمه ہو تو) رقاب (گردنوں) کے حق سے اس کی زکوٰۃ مراد ہے، چنانچہ اسی حدیث میں اس حق کو ادا نہ کرنے والے کے لئے اس گھوڑے کو وزر (شدید ترین گناہ کا موجب) قرار دیا ہے۔

اسی مرسل حدیث پر امام ابوحنیفہؓ کے مذہب کا مدار ہے چنانچہ امام محمدؐ نے کتاب الآثار میں امام ابوحنیفہؓ کی سند سے ابراہیم نجعی کی اس حدیث کو روایت کیا ہے بعد کے محدثین نے جن راویوں کی وجہ سے اس حدیث کو ضعیف کہا ہے وہ سب سند کے تحتانی حصہ کے راوی ہیں جن سے ان کو یہ روایت پہنچی ہے امام ابوحنیفہ جیسے جلیل القدر اور قدیم العبد امام کا اس حدیث پر اپنے مذہب کی بنیاد رکھنا اور فاروق اعظم جیسے متبع سنت خلیفہ کا نسل کشی کے گھوڑوں پر زکوٰۃ وصول کرنا اس حدیث کی صحت کی کافی قوی ضمانت ہے۔

(۱) جامع الترمذی - ابواب الزکاۃ - باب ماجاء ليس في الخيل والرقيق صدقۃ - ۱۳۶/۱۔

(۲) کتاب الآثار - باب زکوٰۃ الدواب والعوامل - ص ۸۲ - رقم الحدیث ۳۰۷ - ط: دار الحدیث ملتان

علاوہ ازیں یہاں ایک "اہم حقیقت" کو نظر انداز کیا جا رہا ہے وہ یہ ہے کہ فاروق اعظم کی شخصیت تشریع احکام کے باب میں اتنی بلند اور مستند ہے کہ خود حضرت رسالت پناہ صلی اللہ علیہ وسلم نے اپنے بعد امت کو ان کے اتباع کا حکم دیا ہے ارشاد ہے:

تم ان لوگوں کا اتباع کرو جو میرے بعد ہونگے یعنی ابو بکر و عمر کا۔^(۱)

ان کے مزاج کے فطری طور پر تشریعی ہونے کی سند ذیل کی حدیث ہے

"اگر میرے بعد کوئی نبی ہو سکتا تو وہ عمر بن الخطاب تھے۔"^(۲)

اور یہ منصب فاروق اعظم رضی اللہ عنہ کو خود شارع علیہ السلام کا عطا کردہ ہے لہذا اگر تھوڑی دیر کے لئے مان بھی لیا جائے کہ فاروق اعظم رضی اللہ عنہ نے اموال زکوٰۃ کی مصلحت و حکمت تشریع سے واقف ہونے کی بنا پر زکوٰۃ کی کسی مدد کا اضافہ بھی کر دیا جس سے شارع علیہ السلام نے عہد نبوت میں سکوت فرمایا ہے تو امت پر حسب فرمان نبوت اس کا اتباع واجب ہوگا۔ یہ منصب نہ کسی مجتہد کو حاصل ہے اور نہ کسی فقیہ کو۔ چہ جائیکہ ہر زید و عمر اور ہر کس و ناکس اپنے اجتہاد کے لئے اس کو سند بنائے۔

بہر حال یہ طے شدہ بات ہے کہ رسول اللہ صلی اللہ علیہ وسلم نے اصول اصراف سائمه (نسل کشی کے جانوروں) کو قابل زکوٰۃ مال قرار دیا ہے۔

فاروق اعظم رضی اللہ عنہ کے عہد خلافت میں جب شام کا علاقہ فتح ہو کر اسلامی سلطنت کا جزو بن گیا تو پہلی مرتبہ ایسے گله بانی کرنے والے لوگ سامنے آئے جو نسل کشی کے لئے گھوڑے پالتے تھے لہذا فاروق اعظم رضی اللہ عنہ نے پیغمبر علیہ الصلوٰۃ والسلام کے اس حکم کو نافذ کر دیا یعنی رسول اللہ ﷺ کی تجویز کردہ جس مذکوٰۃ کے تحت اب تک صرف اسلئے زکوٰۃ نہیں وصول کی جاسکی تھی کہ اسلامی حکومت میں اس کا وجود نہ تھا حضرت عمر رضی اللہ عنہ نے اسکے وجود میں آجائے کے بعد اس مدد کے تحت زکوٰۃ وصول کر لی چونکہ وہی سب سے پہلے خیل سائمه کی زکوٰۃ وصول کرنے والے ہیں اس لئے گھوڑوں پر زکوٰۃ کو انکی طرف

(۱) مشکوٰۃ المصائب - باب مناقب ابی بکر - الفصل الثانی - ۵۶۰ / ۲ - ط: قدیمی کراچی

(۲) مشکوٰۃ المصائب - باب مناقب عمر - الفصل الثانی - ۵۵۸ / ۲ - ط: قدیمی کراچی

منسوب کر دیا گیا ہے اس کا مطلب ہرگز یہ نہیں ہے کہ فاروق اعظم رضی اللہ عنہ نے رسول اللہ صلی اللہ علیہ وسلم کی مددات زکوٰۃ میں از خود ایک مدد کا اضافہ کر دیا جیسا کہ ڈاکٹر فضل الرحمن فرماتے ہیں اسلئے کہ ما کان عمر مبتدعاً (حضرت عمر رضی اللہ عنہ از خود دین میں کوئی نیا اضافہ کر ہی نہیں سکتے تھے)۔

یاد رکھئے نہ صرف خلافت راشدہ کے عہد میں بلکہ امت مسلمہ کے پورے چودہ سو سالہ دور میں نہ خلفاء راشدین میں سے کسی نے نہ بعد کے ائمہ مجتہدین میں سے کسی امام یا فقیہ نے رسول اللہ ﷺ کی متعین کردہ مددات زکوٰۃ میں کبھی نئی مدد کا اضافہ نہیں کیا صرف اتنا ہوا ہے کہ جن مددات کا عہد نبوی میں وجود نہ تھا اور بعد میں اسلامی حکومت میں وہ پائی گئیں تو ان کو مقرر کردہ مدد کے تحت یا بطور تنقیح مناطق ان مقرر کردہ مددات میں سے کسی کے تحت داخل کر دیا گیا جیسا کہ خلیفہ راشد حضرت عمر بن عبد العزیز نے اپنے عہد میں بھی نہیں کو گائے کے تحت اور حضروات (سنبزیوں ترکاریوں) کو حبوب (غلہ) کے تحت داخل کر کے زکوٰۃ وصول کی اور امت نے ان کے اس استنباط کو قبول کیا ہے۔

جن اتباع سنت میں تشدد پسند ائمہ نے خیل سائمه اور حضروات کو قابل زکوٰۃ اموال میں شامل نہیں کیا ہے ان کا مسلک تو اس امر کا اور بھی بین ثبوت ہے کہ مددات زکوٰۃ قطعاً ناقابل ترمیم و اضافہ ہیں۔

ڈاکٹر صاحب کو شاید یہ معلوم نہیں کہ نہ صرف ائمہ ثلاٹھ (امام مالک، شافعی اور احمد) بلکہ ائمہ احناف میں سے امام محمد اور ابو یوسف بھی خیل سائمه کو اموال زکوٰۃ میں شامل نہیں کرتے صرف امام ابو حنیفہ اس کے قائل ہیں۔

اس لحاظ سے بھی ڈاکٹر صاحب صرف حضرت عمر کے فیصلہ اور امام ابو حنیفہ کے مسلک کی بنیاد پر مددات زکوٰۃ کو قابل ترمیم و اضافہ نہیں قرار دے سکتے جبکہ امت کے مجتہدین کی اکثریت اس نظریت یعنی خیل سائمه کی زکوٰۃ کی منکر ہے۔

اس "تحقیق" بلکہ حقیقت کے بے نقاب ہو جانے کے بعد ڈاکٹر صاحب نے فاروق اعظم کے مفروضہ واقعہ سے جو دو اصول الف اور ب کے عنوان سے استنباط کئے وہ خود بخود ساقط ہو گئے تاہم ان کے جوابات حاضر ہیں۔

جواب الف:

جس طرح دوسری عبادات کی ہیئت تشریعی میں کوئی بھی تنفس تغیر و تبدیل، ترمیم و اضافہ نہیں کر سکتا۔ اسی طرح زکوٰۃ۔۔ مدت زکوٰۃ، نصاب زکوٰۃ، مقادیر زکوٰۃ اور مصارف زکوٰۃ۔۔ میں بھی کسی تصرف، تغیر و تبدیل، ترمیم و اضافہ کو برداشت نہیں کیا جاسکتا۔

ڈاکٹر صاحب کے بے بنیاد "اجتہاد" کے تحت اگر اس قسم کے "تصرف" کا دروازہ کھول دیا گیا تو مختلف زمانوں، مختلف حالات اور مختلف حکومتوں کے دور میں ہمیشہ "مدت زکوٰۃ" اور "مقادیر زکوٰۃ" میں اضافے ہوتے رہیں گے جس سے زکوٰۃ کی ہیئت سالمہ اور تعبدی شان بری طرح متاثر ہوتی رہے گی بلکہ رفتہ رفتہ روح عبادات یکسر ختم ہو جائے گی اور زکوٰۃ ملک میں ارباب اموال اور ارباب حکومت کے درمیان ایک مستقل نزاع اور کشش کی آماجگاہ بن جائے گی کیونکہ ارباب اموال کم از کم مدت میں کم سے کم زکوٰۃ دینا چاہیں گے بلکہ اسکو "ٹیکس" سمجھ کر حتی الامکان زکوٰۃ سے بچنے یا کم سے کم ادا کرنے کے لئے زکوٰۃ کے باب میں بھی اسی قسم کی خیانتوں اور جعل اسازیوں کا ارتکاب کریں گے جیسا کہ حکومت کے دوسرے ٹیکسوں میں کرتے ہیں جبکہ حکومت مدت اور مقدار دونوں کو بڑھانے اور زیادہ سے زیادہ کرنے کے درپر رہے گی اور نتیجہ یہ نکلے گا کہ اس وقت "خدا کے خوف" سے جو زکوٰۃ ادا کی جا رہی ہے وہ بھی ختم یا کم سے کمتر ہو جائے گی اور اس کا ذمہ دار صرف یہ ڈاکٹر صاحب کا اجتہاد اور خداناہ کرے۔ حکومت کا اقدام ہو گا۔

کارخانوں یا فیکٹری کی مشینی (۱) اور عالی شان عمارت پر جو "مولوی صاحبان" زکوٰۃ کے وجوب

(۱) پاکستان اسلامی ریاست اور دارالاسلام ہونے کے باوجود شومی قسم سے ملک کا تمام کاروبار سودی اور بینکاری سٹم پر ہو رہا ہے لکھ پتی اور کروڑ پتی سرمایہ دار بھی لاکھوں، کروڑوں روپے بینک سے سود پر قرض لیکر کاروبار شروع کرتے اور فیکٹریاں اور کارخانوں کو قائم کرتے ہیں اس کا نتیجہ یہ ہو رہا ہے کہ ان کی تمام پیداوار اور منافع سب بینکوں میں چلا جاتا ہے اور کسی وقت بھی مالکان کے پاس مصنوعات اور منافع کا ذخیرہ موجود نہیں رہتا اس صورتحال کا حقیقی علاج تو یہ ہے کہ حکومت پہلی فرصت میں اس سودی کاروباری نظام اور بینکاری سٹم کی لعنت کو ختم کرے لیکن جب تک یہ مبارک اقدام حکومت نہیں کرتی اس وقت تک بھی سال بھر کی پیداوار اور اس کے منافع کو حساب کر کے حاصل نکالا جاسکتا ہے اگرچہ کاغذ پر ہی ہو چنانچہ اب بھی تمام کاروباری طبقہ کے لوگ سال بھر کا بجٹ بناتے ہیں اور نفع نقصان کا بھی تخمینہ لگاتے ہیں اسی پر حکومت ٹیکس لیتی ہے اسی طریق پر زکوٰۃ کی تشخیص کیلئے بھی پیداوار اور منافع کا تخمینہ لگا کر اس میں سے چالیسوں حصہ زکوٰۃ نکالی جاسکتی ہے اور خدا ترس دیندار طبقہ اسی طریق پر زکوٰۃ ادا کر رہا ہے بہر حال مشینوں آلات واوزار اور عمارتوں کی زکوٰۃ ان کی پیداوار اور منافع کی شکل میں ادا ہو جائے گی۔

کا انکار کرتے ہیں، اس کی وجہ سنت نبوی علی صاحبھا الصلوٰۃ والسلام کی واضح اور اصولی ہدایات ہیں۔ پنجمبر صلی اللہ علیہ وسلم کا ارشاد ہے:

”بوجھ لادنے والے اونٹوں پر، زمین میں ہل چلانے والے بیلوں پر زکوٰۃ“

نہیں ہے اسی طرح آب کشی اور آب پاشی کرنے والے اونٹوں پر زکوٰۃ نہیں ہے^(۱)

اس حدیث سے معلوم ہوا کہ ایک شخص اپنے کاروبار میں جن عوامل پیداوار سے خواہ جانور ہوں خواہ آلات و اوزار خواہ مشینیں۔ کام لیتا ہے ان پر زکوٰۃ نہیں ہے یعنی وہ اموال زکوٰۃ سے خارج اور مستثنی ہیں کیونکہ ان کی زکوٰۃ اس ”پیداوار“ سے وصول کر لی جاتی ہے جو ان کے عمل سے حاصل کی جاتی ہے لہذا کارخانوں کی مشینوں پر اوزار و آلات پر اور عمارتوں پر یا ان کے زرخید پر۔ اسی طرح ملاحوں اور جہاز رانوں کی کشتوں، لانچوں اور جہازوں پر زکوٰۃ عامدنا ہوگی بلکہ انکی مصنوعات کی قیمتوں زر نقد اور ارباب حفاظت و منافع پر زکوٰۃ آئیگی جو ختم سال پر مالکان کی ملکیت میں ہونگے خواہ خام یا مصنوع مال کی شکل میں ہوں۔ خواہ زر نقد کی صورت میں خواہ ان کی تجویریوں میں ہوں خواہ بینکوں میں خواہ کسی دوسرے کاروبار میں لگادیتے ہوں۔

اسی طرح کرایہ پر اٹھائے جانے والی جائداد کے بجائے اس کے ”کرایہ کی رقم“ پر زکوٰۃ آئیگی جو پورے سال میں اس جائیداد سے حاصل ہوئی ہے خواہ وہ رقم زر نقد کی صورت میں صاحب جائیداد کے پاس موجود ہو خواہ بینک میں ہو خواہ کسی دوسرے کاروبار میں لگادی گئی ہو۔

بہر حال صاحب شریعت علیہ السلام کے تجویز کردہ ”زکوٰۃ اموال تجارت“ کی مددات کے تحت کارخانوں فیکٹریوں کی مشینی اور عمارتوں کی، اسی طرح کرایہ پر اٹھائی جانے والی جائیداد کی زکوٰۃ مذکورہ بالا طریق پر ادا ہو جائیگی اور کسی نئی مدد (ATAM) کے اضافہ کی قطعاً ضرورت نہ ہوگی نہ ہی یہ اضافہ کرنا ممکن ہے۔ کہ یہ کھلی ہوئی مداخلت فی الدین ہے۔

سوال نمبر (۳):

جہاں تک زکوٰۃ کے خرچ کرنے کا تعلق ہے اگر کوئی شخص ایمانداری کے ساتھ اور تعصّب و تنگ

(۱) فتح القدير شرح الہدایۃ۔ کتاب الزکوٰۃ۔ فصل لیس فی الفصلان والحملان والعجاجیل صدقۃ۔

نظری کی عینک اتار کر ان مصارف کا از روئے قرآن جائزہ لیا گا جن پر زکوٰۃ کی رقم خرچ کی جاسکتی ہے تو ان کا دائرہ مسلمانوں کے تمام سماجی (SOCIAL) ضروریات کی تکمیل کی حد تک وسیع نظر آئے گا (چنانچہ)

(۱): للفقراء والمساكين۔ غریبوں اور ضرورتمندوں کی فلاح و بہبود (کے ادارے)۔

(۲): والعاملین علیہا۔ عالمین زکوٰۃ کی تخفوا ہیں یعنی سول سروس آف پاکستان کا ادارہ۔

(۳): والمیثولفة قلوبہم۔ سیاسی مقاصد کے تحت غیر مسلم (اندرون و بیرون ملک) اسلامی

حکومت کے خلاف سرگرم کرنے ہوں۔

(۴): وفي الرقاب۔ قیدیوں کی رہائی۔

(۵): والغارمین۔ قرض داروں کے قرضے (پاکستانی قوم پر غیر ملکی قرضوں کی ادائیگی)۔

(۶): وفي سبیل اللہ۔ جہاد (ذلیفس) اور تعلیم (ایجوکیشن)۔

(۷): وابن السبیل۔ رسول و رسائل (کمیونیکیشن)۔

بالفاظ دیگر زکوٰۃ کے خرچ کی مددوں میں غریبوں کی فلاح و بہبود کے مرکز کا قیام اور انتظام و انصرام، عالمین زکوٰۃ کے ادارے کے اخراجات، سیاسی مقاصد کے تحت تالیف قلوب کے لئے خرچ، قیدیوں کی رہائی، قرضداروں کی قرض کے بارے چھکاراتا کہ قوم کو صاحب مقدرت وزور دار بنایا جاسکے۔

اس سلسلے میں پاکستانی قوم پر جو غیر ملکی قرضے ہیں ان کی ادائیگی شامل ہے، فی سبیل اللہ کی

اصطلاح بڑی وسیع ہے مفسرین نے اس میں صرف دفاع اور تعلیم کو شامل کیا ہے۔ ایسی صورت میں ریاست

کی ضروریات کی تکمیل اور امور مملکت کی بجا آوری کے لئے زکوٰۃ۔ جو واحد اسلامی ٹیکس ہے ناکافی ہو گی۔

جس کے نتیجے میں مملکت کا مالی نظام اسلامی نہ ہو گا بلکہ لا دینی (SECOLAR) بنیادوں پر استوار ہو گا

اور پاکستانی عوام کا مطالبہ اور دستوری تقاضہ ناکام ہو جائے گا۔ اس سوال کا کیا جواب ہے۔

جواب (۳):

یہ سوال درحقیقت فقیروں محتاجوں، قیمتوں اور بیواؤں کے حلق سے نکالے ہوئے "لئے" زکوٰۃ

اور صدقات و خیرات کی رقم کو حکومت کے تمام اداروں، شعبوں اور محکموں پر تقسیم کرنے کا ایک منصوبہ،

یا یوں کہئے کہ ”بُؤارہ“ ہے۔ حیرت ہے اکمیں ادارہ تحقیقات اسلامی اور اسلامی مشاورتی کونسل کا نام نہیں آیا؟ شاید یہ اندر اج کسی اپنے سے بڑے کے لئے چھوڑ دیا ہے۔

ہم حیران ہیں کہ قرآن کریم کے بیان کردہ مصارف زکوٰۃ و صدقات کی اس مسخ و تحریف کے متعلق کیا لکھیں۔

ع ناطقہ سر بگریباں ہے اسے کیا کہئے؟ سچ کہا کسی نے:

تاویل شان در حیرت انداخت خدا و جبریل و مصطفیٰ را

ہم تو سر دست حکومت کی وزارت دفاع، وزارت مالیات، وزارت تعلیم اور وزارت مواصلات وغیرہ کے وزراء، سیکٹریوں اور سی۔ ایس۔ پی (C.S.P) کے عہدہ داران و افران اعلیٰ اور رسول سرسوں آف پاکستان کے اعلیٰ ملازمین کو اس خوشخبری دینے پر اکتفاء کرتے ہیں کہ عنقریب حکومت پاکستان مجتہد عصرِ اکٹر فضل الرحمن کے اجتہاد کے تحت آپ کی ”زریں خدمات“ اور شب و روز کی ”دماغ سوزیوں“ کا صلہ یعنی آپ کی تخلیخ ایں الاؤنس، سفروں کے اخراجات، سیلوں کے مصارف قوم سے لی ہوئی ”خیرات“ سے ادا کرنا چاہتی ہے غیرت و حمیت اور شرم و حیاء کو زندہ در گور کر کے ان خیرات کے ملکروں کو قبول کرنے کے لئے تیار ہے۔

حالی الذہن حضرات خصوصاً تعلیم یافتہ طبقہ کو ذہنی انتشار سے بچانے کے لئے ہم مشروعیت زکوٰۃ کی حکمت و مصلحت پر روشنی ڈالنا ضروری سمجھتے ہیں۔ درحقیقت اسلام کا مقصد زکوٰۃ کے فرض کرنے سے یہ ہے کہ ملک میں دولت کسی ایک، جگہ جمع نہ ہونے پائے جسکو ”ارتکاز دولت“ سے تعبیر کیا جاتا ہے۔ وہ چاہتا ہے کہ ملک و قوم کے جن افراد کو اپنی بہتر قابلیت یا خوش قسمتی سے یا اتفاقات کی بناء پر، انکی ضرورت سے زیادہ دولت میسر آگئی ہے وہ اسے سمیٹ کر نہ رکھیں بلکہ خرچ کر دیں اور ایسے مصارف میں خرچ کریں جن سے دولت کی گردش برابر جاری رہے اور اس میں قوم کے باصلاحیت مگر کم نصیب افراد کو بھی اپنی معاشی سطح کو بلند کرنے اور بہتر زندگی بس رکرنے کے موقع کافی حد تک میسر آ جائیں۔

زکوٰۃ کا دائرہ ”صرف و تقسیم“، اگر اسی قدر وسیع ہوتا تو اسکے مصارف کی تحدید و تعین کرنے کی قرآن کو ضرورت نہ تھی علاوہ ازیں قرآن نے زکوٰۃ کے علاوہ بھی ”انفاق فی سبیل اللہ“ اور جہاد بالمال کا حکم دے کر صریح اشارہ کیا ہے۔ جس کی تصریح رسول اللہ صلی اللہ علیہ وسلم نے فرمادی کہ: زکوٰۃ

کے علاوہ بھی مسلمانوں کے ذمہ دفاعی، اقتصادی اور قومی ضرورتوں میں مال خرچ کرنے کا مطالبہ ہے۔

”پاکستانی عوام“ کے مطالبے اور ”دستوری تقاضے“ کو پورا کرنے کی کیا یہی صورت ہے کہ دین کے ایک اہم رکن اور اللہ تعالیٰ کی فرض کردہ ایک اہم عبادت کو ختم کر کے اسے نیکس میں تبدیل کر دیا جائے؟ اس ملک کے نظام زندگی کو اگر اسلامی بنانا ہے تو حکومت کو سب سے پہلے ملک میں راجح ”سودی کار و باری نظام“ اور ”بینکاری سسٹم“ کی لعنت کو ختم کرنا ہوگا۔ اور اسکے مقابل ”اسلامی نظام اقتصادیات“ راجح کرنا ہوگا۔ ریاست کی بنیادی ضروریات کے لئے دوسرے محاصل جو یا قرآن و حدیث میں منصوص یا فقهاء امت نے قرآن و حدیث کی نصوص کی روشنی میں استنباط کئے ہیں۔ لئے جائیں گے۔ اور جب قرآن و حدیث نے اسکی اجازت دی ہے تو ”غیر اسلامی“ اور ”لادینی“ کس طرح ہو سکتے ہیں، انکو ”لادینی“ کہنا کتاب و سنت کی تعلیمات اور دین کی ”حقیقت“ سے بے خبری کا نتیجہ ہے۔

سوال نمبر (۳) جزو (۱):

لیکن مسئلہ محض یہ ہی نہیں ہے۔ سوال یہ پیدا ہوتا ہے کہ اگر ایک اسلامی حکومت ایک طرف تو مسلمانوں پر زکوٰۃ عامد کرتی ہے اور دوسری طرف دوسرے لادینی نیکس بھی عامد کرتی ہے کیا اس طرح حکومت وقت نیکس کے نظام میں مسلمانوں کی وفاداری میں شویت (DUALITY) پیدا کرنے کی موجب نہ ہوگی؟

جواب:

مسلمانوں کو جب بھی اس امر کا یقین ہو جائے گا کہ ہماری حکومت ”اسلامی حکومت“ ہے یعنی اس کا تمام تر نظام سلطنت اسلامی ہے۔ تو وہ دوسرے ”اسلامی اور شرعی محاصل“، بھی بغیر کسی حیل و جلت کے ادا کریں گے اور یقین مانئے کہ وہ زکوٰۃ کی طرح دوسرے محاصل کو بھی اللہ اور اس کے رسول کا حکم سمجھ کر، ہی ادا کریں گے۔ اس ”شویت“ کا وجود تو ڈاکٹر صاحب کے ”لادینی“ ذہن کے سوانہ کہیں ہے نہ ہوگا۔ مسلمان تو موحد ہوتا ہے وہ خدا اور رسول کے سوانہ کسی کو جانتا ہے نہ مانتا ہے۔ آپ اپنی حکومت کو اسلامی توبنائی، ثبوت تو اسکے ”اسلامی“ ہونے کا دیجھے پھر دیکھئے مسلمان کس جوش و خروش اور دیانتداری کے ساتھ زکوٰۃ و صدقات کی طرح دوسرے محاصل ادا کرتے ہیں آپ چاہتے ہیں کہ حرام و حلال جو کچھ ہو رہا ہے سب کچھ

اسی طرح ہوتا رہے اور مسلمانوں سے زکوٰۃ بھی وصول کر لی جائے ع ایں خیال است و محال است و چنوں۔

سوال (۲) جزء (۲):

زکوٰۃ جب سے فقہ کی کتابیں لکھی گئی ہیں عبادات کے زمرہ میں شامل کردی گئی گویا یہ معاملات سے الگ چیز ہے۔ (فِي الْحَقِيقَةِ يَا بَاتُوا ضَحْنَمِينَ هِيَ كَهْ تَفْرِيقُ كَهْ بَاهْ سَأَلَى؟ يَا بَاتُونَهْ تَوْقِرَ آنَ مِنْ بَهْ اُورَنَهْ بَهْ سَنَتَ مِنْ بَلَكَهْ بَعْدَ؟) متفقہ میں علماء نے اس تخصیص و تفریق پر نکتہ چینی کی ہے۔ اور اس پر زور دیا ہے کہ ایک مسلمان کی تمام تر زندگی اگر وہ اسلامی مقاصد کے ذریعہ پھیلی ہوئی ہے تو سراسر عبادت ہے۔ عبادت مخصوص چند مذہبی رسوم و افعال کا نام نہیں ہے (ایک زمانہ میں مولانا مودودی بھی اس نقطہ نظر کے شدت سے قائل تھے)۔

جواب:

از راہ کرم ڈاکٹر صاحب بتلا میں کہ یہ آیت کریمہ کون سی فقہ کی کتاب کی عبارت ہے: اللہ تعالیٰ اپنے نبی کو حکم دیتے ہیں:

”اَنَّ نَبِيًّاً تَمَّ انَّ کَمَ مَالَ مَوْلَیٰ مِنْ سَعَدَةٍ لَوْاَنَ (کے اموال اور نفوس) کو
آلَوَدَگَیوْں سے پاک و صاف کرنے کے لئے۔“ (۱)

اور صحیح مسلم کی یہ معاذ بن جبل کی روایت کون سی فقہ کی کتاب کی عبارت ہے۔

”پھر ان کو یہ بتلاؤ کہ بیشک اللہ نے ان پران کے اموال کی زکوٰۃ فرض کی ہے
جو ان کے مال داروں سے لی جائے گی اور ان کے محتاجوں کو واپس کر دی جائے گی“ (۲)

(۱) سورہ التوبہ: ۱۲

(۲) صحیح مسلم - مسلم بن الحجاج القشیری - کتاب الایمان - باب الدعاء الى الشہادتين و شرائع
الاسلام ۳۶/۱ - ط: قدیمی کراچی و لفظ الحدیث :

فَاعْلَمُهُمْ أَنَّ اللَّهَ افْتَرَضَ عَلَيْهِمْ صَدَقَةً تُؤْخَذُ مِنْ أَغْنِيَائِهِمْ فَتَرَدَ فِي فَقَرَائِهِمْ - الحدیث

اور یہ مشہور و معروف حدیث کوئی فقہ کی کتاب سے لی گئی ہے:

اسلام کی بنیاد پانچ (عبداتوں) پر رکھی گئی ہے (۱) اللہ کی وحدائیت اور رسول کی رسالت کی شہادت پر (۲) نماز پر (۳) زکوٰۃ پر (۴) رمضان کے روزوں پر (۵) حج بیت اللہ۔^(۱)

حیرت ہے کہ ڈاکٹر فضل الرحمن کس بے باکی اور دلیری بلکہ دریدہ وہنی کے ساتھ کہتے ہیں ”یہ بات (زکوٰۃ کا عبادت ہونا) نہ تو قرآن میں ہے اور نہ ہی سنت میں، درحقیقت یہاں تو ڈاکٹر صاحب نے اپنے کسی پیر و مرشد کی بات کو نقل کرنے میں ایسی بے سلیقگی کا ثبوت دیا ہے کہ اس سے آپ کی قرآن و حدیث کی واقفیت کا بھرم کھل گیا۔ حق کہا ہے کسی نے ”نقل راعقل باید“۔

ڈاکٹر صاحب! ایک ہے کسی بھی دین و مذہب کی وہ بنیادی و اساسی عبادتیں جن سے اس مذہب کی تشکیل ہوتی ہے اور اس کا مستقل اور محکم وجود قائم ہوتا ہے، اور ایک ہے کسی بھی مذہب کے پیروکی زندگی کا سراسر عبادت ہونا۔ ان دونوں میں زمین و آسمان کا فرق ہے۔ آپ ان دونوں حقیقوں کو ایک دوسرے میں خلط ملٹ کر کے دنیا کو بیوقوف بنانا چاہتے ہیں؟ مسلمان ابھی عقل و خرد سے اتنے دور اور دین و مذہب سے اتنے بیگانہ نہیں ہوئے ہیں کہ آپ کے اس مغالطہ کا شکار ہو جائیں، یاد رکھنے نہ صرف قرآن و حدیث بر ملا اعلان کر رہے ہیں بلکہ ہر عالمی مسلمان بھی جانتا اور مانتا ہے کہ اسلام کی عمارت پانچ ستونوں پر قائم ہے۔ ایک کلمہ شہادت اور چار بنیادی عبادتیں جن میں سے ایک زکوٰۃ ہے اور اس کو بھی ہر کہ وہ سمجھتا اور جانتا ہے کہ جو مسلمان اپنی زندگی کے ہر قدم پر خدا اور اس کے رسول کی اطاعت اور فرمانبرداری کو پیش نظر رکھ کر حتیٰ الامکان اس پر عمل کرے گا اس کی ساری زندگی سراسر عبادت ہے۔ اسلامی عبادات کے متعلق آپ کا یہ فقرہ ”عبادت مخصوص چند رسم و افعال کا نام نہیں ہے، عبادات الہیہ کی شدید تو ہیں اور لا اُن تعزیر جرم ہے۔

(۱) صحيح مسلم - کتاب الإيمان، باب اركان الإسلام و دعائمة العظام - ۱/۳۲۰ - ط: قدیمی

ولفظ الحديث: إن الإسلام بنى على خمسة: شهادة أن لا إله إلا الله واقام الصلوٰۃ وآيتاء الزکوٰۃ وصيام رمضان وحج البيت - الحديث .

سوال (۳) جزء (۳):

بہر حال اب زکوٰۃ کو عبادت کے زمرہ میں شامل کرنے کے بعد زکوٰۃ عبادت ہونے کی حیثیت سے اللہ کا فرض ہوگا۔ جو بندہ کے ذمہ میں واجب الادا ہوگا (اگرچہ اس کو جمع کرنے کا کام حکومت انجام دے گی) لہذا کوئی مسلمان اس دین (DEBT) کو ادا کر دے تو فطری طور پر یہ سوچنے میں حق بجانب ہوگا کہ اس نے فرض ٹیکس ادا کر دیا تمجید کے طور پر دوسرے ٹیکسوں کی بابت (جو زکوٰۃ نہیں) اس کا رجحان لازمی طور پر بدل جائے گا۔ کیونکہ صورت حال ہی ایسی ہے۔

جواب:

یاد رکھئے ڈاکٹر صاحب! مسلمان کا تو عقیدہ یہ ہے کہ عبادت بھی اللہ ہی کے لئے ہے اور اللہ نے ہمیں حکم دیا ہے کہ ہم اللہ کے سوا اور کسی کی عبادت نہ کریں۔^(۱)

اور حکومت بھی اللہ کی ہی ہے، وہ جس کو چاہے دے دے جس سے چاہے واپس لے لے (چھین لے):

”اے بنی کہہ دو! اے اللہ ملک (اور سلطنت) کے مالک! تو جس کو چاہے سلطنت دیتا ہے اور جس سے چاہے سلطنت کو چھین لیتا ہے تو جس کو چاہے عزت (غلبہ و اقتدار) دیتا ہے اور جس کو چاہے ذیل (و مکوم) بنادیتا ہے تمام تر خیر و خوبی تیرے ہی قبضہ قدرت میں ہے۔“^(۲)

اس لئے وہ زکوٰۃ بھی اللہ کے حکم سے نکالتا ہے اور دیتا ہے اور اسلامی حکومت کے شرعی مصارف کے لئے ”شرعی“، ٹیکس نہیں۔ ”محاصل“، بھی اسی اللہ کے حکم سے نکالتا اور دیتا ہے دونوں کی ادائیگی کے وقت اس کے رجحان میں۔ قطعی یکسانیت اور یکسوئی ہے اور رہے گی۔ وہ آپ کی تشکیک سے ان شاء اللہ قطعاً متاثر نہیں ہوگا لہذا نہیں کہ سوال ہی نہیں پیدا ہوتا۔

سوال نمبر (۵):

ان تمام شواہد اور دشواریوں کے پیش نظر کیا یہ کہنا عین اسلام اور قرین صواب نہ ہوگا کہ واحد سالم

(۱) یوسف: الآیة: ۲۰

(۲) آل عمران الآیة: ۲۶

اور مکمل (INTEGRIATED) ٹیکس جو اسلام مسلمانوں پر عائد کرتا ہے "زکوٰۃ" ہے۔

اور اگر یہ کہا جائے تو ہماری قوم زکوٰۃ (ٹیکس) کو ایک مذہبی حرارت اور جوش کے ساتھ ادا کرے گی اور مسلمان قوم بڑے پیمانہ پر ٹیکس کی ادائیگی سے پہلو تھی (یا ٹیکس کو جائز طریقوں سے بچانے) کی کوشش نہ کرے گی۔

یہ مسئلہ کا واحد حل ہے جو قرآن و حدیث کے لئے بھی قابل قبول ہے۔

یہ مسئلہ کے تمام ٹیکسوں کو زکوٰۃ کے طور پر کس طرح وصول کیا جائے ایک فنی مسئلہ ہے اور اس مسئلہ کی تفصیلات مثلاً محصولات اور اس کی شریعیں اور کن اشیاء و اموال پر عائد کی جائے طے کرنے کے لئے زمانہ حال کے تقاضوں اور ضروریات پر گہری نظر، اسلامی اور فقہی ادب کا وسیع مطالعہ ضروری ہو گا۔

جواب:

اس سوال میں کسی نئی بات کا اضافہ نہیں اس کے ایک ایک جزو کا محکم اور مدلل جواب سابقہ سوالات کے جوابات میں دیا جا چکا ہے۔ اور زکوٰۃ کو ٹیکسوں میں تبدیل کرنے کا خطرناک انعام بھی بتایا جا چکا ہے۔

درحقیقت یہ سوال ڈاکٹر صاحب اور ان کے پس پردہ بولنے والی حکومت کی "نیت" کو بے نقاب نہیں بلکہ "برہنہ" کر رہا ہے۔ جدول میں ہوتا ہے زبان و قلم سے کسی نہ کسی طرح نکل کر رہتا ہے، اس کا جواب ہم کیا دیں ہم تو نہ ٹیکس دینے والوں میں نہ لینے اور کھانے والوں میں اس کا جواب کیفیت کے اراکین، اسembلیوں کے وزراء، صوبوں کے گورنر، صوبائی اور مرکزی حکومتوں کے سکریٹریٹ کے سی۔ ایس۔ پی افران والہکاران، عدالت ہائے عالیہ اور ماتحت عدالتوں کے چیف جسٹس، نج اور ماتحت حکام دیں گے کہ وہ خیرات کے نکٹے کھانے کے لئے تیار ہیں؟

سوال (۲) جزء (۱):

سردست ہم کو یہ بات ذہن نشین رکھنی چاہیے کہ یہ سوال ہمارے متقد مین فقہاء کے نزدیک نہ ہمیشہ کے لئے طے شدہ ہے اور نہ اس مسئلہ کو آج طے شدہ یا امر مکمل شدہ قرار دیا جا سکتا ہے۔

جواب:

فقہائے متقد میں و متاخرین کے نزدیک اموال زکوٰۃ اسی طرح مصارف زکوٰۃ اور دیگر تفصیلات قرآن و سنت کی نصوص اور خلافت را شدہ کی نظائر کی بناء پر سب ہمیشہ کے لئے طے شدہ ہیں ائمہ اربعہ جن کے مذاہب ہی آج دنیا میں مسلمانوں کے معمول ہیں۔ کے نزدیک قطعاً کوئی بنیادی اختلاف نہیں نہ ہی کوئی امر غیر طے شدہ یا نامکمل ہے اگر کسی کو اس کا دعویٰ ہو تو نام لے اور ثبوت دے۔

سوال (۲):

ہم نے سطور بالا میں یہ اشارہ کیا ہے کہ خلیفہ دوم حضرت عمر رضی اللہ عنہ نے قابل زکوٰۃ اشیاء میں گھوڑوں کا اضافہ کر لیا تھا اگرچہ دوسری اہم تجارتی مدار مثلاً کشتیوں پر ٹیکس (زکوٰۃ) لگنے سے رہ گیا تھا۔

جواب:

نے حضرت عمر رضی اللہ عنہ کی طرف کسی نئی مدار کے اضافہ کی نسبت صحیح ہے اور نہ ہی اس کو سند بنانے کا کوئی شخص مجاز ہو سکتا ہے۔ اس کی مکمل مدلل تحقیق و تتفییع جواب نمبر (۲) میں گزر چکی ہے ملا جوں کی کشتیوں وغیرہ کی زکوٰۃ کی صورت بھی بیان کی جا چکی ہے۔

سوال (۳):

یہ ایک کھلی ہوئی حقیقت ہے کہ موجودہ زمانے میں صنعتی اصل مال مثلاً مشینی اور فیکٹریوں کی عمارت وغیرہ پر کوئی زکوٰۃ ادا نہیں کی جاتی۔ اسی طرح بعض فقهاء کے نزدیک اگر کوئی شخص بع (صحیح، متعدد) عمارتوں کا مالک ہو لیکن اس وقت کچھ مقروض بھی ہو تو نہ صرف یہ کہ اس پر زکوٰۃ واجب نہ ہوگی بلکہ لطف کی بات ہے کہ وہ زکوٰۃ لینے کا مستحق ہو گا۔ اس صورت حال سے موجودہ صنعتی اور سرمایہ داری نیز نیم جا گیر داری دور میں کس طرح نمٹا جائے گا۔

جواب:

اس مشینی دور میں مشینوں فیکٹریوں کی عمارتوں نیز کراچیہ پر اٹھانے کی غرض سے بنائی جانے والی

جائیدادوں وغیرہ کی زکوٰۃ ادا ہونے کی شرعی تحقیق و تنتیح مع دلائل جواب نمبر (۲) میں گزر چکی ہے۔ ڈاکٹر صاحب اندھیرے میں تیرنہ چلا یئے پہلے وجوب زکوٰۃ اور قبول زکوٰۃ کی شرائط کسی فقہ کی کتاب میں دیکھئے پھر ”طف کی بات“ کہئے تو زیب دے گا۔ کوئی بھی صورت حال ایسی نہیں جو فقہاء امت نے تشنہ اور ناتمام چھوڑی ہو علاوہ ازیں جیسا کہ ہم عرض کر چکے ہیں پہلے آپ ملک سے ”سودی کار و باری نظام“ اور ”بینکاری سسٹم“ جو قطعاً حرام ہے۔ کو ختم کر دیجئے اس کے بعد ملک کے اسلامی تجارتی اور اقتصادی نظام کے تحت آپ زکوٰۃ کے احکام کو منطبق کیجئے پھر دیکھئے قطعاً ایسی کوئی صورت حال پیش نہ آئے گی جس سے نہنہ کا سوال پیدا ہو۔ یہ تو بالکل ایسا ہی ہے جیسے کوئی شخص ایک صحیح الاعضاء، راست قامت آدمی کے ناپ کا سلا ہوا لباس ایک دست و پا بریدہ (لنج) آدمی کے بدن پر یا ایک کوز پشت (کبڑے) آدمی کے بدن پرفٹ کرنے کی کوشش کرے، یہ کوشش دنیا کے لئے انتہائی مضخلہ خیز ہوگی۔ دنیا یہی کہے گی کہ اس لباس کے لئے کسی صحیح الاعضاء راست قامت آدمی کو لا اور فوراً اس کے بدن پرفٹ ہو جائے گا۔ علاوہ ازیں آپ میلوں، فیکٹریوں اور ان کی مشینیزی کو نیز ملا جوں کی کشتوں اور جہاز راں کمپنیوں کے جہازوں اور کرایہ پر اٹھائی جانے والی جائیدادوں کو ایک مستقل زکوٰۃ یعنی قابل زکوٰۃ مال قرار دینا چاہتے ہیں اور ان کی ”پیداوار“، یعنی مصنوعات اور ان سے حاصل شدہ ”منافع“ اور ”کرایہ کی آمدنیوں“ کو ایک مستقل اور علیحدہ قابل زکوٰۃ مال قرار دینا چاہتے ہیں تو آپ کو معلوم ہونا چاہیے کہ قابل زکوٰۃ مال وہی ہو سکتا ہے جس میں نموکی صلاحیت پائی جائے آپ ثابت کیجئے کہ ان عمارتوں، مشینوں اور جائیدادوں میں سالانہ نہیں (برٹھوتری اور اضافہ) کس طرح ہوتا ہے جبکہ ظاہر بلکہ یقینی یہ ہے کہ سالانہ استعمال سے ان میں نمو کے بجائے ذبول ہوتا ہے اور ان کی قیمتیں زر خرید اور زر تعمیر سے برابر گرتی اور کم ہوتی چلی جاتی ہیں۔ آپ ان پر زکوٰۃ عائد کرنے سے پہلے ان میں نمو ثابت۔ یاد رکھیے شریعت اسلامیہ کا مقصد ارباب اموال کے اصل سرمایہ کا استیصال نہیں ہے بلکہ ان سے حاصل شدہ ”ارباح“ و ”منافع“ میں سے حق اللہ کو وصول کرنا اور فقراء و مساکین کی حاجتوں اور ضرورتوں کو پورا کرنا ہے۔ ارباب صنعت و حرفت کے آلات و لوازمات صنعت و حرفت کو بھی اگر آپ نے قابل زکوٰۃ مال قرار دے دیا تو چند سال میں ہی زکوٰۃ ان کا استیصال کر دے گی۔ اور اس طرح صنعت و حرفت کی نہ صرف ترقی ختم ہو جائے گی بلکہ ارباب صنعت و حرفت خود محتاج اور مفلس ہو جائیں گے۔ لتنا بڑا ظلم ہے کہ آپ اس طبقہ سے

ان کے آلات صنعت و حرفت سے الگ زکوٰۃ وصول کرنا چاہتے ہیں اور انہی کے ذریعہ حاصل شدہ ”پیداوار“ اور ”منافع“ سے الگ یعنی دو ہری زکوٰۃ وصول کرنا چاہتے ہیں۔ یہ ذہنیت دراصل اسی کا نتیجہ ہے کہ آپ نے زکوٰۃ کو عبادت کے بجائے حکومت کا ٹیکس قرار دے دیا ہے اور اب آپ کا یا آپ کی حکومت کا ذہن بالکل ایک ٹیکس لگانے والے افریقی طرح ہر چیز پر زکوٰۃ عامد کرنے کے درپے ہے اس کا لازمی نتیجہ یہ ہو گا کہ ارباب اموال اس ظلم و تعدی سے بچنے کے لئے ایسی مدد ابیر اور حیلے اختیار کریں گے کہ کم سے کم قابل زکوٰۃ مال سامنے آئیں۔ اور ان پر کم سے کم مقدارِ زکوٰۃ عامد ہو۔ اور زکوٰۃ کے باب میں اس خیانت اور بد دیانتی کے ذمہ داروںہ لوگ ہوں گے جو زکوٰۃ کو اللہ کی عبادت کے بجائے حکومت کا ٹیکس قرار دیں گے۔ یاد رکھیے زکوٰۃ ہمیشہ خدا کے خوف سے ادا کی گئی ہے اور ادا کی جائے گی یہ ایک تاریخی حقیقت ہے کہ بر صغیر پاکستان و ہندوستان پر بریش حکومت کے تسلط اور زمینوں کی پیداوار پر اس ظالم حکومت کے ظالمانہ لگان اور مالگزاری لگانے کے باوجود بھی خدا ترس مسلمانوں نے عشرادا کیا ہے اور اب بھی حکومت کے گونا گون ٹیکسوں کی بھرمار کے باوجود خدا ترس ارباب اموال ٹیکس الگ دیتے ہیں اور زکوٰۃ الگ نکالتے ہیں صرف اس لئے کہ وہ آخرت کی پکڑ اور خدا کے قہر و غصب سے ڈرتے ہیں۔

سوال نمبر (۷) :

جہاں تک زکوٰۃ کے خرچ کرنے کے سلسلے میں تملیک کا تعلق ہے یعنی یہ کہ زکوٰۃ (کسی) ایک معین شخص یا اشخاص کو اس کا مالک بنانا کراس کے حوالے کی جائے یا غیر معین شخص (IMPERSONAL MANNER) میں بھی خرچ کی جاسکتی ہے؟ (اس میں جہاد (ذینفس) کو بھی شامل کیا ہے اور تعلیم کو بھی شامل کیا جاسکتا ہے۔ اب ن سبیل کے ضمن میں رسول و رسائل بھی آجاتے ہیں۔ اگر کوئی شخص خرچ کی ان مددوں سے اتفاق نہیں کرتا تو کئی نگین سوال پیدا ہو جاتے ہیں جو اپنی نوعیت کے لحاظ سے اہم بھی ہیں اور قومی بھی اور علماء کا فرض ہے کہ وہ ان پیدا ہونے والے سوالات کے بارے میں قوم کی رہنمائی فرمائیں۔ چنانچہ سب سے پہلا سوال یہ پیدا ہو گا کہ صحیح معنی میں واحد اسلامی ٹیکس یعنی زکوٰۃ اسلامی (کے بارے میں فقهاء میں اختلاف موجود ہے۔ بطور مثال موجودہ دور میں زکوٰۃ کی مدد سے دور پے کی دوا کی

شیشی تو (خرید کر) ایک مریض کو دی جا سکتی ہے لیکن فی سبیل اللہ ایک شفاخانہ کی عمارت تعمیر نہیں کی جا سکتی اور نہ ہی ڈاکٹری سامان (ایکسرے مشین، آلات جراحی وغیرہ) خریدا جا سکتا ہے اور اس شفاخانہ کے عملہ کی تخلوا ہوں کا تو سوال ہی کیا؟ اس کا جائزہ لیکر صحیح حل پیش کرنا ہو گا۔

جواب:

اس سوال کا درمیانی حصہ جس کو ہم نے قوسین (بریکٹ) کے ذریعہ الگ کیا ہے۔ یقیناً سوال نمبر (۷) کے بجائے سوال نمبر (۳) یعنی مصارف زکوٰۃ کی بحث سے متعلق ہے۔ جس کا تفصیلی جواب دیا جا چکا ہے۔ اس درمیانی حصہ کو نکال کر سوال نمبر (۷) کے اگلے اور پچھلے حصہ کی عبارت مسلسل اور مربوط ہو جاتی ہے اور اس کا جواب یہ ہے کہ تمیک شخص یقیناً زکوٰۃ کے ادا کرنے میں ضروری ہے ائمہ اربعہ کا اس پر اتفاق ہے۔ علاوہ ازیں زکوٰۃ کے ساتھ قرآن و حدیث نے ہمیشہ ایتاء یا اعطاء کے الفاظ استعمال کئے ہیں یہ الفاظ خود تمیک کے لئے دلیل ہیں اس بناء پر یہ صحیح ہے کہ زکوٰۃ کی رقم سے دوا کی شیشی تو خرید کر کسی مریض کو دی جا سکتی ہے لیکن عمارت بنانے یا جراحی کا سامان خریدنے کے لئے زکوٰۃ کی رقم صرف نہیں کی جا سکتی باقی شفاخانوں کی عمارتیں بنوانا ان میں سامان جراحی مہیا کرنا ان کے عملوں کی تخلوا ہیں دینا حکومت کا فرض ہے وہ جزیہ و خراج اور اموال فی کی وافر آمد نیوں سے ان رفاهی اداروں کی کفالت کرے اور اگر حکومت اپنے فرض کو انجام نہ دے سکتی ہو تو مسلمانوں کا مال دار طبقہ قرآن کریم کے عام حکم انفاق کے تحت اپنی شخصی ضرورت سے فاضل اموال سے ان رفاهی اداروں کو قائم کریں اور ان کے مصارف کی کفالت کریں جیسا کہ رسول اللہ صلی اللہ علیہ وسلم کا ارشاد گرامی واضح طور پر ارباب اموال کے ذمہ اس فرض کو عائد کر رہا ہے:

فَإِنْ فِي الْمَالِ لِحْقًا سُوْيَ الزَّكُوٰۃِ^(۱)

”بیشک (ارباب اموال کے) مال میں زکوٰۃ کے علاوہ بھی حقوق (واجب) ہیں۔“

(۱) مشکوٰۃ المصابیح للشيخ ولی الدین العراقي - کتاب الزکوٰۃ باب فضل الصدقة الفصل الثاني -

اداء الزکوٰۃ میں تملیک کے شرط ہونے کی ایک قوی دلیل معاذ بن جبلؓ کی مشہور و معروف حدیث کا یہ فقرہ ہے:

تو خذ من اغنىائهم و ترد في فقراهم^(۱)

”(زکوٰۃ) ان کے مالداروں سے لی جائے گی اور انہی کے فقراء کو لوٹادی جائے گی۔“

اس حدیث میں تصریح ہے کہ زکوٰۃ کا وجوب بھی شخصی ہے اور صرف بھی شخصی ہے یعنی جیسے زکوٰۃ انفرادی طور پر افراد سے لی جاتی ہے ایسے ہی انفرادی طور پر افراد کو دی جاتی ہے نہ اجتماعی طور پر واجب ہوتی ہے اور نہ اجتماعی طور پر خرچ کی جاسکتی ہے اسی لئے بعض ائمہ کے نزدیک مصارف تسعہ (نومصرفوں) میں سے ہر مصرف کے کم از کم تین افراد کو زکوٰۃ دینا ضروری ہے خواہ اس تجزیہ اور تقسیم سے مقدار کتنی ہی کم کیوں نہ ہو جائے گویا ہر مد میں حصہ رسید تقسیم کی جائے گی۔

زکوٰۃ میں شخصی تملیک اس لئے بھی ضروری ہے کہ زیر بحث آیت مصارف زکوٰۃ میں زکوٰۃ کو صدقہ سے تعبیر کیا گیا ہے ارشاد ہے: ﴿انما الصدقات للفقراء والمساكين﴾^(۲) اور صدقہ کے متعلق ایک عامی آدمی بھی جانتا ہے۔۔۔۔۔ کہ وہ شخصی طور پر مستحق حاجت مند کو ہی دیا جاسکتا ہے۔ بہر حال زکوٰۃ نہ آج تک شرعاً اجتماعی رفاهی اداروں یا مصارف میں صرف کی گئی ہے نہ کی جاسکتی ہے۔

سوال نمبر (۸):

علاوہ ازیں زکوٰۃ کا نصاب (یعنی کم سے کم مالیت جس پر زکوٰۃ کا وجوب ہو) مختلف فقہی مکاتب کے درمیان ایک نزاعی مسئلہ ہے ان تمام اور اس قسم کے دیگر سوالوں کا دقیق نظر سے جائزہ لینا ہوگا اور بے ضابطگیوں کو دور کرنا ہوگا۔

جواب (۸):

نصاب یعنی ہر قسم کے مال میں کم سے کم مقدار مال جس پر زکوٰۃ واجب ہوتی ہے کے بارے میں مذاہب اربعہ میں مطلق نزاع نہیں آپ خود مسلمات میں تشکیک پیدا کر کے ان کو مل نزاع بنانا چاہتے ہیں۔

(۱) صحیح البخاری - کتاب الزکوٰۃ - باب وجوب الزکوٰۃ - ۱/۱۸۷ - ط: قدیمی

مسلمان چودہ سو سال سے بغیر کسی نزاع و اختلاف کے تمام عالم اسلامی میں یکساں طور پر زکوٰۃ ادا کر رہے ہیں اور کرتے رہیں گے اور ان شاء اللہ آپ کی آواز آپ کے حریف ہم سفر (پرویز) کی طرح۔ جو ایتاء الزکوٰۃ کے معنی قوم کے لئے مالی اور رفاهی ترقی کے لئے وسائل مہیا کرنا قرار دیتا ہے اور کہتا ہے کہ یہ کام حکومت قوم سے مختلف اور متنوع نیکس لیکر انجام دے رہی ہے لہذا ارباب اموال پر حکومت کے نیکس ادا کر دینے کے بعد اور کوئی مالی فرض واجب نہیں۔ صد اربعاء ثابت ہو گی اور مسلمان محض عذاب آخرت سے بچنے کی غرض سے محتاج و مسکین لوگوں کو زکوٰۃ دے کر اس مالی عبادت کو ادا کرتے رہیں گے اور آپ کی تشکیک کے باوجود کبھی "کوئی سوال قابل حل،" ان کی راہ میں حائل نہ ہوا ہے، نہ ہو گا۔

سوال نمبر (۹):

اس کے ساتھ ہی زکوٰۃ کے بارے میں غلط تاویلات سے مسلمانوں میں جواہس کمتری کی مہلک نفیاتی فضا پیدا کر دی گئی ہے اس نے زکوٰۃ لینے والے کو ہندو قوم کا شودر کر کے رکھ دیا ہے اس فضا کو یکسر بد لننا ہو گا۔

جواب (۹):

ڈاکٹر صاحب "غلط تاویلات،" نہیں سنت نبوی علیہ الصلوٰۃ والسلام کی نصوص ہیں۔ جگر گوشہ رسول علیہ الصلوٰۃ والسلام حضرت حسن بن علی رضی اللہ عنہ نے بچپن میں ایک مرتبہ زکوٰۃ کی ایک کھجور انداھا کر منہ میں رکھ لی تو فوراً رسول اللہ صلی اللہ علیہ وسلم نے انکے منہ سے نکلوادی اور فرمایا انا لا ناکل الصدقۃ (ہم زکوٰۃ خیرات نہیں کھاتے) اور کیا آپ اس حقیقت سے انکار کر سکتے ہیں کہ صحیح النسب سادات کے لئے زکوٰۃ لینا حرام ہے اسی طرح ہر اس مال دار کے لئے بھی زکوٰۃ لینا حرام ہے جس کے پاس بقدر کاف (بقدرت ضرورت) مال موجود ہو اگرچہ اس پر زکوٰۃ واجب نہ ہوتی ہو تمام کتب حدیث میں باب کراہیۃ الصدقۃ کے ابواب اور ان کے تحت صحیح احادیث موجود ہیں۔

اس فضا کو یکسر بد لنے کے معنی "صدقۃ خیرات،" کو "مال طیب،" اور "شیر مادر،" کی طرح حلال قرار دینے کے سوا اور کچھ نہیں آپ اپنے ساختہ پرداختہ "ماڑن اسلام،" میں ایسا کر سکتے ہیں مگر جس "اسلام،" کی

خاطر مسلمانوں نے ہزاروں جانیں قربان کر کے پاکستان بنایا ہے اور جس "اسلامی زندگی" کا وہ مطالبہ کر رہے ہیں اس میں تو آپ بھول کر بھی اس کا نام نہ لیں۔

ڈاکٹر صاحب پاکستانی قوم کی بھاری اکثریت اس وقت نان شبینہ کی محتاج ہے دو وقت کھانے کو روٹی میسر نہیں، تن ڈھکنے کو کچڑا نصیب نہیں، جہالت کی لعنت کو دور کرنے کی غرض سے بچوں کی تعلیم کے مصارف کا تو سوال ہی کیا، زکوٰۃ و صدقات کی محتاج، قوم کی یہ غالب اکثریت ہے خدار از کوٰۃ و صدقات ان تک پہنچنے دیجئے اور ثواب دارین کے مستحق بنئے۔

آخر میں ڈاکٹر صاحب گر بہ مسکین بن کر فرماتے ہیں اور یہی ٹیپ کا بند ہے۔

"ان معروضات کے بعد آخر میں عرض کروں گا کہ اگر پاکستان میں زکوٰۃ کے نظام کو قرآن پاک و سنت نبوی کی اصل روح کے مطابق قائم کر دیا گیا تو نہ صرف یہ کہ ہمارا ملی نظام اسلامی بنیادوں پر استوار ہو جائے گا اور پاکستانی قوم کو غیر اسلامی ٹیکسوں سے نجات مل جائے گی بلکہ عین ممکن ہے کہ پاکستانی قوم جو اس وقت غیر ملکی قرضوں کے نیچے دبی پڑی ہے معاشی طور پر آزادی کی فضائیں سانس لینے لگے۔"

و درحقیقت ڈاکٹر صاحب حکومت وقت کو اکسار ہے ہیں کہ وہ مسلمانوں سے زکوٰۃ و صدقات لے کر ان غیر ملکی قرضوں کے بارے کیوں نہیں سبکدوش ہو جاتی۔

اس میں شک نہیں کہ مخبر صادق صلی اللہ علیہ وسلم کے خبر دینے کے مطابق مسلمانوں کے لئے یہ زمانہ، بھی انک تاریک رات کی تاریکیوں کی طرح سیاہ فتنوں کا زمانہ ہے مگر ان میں سب سے بڑا فتنہ قرآن و سنت کا نام لیکر قرآن و سنت کی مقدس تعلیمات کو مٹانا اور اسلام کے روشن چہرہ کو سخ کرنا ہے اللہ تعالیٰ سے دعا ہے کہ وہ اسلام اور مسلمانوں کو ان فتنوں سے محفوظ رکھے۔ (آمین ثم آمین)

کتبہ: ولی حسن ٹونکی

بینات-ربع الثانی ۱۳۸۶ھ

زکوٰۃ و عشر کا سرکاری حکم نامہ

الحمد لله و كفى و سلام على عباده الذين اصطفى!

”۱۰ جمادی الاولی ۱۳۹۹ھ کو ”مجلس تحقیق مسائل حاضرہ“ کا ایک اجلاس دارالعلوم لانڈھی میں منعقد ہوا، جس میں مولانا مفتی رشید احمد لدھیانوی، مولانا محمد رفع عثمانی، مولانا مفتی ولی حسن ٹونکی، مولانا محمد تقی عثمانی، مولانا ذاکر عبدالرزاق، مولانا محمد جمیل خان اور راقم الحروف نے شرکت کی۔ اجلاس میں حکومت کے جاری کردہ ”زکوٰۃ و عشر“ کا حکم نامہ حرفاً پڑھا گیا اور اس کے مندرجات پر طویل غور و خوض کیا گیا، ذیل میں مجلس کی رائے کا خلاصہ پیش خدمت ہے۔“

محمد یوسف لدھیانوی

(۱) حکم نامہ کی تمهید میں کہا گیا ہے:

”اور ہرگاہ کہ شریعت اسے مملکت کا ایک فرض قرار دیتی ہے کہ وہ ہر صاحب نصاب مسلمان سے زکوٰۃ اور عشر وصول کرے نیز افراد کو یہ اجازت دیتی ہے کہ اس کا جو حصہ مملکت نے وصول نہ کیا ہوا سے اسی مقصد کے لئے صرف کر دے۔“

اس میں صرف مملکت کا فرض بتایا گیا ہے افراد کے فرض کی تصریح نہیں کی گئی اس لئے اس فقرہ میں یہ ترمیم ہونی چاہیے:

”اور ہرگاہ کہ شریعت ہر صاحب نصاب مسلمان پر (بشمل دیگر شرائط) زکوٰۃ فرض قرار دیتی ہے، اور حکومت پر یہ ذمہ داری عائد کرتی ہے کہ عشر اور اموال ظاہرہ کی زکوٰۃ کی تحصیل و تقسیم کا انتظام کرے..... اخ۔

(۲) باب اول کی دفعہ ایک، ذیلی دفعہ (۲) میں کہا گیا ہے:

”اس حکم نامہ کا اطلاق مسلمانوں پر ہوگا، نیز اس کمپنی یا انجمن پر، جو خواہ مشمولہ ہو یا غیر مشمولہ، مگر اس کے بیشتر حصص یا اثاثہ جات مسلمانوں کے قبضے میں ہوں۔“

اس فقرہ میں کمپنی کو "قانونی فرد" قرار دے کر یہ فیصلہ کیا گیا ہے کہ اگر اس کے بیشتر حصص مسلمانوں کے ہوں تو وہ "کمپنی مسلم" تصور کی جائے گی اور اس پر قانون زکوٰۃ کا اطلاق ہو گا ورنہ وہ "غیر مسلم" ہونے کی وجہ سے قانون زکوٰۃ سے مستثنی ہو گی، شرعی نقطہ نظر سے اس فقرہ میں حسب ذیل سقتم پائے جاتے ہیں۔

الف : کمپنی کو "قانونی فرد" قرار دینا ایک نئی اصطلاح ہے۔ جس کا شرعاً کوئی اعتبار نہیں نہ وہ حصہ داروں کی طرف سے زکوٰۃ ادا کرنے کی مجاز ہے۔

ب : جس کمپنی میں بیشتر حصص غیر مسلموں کے ہوں اس کے مسلم حصہ داروں کو زکوٰۃ سے مستثنی کرنا غلط ہے۔

ج : جس کمپنی میں بیشتر حصص مسلمانوں کے ہوں اس کے غیر مسلم حصہ داروں پر قانون زکوٰۃ کا اطلاق غلط ہے۔

د : کمپنی کے تمام مسلم حصہ داروں کا فرد افراد صاحبِ نصاب ہونا امام ابوحنیفہؓ کے نزدیک شرط ہے، دیگر ائمہ کے نزدیک کمپنی کا مشترک قبل زکوٰۃ اثاثہ نصاب کی حد کو پہنچتا ہو تو اس پر زکوٰۃ فرض ہو گی۔

مذکورہ بالا وجہ کی بناء پر ہماری تجویز یہ ہے کہ اس فقرہ میں ترمیم کی جائے۔ بیشتر حصہ داروں کے مسلم یا غیر مسلم ہونے کی تفہیق ختم کر کے یہ قرار دیا جائے کہ کمپنی کے مسلم حصہ داروں سے بشرط کہ ان کے حصص بقدرِ نصاب ہوں زکوٰۃ وصول کی جائے گی۔

(۳) امام ابوحنیفہؓ کے نزدیک وجوب زکوٰۃ کے لئے صاحبِ نصاب کا عاقل بالغ ہونا شرط ہے جبکہ امام شافعیؓ اور امام مالکؓ کے نزدیک نابالغ اور فاتر اعقل کے مال پر بھی زکوٰۃ لازم ہے اس حکم نامے میں غالباً یہی مسلک اختیار کیا گیا ہے اگر مصالح کا تقاضا یہی ہو تو اس کو اختیار کرنے کی گنجائش ہے، تاہم بہتر ہوتا کہ اس حکم نامے میں اس کی تصریح کر دی جاتی تاکہ عام مسلمانوں کو لمحن نہ ہوتی۔

(۴) اموال ظاہرہ و اموال باطنہ:

باب اول دفعہ ۲ کی ذیلی شق "ب" میں اموال باطنہ کی تعریف یہ کی گئی ہے:

”اموال باطنہ سے مراد وہ اٹاٹے ہوں گے جو کوئی شخص عام طور پر منظر عام پر نہ رکھتا ہو، بلکہ نجی حفاظت میں رکھتا ہو، اس میں سونا چاندی اور دوسری قیمتی وہاں تین اور پتھر اور ان سے تیار شدہ مصنوعات، ایسی نقد رقوم جنہیں بینک یا کسی اور ادارے میں جمع نہ رکھا گیا، اور انعامی بانڈز شامل ہیں۔“

اور فقرہ ”ج“ میں اموال ظاہرہ کی تعریف یہ کی گئی ہے:

”اموال ظاہرہ سے مراد ایسے اٹاٹے ہوں گے جو مذکورہ شیڈوں میں درج اموال باطنہ میں مذکور نہ ہوں۔“

یہاں تین چیزوں پر تنبیہ ضروری ہے، اول یہ کہ ہم مذاہب اربعد کی کتابوں کا مطالعہ کرنے کے بعد اس نتیجے پر پہنچے ہیں کہ اموال ظاہرہ و اموال باطنہ کی یہ تعریف ائمہ اربعد کی متفق علیہ تعریف کے خلاف ہے، حضرات فقہاء نے اموال ظاہرہ میں تین چیزوں کو شمار کیا ہے۔

(۱) وہ مویشی جو سلکشی کے لئے پالے جاتے ہوں اور جنگل میں چرتے ہوں۔

(۲) مال تجارت جو شہر سے باہر لے جایا جائے۔

(۳) کھیتوں اور باغات کی پیداوار۔

ان تین چیزوں کے غلاوہ باقی تمام اموال کو ”اموال باطنہ“ میں شمار کیا گیا ہے، ہم اس بات پر زور نہیں دیتے کہ حکومت اموال تجارت، کارخانوں، فیکٹریوں اور کمپنیوں کے قابل زکوٰۃ اموال اور بینکوں میں جمع شدہ رقوم کی زکوٰۃ وصول نہ کرے، کیونکہ ہمارے معاشرہ میں عام طور سے ان اموال کی زکوٰۃ ادا کرنے کا رواج نہیں ہے، اور فقہاء امت نے تصریح کی ہے کہ اگر لوگ اموال باطنہ کی زکوٰۃ ادا نہ کریں تو حکومت پر لازم ہے کہ وہ ان سے وصول کرے۔

اس لئے ہماری تجویز یہ ہے کہ اموال ظاہرہ اور اموال باطنہ کی متفقہ تعریف کو تو تبدیل نہ کیا جائے کیونکہ اس سے فقہی اصطلاحات میں تحریف کا راستہ کھل جائے گا البتہ یہ قرار دیا جائے کہ:

”حکومت عام اموال تجارت، کارخانوں اور کمپنیوں کے (قابل زکوٰۃ) اٹاٹہ جات، اور بینکوں میں جمع شدہ رقوم کی زکوٰۃ بھی وصول کرے گی، الایہ کہ کوئی شخص

یہ ثبوت فراہم کر دے کہ اس نے بطور خود ان چیزوں کی زکوٰۃ ادا کر دی ہے۔“

اس ترمیم کے بعد اموال ظاہرہ و اموال باطنہ کی مسلمہ تعریف میں رد و بدل اور مسخ و ترمیم کی ضرورت بھی نہیں ہوگی اور حکومت کا مقصد (کہ مسلمان اپنے تمام اموال کی زکوٰۃ ادا کریں) بھی آسانی سے پورا ہوئے گا۔

دوم: یہ کہ ایک طرف تو اس حکم نامہ میں حکومت کی ذمہ داری کا دائرہ بڑھانے کے لئے اموال ظاہرہ و اموال باطنہ کی تعریف بدل دی گئی ہے مگر دوسری طرف مویشیوں کی زکوٰۃ کو (جس کی تحریک و تقسیم شرعاً حکومت کے ذمہ ہے) حکومت کے دائرة کا راستے یکسر خارج کر دیا گیا، اس میں غالباً یہ مصلحت کا فرمایا ہے کہ تحریک زکوٰۃ کے عملہ کو پہاڑوں، جنگلوں اور روادیوں میں جانے کی زحمت نہ اٹھانا پڑے۔

یہ صحیح ہے کہ پاکستان میں ایسے مویشیوں کی تعداد کچھ زیادہ نہیں اور یہ بھی درست ہے کہ حکومت اگر ضرورت محسوس کرے تو اموال ظاہرہ کی زکوٰۃ بھی ارباب اموال کو بطور خود ادا کرنے کی اجازت دے سکتی ہے، مگر اس کو ایک قانونی شکل دے دینا غلط ہے، اور اس کی اصلاح لازم ہے۔

سوم: یہ کہ اموال زکوٰۃ میں سونا چاندی کے علاوہ قیمتی دھاتوں، پتھروں کی مصنوعات اور سمندری چیزوں کو بھی شمار کر لیا گیا ہے حالانکہ ان چیزوں پر صرف اس صورت میں زکوٰۃ واجب ہوتی ہے، جب کہ وہ تجارت کے لئے ہوں اس لئے ان میں ”برائے تجارت“ کی تصریح لازم ہے۔

(۵) نصاب زکوٰۃ:

باب اول کی دفعہ ۲ کے ذیلی فقرہ ”ط“ میں کہا گیا ہے:

”نصاب سے مراد وہ اثاثے ہوں گے جو زکوٰۃ کے معاملہ میں“

۴۸۷ء ۲۸۴ گرام خالص سونے کی قیمت کے برابر ہوں۔“

شریعت نے چاندی کا نصاب دو سو درہم (سائز ہے باون تو لے) سونے کا بیس مثقال (سائز ہے سات تو لے) مقرر کیا ہے اگر کسی کے پاس صرف سونا یا صرف چاندی ہو وہ تو اسی مقررہ مقدار کی صورت میں صاحب نصاب کہلائے گا۔

البنت اموال تجارت کی قیمت لگاتے وقت سونے کو معیار بنایا جائے یا چاندی کو؟ اس میں فقہاء کی آراء میں قدرے اختلاف نظر آتا ہے اور اس میں زیادہ احتیاط کی بات یہ ہے کہ سونے اور چاندی میں سے جس کے نصاب کے برابر بھی مالیت ہو جائے زکوٰۃ واجب ہوگی، اس لئے ہماری تجویز یہ ہے کہ اس بارے میں چاندی کے نصاب کو معیار بنانا قرین مصلحت ہے اور اگر حکومت سونے کے نصاب ہی کو معیار ٹھہرانا کسی وجہ سے ضروری صحیح ہے تو بھی ارباب اموال کا فرض ہو گا کہ باقی ماندہ زکوٰۃ بطور خود ادا کریں۔ یہی حکم اس صورت میں ہے جب کہ کوئی شخص کچھ چاندی، کچھ سونے، کچھ نقد روپے، کچھ مال تجارت کا مالک ہو، ان میں کوئی ایک چیز بھی الگ طور سے بقدر نصاب نہ ہو لیکن ان سب کی مجموعی مالیت چاندی کے نصاب کے برابر ہو تو اس پر زکوٰۃ فرض ہوگی۔

(۶) عطیات:

باب اول کی دفعہ ۲ کے ذیلی فقرہ ”ن“ میں کہا گیا ہے:

صدقات سے مراد رضا کارانہ عطیات اور چندے ہیں۔ اور باب دوم دفعہ ۳ کی ذیلی شق ”ا“ میں ”زکوٰۃ فند“ کی تشریح ان الفاظ میں کی گئی ہے:

”ایک“ ”زکوٰۃ فند“ قائم کیا جائے گا جس کے کھاتے میں زکوٰۃ، عشر اور صدقات کی تمام تحصیلات جمع کی جائیں گی۔“

شرعی اصطلاح میں ”صدقات“ کا لفظ زکوٰۃ و عشر کے لئے استعمال ہوتا ہے، اس لئے رضا کارانہ عطیات اور چندوں کے لئے عطیات کی اصطلاح اختیار کرنا مناسب ہے۔

نیز ہماری تجویز یہ ہے کہ عطیات کو زکوٰۃ فند کے کھاتے میں نہ ڈالا جائے بلکہ عطیات کا کھاتہ اور اس کے حسابات بالکل الگ رکھے جائیں، کیونکہ زکوٰۃ کے مصارف میں بہت احتیاط کی ضرورت ہوگی، اور جہاں زکوٰۃ کا صرف کرنا صحیح نہیں وہاں ”عطیات فند“، خرچ کیا جائے گا مثلاً کسی سید اور ہاشمی کی خدمت زکوٰۃ فند سے نہیں کی جاسکتی، زکوٰۃ کسی غیر مسلم کو نہیں دی جاسکتی، رفاقتی اداروں پر خرچ نہیں کی جاسکتی، ان تمام موقع میں عطیات فند سے خرچ کیا جائے گا حکومت کے اہل کاروں کو ان دونوں حسابات کو الگ الگ

رکھنے اور خرچ کرنے میں تھوڑی سی پریشانی ہوگی مگر شرعاً الگ الگ حساب رکھنا ضروری ہے۔ اور اس کے فوائد بہت زیادہ ہیں۔

(۷) مقروض پر زکوٰۃ:

باب سوم دفعہ ۳ کی ذیلی دفعہ "۳" میں کہا گیا ہے:

"زکوٰۃ کے طور پر وصول کی جانے والی رقم کا تعین کرتے ہوئے ان اثاثوں کی قیمت سے جن پر زکوٰۃ وصول کی جائے گی، قرضہ جات کا حساب منہما کرنے کی گنجائش ہوگی جو ضوابط کے ذریعہ معین کردہ طریقے اور خصوصی حد کے مطابق ہوگی۔ شرط یہ ہے کہ قرضوں کے سلسلہ میں کسی ایسے قرض کی تخفیف کی گنجائش نہیں ہوگی جس کا تعلق ایسے اثاثے سے ہوگا جس پر زکوٰۃ نہ نکلتی ہو۔"

یہ ایک بہت ہی اہم اور پیچیدہ مسئلہ ہے جس سے اس پیراگراف میں تعریض کیا گیا ہے، اس میں معمولی افراط و تفریط بھی سنگین نتائج کی حامل ہو سکتی ہے جہاں تک "فقہاء امت" کے مذاہب کا تعلق ہے ان کا خلاصہ یہ ہے کہ امام ابوحنیفہؓ کے نزدیک تو ہواۓ دین مجّل کے باقی تمام دیون (قرضہ) منہما کرنے کے بعد زکوٰۃ واجب ہوتی ہے، امام شافعیؓ کا قول قدیم بھی یہی ہے امام مالکؓ کے نزدیک دین اموال باطنہ کی زکوٰۃ سے مانع ہے اموال ظاہرہ کی زکوٰۃ سے مانع نہیں اور امام شافعیؓ کا قول جدید یہ ہے کہ دین مطلقاً مانع نہیں، حکم نامے کے مندرجہ بالا پیراگراف میں غالباً اسی کو اختیار کیا گیا ہے، ہماری تجویز یہ ہے کہ ایسے قرض کو منہماً قرار دینا ضروری ہے جو عام ضروریات زندگی کی بناء پر ہو، کسی پیداواری جائیداد، مسرفانہ اخراجات، یا سامان تقدیش خریدنے کی بناء پر نہ ہو، البتہ عشر مقروض کی پیداوار پر بھی واجب ہے۔

(۸) حیوانات اور سمندر کی چیزوں پر زکوٰۃ:

باب سوم دفعہ ۳ کی ذیلی دفعہ (۳) میں کہا گیا ہے:

"اموال باطنہ، بینکوں اور دوسروں مالی اداروں میں جمع شدہ حساب جاری، حیوانات، محصلیاں، اور سمندر سے پکڑی یا پیدا کی جانے والی اشیاء پر لازمی طور پر زکوٰۃ

نہیں وصول کی جائے گی، لیکن شق نمبر (۵) کے تحت وصول کی جاسکے گی۔“
ہم اور پرہتا چکے ہیں کہ جن حیوانات پر زکوٰۃ فرض ہے ان کی وصولی حکومت کی ذمہ داری ہے، اس لئے حیوانات کو لازمی وصولی سے مستثنی کرنا غلط ہے۔

اور یہ بھی اور پر معلوم ہو چکا ہے کہ دریائی پیداوار پر زکوٰۃ واجب نہیں، جب تک کہ اسے فروخت نہ کر دیا جائے، فروخت کرنے کے بعد معروف شرائط کے ساتھ اس کی رقم پر بھی زکوٰۃ واجب ہو گی، اس لئے ان تمام چیزوں کو اس پیراگراف سے حذف کر دینا ضروری ہے۔

(۹) زائد وصول شدہ رقم کی واپسی:

باب سوم، دفعہ ۲ کی ذیلی دفعہ (۲) میں کہا گیا ہے:

”جب کوئی ایسا شخص جس سے وسائل پر زکوٰۃ وصول کی گئی ہو یہ ثابت کر دے کہ اس سے اس حکم نامہ کے تحت عائد شدہ زکوٰۃ سے زیادہ زکوٰۃ وصول کی گئی ہے تو جو رقم اس نے زائد ادا کی ہو گی واپس کر دی جائے گی۔“

اس پیراگراف میں ”اس حکم نامہ کے تحت عائد شدہ زکوٰۃ“ کے بجائے ”شريعت کی عائد کردہ زکوٰۃ“ کا لفظ ہونا چاہیے۔

دوسرے، اگر کسی شخص سے زائد از زکوٰۃ رقم وصول کر لی گئی تو زائد رقم کی واپسی حکومت کا فرض ہے۔ مگر تجربہ ہے کہ جو چیز ایک بار حکومت کے خزانے میں داخل ہو جاتی ہے پھر اس کا واپس لینا آسان نہیں رہتا، خصوصاً سوچاپس روپے کی واپسی کے لئے کون ٹگ دو کرتا پھرے گا، اس لئے اندیشہ ہے کہ اسے ظلم و استھصال کا ذریعہ نہ بنالیا جائے، حکومت کو اس کے انسداد کی ایسی تدبیر کرنی چاہیے کہ ایسا واقعہ بھی شاذ و نادر صورت کے سوا پیش نہ آسکے اور ساتھ ہی یہ بھی اعلان کر دیا جائے کہ اتنی زائد رقم کو آئندہ سال کی زکوٰۃ میں جمع کر لیا جائے گا۔

(۱۰) عشری اور خراجی زمین:

حکم نامے کا باب چہارم ”عشر“ سے متعلق ہے اور یہ ایک معروف حقیقت ہے کہ ”عشر“، عشری زمین کی پیداوار پر واجب ہوتا ہے، لیکن حکم نامے میں عشری اور خراجی زمین کی کوئی تمیز نہیں کی گئی، اور نہ ان

کی تعریف کی گئی ہے، اس لئے ہمارے نزدیک دفعہ ۲ میں مندرجہ ذیل شق کا اضافہ کیا جانا ضروری ہے، عشر، صرف عشری زمین سے وصول کیا جائے گا۔

تشریح: مندرجہ ذیل زمینوں کے علاوہ سب زمینیں عشری تصور کی جائیں گی۔

(الف) جو زمینیں غیر مسلم کی ملکیت میں ہوں۔

(ب) ایسی زمینیں جن کا کسی وقت غیر مسلم کی ملکیت میں رہنا معلوم ہو، بشرط کہ وہ متزوکہ جائداد نہ ہو۔

(۱۱) عشر کس شخص پر واجب ہوگا:

اور پھل شریعت کے اس قانون کا واضح طور پر منشاء یہ ہے کہ ارباب باب چہارم دفعہ ۲ کے پیروگراف (۱) میں کہا گیا ہے:

”اس حکم نامے کی دوسری شرائط کے سوا ہر مالک زمین، ہبہ دار، پٹہ دار یا ٹھیکیدار سے اس کی پیداوار کے حصے پر ۵ فیصد کی شرح سے عشر وصول کیا جائے گا۔“

اس میں دو چیزیں اصلاح طلب ہیں ایک یہ کہ ۵ فیصد کی شرح سے عشر نہری زمینوں پر وصول کیا جاتا ہے، جب کہ وہ بارانی زمینیں (جن کی سیرابی کنوں، ٹیوب ویل یا نہر کے پانی سے نہ ہوتی ہو) ان پر دس فیصد کی شرح سے عشر واجب ہے۔

دوم: یہ کہ عشرہ راس شخص پر واجب ہوتا ہے جس کے گھر پیداوار جائے چنانچہ بٹائی کی پیداوار پر مالک اور کسان دونوں کو اپنے حصے کا عشرہ ادا کرنا ہوگا۔ اگر حکومت کسانوں سے عشرہ بیس لینا چاہتی ہے یا بارانی زمینوں پر بھی صرف ۵ فیصد کی شرح سے ہی وصول کرنا چاہتی ہے تو بھی مسئلہ کی وضاحت ضروری ہے تاکہ جن پر عشرہ راس عاداً واجب ہو، اور وہ حکومت کے قانون سے مستثنی ہو اسے وہ بطور خود ادا کر دیں۔

(۱۲) عشر کی ادائیگی نقد یا بصورت جنس:

باب چہارم دفعہ ۲ کی ذیلی دفعہ (۳) میں کہا گیا ہے:

”عشر نقد وصول کیا جائے گا۔ جہاں گندم یا دھان کی شکل میں ہو وہاں عشر

نقد یا جنس کی شکل میں وصول کیا جا سکتا ہے۔“

حکم نامے کا یہ فقرہ شریعت اسلام کے مزاج سے کوئی میل نہیں کھاتا، جیسا کہ سب جانتے ہیں شریعت نے ہر چیز کی زکوٰۃ اسی کی جنس سے تجویز فرمائی نقد میں سے نقد، مویشیوں میں سے مویشی اور غلوں اور پھلوں میں سے غلہ اور پھل اور سبزیوں میں سے سبزی، تاکہ زکوٰۃ و عشرادا کرنے والے اصحاب اموال کو فریضہ زکوٰۃ ادا کرتے ہوئے کسی قسم کی الجھن اور پریشانی لاحق نہ ہو گیا شریعت نے زکوٰۃ و عشرادا کرنے والے کی سہولت کو سب سے مقدم رکھا ہے، اس کے برعکس اس حکم نامہ میں عشرادا کرنے والوں کے بجائے حکومت کے عملہ کی سہولت ملحوظ رکھی گئی ہے، اور ہمارے نزدیک حکومت کے عملہ کی سہولت کی خاطر عوام کو الجھن میں ڈالنا، ظلم و ستم کا دروازہ کھولنے کے ہم معنی ہے اگر یہ کہا جائے کہ ارباب اموال اپنی جنس فروخت کر کے بآسانی نقد ادا نیکی کر سکتے ہیں تو اس کے جواب میں کہا جاسکتا ہے کہ جس سہولت کے ساتھ دیہات کے کاشت کار اپنی جنس فروخت کر سکتے ہیں اس سے زیادہ سہولت کے ساتھ حکومت کا عملہ بصورت جنس عشر وصول کرنے کے بعد اسے فروخت بھی کر سکتا ہے بہر حال جنس کو فروخت کر کے نقد ادا نیکی کی ذمہ داری کاشت کاروں پر ڈالنا صریح غیر منصفانہ بات ہے، جس کی شریعت اجازت نہیں دیتی اس لئے اس فقرہ میں حسب ذیل ترمیم ہوئی چاہیے۔

عشر بصورت نقد یا جنس (جس میں بھی ادا کنندہ کو سہولت ہو) وصول کیا جائے گا۔

(۱۳) عشر کا نصاب:

باب چہارم، دفعہ ۲ کی ذیلی دفعہ (۲) میں عشر کا نصاب ۵ و سو (۹۲۸ کلوگرام) گندم یا اس کے مساوی قیمت کو قرار دیا گیا ہے۔

امام ابوحنیفہؓ کے نزدیک زمین کی تمام پیداوار پر خواہ کم ہو یا زیادہ، عشر واجب ہے، البتہ ۵ و سو سے کم مقدار کا عشر حکومت وصول نہیں کرے گی، بلکہ مالکان کو بطور خود ادا کرنا چاہیے، لیکن تمام اشیاء کے لئے گندم کے ۵ و سو کو نصاب قرار دینا بالکل غلط ہے، کیونکہ جو چیزیں و سو کے تحت آتی ہیں ان میں سے ہر ایک چیز کا نصاب خود اس کے پانچ و سو گے نہ کہ گیہوں کے، البتہ جو چیزیں و سو کے تحت نہیں آتیں (مثلاً کپاس اور گنے کی فصل) اس کے بارے میں امام ابو یوسفؓ کا فتویٰ یہ ہے کہ سب سے کم قیمت جنس چیز کے

۵ و ۵ کی قیمت کو نصاب تصور کیا جائے گا، اور جدید دور کے بعض علماء (مثلاً شیخ یوسف قرضاوی صاحب "فقہ الزکوۃ") کی رائے یہ ہے کہ متوسط قیمت کی جنس کے ۵ و ۵ کو نصاب تصور کرنا چاہیے، اس رائے پر اعتماد کرتے ہوئے کپاس، گنا اور اس قسم کی دیگر غیر منصوص چیزوں کے لئے گندم کو معیار بنایا جا سکتا ہے مگر منصوص وغير منصوص تمام اشیاء کے لئے گندم کی قیمت کو معیار بنادینا غلط ہو گا، اس لئے ہمارے خیال میں اس حکم نامہ کے مرتب کرنے والے حضرات نے حکومت کے عملے کی سہولت کے لئے "ناروااجتہاد" سے کام لیا ہے۔

(۱۴) زکوۃ و عشر کے مصارف:

باب ششم میں "زکوۃ فند" کے مصارف کی تفصیل بتاتے ہوئے کہا گیا ہے کہ اس رقم سے قرض لے کر غریبوں کے فائدے کے لئے ہسپتال اور تعلیمی، صنعتی اور پیشہ و رانہ تربیت کے ادارے قائم کئے جائیں گے۔

"اور اس قرض کی ادائیگی ایک عرصے میں ان لوگوں سے وصول کردہ فیس سے کی جائے گی جو ان اداروں سے سہوتیں حاصل کریں گے۔ سوائے ان لوگوں کے جو زکوۃ اور عشر کے مستحق ہوں۔"

"زکوۃ فند" سے قرض لے کر اس قسم کے ادارے قائم کرنا صحیح نہیں، جیسا کہ ہم اس سے پہلے عرض کر چکے ہیں، حکومت کو "عطیات فند" کا حساب الگ رکھنا چاہیے اور اس قسم کے اداروں کے لئے "عطیات فند" سے قرض لیا جانا چاہیے کیونکہ ایسے اداروں سے مسلم غیر مسلم اور غنی و فقیر سب ہی مستفید ہوں گے، اور یہ بات فقراء کے فائدہ مند نہیں، بلکہ ان کی حق تلفی ہے کہ جو مال اللہ تعالیٰ نے ان کے لئے منصوص کیا تھا اس سے غیر مستحق لوگوں کو مستفید کیا جائے اس لئے "زکوۃ فند" سے قرض لے کر اسے غیر مصرف پر خرچ کرنے کی اجازت نہیں دی جا سکتی، البتہ ہسپتال یا دیگر رفاهی اداروں سے غرباء کے مستفید ہونے کیلئے زکوۃ فند کا ایک حصہ باس طور منصوص کیا جا سکتا ہے کہ اس سے غرباء کی فیس، ادویات اور دیگر ضروریات مہیا کی جائیں۔

(۱۵) عاملین زکوۃ کی تشویح:

باب ششم، دفعہ ۱۵ میں زکوۃ کے مصارف میں "زکوۃ و عشر کی تحصیل کے اخراجات اور نظم و نوق" کو

بھی شمار کیا گیا ہے۔

یہ تو ظاہر ہے کہ زکوٰۃ و عشر کی فراہمی کے اخراجات اور اس کے عملہ کی تخلوٰ ایں اسی فنڈ میں سے ادا ہوں گی، لیکن یہ مال جو خالص فقراء و مساکین کے لئے مختص ہے دفاتر کی تزکیٰں و آرائش اور جدید تمدن کے غیر ضروری مصرفانہ اخراجات پر خرچ نہیں ہونا چاہیے، ورنہ اس کا نتیجہ یہ ہو گا کہ اس مال میں فقراء و مساکین کا حصہ تو کم ہی لگے گا، یہ شرط ”نظم و نسق“ ہی کی نذر ہو کر رہ جائے گی جیسا کہ اوقاف کے حکومت کی تحویل میں جانے کے بعد اس بات کا مشاہدہ ہو رہا ہے کہ وقف کامال بڑی بڑی تخلوٰ ایں، دفتروں کی آرائش اور افسروں کی آسائش پر بے دریغ خرچ کیا جا رہا ہے، فقهاء امت نے تصریح کی ہے کہ اگر تحصیل زکوٰۃ کے مصارف زکوٰۃ کی مجموعی مالیت کے نصف سے بھی بڑھ جائیں تو حکومت کو اس کا انتظام اپنے ہاتھ میں لینا نہیں چاہیے بلکہ لوگوں کو بطور خود زکوٰۃ ادا کرنے کا حکم کرنا چاہیے۔

(۱۶) نو مسلم فقراء کی خصوصی اہمیت:

یہاں ہم یہ سفارش بھی کریں گے کہ ”زکوٰۃ فنڈ“ میں یوں تو تمام مسلمان فقراء و مساکین کا حق ہے، مگر جو لوگ اسلامی برادری میں نئے نئے شامل ہوئے ہیں، اور وہ زکوٰۃ کے مستحق بھی ہوں ان کو خصوصی اہمیت دی جائے، اور ان کو معاشی طور پر خود کفیل بنانے میں سب سے پہلے مددی جائے کیونکہ اکثر نو مسلم حضرات کو اپنے پہلے ماحول سے الگ ہونے کے بعد معاشی الجھن پیش آتی ہے، حکومت کی طرف سے ایک خصوصی مدان کے لئے ہونی چاہیے، اور اس کا باقاعدہ اعلان بھی کر دیا جائے تو بہتر ہے۔

(۱۷) زکوٰۃ ادا کرنے والے کی صواب دید:

باب ہفتم، دفعہ ۱۶ میں کہا گیا ہے کہ:

”ہر شخص جو باب ششم میں مخصوص کردہ مقاصد کیلئے زکوٰۃ یا عشر ادا کرتا ہے

وہ حق دار ہو گا کہ

(الف) ایڈمنیسٹریٹر جزل یا اس کے نامزد کردہ فرد سے کہے کہ اس کی ادا کردہ رقم کا ایک حصہ جو ۵۱ فیصد سے زائد ہو اس کے بتائے ہوئے اداروں کو ادا کیا جائے۔ یا

(ب) یہ ثبوت بھم پہنچا کر کے وہ اتنی رقم مذکورہ مقصد کے تحت صرف کرچکا ہے اس کی واپسی کا مطالبہ کرے۔“

یہ طریقہ جو تجویز کیا گیا ہے غیر منصفانہ ہے، اس لئے کہ زکوٰۃ ادا کرنے والے کو یہ علم نہیں ہو گا کہ اس کی درخواست قبول کر لی گئی یا نہیں؟ اور ایک بار حکومت کے خزانے میں زکوٰۃ جمع کرانے کے بعد اس کی واپسی کا مطالبہ کرنا بھی اچھا خاصاً دردسر ہے اس کے بجائے منصفانہ تجویز یہ ہو گی کہ اگر کوئی شخص یہ ثبوت فراہم کر دے کہ وہ اس قدر زکوٰۃ بطور خود ادا کرچکا ہے تو حکومت زکوٰۃ کا اتنا حصہ وصول نہیں کرے گی نیز ۱۵۵ فیصد کی مقدار کم ہے، اگر حکومت زکوٰۃ ادا کرنے والوں کو یہ حق دینا چاہتی ہے کہ وہ اپنی صوابدید کے موافق بھی زکوٰۃ کا کچھ حصہ ادا کریں تو اس مقدار کو بڑھا کر کم از کم ۲۵ فیصد کر دینا چاہئے۔

(۱۸) چند ضروری سفارشات:

آخر میں نظام زکوٰۃ و عشر کے سلسلہ میں ہم چند ضروری سفارشات پیش کرنا چاہتے ہیں۔

(۱) زمین کی پیداوار توجہ بھی حاصل ہواں پر عشر واجب ہے مگر وجوب زکوٰۃ کے لئے مال پر سال کا گزرنا شرط ہے اور سال سے قمری سال مراد ہے شمسی سال نہیں، ہمارے ملک کا سارا نظام چونکہ شمسی تقویم کے مطابق چل رہا ہے اس لئے اس کا امکان ہے۔ ”زکوٰۃ و عشر کا نظام“، بھی اسی کے مطابق چلا یا جائے مگر یہ صحیح نہیں ہو گا، اس لئے ہم سفارش کرتے ہیں کہ اگر ملک کے پورے نظام کو قمری تقویم کے مطابق نہیں چلا یا جا سکتا تو زکوٰۃ و عشر کے نظام میں بہر حال قمری سال کا ہی حساب کیا جائے، اور حکم نامے میں اس کی وضاحت کر دی جائے۔

(۲) تحریکیں زکوٰۃ میں کسی غیر مسلم کی خدمات حاصل نہیں کی جاسکتیں، مگر حکومت نے جوان تنظامی ڈھانچے تشکیل دیا ہے اس میں قوی امکان اس بات کا ہے کہ انتظامیہ کے کچھ ممبر غیر مسلم بھی ہوں گے، ہم اس کو حدود شرعیہ سے تجاوز سمجھتے ہیں، اس لئے حکم نامے میں اس کی صراحة کردی جائے کہ کسی غیر مسلم کو کسی سطح پر بھی زکوٰۃ و عشر سے متعلق انتظامیہ میں شریک نہیں کیا جائے گا۔

(۳) سید اور ہاشمی کو بھی زکوٰۃ دینا جائز نہیں، اسی طرح ان کو تحریکیں زکوٰۃ کے کام پر مأمور کر کے

ان کی تخلوٰہ زکوٰۃ فنڈ سے دینا بھی جائز نہیں۔

اس لئے ہم سفارش کرتے ہیں کہ جو سید اور ہاشمی حضرات اعانت و امداد کے مستحق ہیں ان کی خدمت ”عطیات فنڈ“ سے کی جائے، اور ان کو زکوٰۃ و عشر کی تحصیل کے انتظام میں نہ لگایا جائے۔

(۴) زکوٰۃ کے مسائل بہت نازک ہیں، اور ہمارے بیشتر افران مسائل شرعیہ سے بالکل ناواقف ہونے کے باوجود اپنے آپ کو ”مجتہد مطلق“، تصور کرتے ہیں، ان سے یہ توقع بے جا نہیں کہ وہ اپنی سہولت کی خاطر ”مسائل شرعیہ“ سے انحراف کو معمولی بات تصور کریں، ہم سفارش کرتے ہیں کہ اس مقدس فریضہ اسلام کو افران کے غلط اجتہاد سے پاک رکھا جائے، اور اسلامی نظریاتی کو نسل اور ملک کے دیگر محقق علماء سے مسائل معلوم کر کے ان کی پابندی کو لازم سمجھا جائے، اس کا ایک آسان طریقہ یہ ہو سکتا ہے کہ علمائے اسلام کا ایک بورڈ مقرر کر کے زکوٰۃ و عشر کے تمام ضروری مسائل کتابی شکل میں مدون کرائے جائیں اور پورے عملے کو ہدایت کی جائے کہ وہ ان کی پابندی کرے ورنہ مسائل سے ناواقف حضرات نے اپنے بے ہنگام اختیار سے کام چلایا تو اس کا و بال بڑا خت ہو گا۔

(۵) فریضہ زکوٰۃ کے نفاذ کے بعد انکم ٹیکس کا باقی رکھنا بہت سی قباحتوں کو جنم دے گا، ہماری سفارش ہے کہ انکم ٹیکس کو ختم کر دیا جائے اور اس کی جگہ حکومت کے مصارف کے لئے کوئی اور ٹیکس اس طرح لگایا جائے کہ اس میں چوری کا رجحان پیدا نہ ہو اور وہ زکوٰۃ کے نظام کو متاثر نہ کرے۔

(۶) جس طرح مسلمانوں سے زکوٰۃ وصول کی جاتی ہے، اسی طرح غیر مسلموں سے جزیہ وصول کرنا بھی قرآن کریم کا حکم ہے ہماری سفارش ہے کہ ایک منصفانہ شرح کے ساتھ غیر مسلموں سے جزیہ وصول کیا جائے جسے حکومت کی ضروریات کے علاوہ غیر مسلم برادری کی فلاح و بہبود پر خرچ کیا جاسکے، حکومت چاہے تو اس کا نام ”رفاهی ٹیکس“، تجویز کر سکتی ہے، یہ ایک شرعی فریضہ ہے اور اسلام کے مالیاتی نظام میں اس کی بڑی اہمیت ہے۔

کتبہ: محمد یوسف لدھیانوی

بینات-جمادی الثانی ۱۴۹۹ھ

مسئلہ زکوٰۃ کے بعض پہلو

ان دنوں بعض ایسی تحریریں دیکھنے میں آئیں جن میں یہ ثابت کرنے کی کوشش کی گئی ہے کہ زکوٰۃ اگر انفرادی طور پر ادا کی جائے تو ادا نہیں ہوتی اور بعض انتہا پسندوں نے یہاں تک لکھا ڈالا ہے کہ انفرادی طور پر زکوٰۃ ادا کرنا حکومت کے خلاف بغاوت کے مترادف ہے۔ یہ فتنہ بڑی شدت سے اٹھایا جا رہا ہے۔ اس مسئلہ کی صحیح وضاحت تو اکابر اہل فتویٰ ہی کر سکتے ہیں، ان ہی کا یہ منصب ہے، تاہم علماء کرام کی توجہ کے لئے مسئلہ زکوٰۃ پر چندائلے سیدھے حروف پیش خدمت ہے۔

اسلامی شریعت نے مسلمانوں کے جن اموال پر زکوٰۃ فرض کی ہے، اصولی طور پر ان کی چار قسمیں ہیں:

(۱) مویشی: یعنی اونٹ، گائے بھینس، بھیڑ، بکری۔

(۲) زرعی پیداوار: غله، پھل، سبزی ترکاری۔

(۳) اموال تجارت۔

(۴) نقدی، یعنی سونا، چاندی، خواہ کسی شکل میں ہو، یا ان کے تبادل سکے۔

شریعت نے یہ بات اچھی طرح واضح کر دی ہے کہ ان میں سے ہر ایک کا ”نصاب“ کتنا ہے جس پر زکوٰۃ واجب ہوگی، کتنی مقدار میں واجب ہوگی، اس کے وجوب ادا نیگی کی کیا شرائط ہیں اور اسے کہاں خرچ کرنا صحیح ہے کہاں نہیں۔ ان امور کی پوری تفصیل ”فقہ“ میں موجود ہے۔ فقہاء اسلام کی اصطلاح میں اول الذکر و قسموں۔ مویشی اور زرعی پیداوار کو ”اموال ظاہرہ“ کہا جاتا ہے، کیونکہ مالک کے لئے ان کا چھپائینا عادة ممکن نہیں ہے، اور موئخر الذکر وہ قسمیں..... اموال تجارت اور نقدی ”اموال باطنہ“ کہلاتی ہیں۔ البتہ مال تجارت کو اگر ایک جگہ سے دوسری جگہ منتقل کیا جائے تو وہ بھی اموال ظاہرہ کی صفت میں آ جاتا ہے۔

شریعت کے احکام چونکہ ظاہر پر جاری ہوتے ہیں باطن پر نہیں، اسی اصول کے پیش نظر مسلمانوں کو اس کا پابند کیا گیا کہ وہ سوائم (مویشیوں) اور زرعی پیداوار کی زکوٰۃ بیت المال میں جمع کریں، اور اموال باطنہ کی زکوٰۃ میں ان پر یہ جبراً نہیں کیا گیا، بلکہ انہیں اختیار دیا گیا کہ خواہ وہ اسے خود تقسیم کر دیں، یا بیت المال میں جمع کریں، چنانچہ جب تک شرعی بیت المال قائم رہا۔ اسی قاعدے پر عمل ہوتا رہا۔ آنحضرت صلی اللہ علیہ وسلم کی ذات گرامی اور آپ کے بعد خلفاء راشدین کی شخصیت چونکہ مسلمانوں کے لئے مرجع عقیدت تھی اس لئے وہ نہ صرف اموال باطنہ کی زکوٰۃ بلکہ صدقاتِ نافلہ بھی ان ہی حضرات کی خدمت میں پیش کرنا اپنی سعادت اور موجب قبولیت سمجھتے تھے، چنانچہ آیت کریمہ

”خذ من أموالهم صدقة تطهرهم بها وتزكيهم وصل عليهم، ان
صلوتک سکن لهم“۔ (التوبۃ: ۱۰۳)

ترجمہ: ”لے اُن کے مال میں سے زکوٰۃ، کہ پاک کرے تو ان کو اور با برکت کرے تو ان کو اس وجہ سے اور دعا دے ان کو بے شک تیری دعا ان کے لئے تسلیم ہے۔“

صدقاتِ نافلہ ہی کے حق میں نازل ہوئی، جیسا کہ اس کے شان نزول اور علماء تفسیر کی تصریحات سے واضح ہے۔^(۱) لیکن خلافت راشدہ کے بعد جب حکمرانوں میں نہ وہ مرجعیت کی شان باقی رہی، نہ ان کے ہاں زکوٰۃ کے جمع کرنے اور خرچ کرنے میں شریعت کے نازک احکام کی رعایت کا لحاظ رہا، تو فطری طور پر عوام میں یہ سوال اٹھا کہ ان کو دینا صحیح بھی ہے یا نہیں؟ چنانچہ اس زمانے میں جو صحابہ کرام رضوان اللہ علیہم اجمعین اور اکابر تابعین موجود تھے ان سے اس بارے میں دریافت کیا گیا، بعض حضرات کی رائے یہ ہوئی کہ زکوٰۃ ان ہی کے سپرد کی جائے، اور بعض حضرات نے یہ فتویٰ دیا کہ چونکہ وہ شرعی مصارف پر خرچ نہیں کرتے اس لئے زکوٰۃ اپنے طور پر ادا کرنی چاہئے۔ وہ زمانہ پھر غنیمت تھا بعد کے زمانے میں جب شرعی بیت المال کا ڈھانچہ بالکل یکسرٹوٹ گیا تو علماء امت نے تمام اموال کی زکوٰۃ بطور خود دینے کا فتویٰ دیا۔ مندرجہ بالا بحث سے جو نکات متفق ہو کر سامنے آتے ہیں اب ہم دلائل کی روشنی میں ان کا مطالعہ کریں گے۔

(۱) اس آیت کے تحت تفسیر درمنشور، روح المعانی، تفسیر قرطبی وغیرہ ملاحظہ فرمائیے۔ ۱۲

اگر ملک میں اسلامی حکومت اور شرعی بیت المال قائم ہو اور شریعت کے احکام کی پوری رعایت رکھتے ہوئے اسلامی حکومت زکوٰۃ وصول کرتی ہو اور اس کے صحیح مصارف میں خرچ کرتی ہو تو بلاشبہ وہ اموال ظاہرہ کی زکوٰۃ کا مطالبہ کر سکتی ہے، لیکن اموال باطنہ سونے، چاندی اور مال تجارت کی زکوٰۃ کے مطالبہ کا اسے شرعاً حق حاصل نہیں ہے بلکہ یہ خود اصحاب اموال کی صوابدید پر ہو گا وہ چاہیں تو بطور خود تقسیم کریں، اور چاہیں تو بیت المال میں جمع کرادیں، آنحضرت صلی اللہ علیہ وسلم اور خلفائے راشدین کے زمانے میں اسی پر عمل ہوا اور تمام امت اس اصول پر متفق ہے۔ چنانچہ امام ابو عبید (المتوفی ۴۲۳ھ) ایک بحث کے ضمن میں لکھتے ہیں:

”وقد فرقـت السـنة بـينهـما، الا تـرى ان رـسول الله صـلى الله عـلـيـه وـسـلمـ قد كـان يـبعـث مـصـدقـيـه إـلـى الـماـشـيـة، فـيـاخـذـونـها مـن اـرـبـابـهـا بـالـكـرـهـ مـنـهـمـ وـالـرـضـاـ، وـكـذـلـكـ كـانـتـ الـأـئـمـةـ بـعـدـهـ وـعـلـى مـنـعـ صـدـقـةـ الـماـشـيـةـ قـاتـلـهـمـ اـبـوـبـكـرـ، وـلـمـ يـاتـ عنـ النـبـىـ صـلـىـ اللهـ عـلـيـهـ وـسـلمـ، وـلـاـ عنـ اـحـدـ بـعـدـهـ اـنـهـمـ اـسـتـكـرـهـوـاـ النـاسـ عـلـىـ صـدـقـةـ الصـامـتـ الاـ اـنـ يـاتـواـ بـهـاـ غـيرـ مـكـرـهـيـنـ، اـنـماـ هـىـ اـمـانـتـهـمـ يـوـدـونـهاـ فـيـهاـ فـعـلـيـهـمـ اـدـاءـ العـيـنـ وـالـدـيـنـ، لـانـهـ مـلـکـ اـيـمـانـهـمـ، وـهـمـ مـوـتـمـنـونـ عـلـيـهـاـ. وـاـمـاـ الـماـشـيـةـ فـانـهـ حـکـمـ يـحـکـمـ بـهـاـ عـلـيـهـمـ وـاـنـمـاـ تـقـعـ الـاـحـکـامـ فـيـماـ بـيـنـ النـاسـ عـلـىـ الـاـمـوـالـ الـظـاهـرـةـ وـهـىـ فـيـماـ بـيـنـهـمـ وـبـيـنـ اللهـ عـلـىـ الـظـاهـرـةـ وـالـبـاطـنـةـ جـمـعـیـاـ، فـاـیـ الـحـکـمـیـنـ اـشـدـ تـبـیـانـاـ مـمـاـ بـیـنـ هـذـیـنـ الـاـمـرـیـنـ“.

”وـمـاـ يـفـرـقـ بـيـنـهـمـ اـيـضاـ: اـنـ رـجـلـاـ لـوـ مـرـ بـمـاـ لـهـ الصـامـتـ عـلـىـ عـاـشـرـ فـقـالـ: لـيـسـ هـوـ لـیـ، اوـ قـدـ اـدـیـتـ زـکـاتـهـ، كـانـ مـصـدقـاـ عـلـیـ ذـلـکـ وـلـوـ اـنـ رـبـ الـماـشـيـةـ قـالـ لـلـمـتـصـدـقـ قـدـ اـدـیـتـ صـدـقـةـ ماـشـيـتـیـ كـانـ لـهـ اـنـ لـاـ يـقـبـلـ قـوـلـهـ وـاـنـ يـاـخـذـ مـنـهـ الصـدـقـةـ، الاـ اـنـ يـعـلـمـ اـنـ قـدـ کـانـ قـبـلـهـ مـصـدـقـ، فـیـ اـشـبـاهـ لـهـذـاـ کـثـیرـةـ“.^(۱)

(۱) کتاب الاموال للإمام أبي عبيد القاسم بن سلام - قبل الصدقة في الحل من الذهب والفضة الخ -

”اور سنت نے ان دونوں کے درمیان فرق کیا ہے آپ جانتے ہیں کہ آنحضرت صلی اللہ علیہ وسلم اپنے عالمین زکوٰۃ کو مویشیوں کے پاس تو بھیجتے تھے جو ان کے مالکوں سے خوشی ناخوشی زکوٰۃ وصول کرتے تھے، یہی دستور آپ صلی اللہ علیہ وسلم کے بعد خلفاء کارہا، اور مویشیوں کی زکوٰۃ روکنے پر حضرت ابو بکرؓ نے مانعین سے جنگ کی لیکن آنحضرت صلی اللہ علیہ وسلم یا آپ کے بعد کسی امام سے منقول نہیں کہ انہوں نے سونے چاندی کی زکوٰۃ وصول کرنے کے لئے کسی کو مجبور کیا ہو، ہاں لوگ اپنی خوشی سے لے آئے تو قبول کر لی جاتی۔ یہ تو ان کی امانتیں تھیں جن کو وہ خود ادا کرتے تھے، چنانچہ نقد اور قرض دونوں کی زکوٰۃ کا ادا کرنا انہی کے ذمہ تھا، کیونکہ وہ انہی کی ملکیت تھی اور وہی اس کے امین تھے، لیکن جہاں تک مویشیوں کا معاملہ ہے وہ تو ایک فیصلہ ہے جو ان پر نافذ کیا جائے گا، اصول یہ ہے کہ لوگوں پر احکام کا اطلاق صرف ”اموال ظاہرہ“ پر ہوتا ہے، اور ”اموال باطنہ“ کے بارے میں لوگوں کا معاملہ ظاہر اور باطن اللہ کے سپرد ہے (وہ جائیں اور ان کا خدا، حکومت کو ان سے کوئی واسطہ نہیں) اب بتایئے کہ اموال ظاہرہ و باطنہ میں جو فرق ہے اس سے بڑھ کر فرق اور کوئی دو چیزوں میں ہو سکتا ہے۔“

”ان دونوں قسموں میں ایک اور فرق یہ بھی ہے، اگر کوئی شخص بے جان دولت (اموال باطنہ) لے کر عاشر کے پاس سے گذرے، اور وہ یہ کہے کہ یہ میرا نہیں، یا یہ کہ میں اس کی زکوٰۃ ادا کر چکا ہوں تو اسکی تصدیق کی جائے گی اور اگر مویشیوں کا مالک صدقہ وصول کرنے والے سے کہے کہ میں اپنے مویشیوں کی زکوٰۃ از خود ادا کر چکا ہوں تو محصل کو حق حاصل ہے کہ اس کی بات قبول نہ کرے اور اس سے صدقہ وصول کرے، الایہ کہ اس سے معلوم ہو کہ اس سے پہلے کوئی اور محصل یہاں تھا، اس قسم کے بہت سے فرق ان دونوں قسموں میں موجود ہیں۔“

ایک دوسری جگہ لکھتے ہیں:

”قال ابو عبید: فَكُلْ هَذِهِ الْأَثَارَ التِّي ذُكْرَنَا هَا: مِنْ دَفْعَ

الصدقة الى ولاة الامر، ومن تفريقها هو معمول به وذلک في زکاۃ
الذهب والورق خاصة، اى الامرين فعله صاحبه كان موديا للفرض
الذى عليه وهذا عندنا هو قول اهل السنة والعلم: من اهل الحجاز
والعراق وغيرهم، وفي الصامت، لأن المسلمين موتمنون عليه كما
ائتمنا على الصلاة.

واما المواشى والحب والشمار فلا يليها الا الائمة وليس
لربها ان يغيبها عنهم، وان هو فرقها ووضعها مواضعها فليس قاضية
عنه، وعليه اعادتها اليهم فرقت بين ذلك السنة والآثار الا ترى ان
ابا بكر الصديق انما قاتل اهل الردة في المهاجرين والانصار على منع
صدقة المواشى، ولم يفعل ذلك في الذهب والفضة“^(۱).

ہماری ذکر کردہ ان تمام روایت کے بموجب زکوٰۃ حکام کو دینا یا اسے بطور خود تقسیم کر دینا
دونوں پر عمل رہا ہے، لیکن یہ حکم سونے چاندی..... اموال باطنہ کے ساتھ مخصوص ہے
ان کا مالک مذکورہ بالا دونوں صورتوں میں سے جس صورت میں بھی زکوٰۃ ادا کر دے وہ
اپنے ذمہ عائد شدہ فرض سے عہدہ برآ ہوگا۔ جہاں تک ہمیں معلوم ہے اہل حجاز و عراق
وغیرہ تمام محدثین و فقهاء سیم وزر..... اموال باطنہ کے بارے میں اسی کے قائل ہیں۔
کیونکہ اس بارے میں مسلمانوں کو اسی طرح ایں متصور کیا جائے گا جس طرح کہ
انہیں نماز کے بارے میں ایں سمجھا جاتا ہے،
باقی رہا موسیشیوں، غلوں اور سچلوں اموال ظاہرہ۔ کا معاملہ؟ سواس کی زکوٰۃ حکام
ہی وصول کریں گے ان اموال کے مالکوں کو یہ حق نہیں ہوگا کہ وہ ان کی زکوٰۃ حکام سے
چھپا کریں۔ اور اگر مالک ان کی زکوٰۃ بطور خود ادا کریں گے تو عہدہ برآ نہیں ہوں گے

(۱) کتاب الاموال لأبی عبید - باب زکوٰۃ الماشیة والزروع الخ - رقم ۱۸۱۸ ص ۵۶۸ . ط: المکتبة
العلمیة. بیروت

بلکہ حکام کے مطالبہ پر انہیں دوبارہ دینا ہوگی۔ ان دونوں قسموں اموال ظاہرہ اور اموال باطنہ کے درمیان یہ فرق سنت (نبوی) اور آثار صحابہ سے ثابت ہے۔ چنانچہ آپ دیکھتے ہیں کہ حضرت ابو بکر صدیق رضی اللہ عنہ نے مہاجرین و انصار کی موجودگی میں مویشیوں کی زکوٰۃ روکنے پر تو مانعین سے جنگ کی، لیکن سونے چاندی کے معاملہ میں ایسا نہیں کیا، -

ایک اور جگہ امام ابو عبید وہ احادیث، جن میں عاشر (ٹیکس لینے والے) کی مذمت وارد ہوئی ذکر کرتے ہوئے اس کی یہ توجیہ کرتے ہیں کہ اس سے مراد جاہلیت کے وہ تجارتی ٹیکس ہیں جو عرب و عجم کے بادشاہ، تاجروں سے وصول کیا کرتے تھے، اللہ تعالیٰ نے اپنے رسول صلی اللہ علیہ وسلم اور اسلام کے ذریعہ ان کو باطل قرار دیا، اور ڈھائی فیصد زکوٰۃ فرض ہوئی، چنانچہ آنحضرت صلی اللہ علیہ وسلم کا ارشاد ہے: ”مسلمانوں پر ٹیکس نہیں، ٹیکس تو یہود و نصاریٰ پر ہوگا، - اب جو حاکم لوگوں سے زکوٰۃ فرض لیتا ہے وہ عاشر کا مصدق نہیں ہوگا، لیکن جب وہ اصل زکوٰۃ سے زائد کا مطالبہ کرے تو اس نے لوگوں کا مال ناحق وصول کیا اس لئے وہ عاشر کی وعید میں داخل ہوگا۔

اسی طرح اگر مسلمان اموال ظاہرہ کی زکوٰۃ اپنی خوشی سے محصل کو لا کر دیں اور وہ قبول کر لے تو وہ ان احادیث کی وعید میں داخل نہیں ہوگا، لیکن جب حاکم اموال باطنہ کی زکوٰۃ لوگوں سے زبردستی وصول کرے تو مجھے اندر یہ شہ ہے کہ وہ عاشر کی وعید میں داخل ہوگا۔ خواہ چالیسویں حصہ سے زیادہ وصول نہ بھی کرے، کیونکہ سونے چاندی اموال باطنہ کے بارے میں خصوصی سنت یہی رہی ہے کہ اس میں لوگوں کو ان کی امانت و دیانت پر چھوڑ دیا جائے (کہ وہ فی ما بینہم و بین اللہ بطور خود ادا کریں)۔

چنانچہ حضرت عمر بن العزیز نے اپنے عامل کو لکھا تھا:

”جو شخص تمہارے پاس نہیں لاتا اللہ تعالیٰ اس سے خود حساب کرنے والا ہے،“ - (۱)

اسی طرح حضرت عثمانؓ نے فرمایا تھا:

”هم جس سے بھی (اموال باطنہ) کی زکوٰۃ لیتے ہیں اس کی صورت یہی ہوتی ہے کہ وہ اپنی خوشی سے ہمیں لا کر دے دیتا ہے،“ - (۲)

امام ابو بکر جصاص رازیؒ نے اموال ظاہرہ و باطنہ پر طویل کلام کیا ہے، جس کا خلاصہ یہی ہے جو امام ابو عبیدؓ نے بیان فرمایا، یعنی آنحضرت صلی اللہ علیہ وسلم اور خلفاء راشدین کے دور میں مویشی اور زرعی پیداوار کی زکوٰۃ کے لئے توانی مقرر کئے جاتے تھے لیکن یہ کہیں ثابت نہیں کہ اموال باطنہ کی زکوٰۃ پر عامل مقرر کئے گئے ہوں۔ علاوہ ازیں خلیفہ راشد حضرت عثمانؓ نے صاف اعلان کر دیا تھا کہ لوگ ان اموال کی زکوٰۃ بطور خود ادا کریں۔ یہ چونکہ ایک خلیفہ کا فیصلہ ہے اس لئے بحکم نبوی پوری امت پر نافذ ا عمل ہو گا۔ (۱)

امام ابو الحسن الماوردي (متوفی ۴۵۰ھ) فرماتے ہیں:

”والامول المزكوة ضربان ظاهرة وباطنة فالظاهرة مالا يمكن اخفاؤه، كالزرع والشمار والمواشي..... والباطنة ما امكن خفاوه من الذهب والفضة وعروض التجارة وليس لوالى الصدقات نظر فى زکوة المال الباطن واربابه، احق باخراج زکوته منه، الا يبذلها ارباب الاموال طوعاً فيقبلها منهم ويكون في تفريقها عوناً لهم ونظره مختص بزکوة الاموال الظاهرة، يوم ارباب الاموال بدفعها اليه.....“ (۲)

”جن اموال پر زکوٰۃ فرض ہے ان کی دو قسمیں ہیں، ظاہرہ، باطنہ۔ ظاہرہ سے مراد وہ اموال ہیں جن کا اخفاء ممکن نہیں جیسے غلے، پھل اور مویشی، اور باطنہ سے مراد وہ اموال ہیں جن کا اخفاء ممکن ہے یعنی سونا چاندی، مال تجارت۔ ”اموال باطنہ“ کی زکوٰۃ سے متولی صدقات کا کوئی تعلق نہیں، مالک ان کی زکوٰۃ بطور خود ادا کرنے کا زیادہ حق رکھتے ہیں، البتہ اگر وہ اپنی خوشی سے اسے لا کر دیں تو قبول کرے گا، اور اس کی

(۱) کتاب الاموال لأبي عبيد جماع ابواب صدقۃ الاموال الخ - رقم ۶۳۰ ص ۵۲۵. ط: المکتبة العلمية
(۲) المرجع السابق.

(۳) احکام القرآن للجصاص (م ۷۰۵ھ) - فصل في انواع الزکوة تحت قوله تعالى خذ من اموالهم صدقة - ۱۵۵/۳. دار الكتاب العربي بيروت.

(۴) الاحکام السلطانية والولايات الدينية لأبی الحسن علی بن محمد بن حبیب البصری البغدادی الماوردی (المتوفی ۴۵۰ھ) - الباب الحادی عشر فی ولایة الصدقات - ص ۱۲۵ - ط: دار الكتب العلمية بيروت.

تفصیل میں ان کی مدد کرے گا، اس کے اختیارات کا دائرہ صرف ”اموال ظاہرہ“ تک محدود رہے، ان اموال کے مالکوں کو حکم ہو گا کہ ان کی زکوٰۃ محصل کے پردازیں۔

شیخ الاسلام مجید الدین نووی شرح مہذب میں لکھتے ہیں:

”قال الشافعی والاصحاب رحمهم الله تعالى للملك ان يفرق زکوة ماله الباطن بنفسه وهذا لاخلاف فيه، ونقل اصحابنا فيه اجماع المسلمين. والاموال الباطنة هي الذهب والفضة والركاز وعروض التجارة وزکوة الفطر وفي زکوة الفطر وجه انها من الاموال الظاهرة.....الخ“^(۱).

”امام شافعی اور ان کے اصحاب (رحمہم اللہ) کہتے ہیں کہ مالک کو حق ہے کہ اپنے اموال باطنہ کی زکوٰۃ خود تقسیم کرے، اس کے خلاف کوئی روایت نہیں اور ہمارے اصحاب نے اس پر مسلمانوں کا اجماع نقل کیا ہے اموال باطنہ یہ ہیں۔ سونا، چاندی، دفینہ، مال تجارت اور صدقہ فطر۔ صدقہ فطر میں ایک قول یہ ہے کہ یہ اموال ظاہرہ میں داخل ہے۔“

اکابر امت کی ان عبارات سے یہ بات واضح ہو گئی کہ اسلام کی عادلانہ حکومت صرف اموال ظاہرہ کی زکوٰۃ میں تصرف کا حق رکھتی ہے، اسی کا مطالبہ کر سکتی ہے، اور لوگوں کو اس کا پابند کر سکتی ہے کہ وہ یہ زکوٰۃ شرعی بیت المال میں جمع کرائیں۔ اس کے برعکس ”اموال باطنہ“ کی زکوٰۃ مالک خود تقسیم کریں گے حاکم اس پر جبر نہیں کر سکتا، اگر وہ ایسا کرتا ہے تو امام ابو عبید^گ کی تصریح کے مطابق وہ امام عادل نہیں کہلاتے گا بلکہ وہ ”عاشر“ کا مصدقہ ہو گا جس کی مذمت احادیث میں آتی ہے، اور جسے جہنم کی وعید سنائی گئی ہے، سنت رسول اللہ صلی اللہ علیہ وسلم، سنت خلفاء راشدین اور اجماع ائمہ دین[ؒ] کا یہی فیصلہ ہے۔

اگر کسی ملک میں حدود شرعیہ نافذ اور قانون اسلام جاری ہو لیکن اسلامی احکام کی رعایت نہ رکھی جاتی ہو، نہ شرعی قاعدے سے بیت المال کے الگ الگ شعبے الگ الگ مدون کے لئے رکھے جاتے ہوں بلکہ سارا مال ایک ہی جگہ ڈھیر کر دیا جاتا ہو تو ان حالات میں زکوٰۃ، حکام کے پردازیں یا نہیں؟ اس میں

(۱) المجموع شرح المہذب۔ باب قسم الصدقات۔ ۱/۶۲۰۔ ط: دار الفکر بیروت

صحابہ و تابعین انہمہ دین اور علماء اسلام کا اختلاف ہے، بعض حضرات کا فتویٰ یہ ہے کہ زکوٰۃ حکام کے سپرد کی جائے، کیونکہ انہیں زکوٰۃ نہ دینے میں فتنہ و فساد کا اندیشہ ہے۔ نیز شرعی حکم کے مطابق زکوٰۃ ان کے حوالے کر دینے کے بعد ہم بری الذمہ ہیں۔ ان کے نیک و بد ہونے اور صحیح یا غلط مصرف پر خرچ کرنے نہ کرنے کی ذمہ داری تمام تر ان ہی پر ہوگی۔ اور بعض حضرات اس کے برعکس یہ رائے رکھتے ہیں کہ جب ہم محلی آنکھوں دیکھتے ہیں کہ ہماری جمع کردہ زکوٰۃ اپنے موقع پر خرچ نہیں ہوئی تو آخر کیسے تسلیم کر لیا جائے کہ اندر یہ صورت زکوٰۃ حکام کو دینا صحیح ہوگا۔

پہلی رائے حضرت عائشہ، سعد بن ابی وقار، ابو ہریرہ، ابو سعید خدری اور عبد اللہ بن عمر (رضی اللہ عنہم) سے منقول ہے، حضرت عبد اللہ بن عمر رضی اللہ عنہ سے دریافت کیا گیا ہم زکوٰۃ کے دیا کریں، فرمایا "ان ہی حکام کو، عرض کیا گیا وہ تو گھر کی خوشبو اور کپڑوں میں خرچ کر ڈالیں گے، فرمایا۔ "خواہ ایسا کریں"۔ (۱)

ایک موقع پر فرمایا: "جب تک وہ نماز پڑھتے ہیں زکوٰۃ ان ہی کو دو"۔ ایک بار ان سے پوچھا گیا کہ کیا ہم اپنے حکام کو زکوٰۃ دے دیا کریں؟ فرمایا: ہاں۔ عرض کیا گیا وہ تو کافر ہیں۔ زیاد کافروں کو بھی اس کام میں لگا دیا کرتا تھا۔ فرمایا: "کافروں کو تو صدقات مت دو"۔ (۲)

سعد بن ابی وقار سے دریافت کیا گیا تو ایک موقع پر فرمایا: "میں نے آنحضرت صلی اللہ علیہ وسلم کو یہ فرماتے ہوئے سنا ہے کہ: "جب تک وہ نماز پڑھ گانہ کی پابندی کرتے ہیں زکوٰۃ ان کو دی جائے"۔ (۳)

حضرت ابو ہریرہ رضی اللہ عنہ سے دریافت کیا گیا تو فرمایا: "میں، بیت المال سے وظیفہ لیتا ہوں اگر ایسا نہ ہوتا تو انہیں کچھ نہ دیتا، اس لئے تم مت دیا کرو"۔ (۴)

ایک بار ایک صاحب سے جو اپنی زکوٰۃ حاکم کے پاس لئے جا رہا تھا، حضرت ابو ہریرہؓ سے

(۱) کتاب الأموال - ص رقم ۵۶۵، ۵۶۳، ۱۸۰۰.

(۲) کتاب الأموال - باب رفع الصدقات الى الامراء و اختلاف العلماء في ذلك - ص ۵۶۲ - رقم ۱۷۹۳ - ط: دار الكتاب بيروت.

(۳) محمد الزوائد، باب دفع الصدقات الى الامراء ۸۰/۳. ط: دار الكتاب بيروت.

(۴) کتاب الأموال - المرجع السابق.

پوچھا: ”کہاں جاتے ہو؟“ اس نے کہا حاکم کو زکوٰۃ دینے جا رہا ہوں۔ حضرت ابو ہریرہ رضی اللہ عنہ نے فرمایا: ”کیا وظیفے کے رجسٹر میں تیرانام لکھا ہے؟“ اس نے کہا: نہیں۔ فرمایا: ”پھر ان کو پکھنہ دو“۔ (۱) معلوم ہوتا ہے کہ امراء کے فتن و فجور اور ان کی بے احتیاطی میں جیسے جیسے اضافہ ہوتا گیا ان کو زکوٰۃ دینے میں اشکال بڑھتا گیا، جعفر بن بر قان کہتے ہیں، میں نے میمون بن مهران سے کہا: سناء ہے ابن عمر یہ فرمایا کرتے تھے ”زکوٰۃ حکام کو دیا کرو خواہ وہ اس سے شراب نوشی ہی کریں“، میمون نے کہا تم فلاں نصیبی کو جانتے ہو جو ابن عمر کا دوست تھا؟ اس نے مجھے بتایا کہ اس نے ابن عمر سے دریافت کیا: زکوٰۃ کے بارے میں آپ کی کیا رائے ہے یہ لوگ (حکام) تو اسے صحیح جگہوں پر خرچ نہیں کرتے؟ فرمایا ”زکوٰۃ ان ہی کو دو“۔ میں نے کہا: ”یہ تو فرمائیے اگر یہ لوگ نماز کو اس کے صحیح اوقات سے تاخیر کر کے پڑھیں کیا آپ ان ہی کے ساتھ نماز پڑھیں گے؟“، فرمایا: ”نہیں“، تب میں نے کہا: کیا زکوٰۃ کی حیثیت بھی وہی نہیں ہے جو نماز کی ہے؟ اس پر فرمایا: ”انہوں نے ہمارے معاملات کو مشکوک کر دیا۔ اللہ تعالیٰ نے انہیں بھی حیران و پریشان رکھئے“۔ (۲) حبان بن ابی جبلہ کہتے ہیں کہ ابن عمر نے اپنے قول سے رجوع کر لیا تھا کہ زکوٰۃ سلطان ہی کو دی جائے۔ وہ فرمایا کرتے تھے: ”زکوٰۃ کو اس کی جگہ خود خرچ کیا کرو“۔ (۳) حسن بصری، سعید بن جبیبہ، میمون بن مهران، عطا بن ابی رباح، شعیؑ، سفیان ثوری، ابراہیم نجعی بھی یہی فتویٰ دیا کرتے تھے۔ (۴)

ان روایات سے واضح ہوتا ہے کہ جو حضرات پہلے حکام کو زکوٰۃ دینے کے قائل تھے، امراء کی بے احتیاطی نے انہیں بھی یہ فتویٰ دینے پر مجبور کر دیا کہ مسلمانوں کو زکوٰۃ بطور خود تقسیم کرنی چاہئے تاکہ یہ اطمینان ہو سکے وہ زکوٰۃ اپنے صحیح مصرف پر خرچ ہوئی ہے۔

جس ملک میں اسلامی قانون نافذ نہ ہو، امر بالمعروف اور نبی عن الممنکر کا اہتمام نہ کیا جاتا ہو،

(۱) کتاب الأموال - ص ۵۶۵

(۲) المرجع السابق.

(۳) المرجع السابق.

(۴) الشرح الكبير مع المغني - ۲/۲۷۳ - ط: مطبعة المدار مصر.

حدود الہیہ کا اجراء نہ ہوتا ہو، اور شرعی بیت المال کا ڈھانچہ ہی سرے سے موجود نہ ہو، بلکہ ملک کا سارا نظم و نق غیر اسلامی اور لا دینی بنیادوں پر چل رہا ہو، محکمہ تفصیل میں غیر مسلم اور مرتدین کو بھرتی کر لیا جاتا ہو، وہاں مسلمانوں کو اپنی زکوٰۃ خود ادا کرنی ہوگی، اور حکومت کے محاصل کو ”زکوٰۃ“ کی مدد میں شمار کرنا کسی طرح صحیح نہیں ہوگا، جہاں تک ہمیں معلوم ہے اس مسئلہ میں کسی کا اختلاف نہیں نہ اختلاف کی گنجائش ہے۔ اور پر تفصیل سے جو نتائج سامنے آتے ہیں ان کا خلاصہ یہ ہے:

- (الف) یہ کہنا غلط ہے کہ جو مسلمان اپنی زکوٰۃ بطور خود صحیح جگہ صرف کر دے وہ ادا نہیں ہوتی۔
- (ب) اموال باطنہ، سونا، چاندی، نقدی، مال تجارت کی زکوٰۃ میں اسلامی حکومت جب نہیں کر سکتی، بلکہ مالک اس کی زکوٰۃ بطور خود ادا کریں گے، اور اگر وہ جبر کرے تو وہ اسلام کی ”عادلانہ حکومت“ نہیں کھلائے گی۔
- (ج) حکومت کو زکوٰۃ دینے سے اسی وقت تک زکوٰۃ ادا ہو سکتی ہے جب کہ ملک میں اسلامی تعزیرات نافذ ہوں اور شرعی بیت المال قائم ہو۔

(د) اگر اسلامی حکومت شرعی بیت المال قائم کرے تو وہ زمین کی پیداوار سے ”عشر“ وصول کرے گی اور مال تجارت سے..... جبکہ اسے ایک جگہ سے دوسری جگہ منتقل کیا جاتا ہو..... زکوٰۃ وصول کرے گی۔ لیکن اسے موجودہ تجارتی نیکس اور زمین کے مالیہ کے نظام کو منسوخ کرنا ہوگا۔

(ه) حکومت جو زکوٰۃ وصول کرے گی، اگر وہ شرعی قواعد کے مطابق لی جائے اور شرعی مصارف پر ٹھیک ٹھیک خرچ کی جائے تو زکوٰۃ بلاشبہ ادا ہو جائے گی۔ اور اگر اس سلسلہ میں حکام بے احتیاطی سے کام لیں شرعی مسائل کا لحاظ نہ رکھیں تو زکوٰۃ کی ادائیگی مشتبہ ہوگی، اور بعض صورتوں میں مالکوں کو اپنے طور پر دوبارہ ادا کرنا ہوگی۔

(ز) اگر ملک میں زکوٰۃ کا صحیح نظام قائم ہو جائے اور حکومت ”اموال ظاہرہ“ کی زکوٰۃ شرعی قاعدہ سے لیتی اور ٹھیک مصرف پر خرچ کرتی ہو تو ارباب اموال کے لئے کسی طرح یہ جائز نہ ہوگا کہ اس میں اخفاء سے یا خیانت سے کام لیں، اگر وہ ایسا نہ کریں گے تو وہ عند اللہ سخت ترین مجرم ہوں گے۔

کتبہ: محمد یوسف لدھیانوی

حکومت کا مسلمانوں سے زکوٰۃ وصول کرنا

کیا فرماتے ہیں علمائے دین اس مسئلہ کے بارے میں کہ موجودہ حکومت نے زکوٰۃ و عشر کی وصولی کے لئے جو آرڈیننس نافذ کیا ہے جس میں حکومت لوگوں سے آرڈیننس میں طے شدہ تفصیلات کے مطابق زکوٰۃ و عشر جبری وصول کرے گی۔ کیا موجودہ حکومت کو اس صورت میں زکوٰۃ و عشر ادا کرنا جائز ہے؟ آپ رہنمائی فرمائیں کہ ایسی صورت میں حکومت مسلمانوں سے زکوٰۃ وصول کرنے کا حق رکھتی ہے اور کیا مسلمانوں کی زکوٰۃ ادا ہو جائے گی؟

اجواب باسمہ تعالیٰ

حکومت کے آرڈیننس کے تحت حکومت نے بینک سے لوگوں کی رقمیں کاٹ لی ہیں۔ اس میں شرعی اصول کے مطابق چند غلطیوں کی نشان دہی ضروری ہے تاکہ اگر ممکن ہو تو حکومت اپنے احکام میں ترمیم کر کے انہیں شرعی اصول کے مطابق بنادے اور عامتہ اسلامیین بھی صحیح صورت حال کو سمجھ سکیں۔

(۱) نصاب ایک ہزار روپے رکھا گیا ہے، جبکہ احادیث صحیحہ سے ثابت ہے کہ نصاب زکوٰۃ ساڑے باون تو لے چاندی یا اسکی قیمت کے برابر مال یا ساڑھے سات تو لے سونا یا اس کی برابر قیمت کا مال، اس پر پوری امت کا اجماع منعقد ہے، اور چودہ سو سال سے معمول چلا آرہا ہے چاندی کی قیمت کے اعتبار سے تقریباً ساڑھے پانچ ہزار اور سونے کے اعتبار سے تقریباً تیرہ ہزار روپے نصاب بتتا ہے، اس غلطی کا ازالہ فوری ضروری ہے۔

(۲) اموال کی دو قسمیں ہیں: ۱- ایک اموال ظاہرہ ۲- اموال باطنہ زمین کی پیداوار غله، پھل وغیرہ مال مویشی بکریاں، بیل، گائے، اونٹ اور وہ تجارتی مال جو بیرون ملک درآمد برآمد ہوتا ہو، یا جو ملک کے اندر ایک حصہ سے دوسرے حصہ میں منتقل ہوتا ہو یہ سب اموال

ظاہر ہے، ایسے اموال پر اسلامی حکومت کو زکوٰۃ کے وصول کرنے اور اس کے لئے عامل مقرر کرنے کا اختیار ہوتا ہے۔

﴿خُذْ مِنْ أَمْوَالِهِمْ صَدْقَةً تَطْهِيرًا هُمْ وَتَرْكِيهِمْ﴾ الایة ۱۰۳ (التوبۃ)

”اے پیغمبر ﷺ آپ لیں ان کے اموال سے صدقہ تاکہ انہیں پاک و صاف فرمادیں۔“

سو ناچاندی، زیورات، نقدی، کرنسی نوٹ اور وہ تجارتی مال جو ایک ہی شہر اور بازاروں اور منڈیوں میں رہتا ہو دوسرے شہروں میں منتقل نہ ہوتا ہو، یہ سب اموال باطنہ ہیں ان کی زکوٰۃ ادا کرنا مالکوں کو سونپا گیا ہے حکومت کو اموال باطنہ سے زکوٰۃ وصول کرنے کا اختیار نہیں۔

یہی طریقہ حضور صلی اللہ علیہ وسلم، خلفاء راشدین کے زمانے میں راجح رہا ہے، قرآن حکیم نے عامۃ المسلمين کو مخاطب فرمائی ہے ﴿وَاقِمُوا الصَّلَاةَ وَاتُوِّزُكُوٰۃَ﴾ (۲) ”نماز قائم کرو اور زکوٰۃ ادا کرو۔“

امام ابو بکر الجصاص الرازی تفسیر ”احکام القرآن“ میں اموال باطنہ و ظاہرہ کا الگ الگ حکم بیان کرتے ہیں:

وَامَّا زَكُوٰۃُ الْأَمْوَالِ فَقَدْ كَانَتْ تَحْمِلُ إِلٰي رَسُولِ اللَّهِ ﷺ وَابْنِ بَكْرٍ

وَعُمَرَ وَعُثْمَانَ فَقَالَ هَذَا شَهْرُ زَكُوٰۃِكُمْ فَمَنْ كَانَ عَلَيْهِ دِينٌ فَلِيؤْدِهِ ثُمَّ لِيُزَكَّ

بِقِيَّةِ مَالِهِ فَجَعَلَ لَهُمْ أَدَوِّهَا إِلَى الْمَسَاكِينِ وَسَقَطَ مِنْ أَجْلِ ذَلِكَ حَقُّ الْإِمَامِ

فِي أَخْذِهِ لَا نَهُ عَقْدَ عَقْدِهِ إِمَامٌ مِنْ أَئْمَانَ الْعَدْلِ فَهُوَ نَافِذٌ عَلَى الْإِمَامِ لِقَوْلِهِ صَلَّى

اللَّهُ عَلَيْهِ وَسَلَّمَ وَيَعْقُدُ عَلَيْهِمْ أَوْلَاهُمْ وَلَمْ يَلْعَنْهُمْ بَعْدَ سَاعَةٍ عَلَى زَكُوٰۃِ

الْأَمْوَالِ كَمَا بَعْثَمُهُمْ عَلَى صَدَقَاتِ الْمَوَالِيَّةِ وَالشَّمَارِ لَا نَهُ سَائِرَ الْأَمْوَالِ غَيْرِ

ظَاهِرَةً لِإِلَامِهِ وَإِنَّمَا تَكُونُ مَخْبُوْبَةً فِي الدُّورِ وَالْحَوَانِيَّتِ وَالْمَوَاضِعِ الْمُحَرَّزةِ

وَلَمْ يَكُنْ جَائزًا لِلصَّرَاةِ دُخُولُ أَحْرَازِهِمْ .^(۳)

(ترجمہ) اموال باطنہ کی زکوٰۃ حضور صلی اللہ علیہ وسلم اور حضرت ابو بکر و عمر و عثمان رضی

(۱) سورۃ البقرۃ: ۲۳

(۲) احکام القرآن للجصاص - تحت قولہ تعالیٰ: خذ من اموالہم صدقۃ - ۱۹۰۳، ۱۹۱۱ - ط: المطبعة المصرية

اللہ عنہم کے سامنے پیش کی جاتی تھی تو آپ فرماتے تھے، یہ تمہاری زکوٰۃ کا مہینہ ہے، تو جس پر قرضہ ہو پہلے وہ قرضہ ادا کرے پھر بقایا مال کی زکوٰۃ ادا کرے، حضور ﷺ نے انہیں اختیار دیا کہ وہ از خود مساکین کو ادا کریں اور اس وجہ سے امام (حکومت) کا حق زکوٰۃ لینے کا ساقط ہو جاتا ہے آپ بہت بڑے (امام عادل تھے) آپ کا فیصلہ امت پر نافذ رہتا ہے (امام ابو بکر جاص رازی فرماتے ہیں کہ) ہمیں ابھی تک یہ خبر نہیں پہنچی کہ حضور ﷺ نے اموال باطنہ کی زکوٰۃ کی وصولی کے لئے کبھی کسی عامل کو بھیجا ہو، جیسا کہ مال مویشی پھل وغیرہ اموال ظاہرہ کیلئے بھیجا کرتے تھے اس لئے کہ یہ باقی مال (اموال باطنہ) ظاہر نہیں ہیں امام کیلئے، بلکہ یہ گھروں میں مکانوں میں محفوظ مقامات میں رکھے ہوئے ہیں اور عامل کو جائز نہیں کہ محفوظ مقامات میں داخل ہوں۔“

آگے لکھتے ہیں:

فاحتدى عمر بن الخطاب فى ذلك فعل النبي صلى الله عليه وسلم
فى صلقات المواشى وعشور الشمار والزروع اذ قد صارت اموالاً ظاهرة
يختلف بها فى دار الاسلام كظهور المواشى السائمة والزروع والشمار ولم
ينكر عليه احد من الصحابة ولا خالقه فصارا جماعا مع ماروى عن النبي صلى
الله عليه وسلم فى حديث عمر بن عبد العزيز الذى ذكرناه (۱).

(ترجمہ) ”تو اس میں حضرت عمرؓ نے حضور ﷺ کی پیروی کی یعنی اموال ظاہرہ و باطنہ کا فرق کر کے مال مویشی، میوه جات کا عشر کھیتوں کی پیداوار سے صدقہ لیا اس لئے کہ یہ اموال ظاہرہ تھے دارالاسلام کے مختلف حصوں میں منتقل ہوتے تھے اور اس پر کسی صحابی نے انکار یا مخالفت نہیں کی تو اجماع ہو گیا صحابہ کرامؐ کا، یہ حدیث بھی حضور ﷺ سے منقول ہے جو ہم نے عمر بن عبد العزیزؓ سے نقل کی، پس یہ بات واضح ہو گئی کہ نقدی

(۱) احکام القرآن للجصاص تحت قولہ تعالیٰ: خدمت اموالہم صدقۃ - ۱۹۱۳ - ط: المطبعة المصرية

اموال باطنہ میں سے ہے حکومت کو اس سے زکوٰۃ وصول کرنے کا کوئی حق نہیں ہے۔

وَأَمَا فِي الْأَمْوَالِ الْبَاطِنَةِ فَلَمْ يَصُحُّ الْأَخْذُ مِنْهُمْ فَلَا تَسْقُطُ
الزَّكُوٰۃُ وَبِهِ يُفْتَنُ لَا هُوَ لِلْسُّلْطَانِ وَلَا يَأْخُذُ الزَّكُوٰۃَ فِي
الْأَمْوَالِ الْبَاطِنَةِ فَلَا يَصُحُّ الْأَخْذُ. (۱)

اور نہ اس طرح زکوٰۃ کا فریضہ ساقط ہوتا ہے۔

(۳) زکوٰۃ عبادت ہے، جیسے نماز عبادت ہے، زکوٰۃ ادا کرتے وقت نیت شرط ہے، تمام فقهاء کا اس پر اتفاق ہے، اما شرائط ادائہا فنية مقارنة لladاء او لعزال ما وجہ، یعنی زکوٰۃ ادا کرتے وقت یا زکوٰۃ کی رقم الگ کرتے وقت نیت کا ساتھ ہونا شرط ادا ہے، لیکن موجودہ حکم کے تحت اس کے علم کے بغیر اس کو بتائے بغیر بینک سے رقم کاٹ دی گئی تو نیت زکوٰۃ کرنے کا تو سوال پیدا نہیں ہوتا تو کیسے ادا ہو گئی۔

(۴) بینک میں جو رقم رکھی جاتی ہے اور اس پر سود بھی وصول کیا جاتا ہے، یہ بینک کے پاس امانت نہیں ہے، اور نہ اس کی نگرانی میں ہے بلکہ یہ رقم فی الواقعہ بینک کو بطور قرض دی گئی ہے۔ امانت ہوتی تو بینک اس کو استعمال کرنے کا مجاز نہ ہوتا اور نہ اسے سود دیتا، جب بینک اسے تصرف میں لاتا ہے اس سے کاروبار کرتا ہے، اور اس پر قرض خواہ کو سود ادا کرتا ہے، تو یہ قرض خواہ کی رقم بینک کے ذمہ قرض ہوتی ہے اس میں شرعی طریقہ یہ ہے کہ قرض خواہ جب بھی اپنا قرضہ وصول کرے گا تو سابقہ مدت کی زکوٰۃ ادا کرے گا مقرض کو یہ اختیار نہیں کہ وہ قرض خواہ کی زکوٰۃ اپنی مرضی سے ادا کرے یہاں تو یہ صورت حال ہے کہ نیشنلائز بینک جو خالص سرکاری ہیں اس میں سے سرکار جو مقرض ہے قرض خواہ کی رقم کی زکوٰۃ اپنی تحويل میں لے لیتی ہے، اس کا کوئی شرعی جواز نہیں ہے۔

(۵) حرام مال یعنی سودی رقم سے زکوٰۃ ادا نہیں ہوتی زکوٰۃ ایک عبادت ہے اور سود محض حرام قطعی، اگر کسی کی سودی رقم کا کوئی حصہ زکوٰۃ میں کاٹ لیا گیا تو اس سے زکوٰۃ کس طرح ادا ہو گی۔

(۱) الفتاویٰ الولوالجية - کتاب الزکوٰۃ - الفصل الثانی - ۱۸۰.

یہاں حکومت ڈھائی فیصد رقم جب کاٹتی ہے تو اس سے سود کی شرح تو کچھ کم ہو جاتی ہے اصل رقم تو بحال رہتی ہے اس طرح زکوٰۃ کیسے ادا ہوئی۔

(۶) نظام معیشت سارے کا سارا غیر اسلامی ہو تو اس میں زکوٰۃ کا پیوند لگانا قطعاً جائز نہیں ہے۔

(۷) حکومت قرض خواہ سے نہیں پوچھتی کہ تمہارے ذمہ قرضہ جات ہیں یا نہیں؟ ہو سکتا ہے کہ ایک شخص کا ایک لاکھ روپیہ بینک میں بھی ہو، اور وہ دولالاکھ کا مقرض ہو تو اس پر زکوٰۃ واجب نہیں لیکن موجودہ حکم کے تحت ایسے اشخاص کی رقمیں بھی کاٹ دی گئیں۔

(۸) نابالغ اور پاگل کے مال سے زکوٰۃ واجب نہیں لیکن موجودہ حکم میں ان کے مال سے بھی زکوٰۃ وصول کی جاتی ہے، جو سراسر ظلم ہے۔

(۹) زکوٰۃ اس وقت حکومت کو ادا کی جاتی ہے، جب لوگوں کو حکومت پر پورا اعتماد ہو کہ وہ قرآنی مصارف پر خرچ کرے گی ﴿انما الصدقات للفقراء والمساكين والعاملين عليهها﴾۔ الآية، قرآن کریم کی نص صریح نے مصرف زکوٰۃ متعین کر دیا ہے جب یقین نہ ہو کہ حکومت صحیح مصارف پر خرچ کرے گی تو ایسی حکومت کو نہ تو اموال ظاہرہ کی زکوٰۃ دینی جائز ہے، اور نہ اموال باطنہ کی۔

شمس الائمه سرسخی "کتاب المبسوط" میں فرماتے ہیں:

فاما ما يأخذ سلاطين زماننا هو لاء الظلمة من الصدقات

والعشور والخرج والجزية فلم يتعرض له محمد في الكتاب وكثير

من أئمة بلخ يفتون بالاداء ثانياً فيما بينه وبين الله تعالى كما في حق اهل

البغى لعلمنا انهم لا يصرفون الماخوذ مصارف الصدقة و كان ابو بكر

الاعمش يقول في الصدقات يفتون بالاعادة فاما في الخراج فلا. (۱)

موجودہ حکومت نے جس طرح اوقاف کے مکملہ کی رقم خرد برداری ہے ان سے کوئی توقع نہیں کہ وہ

(۱) المبسوط - کتاب الزکاۃ - وفيه زکاۃ الابل ومن قبیل باب زکاۃ الغنم - ص ۱۸۰ / ۲ ط: دار

زکوٰۃ کی رقم صحیح مصرف پر خرچ کر دے۔

(۱۰) زکوٰۃ سال میں صرف ایک مرتبہ ادا کرنا فرض ہے اب ایک دن میں تمام ملک کے شہریوں کی رقمیں کاٹی گئی ہیں کس سے پوچھا گیا کہ تم نے کب زکوٰۃ ادا کی ہے؟ عام طور پر لوگ رجب کے مہینہ میں زکوٰۃ ادا کرتے ہیں اور انہوں نے شعبان کے اوائل میں زکوٰۃ کاٹ دی اس کا بھی جواز نہیں، ایسے لوگوں کو رقمیں واپس کرنا لازم ہیں، مرزا یوں کی رقم بھی زکوٰۃ میں وصول کی ہے جب کہ پاکستان کے آئین کی رو سے غیر مسلم ہیں اس کی تحقیق لازم ہے۔

تلک عشرہ کاملہ، جلدی سے یہ دس غلطیاں جوفوری طور پر محسوس ہوئی ذکر کر دی ہیں۔

مجھے امید ہے کہ حکومت اور قوم شرعی مسئلے کے سمجھنے میں اب وقت محسوس نہیں کریں گے۔

کتبہ: مفتی محمود عفی اللہ عنہ
بینات-شوال المکرّم ۱۴۰۰ھ

قانون زکوٰۃ سے شیعوں کا استثناء

حکومت پاکستان نے زکوٰۃ و عشر کے متعلق قانون بنایا کہ اس کی وصول یا بی او ر مصارف مشرودہ میں اسے صرف کرنے کی ذمہ داری خود سنہجاتی اور اس قانون کے بموجب زکوٰۃ و عشر کی وصولی کر رہی ہے، مگر عجیب بات ہے کہ ایک طرف تو وہ فقہ جعفری پر عمل کرنے والوں، یعنی شیعوں کو مسلمانوں کا ایک فرقہ کہتی ہے، اور دوسری طرف اسے قانون زکوٰۃ و عشر سے مستثنی قرار دیتی ہے یہ استثناء شرعاً بالکل ناجائز ہے اور حکومت کو شرعاً اس کا کوئی حق نہیں کہ وہ کسی گروہ کو زکوٰۃ یا عشر معاف کر کے اس کی ادائیگیوں سے مستثنی کر دے دلائل ملاحظہ ہوں:

(۱) بخاری شریف جلد اول کتاب الزکوٰۃ میں حضرت ابو بکر صدیق رضی اللہ عنہ کے ابتدائی دور خلافت کا یہ مفصل واقعہ مذکور ہے کہ جن نو مسلم قبائل عرب نے زکوٰۃ دینے سے انکار کر دیا تھا ان کے خلاف حضرت صدیق اکبرؓ نے اعلان جہاد فرمایا اور جنگ کر کے انہیں ادائے زکوٰۃ پر مجبور کیا۔ آں محترم کے اس فیصلے سے جملہ صحابہؓ کرام متفق ہو گئے تھے یعنی یہ حکم اجماع صحابہؓ سے ثابت ہو گیا، جو دلیل شرعی قطعی ہے اور اگر ادائے زکوٰۃ سے کسی کو مستثنی کرنے یا زکوٰۃ معاف کرنے کی کوئی گنجائش ہوتی تو یقیناً حضرت صدیق اکبرؓ اور دوسرے صحابہؓ کرامؓ ان مانعین زکوٰۃ کے خلاف فوج کشی نہ کرتے کیونکہ وہ قبائل جنہوں نے ادائے زکوٰۃ سے انکار کر دیا تھا مسلمان تھے مرتد نہیں ہوئے تھے^(۱)

علاوہ بریں اس وقت خلافت اسلامیہ اور ملت ایمانیہ کو شدید بیرونی خطرات کا سامنا تھا روم و ایران کی طاقتور سلطنتیں انہیں مٹا دینے کی تیاری کر رہی تھیں، دوسری طرف بعض قبائل عرب مرتد ہو گئے تھے، ان خطرات کے باوجود حضرت صدیق اکبرؓ نے مانعین زکوٰۃ کے خلاف جہاد کا عزم اور اعلان فرمایا اس

(۱) صحيح البخاری - کتاب الزکوٰۃ - باب وجوب الزکاۃ - ۱۸۸ / .

سے یہ بالکل عیاں ہے کہ زکوٰۃ و عشر معاف کرنے کا کوئی حق حکومت مسلمہ کو نہیں ہے اور شریعت اسلامیہ میں اس کی کوئی گنجائش نہیں ہے۔

یہ امر بھی قابل لحاظ ہے کہ قبل مانعین زکوٰۃ کا نظریہ اور مسلک یہ تھا کہ نبی اکرم صلی اللہ علیہ وسلم کی وفات کے بعد حکومت کو زکوٰۃ ادا کرنا واجب نہیں ہے گویا وہ بھی موجودہ شیعوں کی طرح ایک فرقہ تھے اور اس معاملے میں ان کی پوزیشن اُس وقت وہی تھی جو اس وقت شیعوں کی ہے مگر زکوٰۃ کے معاملے میں ان کے مسلک و مذہب کا کوئی لحاظ نہیں کیا گیا اور ان سے زکوٰۃ کا مطالبہ کیا گیا۔

فقہ حنفی کی معتبر کتاب ”الدر المختار“، کتاب الزکوٰۃ، باب العشر والخرج میں یہ مسئلہ مذکور ہے:

یجوز ترك الخراج للملك لا العشر^(۱)

”ما لک کو خراج معاف کر دینا جائز“ عشر، معاف کر دینا جائز نہیں۔“

سو نے چاندی کی زکوٰۃ اور ”عشر“ میں کوئی فرق نہیں ”عشر“ بھی پیداوار کی زکوٰۃ ہے جس طرح عشر معاف کر دینے کا اختیار حکومت کو نہیں ہے اسی طرح سونے چاندی کی زکوٰۃ معاف کر دینے کا بھی اسے کوئی اختیار نہیں۔

(۳) زکوٰۃ ثمنین اور عشر کا مطالبہ اور انہیں وصول کرنے کا حق حکومت کو شرعاً بر بناء حمایت و حفاظت حاصل ہوتا ہے، فقہ حنفی کی مشہور کتاب ”بدائع الصنائع فی ترتیب الشرائع“، کتاب الزکوٰۃ میں ”ملک العلماء علامہ کاسانی“، یہ مسئلہ لکھ کر کہ عاشر سونے چاندی کی زکوٰۃ بھی وصول کرے گا اس کی توجیہ میں لکھتے ہیں:

وَهَذَا لَانِ الْإِمَامَ إِنَّمَا كَانَ لِهِ الْمَطَالِبَ بِزَكُوٰۃِ الْمَوَاشِیِ فِی

اِمَاكِنَهَا لِمَکَانِ الْحِمَايَةِ لَانِ الْمَوَاشِیِ فِی الْبَرَارِیِ لَا تَصِيرُ مَحْفُوظَةً لِلَا

بِحْفَظِ السُّلْطَانِ وَحِمَايَتِهِ وَهَذَا الْمَعْنَى مُوْجُودٌ فِی مَالٍ يَمْرُ بِهِ التَّاجِرُ

عَلَى الْعَاشِرِ فَكَانَ كَالسَّوَائِمِ وَعَلَيْهِ اِجْمَاعُ الصَّحَابَةِ^(۲)

(۱) رد المحتار علی الدر المختار - کتاب الزکوٰۃ - مطلب هل يجب العشر علی المزارعين فی الارض السلطانية - ۳۳۷/۲ -

(۲) بدائع الصنائع فی ترتیب الشرائع - کتاب الزکوٰۃ - فصل وأما بیان من له المطالبہ باداء الواجب فی السوائم الخ - ۱۳۶/۲ -

”اور یہ اس لئے ہے کہ امام کو جو مواثیٰ اپنے ٹھکانوں پر ہیں اس کی زکوٰۃ کا مطالبہ کرنے کا بھی جو حق حاصل ہے وہ حمایت کی وجہ سے ہے، کیونکہ مواثیٰ جنگلات میں سلطان کی حفاظت و حمایت کے بغیر محفوظ نہیں رہ سکتے، اور یہ بات اس مال میں بھی پائی جاتی ہے جسے کوئی تاجر عاشر کے پاس سے لے کر گزرتا ہے تو یہ مال بھی مثل ”سوائم“ کے ہو گیا، اور اس مسئلہ پر صحابہؓ کا جماع ہے۔“
پھر اسی ”بدائع الصنائع“ کے ص ۷۲ پر تحریر فرماتے ہیں:

(فصل) وأما شرط ولایة الاخذ فانواع ، منها وجود الحمایة
من الامام حتى لو ظهر اهل البغى على مدينة من مدائن اهل العدل او
قرية من قراهم وغلبوا عليها فاخذوا اصدقات سوائمهم وعشور
اراضيهم وخراجها ثم ظهر عليهم امام العدل لا يأخذ منهم ثانياً لأن
حق الاخذ للامام لاجل الحفظ والحمایة ولم يوجد (۱)

”(فصل) زکوٰۃ لینے والے کی ولایت ”اخذ“ حاصل ہونے کے لئے متعدد شرائط ہیں، ان میں ایک امام کی طرف سے حمایت کا وجود بھی ہے یہاں تک کہ اگر با غنی اہل عدل کی کسی بستی پر قابض ہو جائیں، شہر پر یادیہات پر اور اس پر غالب ہو کر وہاں کے باشندوں سے ”سوائم“ کی زکوٰۃ اور ان کی زمینوں کا عشر و خراج وصول کر لیں پھر ان پر امام عادل غالب ہو جائے تو ان باشندوں سے (یہ محاصل) دوبارہ نہیں وصول کرے گا کیونکہ امام کو ان کے وصول کرنے کا حق حفاظت اور حمایت کی وجہ سے حاصل ہوتا ہے۔“ اور یہ چیز (حفاظت و حمایت) حکومت کی طرف سے جس طرح اہلسنت کے اموال کو حاصل ہے اسی طرح شیعوں کے اموال کو بھی حاصل ہے پھر قانون زکوٰۃ عشر سے انہیں مستثنیٰ کرنے کے لئے کیا وجہ جواز ہے؟ یقیناً ان قوانین سے ان کا استثناء شرعاً ممنوع اور ناجائز ہے۔

(۱) بدائع الصنائع - کتاب الزکوٰۃ - فصل وأما شرط ولایة الاخذ - ۲/۱۳۶ - ط: دار احیاء التراث.

(۳) زکوٰۃ اور عشر مال کے حق میں عبادت ہیں یعنی انہیں ادا کر کے اللہ تعالیٰ کی عبادت کرنا ہے، لیکن حکومت کا انہیں وصول کرنا کوئی عبادت نہیں ہے۔ بلکہ حکومت کے حق میں یہ صرف محاصل اور ٹیکس ہیں۔ کیونکہ یہ حفاظت و حمایت کا عوض ہیں، ”بدائع الصنائع“ کی عبارت مذکورہ بالا میں اس کی تصریح ہے۔

یہی وجہ ہے کہ اس سے ”عاملین“، یعنی زکوٰۃ و عشر وصول کرنے والوں کو تنوہادی جا سکتی ہے۔ پھر جب یہ ٹیکس ہے تو اس کا کوئی تعلق کسی فرقہ کے شخصی قانون سے نہیں ہے اس لئے اسے صرف اہل سنت پر عائد کرنا اور شیعوں کو اس سے مستثنی کر دینا شرعاً ناجائز اور ظلم میں داخل ہے، اسی وجہ سے فقهاء نے تصریح کی ہے کہ اگر شرعی مصلحت سے حکومت کسی خاص شخص کو عشر معاف کر دے تو اس پر واجب ہے کہ خراج کی مدد سے اس کی ضمان ادا کرے۔ چنانچہ ”رد المحتار“، کتاب الزکوٰۃ، باب العشر والخارج میں مسئلہ مذکور میں اختلاف کے تذکرے کے بعد لکھا ہے کہ:

قلت والذى فى الاشباه عن البزايزية: اذا ترك العشر لمن
عليه جاز غنيا كان او فقيرا لكن ان كان المتروك له فقيرا فلا ضمان
على السلطان وان كان غنيا ضمن السلطان للفقراء من بيت مال
الخارج لبيت مال الصدقة (۱)

”الاشباء“ میں ”البزايزية“ سے یہ نقل کیا ہے کہ سلطان (یعنی حکومت) کے لئے ”عشر“ کسی شخص کو جس پر واجب ہو معاف کر دینا جائز ہے خواہ وہ شخص غنی ہو یا فقیر لیکن اگر متروک لفقیر ہو تو سلطان پر ضمان واجب نہیں، لیکن اگر غنی ہو تو سلطان فقراء کو ضمان ادا کرے گا یعنی خراج کی مدد سے صدقہ کی مدد کو ضمان دے گا۔

واضح رہے کہ اس مسئلہ کا تعلق صرف ”عشر“ سے ہے زکوٰۃ ثمنیں سے اسے کوئی تعلق نہیں، اور اسے اس پر منطبق نہیں کیا جاسکتا۔

یہ بھی واضح رہے کہ اس مسئلہ کا تعلق فرد سے ہے اس سے کسی جماعت اور گروہ کو عشر معاف کرنے

(۱) رد المحتار على الدر المختار - کتاب الزکاۃ مطلب هل يجب العشر على المزارعين في الأرض -

کا جواز معلوم نہیں ہوتا کیونکہ دو چار افراد اور پوری جماعت اور مستقل فرقے کے درمیان جو فرق ہے وہ ظاہر ہے، دونوں کے حکم کو نیکساں نہیں کہا جاسکتا۔

لیکن اس جزیئے سے یہ ظاہر ہوتا ہے کہ اصل یہ ہے کہ سلطان (حکومت) کو عشر معاف کر دینے کا کوئی حق اور اختیار نہیں ہے۔ اگر حق و اختیار ہوتا تو ضمان واجب نہ ہوتا، تاہم اگر اس جزیئے سے استدلال کر کے قانون ”عشر“ سے شیعوں کے استثناء کو جائز کہا جائے تو اس استدلال کو جائز فرض کرنے کے بعد بھی قانون مذکور سے شیعوں کے استثناء کو جائز نہیں کہا جاسکتا کیونکہ اس میں ضمان دینے کا کوئی تذکرہ نہیں ہے۔ لہذا اگر صرف قانون عشر سے شیعوں کو مستثنی کیا جائے تو حکومت پر واجب ہے کہ شیعوں پر اسی قدر لیکس لگائے جو بطور ضمان اہلسنت کے عشر میں شامل کیا جائے تاکہ فقراء و مساكین کو ان کا حق مل سکے اور ان کی حق تلفی نہ ہو، سونے چاندی کی زکوٰۃ معاف کرنے کا کوئی سوال ہی پیدا نہیں ہوتا، اس سے شیعوں کے استثناء کے لئے کوئی وجہ جواز ہی موجود نہیں۔

(۵) قانون زکوٰۃ و عشر سے شیعوں کا استثناء اہل سنت کے لئے مضرت رسال ہے، کیونکہ بہت سے جاہل سنی بوجہ ناواقفیت دوسروں کے ورغلانے سے زکوٰۃ یا عشر سے بچنے کے لئے خود شیعہ اور فقہ جعفری کا پیرو ظاہر کرتے ہیں جس کی وجہ سے فقراء کی حق تلفی ہوتی ہے اور اہل سنت کی تعداد میں کمی ہوتی ہے اور شیعوں کی تعداد میں فرضی اور غیر واقعی اضافہ ہو رہا ہے اس کے علاوہ خود سنی معاشرے میں بوجہ اظہار تبدیلی مذہب ایک کشمکش پیدا ہو رہی ہے اور شرعاً حکومت کو کوئی ایسا قانون بنانا جائز نہیں جواہل سنت کے لئے مضرت رسال ہو۔ فقط واللہ اعلم

کتبہ: محمد الحلق سندیلوی

بینات محرم الحرام ۱۴۰۳ھ

”قرض اتا رو ملک سنوارو“

میں زکوٰۃ کی ادائیگی

کیا فرماتے ہیں علماء دین اس مسئلہ میں کہ وزیر اعظم جناب نواز شریف نے قرض اتا رو، ملک سنوارو کا اعلان کیا ہے اور عام لوگوں سے عطیات اور قرض حسنہ کی درخواست کی ہے۔

(۱) سوال یہ ہے کہ کیا عطیہ کے فنڈ ہم زکوٰۃ میں دے سکتے ہیں کیونکہ حکومت مقروض ہے لہذا حکومت کا قرض اتنا نے کے لئے زکوٰۃ دینا جائز ہے یا نہیں؟

(۲) اسی طرح قرض حسنہ کے فنڈ سے زکوٰۃ دینا جائز ہے یا نہیں؟

(۳) اگر ان دونوں فنڈ میں زکوٰۃ و صدقات ناجائز ہیں تو قرض کس طرح اتنا جاسکتا ہے؟ امید ہے کہ شرعی جواب عنایت فرمائیں گے۔

اجواب باسمہ تعالیٰ

زکوٰۃ شریعت اسلامیہ کے فرائض میں سے ہے، زکوٰۃ حق مالی کے طور پر اللہ تعالیٰ کی طرف سے مالدار (صاحب نصاب) افراد پر واجب کی گئی ہے، حکومت کے مالدار ہونے کے باوجود اس پر زکوٰۃ فرض نہیں کی گئی۔

ہر صاحب نصاب کے بقدر مالیت اس میں سے اڑھائی فیصد سالانہ ادا کرنا فرض ہے، زکوٰۃ کی ادائیگی صاحب نصاب شخص کی ذمہ داری ہے اور اس پر لازم ہے کہ زکوٰۃ مستحقین زکوٰۃ تک پہنچائے اور مستحقین زکوٰۃ کی تلاش و جستجو کرے۔

یہ بھی ملاحظہ ہے کہ فرض صرف نہیں کہ زکوٰۃ دینی ہے اور مال کو اپنی ملکیت سے نکالنا ہے بلکہ صحیح اور واقعی مستحق افراد تک زکوٰۃ کا پہنچانا بھی صاحب نصاب کی ذمہ داری ہے، مستحقین زکوٰۃ کی ایک فہرست اللہ تعالیٰ نے قرآن پاک میں ”سورۃ توبہ“ میں ذکر فرمائی ہے، مصارف زکوٰۃ کو اس اہتمام کے ساتھ

ذکر کرنا بھی اس طرف اشارہ ہے کہ غیر مستحق کو زکوٰۃ دینے سے زکوٰۃ ادا نہیں ہوگی۔

زکوٰۃ مستحق افراد کو بغیر کسی عوض کے مالک بنانا کردینا ضروری ہے، پھر یہ مالک اپنی مرضی سے جہاں چاہے خرچ کرے۔ اس تمہید کے بعد سوالات کا جواب ملاحظہ کریں۔

(۱) مستحقین زکوٰۃ میں سے ایک فرد مقرض ہے مقرض شخص کو بقدر قرض زکوٰۃ دی جاسکتی ہے اور اس سے زکوٰۃ دینے والے کی زکوٰۃ ادا ہو جائے گی، لیکن حکومتوں کا مقرض ہونا اس زمرہ میں نہیں آتا ہے اسکیم "قرض اتا روملک سنوارو" میں زکوٰۃ کی رقم نہیں دی جاسکتی۔ اگر زکوٰۃ دی جائے گی تو ادا نہیں کی اس کی ادائیگی ضروری ہوگی کیونکہ زکوٰۃ کے لئے کسی بھی مستحق زکوٰۃ فرد کو مالک بنانا کردینا ضروری ہے جیسا کہ کتب فقہ میں ہے:

"هی تملیک جزء مال عینہ الشارع من مسلم فقیر" (۱).

(۲) حکومت نے بطور قرض حصہ جو کچھ عوام سے طلب کیا ہے اس میں بھی مدد زکوٰۃ میں سے قرض دینا جائز نہیں کیونکہ زکوٰۃ کی رقم جب تک مستحق فرد کو نہیں مل جاتی زکوٰۃ ادا نہیں ہوتی۔

(۳) حکومت کے ذمہ قرض کی ادائیگی کے لئے چند صورتیں ہیں:

۱: سب سے زیادہ اہم اور بنیادی طریقہ جس میں کسی طرح کی رو رعایت نہ کی جائے، یہ ہے کہ ان لوگوں پر زبردست قوت کے ساتھ ہاتھ ڈالا جائے جنہوں نے قرض کی حاصل کردہ رقم کو بے جا استعمال کیا یا وہ افراد جو حکومت سے قرض لے کر ہضم کر گئے اور پھر اس کو معاف کرایا، کسی بھی حکومت کو یہ اختیار حاصل نہیں کہ مالداروں کو قرض دے کر اسے معاف کر دے اور اس کا بوجھ عوام پر منتقل کر دے جن لوگوں نے جب سے جس مقدار میں قرض معاف کرائے ہیں ان سے ایک ایک پائی وصول کی جائے اور پھر اس سے ملکی قرضہ ادا کیا جائے۔

۲: وہ لوگ جو حکومت سے براہ راست یا حکومتی بینکوں سے سود کی رقم لے چکے ہیں وہ تمام لیا ہوا سود حکومت کو واپس کر دیں، کیونکہ سود کا لینا ناجائز اور حرام ہے اور اصل مالک کو واپس کرنا لازم ہے لہذا

(۱) رد المحتار علی الدر المختار - کتاب الزکوٰۃ - ۲۵۸، ۲۵۷/۲ - واللفظ لتویر الابصار لشیخ

الاسلام محمد عبداللہ المرتاشی۔

جو کچھ سود لیا گیا ہے سب کا سب حکومت کو واپس کر دیں ایسا کرنا ان پر لازم ہے۔ وہ حضرات جو حکومت کو عطیات دے رہے ہیں ان کو چاہئے کہ وہ پہلے سے سود لے چکے ہیں تو وہ سود کی رقم واپس کریں کیونکہ اس کی واپسی واجب اور ضروری ہے جب کہ عطیہ محسن غلط صدقہ ہے، واجب کی ادائیگی غلط سے مقدم ہوتی ہے۔

۳: اگر اپنی طرف سے عطیات کے ساتھ حکومت کی "قرض اتا رو ملک سنوارو" مہم کی مدد کی جائے تو بھی کی جاسکتی ہے انشاء اللہ یہ صورت اجر و ثواب سے خالی نہیں ہوگی۔

۴: حکومت کی اسکیم کی تیری صورت حکومت کو قرض دے کر اس پر سود لینا حرام ہے، قرض بطور قرض حسنہ دیا جائے اور اس پر کسی قسم کا سود نہ لیا جائے، سود کا لینا دینا حکومت، غیر حکومت دونوں کی طرف سے حرام قطعی ہے حکومت کا بھی "قرض اتا رو ملک سنوارو" مہم اسکیم میں اس صورت کو شامل کرنا انتہائی غلط اقدام ہے، سود کا لینا دینا اللہ تعالیٰ کے ساتھ لڑائی اور جنگ کرنا ہے۔

ارشاد باری تعالیٰ ہے:

ترجمہ: اے ایمان والو! ڈر واللہ سے اور چھوڑ دو جو کچھ باقی رہ گیا ہے سود، اگر تم کو یقین ہے اللہ کے فرمانے کا۔ پھر اگر نہیں چھوڑتے تو تیار ہو جاؤ لڑانے کیلئے اللہ سے اور اس کے رسول سے اور اگر توبہ کرتے ہو تو تمہارے واسطے ہے اصل مال تمہارا، نہ تم کسی پر ظلم کرو اور نہ کوئی تم پر۔^(۱)

اللہ تعالیٰ اور اس کے رسول صلی اللہ علیہ وسلم سے جنگ اور لڑائی کر کے ہم کبھی کامیاب نہیں ہو سکتے اللہ تعالیٰ ہم سب کو ہدایت نصیب فرمائے۔

نوٹ: قرض اتا رو مہم کے لئے اخبارات میں جس طرح قد آدم کے برابر اشتہارات شائع کرائے جا رہے ہیں اور ان پر قوم کا کثیر سرمایہ بے در لغت خرچ کیا جا رہا ہے، کیا یہ رقم قرض اتنا نے میں کار آمد نہیں ہو سکتی؟ اس پر بھی توجہ کرنا چاہئے۔ واللہ اعلم

کتبہ: محمد عبدالمحید دین پوری

بینات - ذوالحجہ ۱۴۲۵ھ

زکوٰۃ سے ٹیلیفون بل کی ادائیگی

کیا فرماتے ہیں علماء کرام اس مسئلہ کے بارے میں: کہ ”مدارس میں زیادہ تر فنڈ زکوٰۃ کا آتا ہے اور اس میں مختلف اخراجات ہوتے ہیں مثلاً استادوں کی تنخواہ، مطبخ، ٹیلیفون کا خرچہ، ڈاک کا خرچہ وغیرہ وغیرہ، حتیٰ کہ اس میں یہ بھی شامل ہوتا ہے کہ نیجنگ کمیٹی کی میٹنگوں میں چائے، بسکٹ کی تواضع بھی اسی خرچہ میں آتی ہے۔ اس سلسلے میں کیا ”جمعیت تعلیم القرآن انٹرنشنل“، اپنا بیت المال قائم کر سکتا ہے؟ تفصیل درج ذیل ہے: ہمیں جو بھی چندہ یا آمدن بہذکوٰۃ آتی ہے اس کو مندرجہ بالامدوں میں خرچ کرنا ہوتا ہے، اگر ہم اپنا ایک بیت المال بنالیں (جیسا کہ پہلے وقتوں میں بیت المال ہوتے تھے) اور اس بیت المال میں سارے روپے جمع کریں اور پھر مندرجہ بالا خرچ اس سے ادا کئے جائیں، کیا ہم یہ بیت المال بن سکتے ہیں؟ لیکن اس میں سوال یہ پیدا ہوتا ہے کہ پہلے پوری قوم کا بیت المال ہوتا تھا اور اس میں سے یہ سارے اخراجات ہوتے تھے، اب چونکہ اسلامی حکومت نہیں اور نہ ہی کوئی اس قسم کا بیت المال ہے اس لئے ہمارا پورا ٹرست ایسا بیت المال بنالے کیونکہ یہ باقاعدہ بجٹ بنانے کی منظور کر کے پھر خرچ کرتی ہے، کوئی ایک شخص واحد اس کا مالک نہیں ہے اور نہ کسی کو اختیار ہے کہ وہ خرچ کرے۔“

ہمیں امید ہے کہ آپ مہربانی فرماتے ہوئے اس پر اپنا فتویٰ عنایت فرمائیں گے۔

الاطاف حسین برخوردار یہ

اجواب باسمہ تعالیٰ

واضح رہے کہ زکوٰۃ کے مصارف اللہ تعالیٰ نے قرآن کریم میں بیان فرمادیئے ہیں، چنانچہ ارشاد ہے:

انما الصدقات للقراء والمساكين ... الایة (التوبۃ)

”بِلَا شَبَهٍ صَدَقَاتٌ لِّلْقَرَاءِ وَالْمُسَاكِينِ كَمْ كَيْنَ كَمْ لَئَنَ هُنَّ مِنْ عِبَادِنَا“

ان مصارف کے علاوہ زکوٰۃ کا اور کوئی مصرف نہیں ہے۔ زکوٰۃ کی رقم نہ تو تنخواہ میں دینا جائز ہے اور نہ ہی کسی اور مصرف (غیر زکوٰۃ) میں خرچ کرنا جائز ہے۔ مدارس میں زکوٰۃ کی رقم زکوٰۃ دہنگان صرف مستحق طلباء پر خرچ کرنے کے لئے دیتے ہیں اور اہل مدارس مستحق طلباء پر خرچ کرنے کیلئے وصول کرتے ہیں، مدارس میں صرف مستحق طلباء ہی زکوٰۃ کا مصرف ہیں۔

چونکہ زکوٰۃ کی تعریف میں یہ بات شامل ہے کہ وہ بغیر کسی معاوضہ و منفعت کے مستحق زکوٰۃ کو مالک بنانے کردی جائے جیسا کہ ”عامگیری“ میں ہے:

اما تفسیر ها فھی تمليک المال من فقير مسلم غير هاشمی
ولا مولا ه بشرط قطع المنفعة عن المملک من كل وجه لله تعالى

هذا في الشرع، كذا في التبيين .^(۱)

الہدا زکوٰۃ کی رقم سے بلا تملیک مستحق زکوٰۃ نہ تو مرسین وغیرہ کی تنخواہ دینا جائز ہے اور نہ مدارس کی تعمیر میں اور نہ شیلیفون وڈاک وغیرہ کے اخراجات اور نہ غیر مستحق زکوٰۃ کے خورد و نوش کے اخراجات میں زکوٰۃ کی رقم خرچ کرنا جائز ہے۔ الغرض زکوٰۃ کی رقم صرف شریعت مطہرہ کے بیان کردہ مصارف میں ہی خرچ کرنا ضروری ہے، غیر مصارف زکوٰۃ میں خرچ کرنا ناجائز ہے اور اس سے زکوٰۃ ادا نہ ہوگی۔

رہایہ بیت المال کا قیام، تو بیت المال نام ہے حکومت کے قائم کردہ مخصوص فنڈ زکا جس میں چار قسم کے اموال جمع کئے جاتے تھے اور ہر مال اپنے اپنے مصرف پر خرچ کیا جاتا تھا وہ چار اموال یہ ہیں۔

- ۱۔ مال غنیمت، رکاز اور کنوں کا خمس۔
- ۲۔ صدقات یعنی زکوٰۃ و عشر وغیرہ۔
- ۳۔ مال جس کا کوئی وارث نہ ہو۔
- ۴۔ خراج اور جزیہ۔

ان اموال میں سے ہر ایک مال اپنے اپنے مصرف میں خرچ کیا جاتا تھا، ایسا ہر گز نہیں ہوتا تھا کہ یہ تمام اموال ایک جگہ اس طرح جمع کر دیئے جاتے تھے کہ ہر ایک مال دوسرے مال میں خلط ملٹ ہو جاتا بلکہ ہر مال کا شعبہ الگ الگ ہوتا تھا مثلاً زکوٰۃ ہے، اس کا اپنا الگ شعبہ ہوتا تھا اور زکوٰۃ اپنے مصارف میں خرچ

(۱) الفتاویٰ الہندیہ - کتاب الزکوٰۃ - الباب الاول فی تفسیرہا الخ - ۱۷۰۷- ط: المتكبة الرشیدیة کوئٹہ

کی جاتی تھی غیر مصارف زکوٰۃ میں خرچ نہیں کی جاتی تھی۔ اسی طرح سے دوسرے اموال تھے۔ جیسا کہ ”در مختار“ میں ہے:

مصارف بینتها العالمونا	بیوت المال اربعۃ لکل
رکاز بعدها المتصد قونا	فأولها الغنائم والكنوز
وجالية يليها العاملونا	وثالثها خراج مع عشرة
يكون له اناس وارثونا	ورابعها الضوائے مثل مالا
وثلاثها حواه مقاتلونا	فمصرف الاولین اتی بنص
تساوی النفع فيها المسلميننا	ورابعها فمصرفه جهات
وفی الشامیة (قوله فمصرف الاولین) والنصل فی الاول قوله تعالیٰ واعلموا	ا انما غنمتم .. الاية، وفي الثاني انما الصدقات للفقراء ... الاية (۱)

تو بیت المال نام ہے حکومت کے قائم کردہ فنڈ زکا جس میں مذکورہ چار قسم کے اموال جمع کئے جاتے تھے اور پھر یہ بیت المال ملک کے تمام باشندوں کے لئے ہوتا تھا اور تمام مستحقین کی انفرادی ضروریات اور اجتماعی فلاج و بہبود کے کاموں میں بیت المال سے اخراجات کئے جاتے تھے۔

اس لئے ”جمعیت تعلیم القرآن“، کازکوٰۃ فنڈ کو بیت المال کا نام دینا شرعاً و اخلاقاً مغلط ہے، البتہ اس کو زکوٰۃ فنڈ کا نام دے کر ایک شعبہ قائم کر سکتے ہیں، لیکن اس میں یہ ضروری ہے کہ زکوٰۃ صرف مستحق افراد پر خرچ کی جائے نہ تو اس سے عملہ کی تحریکیں دینا جائز ہے اور نہ ہی انتظامیہ کے ذاتی اخراجات اور نہ دفتری اخراجات میں زکوٰۃ کی رقم خرچ کرنا جائز ہے بلکہ ان اخراجات کے لئے الگ غیر زکوٰۃ سے فنڈ جمع کیا جائے اس سے یہ اخراجات پورے کئے جائیں۔

کتبہ: محمد شفیق عارف

بینات ذوالقعدۃ ۱۴۲۳ھ

(۱) الدر المختار مع ردار المختار - کتاب العشر - مطلب فی بیوت المال ومصارفها - ۳۳۷/۲

۳۳۸-ط: ایچ ایم سعید کراچی۔

زکوٰۃ سے بچوں کی فیس کی ادائیگی

سوال: آپ کا زکوٰۃ کے بارے میں فتویٰ ملا، آپ نے جس طریقے سے واضح جواب دیا ہے دل بہت خوش ہوا، اب سوال درج ذیل ہے:

اگر ہم زکوٰۃ کی رقم تملیک کرتے ہیں تو یہی ہوتا ہے کہ بچوں کے والد یا سرپرست سے لکھواليا جائے یہاں بھی میری نظر میں تھوڑی سی شک کی گنجائش ہے کہ جب تک پیسے اس کے ہاتھ میں نہ پکڑوا میں تملیک کرنے میں اشکال ہو جائے گا لیکن اگر ہم نقد دے دیتے ہیں تو مشکل یہ بھی ہے کہ کوئی بچہ یا اس کا باپ پیسے نہ دے اور ہم اس سے زبردستی لینے کے حق دار بھی نہیں ہیں، یا، کیا کوئی بچوں کی فیس مقرر کی جائے یعنی ۱۰، ۲۰، ۵۰ روپے فی ماہ جوادا کر سکتے ہیں، وہ تو ٹھیک ہے کہ ان سے اس کے مطابق لے لیں لیکن جوادا نہیں کر سکتے ان طلباء کی طرف سے (اگر بالغ ہیں) یا ان کے سرپرست کی طرف سے (جونا بالغ ہیں) دستخط کرائے اور لکھواليا جائے، کہ فیس کی رقم ہم چونکہ ادا نہیں کر سکتے اس لئے آپ ہمیں زکوٰۃ میں امداد فرمائیں تاکہ فیس بھی ادا ہو سکے اور ہمیں کتابیں بھی دی جاسکیں، اب مندرجہ بالا صورتوں میں آپ کون سی صورت بہتر تصور فرماتے ہیں اور اسے کس طریقے سے نافذ کیا جائے تاکہ صحیح طریقے سے عمل درآمد ہو سکے۔

اجواب باسمہ تعالیٰ

صورت مسئولہ میں دوسری صورت جائز ہے کہ طلباء کی ماہانہ فیس مقرر کردی جائے اور جو طلباء صاحب حیثیت ہوں اور وہ فیس ادا کر سکتے ہوں تو وہ اپنی طرف سے فیس ادا کر دیا کریں اور جو طلباء فیس ادا کرنے کی استطاعت نہیں رکھتے اگر وہ بالغ ہیں تو وہ خود لکھ کر دے دیں کہ ہم فیس ادا کرنے کی استطاعت نہیں رکھتے اس لئے ہماری زکوٰۃ سے امداد کی جائے۔

اسی طرح جو طلباء نابالغ ہوں اور ان کے سرپرست ماہانہ فیس ادا کرنے کی استطاعت نہیں رکھتے تو

سرپرست یہ لکھ کر دے دیں کہ ہم ماہانہ فیس ادا کرنے کی استطاعت نہیں رکھتے لہذا زکوٰۃ سے ہماری مدد کی جائے تو اس صورت میں ایسے مستحق زکوٰۃ طلباء کو زکوٰۃ دے سکتے ہیں پھر اس رقم سے طلباء سے ماہانہ فیس بھی لے سکتے ہیں اور طلباء اپنی کتابیں وغیرہ بھی خرید سکتے ہیں، اس فیس سے جمع ہونے والی رقم سے اساتذہ کی تنخوا ہیں دینا جائز ہے اور دیگر انتظامی امور میں خرچ کرنا بھی جائز ہے۔

کتبہ: شفیق عارف

بینات-ذی قعده ۱۴۱۲ھ

تملیک زکوٰۃ کی مختلف صورتوں پر کتنے گئے

اشکالات کا جواب

کیا فرماتے ہیں مفتیان کرام دریں مسئلہ کہ مال زکوٰۃ اور عشر کو غیر مصرف مثلاً ملازمین کی تخلوا ہوں جیسے امور میں صرف کرنے کی صحیح اور بے غبار صورت کیا ہے؟ کیا اس کے لئے حیلهٗ تملیک ضروری ہے یا نہیں؟ اگر مسکین کی تملیک میں اس کو یہ یقین ہو کہ یہ محض فرضی کارروائی ہے، مجھے ہر حال میں رقم واپس کرنی پڑے گی تو اس قسم کا حیلهٗ تملیک کافی ہو سکے گا یا نہیں؟

(۲) بعض علماء فرماتے ہیں کہ مدرسہ کا مہتمم اس قسم کی رقم کے بارے میں از خود طلباء کا وکیل ہوتا ہے اگر ان کی بات سے اتفاق ہے تو ان اشکالات کا جواب دیں کہ کیا وکالت بلا وکیل درست ہو جاتی ہے اور اگر داخلہ کی شرائط میں سے یہ شرط درج کی جائے کہ مہتمم صاحب آپ کے وکیل ہوں گے تو کیا ایسی جبری توکیل معتبر ہو جائے گی؟ نیز ایسی صورت میں وہ زکوٰۃ طلباء کی ضروریات میں خرچ کرنے کی پابندی ہو گی یا مدرسین کی تخلوا جیسے امور میں بھی خرچ کرنے کی اجازت ہو گی۔

کیا ایک سال کے طلباء کی موجودگی میں حاصل کی جانے والی زکوٰۃ کو دوسرے سال کے طلباء پر خرچ کرنے کا حق ہو گا یا نہیں؟ اور پھر کیا طلباء کو یہ حق حاصل ہو گا کہ وہ اپنے وکیل کو یعنی مہتمم صاحب کو اپنی منشاء کی چیز پکوانے کی درخواست کریں نیز کیا طلباء کو یہ حق بھی ہو گا کہ وہ مہتمم صاحب کو اپنی وکالت سے معزول کر دیں؟ اگر نہیں تو پھر اس کی نظر پیش فرمائیں کہ موکل کو یہ حق نہ رہتا ہو۔

(۳) احسن الفتاویٰ ص ۲۹۲۔ ج ۲ میں ہے کہ جو باور پھی صرف طلباء کے لئے کھانا تیار کرتا ہو اس کی تخلوا زکوٰۃ عشر سے دی جاسکتی ہے اس میں اگر باور پھی کے عمل کو عامل کے عمل پر قیاس کیا گیا ہے تو اس پر اشکال ہے کہ عامل کا عمل تو نفس زکوٰۃ ہی کی وصولی سے متعلق ہوتا ہے جب کہ باور پھی کا عمل وصولی

کے بعد تصرف (طلباء) کے نفع سے متعلق ہے تو پھر مدرس کے وقت کی پابندی کرنے کا تعلق بھی تو مصرف مذکور کے نفع ہی سے ہے فماوجہ الفرق بینہما؟

(۴) اگر کسی مدرسہ میں زکوٰۃ کی تملیک نہ کی جاتی ہو یا یہ حیلہ محض فرضی کا رروائی کی صورت میں ہوتا ہو تو وہاں مدرسین کو تխواہ لینا جائز ہو گا یا نہیں؟

(۵) اگر مدرسہ میں مذکوٰۃ کی رقم اور مدعطیہ کی رقم مخلوط ہو تو کیا مدرس کی تخواہ دیتے وقت مہتمم صاحب کا محض نیت کر لینا کافی ہو جائے گا کہ یہ عطیہ میں سے تخواہ دے رہا ہوں یا اس کے لئے عطیہ کی رقم کا علیحدہ رکھنا ضروری ہے؟

المستفتی : محمد عبدالسمع دین پوری - رحیم یار خان

اجواب باسمہ تعالیٰ

ضرورت شدیدہ کے وقت مال زکوٰۃ اور عشر کو شرعی طریقے سے حیلہ تملیک کر کے غیر مصرف مثلاً مدرسین کی تخواہ وغیرہ میں استعمال کرنا جائز ہو گا حیلہ تملیک کے بغیر کسی بھی حال میں مال زکوٰۃ اور عشر کو غیر مصرف میں خرچ اور صرف کرنا جائز نہیں ہو گا۔

اگر مسکین کو تملیک سے یہ یقین ہو کہ تملیک ایک فرضی کا رروائی ہے اور رقم اس کو ہر حال میں واپس کرنی ہو گی اس کے باوجود مسکین نے وہ رقم تملیک کے لئے لی ہے تو تملیک ہو جائے گی اگرچہ اس پر واپس کرنا لازم نہیں ہے۔ جیسا کہ ”امداد الفتاوی“ کے حاشیہ میں ہے۔

نعم ان علم الآخذانہ تملیک بالشرط وقبل یتادی الزکوٰۃ

بلاشبہ ان الہبة والصدقة لا تفسد ان بشرط الفاسد (۱)

البته فرضی کا رروائی کی نیت سے حیلہ کرنا جائز نہیں ہو گا کیونکہ یہ ایک سراسر دھوکہ ہو گا جو سراسر ناجائز اور حرام ہو گا بلکہ مسکین کو زکوٰۃ دیتے وقت صرف زکوٰۃ کی ادائیگی کی نیت کرنا لازم ہو گا، اگر زکوٰۃ

(۱) امداد الفتاوی مولانا اشرف علی تھانوی - کتاب الزکوٰۃ - سوال نمبر ۲۸ حکم زکوٰۃ در مال حرام (حاشیہ) ص ۱۳ ج ۲ - ط

مسکین کو حوالہ کرتے وقت زکوٰۃ کی ادائیگی کی نیت نہیں ہوگی بلکہ صرف حیلہ تملیک کی نیت ہوگی تو زکوٰۃ ادا نہیں ہوگی جیسا کہ ”فتاویٰ شامی“ میں ہے:

لان المعتبر نية الدافع (۱)

اور حیلہ تملیک کا بہترین طریقہ یہ ہے کہ طلبہ کے وظیفہ کی مقدار میں اضافہ کر دیا جائے اور ان کو کھانے وغیرہ کا مقررہ وظیفہ حوالہ کرنے کے بعد یہ کہا جائے کہ کھانے، پینے، اساتذہ کی تنخواہ اور بھلی گیس وغیرہ کے بل کی مدد میں اتنے پیسے واپس کر دیں پھر جمع شدہ رقم میں سے کھانے کے علاوہ جو رقم فنڈ میں جمع ہو جائے مہتمم صاحب بحمد چندہ جہاں چاہیں صرف کر سکتے ہیں اس طرح زکوٰۃ بھی ادا ہو جائے گی اور تنخواہ وغیرہ کا کام بھی ہو جائے گا۔

(۲) دینی مدارس کے مہتمم و مُنتظمین مستحق طلباء کی جانب سے اموال زکوٰۃ وصول کرنے اور ان پر خرچ کرنے کے وکیل ہیں جیسا کہ حضرت مولانا گنگوہیؒ اور حضرت مولانا خلیل احمد سہارنپوریؒ کی تحقیق ہے لیکن یہ حضرات وکیل کے ساتھ امین بھی ہیں لہذا مدارس کے مہتمم و مُنتظمین کے قبضہ میں اموال زکوٰۃ آجائے کے بعد یہ حضرات اسے مستحق طلباء کے وطاائف، کھانا دوا وغیرہ دینے کے علاوہ دوسری ضروریات مثلاً اساتذہ کرام اور ملازمین کی تنخواہوں، تعمیرات، کتب خانہ کی کتابیں خریدنے میں حیلہ تملیک کے بغیر خرچ نہیں کر سکتے جیسا کہ بیت المال کے متصرف کو بھی اس طرح متصرف ہونا جائز نہیں ہے۔

حضرت سہارنپوریؒ اور حضرت گنگوہیؒ نے دینی مدارس کے مہتمم و مُنتظمین کو اسلامی حکومت کے عاملین صدقات پر قیاس کیا ہے جس طرح اسلامی حکومت کے عاملین صدقات کو زکوٰۃ، عشر، صدقہ واجبہ ادا کر دینے سے ارباب اموال کی زکوٰۃ و صدقہ اور عشرادا ہو جانے کا حکم دیا جاتا ہے اسی طرح دینی مدارس کے مہتمم و مُنتظمین کو زکوٰۃ و صدقات کے اموال ادا کر دینے سے ارباب اموال کی زکوٰۃ ادا ہو جانے کا حکم دیا جائے گا قبل اس کے کہ اموال زکوٰۃ مستحقین میں صرف کئے جائیں۔

قرآن کریم کی آیت ﴿خَذْ مِنْ أَمْوَالِهِمْ صَدْقَةً تَطْهِيرَهُمْ﴾ ... الایہ کاظماً ہر اسی پر

(۱) رد المحتار علی الدر المختار - کتاب الزکوٰۃ - باب المصرف - ۳۲۵/۲

دلالت کرتا ہے۔ اور جس طرح اسلامی حکومت کے بیت المال میں اموال زکوٰۃ و صدقات جمع ہو جانے کے بعد بھی وہ اموال، اموال زکوٰۃ ہی رہتے ہیں، اور اسلامی حکومت اور اس کے نمائندے اموال زکوٰۃ کو مصارف زکوٰۃ میں خرچ کرنے کے امین اور ذمہ دار ہوتے ہیں، اور ان کو بلا تملیک غیر مصرف میں خرچ کرنے کی قطعاً اجازت نہیں ہوتی اسی طرح مدارس کے مہتمم کے پاس اموال زکوٰۃ جمع ہونے سے ارباب اموال کی زکوٰۃ توادا ہو جاتی ہے لیکن مہتمم کو حیلہ تملیک کے بغیر مصارف میں صرف کرنا جائز نہیں ہوتا ہے۔ اسلامی حکومت کے عاملین کو جس طرح از خود مستحقین زکوٰۃ کا وکیل ہونا تسلیم کیا گیا ہے اسی طرح دینی مدارس کے مہتممین بھی از خود مستحقین زکوٰۃ طلباء کے وکیل ہوں گے چاہے طلباء ان کو وکیل مقرر کریں یا نہ کریں لیکن مہتممین کے لئے غیر مصرف میں زکوٰۃ خرچ کرنا جائز نہیں ہوگا، اس میں وہ امین ہیں، لہذا غیر مصارف زکوٰۃ میں خرچ کرنے کے مجاز نہیں ہیں۔

(مزید تفصیل کیلئے جواہر الفتاویٰ جلد اول ص ۲۳ سے ص ۲۵ تک مطبوعہ اسلامی کتب خانہ علامہ بنوری ٹاؤن کراچی میں ملاحظہ کیا جائے۔)

۳: احسن الفتاویٰ ص ۲۹۲، ج ۳ میں جو یہ لکھا گیا ہے کہ:

”جو باور پھی صرف طلباء کیلئے کھانا تیار کرتا ہواں کی تنخواہ مد زکوٰۃ و عشر سے دی جا سکتی ہے۔“^(۱)
یہ اس صورت میں ہے کہ طلباء نے اہل جامعہ کو اپنی جانب سے خاص باور پھی رکھنے کا وکیل بنایا ہو، اگر طلباء کی جانب سے طلباء کے لئے خاص باور پھی رکھنے کیلئے اہل جامعہ کو وکیل نہیں بنایا گیا پھر باور پھی کو زکوٰۃ و عشر سے تنخواہ دینا جائز نہیں ہوگا، اور طلباء کی جانب سے اہل جامعہ کو باور پھی رکھنے کیلئے وکیل بنانے کی صورت میں طلباء کو یہ اختیار ہوگا کہ وہ جب بھی چاہیں باور پھی کو معزول کریں اور ایک باور پھی کی جگہ دوسرے باور پھی کو رکھیں، اہل جامعہ کو اس میں دخل اندازی کا حق نہیں ہوگا کیونکہ اہل جامعہ وکیل ہیں موکل نہیں اور موکل کو وکیل کے تصرف کو ختم کرنے یا وکیل کی وکالت کو ختم کرنے کا اختیار ہوتا ہے۔

اس میں کوئی اختلاف نہیں ہے کہ عامل کا عمل نفس زکوٰۃ کے وصولی ہی کے متعلق ہوتا ہے لیکن اگر

(۱) احسن الفتاویٰ - مفتی رشید احمد لدھیانوی - کتاب الزکوٰۃ - ۲۹۲/۳ - ط: ایم ایم سعید۔

مستحقین زکوۃ کسی عامل کو اپنے لئے باور پھی رکھنے کے لئے وکیل بنائیں گے تو عامل کیلئے زکوۃ کی مدد سے تخفواہ دے کر باور پھی رکھنا جائز ہو گا۔

البتہ مدرسہ کے مدرسین کو باور پھی پر قیاس کرنا صحیح نہیں ہو گا کیونکہ مدرسہ کے مدرسین کو اہل جامعہ خود رکھتے ہیں، مہتمم کی صوابید پر مدرسین کو رکھا جانا اور عزل و نصب کے اختیار بھی خود مہتمم جامعہ کے ہاتھ میں ہوتا ہے، نہ طلباء کی جانب سے تو کیل ہوتی ہے نہ ان کے ہاتھ میں عزل و نصب کا اختیار، اس لئے باور پھی کے عمل اور تخفواہ پر مدرسین کے عمل اور تخفواہ کو قیاس کرنا صحیح نہیں ہو گا، ہاں اگر طلباء کی تو کیل کی بناء پر استاد رکھا جائے گا اور استاد کے عزل و نصب کا اختیار بھی طلباء کو ہو گا پھر زکوۃ کی مدد سے مدرسین کی تخفواہ دینا جائز ہو گا، اس وقت باور پھی اور مدرسین کے مسائل کی بناء ایک ہی ہو گی جبکہ واقعتاً ایسا ہوتا نہیں ہے۔

۴: اگر کسی مدرسہ میں حیله تملیک کے بغیر زکوۃ کی رقم سے اساتذہ کی تخفواہ دی جاتی ہے تو زکوۃ کی رقم سے تخفواہ دینا اور زکوۃ کی رقم سے تخفواہ لینا دونوں ناجائز اور حرام ہو گا۔

۵: اگر مدرسہ میں مذکوۃ کی رقم اور مدعاۃیہ کی رقم مخلوط ہو تو مدرسین کی تخفواہ دیتے وقت مہتمم صاحب کا محض نیت کر لینا کہ یہ عطا یہ کی رقم ہے کافی نہیں ہو گی بلکہ مہتمم صاحب پر ضروری ہو گا کہ ہر مذکوۃ الگ رکھیں یعنی زکوۃ الگ اور عطایات الگ ورنہ مہتمم صاحب گنہگار ہوں گے۔ جیسا کہ ”فتاویٰ شامی“ میں ہے:

وقال الشر نبلا لى فى رسالته: ذكرروا انه يجب عليه ان يجعل

لكل نوع منها بيتابا يخصه، ولا يختلط بعضه ببعض . (۱)

البتہ بہ مجبوری جب ساری رقم بینک میں جمع کی جائیں اور مخلوط طور پر نکالی جائیں تو نکالنے کے بعد جس فندک کی رقم ہوا اسی فندک میں رکھی جاوے، دوسرے فندک میں خلط نہ کیا جائے مثلاً اس ہزار زکوۃ فندک سے نکالے گئے تو اس کو الگ رکھا جاوے اور اس ہزار چندہ کے فندک سے نکالے گئے ہیں تو اس کو بھی زکوۃ فندک سے الگ رکھ کر خرچ کیا جاوے۔ واللہ اعلم

کتبہ: مفتی انعام الحق

بینات۔ صفر المظفر ۱۴۲۵ھ

(۱) کتاب الزکوۃ - مطلب فی بیوت المال ومصارفها - ۳۳۷/۲

تملیک زکوٰۃ میں مولانا گنگوہی اور مولانا سہار نپوری کا موقف

چند شبہات کا جواب

ا۔ گزارش عرض ہے کہ ہم اہل مدرسہ عرصہ سے ایک مسئلہ میں متذبذب رہے اور مطالعہ کتب اور استفتاء کثیر کے باوجود بے اطمینان رہے ہیں۔ حقیقت میں تذبذب اور تشکیک کی اصل وجہ یہ ہوئی کہ حضرت مفتی محمد شفیع صاحب مرحوم مفتی اعظم پاکستان نے ”فتاویٰ دارالعلوم“ و ”امداد المفتین“ میں لکھا ہے کہ مدرسہ کا محصل اور مہتمم جو صدقہ وزکوٰۃ وصول کرتے ہیں اس کو صدقہ وزکوٰۃ کے غیر مصرف میں خرچ کرنے کے لئے حیلہ تملیک ضروری ہے۔^(۱)

مندرجہ ذیل مدارس کے موجودہ مفتیان کرام کی رائے گرامی بھی بعضی یہی ہے جو حضرت مفتی محمد شفیع صاحب مرحوم نے تصریح کی ہے۔

دارالعلوم کراچی، دارالعلوم دیوبند، جامعہ اشرفیہ لاہور، جامعۃ العلوم الاسلامیہ بنوری ٹاؤن کراچی، جامعہ مدینیہ لاہور، دارالعلوم معین الاسلام ہاشمی بیگلہ دیش۔

ذکورۃ الصدر حضرات کے اتفاق رائے سے یہی معلوم ہوتا ہے کہ مہتمم اور محصل مدرسہ کے قبضہ کے بعد ثانیاً حیلہ تملیک کے بغیر زکوٰۃ وصدقہ کی رقم کو غیر مصرف مثلاً تنخواہ و خواراک مدرسین میں خرچ کرنا جائز نہ ہوگا۔

اب دیکھئے! کہ حضرت مفتی صاحب مرحوم کی تالیف ”امداد المفتین“ کے آخر میں بنا ”امااطۃ التشکیک فی اناطۃ الزکوٰۃ بالتملیک“ ان کا ایک رسالہ لاحق کر دیا ہے۔ جس میں انہوں نے امداد المفتین کے حیلہ تملیک والے مسئلے سے رجوع کا اقرار و اظہار کیا ہے۔ وہ فرماتے ہیں کہ مہتمم مدرسہ اور محصل

(۱) فتاویٰ دارالعلوم دیوبند، امداد المفتین - مولانا محمد شفیع - ۲۶۳/۲ - ط: دارالاشاعت کراچی۔

کا قبضہ وہ قبضہ فقراء ہے اور فرمایا کہ مال زکوٰۃ اور اس کا حساب الگ الگ لکھنے کی ضرورت بھی نہیں ہے۔^(۱) حاصل یہ نکلا کہ حضرت مفتی صاحب مرحوم حیلہ تمیک کے قول سے رجوع کرتے ہوئے عدم الحاجۃ الی الحیلۃ کے قائل ہو گئے، حیرت تو یہ ہے کہ حضرت مولانا رشید احمد گنگوہی جیسے حضرات بھی اس میں شریک رائے ہیں۔

اب ہمارا مطلوب یہ ہے کہ آپ کے پاس اس تعارض کا کیا حل ہے؟۔ اور ہمیں فی الحال کس پر عمل کرنا چاہیے؟ ذرا تفصیل سے لکھیئے۔

۲۔ مہتمم صاحب کی اجازت سے مدرسین و ملازمین مدرسہ کو مصدقہ وزکوٰۃ سے امداد کرنا شرعاً کیسا ہے؟
سائل: محمد رفیق

اجواب باسمہ تعالیٰ

۱۔ حضرت مفتی محمد شفیع صاحب نور اللہ مرقدہ کی تحقیق اولاً یہ تھی کہ مہتممین مدارس عاملین صدقہ کے حکم میں نہیں، بلکہ معطیان زکوٰۃ کے وکیل ہوتے ہیں، جس بناء پر چند شواریاں پیش آتی ہیں ان میں اہم وقت یہ پیش آتی ہے کہ جبکہ مہتممین مدرسہ معطیان کے وکیل ہیں تو جب تک اموال زکوٰۃ ان کے قبضہ میں ہوں۔ مصرف میں صرف نہ کئے گئے ہوں تو زکوٰۃ ادا نہ ہوگی۔ بلکہ وہ اموال معطیان ہی کی ملکیت میں باقی ہیں ویسے ہی اگر ان اموال کو مصرف میں صرف کرنے سے پہلے ان میں سے کسی معطی کا انتقال ہو گیا تو ان کے مال کو ان کے ورثہ کے پاس واپس کرنا ضروری ہے۔

اس لئے ہر ایک معطی زکوٰۃ کے مال کا حساب بھی الگ الگ لکھنے کی ضرورت ہے کہ کتنا باقی ہے جو بوقت ضرورت واپس کر سکے ویسے ہی اگر گم ہو گیا تو زکوٰۃ ادا نہ ہوئی وغیرہ وغیرہ، پھر بعد میں حضرت گنگوہی حضرت تھانوی اور حضرت سہارنپوری رحمۃ اللہ علیہم کی تحقیق کی بناء پر حضرت مفتی صاحب اپنی اول تحقیق سے رجوع فرمائیں کہ:

”آج کل کے مہتممین مدرسہ اور ان کے مقرر کردہ چندہ وصول کرنے والے

(۱) ملخص از فتاویٰ دارالعلوم دیوبند (امداد امتحانیں) ۱۰۸۶/۲.

عاملین صدقہ کے حکم میں داخل ہو کر فقراء کے وکیل ہیں۔

یہ لفظ بعینہ رسالہ مذکورہ سے منقول ہے، اب وہ وقت ختم ہو گئی چونکہ عاملین صدقہ جیسا کہ فقراء کے وکیل ہوتے ہیں جس بناء پر اموال زکوٰۃ ان کے وصول کرنے ہی سے معطین کی ملکیت سے نکل جاتے ہیں اور زکوٰۃ بھی فوراً ہی ادا ہو جاتی ہے۔ اگرچہ ان اموال کو اب تک مصارف میں صرف نہ کیا گیا ہو ویسا ہی مہتممین مدرسہ کے وصول کرنے سے بھی اب فوراً زکوٰۃ ادا ہو جائے گی، اگرچہ وصولی کے بعد اب تک صرف نہ کیا گیا ہو یعنی عاملین صدقہ کا جو حکم ہے وہی حکم یہاں بھی ضرورت کی وجہ سے ثابت کیا گیا ہے۔

اب رہی یہ بات کہ مہتممین مدرسہ کے لئے یہ حق ہے کہ ان اموال زکوٰۃ کو بغیر تملیک کے مصارف زکوٰۃ کے علاوہ دوسری جگہ صرف کریں؟ تو حضرت مفتی صاحب کے رسالہ مذکورہ کے اندر نہ کہیں اس کی تصریح ہے اور نہ ہی ان کے اقوال و دلائل کا تقاضا ہے، بلکہ ان کے دلائل و اقوال عدم الجواز کے مقاضی ہیں اس لئے کہ جس مسئلہ پر قیاس کر کے اس حکم کو انہوں نے ثابت فرمایا خود اس اصل اور مقیس علیہ کے اندر بھی یہ کہاں جائز ہے عاملین صدقہ یا خود خلیفہ کے لئے یہ حق ہے کہ اموال زکوٰۃ کو وصول کرنے کے بعد بغیر تملیک فقراء کے دوسری جگہ صرف کریں، جو زکوٰۃ کا مصرف نہیں، بلکہ مقیس علیہ کے اندر بھی جائز نہیں ہے جب مقیس کے اندر تو بطریق اولیٰ جائز نہ ہوگا، اور خود حضرت مفتی صاحب کے قول ہی سے ثابت ہے کہ عاملین صدقہ کے حکم میں ہونے سے بھی مہتممین کے لئے وہ حق حاصل نہیں ہوتا رسالہ مذکورہ ہی میں ملاحظہ فرمادیں وہ عبارت یہ ہے:

”بالفرض اگر اس کو امیر المؤمنین جیسے اختیارات ہوتے بھی تو خود امیر

المؤمنین کے لئے یہ کب جائز تھا کہ اموال زکوٰۃ کو بلا تملیک فقراء اور رفاه عام وغیرہ

کاموں میں صرف کر سکے؟ اس لئے جو مشکلات پیش کی گئی ہیں وہ مہتمم کو امیر المؤمنین یا

عامل صدقہ فرض کر لینے کے بعد بھی رفع نہیں ہوتیں۔“ خلاصہ ”حیله تملیک کے قول

سے رجوع کرنے سے عدم الحاجۃ الی الحیله کے قابل ہو گئے۔“

حضرت مفتی صاحب[ؒ] کے متعلق پر قول رسالہ مذکورہ کو غور سے ملاحظہ فرمانے کے بعد ثابت نہیں ہوتا ہے۔ اور حضرت مفتی صاحب[ؒ] کے قول ”ہر ایک شخص کا مال زکوٰۃ اور اس کا حساب الگ لکھنے کی ضرورت نہیں رہی“، اس کا مطلب بھی اوپر کے بیان سے واضح ہو گیا کہ کل اموال زکوٰۃ کے لئے اب صرف ایک

ہی حساب کافی ہے نہ یہ کہ اموال زکوٰۃ کو غیر اموال زکوٰۃ سے تمیز کی ضرورت نہ رہی، ذرا غور سے یہ مطلب واضح ہو جائے گا، واللہ اعلم بالصواب۔

۲۔ اگر مستحق زکوٰۃ ہیں تب تو جائز ہے ورنہ نہیں۔

کتبہ محمود الحسن

۲۱ جمادی الاولی ۱۴۰۵ھ

جواب استفتاء پر شبهات از سائل

خدمت جناب مفتی صاحب دارالافتاء جامعۃ العلوم الاسلامیۃ، علامہ بنوری ٹاؤن، کراچی
بعد سلام مسنون، اینکہ دینی مدارس کے زکوٰۃ فنڈ کے بارے میں حضرت مولانا مفتی شفیع صاحب
وغیرہم کی تحقیق پر احقر کو جواشکال تھا، دارالافتاء کے جواب سے پوری طرح اطمینان نہیں ہوا لہذا آپ سے
مکرر درخواست ہے کہ خلاصہ بحث کو وضاحت کے ساتھ تحریر کر کے مجھے اور مجھے جیسوں کی علمی رہنمائی
فرمائیں گے۔ کیونکہ حضرت مولانا مفتی محمد شفیع صاحب کی تحریر میں طلبہ کی رہائش کے لئے بھی زکوٰۃ کی رقم
خرج کرنے کی اجازت دی ہے، تملیک کا کوئی ذکر نہیں ہے۔

اجواب باسمہ تعالیٰ

بصورت مسئولہ دارالافتاء جامعۃ العلوم الاسلامیۃ علامہ بنوری ٹاؤن کی جانب سے محترم مولانا
محمود الحسن صاحب نے جو جواب لکھا ہے، جامع اور تحقیقی ہے۔ حضرت الاستاذ مولانا مفتی ولی حسن مدظلہ
العالی نے اس کی توثیق بھی فرمائی ہے۔ اس جواب سے شبهات تو دور ہو جانے چاہئے تھے تاہم اتمام جست
کے لئے حضرت مولانا گنگوہیؒ و حضرت مولانا خلیل احمد صاحب سہارنپوریؒ کی تحقیق کا خلاصہ لکھ دیا
جاتا ہے۔ امید ہے محترم سائل کے شبهات دور ہو جائیں گے۔

در اصل یہاں پر دو مسئلے ہیں ہر مسئلہ کا حکم الگ ہے۔ پہلا مسئلہ یہ ہے کہ دینی مدارس کے مہتممین

و منتظمین مستحق طلبہ کی جانب سے اموال زکوٰۃ وصول کرنے اور ان پر خرچ کرنے کے وکیل ہیں، یا ارباب اموال کی جانب سے ان کے اموال زکوٰۃ کو مستحق طلبہ و فقراء تک پہچانے کے واسطے ارباب اموال کے وکلاء ہیں اس کے بارے میں حضرت مولانا گنگوہیؒ اور حضرت مولانا خلیل احمد سہاپوریؒ کی تحقیق یہ ہے کہ دینی مدارس کے مہتممین و منتظمین مستحق اور نادار طلبہ کی جانب سے ان کے لئے اموال زکوٰۃ و صدقات وصول کرنے کے لئے وکیل ہیں یہ حضرات دینی مدارس کے مہتممین و منتظمین کو اسلامی حکومت کے عاملین صدقات پر قیاس کرتے ہیں۔

جس کا مطلب یہ ہے کہ ارباب اموال کا اموال زکوٰۃ و صدقہ کو دینی مدارس کے مہتممین و منتظمین کے حوالہ کرنا ایسا ہے جیسا کہ اسلامی حکومت کے عاملین صدقات کے حوالے کرنا۔ جس طرح اسلامی حکومت کے عاملین صدقات کو زکوٰۃ و صدقہ ادا کر دینے سے ارباب اموال کی زکوٰۃ و صدقہ کے ادا ہو جانے کا حکم دیا جاتا ہے، اس طرح دینی مدارس کے مہتممین و منتظمین کو زکوٰۃ و صدقات کے اموال ادا کر دینے سے ارباب با اموال کی زکوٰۃ وغیرہ ادا ہو جانے کا حکم دیا جائے گا، قبل اس کے کہ اموال زکوٰۃ کو مستحقین میں صرف کیا جائے۔ قرآن کریم کی آیت ﴿خذ من اموالہم صدقة تطهيرهم﴾ (التوبۃ: ۱۰۳) کا ظاہر اسی پر دلالت کرتا ہے کہ حکومت اسلامی کے سربراہ اور اس کے نائبین کے اخذ زکوٰۃ (زکوٰۃ وصول کر لینے) سے ارباب اموال کے بقیہ اموال کی تطہیر کے ساتھ ساتھ ان کے نفوس کی تطہیر و تزکیہ بھی ہو جاتا ہے۔ ظاہر ہے کہ بقیہ اموال کی تطہیر اور نفوس کا تزکیہ اس وقت ہو سکتا ہے کہ اسلامی حکومت کے نمائندوں کو زکوٰۃ و صدقات کے اموال حوالہ کر دینے سے ان کے زکوٰۃ ادا ہو جاتی ہو، قبل اس کے کہ اسے مصارف زکوٰۃ میں تقسیم کیا جائے۔

”فتح القدیر“ میں شیخ ابن ہمامؒ نے مصرف زکوٰۃ کے ذیل میں لکھا ہے:

فهذه جهات الزكوة فللمالك ان يدفع الى كل واحد منهم وله ان

يقتصر على صنف واحد.....الخ.^(۱)

(۱) فتح القدیر کتاب الزکوٰۃ باب من يجوز دفع الصدقة اليه ومن لا يجوز ۲۰۵/۲ ط: المکتبة الرشیدیة

بعض مصارف زکوٰۃ میں سے سب کو یا کسی ایک مصرف کو زکوٰۃ دینا جائز ہے اور اس سے زکوٰۃ ادا ہو جائے گی۔ اس بات کو امام ابو بکر جصاص ”احکام القرآن“ میں درج ذیل عبارت سے بیان فرماتے ہیں:

عن علی و ابن عباس قالا: اذا اعطى الرجل الصدقة صنفا
واحدا من الاصناف الثمانية اجزاءه وروى مثل ذلك عن عمر بن
الخطاب وحذيفة و عن سعيد بن جبير و ابراهيم و عمر بن عبد العزيز
وابي العالية ولا يروى عن الصحابة خلافه فصارا اجماعا من السلف
لا يسع احدا خلافه لظهوره و استفاضته فيهم من غير خلاف ظهر من
احد من نظرائهم عليهم .^(۱)

”حضرت علیؑ اور ابن عباسؓ سے روایت ہے کہ ان دونوں نے فرمایا اگر ایک آدمی اپنے مال زکوٰۃ و صدقات و مصارف ثمانیہ میں سے کسی ایک مصرف میں دے دیتا ہے تو اس کی زکوٰۃ کی ادائیگی ہو جائے گی۔ اس طرح کی روایت حضرت عمرؓ، حذیفہؓ، سعید بن جبیرؓ، ابراهیم (نحوؓ) عمر بن العزیز اور ابوالعلیؓ سے بھی مردی ہے اور رضیٰ کرام سے اس کے خلاف کوئی روایت منقول نہیں ہے۔ لہذا سلف کی جانب سے ایک طرح کا اجماع ہو گیا، کسی کو اس کے خلاف کرنے کی گنجائش نہیں، کیونکہ مذکورہ بات پر اجماع ہونا ظاہر ہو گیا اور سلف میں یہ بات مشہور ہو گئی تھی۔ اور ان کے معاصرین اور برابروں میں سے کسی کا خلاف اس پر ظاہر نہیں ہوا۔“

”احکام القرآن“ کی مذکورہ عبارت سے درج ذیل امور معلوم ہوئے۔

- ۱۔ کہ مصارف ثمانیہ میں سے بعض کو یا کسی ایک مصرف کو زکوٰۃ و صدقات دینے سے زکوٰۃ ادا ہو جاتی ہے۔
- ۲۔ اور یہ کہ زکوٰۃ ادا ہو جانے میں کسی کا اختلاف نہیں ہے۔
- ۳۔ اور کسی ایک مصرف کو زکوٰۃ دینے سے زکوٰۃ کے ادا ہو جانے پر رضیٰ کرامؓ اور سلف کا اجماع ہے۔

(۱) احکام القرآن للإمام ابی بکر احمد بن علی لرازی الجصاص ۱/۳۹۷ ط: دار الكتب العلمية بیروت۔

۲۔ اور آئندہ اس اجماع کے خلاف کرنے کا اختیار کسی مجتہد کو بھی نہیں ہے جس سے معلوم ہوا کہ فقراء و مساکین کو زکوٰۃ کامال دے دینے سے جس طرح زکوٰۃ ادا ہو جاتی ہے اس طرح عاملین زکوٰۃ و صدقات کو دینے سے بھی زکوٰۃ ادا ہو جاتی ہے۔ ہر دو صورت میں اموال زکوٰۃ ارباب اموال کی ملک سے نکل جاتی ہیں۔ البتہ دونوں میں فرق اتنا ہے کہ فقراء و مساکین کو دینے کی صورت میں شخصی تملیک بھی ہو جاتی ہے جبکہ عاملین صدقہ کو دینے کی صورت تملیک الی الفقراء بواسطہ عاملین صدقہ ہوتا ہے۔ لیکن پھر بھی شخصی تملیک کا مسئلہ کہ مستحقین زکوٰۃ تک زکوٰۃ و صدقات کامال پہنچایا جائے تو اس کی ذمہ داری اسلامی حکومت کے سربراہ اور اس کے نائبین پر رہتی ہے۔ بعینہ اسی طرح ارباب اموال کا اپنے مال زکوٰۃ کو دینی مدارس کے مہتممین و منتظمین کے سپرد کر دینے سے ارباب اموال کی زکوٰۃ ادا ہو جائے گی۔ کیونکہ یہ حضرات مدارس کے مستحق طلبہ کی طرف سے وکلاء ہیں ان حضرات کو مال زکوٰۃ مدارس کے لئے دینا ایسا ہے جیسا کہ عاملین زکوٰۃ کو دینا، لیکن مستحق طلبہ کو ازروئے تملیک زکوٰۃ کی رقم یا اس سے خریدے ہوئے سامان کا دے دینا لازم ہے، اباحتہ دینا کافی نہیں ہے۔

رسول اللہ صلی اللہ علیہ وسلم کی حدیث:

تو خذ من اغنيائهم و ترد على فقرائهم . (۱)

مذکورہ بالا باتوں کے لئے جھت ہے۔ حضرت مولانا گنگوہی اور مولانا خلیل احمد کی تحریروں کا خلاصہ یہی ہے کہ دینی مدارس کے مہتممین و منتظمین کو اموال زکوٰۃ دینے سے ارباب اموال کی زکوٰۃ ادا ہو جاتی ہے قبل اس کے کہ اُسے طلبہ میں تقسیم کیا جائے۔ اس کے آگے یہ بات کہ مہتممین و منتظمین کے قبضہ میں آنے کے بعد مزید تملیک شخصی ضروری ہے یا نہیں؟ اس سلسلہ میں ان کی عبارات ساکت ہیں۔

۲۔ دوسرا مسئلہ یہ ہے کہ دینی مدارس کے مہتممین و منتظمین کے قبضہ میں اموال زکوٰۃ آجائے کے بعد یہ حضرات اُسے مستحق طلبہ کے وظائف، کھانا، دوا وغیرہ میں دینے کے علاوہ دوسری

(۱) صحیح البخاری لامام محمد بن اسماعیل البخاری - کتاب الزکوٰۃ باب اخذ الصدقة من

الاغنياء و ترد في الفقراء حيث كانوا . ۲۰۳ / ۱

ضروریات مثلاً اساتذہ کرام اور ملازمین کی تشویا ہوں، تعمیرات، کتب خانہ کی کتابیں خریدنے میں بدون حیلہ تمدنیک کے خرچ کر سکتے ہیں۔ یا نہیں۔ اس مسئلہ کو بھی اگر اصول شرع اور فقہی جزئیات کے لحاظ سے دیکھا جائے تو جواب بالکل ظاہر ہے۔

اولاً: یہ کہ جب قیاس کے ذریعے محل منصوص کا کوئی حکم محل غیر منصوص پر منتقل کیا جاتا ہے تو محل منصوص اور اصل کا حکم محل غیر منصوص میں بعینہ بلا کم وکالت منتقل کیا جاتا ہے، اور یہ قیاس کے شرائط میں سے ہے۔ اس قاعدہ کی رو سے ہمارے زیر بحث مسئلہ میں محل منصوص اور مقیس علیہ تو اسلامی حکومت کے بیت المال میں جمع ہونے والے وہ اموال زکوٰۃ و صدقات ہیں جو کہ حکومت کے نمائندوں (علمین زکوٰۃ و صدقات) کے ذریعہ جمع ہوتے ہیں۔ اور محل غیر منصوص اور فرع مدارس کے زکوٰۃ فنڈ ہیں جن میں دینی مدارس کے مہتممین و مفتوحیم کے ذریعے اموال زکوٰۃ و صدقات جمع ہوتے ہیں۔ اور مقیس علیہ اور اصل میں یہ مسئلہ ثابت ہے کہ اسلامی حکومت کے بیت المال میں اموال زکوٰۃ و صدقات جمع ہو جانے کے بعد بھی وہ اموال زکوٰۃ ہی رہتے ہیں اسلامی حکومت اور اس کے نمائندے اموال زکوٰۃ کے امین ہوتے ہیں ان کے ذمہ ضروری ہے کہ وہ امانت داری سے اموال زکوٰۃ و صدقات کو مصارف زکوٰۃ ہی میں صرف کریں، اسلامی حکومت اور اس کے نمائندوں کو اس بات کی اجازت نہیں ہوتی کہ بیت المال کے زکوٰۃ فنڈ میں اپنی صوابدید کے مطابق جس طرح چاہیں جہاں چاہیں تصرف کریں اور اس بات کا قطعاً اختیار نہیں ہوتا کہ مصارف زکوٰۃ منصوصہ کے علاوہ کسی اوز مصرف میں اموال زکوٰۃ کو صرف کریں۔

قرآن کریم کی آیت: ﴿اَنْمَا الصَّدَقَاتُ لِلْفَقَرَاءِ وَالْمَسَاكِينِ﴾ (آل عمران: ۲۰) اور حدیث شریف: ”تُوْخِذُ مِنْ اَغْنِيَاهُمْ وَتُرْدَ عَلَى فَقَرَائِهِمْ“ (۱) اسی کے واسطے دلیل ہیں، اس کے علاوہ حدیث میں آتا ہے کہ ایک شخص نے رسول اللہ صلی اللہ علیہ وسلم سے سوال کیا کہ اسے مال زکوٰۃ میں سے حصہ دیا جائے تو آنحضرت صلی اللہ علیہ وسلم نے فرمایا مصارف زکوٰۃ کا بیان اللہ تعالیٰ نے خود اپنے ذمہ لیا ہے کسی نبی کے بیان پر راضی نہیں ہوئے نہ ہی اس کا بیان کسی غیر نبی کے پر دفر مایا۔ لہذا اللہ تعالیٰ نے قرآن

کریم کے اندر زکوٰۃ و صدقات کے لئے جن مصارف کا ذکر فرمایا ہے اگر تم ان میں سے کسی مصرف کے ضمن میں آتے ہو تو میں تمہیں حصہ دے سکتا ہوں اور اگر ایسا نہیں ہے تو میں تمہیں حصہ نہیں دے سکتا۔^(۱)

جس سے معلوم ہوا کہ بیت المال میں اموال زکوٰۃ و صدقات کے جمع ہو جانے کے بعد بھی اس کی حیثیت زکوٰۃ جیسی رہتی ہے اس کو مصرف زکوٰۃ کے علاوہ دوسری جگہ پر خرچ کرنا جائز نہیں ہے۔ اس واسطے اسلامی حکومت کے سربراہ یا اس کے نائبین کو اس بات کا حق نہیں ہے کہ وہ مال زکوٰۃ و صدقات کو مصارف زکوٰۃ کے علاوہ کسی دوسرے مصرف میں خرچ کریں اموال زکوٰۃ و صدقات کو صرف مصارف زکوٰۃ ہی میں صرف کیا جائے گا۔ اسی بنیاد پر تمام فقہاء کرام متفقہ طور پر لکھتے ہیں:

ما يوضع في بيت المال أربعة أنواع. الأول زكوة السوائم والعشور

وما اخذه العاشر من تجار المسلمين الذين يمررون عليه ومحله ما

ذكرنا من المصارف اي الفقراء والمساكين. الخ.^(۲)

جس سے واضح ہوا کہ جس طرح کہ بیت المال کے اموال زکوٰۃ کو غیر مصرف زکوٰۃ میں خرچ کرنا جائز نہیں اسی طرح دینی مدارس کے زکوٰۃ فنڈ کو بھی غیر مصارف زکوٰۃ میں خرچ کرنے کی اجازت نہ ہوگی، البتہ حیلہ تملیک کے بعد مدرسہ کی دوسری ضروریات پر خرچ کرنے کی اجازت ہو جائے گی۔ حضرت مولانا گنگوہی اور حضرت مولانا خلیل احمد سہاپوریؒ کی تحریروں میں ایسا کوئی جملہ نہیں ہے جس سے اس کا جواز معلوم ہو کہ مہتممین و منتظمین بدون حیلہ تملیک کے اموال زکوٰۃ کو مدرسہ کی دوسری ضروریات میں لگا سکتے ہیں۔

البتہ حضرت مولانا مفتی محمد شفیعؒ کی عبارت میں اس بات کی وضاحت کرنے کے بعد بھی کہ اموال

(۱) ملخصاً أحكام القرآن للجصاص - سورة التوبة باب دفع الصدقات الى صنف واحد - ۱۸۰/۳ - ۱۸۱.

(۲) الفتاوى الھندية - کتاب الزکاۃ الباب السابع فی المصارف، فصل ما یوضع فی بیت المال أربعة انواع ۱۹۰/۱ - رشیدیہ کوئٹہ.

رد المحتار علی الدر المختار المعروف بالفتاوی الشامیة - کتاب الزکاۃ باب العشر - ۳۳۷/۲.

بدائع الصنائع فی ترتیب الشرائع - کتاب الزکاۃ - فصل ما یوضع فی بیت المال أربعة انواع ۲۸/۲ - ۲۹، دار احیاء التراث.

زکوٰۃ کو مستحق طلباٰ میں خرچ کیا جائے گا یہ اشکال باقی رہتا ہے کہ اموال زکوٰۃ کو حیلهٗ تملیک کے بغیر دوسرے مصارف میں خرچ کیا جاسکے گا۔

تو اسکا جواب یہ دیا جائے گا کہ مسئلہ متنازع یعنی دینی مدارس کے زکوٰۃ فنڈ کو جب بیت المال کے زکوٰۃ فنڈ پر قیاس کیا گیا تو جو حکم بیت المال کے زکوٰۃ فنڈ کا ہو گا وہی حکم دینی مدارس کے زکوٰۃ فنڈ کے لئے ثابت ہو گا۔ بیت المال کے زکوٰۃ فنڈ کو مصارف زکوٰۃ کے علاوہ دوسرے مصارف میں خرچ کرنا بدون حیلهٗ تملیک کے بالاتفاق جائز نہیں ہے۔ اسی طرح دینی مدارس کے زکوٰۃ فنڈ کو بھی بدون حیلهٗ تملیک کے عام مصارف میں خرچ کرنا جائز نہ ہو گا۔ حضرت مولانا مفتی محمد شفیع صاحبؒ کی عبارت کو حیلهٗ تملیک کے بعد دوسری ضرورت میں صرف کرنے پر محمول کیا جائے گا۔

حضرت مولانا خلیل احمد صاحبؒ کی ایک عبارت جو کہ بابت اراکین انجمن کے زکوٰۃ فنڈ کے متعلق ہے ”فتاویٰ رشیدیہ“ میں ملی اس سے ہماری تحقیق کی تائید ہوتی ہے، چنانچہ تحریر فرماتے ہیں:

اسی صورت میں اراکین انجمن پر واجب ہے کہ مصارف زکوٰۃ میں صرف کریں اگر انہوں نے مصارف زکوٰۃ میں صرف نہ کیا تو زکوٰۃ ادا نہ ہو گی ہاں غیر مصرف میں بعد تملیک مصارف جیسا کہ مدارس میں معمول ہے۔ صرف ہو سکتا ہے

انج (۱)

خط کشیدہ الفاظ سے آپ نے دینی مدارس کے حیلهٗ تملیک کو معمول بتایا ہے۔ جس سے معلوم ہوا کہ مال زکوٰۃ کو غیر مصارف میں خرچ کرنے کے واسطے حیلهٗ تملیک کے ضروری ہونے میں کسی کو اختلاف نہیں ہے۔ هذا ما ظهرہ لی و اللہ اعلم بحقيقة الحال

الجواب صحيح

ولی حسن ٹونکی - احمد الرحمن غفرلہ - محمد شاہد

کتبہ عبدالسلام عفان اللہ عنہ

محمد ولی درویش - محمد رضا الحق

بینات - محرم الحرام ۱۴۰۶ھ

(۱) فتاویٰ خلیلیہ - ص ۱۵۳ - ط: مکتبۃ الشیخ کراچی۔

کرنی نوٹ سے زکوٰۃ کی ادائیگی

کیا فرماتے ہیں علماء دین اس مسئلہ میں کہ کاغذی سکہ (کرنی نوٹ) از روئے قرآن و سنت اور فقہ اسلامی سونا و چاندی کی طرح نقدین ٹھمنیں میں شامل ہے یا نہیں؟

ہمارے یہاں بعض علماء کہتے ہیں کہ کرنی نوٹ سوروپے، دس روپے، یا پانچ سوروپے کے نوٹ سے زکوٰۃ ادا کرنے سے زکوٰۃ ادا نہ ہوگی، کیونکہ کرنی نوٹ نقد ٹھمن کے حکم میں نہیں بلکہ یہ حوالہ اور نقد ٹھمن کی رسید ہے، اس لئے آپ سے درخواست ہے کہ مسئلہ کا مدلل جواب دے کر مطمئن فرمائیں۔

دارالافتاء جامعۃ العلوم الاسلامیہ کراچی پاکستان کے فتویٰ پر یہاں کے اکثر علماء کا اتفاق ہوگا، لہذا جناب سے التماس ہے کہ جلد از جلد مسئلہ کے تمام گوشوں کے پیش نظر جواب عنایت فرمائیں۔

۲۔ مختلف ممالک کے سکوں کا حکم بھی بیان فرمائیں کہ ان کے درمیان بوقت تبادلہ تقاضل اور تقاض کے کیا احکام ہیں؟

سائل: مخلص الرحمن رنگونی

اجواب باسمہ تعالیٰ

واضح رہے کہ کرنی نوٹ اور راجح الوقت سکوں کے سلسلہ میں عرصہ سے علماء کا اختلاف رہا ہے کہ اس کی حقیقت کیا ہے، بعض حضرات کی تحقیق اور رائے یہ ہے کہ کرنی نوٹ (کاغذی سکے) چونکہ بذاتِ خود خلقہ ٹھمن یا مال نہیں بلکہ سندِ مال ہیں اس لئے احکام زکوٰۃ میں اس کی حیثیت سند کی ہی ہوگی۔

اس کے برعکس دوسرے حضرات کی رائے اور تحقیق یہ ہے کہ کاغذی سکے قائم مقام ٹھمن اور اصطلاحی ٹھمن ہیں اس وجہ سے وہ مال ہے اور مال ہونے کی وجہ سے تمام احکام میں (خواہ عبادات ہوں یا معاملات) کاغذی سکے معاوضہ اور بدل ٹھمن بن سکتے ہیں، کرنی نوٹ خالص حوالہ یا سند نہیں اس لئے کہ سند

اور حوالہ کی رسید کسی حال میں مال نہیں قرار پاتے اور رسید کو قائم مقام ثم قرار نہیں دیا جاتا۔

اور چونکہ اس بارے میں بار بار استفشاء آتے رہتے ہیں اور برماء سے اس سے قبل بھی ایک سوال آچکا ہے اس لئے ہم نے مناسب سمجھا کہ اس بارے میں اپنی ناقص رائے کا اظہار کر دیں تاکہ عامۃ الناس اس وجہ سے جس تشویش میں بنتلا ہیں وہ دور ہو جائے، اور جو حضرات ہماری تحقیق پر عمل کرنا چاہیں انکے سامنے مسئلہ کے تمام پہلو پیش نظر رہیں اور جنہیں ہماری رائے سے اختلاف ہے یا انہیں ہماری رائے خلاف تحقیق نظر آوے وہ اپنی تحقیقات پیش کر سکیں۔

شرعی اصول تجارت اور فقہی قواعد کے رو سے

موجودہ کاغذی سکے قائم مقام ثم میں ہیں

شرعی تجارتی اصول اور قوانین پر غور کرنے سے جو بات سمجھ میں آئی ہے وہ یہ کہ کرنی نوٹ (کاغذی سکے) قائم مقام ثم اور اصطلاحی ثم میں ہیں، جس طرح حقیقی زر (سونا و چاندی) کو زکوٰۃ اور صدقات واجبہ میں اور معاملات کے اندر احمد البدلین کے معاوضہ میں استعمال کرنا درست ہے اسی طرح کاغذی سکوں کو زکوٰۃ و صدقہ و دیگر معاملات میں استعمال کرنا جائز ہے جیسا کہ اسکا رواج بھی ہے، کاغذی سکہ ہی عرصہ دراز سے اکثر ممالک بلکہ تمام ممالک میں اور تمام معاملات میں گردش کر رہا ہے ”بع مطلق“، ”بع مرا بح“، ”بع صرف سے لے کر بع سلم، مضارب، اجارہ ہر قسم کے لیں دین میں بھی بطور عوض احمد البدلین کی حیثیت سے کاغذی سکوں (ڈالر، پونڈ، روپے، ٹاکا، دینار، درہم، ریال وغیرہ) کو استعمال کیا جاتا ہے، اور کسی فریق کے ذہن و خیال میں اس بات کا تصور بھی پیدا نہیں ہوتا کہ یہ جو حوالہ یا رسید ہے مجھے اسکے بدلہ میں سونا ملے گا، چاندی ملے گی پھر بازار میں جا کر اُسے بیچنا پڑے گا۔

لہذا اگر کاغذی زر کو حقیقی زر کی طرح قائم مقام ثم نہ قرار دیا جائے بلکہ اسے رسید یا حوالہ کہا جائے تو اس سے ہمارے اکثر بلکہ تمام معاملات کا فاسد یا باطل ہونا لازم آتا ہے، حالانکہ تجارتی معاملات میں خرید و فروخت کرنے والوں میں فقہ اور مسائل جاننے والے، قرآن و حدیث کو سمجھنے والے حضرات بھی موجود اور بتلا ہیں انہی کاغذی سکوں سے بع صرف، بع سلم کرنے والے بھی، عقد مضارب، کریبی والے بھی ہیں، عقدِ

اجارہ بھی، عرض تمام معاملات کا دار و مدار کاغذی سکوں پر ہی ہوتا ہے اور میرے خیال میں سب اسکو جائز سمجھ کر کرتے ہیں اور آج تک کسی عالم نے یہ مسئلہ بیان نہیں کیا نہ کسی مفتی صاحب نے یہ فتویٰ دیا کہ ان کاغذی سکوں سے بع صرف یعنی سونا و چاندی کی خرید و فروخت جائز نہیں ہے یا عقدِ مضاربت اور بع صسلم جائز نہیں ہے جبکہ ان معاملات کے لئے احد البدلین کا نقدِ ثمن ہونا ضروری ہے مثلاً بع صرف میں ثمن کی بع ثمن سے ہوتی ہے اس لئے اس میں ادھار نا جائز ہے، نقدین کا تقابل بھی ضروری ہے، سونا اور چاندی کو نوٹوں سے خریدنا بااتفاق جائز ہے، اور بع صسلم میں اور مضاربت میں یہ ضروری ہے کہ احد البدلین رأس المال ثمن اور نقد ہو، اگر کاغذی سکوں کو قائم مقام نقد اور بدل ثمن قرار نہیں دیا جاتا تو تمام عقد صرف، سونا چاندی کی خرید و فروخت اور عقدِ مضاربت، بع صسلم وغیرہ سب معاملات کا فاسد اور باطل ہونا لازم آتا ہے، حالانکہ دنیا کے تمام اہل علم اور اہل دانش اس پر متفق ہیں کہ کاغذی سکوں سے جس طرح بع صرف اور بع صسلم جائز ہے اسی طرح عقدِ مضاربت بھی جائز ہے۔

جس سے واضح ہوا کہ عملًا تمام معاملات میں کاغذی سکے (کاغذی زر) خواہ ڈال رہو یا پونڈ، ریال یا روپیہ وغیرہ) کو قائم مقامِ ثمن اور بدل نقد تسلیم کر لیا گیا ہے، الہذا تمام معاملات میں جب کاغذی زر کو حقیقی زر سونا و چاندی کے قائم مقام تسلیم کر لیا گیا تو کیا وجہ ہے کہ عبادات میں زکوٰۃ و عشر صدقات کے وجوہ اور اسکی ادائیگی میں کاغذی سکے کو بدلِ ثمن اور قائم مقام نقد تسلیم نہ کیا جائے، اس لئے ہم شروع سے دارالافتاء، جامعۃ العلوم الاسلامیہ کی جانب سے یہ فتویٰ دیتے چلے آرہے ہیں کہ کاغذی سکے قائم مقامِ ثمن اور اصطلاحی زر ہیں اور یہ اصول ہے کہ قائم مقامِ ثمن اور اصطلاحی زر کا وہی حکم ہے جو ثمن اور حقیقی زر کا ہوتا ہے جس طرح تمام حقوق اور معاملات اور خرید و فروخت میں کاغذی سکوں کو بحیثیت مال تسلیم کر کے استعمال کرنا جائز ہے اسی طرح عبادات یعنی زکوٰۃ و عشر صدقہ و خیرات میں بھی اسے بدلِ ثمن و اصطلاحی زر کے طور پر استعمال کیا جاسکتا ہے، سونا و چاندی پر جس طرح بقدر نصاب اور ازروئے قیمت موجود ہوں گے، اس پر زکوٰۃ واجب ہوگی، اور کاغذی سکوں کے ذریعہ ادائیگی زکوٰۃ بھی صحیح ہوگی، خواہ سوروپے کا سکہ ہو یادس روپے کا، پانچ سو کا ہو یا پانچ ہزار کا، سوال کا اجمالي جواب اور اسکے اسباب اور وجہ میں سے کچھ تو قارئین کرام کے سامنے آگئے ہیں اور کچھ اگلے صفحات میں کتب فقہ اور فتاویٰ کے حوالوں سے ملاحظہ فرمائیں۔

۱۔ کاغذی سکے اور کرنی نوٹ قائم مقام زر اور اصطلاحی ثمن ہیں۔ اور عرفًا مال ہیں چنانچہ ابن عابدین الشامي "مال" کی تعریف کرتے ہوئے لکھتے ہیں:

المراد بالمال ما يميل إليه الطبع ويمكن ادخاره لوقت الحاجة^(۱)
اصطلاح شرع میں مال وہ ہے جس کی طرف طبیعت کا میلان ہو اور ضرورت کے وقت ذخیرہ کیا جاسکتا ہو۔

ممکن ہے کہ کسی کو یہ شبہ ہو کہ یہاں پر مال سے مراد وہ چیز ہے جو پیدائشی طور پر قیمتی ہونے کی وجہ سے اسکی طرف طبیعت کا میلان ہو، جیسا کہ سونا چاندی، کاغذی نوٹ چونکہ ایسے نہیں ہیں اس لئے مال کی تعریف میں وہ نہیں آتے اسکا جواب یہ ہے کہ یہ شبہ ظاہر اور فقہاء کی تصریحات کے بالکل خلاف ہے لہذا معتبر نہیں، کیونکہ فقہاء کرام نے مال ہونے کے لئے یہ شرط نہیں لگائی کہ پیدائشی طور پر قیمتی ہو اور اسی وجہ سے طبیعت کا اسکی طرف میلان ہو بلکہ انہوں نے یہ تصریح کی ہے کہ لوگوں نے جس چیز کو مال تسلیم کر لیا ہوا اور اسکے مال نہ ہونے پر نص شرعی موجود نہ ہو وہ مال ہے، چنانچہ "صاحب رد المحتار" لکھتے ہیں:

المالية تثبت بتمويل الناس كافة او بعضهم^(۲)

"(اور چیزوں میں) مالیت اس سے بھی ثابت ہو جاتی ہے کہ پوری قوم یا اسکی اکثریت کسی چیز کو مال قرار دے۔"

آگے علامہ تم رضاشی "بیع" کی تعریف کرتے ہوئے لکھتے ہیں:

هو مبادلة شئي مرغوب فيه بمثله على وجه مفيد مخصوص^(۳)

"(بیع) مرغوب چیز کو مرغوب چیز کے بدلہ میں دینے کا نام ہے اس طرح کہ اس سے باعث اور مشتری دونوں کو فائدہ پہنچے۔"

لہذا رِحْقِیقی اور قائم مقام ثمن ہونے کے اعتبار سے کرنی نوٹ اور کاغذی سکے بھی جب ہمارے معاشرے میں بلکہ پوری دنیا میں شئی مرغوب بن گئے ہیں، تو مال کی تعریف میں آجاتے ہیں، ڈالر، پونڈ،

(۱) رد المحتار - کتاب البيوع - مطلب فى تعريف المال والملك المتفقون - ۵۰۱ / ۳۔

(۲) المرجع السابق.

(۳) ۵۰۳، ۵۰۲ / ۳.

ریال وغیرہ جو کہ کاغذی سکے ہیں پوری دنیا میں مرغوب و مقبول ہیں اور مال ہونے کی حیثیت سے مقبول ہیں اسی طرح ہر ملک کے مخصوص سکے اسی ملک کے باشندے کے لئے مرغوب اور مقبول ہیں اسی وجہ سے خرید و فروخت میں بلکہ تمام معاملات میں انہیں استعمال کرتے ہیں اور بطور تمثیں اور مال کے استعمال کرتے ہیں حوالہ اور رسید کے طور پر استعمال نہیں کرتے، چنانچہ "علامہ شامی" کاغذی سکوں کے ذریعہ خرید و فروخت کرنے کو بعیق قرار دیتے ہوئے لکھتے ہیں:

البیع بالا و راق المالیة بیع او لا؟ قال: نعم، لأن البیع مبادلة المال

بالمال او مبادلة شئی مرغوب فيه بمثله. الخ

رہایہ سوال کہ کاغذی سکوں سے لین دین خرید و فروخت کرنا بعیق میں شامل ہے یا نہیں؟ تو اسکا جواب یہ ہے کہ یہ بھی بعیق میں داخل ہے کیونکہ بعیق مال کے بدلہ میں مال دینے یا شئی مرغوب کے بدلہ میں شئی مرغوب دینے کا نام ہے۔

اس حوالہ میں علامہ شامی نے "اوراق مالیہ" کاغذی سکوں کو نہ صرف مال تسلیم کیا ہے بلکہ اسکے ذریعہ ہونے والی بعیق خرید و فروخت کو بعیق شرعی قرار دیا ہے۔

"فتاویٰ شامی" کے اندر دوسری جگہ تحریر فرماتے ہیں:

و فی الشر نبلا لیة الفلوس ان کانت اثماناً رائحة او سلعاً للتجارة

تجب الزکوٰۃ فی قیمتها والافلا..... الخ (۱)

اور گلٹی اور دوسری دھات کے پیے اگر وہ سکہ راجحہ ہیں یا تجارت کے سامان ہیں تو اسکی قیمت پر زکوٰۃ واجب ہے۔

عبارت مذکورہ میں راجح وقت فلوس (پیسوں) پر زکوٰۃ واجب قرار دی ہے، ظاہر ہے کہ زکوٰۃ مال پر واجب ہوتی ہے اور زکوٰۃ میں مال ہی دیا جاتا ہے لہذا راجح وقت سکوں کا تمثیں اور مال ہونا، اس پر زکوٰۃ واجب ہونا اور اسکے ذریعہ زکوٰۃ دینے سے زکوٰۃ کا ادا ہونا ثابت ہوا۔

(۱) رد المحتار علی الدر المختار - کتاب الزکوٰۃ..... باب زکوٰۃ المال - ۳۰۰/۲

ثانیا: کرنی نوٹ کاغذی سکوں کو قائم مقامِ ثمن اور بدل مال قرار دینا اس لئے بھی ضروری ہے کہ بیع صرف، سونا چاندی کی خرید و فروخت میں بطورِ ثمن کاغذی سکوں کو دیا جاتا ہے۔

اندرون و بیرون ملک اس سے خرید و فروخت کرنا عام ہو چکا ہے، اگر کاغذی سکے کو مال قرار نہ دیا جائے اور ثمن تسلیم نہ کیا جائے تو اس کا مطلب یہ ہو گا کہ سونا چاندی خریدنے والا سونا اور چاندی کے عوضِ ثمن ادا کرنے کی جگہ رسیدادا کر رہا ہے اور سونا و چاندی کی قیمت ادا کرنے کی جگہ کسی اور کے حوالہ کر رہا ہے جو کہ بیع صرف میں ناجائز ہے، لیکن آج تک کسی علم فقهہ جاننے والے نے یہ فتویٰ نہیں دیا کہ اس طرح سونا اور چاندی کی خرید و فروخت کرنا بیع فاسد ہے اور ناجائز ہے بلکہ اس میں سب کا اتفاق واجماع ہے کہ سکے راجح وقت کے ساتھ سونا و چاندی کی خرید و فروخت بیع صرف ہے، اور اس طرح بیع کرنا جائز ہے۔

ثالثاً: بیع اور خرید و فروخت میں عوضین مال ہوتے ہیں کاغذی سکوں کو بطور عوض دیا جاتا ہے لیکن اس تصور سے نہیں دیا جاتا کہ یہ حوالہ ہے یا رسید ہے، بلکہ اس تصور سے دیا جاتا ہے کہ یہ مال ہے اور قائم مقامِ ثمن ہے۔

رابعاً: بیع صرف اور بیع سلم میں قبل القبضِ ثمن میں تصرف ناجائز ہے لہذا کرنی نوٹ اور کاغذی سکے اگر مال اور قائم مقامِ ثمن نہیں ہے تو بیع صرف کے عوض میں ملنے والے کرنی نوٹ اور کاغذی سکے کو سونا یا چاندی کے عوض میں ادا کرنا درست نہیں ہو گا، حالانکہ ایسا نہیں ہے، کاغذی سکوں سے بیع صرف بھی جائز ہے بیع سلم بھی اور کاغذی سکوں کو ثمن اور رأس المال کی جگہ استعمال کیا جاتا ہے جس طرح سونا و چاندی کو رأس المال قرار دیا جاتا ہے اسی طرح کاغذی سکے کو بھی رأس المال قرار دیا جاتا ہے، ظاہر ہے کہ جب ساری دنیا کے اہل علم نے بیع صرف، بیع سلم، مضاربہت میں کاغذی سکے کو رأس المال اور ثمن تسلیم کر لیا ہے تو زکوٰۃ و عشر وغیرہ کے وجوب زکوٰۃ اور صدقہ کی ادائیگی میں بھی اسے ثمن قرار دینا چاہیے، صرف زکوٰۃ اور صدقات کی ادائیگی میں کاغذی سکوں پر بدل زر قرار دیئے جانے کی جگہ رسید یا حوالہ قرار دینا تفریق بلا دلیل ہو گی اور اس سے قیاس صحیح کا ابطال لازم آئے گا، اس لئے ہم نے شروع سے کہا ہے کہ بیع صرف اور بیع سلم میں اسی طرح مضاربہت میں کاغذی سکوں پر قبضہ کرنا ایسا ہے جیسا کہ حقیقیِ ثمن کا قبضہ پس جس طرح حقیقی

ثمن میں قبضہ کے بعد تصرف کرنا جائز ہوتا ہے، اسی طرح قائم مقام زر کاغذی سکوں پر قبضہ کرنے کے بعد یہ تصرف کرنا جائز ہوگا۔

خامساً: بیع صرف کے علاوہ تمام بیوع اور اسلامی معاملات مضاربت میں حتیٰ کہ نکاح کے عوض مہر، طلاق کے عوض خلع میں، قصاص کے عوض دیت وغیرہ میں کاغذی سکوں کو مال کی جگہ پر استعمال کیا جاتا ہے، اور ایسے موقع پر اسے کوئی شخص حوالہ نہیں سمجھتا نہ رسمید سمجھتا ہے اسی طرح رواج اور عرف عام ہو چکا ہے۔ واضح رہے کہ عرفِ عام احکام شرع میں موثر ثابت ہوتا ہے۔ علامہ شامیؒ نے اس پر ایک مستقل رسالہ لکھا ہے رسائل ابن عابدین میں دیکھا جاسکتا ہے۔

سادساً: فقہاء کرام نے اثمان، دراهم اور دنانیر کے سلسلہ میں جو علامات بتائی ہیں وہ کاغذی سکوں میں کرنی نوٹ دراهم و دنانیر میں بھی پائی جاتی ہیں، مثلاً فقہاء کرام لکھتے ہیں:

(الف) الدرارم والدنانير لا يتعين بالتعيين ولا يلزم بالاشارة^(۱)

دراهم و دنانیر تعین کرنے سے بھی متعین نہیں ہوتے اور کسی دراهم کی طرف اشارہ کرنے وہی دراهم لازم نہیں ہوتا۔

(ب) جس طرح حقيقی زرسونا اور چاندی کی بیع میں متعدد جنس ہونے کی صورت میں برابری اور تقابض ضروری ہے، اسی طرح باتفاق علماء و اہل حق راجح الوقت کرنی نوٹ، اور کاغذی سکہ میں بھی متعدد جنس و نوع کی صورت میں برابری اور تقابض ضروری ہے، مثلاً ایک ڈالر کے عوض دو ڈالر کی بیع جائز نہیں، ایک پونڈ کے عوض دو پونڈ کی بیع جائز نہیں ہے۔

علیٰ هذا القياس تمام ممالک کے کاغذی سکوں کا حکم ہے، ہر ملک کا سکہ الگ الگ جنس ثمن ہے ایک ملک کے مساوی سکہ میں تفاضل ربوا اور سود ہوگا، مثلاً ایک ڈالر کے بدله میں دو ڈالر ایک روپیہ یا ایک روپیہ کچھ پیسے لیکن مختلف ممالک کے سکے مختلف جنس کے حکم میں ہونے کی وجہ سے اس میں تفاضل جائز ہے، اور ہوتا بھی یہی

(۱) فتح القدير - ۲/۳۷۸ - ط: دار الفکر بیروت.

ہے، مثلاً ایک ڈالر کے بدلہ میں ۱۲ روپے ایک روپے ایک روپے کے بدلہ میں چار روپے، تاہم نقداً بقدر ہونا ضروری ہے ادھار جائز نہیں ہے کیونکہ یہ حقیقی ثمن سونا اور چاندی کے حکم میں ہیں، لہذا مختلف ممالک کے سکوں کی جب فیع ہو تو دست بدست ہونا ضروری ہے۔

(ج) جس طرح حقیقی ثمن سونا اور چاندی کے دراہم و دناریں میں قبضہ کرنے کے بعد ہلاک ہو جانے سے اتلافِ ثمن ہو جاتا ہے، اور قابض کامال ہلاک متصور ہوتا ہے، اسی طرح قائم مقامِ ثمن کا غذی سکے قبضہ کرنے کے بعد اگر ہلاک ہو جائیں تو اسکو ہلاکِ ثمن تصور کیا جائے گا، اور قابض مال ضائع ہونا متصور ہو گا، اور ہوتا بھی یہی ہے، لیکن رسید یا حوالہ کے کاغذات ایسے نہیں ہیں، رسید گم یا ہلاک ہو جانے سے ثمن ہلاک نہیں ہوتا اس طرح حوالہ کا رقعہ ہلاک ہو جانے سے، قابض رقعہ کامال اور ثمن ہلاک نہیں ہوتا، بلکہ دوبارہ رسید بنوائی جاتی ہے، حوالہ کا کاغذ دوبارہ لکھوا یا جاتا ہے۔

(د) جس طرح باع سے حقیقی زر کے ہلاک ہو جانے کے بعد باع دوبارہ مشتری کی طرف ثمن کے لئے رجوع نہیں کر سکتا اسی طرح کا غذی سکے اور کرنی نوٹ پر قبضہ کرنے کے بعد اگر باع سے کرنی نوٹ ہلاک ہو جائے تو باع مشتری کی جانب رجوع نہیں کر سکتا، جبکہ حوالہ کے کاغذ ضائع ہونے کی صورت میں جس کو کاغذ دیا گیا دوبارہ دوسرا کاغذ لینے کے لئے رجوع کر سکتا ہے، یہ تمام باتیں اس بات کے لئے بین ہوتی ہیں کہ کا غذی سکے کی حیثیت اثمانِ حقیقیہ کی حیثیت سے کم نہیں بلکہ یہ سکے تمام احکام اور مالیت میں بھی برابر کی حیثیت رکھتے ہیں۔

ایک شبہ اور اس کا ازالہ

یہاں پر کوئی یہ شبہ ظاہر کر سکتا ہے کہ کرنی نوٹ کا اگر آدھا حصہ ضائع ہو گیا اور آدھا حصہ باقی ہے اور نمبر بھی محفوظ ہے تو بینک میں جا کر پورا نوٹ حاصل کیا جا سکتا ہے، اگر کرنی نوٹ مال ہوتا اور ثمن ہوتا تو ایک مرتبہ قبضہ کرنے کے بعد بینک سے دوبارہ نیا نوٹ حاصل کرنے کا حق کس طرح حاصل ہوتا؟ اسکا جواب یہ ہے کہ جب آدھا نوٹ باقی ہے اور نمبرات بھی محفوظ ہیں تو گویا اسکی اصل قیمت تو باقی ہے لیکن اسکی صفت میں نقصان ہوا تو اسی ناقص نوٹ کے نمبرات سے جب دوسرا نوٹ حاصل کیا گیا تو

گویا اس نے ایک روپیہ کے ناقص نوٹ کے بدلہ میں ایک روپیہ کا عمدہ نوٹ حاصل کیا ہے، مال کے بدلہ میں برابر کا مال خریدا ہے، اور حکومت اور بینک کے مجاز افر نے اس ناقص نوٹ کے بدلہ میں اس نمبر کے دوسرا نیا نوٹ جاری کر دیا ہے، ناقص نوٹ کو ضائع کر دیا یعنی ناقص نوٹ کی مالیت کو ختم کر کے اسکے قائم مقام دوسرے نوٹ کو اصطلاحی ثمن قرار دیا ہے۔

لیکن پھر بھی ناقص نوٹ کے عوض میں بقدر نوٹ چاندی یا سونا ادا نہیں کیا جاتا، دوسرا نوٹ وصول کرنے والا اسے مال کی حیثیت سے وصول کرتا ہے۔

نیز واضح رہے کہ صرف نوٹ کے نمبرات محفوظ کر لینے سے بینک سے نیا نوٹ حاصل نہیں ہوتا، بلکہ نقصان پذیر نوٹ کو بھی لے جانا پڑتا ہے، گویا ثمن ناقص ہے نیا نوٹ ثمن کامل ہے، دونوں ثمن ہیں، اس لئے حکومت نقصان پذیر نوٹ کی مالیت کے برابر دوسرا نوٹ دیتی ہے، نقصان کا خسارہ نہیں دیکھتی گو جس صاحب اختیار اسٹیٹ نے نقصان پذیر کرنی نوٹ کو مخصوص مدت کے لئے مالی حیثیت دی تھی وہی اسٹیٹ نقصان پذیر کرنی نوٹ کی مالی حیثیت ختم کر کے دوسرے نئے نوٹ کو مالی حیثیت دے کر جاری کرتی ہے جبکہ اسٹیٹ نے شروع دن سے یہ وعدہ کر رکھا ہے کہ موجودہ اصطلاحی ثمن جاری کرنے کے بعد اگر اس میں کسی قسم کا عیب یا نقصان پیدا ہو جائے اور اسکے نمبرات اور ذاتیت باقی رہے، تو نقصان پذیر نوٹ کے عوض دوسرا نیا نوٹ جاری کیا جائے گا، بہر حال دوسرا نوٹ بھی کاغذی سکہ ہی ہوتا ہے تو اس سے کرنی نوٹ کی مالیت میں کوئی فرق نہیں پڑتا۔ بلکہ اس سے تو اسکی مالیت اور ثمنیت کی تائید ہوتی ہے۔

سابعاً: کتب فقه میں امام محمد رحمۃ اللہ علیہ سے صریح روایت موجود ہے کہ عامۃ الناس کے اصطلاحی ثمن، حقیقی ثمن کے حکم میں ہیں، حقیقی ثمن کے جواہکام ہوتے ہیں اصطلاحی ثمن کے لئے بھی وہی احکام ہوں گے، البتہ شیخین نے امام محمدؓ کی روایت سے اختلاف کیا ہے، انہوں نے کہا کہ اصطلاحی ثمن کے احکام بالکل حقیقی ثمن کی طرح نہیں ہیں، اس لئے شیخینؓ کے نزدیک حقیقی ثمن میں اتحادِ جنس ہو تو تقاضل ناجائز ہے لیکن اصطلاحی ثمن میں تقاضل جائز ہے۔ شیخینؓ نے اس موقع پر اصطلاحی ثمن کے حقیقی ثمن کی طرح نہ ہونے کی وجہ بتائی ہے وہ یہ ہے کہ عامۃ الناس کی اصطلاح پر عمل کرنا عاقدین کے ذمہ لازم نہیں ہے، اور عامۃ الناس کو اس بات کا حق نہیں کہ اپنی مقرر کردہ اصطلاح عاقدین پر مسلط کر دیں، اور نہ ہی

عاقدین کے ذمہ لازم ہے کہ عامۃ الناس کی اصطلاح پر پابندی کریں "العدم الولاية" کیونکہ عامۃ الناس کو اس کا اختیار نہیں ہے۔

شیخین کی اس تقلیل سے معلوم ہوتا ہے کہ عاقدین پر عامۃ الناس کی اصطلاح پر عمل کرنا اور انکے اصطلاحی ثمن کوئی تسلیم کرنا اس لئے ضروری نہیں ہوتا کہ عامۃ الناس کو عاقدین پر ولايت عامۃ کا حق حاصل نہیں ہے، انکی مقرر کردہ اصطلاح پر عمل کرنا عاقدین کے ذمہ واجب نہیں ہے، لیکن ہمارے زیر بحث مسئلہ میں حکومت اور اسٹیٹ کو "عامۃ الناس" ماتحت رعایا پر ولايت عامۃ حاصل ہے حکومت اور اسٹیٹ کی جانب سے جاری کردہ کاغذی سکوں کو سکھ تسلیم کرنا اور کرنی نوٹ کو قائم مقام ثمن تسلیم کرنا اور اسکو تمام معاملات میں لین دین میں قبول کرنا رعایا اور عامۃ الناس پر ضروری و لازم ہوتا ہے۔

قبول نہ کرنے کی صورت میں قانوناً مجرم قرار پاتے ہیں جس سے معلوم ہوا کہ صاحب ولايت حکومت اور اسٹیٹ کی طرف سے جاری کردہ کاغذی سکوں کوئی تسلیم کرنا اور اس پر عمل کرنا عامۃ الناس پر شیخین کے نزدیک بھی واجب ہے۔

شیخین کا امام محمدؐ سے اختلاف اس صورت میں ہے کہ جب اصطلاحی ثمن جاری کرنے والے کو ولايت عامۃ حاصل نہ ہو تو اس وقت انکے اصطلاحی ثمن کو تسلیم کرنا عاقدین پر واجب اور لازم نہیں ہے، لہذا اگر کسی صاحب اختیار حکومت نے اصطلاحی ثمن جاری کیا ہے تو اسکوئی تسلیم کرنا اور لین دین میں اسے استعمال کرنا عاقدین کے لئے لازم و ضروری ہے، تو با تفاوت ائمۃ ثلاثة حکومت کے جاری کردہ کاغذی سکے حقیقی سکے کے قائم مقام ہوں گے، اور جو تصرفات حقیقی ثمن میں جائز ہوں گے وہی تصرفات ان کاغذی سکوں میں بھی جاری ہوں گے، اور جو تصرفات حقیقی ثمن میں ناجائز ہوں گے وہی تصرفات ان کاغذی سکوں میں بھی ناجائز ہوں گے، اسی وجہ سے سب کا متفقہ فتویٰ ہے کہ کاغذی سکوں سے جب لین دین ہو تو بصورت اتحاد جنس تفاضل بوجہ سود ہونے کے ناجائز وحرام ہو گا۔ مثلاً دس روپے کے ایک نوٹ کے بدله میں دس روپے سے زائد لینا سود ہو گا، حرام ہو گا، کیونکہ کاغذی سکہ اصطلاحی ثمن قرار پایا ہے، حکومت کی جانب سے جاری کردہ اصطلاحی ثمن کو عامۃ الناس نے بطور ثمن قبول کیا ہے، اور اسے ثمن تسلیم کرتے ہوئے تمام اسلامی معاملات میں بحیثیت ثمن ہونے کے استعمال کیا جاتا ہے، بلکہ عامۃ الناس پر قانوناً یہ لازم ہے کہ اصطلاحی

ثمن کو شمن تسلیم کریں اور اسی سے تمام معاملات اور خرید و فروخت کریں، اگر کوئی شخص اسکو شمن تسلیم کرنے سے انکار کرتا ہے اور بحیثیت شمن اسے قبول نہیں کرتا تو یہ شخص قانون ملک کی رو سے سزا کا مستحق قرار پاتا ہے، جس سے معلوم ہوا کہ با اختیار حکومت کو رعایا پر ولایت عامہ حاصل ہے، اور حکومت کی جانب سے جاری کردہ کاغذی سلہ (مصنوعی شمن) حقیقی شمن کی طرح ہے، اسے تسلیم کرنا رعایا پر لازم و واجب ہے۔

چنانچہ علامہ شامیؒ نے ”فلوس نافقة“ اور ”دراءهم مغشوشه“ کی بیع کے جواز پر بحث فرماتے ہوئے تحریر فرمایا ہے:

(البیع بالفلوس النافقة) وان لم يتعین كالدراءهم ، (وفي

الشامية) لأنها صارت اثманا بالاصطلاح فجاز بها البیع ووجبت في

الذمة كالنقدین ولا يتعین وان عينها كالنقد۔ (۱)

”روابی پیسوں کے ذریعہ بیع جائز ہے اگر چہ انکو متعین نہ کیا جائے مانند دراءهم کے اس لئے کہ روابی پیسے اصطلاحی شمن ہو گئے ہیں لہذا شمن ہونے کی حیثیت سے اس سے خرید و فروخت جائز ہے اور اس سے خرید و فروخت کرنے کے بعد خریدار کے ذمہ قیمت لازم ہو جاتی ہے، جیسا کہ سونا چاندی کے دراءهم، اور وہ متعین کرنے سے متعین بھی نہیں ہوتے۔“

جس سے معلوم ہوا کہ اصطلاحی زر اور حقیقی زر خرید و فروخت اور اسکے احکام یکساں ہیں اور جب تک اصطلاحی شمن کا غذی سلکے اور گلٹی کے پیسوں میں حکومت کی جانب سے شمن ہونے کا حکم جاری رہے گا اس وقت تک اسکی شمنیت باطل نہ ہوگی۔

کذا في رد المحتار: فما دام ذلك الاصطلاح موجوداً لا

تبطل الشمنية لقيام المقتضى الخ (۲)

”جب تک اصطلاح زر پر اصطلاح شمنیت باقی رہے گی اسکی شمنیت اور زر

(۱) رد المحتار على الدر المختار - کتاب البيوع- باب الصرف، مطلب مسائل في المقاصلة- ۵/۲۷۰.

(۲) رد المحتار على الدر المختار - کتاب البيوع، باب الصرف- مطلب في مسائل في مقاصلة- ۵/۲۶۷.

ہونے کی صلاحیت باقی رہے گی کیونکہ مقتضی شمیت کا باقی ہے۔“

الہذا قانونی سکوں اور پیسوں کو اصلاحی شمن قرار دینا بالکل اصول اور قانون کے مطابق ہے اور انہیں حوالہ قرار دینا بے دلیل مدعی ہے اور اختلاف برائے اختلاف ہے۔

جبکہ بعض حضرات کرنی نوٹ اور کاغذی سکوں کو حوالہ سے تعبیر کرتے ہیں، حالانکہ حوالہ کی حقیقت اور اسکے احکام کا غذی سکوں کی حقیقت و احکام سے بالکل مختلف ہیں، اور وجہ اختلاف یہ ہیں:

اولاً: حوالہ کا قبول کرنا ”مح تعال“ (صاحب دین) پر لازم نہیں ہے، اگر برضاء و رغبت حوالہ قبول کر لیتا ہے فبھا ورنہ کسی کو جبر کرنے کا حق نہیں ہے، بخلاف ملک کے کرنی نوٹ اور کاغذی سکے کے، اس میں تو صاحب دین اس بات پر مجبور ہے کہ نوٹ اور کاغذی سکے کو قبول کرے بلکہ قانوناً و عرفاؤہ کا غذی سکوں کو قبول کرنے سے انکار نہیں کر سکتا، اگر کوئی انکار کرتا ہے تو سزا کا مستحق ہوتا ہے، جس سے معلوم ہوا کہ کا غذی سکے حوالہ نہیں ہے۔

ثانیاً: حوالہ میں محتال الیہ کے ہلاک ہونے کی صورت میں صاحب دین (مدیون) کی جانب سے رجوع کر سکتا ہے، اور محیل (یعنی مدیون) کے ذمہ لازم ہے کہ محتال کا قرض از خود ادا کر دے، لیکن کرنی نوٹ اور کاغذی سکوں کا مسئلہ اس سے مختلف ہے، یہاں پر صاحب حق نے اگر کرنی نوٹ پر قبضہ کر لیا ہے تو یہ سمجھا جاتا ہے کہ اپنا حق حقیقی شمن پر قبضہ کیا ہے، یہی وجہ ہے کہ کرنی نوٹ وصول کرنے والے کے ہاتھ سے اگر کرنی نوٹ ضائع ہو گیا تو وہ دوبارہ نوٹ دینے والے کی طرف رجوع کر کے دوسرا نوٹ حاصل نہیں کر سکتا، مثلاً سونا کے خریدار نے جو ہری سے سونا خریدا اس کے بدالے میں کرنی نوٹ سے سونا کی قیمت ادا کی پھر اتفاق سنار سے وہی نوٹ ضائع ہو گئے تو اب سنار خریدار کی طرف رجوع کر کے یہ نہیں کہہ سکتا کہ تمہارے نوٹ ضائع ہو گئے دوبارہ اتنے نوٹ ادا کرو بلکہ سنار یہ سمجھتا ہے کہ اسے اپنے مال کی قیمت اور شمن مل گیا ہے اور ضائع شدہ نوٹ کا ضائع ہونا گویا اسکے ہاتھ سے مال کا ضائع ہونا ہے، علی ہذا القیاس اگر بالفرض باعث سے رقم چوری ہو جاتی ہے تو وہ دوبارہ مشتری سے رقم کا مطالبہ نہیں کر سکتا، معلوم ہوا کہ یہ نوٹ حوالہ یا رسید نہیں ہے کیونکہ اگر یہ حوالہ ہوتا یا حوالہ کی رسید ہوتی تو رسید کے گم ہونے یا ضائع ہونے سے مال کا ہلاک اور ضائع ہونا لازم نہیں آتا بلکہ رسید اور حوالے کے رقم گم ہو جانے کے بعد بھی رسید اور حوالہ کے رقمہ جاری

کرنے والے کی جانب رجوع کیا جاسکتا ہے جس سے معلوم ہوا کہ کاغذی سکے حوالہ یا رسید نہیں ہے بلکہ اصطلاحی ثمن ہے، اس پر حقیقی ثمن کے احکام لاگو ہوں گے۔

ثالثاً: حوالہ کے ذریعہ بع صرف ناجائز ہے، مثلاً سونا و چاندی کی بع میں ادھار اور رقم کو کسی کا حوالہ کرنا جائز نہیں ہے اگر کاغذی سکے حوالہ کے حکم میں ہوتے تو سونا و چاندی کی بع کس طرح صحیح ہوتی جبکہ کاغذی سکوں کے ساتھ سونا و چاندی کی بع با تفاوت امت جائز ہے اور یہ بع صرف ہے جس سے ثابت ہوا کہ کاغذی سکے (اصطلاحی ثمن) حقیقی ثمن کے بدل اور قائم مقام ہیں اس لئے اس پر حقیقی ثمن کے احکام جاری ہوں گے۔

رابعاً: بع سلم اور مضاربت میں رأس المال کا نقد اور اثمان میں سے ہونا بھی ضروری ہے۔ اور اس وقت سکے راجح الوقت کو بع سلم اور عقد مضاربت میں بطور رأس المال دیا جاتا ہے۔ جس سے معلوم ہوا کہ کاغذی سکے جو اصطلاحی ثمن ہیں حقیقی ثمن کے حکم میں ہیں جبکہ مضاربت اور سلم میں حوالہ نامہ کا جاری کردیا جائز نہیں ہے، اور اسی سے مضاربت اور بع سلم فاسد ہو جاتی ہے۔

الغرض فقه اسلامی اور قانونی رو سے مختلف ممالک کے کاغذی سکے قائم مقام ثمن ہیں، جس طرح تمام معاملات میں اسے بحیثیت ثمن و حقیقی زر تصور کیا جاتا ہے، عبادات، زکوٰۃ، عشر و دیگر صدقات میں بھی اسے اصطلاحی ثمن اور قائم مقام ثمن تصور کیا جائے گا اور جو احکام حقیقی ثمن سونا و چاندی اور دینار و دراہم کے ہوں گے وہی احکام کاغذی سکوں کے ہوں گے۔

یہاں پر مذاہب اربعہ کی تصریح کو ملاحظہ فرمایا جائے جس کو انہوں نے جمہور کے حوالے سے نقل فرمایا ہے کہ کاغذی سکے حقیقی ثمن کے حکم میں ہیں، چنانچہ تحریر فرماتے ہیں:

”جمهور الفقهاء يرون وجوب الزكوة في الوراق المالية: لأنها

حلت محل الذهب والفضة في التعامل، ويمكن صرفها بالفضة دون

عسر، فليس من المعقول ان يكون لدى الناس ثروة مالية من الوراق

المالية، ويمكنهم صرف نصاب الزكوة منها بالفضة ولا يخرجون منها

زكوة، ولهذا اجمع فقهاء ثلاثة من الائمة على وجوب الزكوة فيها“。(۱)

(۱) کتاب الفقه علی المذاہب الاربعة، کتاب الزکوٰۃ-زکوٰۃ الوراق الماليہ (البنکوت) - ۱/ ۲۰۵ ط: دار الباز

”جمهور فقهاء کی رائے یہ ہے کہ کاغذی سکے میں زکوٰۃ واجب ہے، اس لئے کہ تعامل الناس (عرف عام) میں اور اق مالیہ (کاغذی سکے) نے سونا و چاندی کی جگہ لے لی ہے اس کو بلا تکلف چاندی اور سونا میں بدل جاسکتا ہے لہذا یہ معقول بات نہ ہو گی کہ لوگوں کے پاس کاغذی سکوں کی شکل میں مال موجود ہو اور چاندی کی قیمت لگا کر زکوٰۃ بھی ادا کر سکتے ہوں پھر بھی زکوٰۃ ادا نہ کریں، یہی وجہ ہے کہ فقهاء و ائمہ میں سے میں نے اس پر اتفاق کیا ہے کہ کرنی نوٹ میں مال ہونے کی حیثیت سے زکوٰۃ واجب ہے۔“

عبارت بالا سے صاف ظاہر ہوا کہ کرنی نوٹ اور کاغذی سکے ذہب و فضہ (سونا و چاندی) کے قائم مقام اور اس کا بدل ہیں، اسی وجہ سے ماہرین معاشیات کے نزدیک کرنی نوٹ (زر) ثمن ہے کاغذی زر جسے حکومت کا مرکزی بینک جاری کرتا ہے عامۃ الناس کو اس بارے میں حکومت پر اعتماد ہے جسکی بناء پر وہ حقیقی زر کے بدلہ میں کاغذی زر کو بطور ثمن قبول کر لیتے ہیں، اور حقیقی ثمن (سونا و چاندی) کے تمام اوصاف یعنی قبولیت عامہ، انتقال پذیری، پاسیداری، شناخت پذیری یکسانیت کے ساتھ تقسیم پذیری، ثبات بدل ثمن (کاغذی سکوں) میں پائے جاتے ہیں اور بہترین نظام زر کی یہی خوبیاں ہیں جنکا ذکر اوپر کیا گیا ہے، نیز قیمتوں میں استحکام برقرار رہنا، شرح مبادله مستحکم رہنا، نظام زر سادہ اور قابل فہم ہونا، نظام زر چکدار ہونا، کامل روزگار کی سطح برقرار رکھنے میں معاون ہونا بھی کرنی نوٹ اور کاغذی سکوں میں موجود ہے۔

مزید برآن کاغذی سکوں کو قائم مقام ثمن اور بدل مال قرار دینے میں بے شمار فوائد ہیں۔ اور اسکو سند یا حوالہ قرار دینے میں بے شمار مفاسد و نقصانات ہیں جو اہل دانش اور اہل فہم پر مخفی نہیں ہیں اور اسلام کے اصول تجارت اور معاشی قوانین کے تقاضا سے اقرب الی الصواب فیصلہ یہی ہے۔ کہ کاغذی سکوں کو قائم مقام ثمن قرار دیا جاوے، اور جواحکام حقیقی اثماں کے ہوں وہی احکام اصطلاحی اثماں کے ہوں۔

الدین یسر لاعسر، وما جعل الله عليکم فی الدین من حرج کا یہی مرکزی نکتہ

ہے۔ واللہ اعلم

کتبہ: بنده محمد عبدالسلام عفان اللہ عنہ چاڑگامی

۲۲ ربیع الثانی ۱۴۹۵ھ

نوت: احقر نے یہ جواب تقریباً گیارہ سال قبل تحریر کیا تھا، الحمد للہ اب بھی اسی رائے اور تحقیق پر اطمینان ہے بلکہ اس پر مزید طمانتی حاصل ہوئی ہے، کیونکہ گذشتہ دنوں ریاض کے دینی ادارہ "المجمع الجوث الاسلامی فی الافتاء والقضاء" کے اراکین نے بھی متفقہ طور پر فتویٰ دیا ہے کہ اوراق مالیہ کاغذی سکے حقیقی اثماں سونا و چاندی کے قائم مقام ہیں انکے وہی احکام ہیں جو حقیقی اثماں کے ہیں، لہذا جس کے پاس سکھ راجح وقت بقدر نصاب موجود ہوا س پر زکوٰۃ، حج، قربانی وغیرہ شرعی ذمہ داریاں عائد ہوں گی، اور جس مال پر زکوٰۃ واجب ہے، اسی مال میں سے چالیسوں حصہ زکوٰۃ ادا کرنا جائز ہے، اس لئے دس یا سوروپے کے سکوں سے زکوٰۃ دینے سے زکوٰۃ ادا ہو جائے گی، نوت سے زکوٰۃ وصول کرنے والے کے قضے سے اگر نوت ضائع ہو گیا تو زکوٰۃ دینے والے کے ذمہ دوبارہ زکوٰۃ دینی نہ ہوگی۔

حکومت پاکستان کے مرکزی بینک کے گورنر کو ایک مفید مشورہ

سوروپے اور دس روپے کے نٹوں پر عبارت "بینک دولت پاکستان سوروپیہ یا دس روپیہ حامل ہذا کو مطالبہ پر ادا کرے گا" کی جگہ اگر یہ عبارت لکھ دی جاوے تو زیادہ مناسب ہو گا۔

"یہ سوروپے ہیں، حامل ہذا کو بوقت مطالبہ بینک حکومت پاکستان اسکے عوض سوروپیہ کا غذی سکہ یا سوروپیہ چاندی کا متبادل سکہ جاری کر لے گا، تاکہ جن علماء کرام کو کاغذی سکوں پر رسید یا حوالہ ہونے کا شہہ ہے وہ بھی ختم ہو جائے، فقط اللہ اعلم"

زکوٰۃ کا وجوب اور مصرف

مندرجہ ذیل سوالات کے قرآن و سنت سے جواب دے کر منون فرمائیں:

نقدی پر زکوٰۃ کب واجب ہوتی ہے اور کس قدر؟

زکوٰۃ کی رقم سے تبلیغ کے کاموں میں کسی قسم کی معاونت ہو سکتی ہے؟

مستفتی: فیاض احمد - راولپنڈی

اجواب باسمہ تعالیٰ

(۱) شریعت نے چاندی کا نصاب دوسورا ہم (سائز ہے باون تو لے) اور سونے کا نصاب بیس مشقال (سائز ہے سات تو لے) مقرر کیا ہے اگر کسی کے پاس روپے کی مقدار سائز ہے باون تو لے چاندی کی مالیت کے برابر ہے تو وہ "صاحب نصاب" ہے، اور سال گذرنے پر اسکے ذمہ ڈھائی فیصد کے حساب سے زکوٰۃ واجب ہے۔^(۱)

(۲) زکوٰۃ کی رقم میں تملیک شرط ہے یعنی جو شخص زکوٰۃ کا مستحق ہے اسے اتنی رقم کا مالک بنادیا جائے، تملیک کے بغیر کارخیر میں خرچ کر دینے سے زکوٰۃ ادا نہیں ہوگی۔^(۲)

کتبہ: محمد یوسف لدھیانوی

(۱) الدر المختار - باب زکوٰۃ المال - ۲۹۵/۲.

(۲) الفتاویٰ الہندیہ - کتاب الزکوٰۃ - الباب الاول فی تفسر ها الخ ۱/۱۷۰.

ولفظہ: أما تفسیر ها فھی تملیک المال من فقیر مسلم غير هاشمی ولا مولاہ بشرط قطع المنفعة عن المملک من کل وجه لله تعالیٰ.

زکوٰۃ سے پچنے کا ناروا حیلہ

حضرات علماء کرام مسئلہ ذیل میں کیا فرماتے ہیں:

زید بہت سی زمینوں کا مالک ہے اس میں دکانیں بنایا کر لوگوں کو کرایہ پر دیتا ہے اس طرح وہ سینکڑوں دکانوں کا مالک ہو گیا ہے، مگر وہ زکوٰۃ بالکل ادا نہیں کرتا، اور کہتا ہے کہ کرایہ کی دکانوں پر شرعاً زکوٰۃ واجب نہیں ہے، اسکے حیلہ کا طریقہ کار زید نے یہ اختیار کر رکھا ہے کہ ان دکانوں سے جتنی آمدی ہوتی ہے سال پورا ہونے سے پہلے ان پیسوں سے اور کوئی پلاٹ خرید لیتا ہے پھر اس میں دکانیں بناتا ہے اور اسے کرایہ پر دیتا ہے۔ سال پورا ہونے سے پہلے پھر کوئی اور پلاٹ خرید لیتا ہے اس میں دکانیں بناتا ہے اور کرایہ پر دیتا ہے، یہ سلسلہ چلتا رہتا ہے مگر زکوٰۃ کسی پیسہ کی ادا نہیں کرتا۔ اب سوال یہ ہے کہ کیا زید بد ریعہ مذکورہ طریق کار (حیلہ) زکوٰۃ ادا کرنے سے بری الذمہ ہو جائے گا (یعنی زکوٰۃ ادا کرنا نہیں پڑے گی اگرچہ یہ حیلہ شرعاً مکروہ نہ ہو) یا نہیں؟ بینو توجروا۔

براہ کرام جواب مدلل باحوالہ کتب فقہ معتبرہ عنایت فرماؤں کیونکہ اس مسئلہ میں علماء کی آراء مختلف ہیں۔

ستفتي - فداء الرحمن، اور گنی ثاؤن

اجواب باسمہ تعالیٰ

جسکو اللہ تعالیٰ نے مال دیا ہے اس پر ضروری ہے کہ اس سے کچھ مال اللہ کے راستے میں خرچ کرے، مال کے حقوق واجبہ یعنی زکوٰۃ وغیرہ ادا کرے، جس کے پاس نصاب تک مال ہو۔ لیکن مال کی حرص اور طمع میں آکر اسکی زکوٰۃ نہ نکالنا بلکہ کوشش کرنا کہ مختلف حیلوں اور بہانوں سے مال کے اوپر مال جمع کرتے رہنا قرآن کریم اور احادیث رسول اللہ صلی اللہ علیہ وسلم کی روح کے بالکل منافی ہے، قرآن و احادیث میں

ایے شخص کے بارے میں سخت وعید یہ آئی ہیں، اللہ تعالیٰ کا ارشاد ہے:

والذین يَكْنِزُونَ النَّحْبَ وَالْفَضْةَ وَلَا يَنْفَقُونَهَا فِي سَبِيلِ اللَّهِ فَبِشِّرْهُمْ
بِعَذَابٍ الِّيْمَ يَوْمَ يَحْمِي عَلَيْهَا فِي نَارِ جَهَنَّمَ فَتَكُوٰی بِهَا جِبَاهُهُمْ وَجَنُوبُهُمْ
وَظَهُورُهُمْ هَذَا مَا كَنْزَتُمْ لَا نَفْسَكُمْ فَلَنُوقُوا العَذَابَ بِمَا كَنْزَتُمْ تَكْنِزُونَ۔ (التوبۃ: ۳۲)

ترجمہ: ”اور جو لوگ کہ سونا اور چاندی کو جمع کر کے رکھتے ہیں اسکو خرچ نہیں کرتے
اللہ کی راہ میں آپ انہیں ایک دردناک عذاب کی خبر سنادیجھئے، اس روز جب کہ اس
(سونے چاندی) کو دوزخ کی آگ میں تپایا جائے گا پھر اس سے انکی پیشانیوں کو
اور انکے پہلوؤں کو اور انکی پشتیوں کو داغا جائے گا، یہی ہے وہ جسے تم اپنے واسطے جمع
کر رہے تھے، سواب مزہ چکھو اپنے مال جمع کرنے کا۔“

آیت کے اندر ”وَلَا يَنْفَقُونَهَا فِي سَبِيلِ اللَّهِ“ کی تفسیر کرتے ہوئے حضرت ابن عباس
رضی اللہ عنہما فرماتے ہیں:

”يَرِيدُ الَّذِينَ لَا يُؤْدُونَ زَكْوَةَ أَمْوَالِهِمْ“ ^(۱)

یعنی مذکورہ وعید ان لوگوں کے لئے ہے جو مال کی زکوٰۃ ادا نہیں کرتے ہیں۔

آیت میں کنز لغوی معنی: ”کبس الشی بعضه علی بعض“ مال پر مال جمع کرنا کنز ہے۔
اصطلاح شرع میں کنز سے وہ مال مراد ہے جس کی زکوٰۃ ادا نہ کی جائے اور جسکی زکوٰۃ ادا ہوتی
رہے اس پر کنز کا اطلاق نہیں ہوگا۔ جیسا کہ ”احکام القرآن للجصاص“ میں ہے:

وَهُوَ فِي الشَّرْعِ لِمَا لَمْ يُودُ زَكْوَتَهُ وَرُوِىَ عَنْ عُمَرَ وَابْنِ عَبَّاسٍ
وَابْنِ عَمْرٍ وَالْحَسْنِ وَعَامِرٍ قَالُوا: مَا لَمْ يُودُ زَكْوَتَهُ فَهُوَ كَنْزٌ فَمِنْهُمْ مَنْ
قَالَ وَمَا أَدِى زَكْوَتَهُ فَلِيُسْ بِكَنْزٍ۔ ^(۲)

(۱) التفسير الكبير ۱۵ / ۲۳

(۲) احکام القرآن لأحمد بن علی الجصاص - تحت قولہ تعالیٰ ﴿وَالذِّينَ يَكْنِزُونَ الْذَّهَبَ.....الخ﴾ - ۱۰۲ / ۳ - ط: دارالكتاب العربي بيروت۔

اسی طرح مذکورہ آیت کی تفسیر کرتے ہوئے امام ابو بکر جاصح تحریر فرماتے ہیں:

والذین يکنزوون الذهب والفضة: والذین لا یؤدون زکوة الذهب
والفضة "ولا ینفقونها" یعنی الزکوة فی سبیل الله فلم تقتض الآیة الا
وجوب الزکوة فحسب وان قوله "والذین يکنزوون" المراد به منع
الزکوة. (۱)

واضح رہے کہ آیت میں صرف سونا چاندی کی زکوٰۃ اداہ کرنے کے متعلق وعید ذکر کی گئی ہے لیکن اس سے خاص سونا چاندی مراد نہیں بلکہ ہر وہ مال مراد جو کہ جمع مال کی نیت سے رکھا جائے اور اسکی زکوٰۃ اداہ کی جائے لہذا جو شخص بھی مال پر مال جمع کرتا ہے اور اسکی زکوٰۃ نہیں دیتا اور کوئی ایسا حیلہ کرتا ہے جس سے زکوٰۃ واجب نہ ہو اسکے لئے بھی وعید آتی ہے، کیونکہ آیت میں وضاحت اور صراحت سے جو بات موجود ہے وہ یہ ہے کہ جو بھی مال پر مال جمع کرتا ہے اور اسکو اللہ کی راہ میں خرچ نہیں کرتا وہ موجب عذاب ہے اسکے لئے آخرت میں دردناک عذاب ہے جیسا کہ "تفسیر مدارک" میں ہے:-

خاص بالذکر من بين سائر الاموال لانهما قانون التمول
واثمان الاشياء وذكر کنڑهما دليل على ما سواهما و في البيضاوى
الحكم عام و تخصيصها بالذکر لانهما قانون التمول. (۲)

اور اس زمانے میں لوگ فیکٹریوں سے، زمینوں سے، ڈالروں سے، دکانوں سے مال جمع کرتے ہیں، جیسا کہ گاڑیوں کے ذریعہ مال جمع کیا جانے لگا ہے لہذا اگر کوئی شخص زکوٰۃ نہ دینے کی نیت سے ایسا کرتا ہے تو یہ بھی وعید میں آئے گا۔

نیز نبی علیہ السلام کا ارشاد ہے:

من آتاه اللہ مالا فلم یؤد زکوٰته مثل له یوم القيامة شجاعاً اقرع له
زبیبتان یطوقه یوم القيامة ثم یاخذ بلهزمتیه یعنی شدقیه ثم یقول انا

(۱) احکام القرآن للجصاص ۳/۱۳۷، ط: دار الكتب العلمیہ بیروت.

(۲) المرجع السابق.

مالک و انا کنڑک ثم تلا: ولا يحسين الذين يدخلون الآية رواه البخاری (۱)

ترجمہ: جسکو اللہ تعالیٰ نے مال دیا ہے اور اس نے زکوٰۃ نہ دی تو قیامت کے دن اس کا مال بڑے زہر یلے سانپ کی صورت اختیار کرے گا، اور وہ اس کی گردان میں لپٹ جاوے گا پھر اسکے دونوں جبڑے نوچے گا اور کہے گا کہ میں ہی تیرا مال اور میں ہی تیرا خزانہ ہوں۔

”صحیح مسلم“ شریف میں ہے:

عن ابی هریرة رضي الله عنه قال: قال رسول الله صلى الله عليه وسلم: ما من صاحب ذهب ولا فضة لا يؤتى منها حقها الا اذا كان يوم القيمة صفت له صفائح من نار فاحمی عليها فی نار جهنم فيکوئی بها جنبه و جبینه و ظهره کلماردت اعیدت له (۲)

ترجمہ: حضرت ابو ہریرہ رضی اللہ عنہ سے روایت ہے کہ: آپ صلی اللہ علیہ وسلم نے فرمایا: جسکے پاس سونا چاندی ہو اور وہ اسکی زکوٰۃ نہ دیتا ہو قیامت کے دن اسکے لئے آگ کی تختیاں بنائی جاویں گی پھر انکو دوزخ کی آگ میں گرم کر کے اسکی دونوں کروٹیں اور پیشانی اور پیٹھ کو داغا جائے گا اور جب بھی وہ ٹھنڈی ہو جاویں گی تو پھر گرم کر لی جاویں گی۔

لہذا جسکو اللہ تعالیٰ نے مال و دولت سے نوازا ہے اس پر فرض ہے کہ خدا کی دی ہوئی دولت سے خدا کی راہ میں خرچ کرے، مال و دولت کے حقوق یعنی زکوٰۃ ادا کرے۔

مال زکوٰۃ ادا کرنے سے انسان کو اللہ تعالیٰ کی رضا مندی و خوشنودی حاصل ہوتی ہے اس سے زکوٰۃ دینے والے کا باقی سارا مال پاک و صاف ہو جاتا ہے، اس کے ساتھ تزکیہ قلب بھی ہو جاتا ہے، دل حب مال سے پاک ہو جاتا ہے، دل میں اللہ تعالیٰ کی محبت و عظمت اور اس کا خوف پیدا ہوتا ہے۔ جس مال سے زکوٰۃ نکالی جاتی ہے اسکو منجانب اللہ تحفظ حاصل ہوتا ہے جبکہ زکوٰۃ ادانہ کرنے سے غضب الہی کا مستحق

(۱) مشکوٰۃ المصابیح لأبی عبد اللہ محمد بن عبد اللہ - کتاب الزکوٰۃ - الفصل الاول - ۱۵۵/۱۔

(۲) الصحيح لمسلم کتاب الزکوٰۃ، باب ائم مانع الزکوٰۃ ۳۱۸/۱۔

ہوتا ہے، زکوٰۃ نہ دینے سے سارا مال ناپاک اور نجس بن جاتا ہے، دل میں بخل اور حب جاہ و مال پیدا ہوتا ہے اور اسکے مال کو اللہ تعالیٰ کی طرف سے کوئی تحفظ حاصل نہیں ہوتا۔

لہذا صورت مسؤولہ میں جو شخص زکوٰۃ دینے سے بچنے کے لئے یہ صورت اختیار کرے کہ سال پورا ہونے سے پہلے دکانوں کی آمدنی سے پلاٹ خرید لے پھر اس میں دکانیں بنائے کر کرایہ پر دے دے پھر سال پورا ہونے سے پہلے اس آمدنی سے دوبارہ پلاٹ خرید لے مقصد یہ کہ ایسا حیله اختیار کرے کہ مال پر مال جمع ہوتا رہے لیکن کبھی زکوٰۃ نہ دینی پڑے، اس پر قانون فقہ کی رو سے اگرچہ زکوٰۃ ادا کرنے کا فتویٰ نہیں ہوگا لیکن زکوٰۃ سے بچنے کی نیت سے اس طرح مستقل طور پر حیله اختیار کرنا اور مال کو مال پر، دولت کو دولت پر جمع کرتے رہنا غضب الہی کو دعوت دینا ہے، اپنے آپ کو اور مال کو گندرا کرنا ہے، دنیا میں تو اس قسم کا حیله اختیار کرنے سے زکوٰۃ نجح جائے گی لیکن آخرت میں اس پر سخت مُواخذہ ہوگا۔ جیسا کہ ”فتح الباری“ شرح بخاری، میں ہے:

”من الحیل فی اسقاط الزکوٰۃ ان ینوی بعروض التجارة
القنية قبل الحول فاذا دخل الحول الآخر استائف التجارة حتى اذا

قرب الحول ابطل التجارة ونوى القنية وهذا ياثم جزماً۔^(۱)

ونقل شیخنا ابن الملقن عن ابن التین انه قال: ان البخاری
انما اتى بقوله: ”مانع الزکوٰۃ“ ليدل على ان الفرار من الزکوٰۃ لا
يحل فهو مطالب بذلك في الآخرة.^(۲)

وروى عن ابى يوسف انه قال في كتاب الخراج بعد ايراد
 الحديث ”لا يفرق بين مجتمع“ لا يحل لرجل يوم من بالله واليوم الآخر
 منع الصدقة ولا اخراجها عن ملكه لملك غيره ليفرقها بذلك

(۱) فتح الباری لأحمد بن حجر العسقلانی - باب فی الزکوٰۃ وأن لا يفرق بين مجتمع ولا يجمع بين متفرق كشیة الصدقۃ - ۳۳۳ / ۱۲ - ط: رئاسة ادارات البحث العلمیة والافتاء والارشاد . السعودية.

(۲) المرجع السابق.

فتبطل الصدقة عنها بان يصير لكل واحد منها مالا تجب فيه الزكوة

ولا يحتال في ابطال الصدقة بوجهه. (۱)

”عَمَدةُ الْقَارِيِّ شَرْحُ بخارِيٍّ“ میں ہے:

”قال رسول الله صلی اللہ علیہ وسلم: يكون کنز احدكم يوم القيمة

شجاعا اقرع يفر منه صاحبه فيطلبه ويقول انا کنزاک، قال: والله لن

يزال يطلبه حتى يبسط يده فيلقمها فاه، وقال رسول الله صلی اللہ

علیہ وسلم اذا مارب النعم لم يعط حقها تسلط عليه يوم القيمة تخط

وجهه باخفافها“، قال العلامة بدر الدين العيني الحنفي تحت هذا:

مطابقتہ للترجمة من حيث ان فيه منع الزکوٰۃ بای وجہ کان من

الوجوه المذکورة. (۲)

لہذا جو شخص اس قسم کے حیلے کا مرتكب ہے اگر وہ اللہ تعالیٰ کی نار اٹکی اور آخرت کے عذاب سے
پچنا چاہے تو اسکو چاہئے کہ اس طرح کے حیلے چھوڑ دے اور مال کی زکوٰۃ ادا کرنا شروع کر دے۔

واللہ اعلم بالصواب

کتبہ

محمد عثمان چانگامی

الجواب صحيح

محمد عبدالسلام عفان اللہ عنہ چانگامی

الجواب صحيح

محمد عبدالمحید دین پوری

بینات - رجب المرجب ۱۴۲۰ھ

(۱) فتح الباری - ۳۳۱ / ۱۲ .

(۲) عَمَدةُ الْقَارِيِّ لبدر الدين العيني - باب في الزكوة - ۳۹۸ / ۱۹ - ط: مطبعة مصطفى البابی